



عرفات کان فلسطين تائين

ايندريو گاورس
ٿوني واکر
سنڌيکار
اسلم خواجہ

Sindhica
سنڌيڪا

عرفات کان فلسطین تائین

اینڈریو گاورس

تونی واکر


سندیکا

اسلم خواجہ

پاران ایم. ایچ. پنہور انسٹیٹیوٹ آف سنڈ اسٹڈیز، جامشورو۔

Digitized by M. H. Panhwar Institute of Sindh Studies, Jamshoro.

Sindhica
سنڌیکا



ڪتاب نمبر

16

هرئي حق ۽ واسطا سنڌيڪا پوٽ محفوظ

ڪتاب جو نالو: عرفات کان فلسطين تائين
ڇاپو پهريون: سيپٽمبر 1993 ع
سنڌيڪار: اسلم خواجہ
ڪمپوزنگ: امتياز چانڊيو
ڇپيندڙ: آزاد ڪميونيڪيشنز ڪراچي
فون: 7737290
ڇپائيندڙ: سنڌيڪا اڪيڊمي ڪراچي

ملا: 120 رپيا

All rights are reserved for the publisher
'ARFAT KHA'N FALSTIN TAEIN'
Written by: Andrew Gowers & Tony Walker
Frist Edition September 1993
Transleted by: Aslam Khuwaja
Printed at Azad communications
Karachi- 74400- Ph: 7737290
Publised by: Sindhica Academy
Karachi- 74400- P.O Box No. 7363

Rs: 120

لکڻ لاءِ

سنڌيڪا اڪيڊمي

پوسٽ باڪس نمبر: 7363

ڪراچي 74400

سٺاءُ

5	پبلشر پاران
7	مهاڳ
12	اهم شخصيتون
14	اصطلاحن جي سمجھائي
17	واقعن جي تاريخوار جدول
21	تمھيد
	حصو پھريون
25	1- مسٽر فلسطين
47	2- جدوجھد
76	3- ڏاڪو ڄمائڻ
101	4- خوني تڪرار
124	5- بليڪ سيپٽمبر
	حصو ٻيو
155	6- وڃايل آدرش
173	7- گوريلو سفارتڪار
192	8- لبناني ڏهڻ
215	9- آمريڪي ڇانئڻ تي
228	10- بچاءُ ڏانهن
	حصو ٽيون
255	11- اڳرائي
282	12- آزادي جي ويڙھ
303	13- ٻيھر اُڀار
317	14- بي ميل جوڙ

حصو چوٽون

- 341 15- انتفاده
364 16- آزادي
383 17- غلط سواري
409 18- غرقابي

پڄاڻي

- 438 عظيم فريبي

ضميمو I

- 455 ياسر عرفات ۽ فلسطيني مزاحمت جو آئيندو

پبليشر پاران

آزاد فلسطين جي لاءِ مرحليوار خودمختياريءَ جو سپٽمبر ۹۳ وارو معاهدو قومن جي مستقبل جي حوالي سان هن صديءَ جو انقلاب روس کان پوءِ سڀ کان اهم واقعو آهي. ڪالهه تائين محمود درويش جنهن فلسطين لاءِ جهونگاريو پئي ته: ”جاٿان ٿو ته، آءٌ مارجي ويندس،

جاٿان ٿو ته، هڪ هاراييل ويڙهه ۾ قسمت آزمائي ڪري رهيو آهيان. ڇاڪاڻ جو اها آئيندي ڪاڻ لڙائي آهي.

جاٿان ٿو ته دنيا جي نقشي تي فلسطين جو نالو اڃان گهڻو ڏور آهي.“

اڄ آزاد فلسطين جي لاءِ پيڙهه جو پٿر رکجي چڪو آهي ۽ انهيءَ جو سهرو جيترو فلسطيني عوام جي مٿان آهي، اوتروئي ياسر عرفات جي مٿان. هي ڪتاب ويهن سالن کان وٺي عالمي سياست جي اسٽيج تي مسلسل سگهارو ڪردار ادا ڪندڙ تاريخ جي ان طلسماتي، سڀ کان وڌيڪ مؤثر شخصيت جي فلسطيني انقلاب جي حوالي سان جيون ڪٽا آهي.

هي ڪتاب يورپ جي ٻن صحافين جي فلسطينين جي تحريڪ متعلق ۱۲ سالن جي تحقيقي استوري آهي جنهن ۾ هنن فلسطيني انقلاب جي سوين شخصيتن جا انٽرويو ڪيا آهن، پنهنجا مشاهدا بيان ڪيا آهن ۽ تحريڪ ۽ ان جي قيادت جي منظم ۽ ڪمزور پهلوئن کي نروار ڪيو آهي. ان لحاظ کان هي ڪتاب دنيا ۾ هلندڙ قومي آزاديءَ جي ٻين تحريڪن لاءِ ذهنن کي جهجهوڙيندڙ ۽ پنهنجي پرڪارن جو جائزو وٺڻ تي آماده ڪندڙ آئيني وانگر آهي.

سنڌيڪا اڪيڊمي جي ڪوشش رهي آهي سنڌ جي ماڻهن کي علم ڄاڻ ۽ شعور جا ڪتاب ڀرپور ۽ وقتائتا ڪري پهچائجن. نئون عالمي نظام ڪتاب کان پوءِ هي اڪيڊمي جو بين الاقوامي سياست تي ٻيو ڪتاب آهي جيڪو اميد ته پڙهندڙن وٽ مان ماڻيندو.

اسان ڪتاب جي مڪمل ترجمي کان علاوه هن ۾ ٽي ضميمي شامل ڪيا آهن، جيڪي فلسطيني جدوجهد جي متعلق موجوده حالتن تائين ڄاڻ ڏين ٿا. محترم رؤف نظاماڻي جولاءِ ۹۳ ۾ ان وقت جي صورتحال تي مضمون لکي ڏنو، جنهن لاءِ سندس ٿورائتا آهيون. محترم علي احمد رند جو مضمون ڇاڳو تان سندس ٿورن سان هن ڪتاب ۾ شامل ڪيو آهي.

نور احمد ميمڻ

چيئرمين

سنڌيڪا اڪيڊمي



مهاڳ

۱۶ جون ۱۹۸۹ع تي تيونس جي پسگردائيءَ ۾ سمونڊ آڏو ٻوليندڙ پڪين ۽ وڻن تڻن سان گهيريل هڪ ڪشادي گهر جو ڏيک آهي. سگهاري پٽ ۽ فلسطيني گوريلن جي پهري ۾ اسين اهو ڪجهه ڪري رهيا آهيون، جيڪو تيونس جي ننڍاڪڙي گاديءَ واري شهر ۾ اسانجو معمول بڻيل آهي: ياسر عرفات جو اوسيئڙو. ۽ هاڻ لڳي ٿو ته اسين اُڪري پار پيا آهيون. ڪيترين ئي راتين کان ياسر عرفات جي ٽيليفون جي اڻ-ڏسائين انتظار کانپوءِ اسان کي تيونس ۾ پي-ايل-او جي سفير جي گهر فقط ڪجهه منٽن جي نوٽيس تي گهرايو ويو هو. فلسطين جي آزاديءَ جي تنظيم جي چيئرمين ۽ فلسطيني رياست جي صدر ياسر عرفات اسان کي مانجهاندي جي نينڍ ڏني هئي.

عرفات، هميشه جيان دير پئي ڪئي، ۽ انهيءَ دير اسان کي ٻين مهمانن جو جائزو وٺڻ جو موقعو ڏنو. اُهي پي-ايل-او ۾ متضاد سوچن جي نمائندگي ڪندڙ آهن: اتي ابوالعباس طور سڃاتو ويندڙ پيرل بٽ وارو محمد زيدان موجود آهي، جيڪو پي-ايل-او جي ان ننڍڙي گروه جو اڳواڻ آهي، جنهن ۱۹۸۵ع ۾ پوئچ سمنڊ مان ’آڇيلي لائرو‘ سامونڊي جهاز جي اغوا سميت، شهري آبادين تي وحشيانه حملن ذريعي چڱو خاصو نالو ڪڍيو هو. ڪمري جي ٻي ڪنڊ ۾ لبنان ۾ عرفات جو متنازع فوجي ڪمانڊر حاج اسماعيل موجود آهي. پي-ايل-او جي پيشيور سياستڪارن، فلسطيني سفارتڪارن، ۽ عرفات جي اک-اشاري تي پنهنجو پاڻ اڀڻ وارو هيءُ ميڙ، عربي سنگيت جي سرن ۾ ڪنهن پُرسڪون اوڀيرا جو ڏيک ڏيئي رهيو آهي، جنهن جي مرڪزي ڪردار لاءِ جڻ هر ڪو اوسيئڙي ۾ هجي.

پرڏيهين ۾ به ڪا هڪجهڙائي نظر نٿي اچي، هڪ پاسي، ۱۹۸۶ع کان لبنان ۾ ’حزب الله‘ هٿان يرغمال ٿيل برطانوي صحافي جان ميڪارٿيءَ جي هڪ دوست جڙل موريل ويٺل آهي؛ هوءَ ميڪارٿيءَ جي آزاديءَ لاءِ عرفات کان مدد حاصل ڪرڻ آئي آهي. جڏهن ته اسين، پي-ايل-او بابت ڪتاب لکڻ واري پنهنجي رٿا تي خيالن جي ڏي وٺ ڪرڻ آيا آهيون. عرفات جي هڪ ترجمان اسان کي ٻڌايو ته اسانجو ڪتاب انهيءَ موضوع تي مختلف ٻولين ۾ لکجندڙ سئونجاهه ڪتابن مان هڪ هوندو.

اوچتو ٻاهر ڪارن جو گوڙ ٿئي ٿو. هڪ ٻئي پويان دروازا کلن ٿا، ننڍڙي قد ۽ پيرل بٽ وارو، خاڪي يونيفارم ۽ ساڳي رنگ جي جنگي ٽوپيءَ پاتل هڪ

شخص پهريدارن جي گهيري ۾ ڪمري اندر داخل ٿو ٿئي. عرفات پي- ايل- او جي سائين سان ڳرائيون پائي، چميون ڏيندي ۽ پرڏيهي مهمانن جو گرمجوشيءَ سان آڌرڀاءُ ڪندي پنهنجي آوت جو اعلان ٿو ڪري. ”سو توهان پي- ايل- او بابت ڪتاب لکڻ ٿا چاهيو؟“ هو مٿي تان ٽوپي لاهيندي ۽ پنهنجي بلڪل گنجي مٿي تي هٿ ڦيريندي، ويهن شرط ڳالهائڻ شروع ٿو ڪري، ”ڪهڙي قسم جو ڪتاب ٿا لکو؟ گهڻا صفحا هوندي؟ توهان کي ته انسائيڪلوپيڊيا جي ضرورت پوندي! نه نه، هڪ نه پر اٺيڪ انسائيڪلوپيڊيائن جي ضرورت پوندي.“ پوءِ، هڪدم جل موريل ڏانهن ڇهري تي مُرڪ آڻي ڏيان ٿو ڏي، ”مون پنهنجي فوجي ڪمانڊر کي چئي ڇڏيو آهي ته هو حزب الله سان رابطو ڪري ۽ معلوم ڪري ته سندس گهر ڇا آهي؛ معاملو جيڪڏهن رڳو ڏوڪڙن جو آهي ته پوءِ اها رقم آءٌ پاڻ ڏيندس.“ پوءِ فاتحائي انداز ۾ اسان ڏانهن موٽ ٿو ڪاٺي: ”ڏٺو لبنان مان اسان جي نڪرندي ئي اهو ڪجهه پيو ٿئي، اهي واهيات ٽولا... جيستائين آءٌ اُتي هئس ته اهي مٿي ڦريل منهنجي هٿ وس هئا، توهين پنهنجي ڪتاب ۾ اهو ضرور لکجو.“

۽ اهو مظاهرو جاري ٿو رهي. راهن ۾ نيٺ وڃائيندڙ اسانجي ميزبان پاران ڪارائيل روايتي فلسطيني طعامن واري مانجهاندي ۽ پر واري لائونج ۾ ماڪيءَ سان مٺي ڪيل چانهه جي دور تي؛ عرفات وڃ اوڀر جي ڪجهين ڳالهين بابت پنهنجي ڄاڻ جو مظاهرو ٿو ڪري. کيس لبنان مان هڪ رپورٽ ٿي ملي ته حزب الله سان رابطو ڪيو ويو آهي، هو پنهنجي هڪ مددگار جي آندل گشتي فون تي ٿو ڳالهائي. هو مصر ۽ نار ۾ گهاريل پنهنجي شروعاتي زندگيءَ جون ڪٿائون ٿو ٻڌائي. ڪارين ۽ اڇين پٽين واري پنهنجي مشهور رومال کي چڱي طرح مٿي تي ٻڌي، هو جل موريل ۽ سندس سائين سان تصوير ٿو ڪيرائي- ۽ پوءِ، اسانجي رٿا لاءِ اتساهيندڙ لفظ ڳالهائڻ ۽ رات جو تفصيلي انٽرويو ڏيڻ جو واعدو ڪري موڪلائي ٿو، ڦيٽن جا چرڙا ۽ پوليس سائرن جا آواز فضا ۾ گونجن ٿا.

مختصر طور تي، هيءُ آهي ياسر عرفات: سازشي، ناٽڪي ۽ چرياش، جنهن جي اندر مان ڪا ڳالهه ڪيڻ تقريباً اٿڻي آهي. هيءُ ڪتاب، پاڻڪن لاءِ پڙهي جي پويان واري ڇهري تائين پهچڻ ۽ ان جي اُٻتار ڪرڻ جي هڪ ڪوشش آهي ته، معمولي ڇهري وارو هيءُ شخص ڪهڙي ريت دنيا جي اسٽيج تي اهم ڪردار ادا ڪري رهيو آهي.

شروع ۾ ڪجهه اڻ- دعوائِي ڳالهيون ته هيءُ ڪتاب ڇاچي بابت ناهي: هڪ ڳالهه طئي آهي ته هيءُ ڪتاب، بنان ڪنهن تڪلف جي، پي- ايل- او ۽ فلسطيني قومپرستي جو ڳوڙهو اڀياس ناهي. ان لاءِ يقيناً هڪ انسائيڪلوپيڊيا جيتري گنجائش گهرجي. اسان کي اميد آهي ته اسانجي هيءُ ڪاوش وڃ اوڀر لاءِ عام طور تي ۽ فلسطين بابت خاص طور تي پيشيور دلچسپي رکندڙن لاءِ ڪارائتي ثابت

ٿيندي. اسان تاريخي رڪارڊ تي ڀروسو ڪرڻ ۽ هر ممڪن هنڌ تي ان کي چڪاسڻ جي هر ممڪن ڪوشش پئي ڪئي آهي. پر پي-ايل-او بابت هڪ عملي ڪم جو ذموا سين انهن تي ٿا وجهون جيڪي اسان کان وڌيڪ ڄاڻون آهن. جيتوڻيڪ هن ڪتاب ۾ انهن واقعن جو وڌيڪ تفصيل ۽ اُڀتار آهي، جن ۾ عرفات پنهنجي سر شامل رهيو آهي، پر هيءُ عمومي آتم ڪهاڻي ناهي. هن ۾ فلسطينين پاران سڏجندڙ سندن ’انقلاب‘ جي اوسر ۾ ياسر عرفات جي ڪردار بابت سڌي سنئين ڄاڻ آهي ۽ پنهنجي وڃايل ماتريومي بيهر حاصل ڪرڻ لاءِ جلاوطن فلسطينين جي قومي تحريڪ جو سربستو احوال آهي. اهو تفصيل عرفات جي اوائلي زندگيءَ دوران قاهره ۾ شاگرد اڳواڻ ۽ نار ۾ روپوش سرگرم کان وٺي، ويهن سالن کان وڌيڪ عرصي تائين پي-ايل-او جي چيڙاڪ اڳواڻ واري حيثيت ۾، ساڻس پيش ايندڙ اهم واقعن: اسرائيل کي تسليم ڪرڻ ڏانهن وڌڻ ۽ ڊسمبر ۱۹۸۸ع ۾ دهشت گردِي تان هٽ ڪڍڻ، ۹۱-۱۹۹۰ع دوران نار گهوتالي ۾ صدام حسين لاءِ سندس حمايت ۽ هاڻوڪن ڏينهن ۾ سندس غير يقيني صورتحال سان لاڳاپيل آهي. مختلف اهم شخصيتن کان ورتل سوين ڪلاڪن جي انٽرويوئن مان اسان ڪوشش ڪئي آهي ته افسانويٽ کان مٿيرون ڪجهه حقيقي ۽ درست ڳالهين هٿ ڪجن؛ سڀ کان وڌيڪ اهو ته اسان جديد دنيا جي انتهائي غير معمولي ۽ سياسي طور تي بچي سگهندڙ ڪجهه شخصيتن مان هڪ جو پورٽريٽ ڇڻڻ جي پنهنجي وسان هر ممڪن ڪوشش ڪئي آهي.

پي-ايل-او جي تاريخدانن ۽ عرفات جي آتم ڪهاڻي لکندڙن کي جيڪا هڪ اهم ڏکيائي ضرور ڏسڻي پئي هوندي، اها آهي عرفات جي پنهنجي سر ڳجهي فطرت. عرفات سچ پچ اسانجي تحقيق ۾ چڱي خاصي مدد ڪئي ۽ ان بابت ڪا بهي راءِ ٿي نٿي سگهي، پر جيستائين اسانجو ٻين ماڻهن سان ڪيل انٽرويوئن جو تعلق آهي ته سندس متعلق بنيادي ڄاڻ به ملڻ محال هئي. پي-ايل-او جا اڳواڻ سندس ڪيريئر يا سندس ذات بابت تمام ٿورڙي ڄاڻ ٿا ڏين ۽ سندس متعلق انڪشافاتي ڳالهين جي ڪنهن ٻئي ذريعي وٽان خاطري به نٿي ٿي سگهي. ايستائين جو سندس ڄمڻ واري هنڌ جي تعين کان وٺي، وچ اوڀر جي اڳواڻن سان سندس سياسي ميل تائين جهڙا نقطا پڻ عرفات جي روايتي ديومالائي ڪردار جو شڪار بڻيل آهن.

اسانجو ڪم انهيءَ ته پويان ته چڙهيل شخصيت کي ڪنهن حد تائين ڦلهوڙڻ هو، ان ڪري ئي اسان گذريل ويهن سالن يا ان کان وڌيڪ عرصي کان عرفات سان ڪنهن به ريت ٿورڙو تعلق رکندڙ ماڻهو سان ڳالهائڻ جي هر ممڪن ڪوشش ڪئي آهي. قاهره، يروشلم ۽ غزه ۾ اسان سندس ڪٽنب جي ڀاتين سان انٽرويو ڪيا، مصر ۽ نار ۾ اسان انهن فلسطينين جي ساروئين کي ورجائڻ

جي ڪوشش ڪئي، جيڪي شروعاتي سالن ۾ قومي تحريڪ ۾ شامل هئا، شام ۽ اردن ۾ اسان پي-ايل-او اڳواڻ جي حامين ۽ مخالفن سان ڪچهريون ڪيون، تيونس ۾ اسان انگڻيا ڪلاڪ عرفات جي ويجهن ساٿين جي سنگت ۾ گذاريا. اسرائيل، آمريڪا ۽ يورپ ۾ اسان انهن عملدارن جو انت وٺڻ جي ڪوشش ڪئي، جن لاءِ ياسر عرفات فقط هڪ دشمن جي حيثيت رکي ٿو. انهن مان ڪن اسان کي پنهنجا نالا ظاهر نه ڪرڻ جي خواهش ڏيکاري، باقين جا نالا ۽ حوالا مواد ۽ حاشين ۾ شامل آهن. انهن سمورن اسانجي توقع کان وڌيڪ پنهنجي املهه وقت جو ڳڻل حصو اسانکي ڏنو، جنهن لاءِ اسين انهن جا ٿورائتا آهيون.

خاص طور تي به اهڙا فلسطيني آهن، جن جي سهڪار کان سواءِ هيءُ ڪتاب مڪمل ٿيڻ ناممڪن هو. اهي، جنوري ۱۹۹۱ع ۾ پنهنجي قتل تائين عرفات جو ساڄو هٿ: 'صلاح خلف' ۽ سينيئر صلاحڪار 'نبيل شطه' آهن، جن پنهنجو تمام گهڻو وقت اسانکي انهيءَ جدوجهد جي ڏاڪي به ڏاڪي ارتقا بابت پنهنجي نقطه نظر ٻڌائڻ ۾ صرف ڪيو. سندن سهڪار ۽ پنهنجي نقطه نظر جي بنان ڪنهن هڪ جي اظهار لاءِ اسين سندن ٿورائتا آهيون.

ٻيا فلسطيني جن اسان لاءِ پنهنجو قيمتي وقت سڙايو: انهن ۾ فاروق قدومي، جارج حباش، خالد الحسن، هاني الحسن، ياسر عبدالرؤف، باسل عجيل، منيب المصري، جمال سوراني، جاويد الغصين، ابراهيم بڪر، فتحي عرفات ۽ ٻين مائٽن ۾ سندس سوٽ اُم محمد، جميل هلال، سليمان نجلب، عبدالله حوراني، عبداللطيف ابوجبل، زهير العلمي، محمد ملهم، فيصل الحسيني، ساري نسيه، حنا سنيورا، صائب عريقات، بشير برغوتي، محمد صبيح، احمد قورائي، عماد الشاخور، محمد النطور، رفيق النتشي، اسد عبدالرحمان، ابراهيم ابو عياش، ممدوح نوفل، احمد صدقي داجاني، محمد عبدالميزان، محمد سيد موسيٰ مراغا، محمد همزه، ليليٰ شهيد، مغوب عمر، خالد فهمر، صخر ابونزار، عباس ذڪي، بهجت ابو غريب، انتصار الوزير، احمد عبدالرحمان، سميع مسلم، بسام ابو شريف، الان هليقي، يعقوب ديواني، قيس السمرائي، ابو علي مصطفى، ابو دائود محمد عوده، عبدالله فرنجي، سعيد ڪمال، عفيف صفيه، عبدالمجيد شومان، سليم زعنون، عوني بطاش، ذڪريا عبدالرحيم، احمد خالدي، پروفيسر ايڊورڊ سعيد، پروفيسر وليد خالدي ۽ فوجي تاريخدان يزيد الصايغ شامل آهن.

اسرائيل مان جنرل احرورن بيرئيو ۽ جنرل اوراهام تمير ۽ ڊيوڊ ڪمچي اسان کي خاص هدايتون ڏيندڙن ۾ شامل آهن، جڏهن ته يوري ايونييري، يوري ملستين، شلومو ايونييري ۽ ڊيوڊ ٽيل وقت سڙائي، پنهنجن مشورن سان اسانجا مددگار بڻيا. مصر ۾ تحسين بشير، عصمت، عبدل مخيض، محمد رياض، احمد بهاءُ الدين، احسان بڪر، سليم عيسيٰ، سر جيمس آرمس ۽ محمد حسنين هيڪل اسان لاءِ ڄاڻ

۽ صلاحن جا سمونڊ رهيا. ساڳي ريت اردن ۾ طاهر المصري، مروان القاسم، زيد الرقائي، جمال شاعر ۽ ماشور حديثه الجازي هئا. واشنگتن ۽ نيويارڪ ۾ سائرس وائس، رچرڊ مرفي، الفرڊ انٽرٽن، جوئي سسڪو، ٽيلڪوٽ سيليني، جان ايڊون مروز، نڪولس ويليوتس، رچرڊ وئيس، برائن يورقو هارٽ، جئيفري ڪيمپ، ريتا هائوز ۽ وليم قوانٽ اسانڪي ڪيتريون ئي املهه ڳالهيون ڏسيون ۽ ساڳي ريت يورپ ۾ جنرل ويرنن والترس، اينڊرس بجرنر ۽ لخدرا براهيمي، تيونس ۾ رابرٽ پليٽرويو ۽ اسٽيفن ڊي، سڌائين مددگار ۽ باجھارا رهيا.

هن ڪتاب جي تياريءَ ۾ اسانجي ساٿي محققن جيهان الطاهري، شاهره ادريس ۽ عفرت شولگ جو پڻ وڏو هٿ آهي، جن اسان پاران تيونس، قاهره ۽ يروشلم ۾ محنت ڪئي. سلمان خالديءَ ڪويت ۾ اسانجي تمام گهڻي مدد ڪئي، جڏهن ته البرٽ آغاڙيرين، زيد ابوامر ۽ مهدي عبدالهادي يروشلم ۽ غزه ۾ اسانجا مددگار بڻيا، ۽ خاص ٿورا اسانجي دوست ۽ فنانشل ٽائيمز جي ساٿي ليمس اينڊونيءَ جا، جنهن اسان جا ڪيترائي انٽرويو ڪيا ۽ اسانڪي قيمتي مشورا پڻ ڏنا. فطري طور تي ڪتاب ۾ ڪيبل نتيجا، وضاحتون ۽ غلطيون مڪمل طور تي اسانجي ڪاتي ۾ آهن ۽ اسين انهن متعلق مڪمل ذميواري پنهنجي سر ڪڍون ٿا.

اسين پنهنجي ايڊيٽرن، فنانشل ٽائيمز جي سر جئيفري اوون ۽ رچرڊ ليمبرٽ ۽ 'ڊي ايڇ' جي ڪرننگن برنس ۽ مائيڪل سمٿ، جن ايڏي، وقت سيزائينڊر اسانجي رٿا تي پنهنجي شفقت جو مظاهرو ڪيو، ڊبليو ايڇ- ايلن ۽ اسان جي ايڊيٽر گل گبنس، جنهن پنهنجو نور نچوئي مسودي کي پڙهيو، بي- بي- سيءَ جي انتوني جنهن ۾ سندس ٽيم، جنهن عرفات بابت پنهنجي دستاويزي پروگرام ۾ شامل مواد ۽ تصويرون اسان کي تحقيق لاءِ ڏنيون ۽ پنهنجين زالن فنولا ۽ سوزان جي ٿورن جا پاڻ کي قرضي سمجهون ٿا جن اسانجي بگهي غيرحاضري ۽ مختلف موڊن کي برداشت ڪيو. اسين پروفيسر البرٽ حوراني ۽ فنانشل ٽائيمز ۾ پنهنجي ساٿي رابرٽ گراهم جا پڻ ٿورائتا آهيون، جن اسانجي مسودي جي اڀياس ۾ پنهنجو وقت سڙايو ۽ پنهنجا سونهري مشورا ڏنا. اسين خاص طور تي ٿورائتا آهيون، هيمبرگ ۾ اسانجي مدد ڪرڻ ۽ قرب وٺڻ تي والتري ۽ رينڊا هيلفر جا. آخر ۾ اسين قبرص جي ڳوٺ توڪنيءَ ۾ پنهنجن دوستن مائيڪل ۽ ارتمس اناسٽاسيءَ جا پڻ ٿورائتا آهيون، ڪتاب جي پهرين ۽ نظرثاني ڪيل مسودن کي توڪنيءَ ۾ ئي لکيو ويو ۽ اهو سندن ئي قرب هو، جنهن ڪري اسين انهيءَ منصوبي جي ڏکين گهڙين مان اُڪري پار پياسين.

اينڊريو گاورس

۽

ٽوني واکر

توڪني (قبرص)

مئي ۱۹۹۱ع.

اهم شخصيتون

محمود عباس (ابو مازن): فتح جو شروعاتي ميمبر، جنهن جو پي-ايل-او ۽ اسرائيلي کاہي تر وچ ۾ لاڳاپا وڌائڻ ۾ اهم ڪردار رهيو.

ياسر عبدالرؤف (ابوبشر): فلسطين جي آزاديءَ لاءِ جمهوري محاذ (D.F.L.P) جو نائب اڳواڻ، عرفات جو صلاحڪار.

بسام ابوشريف (ابوعمر): عرفات جو صلاحڪار، پي-ايف-ايل-پيءَ جو اڳوڻو ميمبر.

ياسر عرفات (ابوعمار): فلسطين جي آزاديءَ لاءِ تنظيم (P.L.O) جي ايگزيڪيوٽو ڪميٽيءَ جو چيئرمين، پي-ايل-او جي سڀ کان وڏي گروپ 'فتح' جو اڳواڻ، فلسطيني رياست جو صدر.

حافظ الاسد: ۱۹۷۱ع کان هيل تائين شام جو صدر.

صبري البانا (ابوندال): فتح جو باغي ۽ يورپ ۾ ڪيترن ئي دهشتگرد حملن جون رٿائون جوڙيندڙ.

منهام بيگن: اسرائيلي وزيراعظم، ۱۹۷۷ع کان ۱۹۸۳ع تائين.

فهد بن عبدالعزيز: سعودي عرب جو بادشاهه، ۱۹۸۲ع کان هيل تائين.

فيصل بن عبدالعزيز: ۱۹۶۴ع کان ۱۹۷۵ع تائين سعودي عرب جو بادشاهه.

سليمان فرنجي: ۱۹۷۰ع کان ۱۹۷۶ع تائين لبنان جو صدر.

جارج حباش (الحكيم): کاہي تر جي پي-ايف-ايل-پيءَ جو سربراہ ۽ عرفات جو پي-ايل-او ۾ روايتي مخالف.

هاني الحسن (ابوطارق): عرفات جو صلاحڪار ۽ خاص ايلچي، جرمنيءَ ۾ تعليم حاصل ڪرڻ دوران 'فتح' ۾ شامل ٿيو.

خالد الحسن (ابوسعيد): هانيءَ جو وڏو ڀاءُ، فتح جو شروعاتي ميمبر، عرفات جي صدارت هيٺ پي-ايل-او جو پهريون پرڏيهي وزير ۽ اهم اعتدال پسند اڳواڻ.

نايف حواتمه (ابوالنؤف): فلسطين جي آزاديءَ لاءِ مارڪسي جمهوري فرنٽ

(D.F.L.P) جو اڳواڻ، پي- ايل- او جو اهم نظرييدان.

حسين بن طلال: ۱۹۵۲ع کان اردن جو بادشاهه، هاشمي ڪٽنب جو هاڻوڪو وارث.

صدام حسين: ۱۹۷۹ع کان هيل تائين عراق جو صدر.

عبدالقادر الحسيني: اسرائيل جي قيام واري جنگ (۱۹۴۸ع) دوران غيرمستقل فلسطيني فوجن جو سربراهه.

فيصل الحسيني: عبدالقادر جو پٽ، اسرائيلي والاريل علائقن ۾ عرفات جو اهم نمائندو.

الحاج امين الحسيني: يروشلم جو مفتي ۽ ۱۹۴۰ع واري ڏهاڪي ۾ فلسطيني اڳواڻ.

ڪمال جنبلاط: لبنان جي قومي تحريڪ جو اڳواڻ ۽ عرفات جو اتحادي، ۱۹۷۷ع ۾ قتل ٿي ويو.

فاروق قديمي (ابولطف): پي- ايل- او جو پرڏيهي وزير، 'فتح' جو سخت ڪير موقف رکندڙ اڳواڻ.

صلاح خلف (ابواياد): فتح جو باني ميمبر ۽ انتليجنس چيف، بليڪ سيپٽمبر تنظيم جو سربراهه، فتح جو اهم نظرييدان ۽ جنوري ۱۹۹۱ع ۾ پنهنجي موت تائين عرفات جو ساڄو هٿ.

محمد سعيد موسيٰ مراغا (ابوموسيٰ): ۱۹۸۳ع ۾ عرفات جي اڳواڻي خلاف 'فتح' جي اندروني بغاوت جو هڪ اهم اڳواڻ.

حسني مبارك: ۱۹۸۱ع کان هيل تائين مصر جو صدر.

جمال عبدالناصر: ۱۹۵۲ع کان ۱۹۷۰ع تائين مصر جو صدر.

محمد الناطور (ابوطيب): عرفات جي ذاتي سلامتيءَ واري فورس ۱۷ جو چيف.

حسيب صباغ: ڪروڙپتي فلسطيني ۽ اڏاوتي ڪرت ۾ هڪ اهم نالو، عرفات جو قابل اعتماد.

انور سادات: ۱۹۷۰ع کان ۱۹۸۱ع تائين مصر جو صدر.

علي حسن سلامه: ۱۹۷۹ع ۾ پنهنجي موت تائين فورس ۱۷ جو سربراهه ۽ عرفات جو قابل اعتماد ساٿي.

اسام سرتاوي: عرفات جو صلاحڪار، اسرائيلين سان رابطا قائم ڪرڻ جو

اهم پرچارڪ، ۱۹۸۳ع ۾ ابوندال هٿان مارجي ويو.

سعد صايل (ابووليد): پي-ايل- او جو فوجي ڪمانڊر، ۱۹۸۳ع ۾ هڪ مقامي ايجنٽ هٿان مارجي ويو.

نبيل شطه: فلسطيني واپاري، صلاحڪار ۽ بگهي عرصي کان عرفات جو اهم ايلچي.

آنزڪ شمير: ۱۹۸۳ع کان ۱۹۸۴ع تائين ۽ ۱۹۸۶ع کان ۱۹۹۲ع اسرائيلي وزيراعظم.

ايرل شيرون: ۱۹۸۱ع کان ۱۹۸۳ع تائين اسرائيل جو بچاء وارو وزير، لبنان ۾ مداخلت جو منصوبي ساز.

احمد شڪيري: ۱۹۶۴ع کان ۱۹۶۷ع تائين پي-ايل- او جو چيئرمين.

خليل الوزير (ابوجهاد): 'فتح' جو باني ميمبر، ۱۹۸۸ع ۾ اسرائيلي قاتل اسڪواڊ هٿان قتل ٿيڻ تائين فوجي سربراه ۽ عرفات جو اهم ساٿي.

سليم زاعنون (ابوالاديبي): فتح جو شروعاتي ميمبر، عرفات جو جهونو دوست، اڄڪله نار ۾ فتح جو اهم ترين نمائندو.

محمد زبيدار (ابوالعباس): فلسطيني لبريشن فرنٽ جو اڳواڻ ۽ پي-ايل- او جي ايگزيڪيٽو ڪميٽيءَ جو ميمبر.

اصطلاحن جي سمجهاڻي

اصل (اميد): لبنان ۾ شامي حمايت وارو فوجي يونٽ.

العاصف (طوفان): ماضيءَ ۾ انهيءَ نالي سان فتح جا فوجي آپريشن ٿيندا رهيا. اڄڪله ان جو ڪوبه وجود ناهي.

ايگزيڪيٽو ڪميٽي: عرفات جي سربراهيءَ ۾ پي-ايل- او جي ڪابينا.

اخوان المسلمين (مسلمان پائيچارو): بنيادپرست سياسي تحريڪ.

انتفاده (اُپار): ڊسمبر ۱۹۷۸ع کان هيل تائين والاريل اسرائيلي علائقن ۾ فلسطيني اُپار.

ارگن: ۱۹۴۰ع واري ڏهاڪي ۾ يهودي دهشتگرد ٽولي، جنهن جو اڳواڻ منهامر بيگن هو.

اولهانون سيڪٽر: فتح جو اهو حصو جيڪو فقط اسرائيل تي حملن لاءِ

مخصوص هو. پنهنجي موت تائين خليل الوزير ان جو ڪمانڊر هو.

آڪٽوبر جنگ (يم ڪپور لڙائي): ۱۹۷۳ع ۾ اسرائيل ۽ عرب رياستن وچ ۾ لڳل لڙائي، جنهن جي نتيجي ۾ اڳتي هلي اسرائيل ۽ مصر امن-ٺاهه ممڪن بڻجي سگهيو.

بعث (نئين حيات): پان عرب سياسي تحريڪ جنهن ۱۹۶۰ع واري ڏهاڪي ۾ شام ۽ عراق جي اقتدار تي قبضو ڪيو.

بليڪ سيپٽمبر: سيپٽمبر ۱۹۷۰ع ۾ اردن جي گهرو لڙائيءَ ۾ شڪست جو فلسطيني نالو.

بليڪ سيپٽمبر آرگنائيزيشن: 'فتح' جو دهشتگرد ڌڙو ۱۹۷۴ع کان بندش هيٺ.

نهرهه زمبر ۲۴۲: ۱۹۶۷ع ۾ گڏيل قومن جي سلامتي ڪائونسل جو اهو نهرهه جيڪو هيل تائين ٿيل وچ اوڀر امن ڳالهين جو بنيادي نقطو بڻيل آهي. انهيءَ نهرهه ۾ چيل آهي ته: (۱) هاڻوڪي ٽڪراءَ وارن علائقن مان اسرائيلي فوجن جي هڪدم واپسي (۲) سمورن دعوائن ۽ جنگي حالتن جو خاتمو ۽ علائقي جي سمورين رياستن جي خودمختياري، علائقائي سالميت ۽ سياسي آزاديءَ لاءِ احترام ۽ ان لاءِ عملي ثبوت ڏيڻ ۽ طاقت جي استعمال يا ان جي ڌمڪين کان پاسو ڪرڻ ۽ سلامتي ڀريل سرحدن ۾ امن سان رهڻ. فلسطيني مسئلي بابت اهو فقط 'پناهگير مسئلي جي درست نبيري' جي ڳالهه ٿو ڪري.

حزب الله. (خدا جي پاڙي): لبنان جي بنيادپرست جماعت.

ڇهن ڏينهن واري لڙائي: جون ۱۹۶۷ع ۾ اسرائيل ۽ عرب رياستن وچ ۾ لڳل لڙائي، جنهن ۾ اسرائيل ڪاهي ڪناري، غزه واري پٽي، سينائي واري اُپٻيٽ ۽ جولان جي جبلن تي قبضو ڪري ورتو.

عرب نيشنل موومينٽ: پنجاهه واري ڏهاڪي ۾ جارج حباش ۽ ٻين ان جو بنياد وٺو. ۱۹۶۷ع واري جنگ کانپوءِ ان کي فلسطين جي آزادي لاءِ عوامي محاذ (P.E.L.P) بڻايو ويو.

صيهونيت: ۱۹۴۸ع ۾ اسرائيلي رياست قائم ڪندڙ يهودي قومي موومينٽ جو نظريو.

اسٽيرن گينگ: ۱۹۴۰ع واري ڏهاڪي ۾ يهودي دهشتگرد گروپ، جنهن جي اڳواڻي آئزڪ شمير ڪري رهيو هو.

فلسطين جي آزاديءَ جو جمهوري محاذ (D.E.L.P): نايف حواتم جي اڳواڻيءَ ۾ پي-ايل-او جو مارڪسي گروپ.

فتح: فلسطين جي آزاديءَ لاءِ تحريڪ، پي-ايل-او جو سڀ کان وڏو گروپ، جنهن جو بنياد ۱۹۵۸ع ۾ عرفات ۽ سندس ساٿين وڌو. ان جو مٿاهون ادارو عرفات جي اڳواڻيءَ ۾ پولٽ بيورو يا عمومي سيڪريٽريٽ آهي ۽ ان جي ظاهري جمهوري ادارن مان سڀ کان وڏو ۽ وڌيڪ نمائنده ادارو ٻارهن سوڙخن تي ٻڌل فتح ڪانگريس آهي.

فدائين (پنهنجو پاڻ ارپيندڙ): فلسطيني گوريلا.

فورس IV: عرفات جي ذاتي سلامتي وارو ادارو.

فلسطين جي آزاديءَ جو محاذ (P.L.F): پي-ايل-او جو گروپ جيڪو ۱۹۸۵ع ۾ 'اساموندي جهاز چيلي لائرو' کي اغوا ڪندڙ سمجهيو ويندو آهي.

فلسطين جي آزاديءَ لاءِ تنظيم (P.L.O): هيءُ ادارو فلسطينين جي نمائندگيءَ لاءِ ۱۹۶۴ع ۾ عرب رياستن قائم ڪيو. ۱۹۶۹ع ۾ 'فتح' ۽ ٻين گوريلا گروپن ان تي قبضو ڪري ورتو.

فلسطيني فوجي ڪائونسل: پي-ايل-او جي پارليامينٽ.

فلسطيني قومي ماليٽ: پي-ايل-او جي ناٿي واري وزارت، تنظيم لاءِ رقم هٿ ڪرڻ ۽ ان جو انتظام رکڻ لاءِ ذميوار.

فلسطيني: اهو عرب جنهن جو، يا جنهن جي ڪٽنب جو تعلق اردن نهر ۽ پونچ سمونڊ جي وچ واري علائقي سان هجي، جنهن کي اڳي فلسطين سڏيو ويندو هو. هن وقت فلسطينين جي ڪل آباديءَ جو ڪاٿو پنجاهه کان سٺ لکن تائين لڳايو وڃي ٿو، جنهن مان ٽيويهه لک عرب ملڪن ۽ اسرائيلي والاريل علائقن ۾ پناهگير طور درج ٿيل آهن.

فلسطيني قومي عهدنامو: پي-ايل-او جو پٽرنامو، تنظيم جا مول متا واضح ڪندڙ اهو پٽرنامو، جولاءِ ۱۹۶۸ع ۾ فلسطيني قومي ڪائونسل منظور ڪيو. اهو فلسطين جي آزاديءَ لاءِ هٿياربند جدوجهد جي راهه ٿي ڏسي ۽ اسرائيل جي وجود کي بنيادي طور تي غيرقانوني ۽ غيرحقيقي ٿي سمجهي. اولهائان ملڪ گهڻي عرصي کان پي-ايل-او تي انهيءَ ۾ تبديلي آڻڻ بابت زور ڏيئي رهيا آهن. هاڻ عرفات به ان کي مدي خارج سڏي رهيو آهي.

فلسطين جي آزاديءَ لاءِ عوامي محاذ (P.F.L.P): جارج حباش جي اڳواڻيءَ ۾ پي-ايل-او جو مارڪسي گروپ.

ڪئمپ ديود ٺاهه: اسرائيل ۽ مصر ۾ امن جي راهه کوليندڙ ٺاهه، جيڪو سيپٽمبر ۱۹۷۸ع ۾ آمريڪا، اسرائيل ۽ مصر وچ ۾ ٿيو.

هگاناهه: اسرائيلي رياست قائم ٿيڻ کان اڳ فلسطين ۾ يهودين جي مستقل فوج.

موڪزي ڪائونسل: پي-ايل-او جي 'ننڍي پارليامينٽ' فلسطيني قومي ڪائونسل ۽ ايگزيڪيوٽو ڪميٽيءَ جي وچ وارو ادارو.

والا ريل علائقا: اولهائون علائقو ۽ غزه واري پٽي، جن تي اسرائيل ۱۹۶۷ع ۾ قبضو ڪيو.

واقعن جي تاريخوار جدول

- * نومبر ۱۹۴۷ع- برطانوي راڄ هيٺ فلسطين جي ٻن حصن ۾ ورهاست بابت گڏيل قومن جي جنرل اسيمبليءَ ۾ ووٽ، هڪ يهودي ۽ ٻيو عرب حصو.
- * ۱۹۴۸ع- برطانيا فلسطين خالي ڪيو، فلسطينين ۽ پاڙيسري عرب رياستن پاران ورهاڱي واري رٿا کي مڃڻ کان انڪار تي يهودي اڳواڻن اسرائيلي رياست قائم ڪئي ۽ عربن کي آزاديءَ واري جنگ ۾ شڪست آئي ۽ لکين فلسطيني بي وطن ٿي ويا.
- * ۱۹۵۰ع- اردن، جيڪو ۱۹۴۸ع واري ويڙهه کان اردن نديءَ جي اولهائين ڪناري تي قابض هو، جنهن رسمي طور تي ان کي پنهنجي علائقي ۾ شامل ڪرڻ جو اعلان ڪندي، فلسطين جي باقي بچيل رهواسين کي هاشمي سلطنت جو حصو بڻايو.
- * ۱۹۵۲ع- مصر ۾ جمال عبدالناصر اقتدار ۾ آيو. عرفات کي قاهره ۾ فلسطيني اسٽوڊنٽس ليگ جو صدر چونڊيو ويو.
- * ۱۹۵۶ع- فرانس ۽ برطانيا جي مدد سان اسرائيل، مصر تي حملو ڪيو ۽ آمريڪي دٻاءُ هيٺ جنگبنديءَ کان اڳ سينائي اُپٻيٽ ۽ غزه واري پٽيءَ جي وڏي حصي تي قبضو ڪري ورتائين.
- * جولاءِ- ۱۹۵۸ع- عرفات ۽ ٻيا فلسطيني ڪويت ۾ فتح تحريڪ قائم ڪرڻ تي سهمت ٿيا.

- * جولاءِ ۱۹۶۲ع - الجزائر ائن سالن تائين بينڪيتي جنگ جوڻ کانپوءِ فرانس کان آزادي حاصل ڪئي. فتح کي الجزائر ۾ پنهنجي پهرين آفيس ڪولن جي اجازت ڏني وئي.
- * جنوري - جون ۱۹۶۴ع - عرب رياستون پي - ايل - او قائم ڪرڻ تي راضي ٿيون. فلسطيني قومي ڪائونسل جو پهريون اجلاس يروشلم ۾ ٿيو.
- * جنوري ۱۹۶۵ع - فتح اسرائيل تي هٿياربند چڙهاڻيون شروع ڪيون.
- * جنوري - مئي ۱۹۶۶ع - عرفات کي شام ۾ ٻه ڀيرا گرفتار ڪري جيل اُماڻيو ويو.
- * جون ۱۹۶۷ع - اسرائيل مصر، شام ۽ اردن تي حملو ڪيو ۽ اولهائين ڪناري، غزه واري پٽي، جولان جي جبلن ۽ سينائي اُپٻيٽ تي قبضو ڪري ورتو.
- * مارچ ۱۹۶۸ع - ڪارامه واري لڙائي ۾ اسرائيل فلسطيني گوريلا جي اردني نڪاتن تي حملو ڪيو.
- * فيبروري ۱۹۶۹ع - عرفات کي پي - ايل - او جي ايگزيڪيٽو ڪميٽيءَ جو چيئرمين چونڊيو ويو.
- * سيپٽمبر ۱۹۷۰ع - شاهه حسين جي فوج اردن ۾ موجود فلسطيني گوريلا خلاف آپريشن شروع ڪري ڏنو. چٽي ويڙهه کانپوءِ عرب رياستن جي مداخلت تي فلسطينين جو قتلام بند ٿيو.
- * جولاءِ ۱۹۷۱ع - آخري فلسطيني گوريلا به اردن مان نڪري شام ۽ لبنان ۾ پناهه ورتي.
- * سيپٽمبر ۱۹۷۲ع - بليڪ سيپٽمبر تنظيم ميونخ اولمپڪ گيمز جي موقعي تي اسرائيلي رانديگرن کي اغوا ڪري ورتو. ايئرپورٽ تي ٿيل فائرنگ جي نتيجي ۾ نوَ اسرائيلي مارجي ويا.
- * آڪٽوبر ۱۹۷۳ع - مصر ۽ شام حيرت انگيز طور تي سينائي اُپٻيٽ ۽ جولان جبلن تي قابض اسرائيلي فوجن تي حملو ڪيو.
- * آڪٽوبر ۱۹۷۴ع - رباط ۾ عرب اڳواڻن جي گڏجاڻيءَ ۾ پي - ايل - او کي فلسطيني عوام جو مڪمل طور تي قانوني نمائندو ليکيو ويو.
- * نومبر ۱۹۷۴ع - عرفات نيويارڪ ۾ ٿيندڙ گڏيل قومن جي جنرل اسيمبليءَ کي خطاب ڪيو.
- * اپريل ۱۹۷۵ع - لبنان ۾ گهرو لڙائي شروع ٿي وئي. فلسطيني گوريلا لبناني

- ڪاهيءَ ۾ وارن ۽ مسلمانن سان گڏجي ميرونايٽ (Maronite) عيسائين خلاف جنگ ۾ گامهي پيا.
- * آڪٽوبر ۱۹۷۶ع- شام پاران ميرونايٽ عيسائين جي حق ۾ مداخلت ڪرڻ کانپوءِ عرب اڳواڻ جنگبنديءَ لاءِ راضي ٿيا.
- * نومبر ۱۹۷۷ع- مصري صدر انور سادات يروشلم ويو ۽ امن جي آڇ بابت ڳالهائون ڪيائين.
- * مارچ ۱۹۷۸ع- اسرائيل ڏکڻ لبنان ۾ مداخلت ڪئي ۽ پي-ايل-او جي ڪوريل نڪائن تي حملو ڪيائين.
- * سيپٽمبر ۱۹۷۸ع- اسرائيل، مصر ۽ آمريڪا ڪئمپ ڊيوڊ ٺاه تي صحيحون ڪيون.
- * فيبروري ۱۹۷۹ع- ايراني انقلاب جي عروج وارن ڏينهن ۾ آيت الله خميني وطن واپس ويو.
- * مارچ ۱۹۷۹ع- مصر ۽ اسرائيل امن-ٺاه تي صحيحون ڪيون.
- * جولاءِ ۱۹۸۱ع- اسرائيل ۽ فلسطيني ڪوريلن وچ ۾ ڏاکڻين لبنان ۾ 'ڪتيوشا' لڙائي لڳي.
- * جون ۱۹۸۲ع- اسرائيل پي-ايل-او خلاف مڪمل تيارين سان بهير چڙهائي ڪئي ۽ ان جون فوجون بيروت جي پرپاسي تائين پهچي ويون.
- * آگسٽ ۱۹۸۲ع- اناصري ڏينهن تائين پواڻي ويڙه کانپوءِ پي-ايل-او آمريڪا جي ٽياڪڙيءَ واري ٺاه هيٺ بيروت مان پنهنجون فوجون ۽ ٻيو عملو ڪڍي ورتو. تيونس ۾ هيڊڪوارٽرس قائم ڪندي پنهنجن ويڙهاڪن کي ستن عرب ملڪن ۾ ورهائي ڇڏيائين.
- * سيپٽمبر ۱۹۸۲ع- ميرونايٽ عيسائي هٿياربندن بيروت ۾ سوين فلسطيني پناهگيرن جو قتلار ڪيو.
- * جون- نومبر ۱۹۸۳ع- لبنان ۾ موجود فتح جي ڪمانڊر عرفات جي اڳواڻيءَ خلاف بغاوت ڪئي، عرفات لبناني بندرگاهه ٽريپولي موٽي آيو، جتي هڪ ڀيرو بهير مصيبتن ۾ ڦاسي ويو.
- * ڊسمبر ۱۹۸۳ع- ٽريپوليءَ مان نڪرڻ شرط عرفات مصر جو دورو ڪري پنهنجي لاءِ مخالفتن کي اڃاڻين تيز ڪيو.
- * فيبروري ۱۹۸۵ع- عمان جو دورو ڪندي عرفات، وچ اوڀر ۾ امن بابت عالمي

ڪانفرنس ۾ حصو وٺڻ لاءِ شاهه حسين سان سياسي سهڪار جي هڪ نام تي صحيح ڪئي.

* آڪٽوبر ۱۹۸۵ع - اسرائيلي جهانن تيونس ۾ فلسطيني هيڊڪوارٽرس تي حملو ڪيو. فلسطيني آزاديءَ واري محاذ سان تعلق رکندڙ گوريلن پوئوچ ۾ سامونڊي جهاز 'اچيلي لائرو' اغوا ڪري ورتو.

* فيبروري ۱۹۸۶ع - عرفات - حسين نام ختم ٿي ويو.

* ڊسمبر ۱۹۸۷ع - اسرائيل جي والاريل غزه واري پٽيءَ ۾ فلسطيني اُچار 'انتفاده' شروع ٿيو ۽ اهو اولهائين ڪناري تائين پکڙجي ويو.

* اپريل ۱۹۸۸ع - خليل الوزير کي اسرائيلي گوريلن تيونس ۾ قتل ڪري ڇڏيو.

* نومبر ۱۹۸۸ع - فلسطيني قومي ڪائونسل آزاد فلسطيني رياست جو اعلان ڪيو ۽ گڏيل قومن جي سلامتي ڪائونسل واري ٺهراءَ نمبر: ۲۴۲ کي مڃيندي، ائسڌي طرح اسرائيلي وجود کي پڻ تسليم ڪري ورتو.

* ڊسمبر ۱۹۸۸ع - عرفات گڏيل قومن جي جنرل اسيمبليءَ کي جينيوا ۾ خطاب ڪيو ۽ اسرائيل کي مڃيندي دهشتگرديءَ تان هٽ ڪيو، هوڏانهن آمريڪا ڳالهين تي راضيو ظاهر ڪيو.

* نومبر - ڊسمبر ۱۹۸۹ع - سوويت يهودين جي اسرائيل ڏانهن لڏپلاڻ شروع ٿي وئي.

* مئي ۱۹۹۰ع - پي - ايل - او جي گهر تي يهودي پناهگيرن واري مسئلي تي غور وڃڻ لاءِ عرب ليگ جو هنگامي اجلاس بغداد ۾ گهرايو ويو.

* آگسٽ ۱۹۹۰ع - عراق ڪويت خلاف اڳرائي ڪئي، صدام حسين ڪويت خالي ڪرڻ واري معاملي کي فلسطيني مسئلي جي حل سان مشروط ڪيو.

* جنوري ۱۹۹۱ع - صلاح خلف ۽ سندس ٻه ساٿي منحرف فلسطينين هٿان مارجي ويا.

* جنوري ۱۹۹۱ع - نار ۾ جنگ شروع ٿي وئي، اتحادين پاران بمباري هڪ مهينيءَ کان به وڌيڪ عرصي تائين جاري رهي.

* فيبروري ۱۹۹۱ع - صدر بوش جنگي حالتن جي خاتمي جو اعلان ڪيو ۽ سيڪريٽري اسٽيٽ جيمس بيڪر وچ اوڀر ۾ جڙدار امن لاءِ ڪوششن تي نڪتو.

تہمید

میدرڊ، ۲۰ آڪٽوبر ۱۹۹۱ع- وڏين طاقتن جا سربراه، پنهنجن پرڏيهي وزيرن ۽ صلاحڪارن جي انبوه سميت گڏ ٿيا. میڈرڊ جو شاهي محل انهيءَ سفارتي کيل لاءِ اسٽيج بڻيل هو. جارج بش ۽ گورباچوف هڪ اهم ڪرت لاءِ پاڻ ۾ گڏيا: عربن ۽ يهودين وچ ۾ سمورين تلخ رنجشن کي هميشه لاءِ ٽارڻ واسطي هنن عهد ڪيو ته هاڻ وچ اوڀر جو ڪوبه معاملو دنيا کي ڪنهن به جنگ جي ڪناري تائين چڪي نه ايندو. ان سان گڏوگڏ هنن علائقي ۾ هڪٻئي سان ٽڪرجندڙ قوتن جي عيوضن کي پڻ میڈرڊ گهرايو. ۱۹۴۸ع ۾ پنهنجي قيام کانپوءِ پهريون ڀيرو اسرائيل، ڪانفرنس ٿيبل تي پنهنجي عرب پارٽيسرين ۽ فلسطينين جي سامهون ويٺو.

شاهي هال آف ڪولنس ۾ اسرائيل جو سخت کير وزيراعظم آئزڪ شمير به موجود هو. سندس سامهون مصر ۽ لبنان جا پرڏيهي وزير ويٺل هئا، ٿيبل جي ٻئي پاسي اسرائيل جو جاني دشمن شام ۽ فلسطيني نمائندن سان گڏ اردني نمائندو ويٺل هو. ٿيبل جي سري وٽان ڪانفرنس جو گڏيل سڌ ڏيندڙ صدر بش ۽ گورباچوف، میڈرڊ ڪانفرنس جي رٿاساز جيمس بيڪر سان گڏ ويٺا هئا. پر اُتي هڪ اهم غيرحاضري ضرور هئي: ان شخص جي، جيڪو ان مسئلي جي ڏس ۾ اُتي موجود سمورين شخصيتن کان وڌيڪ اهم هو: ياسر عرفات.

ويهن سالن کان وڌيڪ عرصي تائين پي-ايل-او جون واڳون سنڀاليندڙ عرفات انهيءَ نئين تاريخ ساز واقعي کي باهراڻ ڏسي ۽ پرورڙي رهيو هو. اسرائيل پاران سندس يا وري پي-ايل-او جي ڪنهن اهم اڳواڻ جي انهيءَ ڪانفرنس ۾ شرڪت تي ويٺو جي ڌمڪي بهرحال پنهنجو اثر ڏيکاريو هو. سندس ٻگهي ۽ پڙائتي ڪيريئر ۾ اها پڪ سان ڏکين گهڙين مان هڪ هوندي. پنهنجي عمومي رويي جي اُبتڙ عرفات اهو پڻ مڃيو هو ته میڈرڊ ڪانفرنس وسيلي ڪي مثب نتيجا ممڪن ٿي پيا سگهن. ڇا اها فلسطيني قيادت جي ڏيه نيڪاليءَ ۾ ڏنل سڀن جي ساڀيان جي شروعات ڏانهن ڪا وڪ بڻجي سگهي ٿي يا ماضيءَ ۾ ڪيل غلطين کي وسارڻ جي هلڪڙي ڪوشش؟

پنهنجي غيرموجودگيءَ جي سموري بدليءَ جي باوجود به، عرفات ان ڳالهه مان آٽ مائي سگهي ٿو ته هو ڪنهن پوت جيان میڈرڊ ڪانفرنس تي ڇانيل رهيو. فلسطيني وفد جي سربراه پنهنجي شروعاتي تقرير ۾ سندس نالو کنيو، پرڏي

پويان سندس اثر چٽو هو. پنهنجن نمائندن کي ٽيليفون ۽ فيڪس وسيلي هدايتون ڏيڻ سان گڏوگڏ، فلسطيني نمائندگي جي تقرير لکڻ ۾ پڻ سندس هٿ هو. شاهه حسن جي مهمان طور مراڪش ۾ ويهي، سينٽلائٽ ٽيليويزن ذريعي اهو اهم تاريخي واقعو سڌوسنئون ڏسندي، جذباتي عرفات، آمريڪي انتظاميا ۽ پنهنجي مراڪشي ميزبان سميت عرب دنيا جي اعتدال پسند اڳواڻن جي زور ڀرڻ تي، پنهنجي فطرت جي اُبتڙ بلڪل ڇڏي رهيو.

فلسطينين لاءِ ميڊرڊ ڪانفرنس هڪ املهه ڪاڄ ثابت ٿي. انهيءَ کين اهڙو پليٽفارم ڏنو، جتان هو پنهنجو پيغام سموري دنيا تائين رسائي پئي سگهيا. ۱۹۷۴ع دوران گڏيل قومن ۾ عرفات جي 'بندوق' ۽ زيتون جي 'تاريءَ' واري مشهور تقرير کانپوءِ کين اهڙو موقعو ئي نه مليو هو. هنن پنهنجن بيتاب سڀن ۽ خوابن ۾ به اهو نه سوچيو هو ته ڌرتيءَ ڌڪاڻن کي به اهڙي ڪا حيثيت ملي سگهي ٿي!

پر سمورن واعدن ۽ اميدن جي باوجود به ته فلسطيني پيڙا جي آڇي لاءِ پهريون قدم کڄي سگهي ٿو پر ڪجهه آواز اهڙا به آهن جيڪي خوشفهمين کي ٽڏين ٿا. اهو صحيح آهي ته اسرائيل جو فلسطيني وفد سان تاريخي مڪاميلو شروع ٿيو آهي، پر بهرحال امن جي مائٽريءَ ڏي ويندڙ رستو ڪنڊاڻون ضرور آهي. ان نقطي جي وضاحت هيئن به ٿئي ٿي ته عرفات کي سندس پي-ايل-او جي اڳواڻ جي حيثيت ۽ فلسطيني عوام جي مڪمل ۽ قانوني نمائندي هوندي به ڳالهين جي ٽيبل تي ويهائڻ جي ڪابه ڪارنتي نه ڏني وئي آهي. جيئن غيرمعمولي پنجن ڏينهن جي پڄاڻيءَ تي جيمس بيڪر اخباري عيوضين کي ٻڌايو ته ”ڪي به ضمانتون ناهن- اهوئي ته وڃ اوڀر آهي!“

حصو پھریون

(۱)

مستر فلسطين

”اڻ پناهگير آهيان“ مون کان سڀ ڪجهه ڪڍڻ لاءِ ئي مون کي
ڏيهه نيڪالي ڏني وئي ۽ ماتريوميءَ کان محروم ڪيو ويو،
”ياسر عرفات“ ”السياد“ بيروت کي ۱۹۶۹ع ۾ هڪ انٽرويو
ڏيندي،

سنهڙي بُت ۽ هلڪن وارن وارو انجنيئرنگ جو شاگرد پنهنجي ڪلني تي معمول
کان وڌيڪ ڌيان ڏئي، قاهره جي پسگردائي هيليو پولس ۾ ۲۴- بيرون امپين
گهٽيءَ واري پنهنجي ڪٽنب جي پنجن ڪمرن جي زميني ماڙ واري فليٽ ۾ آئيني
کي گهريندي، هو پنهنجي اچي ڌوٽل شرٽ، رعبدار ٽاءِ، وڏن ڪالرن ۽ ٻئي اسٽر
واري ڪوٽ کي پسند وارين نظرن سان ڏسي ٿو. ٽيويهن سالن جي ڄمار ۾، اهو
نوجوان جيڪو ايندڙ وقت ۾ ”ياسر عرفات“ جي نالي سان جاتو سڃاتو وڃڻو هو،
عالمي سطح تي اُڀرڻ لاءِ پنهنجا پهريان قدم کڻڻ وارو هو.

گذريل سال، فلسطيني اسٽوڊنٽس ليگ جو صدر چونڊجڻ ۾ مددگار ٿيندڙ
مقصودن جي پورائي لاءِ، هن مصري وزيراعظم محمد نجيب ۽ ان کان به وڌيڪ
مصري پريس جو ڌيان ڇڪرائڻ جا سڀا ڏنا هئا. اسرائيل هٿان جنگين جي اٽڪٽ
سلسلي ۾ عربن کي مليل ذلت پري پهرين اهم شڪست جي پنجن سالن کان پوءِ
ليگ اڳواڻ، هن ۽ سندس ساٿين، ۱۹۵۲ع واري انقلاب کان پوءِ مصر تي راڄ ڪندڙ
انقلابي ڪمانڊ ڪائونسل جي سربراهه جنرل نجيب کي پنهنجي رت سان لکيل
هڪ عرضداشت پيش ڪئي هئي. قاهره ۾ گڏ ٿيندڙ هزارين فلسطيني شاگردن جو
مصري قيادت کي هڪ معمولي عرض هو: ”فلسطين کي نه وسارجو.“ ۽ اها ۱۲
جنوري ۱۹۵۳ع جي هئي.

رت سان لکيل انهيءَ عرضداشت ٽوس ۽ مثبت اثر ڏيکاري، مصر جي روزاني
اخبار الاهرام ايندڙ ڏينهن پنهنجي اٺين نمبر صفحي تي هڪ تصوير شايع ڪئي،
جنهن ۾ عرفات کي پنهنجي اها عرضداشت، فلسطين لاءِ ۴۹- ۱۹۴۸ع واري جنگ
۾ اڳيرو ڪردار ادا ڪندڙ جنرل نجيب جي حوالي ڪندي ڏيکاريو ويو هو. شهر

جي مصروف تحرر اسڪوائر پريسان عثمانيا محل واري وزيراعظم جي آفيس ته ان کان به وڌيڪ اهم موقعاً ڏنا هوندا پر عرفات لاءِ، ان جي باوجود به ته الاهرام سندس نالو 'مسٽر فرحت' ڇاپيو هو. اهو پنهنجي ڊگهي ۽ شاندار مستقبل ڏانهن پهريون ڏاڪو هو. هن نه رڳو پنهنجي منزل ڏانهن وڌڻ شروع ڪيو پر مصري وزيراعظم کي پڻ ان ڳالهه تي راضي ڪيائين ته هو ليگ جو سرپرست بڻجي ۽ اها تنظيم جي نيم سرڪاري حيثيت جي علامت هئي.

اها حقيقت آهي ته ۱۹۵۰ع واري ڏهاڪي جي شروعات دوران مصر ۾ عرفات جو فلسطيني شاگردن جي اڳواڻ طور اُڀرڻ، مصر جي اندروني حالتن سان ٺهڪندڙ هو پر اهو ڪو حادثو نه هو، چوٽن ڏينهن ۾ عرب دنيا جو هنگامي خيز مرڪز، جيڪو انقلابي خيالن، سپن ۽ ساپيائن جي تعبير بڻيل مصر، نئين فلسطينيت جي اُسرن لاءِ ذخير ماڳ ثابت ٿيو، اُتي مقصد جي حاصل ڪرڻ لاءِ حمايت وٺڻ ڪا ڏکي ڳالهه نه هئي.

فلسطيني انقلاب جا اڳواڻ، انهن مردن ۽ عورتن جا ٻار بڻجڻا هئا، جن کي اسرائيل جي آزاديءَ واري جنگ ۾ سندن اباڻن ڪڪڻ تان لوڏيو ويو هو. ۱۹۴۸ع ۽ ۱۹۴۹ع واري عظيم لڏپلاڻ مهل تيرهن لک، جي ڪُل فلسطيني آباديءَ مان ساڍن ڇهن لکن کان ساڍن ستن لکن تائين جي آباديءَ کي بيبدل ٿيڻو پيو. اڌ کان وڌيڪ فلسطينين کي برطانوي راڄ واري فلسطين مان پاڇ ڪاڻي نه رڳو اردني نديءَ جي اولهائين ڪناري تي آباد ٿيڻو پيو پر خود اردن، لبنان، شام ۽ غزه واري پٽيءَ سميت هيڏانهن هوڏانهن ڀٽڪڻو پيو. (۱)

انتهاڻي خراب حالت وارين پناهگير ڪئمپن، جيڪي آهستي آهستي جڳهين وارن مستقل شهرن ۾ تبديل ٿيون، جافنا، لئيڊا ۽ رمله جي نالن وارين آبادين جو روپ وٺندي، پلانڊ پيرل نئين قومپرستيءَ جي رجحانن کي جيئرو رکيو. انهن ڪئمپن جا فلسطيني شهرن پويان نالا ٿي تن ڏينهن ۾ ناموجود مزاحمت جو مبهم اظهار هئا. اوڀر بابت هڪ ماهر البرت حوراني ڪيترن سالن کانپوءِ ان جو تجزيو ڪندي چوي ٿو ته اهو ڏيهه نيڪاليءَ وارو صدمو ئي هو جنهن فلسطيني عرب قوم کي وجود ۾ آندو. (۲)

صلاح خلف لاءِ، جيڪو اڳتي ابوياد جي نالي سان سڃاتو ويو ۽ جيڪو پي-ايل-او جي بدنام بليڪ سيپٽمبر دهشتگرد گروه جو ڪرتو ڌرتو بڻيو، ۱۳ مئي ۱۹۴۸ع وارو ڏينهن زهر وانگي سارو ٿين ۾ اوتيل آهي. چوڏهن سالن واري خلف، پنهنجو پاڻ کي تل ابيب پريسان هڪ عرب سامونڊي شهر جافا تي ٿيندڙ بمباريءَ کانپوءِ ٻين انيڪ شهرين سان گڏ ٻيڙين وسيلي پاڇ ڪائيندي ڏٺو. جافا تي قيامت آڻيندڙ يهودي فوج جي تيز ۽ وحشيائي بمباريءَ سبب پاڇ ڪائيندڙ ڪٽنب پاڻ سان گڏ معمولي گهرو سامان ئي کڻي سگهيا هئا. خلف اڃان تائين پنهنجو پاڻ کي 'جافا

جي گوديءَ ڏانهن پڙا مان ٻوڙندڙ عورتن، پوڙهن ۽ ٻارن جي ٿڌن ۽ سندن نه هئڻ جيتري سامان هيٺان چيپائڻجندي پائيندو آهي... اُتي دانهون، ڪيهون ۽ سڌڪا ڪن ٻوڙا ڪندڙ تماڪن ۾ دهجي چڪا هئا. (۳)

اهڙي لڏپلاڻ جا تاريخ ۾ تمام ٿورڙا مثال ٿا ملن ۽ اها ڪنهن حد تائين قتلام جي ٻپ وڳهي پڻ ٿي هئي. ۱۹ اپريل تي هڪ خفيا يهودي گروپ 'ارگن' يروشلم ڀرسان ڊائرياسين نالي هڪ عرب ڳوٺ ۾ ۲۵۰ فلسطينين کي ڪُٺو هو. (۴) بغداد کان قاهره تائين سمورين ريڊيو اسٽيشنن انهيءَ قتلام جو مڪمل تفصيل ٻڌل آباديءَ تائين پهچايو هو. ارگن جو اڳواڻ منهار بيگن جيڪو ۱۹۷۷ع کان ۱۹۸۲ع تائين اسرائيل جو وزيراعظم پڻ رهيو، سدائين ان واقعي جي ترديد ڪندي اهوئي چوندو رهيو ته 'برائيءَ مان چڱائي ئي جنم وٺندي آهي. انهيءَ عرب پروپيگنڊا خود عربن ۽ عرب لشڪر آڏو ارگن کي دهشت ڀريو ديو ڪري پيش ڪيو. جڏهن ته انهيءَ ديومالائي ارگن وٽ اسرائيلي فوج جي مدد لاءِ فقط اڌ درجن بنالين تي ٻڌل لشڪر ئي هو.' (۵)

ٻارهن سالن واري خاموش ۽ ارڙهي خليل الوزير لاءِ ۱۲ جولاءِ ۱۹۴۸ع جو ڏينهن فيصللي ڪُن ثابت ٿيو. انهيءَ ڏينهن اسرائيلي وزيراعظم ڊيوڊ بن گوريان عربن کي اڄوڪي اسرائيلي مرڪز رمله ۽ لئيڊا مان ڏيه نيڪاليءَ جو حڪم نامو جاري ڪيو. (۶) وزير، جيڪو اڳتي هلي غيرقانوني فلسطيني ڪاررواين لاءِ اهم نالو بڻيو، پنهنجي ماءُ، پائرن ۽ پينرن سان گڏ دهشت ۾ وڪوڙيل عرب ڳوٺ رمله کان رامالله ڏانهن درد ڀرئي هجور سان گڏ روانو ٿيو. وڏي هن هٿان کان پوءِ انهي ڪٽنب پنهنجو پاڻ کي غزه واري پٽيءَ ۾ ٽانڪو ٿيندي ڏٺو. غزه واري پٽي جيڪا ۱۹۴۸ع ۽ ۱۹۴۹ع واري ويڙهه جي نتيجي ۾ بيگهر ٿيندڙ فلسطينين جي چوٿين حصي جي منزل ۽ يهودي رياست خلاف تشدد ڀري مزاحمت جو مرڪز بڻي. (۷)

وڻندڙ شبيھ ۽ ڪينچلي طبيعت رکندڙ ميڊيڪل جي شاگرد جارج حباش لاءِ ۱۲ جولاءِ وارو ڏينهن حقيقت هو. رمله مان عربن جي نيڪاليءَ جي ٻئي ڏينهن لئيڊا ڇڏي بمباريءَ سبب گهاوڻ سان ڀريل هو. ايندڙ وقت ۾ پي-ايل-او جي ريڊيڪل گروپن مان هڪ جو باني حباش بيروت مان پنهنجي ميڊيڪل واري تعليم آڏ ۾ ڇڏي، هڪ اسپتال ۾ معمولي ڪم ڪرڻ لاءِ گهر موٽي آيو. هن جنگ جي تباهڪارين ۽ مرتين کي پنهنجين اکين سان ڏٺو ۽ شهر کي سندس اصولي آباديءَ کان پاڪ ڪرائڻ جي خواهشمند سپاهين جي ڏاڍ ڌم جو سڌوسنئون نشانو پڻ بڻيو. اهو هڪ صدمي ڀريل تجربو هو "مون کي ۱۹۴۸ع کان ان جي پڪ هئي." هو چوي ٿو: "جڏهن مون کي ان ريت جلاوطن ڪيو ويو ۽ اهڙو ورتاءُ ڪيو ويو ته ان وقت ئي پڪو پھ ڪيو هئم ته پنهنجي سموري حياتي پنهنجي مقصدن لاءِ اڀري

۽ خود عرفات جو ڪهڙو حال هو؟ جڏهن خلف، وزير ۽ حباش ڏيهه نيڪاليءَ جو عذاب پوڳي رهيا هئا ته هو قاهره جي هڪ هاءِ اسڪول ۾ تعليم پرائي رهيو هو. يوائتي تباهيءَ وارن انهن ڏينهن ۾؛ هو پنهنجي ان خواهش ته هو ۱۸ اپريل ۱۹۴۸ع تي يروشلم ڀرسان قاسٽل واري ويڙهه ۾ مارجي ويل فلسطيني سورمي عبدالقادر الحسينيءَ جي فلسطيني فوج جو ارڙهن سالن جي ڄمار ۾ ننڍي ۾ ننڍو آفيسر بڻجي، جي باوجود قاهره کان گهڻو پري وڃي نه سگهيو. (۹)

جيئن سندس ساٿي شاگرد بهڙاين ٿا ته ۱۹۴۸ع واري جنگ جي ڏينهن ۾ عرفات جي اهم سرگرمي، حسينيءَ جي معمولي هٿيارن واري هارائيندڙ فوج کي سندس 'جهاد المقدس' ۾ هٿيار رسائڻ لاءِ تياڪڙيءَ وارو ڪم ڪرڻ هو. سمورن ممڪن ذريعن سان عرفات ٻي مهاڀاري لڙائي جي جنگي ميدانن بن غاري، تابرك ۽ ايل الامين ۾ هٿيار رسائيندڙ اولهائين رڻ پٽ جي بدو قبيلي جي ماڻهن کي هٿيارن جي فراهميءَ ۾ مدد ڪئي.

محمد عبدالرئوف عرفات القدوي الحسيني، يونيورسٽي رڪارڊ موجب، قاهره ۾ ۴ آگسٽ ۱۹۲۹ع تي ڄائو. هو واپاري عبدالرئوف القدوي الحسيني ۽ يروشلم جي نامياري ابو سعود ڪٽنب جي نياڻي زهوا جو ڇهون ٻار هو. القدوي ڪٽنب ۱۹۲۷ع ۾ يروشلم کان قاهره پهتو هو ۽ شهر جي مرڪز ڀرسان سڪاڪيني علائقي جي هڪ وڏي گهر ۾ رهڻ لڳو. اهو ڪٽنب گهڻو ڌيان ڇڪرائي نه سگهيو. سڪاڪيني قاهره جي گهڻ-قومي آباديءَ جو هڪ علائقو هو. فلسطيني، لبناني، يهودي، آمريڪي ۽ يوناني وغيره انهيءَ رهائشي علائقي جي من موھيندڙ گهرن، ناميارن اسڪولن ۽ وٽن سان سٿيل گهٽين ۾ پرسڪون زندگي گذاري رهيا هئا.

پتڪڙي عرفات، ڏينهن جي پهرين روشني اڄوڪي ڏور اڏائيندڙ ٽرنفڪ جي هجور واري قاهره کان بلڪل مختلف شهر ۾ ڏٺي. ۱۹۲۰ع واري ڏهاڪي ۾ قاهره جي آبادي لڳ ڀڳ ڏهه لک هئي، ان جا گهر پراڻي ۽ نئين اڏاوت جو سنگم هئا. واپاري مرڪز نيل جي ڪجهه عظيم الشان عمارتن تي فرانسيسي اڏاوتي طرز جو تمام گهڻو اثر هو. ملڪ سياسي جوش خروش جو مرڪز بڻيل هو. برطانيا کان مڪمل آزاديءَ جي گهر ڪندڙ قومي حڪومتن جي سلسلي جي پهرين حڪومت اقتدار ۾ اچي چڪي هئي. ۱۹۱۹ع کان ۱۹۳۶ع تائين واري عرصي ۾ مصر ويهه حڪومتون ڏسي چڪو هو ۽ ان دوران ٽوس مزاحمت ذريعي برطانوي اختيار ختم ڪرڻ لاءِ مصري اڻ پيرا ڳالهين ڪري چڪا هئا. انهيءَ سموري هلڪنمائي جي باوجود جنگ ۽ انقلاب اڃان ڪوهين ڏور هئا.

عبدالرئوف جي يروشلم مان روانگي ڪافي راز پري آهي، جتي هو ڪامياب ننڍي واپاري ۽ ان کان اڳ عثماني پوليس ۾ ملازم واري زندگي گهاري رهيو هو. پر

ڪجهه ذريعن کان اهو معلوم ٿو ٿئي ته هن پنهنجو پاڻ ۽ ڪٽنب کي هڪ وراثتي دعويٰ لاءِ زور وجهڻ واسطي قاهره منتقل ڪيو. عرفات پاڻ ٻڌائي ٿو ته سندس والد زمين جي هڪ حصي، جيڪو هاڻ شهر جي اوڀر ۾ عين الشمس يونيورسٽيءَ جي حدن ۾ ٿو اچي، جي ملڪيتي وارث ٿيڻ لاءِ ٻگهي ۽ مهاڻي قانوني جنگ وڙهي. (۱۰) عبدالرئوف انهيءَ زمين تي پنهنجي مصري ماءُ جيڪا الردوان قبيلي سان تعلق رکندڙ هئي، جي حوالي سان دعويٰ ڪئي. سالن تائين هلندڙ قانوني ويڙهه سوڀ ۾ تبديل ته ٿي پر ۱۹۵۲ع واري مصري انقلاب کان پوءِ جي قانونن موجب ملڪيت جي هڪ نسل کان ٻئي تائين منتقليءَ تي پابندي مڙهي وئي هئي. اها ٽڪل عرفات لاءِ انتهائي مايوس ڪن صورتحال هئي، جنهن ويهن سالن تائين مصري ڪورٽن ۾ ڪاموراشاهيءَ سان ويڙهه کاڌي هئي.

عرفات جي ڄمڻ مهل سندس پيءُ پيسارڪ، گرم مصالحه ۽ واس وارين شين جي واپاريءَ طور سڪاڪينيءَ جو مشهور ماڻهو بڻجي چڪو هو. پر ۱۹۳۳ع ۾ جڏهن عرفات فقط چئن سالن جو هو ته سندس خوش طبع ۽ ويڪري چهري واري ماءُ زهوا ڪُردن جي خرابي سبب ست ٻار عبدالرئوف جي حوالي ڪري گذاري وئي؛ اهو ٻار سنڀالڻ هن لاءِ ناممڪن هو. ان ڪري عرفات ۽ سندس معصوم ڀاءُ فتحي کي سندن مامي سليم ابن سعود ڏانهن يروشلم آڻايو ويو، جيڪو پراڻي شهر جي فخر يا علائقي ۾ پنهنجي وڏي شاهي ۽ سهولتن ڀرئي اباڻي گهر ۾ رهندو هو.

ابوسعود جو گهر يهودي آباديءَ کي ڌار ڪندڙ 'ڀت' ڀرسان هو، اهو گهر مڪي ۽ مديني کانپوءِ مسلمانن جي ٽين مقدس ترين جاءِ بيت المقدس جي پاڇولي ۾ هو. نسبتاً مڇيءَ ماني وارو ابوسعود ڪٽنب سورهن صديءَ کان ان علائقي ۾ رهندو پئي آيو. حادثاتي طور عرفات پنهنجي جوانيءَ جا ڏينهن عرب-يهودي چڪتاڻ ڏسندي گذاريا. ساڳي ريت ۳۹-۱۹۳۶ع واري عرب بغاوت ۾ هن پراڻي يروشلم جي سورهن گهٽين ۾ مسلمانن ۽ يهودين ۾ خوني چڪريون لڳندي ڏٺيون. هن برطانوي اهلڪارن هٿان پنهنجن مائٽن جون گرفتاريون ڏٺيون. برطانوي راڄ جيئن پوءِ نئين ظالماڻو بڻجندو پئي ويو. هو فلسطين جي مستقبل بابت پنهنجي ڪٽنب ۾ ٿيندڙ هر بحث ۾ موجود رهندو هو. (۱۱)

جواني جي ڏينهن ۾ به هن پنهنجن مائٽن کي چڱو متاثر ڪيو. 'هن سڌائين چڱو مڙس بڻجڻ ٿي چاهيو' سندس پڦاٽ ۽ سندس شروعاتي زندگيءَ ۾ راند جي سائيائي ٻڌائي ٿي. سندس لفظن ۾ ته هو ان 'چڱو مڙسيءَ' ۾ نما ۽ پڻ ڪندو هو. (۱۲) هو هڪ وسيع ۽ روايتي فلسطيني ڪٽنب جو فرد هو. سندس ڀائي اميره موسيٰ عرفات، هڪ اهم واپاري موسيٰ عرفات جي ڌيءَ هئي. ابوسعود ڪٽنب ۾ سندس شاديءَ کي ڪٽنب ذريعن 'واپاري طبقي' ۽ اشرافياڻي طبقي جي ايڪتا سڏيو. (۱۳) پنهنجي حيثيت بابت خبردار فلسطيني سوسائٽي جي مهاڙ ۾ نه هوندي

به عرفات پنهنجي ماء ڏانهن گهڻو لاڙو رکندو هو. ابوسعود ڪٽنب کي معمولي اشرافيا ليکيو ويندو هو.

سندس ڪٽنب بابت مشهور ڪيل هڪ ڳالهه ته سولائي سان پڄاڻيءَ تي رسي سگهي ٿي. عرفات جي اڪثر ڪيل دعوائن جي 'ابتڙ' يروشلم جي مفتي ۽ ايندڙ وقت جي فلسطيني جلاوطن اڳواڻ الحاج امين الحسينيءَ سان سندس ڪا به مائٽي نه هئي. يروشلم ۾ موجود سؤٽياڻي زورائتي انداز ۾ چوي ٿي ته القدوي (عرفات جو ڏاڏو ڪٽنب) 'غزه جا حسيني' آهن. سندن يروشلم جي الحسينين سان ڪوبه تعلق ناهي. (۱۴) سندس خيال ۾ ۱۹۴۰ع واري ڏهاڪي جي پڇاڙ ۾ قاهره ۾ جلا وطني ڪانڊيڊر مفتيءَ سان عرفات جو تعلق پنهنجي مامي شيخ حسن ابوسعود نريعي ٿيو، جيڪو معنيٰ 'الحاج امين کي گهڻو ويجهو هو. (۱۵)

عرفات جو يروشلم ۾ قيام سندس پيءُ جي هڪ مصري عورت سان ٻي شادي کان جلد پوءِ ۱۹۲۷ع ۾ پڄاڻيءَ تي پهتو. قاهره گهر واپس گهرائڻ تي، هن اُن شهر کي بيدليءَ سان ڇڏيو، جنهن کي اڳتي هلي هن سياسي طور تي پنهنجي ڄم وارو هنڌ سڏيو. عرفات جا پائر بهير ان ملڪ موٽي آيا، جيڪو يورپ ۾ شروع ٿيل ٻي مهاڀاري لڙائي جي نتيجي ۾ طوفاني مصيبتن جو شڪار بڻجي چڪو هو. هن عباسيا علائقي جي هڪ خانگي اسڪول ۾ پنهنجي تعليم جاري رکي. روز ٿيندڙ هڙتالن ۽ اندروني گهڙتالن سبب شاھ فاروق جو تخت لوڏن ۾ هو. عرفات، وچولي طبقي جي نسبتي سانيتڪي ماحول ۾ پنهنجن ڇهن ڀائرن ۽ ڀينرن ۽ سخت ضابطي واري پيءُ سان پنهنجي ٻئي ڪٽنب ۾ زندگي گهارڻ شروع ڪئي. هن فاروق ڪاليج ۾ داخلا ورتي ۽ ياسر جو تخلص شروع ڪيائين، جنهن جو مطلب آرام طلب يا بيپرواهه آهي. هو سمورن حوالن کان تمام گهڻو سرگرم هو. سندس ڏهه سال وڏي پيڻ انامر انهن ڏينهن جو ذڪر ڪندي ٻڌائي ٿي ته ”نوجوانيءَ وارن ڏينهن ۾ به عرفات هڪجيڏن کي گهڻن ۾ صف بنديون جوڙڻ ۽ مارچ پاسٽ ڪرڻ تي مجبور پيو ڪندو هو ۽ مٿي تي لوهي ٿالهيون رکيل انهن ٻارن کي قطار مان ٽڙڻ تي لڏيون وهائي ڪيندو هو. (۱۶)

روميل ۽ اتحادين وچ ۾ رڻ واري جنگ، عربن ۽ يهودين واري ڇڪتاڻ تان ڪنهن حد تائين ڌيان هٽايو ته سهي، پر اهو عمل به ٻڌي عرصي تائين هلي نه سگهيو. جيستائين عرفات جو تعلق آهي ته هو جنگ وارا سال قاهره ۾ گذاريندي اتحادين لاءِ رسد جي اچ وڃ جاچيندو رهيو. انهيءَ عمل ڪچڙي ڄمار واري نوجوان ۾ انتقامي جذبي سان پريل فلسطيني سوال کي نئين سر تازو ڪري ڇڏيو.

قربانين کان ڪيائڻ واري عمل، انهن جا هٿ مضبوط ڪيا، جيڪي يهودي قومپرستي يا صيهوني تحريڪ جي جهنڊي هيٺان يهودين لاءِ فلسطين ۾ ڌار ۽ محفوظ وطن جي گهر ڪري رهيا هئا. ان جو نتيجو ۱۹۴۷ع ۾ گڏيل قومن پاران

فلسطين کي يهودين ۽ عربن نالي ٻن حصن ۾ ورهائڻ واري رٿابنديءَ جي صورت ۾ ظاهر ٿيو ۽ موجود عرب رياستون، جيڪي ۱۹۴۵ع کان عرب ليگ نالي تنظيم ۾ منظم هيون، فلسطين کي انهي تباهيءَ کان روڪڻ لاءِ ڪجهه به ڪري نه سگهيون. قاهره ۾ اهم فلسطينين جي گهرن ۾ مهمان طور خفيا ڳالهه ٻولهه ٻڌندي عرفات کي ڏکونيندڙ جذبن کان سواءِ ٻيو ڪجهه به حاصل ٿي نه سگهيو.

فلسطين لاءِ ٻئي مرحلي واري جنگ، پهرين شهري مزاحمت ۽ پوءِ گلي جنگ عربن جي مڪمل تڏليل واري پڄاڻيءَ تي پهتي. سندن ڪمزور ۽ چڙوچڙ فوج ڪنهن به ريت صيهوني فوجي مشينريءَ جي بهتر حملي ۽ وار جي صلاحيت رکندڙ موٽ جي ست ساري نه سگهي. فلسطيني ميدان سندن گروهه اختلافن ڪري مڪمل طور هٿن مان نڪري چڪو هو ۽ جنگ کان پوءِ الحاج امين الحسيني جي سرواڻيءَ ۾ ڪُل فلسطيني حڪومت قائم ڪرڻ واريون ڪوششون گهڻي پاڳي ناڪام ٿي رهيون. فلسطين جو نالو آهستي آهستي دنيا جي نقشي تان ميسارجڻ شروع ٿي ويو.

ٻين ڪيترن ئي نوجوان فلسطينين وانگر عرفات به پهرين ته ۱۹۴۹ع ۾ وچ اوڀر مان فرار ٿي ڪنهن ٻئي پاسي زندگي گهارڻ چاهي ٿي. هو خوفناڪ فلسطيني هجرت کان ٻنل ۽ عربن جي روپي کان سخت تنگ هو. ۱۹ سالن جي ڄمار ۾ هن ٽيڪساس جي هڪ يونيورسٽيءَ ۾ داخلا لاءِ درخواست اُماڻي. ”آءٌ انتهائي مايوس فلسطينين مان هڪ هئس، تنهنڪري مون به ٻين فلسطينين وانگر اهو علائقو ڇڏڻ پئي چاهيو“ هو ٻڌائي ٿو: ”ڪي فلسطيني پنهنجي تعليم مڪمل ڪرڻ لاءِ ڪينيڊا ويا، ڪي آمريڪا ته ڪي لاطيني آمريڪا جي ملڪن ڏانهن. مون پنهنجي تعليم لاءِ آمريڪا وڃڻ جو فيصلو ڪيو.“ (۱۷)

عرفات پنهنجي درخواست پويان هٿ ڌوئي لڳي نه سگهيو: ڇاڪاڻ جو خود سندس ئي لفظن ۾، ”آءٌ پنهنجي چوڌاري واري ماحول ۾ مڪمل طور تي پيهجي ويو هئس.“ (۱۸) ان کي سمجهڻ ڪو ڏکيو ناهي. ۱۹۴۰ع واري ڏهاڪي جي پڇاڙي ۾ قاهره سياسي سرگرمين جو پرڀور مرڪز هو، هڪ ڪمزور ۽ بدعنوان حڪومت پوين پساھن ۾ هئي. مصري ڌرتيءَ تي برطانوي فوج جي لاڳيتي موجودگي، مسلسل احتجاجن ۽ هنگامن کي هٿي پئي ڏني ۽ بي اعتبار حاڪمن جي ڏڏندڙ قطار جو آخري حاڪم شاهه فاروق انقلاب ڏانهن وڌندڙ حالتن کي روڪڻ لاءِ پنهنجي نهن چوٽيءَ جو زور لايو بيٺو هو. انهيءَ زوال پزير جنتا جا رڪن نيل جي ڪناري پنهنجن شاهي محلاتن جي قيمتي شين کي وڪڻي جان چڙرائڻ لڳا. ۱۹۲۸ع ۾ ڪرشماتي شخصيت شيخ حسن البانا جي قائم ڪيل اخوان مسلمين گهڻين ۽ تعليمي ادارن ۾ پنهنجو اثر رسوخ وڌائڻ لڳي. ۱۹۴۸ع ۾ حڪومت پاران انهن مسلمان ويڙهاڪن کي چيپاٽڻ واري ڪارروائي وقت کان گهڻو دير سان

شروع ٿي هئي. فوج ۾ پنهنجون پاڙون پختيون ڪرڻ سان ڏوڪڙ اخوان خود ڪميونسٽ پارٽيءَ تي به پنهنجا اثر وجهي چڪي هئي. هو فلسطيني ڪان جي حمايت ۾ سمورن مصري گروپن کان اڳڀرا هئا ۽ ۱۹۲۰ع ۾ يهودين جي لڏپلاڻ ۽ برطانوي راڄ خلاف فلسطيني اُپار مهل حمايت وانگر، هو ۱۹۴۸ع واري ويڙهه ۾ پڻ جنگ ۾ رڌل قوتن جا ساٿاري هئا.

فطري طور تي، عرفات به اخوانن جي سامراج دشمني ۽ اسلامي انداز ذريعي قومي بحاليءَ واري جنگجو طريقي کان متاثر ٿيڻ کان سواءِ ٻي نه سگهيو. اهو نقطو اڃان تائين بحث جوڳو آهي ته عرفات اخوان جو ميمبر هو يا رڳو همدردي. جيتوڻيڪ هاڻي هو ان ڳالهه تي زور ٿو ڏي ته هو ڪڏهن به ان جو ميمبر ناهي رهيو. (۱۹) پر هن شاهه فواد يونيورسٽي (هاڻي قاهره يونيورسٽي) جي شاگرد سنگت واري چونڊ ۽ ساڳي ريت فلسطيني اسٽوڊنٽس ليگ جي چونڊن ۾ اخوانن جي حمايت تي گهڻو ڀاڙيو هو. عرفات ۱۹۴۹ع جي گرميءَ واري مند ۾ يونيورسٽيءَ جو شاگرد انهيءَ دور ۾ ٿيو، جڏهن برطانيا خلاف ڌڪار طور مظاهرن ۽ هنگامن جو سلسلو ڏهاري جو معمول بڻيل هو. قانون جي حڪمراني مڪمل طور تي ختم ٿي چڪي هئي. تن ڏينهن جو هڪ عملدار ٻڌائي ٿو: ”بدانتظامي، تباهي، وڳوڙ ۽ رتوڇاڻ جا ذميوار ٿوري گهڻي سگهه رکندڙ سمورا قانوني توڙي غيرقانوني گروپ هئا.“ (۲۰)

۱۹۴۰ع واري ڏهاڪي جي آخر ۽ ۱۹۵۰ع واري ڏهاڪي جي شروع ۾ عرب دنيا ۾ جوش ۽ جذبي جو سڀ کان وڏو ڪارڻ فلسطين ۾ ٿيندڙ سندن بي عزتي هئي؛ ۽ اهو جذباتي ماحول خود مصر جي اندروني حالتن سان ٺهڪي ٿي آيو. اهم فلسطيني تاريخدان پروفيسر وليد خالديءَ جو چوڻ آهي ته، ”عوام ۾ توهين وارو لاڙو گهر ڪري چڪو هو ۽ اُهي شاهي توڙي عوامي حاڪمن خلاف اُٿي کڙا ٿيا هئا. ان جي ابتڙ خودتنقيديءَ وارو دانشوراڻو انداز تمام گهڻو دلچسپ هو. جيڪو اوڀرائين عاشقائي ورتاءُ سان ڀرپور هو. اسانجي شڪست ڳري سڙي ويل لاشن سان ڇهڻل رهڻ سبب ٿي هئي ۽ ان شام، عراق ۽ مصر سميت هر هنڌ ريڊيڪل ٽقيرن کي جنم ڏنو. فطري طور تي، اهو فلسطين واري جنگ ۽ ان جي زوال جو ردعمل هو. جنهن عراقي ۽ مصري بادشاهت جو انت آندو ۽ جيڪو شام ۾ انقلاب جو سبب بڻيو.“ (۲۱)

انهيءَ اٽل پتل واري ماحول ۾، اچرج ۾ ورتل عرفات وچولي معيار واري يونيورسٽي جيوت کان سواءِ ٻيو ڪري به ڇا ٿي سگهيو. سندس رڪارڊ مان ظاهر ٿو ٿئي ته هن سول انجنيئرنگ واري فيڪلٽيءَ ۾ پنهنجي تياريءَ وارو سال ۵۰-۱۹۴۹ع ۾ ڪاميابيءَ سان مڪمل ڪيو، پر کيس ايندڙ سالن مان ٻن کي ورجائڻو پيو. هو حسابن ۾ چڱو خاصو ڪمزور هو ۽ انهيءَ کي ٿي پيرا ورجائڻ

کان پوءِ به ناپاس ٿيو. عرفات جي شاگرديءَ واري دور جو بهترين دوست، فتح جو شروعاتي سرگرم ڪارڪن ۽ اڄڪلهه نار جو ڪامياب انجنيئر زهيرالعلمي، سياست ۾ پنهنجو وقت ڪپائيندڙ عرفات کي ساريندي ٻڌائي ٿو: ”سندس واحد سرگرمي سياست هئي، انجنيئرنگ اسڪول تہ ڪڏهن ڪڏهن ئي ايندو هو.“ (۲۲) ڌيان نہ مليل ۽ منظور نظر نہ ٿي سگهندڙ عرفات جي سياسي زندگي ۱۹۴۹ع ۾ جوشيلى انداز ۾ شروع ٿيندي نظر ٿي اچي. هاڻوڪن ڏينهن ۾ والاريل يروشلم ۾ پي-ايل-او جو سڀ کان وڌيڪ بااثر شخص فيصل الحسيني، ۱۹۴۹ع جي شروعاتي ڏينهن ۾ پنهنجي والد عبدالقادر سميت ٻين فلسطيني شهيدن جو اپريل ۾ ڏهاڙو ملهائڻ واري تقريب ۾ هڪ نظم پڙهڻ جي تياريءَ لاءِ عرفات جي سندس گهر اچڻ واري ڏينهن کي چڱي ريت ياد رکيو پيو اچي. (۲۳)

اُسرنڌڙ سياستڪار عرفات جي شخصيت جون ٻيون جهلڪيون، تنظيم ڪاري، سهمت ظاهر ڪرڻ ۽ حمايت حاصل ڪرڻ لاءِ سندس اُپهراڻپ کي ظاهر ٿيون ڪن. اڄڪلهه ڪويت ۾ ڊاڪٽري ڪنڌڙ حسام ابوشعبان ۱۹۴۹ع ۾ هڪ سنهڙي ۽ بي صبري فلسطينيءَ سان قاهره جي مصروف گهٽي ’قصر النيل‘ ۾ Benque Belgeet International ٻاهران ٿيل پنهنجي ملاقات جو ذڪر هيئن ٿو ڪري: هو جلدي پنهنجي اصل نقطي تي پهچي ويو: ”تون فلسطيني آهين؟“ هُن پڇيو هو. شعبان جي هاڻوڪار ۾ جواب ڏيڻ تي هُن ياسر عرفات جي نالي سان پنهنجي واقفيت ڪرائيندي کيس فلسطين تي بحث ڪرڻ جي نيند ڏني هئي. (۲۴) اڳتي هلي شعبان، عرفات جي سرواڻي ۾ فلسطيني اسٽوڊنٽس ليگ ۾ عهديدار طور پڻ ڪم ڪيو.

شروعاتي ڏينهن ۾، عرفات پنهنجو پاڻ کي فقط فلسطيني سياست تائين ئي محدود نہ رکيو. هڪ مصري همعصر، جيڪو عرفات کي ’انتھائي ڪمزور‘ ۽ ’ڪنهن قدر مائيٽي‘ طور ياد ٿو ڪري، جي چوڻ موجب: ”شاگرد يونين لاءِ انجنيئرنگ فيڪلٽيءَ جي ٻن نمائندن مان هڪ طور سندس چوڻب اصل ۾ هڪ غلطي هئي، ڇاڪاڻ جو اهي عهدا فقط مصرين لاءِ ئي مخصوص هئا.“ (۲۵) اهو ممڪن آهي تہ عرفات، جيڪو اڃان تائين پختي مصري لهجي ۾ عربي ڳالهائيندو آهي، پنهنجو پاڻ کي مقامي ثابت ڪرڻ ۾ ڪامياب ٿيو هجي.

۱۹۵۰ع ۽ ۱۹۵۱ع جي سموري عرصي دوران ڪئنال واري علائقي ۾ برطانوي فوجن جي موجودگيءَ خلاف بيچيني وڌندي رهي. اخوان جي حامين اُپاريل سامراج مخالفت کي اُن وقت تائين ملڪ ۾، خاص طور تي يونيورسٽي ڪئمپس ۾ اُٿل پتل جو ذريعو بڻائي رکيو، جيستائين عوامي دٻاءُ جي نتيجي ۾ مصري پارليامينٽ ۱۶ آڪٽوبر ۱۹۵۱ع تي، ۱۹۳۶ع واري برطانيا-مصر ٺاهه کي ختم ڪرڻ جو اعلان نہ ڪيو، جنهن جي بنياد تي برطانيا مصري سرزمين تي موجود

هو. اهو مصر ۾ برطانوي موجودگيءَ خلاف گهڻ طرفي مزاحمت جو چٽو اهڃاڻ هو.

مصري تمام گهڻا خوش هئا، هڪ اخبار انهن ڏينهن ۾ لکيو هو: 'برطانوي رٿ آڏو ٻڌل ۽ بي رحم ۽ ظالم سوار جا ڇههڪ جهليندڙ بي واهو ۽ بڪايل مصري گهوڙو هاڻ آڄو ٿي چڪو آهي.' (۲۶) چاهي سندن مرضي شامل هئي يا نه، پر برطانيا خلاف هٿياربند مزاحمت کي انتظاميا روڪڻ کان قاصر هئي. يونيورسٽي ڪئمپس ۾ شروع ٿيل مهم جي صدقي عرفات پنهنجي شروعاتي فوجي تربيت حاصل ڪرڻ وارو هو.

حسن دوح، جنهن کي تاريخدانن اخوانن جو اهم ڪارندو سڏيو آهي، مصري يونيورسٽين جي هزارين خواهشمند شاگردن جي فوجي سکيا لاءِ انچارج هو. عرفات انهن ٿورڙن فلسطينين مان هڪ هو، جن بندوقن ۽ تماڪي خيز مادن بابت ڪجهه سکڻ واري موقعي مان لاڀ پرايو. هاڻوڪن ڏينهن جو نهل بُت ۽ گمنام شخصيت وارو دوح، عرفات کي پنهنجن بهترين شاگردن مان هڪ ۽ خاص طور تي شاھ فواد يونيورسٽي واري مرڪزي هال جي وڏي شاهي گنبد تي هنرمنديءَ سان چڙهندڙ طور ياد ٿو ڪري. ڪو انهيءَ کي پل لطيفو سمجهي پر عرفات لاءِ اها يروشلم جي مسجد اقصيٰ جي گنبد تي چڙهڻ لاءِ بهترين مشق هئي. مهيني اندر عرفات پاڻ به تربيت ڏيندڙ بڻجي ويو، پر عرفات جي دعوائن جي اُبتڙ، دوح کيس ۱۹۵۱ع ۾ ڪئنال واري علائقي ۾ برطانوي موجودگي خلاف اُچار دوران سرگرم نٿو سمجهي. (۲۷)

۱۹۵۱ع واري گرميءَ جي مُند ۾، مصري انقلاب جيئن ئي پنهنجي عروج تي پهتو ته هڪ مضبوط بُت ۽ ڪڏهن به معاف نه ڪندڙ فلسطيني نوجوان غزه واري پٽي کان قاهره پهتو. سندس نالو صلاح خلاف هو ۽ هو غزه جي انهن هزارين پناهگير شاگردن مان هڪ هو، جن اعليٰ تعليم لاءِ قاهره جو رخ ڪيو هو ۽ انهن مان ڪيترائي پي-ايل-اوجا سخت موقف رکندڙ اڳواڻ بڻجڻا هئا.

هڪ پناهگير طور پنهنجن تجربن جي پيڙائڻ، بيعزت ۽ تڪليفن جي انتها-۽ دهشتگرديءَ ۾ شامل ٿيڻ جي خواهش سبب خلف، عرفات سان انهن ناتن جي شروعات ڪرڻ وارو هو جيڪي ايندڙ ٽيهن سالن کان به وڌيڪ عرصي تائين هلڻا هئا.

زمانن جي اُٿل پٿل جي باوجود، اها ايڪتا قومي تحريڪ ۾ سندن اوسر دوران ٻنهي لاءِ فائديمند ثابت ٿي. اڳتي هلي خلف ان نتيجي تي پهتو ته ”قاهره وارا سال اسان جي ذاتي ناتن جي جڙڻ ۽ اڳتي هلي پيدا ٿيندڙ اختلافن کي ختم ڪرڻ ۾ تمام گهڻا اهم ثابت ٿيا، انهن سالن جي پنهنجائپ جو ئي نتيجو هو، جو اسان ڪڏهن به ڌار نه ٿياسين.“ (۲۸)

سندن پهرين گڏجاڻيءَ جي ليڪ تاريخ ته صلاح خلف کي به ياد ناهي پر اهي ۱۹۵۱ع جي پڇاڙي وارا ڏينهن هئا ۽ اهو سلسلو فلسطيني شاگردن جي هلچل جو هو. گرم مزاج واري خلف کي، عرب ليگ پاران ضرورتمند فلسطيني شاگردن لاءِ امداد ۾ ڪوتاهي ڪرڻ خلاف احتجاج تي اوڻوجاهه ڏينهن لاءِ نظربند ڪيو ويو. شاگردن تن ڏينهن ۾ عرب ليگ جي فلسطيني معاملن واري انچارج ۽ ليگ جي اسسٽنٽ سيڪريٽري جنرل احمد شڪيري جي آفيس جي پڻ پڇ باهه ڪئي. جيڪو ۱۹۶۴ع ۾ پي-ايل-او جو پهريون متنازع سيڪريٽري بڻيو. اها صلاح خلف جي مصري جيلن جي ڪنهن به ريت آخري ياترا نه هئي.

عرب دنيا ۾ هر هنڌ، نئين ۽ وڌيڪ ويڙهو نسل جا فلسطيني ڏيهه نيڪاليءَ جي شروعاتي صدمي کانپوءِ ڇرپر ۾ اچي رهيا هئا. بيروت ۾ جارج حباش، جنهن ۱۹۵۱ع ۾ آمريڪن يونيورسٽي ميڊيڪل اسڪول مان پنهنجي ڪلاس ۾ ذري گهٽ نمايان ترين حيثيت سان گريجوئيشن ڪئي هئي، سمونڊ آڏو هڪ ڪافي شاپ ۾ پنهنجي همعصر دانشورن جي ننڍڙي ٽولي سان قومپرست خيالن تي ڳالهين جي ڏي وٺ شروع ڪري ڏني هئي. عراق ۽ شام ۾ پنهنجو نمايان اثر قائم ڪندڙ، سوشلزم جي عربي انداز بحث ازم ۽ ٽين دنيا تي چاڻجندڙ انقلابي لهر کان متاثر حباش ۽ سندس ساٿين هڪ اهڙي قومپرست تحريڪ قائم ڪرڻ جو فيصلو ڪيو، جيڪا گڏيل عرب جدوجهد ۾ فلسطين جي دعويدار هجي.

جارج حباش ٻڌائي ٿو ته عرب نيشنل موومينٽ قائم ڪرڻ جو فيصلو ڇهن ستن ساٿين سان گڏ ۱۹۵۱ع ۾ ڪيو ويو. ايندڙ سال هو ميڊيڪل پريڪٽس لاءِ عمان روانو ٿي ويو. (۲۹) انهن ساٿين ۾ ڊاڪٽر ودي حداد پڻ شامل هو، جيڪو ۱۹۶۰ع واري ڏهاڪي جي آخر ۾ بي ڌرڪ خوني دهشتگرديءَ جو منصوبي ساز هو. حباش چوي ٿو ”تنظيمي جوڙجڪ وارن انهن سالن ۾ هو ۽ حداد پائرن کان به وڌيڪ ويجهه هئا.“ (۳۰)

بيروت جي انهن ڏينهن ۾ جڏهن اهو اوڀر جي ڪنوار طور مشهور هو، حباش جا اُسريل پڻ عرب وارا نظريا ڪيترن ئي سالن تائين عرفات جي پنهنجي فلسطيني قومپرستيءَ واري نقطهءِ نظر سان هر هر ٽڪرائبا رهيا. اڄ تائين عرفات ۽ حباش فلسطيني سياسي سرگرمين جي هن وسيع سڪيوار رجحانن جي نمائندگي ڪن ٿا. هو ڪن معاملن تي سهمتي نظر ايندا آهن ته ڪن تي وري بلڪل مخالف ڏسائن جا راهي؛ جيتوڻيڪ هو ڪيترائي ڀيرا هڪٻئي سان تلخ اختلاف ڪندا پئي آيا آهن پر منجهن ڪڏهن به مڪمل ۽ حتمي ٽوڙ ڦوڙ نه ٿي آهي.

مصر ۾ پرڏيهي موجودگيءَ لاءِ حالتون جيئن پوءِ تئين خراب ٿينديون ويون. ۲۶ جنوري ۱۹۵۲ع تي ’ڪاري چنچر‘ جي موقعي تي باهيون ڏيڻ ۽ ڦرلٽ جي بدمستيءَ وارن واقعن ۾ قاهره جي ۷۵۰ جاين کي تباھ ڪيو ويو يا نقصان رسايو.

۵
۶
۷
۸
۹
۱۰
۱۱
۱۲
۱۳
۱۴
۱۵
۱۶
۱۷
۱۸
۱۹
۲۰
۲۱
۲۲
۲۳
۲۴
۲۵
۲۶
۲۷
۲۸
۲۹
۳۰
۳۱
۳۲
۳۳
۳۴
۳۵
۳۶
۳۷
۳۸
۳۹
۴۰
۴۱
۴۲
۴۳
۴۴
۴۵
۴۶
۴۷
۴۸
۴۹
۵۰
۵۱
۵۲
۵۳
۵۴
۵۵
۵۶
۵۷
۵۸
۵۹
۶۰
۶۱
۶۲
۶۳
۶۴
۶۵
۶۶
۶۷
۶۸
۶۹
۷۰
۷۱
۷۲
۷۳
۷۴
۷۵
۷۶
۷۷
۷۸
۷۹
۸۰
۸۱
۸۲
۸۳
۸۴
۸۵
۸۶
۸۷
۸۸
۸۹
۹۰
۹۱
۹۲
۹۳
۹۴
۹۵
۹۶
۹۷
۹۸
۹۹
۱۰۰
۱۰۱
۱۰۲
۱۰۳
۱۰۴
۱۰۵
۱۰۶
۱۰۷
۱۰۸
۱۰۹
۱۱۰
۱۱۱
۱۱۲
۱۱۳
۱۱۴
۱۱۵
۱۱۶
۱۱۷
۱۱۸
۱۱۹
۱۲۰
۱۲۱
۱۲۲
۱۲۳
۱۲۴
۱۲۵
۱۲۶
۱۲۷
۱۲۸
۱۲۹
۱۳۰
۱۳۱
۱۳۲
۱۳۳
۱۳۴
۱۳۵
۱۳۶
۱۳۷
۱۳۸
۱۳۹
۱۴۰
۱۴۱
۱۴۲
۱۴۳
۱۴۴
۱۴۵
۱۴۶
۱۴۷
۱۴۸
۱۴۹
۱۵۰
۱۵۱
۱۵۲
۱۵۳
۱۵۴
۱۵۵
۱۵۶
۱۵۷
۱۵۸
۱۵۹
۱۶۰
۱۶۱
۱۶۲
۱۶۳
۱۶۴
۱۶۵
۱۶۶
۱۶۷
۱۶۸
۱۶۹
۱۷۰
۱۷۱
۱۷۲
۱۷۳
۱۷۴
۱۷۵
۱۷۶
۱۷۷
۱۷۸
۱۷۹
۱۸۰
۱۸۱
۱۸۲
۱۸۳
۱۸۴
۱۸۵
۱۸۶
۱۸۷
۱۸۸
۱۸۹
۱۹۰
۱۹۱
۱۹۲
۱۹۳
۱۹۴
۱۹۵
۱۹۶
۱۹۷
۱۹۸
۱۹۹
۲۰۰
۲۰۱
۲۰۲
۲۰۳
۲۰۴
۲۰۵
۲۰۶
۲۰۷
۲۰۸
۲۰۹
۲۱۰
۲۱۱
۲۱۲
۲۱۳
۲۱۴
۲۱۵
۲۱۶
۲۱۷
۲۱۸
۲۱۹
۲۲۰
۲۲۱
۲۲۲
۲۲۳
۲۲۴
۲۲۵
۲۲۶
۲۲۷
۲۲۸
۲۲۹
۲۳۰
۲۳۱
۲۳۲
۲۳۳
۲۳۴
۲۳۵
۲۳۶
۲۳۷
۲۳۸
۲۳۹
۲۴۰
۲۴۱
۲۴۲
۲۴۳
۲۴۴
۲۴۵
۲۴۶
۲۴۷
۲۴۸
۲۴۹
۲۵۰
۲۵۱
۲۵۲
۲۵۳
۲۵۴
۲۵۵
۲۵۶
۲۵۷
۲۵۸
۲۵۹
۲۶۰
۲۶۱
۲۶۲
۲۶۳
۲۶۴
۲۶۵
۲۶۶
۲۶۷
۲۶۸
۲۶۹
۲۷۰
۲۷۱
۲۷۲
۲۷۳
۲۷۴
۲۷۵
۲۷۶
۲۷۷
۲۷۸
۲۷۹
۲۸۰
۲۸۱
۲۸۲
۲۸۳
۲۸۴
۲۸۵
۲۸۶
۲۸۷
۲۸۸
۲۸۹
۲۹۰
۲۹۱
۲۹۲
۲۹۳
۲۹۴
۲۹۵
۲۹۶
۲۹۷
۲۹۸
۲۹۹
۳۰۰
۳۰۱
۳۰۲
۳۰۳
۳۰۴
۳۰۵
۳۰۶
۳۰۷
۳۰۸
۳۰۹
۳۱۰
۳۱۱
۳۱۲
۳۱۳
۳۱۴
۳۱۵
۳۱۶
۳۱۷
۳۱۸
۳۱۹
۳۲۰
۳۲۱
۳۲۲
۳۲۳
۳۲۴
۳۲۵
۳۲۶
۳۲۷
۳۲۸
۳۲۹
۳۳۰
۳۳۱
۳۳۲
۳۳۳
۳۳۴
۳۳۵
۳۳۶
۳۳۷
۳۳۸
۳۳۹
۳۴۰
۳۴۱
۳۴۲
۳۴۳
۳۴۴
۳۴۵
۳۴۶
۳۴۷
۳۴۸
۳۴۹
۳۵۰
۳۵۱
۳۵۲
۳۵۳
۳۵۴
۳۵۵
۳۵۶
۳۵۷
۳۵۸
۳۵۹
۳۶۰
۳۶۱
۳۶۲
۳۶۳
۳۶۴
۳۶۵
۳۶۶
۳۶۷
۳۶۸
۳۶۹
۳۷۰
۳۷۱
۳۷۲
۳۷۳
۳۷۴
۳۷۵
۳۷۶
۳۷۷
۳۷۸
۳۷۹
۳۸۰
۳۸۱
۳۸۲
۳۸۳
۳۸۴
۳۸۵
۳۸۶
۳۸۷
۳۸۸
۳۸۹
۳۹۰
۳۹۱
۳۹۲
۳۹۳
۳۹۴
۳۹۵
۳۹۶
۳۹۷
۳۹۸
۳۹۹
۴۰۰
۴۰۱
۴۰۲
۴۰۳
۴۰۴
۴۰۵
۴۰۶
۴۰۷
۴۰۸
۴۰۹
۴۱۰
۴۱۱
۴۱۲
۴۱۳
۴۱۴
۴۱۵
۴۱۶
۴۱۷
۴۱۸
۴۱۹
۴۲۰
۴۲۱
۴۲۲
۴۲۳
۴۲۴
۴۲۵
۴۲۶
۴۲۷
۴۲۸
۴۲۹
۴۳۰
۴۳۱
۴۳۲
۴۳۳
۴۳۴
۴۳۵
۴۳۶
۴۳۷
۴۳۸
۴۳۹
۴۴۰
۴۴۱
۴۴۲
۴۴۳
۴۴۴
۴۴۵
۴۴۶
۴۴۷
۴۴۸
۴۴۹
۴۵۰
۴۵۱
۴۵۲
۴۵۳
۴۵۴
۴۵۵
۴۵۶
۴۵۷
۴۵۸
۴۵۹
۴۶۰
۴۶۱
۴۶۲
۴۶۳
۴۶۴
۴۶۵
۴۶۶
۴۶۷
۴۶۸
۴۶۹
۴۷۰
۴۷۱
۴۷۲
۴۷۳
۴۷۴
۴۷۵
۴۷۶
۴۷۷
۴۷۸
۴۷۹
۴۸۰
۴۸۱
۴۸۲
۴۸۳
۴۸۴
۴۸۵
۴۸۶
۴۸۷
۴۸۸
۴۸۹
۴۹۰
۴۹۱
۴۹۲
۴۹۳
۴۹۴
۴۹۵
۴۹۶
۴۹۷
۴۹۸
۴۹۹
۵۰۰
۵۰۱
۵۰۲
۵۰۳
۵۰۴
۵۰۵
۵۰۶
۵۰۷
۵۰۸
۵۰۹
۵۱۰
۵۱۱
۵۱۲
۵۱۳
۵۱۴
۵۱۵
۵۱۶
۵۱۷
۵۱۸
۵۱۹
۵۲۰
۵۲۱
۵۲۲
۵۲۳
۵۲۴
۵۲۵
۵۲۶
۵۲۷
۵۲۸
۵۲۹
۵۳۰
۵۳۱
۵۳۲
۵۳۳
۵۳۴
۵۳۵
۵۳۶
۵۳۷
۵۳۸
۵۳۹
۵۴۰
۵۴۱
۵۴۲
۵۴۳
۵۴۴
۵۴۵
۵۴۶
۵۴۷
۵۴۸
۵۴۹
۵۵۰
۵۵۱
۵۵۲
۵۵۳
۵۵۴
۵۵۵
۵۵۶
۵۵۷
۵۵۸
۵۵۹
۵۶۰
۵۶۱
۵۶۲
۵۶۳
۵۶۴
۵۶۵
۵۶۶
۵۶۷
۵۶۸
۵۶۹
۵۷۰
۵۷۱
۵۷۲
۵۷۳
۵۷۴
۵۷۵
۵۷۶
۵۷۷
۵۷۸
۵۷۹
۵۸۰
۵۸۱
۵۸۲
۵۸۳
۵۸۴
۵۸۵
۵۸۶
۵۸۷
۵۸۸
۵۸۹
۵۹۰
۵۹۱
۵۹۲
۵۹۳
۵۹۴
۵۹۵
۵۹۶
۵۹۷
۵۹۸
۵۹۹
۶۰۰
۶۰۱
۶۰۲
۶۰۳
۶۰۴
۶۰۵
۶۰۶
۶۰۷
۶۰۸
۶۰۹
۶۱۰
۶۱۱
۶۱۲
۶۱۳
۶۱۴
۶۱۵
۶۱۶
۶۱۷
۶۱۸
۶۱۹
۶۲۰
۶۲۱
۶۲۲
۶۲۳
۶۲۴
۶۲۵
۶۲۶
۶۲۷
۶۲۸
۶۲۹
۶۳۰
۶۳۱
۶۳۲
۶۳۳
۶۳۴
۶۳۵
۶۳۶
۶۳۷
۶۳۸
۶۳۹
۶۴۰
۶۴۱
۶۴۲
۶۴۳
۶۴۴
۶۴۵
۶۴۶
۶۴۷
۶۴۸
۶۴۹
۶۵۰
۶۵۱
۶۵۲
۶۵۳
۶۵۴
۶۵۵
۶۵۶
۶۵۷
۶۵۸
۶۵۹
۶۶۰
۶۶۱
۶۶۲
۶۶۳
۶۶۴
۶۶۵
۶۶۶
۶۶۷
۶۶۸
۶۶۹
۶۷۰
۶۷۱
۶۷۲
۶۷۳
۶۷۴
۶۷۵
۶۷۶
۶۷۷
۶۷۸
۶۷۹
۶۸۰
۶۸۱
۶۸۲
۶۸۳
۶۸۴
۶۸۵
۶۸۶
۶۸۷
۶۸۸
۶۸۹
۶۹۰
۶۹۱
۶۹۲
۶۹۳
۶۹۴
۶۹۵
۶۹۶
۶۹۷
۶۹۸
۶۹۹
۷۰۰
۷۰۱
۷۰۲
۷۰۳
۷۰۴
۷۰۵
۷۰۶
۷۰۷
۷۰۸
۷۰۹
۷۱۰
۷۱۱
۷۱۲
۷۱۳
۷۱۴
۷۱۵
۷۱۶
۷۱۷
۷۱۸
۷۱۹
۷۲۰
۷۲۱
۷۲۲
۷۲۳
۷۲۴
۷۲۵
۷۲۶
۷۲۷
۷۲۸
۷۲۹
۷۳۰
۷۳۱
۷۳۲
۷۳۳
۷۳۴
۷۳۵
۷۳۶
۷۳۷
۷۳۸
۷۳۹
۷۴۰
۷۴۱
۷۴۲
۷۴۳
۷۴۴
۷۴۵
۷۴۶
۷۴۷
۷۴۸
۷۴۹
۷۵۰
۷۵۱
۷۵۲
۷۵۳
۷۵۴
۷۵۵
۷۵۶
۷۵۷
۷۵۸
۷۵۹
۷۶۰
۷۶۱
۷۶۲
۷۶۳
۷۶۴
۷۶۵
۷۶۶
۷۶۷
۷۶۸
۷۶۹
۷۷۰
۷۷۱
۷۷۲
۷۷۳
۷۷۴
۷۷۵
۷۷۶
۷۷۷
۷۷۸
۷۷۹
۷۸۰
۷۸۱
۷۸۲
۷۸۳
۷۸۴
۷۸۵
۷۸۶
۷۸۷
۷۸۸
۷۸۹
۷۹۰
۷۹۱
۷۹۲
۷۹۳
۷۹۴
۷۹۵
۷۹۶
۷۹۷
۷۹۸
۷۹۹
۸۰۰
۸۰۱
۸۰۲
۸۰۳
۸۰۴
۸۰۵
۸۰۶
۸۰۷
۸۰۸
۸۰۹
۸۱۰
۸۱۱
۸۱۲
۸۱۳
۸۱۴
۸۱۵
۸۱۶
۸۱۷
۸۱۸
۸۱۹
۸۲۰
۸۲۱
۸۲۲
۸۲۳
۸۲۴
۸۲۵
۸۲۶
۸۲۷
۸۲۸
۸۲۹
۸۳۰
۸۳۱
۸۳۲
۸۳۳
۸۳۴
۸۳۵
۸۳۶
۸۳۷
۸۳۸
۸۳۹
۸۴۰
۸۴۱
۸۴۲
۸۴۳
۸۴۴
۸۴۵
۸۴۶
۸۴۷
۸۴۸
۸۴۹
۸۵۰
۸۵۱
۸۵۲
۸۵۳
۸۵۴
۸۵۵
۸۵۶
۸۵۷
۸۵۸
۸۵۹
۸۶۰
۸۶۱
۸۶۲
۸۶۳
۸۶۴
۸۶۵
۸۶۶
۸۶۷
۸۶۸
۸۶۹
۸۷۰
۸۷۱
۸۷۲
۸۷۳
۸۷۴
۸۷۵
۸۷۶
۸۷۷
۸۷۸
۸۷۹
۸۸۰
۸۸۱
۸۸۲
۸۸۳
۸۸۴
۸۸۵
۸۸۶
۸۸۷
۸۸۸
۸۸۹
۸۹۰
۸۹۱
۸۹۲
۸۹۳
۸۹۴
۸۹۵
۸۹۶
۸۹۷
۸۹۸
۸۹۹
۹۰۰
۹۰۱
۹۰۲
۹۰۳
۹۰۴
۹۰۵
۹۰۶
۹۰۷
۹۰۸
۹۰۹
۹۱۰
۹۱۱
۹۱۲
۹۱۳
۹۱۴
۹۱۵
۹۱۶
۹۱۷
۹۱۸
۹۱۹
۹۲۰
۹۲۱
۹۲۲
۹۲۳
۹۲۴
۹۲۵
۹۲۶
۹۲۷
۹۲۸
۹۲۹
۹۳۰
۹۳۱
۹۳۲
۹۳۳
۹۳۴
۹۳۵
۹۳۶
۹۳۷
۹۳۸
۹۳۹
۹۴۰
۹۴۱
۹۴۲
۹۴۳
۹۴۴
۹۴۵
۹۴۶
۹۴۷
۹۴۸
۹۴۹
۹۵۰
۹۵۱
۹۵۲
۹۵۳
۹۵۴
۹۵۵
۹۵۶
۹۵۷
۹۵۸
۹۵۹
۹۶۰
۹۶۱
۹۶۲
۹۶۳
۹۶۴
۹۶۵
۹۶۶
۹۶۷
۹۶۸
۹۶۹
۹۷۰
۹۷۱
۹۷۲
۹۷۳
۹۷۴
۹۷۵
۹۷۶
۹۷۷
۹۷۸
۹۷۹
۹۸۰
۹۸۱
۹۸۲
۹۸۳
۹۸۴
۹۸۵
۹۸۶
۹۸۷
۹۸۸
۹۸۹
۹۹۰
۹۹۱
۹۹۲
۹۹۳
۹۹۴
۹۹۵
۹۹۶
۹۹۷
۹۹۸
۹۹۹
۱۰۰۰

جيتوڻيڪ بحث ان تي قطعي ناهي ته عرفات پنهنجي سر انهن تخريبي ڪاررواين ۾ شريڪ هون يا نه، پر اها ڳالهه چٽي پئي آهي ته سندس همدرديون ڪهڙي پاسي هيون. ”آءُ ان کي هڪ تحريڪ، هڪ ويڙهه ۽ منزل ڏانهن هڪ گس طور ٿو ڏسان.“ هو چوي ٿو ”آءُ انگريزن کي فلسطيني هاجي جو اهم ذميوار ٿو سمجهان. اڃان تائين منهنجو ويساهه آهي ته مکيه ڏوهاري برطانيا آهي. اسين سندس مينڊيٽ ۾ هٿسرين پر اسان کي آزادي ڏيڻ بدران اُن اسان کي پناهگير ۽ بي وطن بڻائي ڇڏيو. ان ڪري برطانوي فوج خلاف مصري عوام سان گڏجڻ کيمون پنهنجو تاريخي فرض سمجهيو.“ (۳۲)

قاهره ۾ ’ڪارو چنڇر‘ بادشاهتي راڄ جي خاتمي ڏانهن پهريون قدم ليکيو ويو. ڇهن مهينن اندر، حقيقتاً ۲۲ ۽ ۲۳ جولاءِ واري رات هڪ فوجي ڪرنل، جمال عبدالناصر بنان ڪنهن رتوچاڻ واري بغاوت کانپوءِ اقتدار تي قبضو ڪري ورتو. شاهه فاروق جو وقت ختم ٿي چڪو هو. باغين جي ٻپ کان، هُن اسڪندريا سامونڊي ڪناري واري خوبصورت راسالطن محل ۾ پناهه ورتي. ۲۶ جولاءِ تي تخت کان هٽ ڪڍڻ واري حڪم خلاف شاهه فاروق ٻيڙي ۾ نه هليو، جيئرو بچي وڃڻ واري خوشيءَ ۾ هو ٽينگ ٽپا ڏيندو پنهنجي شاهي ٻيڙي ’المهروسا‘ وسيلي جلاوطن ٿي ويو. عجيب اتفاق آهي جو سندس بدڪار ۽ ظالم ڏاڏو ’فديو اسماعيل‘ به ساڳي ٻيڙي وسيلي ۱۸۷۹ع ۾ جلاوطن ٿيو هو.

ناصر واري انقلاب جي ڪجهه ئي هفتن اندر، عرفات ۽ خلف، جيڪي اوستائين گهڻا دوست بڻجي چڪا هئا، فلسطيني اسٽوڊنٽس ليگ تي پنهنجو قبضو قائم ڪري ويا، جنهن کي هو شاگرد يونين سڏيندا هئا، عرفات پنهنجي مهم دوران هڪ راءِ بنائڻ لاءِ پنهنجي محنت واري اهم سياسي هٿيار جي هڪ جهلڪ سامهون آندِي. هُن اميدوارن ۾ عهدا ورهائڻ وقت توازن قائم رکيو، سندس پئٽل منجهه ٽڪيٽ حاصل ڪندڙ ڇهه آزاد، هڪ ڪميونسٽ، هڪ بئٽ ازم وارو ۽ هڪ اخوان شامل هئا. (۳۳) ائٽڪ تنظيم ساز عرفات، ليگ جو چيئرمين چونڊجي ويو ۽ فلسطيني شاگردن واري برادريءَ جو ناراض نوجوان خلف، نون جڻن واري ايگزيڪيٽو ڪميٽيءَ ۾ شامل ٿي ويو. انهيءَ دور ۾ عرفات پنهنجي هڪ ٻي وصف جو پڻ نماءُ ڪرڻ شروع ڪيو، جيڪا ايندڙ سالن ۾ هُن لاءِ انتهائي مددگار ثابت ٿي، اها هئي نالا ۽ ڇهرا ياد رکڻ ۽ فلسطيني شاگردن جي زندگي جي معمولي ڳالهين کي به پنهنجي دماغ ۾ سانڍي رکڻ.

جيتوڻيڪ عرفات جي اڳواڻيءَ ۾ اسٽوڊنٽس ليگ کي فلسطيني مثالا جيءَ ۾ تمام گهڻي تاريخي اهميت ڏني ٿي وڃي پر حقيقت ۾ اها، گهڻي ڀاڱي بنان ڪنهن نظريي جي پنهنجي مدد پاڻ واري اداري جي حيثيت سان فلسطيني شاگردن جي مالياتي ۽ ٻين روزمره جي مسئلن جي حل لاءِ پتوڙيندي رهي. پئسن جي کوٽ سدائين رهندي هئي، شاگرد، جن کي انهن ٿورڙن پئسن مان گذارو ڪرڻو پوندو هو، جيڪي عرب ليگ ۽ گڏيل قومن جي مددي ۽ ڪم ڪار واري ايجنسي (UNWRA) وٽان ملندا هئا، سدائين مالي تنگيءَ جو شڪار رهندا هئا، جو منجهانن ڪيترا پنهنجن بدحال ۽ ڪنگال ڪٽنبن کان ڪابه مدد حاصل ڪري نه پئي سگهيا. ليگ سماجي ڪلب طور پڻ ڪم ڪيو ۽ شاگردن جي تفريحي گڏجاڻين جو پڻ بندوبست ڪيائين. فلسطيني جدوجهد جي اوائلي تصويرن ۾ شاگرد نيل درياءَ ۾ هيٺيون هلائي رهيا آهن يا وري قاهره جي چڙيا گهر ۾ کائي پي رهيا آهن. شاگرد سياستڪار طور، عرفات اهي ڪُر پڻ سڪي رهيو هو، جيڪي کيس ايندڙ سالن ۾ ڪم اچڻا هئا. بشير برغوتي جيڪو اڄڪلهه اوڀر يروشلم جي هڪ اخبار جو ايڊيٽر آهي ۽ جنهن ۱۹۵۰ع واري ڏهاڪي جي وچ ڌاري ساڻس گڏجي ڪم ڪيو هو، عرفات جي جذباتي تقريرن ۽ فلسطين بابت ڪنهن نظم جون چار سٽون پڙهڻ کانپوءِ اکيون آليون ڪرڻ واري ڪرت کي ياد ٿو ڪري. هو وقت سر قرآني آيتون به پڙهندو هو. (۲۴) ورجاءُ عرفات جو اهم ترين اثاثر رهيو آهي. برغوتيءَ کي اهو واقعو به ياد آهي، جنهن ۾ هڪ پريشان حال فلسطيني عورت هر هر يونين جي معمولي هيڊڪوارٽرس ۾ اچي پنهنجي ڌيءَ لاءِ مدد ٿي گهري، سندس ڌيءَ ڪنهن شاگرد وفد ۾ مصر کان ٻاهر وڃي ڪنهن هنڌ قاسي پئي هئي. هڪ ڏينهن عرفات هيڊڪوارٽرس ۾ انهيءَ ماءُ سان ٽڪرائجي ويو ۽ هوءُ پنهنجي ڌيءَ جو کائڻس پيڻ لڳي. عرفات هڪدم بنان ڪنهن هٻڪ جي کيس ورائي ڏني ته کيس هاڻي ئي اطلاع مليو آهي ته سندس ڌيءَ کي موٽڻ جي اجازت ڏني ويندي. سٺي خبر بهڙائيندي هن پنهنجي ڪوٽ جو کيسو ڦولهن شروع ڪيو، جن ان مان اجازت نامو ٿو ڳولهي. کيسي ۾ ڪاغذ نه هئڻ تي معافي گهرندي اهو گهر وساري اچڻ جو عذر پيش ڪيائين. عورت جي هلي وڃڻ کانپوءِ اچر ۾ ورتل برغوتيءَ عرفات کان ان متعلق پڇيو: ”نه ڪو ڪاغذ پٽ هو ۽ نه وري مائيءَ جي ڌيءَ بابت ئي ڪا خبر چار هئي. پوءِ توکيس ڏوڪو ڇو ڏنو؟“ عرفات مرڪندي چيو: ”اسان کيس هتان مايوس موٽندي نٿا ڏسي سگهون، ڇا اسان کي اهو جڳائي ٿو.“ (۲۵)

پنهنجي شاگرد اڳواڻي وارن سالن ۾ عرفات، مشهوريءَ لاءِ معمولي حاصلاتن جو به نماءُ ڪري سگهڻ واري صلاحيت جو ڀرپور مظاهرو ڪيو. انهيءَ ايندڙ سالن ۾ فلسطيني تحريڪ جي سرواڻ طور سندس حيثيت جي مڃتا ۾ ڪو گهٽ

ڪردار ادا نه ڪيو. سندس همعصر شاگرد اڳواڻ ۽ فلسطيني قومي ماليات (بي-ايل) او جي ناٿي واري وزارت) جو چيئرمين جاويد الغصين پرڏيهي شاگردن جي هڪ وفد جو شهر جي مرڪزي چونڪ ڀرسان ۱۷- جواد حسني اسٽريٽ واري ليگ جي بي ترتيب فرنيچر واري هيڊڪوارٽرس جي دوري دوران عرفات جي جفاڪشيءَ سان ڪيل تيارين جو ذڪر ٿو ڪري. پنهنجي پسند جو اثر وجهڻ لاءِ عرفات پر واري ڪُل فلسطين حڪومت جي آفيس مان ڪجهه فرنيچر اڌارو کڻي آيو ۽ هيٺ بيٺل دربان کي رومانيا ۽ چيڪوسلواڪيا جي برادر تنظيمن جي فونن جا ناٽڪي اطلاع ڏيڻ لاءِ پئسا پڻ ڏنائين. انهيءَ سموري ڊرامي سبب عالمي مهمان تمام گهڻو متاثر ٿيا. (۳۶)

انهن سالن دوران عرفات هڪ اهڙي شاگرد اڳواڻ طور اُڀريو جيڪو ليگ جي تقريباً سمورين سرگرمين تي پنهنجو اثر رسوخ استعمال ڪندي سائين جي حواسن تي سوار رهيو. سندس رويي جو اهو انداز اڃان تائين قائم آهي. هو سڀڪجهه پاڻ ڪرڻ جي چاهندا ڪندڙ هو ۽ سندس ساٿي شاگرد کين مليل ڪم اڳ ۾ ئي عرفات پاران ڪيل ڏسندا هئا. سندس شخصيت جا ٻيا پاسا جيڪي انهن ڏينهن ۾ اُڀريا تن ۾ يڪدم ڪاوڙجڻ ۽ دير ڪرڻ جو عادي ٿيڻ شامل آهن.

صلاح خلف جي بقول ”عرفات وٽ ’وقت جو ڪو تصور‘ ئي نه هو. ’هو سدائين دير ڪندو هو.“ (۳۷) ڪجهه موقعن تي اهو هن لاءِ فائديمند پڻ ثابت ٿيندو هو پر سدائين ايئن به نه هو. اڪثر کيس گڏجاڻيءَ کانپوءِ صفائي وغيره جو ڪم ڪرڻو پوندو هو. ڇاڪاڻ جو هو ئي سڀ کان آخر ۾ پهچندو هو. هڪ ڀيرو وقت تي نه پهچڻ واري عادت کيس گرفتار ٿيڻ کان بچائي ورتو. مظاهري واري جاءِ تي دير سان پهچڻ ڪري مٿس ڪنهن ڌيان ئي نه ڏنو. عرفات پنهنجي هڪ دوست کي سرباٽ ۾ چيو، ”ڏٺئي! آهي نه دير سان اچڻ جو فائدو!“ (۳۸) عرفات جي شخصيت جو هڪ پاسو جيڪو انهن ڏينهن ۾ ظاهر ٿيو ۽ اڃان تائين قائم آهي، اهو سندس حرفتي هئڻ آهي: اهو ڪنهن اطلاع ڏيڻ بنان گم ٿي ويندو. حسام ابوشعبان چواڻي: ”۱۹۵۳ع ۾ ليگ جي خزانچي طور کيس ڪجهه چيڪن تي عرفات جون ٽرڪز ۾ صحيحون گهريل هيون، پر هو سڄي قاهره ۾ هٿ نه آيو. اتفاقي طور هن کيس ال امين ڀرسان اولهائين رٿ پٽ ۾ هٿ ڪري ورتو، جتي هو غزه واري مزاحمت لاءِ اُماڻڻ واسطي ٻي مهياڀاري لڙائي دوران ضايع ٿيل هٿيارن سان ڪارائتا اوزار ڳولهي رهيو هو.“ (۳۹).

عرفات جو ٻيو روپ مصر ۾ موجود فلسطيني برادريءَ جي محتسب وانگر ڪم ڪرڻ هو. ۽ سمورن حوالن سان هو ان تي پورو ٿي لٿو. خلف کي ۱۹۵۳ع وارو اهو واقعو ياد آهي جڏهن عرفات، ڪينال جي ڏاکڻين پاسي سويلز شهر ۾ حج لاءِ ويندڙ غزه جي فلسطينين جي ٽرانسپورٽ تي ٿيل آئبٽس جي نيري لاءِ

مينهن واچوڙو ڪندي اُتي پهچي ويو. سوئيز جو گورنر حج جي پانديٽرن جي ڪابه مدد نه ڪري رهيو هو. پر جڏهن عرفات تمام گهڻي رعب سان کيس انور سادات جو ڪارڊ ڏيکاريو، جيڪو ۱۹۵۲ع واري انقلاب جو هڪ اهم اڳواڻ هو، گورنر به پنهنجو لهجو مٽايو.

”مونکي انور سادات هيءُ ڪارڊ ڏنو آهي ۽ اسين هنن همراهن کي بنان ڪنهن تڪليف جي مڪي اُماڻڻ چاهيون ٿا.“ عرفات اعلان ڪيو. گورنر هڪدم پوليس جو هڪ وڏو اٿالو سندس حوالي ڪيو ته جيئن حج تي اُسهندڙ پهرين ممڪن سواريءَ وسيلي ڳاڙهو سمونڊ اُڪري سعودي عرب وڃي سگهن. (۴۰)

ان دوران عرفات غزه واري پٽيءَ ۾ پنهنجي دلچسپي وڌائڻ شروع ڪئي. ۱۹۵۲ع ۾ سندس والد گذاري ويو ۽ جتي سندس خانداني نالي پويان القدوي گهڻيءَ ۾ خود سندس نالي تي پڻ ڪجهه ملڪيت موجود هئي. مصري انقلاب کان پوءِ اُتان جو هر هر دورو ڪندڙ ۽ خاص طور تي پنهنجي پيڻ يعوضرا، جيڪا هاءِ اسڪول جي هڪ ماستر سان شاديءَ ڪري اُتي رهندي هئي، سان ملڻ لاءِ ويندڙ عرفات اُتان جي صورتحال کان مڪمل طور تي نااميد نه هو. زمين جي انهيءَ سوڙهي پٽيءَ ۾ فلسطيني قومپرستي وڌي رهي هئي، جيڪا اسرائيلي والار ڪندڙن لاءِ ڪي قدر ڏکي ٿي ٿي سگهي، فقط پنجيتاليهه ڪلوميٽر ڊگهي ۽ سراسري ڇهه ڪلوميٽر ويڪري انهيءَ پٽيءَ پناهگيرن جو وڏو انگ برداشت ڪيو هو. ۱۹۴۸ع واري لڙائيءَ کانپوءِ اُتان جي آبادي ٽيڻي ٿي وئي هئي. ۱۹۵۰ع واري ڏهاڪي جي وچ ڌاري اها گهڻي پاڳي سمورن لاڳاپيل فلسطيني قومپرستن لاءِ بنيادي گهر ۽ مزاحمتي سرگرمين جو مرڪز هئي. اهو ماڳ ان شخص لاءِ نهايت ڪارائتو هو، جنهن کي اڳتي پي-ايل- او جي سرواڻي ڪرڻي هئي.

انهن ڏينهن ۾ غزه کي، ڪمزور ۽ ڪنهن قدر بدعنوان مصري انتظاميا هيٺ ظاهري آزادي مليل هئي. خوشقسمتيءَ سان اهو علائقو به فلسطيني مزاحمت لاءِ ۱۹۵۰ع ۾ اردن جي شاھ عبدالله پاران پنهنجي رياست ۾ شامل ڪيل اولهائين ڪناري وانگر انتهائي ڪارائتو ثابت ٿيو.

پي-ايل- او جو اهم عملدار ۽ غزه جو پراڻو شهري جمال سؤراني، چوي ٿو ته باقي عرب دنيا ۾ موجود پناهگيرن جي اُبتڙ، غزه ۾ رهندڙ فلسطينين کي زور سان پڪارڻ ۽ پنهنجي فلسطيني هئڻ جو اعلان ڪرڻ جي اجازت مليل هئي. مصر جو غزه کي پنهنجي علائقي ۾ شامل ڪرڻ يا ان جي فلسطيني سياحتي مٿاڻن بابت ڪو ارادو نه هو. هو وڌيڪ چوي ٿو، ”غزه جي فلسطينين ٿي سڀ کان اول پنهنجو پاڻ کي فلسطين جي آزاديءَ لاءِ منظم ڪيو.“ (۴۱)

خليل الوزير، جيڪو تن ڏينهن ۾ پنهنجي عمر جي ٻئي ڏهاڪي ۾ هو، آزاديءَ واري جدوجهد ۾ ڪاهي پيو. ۱۹۵۴ع ۾ هو ’فدائي‘ (پنهنجي حياتي

ارپيندر) بڻجي ويو. هو مصطفيٰ حافظ نالي هڪ انٽيليجنس آفيسر جي شروعاتي شاگردن مان هڪ هو، جنهن کي ناصر غزه ۾ هڪ خفيا مزاحمتي تحريڪ منظم ڪرڻ جو ڪم سونپيو هو. حافظ جي هدايتن تي، وزير ۽ ٻيا نوجوان سرحد اُڪري اسرائيل تي حملا ڪندا رهندا هئا:

”اسان ان دوران فوجي لائين جي هُن پار ڪيترائي حملا ڪيا.“ وزير پنهنجي اوائلي سالن جي وارتائن بابت بي ترتيب ساروئين ۾ لکي ٿو: ”اسين نيگيو رڻ ۾ ٽينڪون تباه ڪندڙ بارودي سرنگون وڃائڻ ۽ يهودي آبائيءَ جي پاڻيءَ وارين ٽانڪين کي تباه ڪرڻ وارا ٿولا اُماڻيندا هئاسين.“ (۴۲)

عرفات پنهنجي سر انهن ڪاررواين ۾ شريڪ نه هو، ۽ نه وري اوستائين وزير سان ئي ملي سگهيو هو، جيڪو ۱۹۵۵ع کان سندس گهرو ساٿي ۽ نائب بڻيو. خود وزير چواڻي: ”سندن پهرين گڏجاڻي فيبروري ۱۹۵۵ع ۾ غزه تي ٿيل اسرائيلي حملي خلاف هڪ فلسطيني مظاهري دوران ٿي.“ اهو اسرائيلي حملو انهن گوريلا ڪاررواين جي جواب ۾ ٿيو هو، جن ۾ خود وزير پڻ شامل هو. (۴۳)

انهيءَ اسرائيلي حملي کانپوءِ فلسطيني شاگردن سنجيدگيءَ سان هٿياربند جدوجهد بابت ڳالهائڻ شروع ڪيو. ”ان وقت اسان سوچيو ته اسين بي يار و مددگار آهيون ۽ ڪجهه به ڪري نه پيا سگهون.“ ۱۹۵۵ع ۾ ليگ جو عهديدار ٽيندر زهيرالعلمي ٻڌائي ٿو. ”مصري غزه ۾ موجود هئا پر هُن اسان جو بچاءُ نه ڪيو.“ (۴۴) پُٺاڻو تار ٿي چڪو هو.

جيتوڻيڪ غزه ۾ فلسطيني قومپرستي وڌي ويجهي رهي هئي پر اخوان جي بي صبري چئلينج ڪري، مصر استحڪام کان ڪوهين ڏور هو. جمال عبدالناصر ۲۶ آڪٽوبر ۱۹۵۴ع جي منجهند جو خوشقسمتيءَ سان هڪ قاتلاڻي حملي ۾ بچي ويو. اسڪندريا جي مصروف چوڻڪ ۾ هُن ايجان تقرير شروع ٿي مس ڪئي هئي جو پستول جي گولي چٽي ۽ سندس مٿان ٽنگيل بجلي جو بلب اڏامي ويو. ڪاوڙ ۾ قونڊيل ناصر پنهنجن سمورن مخالفن کي گرفتار ڪرڻ جو حڪم جاري ڪيو. گرفتار ٿيلن ۾ عرفات به شامل هو. (۴۵) اخوان جو ميمبر نه هوندي به، ساڻاريءَ طور سندس نالو ناصر جي خفيا پوليس جي ڪيترين ئي فائيلن ۾ درج هو. عرفات پاڻ ٻڌائي ٿو ته ”کيس ٽن هفتن کانپوءِ ۱۹۵۲ع وارو انقلاب آڻيندڙ اصلوڪن ’آزاد آفيسرن‘ مان هڪ ڪمال الدين حسين جي ذاتي مداخلت تي ڇڏيو ويو. (۴۶) پنجننهن سالن کانپوءِ به جنگ ۽ سياست تي زورائڻو ڳالهائي سگهندڙ حسين کي اهڙو ڪو واقعو ياد ناهي. سندس خيال ۾ ياسر عرفات سان سندس پهرين ملاقات ۱۹۸۲ع جي آخر ڌاري اترائين لبنان جي شهر ٽريپولي ۾ ٿي هئي.

عرفات ۽ سندس ويجهن ساٿين لاءِ ۱۹۵۶ع، ليگ ۾ اهم سال هو ۽ اهو فقط انهن خوني واقعن سبب نه هو جيڪي سوئيز ڪئنال تي ڪنٽرول لاءِ وڏي طاقت

سان ٽڪراءَ جي صورت ۾ ظاهر ٿيا. آگسٽ ۱۹۵۶ع ۾ عرفات ايگزيڪيٽو ڪميٽيءَ جي ٻن ساٿي ميمبرن زوهيرالعلمي ۽ صلاح خلف سان گڏ شاگردن جي عالمي ڪانگريس ۾ شرڪت لاءِ پراگ اُسهيو. کين فلسطين لاءِ مڪمل ميمبر وارو درجو ملڻو هو. هڪ معمولي سفارتي سوپ هوندي به ان جي وڏي اهميت هئي. ڏوڪرن جي کوٽ سبب ٽنهي اسڪندريا کان اٽليءَ تائين سامونڊي جهاز ۾ سامان واري عرشي تي ۽ اڳتي هوائي جهاز وسيلي پراگ تائين سفر ڪيو. سندن واپسي به ساڳي ريت ٿي هئي. تن ڏينهن جي رنگ اڏاڻل تصويرن ۾ هو اسڪندريا کان سخت ڌڪي واري ٻيڙي وسيلي روانا ٿيندي، دستاويز پڙهي رهيا آهن.

پراگ پهچڻ تي عرفات هڪ غيرموقع حرڪت ڪئي. هن پنهنجي سامان مان 'ڪفي' (مٽي تي ويڙهڻ وارو ڪپڙو) ڪڍيو، جيڪو اڳتي سندس سياسي ٽريڊ مارڪ بڻجي ويو ۽ ايندڙ سالن ۾ کيس پي-ايل-او جي ٻين همراهن کان ڌار ڪرڻ جو موجب بڻيو. سندس تفريح اڏائيندڙ ساٿين کي اهو پتو ٿي نه هو ته هن پراگ ڪانفرنس ۾ اصل لباس اوڍڻ جو ڪو فيصلو ڪيو هو. پر ڪفي اوڍيل عرفات جي ڪري سمورن شريڪن جو ڌيان فلسطيني وفد ڏانهن ڇڪجندو ڏسي ايندڙ سالن ۾ ساڳي قسم جي شاگرد اجتماعن ۾ سندس ساٿين به ان جي پوئواري ڪرڻ شروع ڪئي. (۴۷)

عرفات جو پهريون ڪفي اچي رنگ جو هو. ڪيترن ئي سالن کان هو ڏاڍيءَ ڌيان سان اُٺيل اچي ۽ ڪاري رنگ جو ڪفي اهڙي طرح پهريندو پيو اچي، جو اهو 'خنجر وانگر' فلسطيني تشبيه سان ٺهڪي اچي. ڪفي جي ناٽڪي امڪان سان گڏوگڏ عرفات هڪ تاريخي ڳالهه پڻ ياد رکڻ پئي چاهي. ۱۹۳۶ع کان ۱۹۳۹ع تائين فلسطين ۾ صيهونين ۽ برطانوي فوجن سان مزاحمت ڪندڙن پڻ ڪفي کي پنهنجي جنگي لباس جو حصو ڪري ٻڌو هو.

پراگ ڄڻ ته اهميت ڀرين فلسطيني اڳواڻن کي اوڀرائين بلاڪ ۽ ٽين دنيا جي شاگرد سياست جي بي مثال اڻڳڻين سرگرمين کان واقف ڪرايو. اهي رابطا ايندڙ سالن ۾ سندن حمايت جي تاجي پيٽي لاءِ لاڀائتا ثابت ٿيا هئا، پر پراگ ۾ سندن همعصر شاگرد اڳواڻن سان نقطه نظر جي ڏي وٺ ڪنهن به ريت سولي نه هئي. ٽنهي فلسطينين مان ڪنهن کي به چڱيرڙي انگريزي نٿي آئي، بس رڳو جرمن ۽ فرانسيسي ئي گذاري لائق ٿي آين. جهاز ۾ منجهائن هر ڪنهن انگريزيءَ ۾ ٿورڙي تقرير سڪي ورتي هئي ۽ اها هر ان ماڻهوءَ آڏو ڪرڻ لاءِ تيار هئا جنهن وٽ کين ٻڌڻ لاءِ سهڻ هئي. خلاف انهن ڏينهن کي ياد ڪندي هلڪي ڦلڪي انداز ۾ هڪ واقعو ٿو ٻڌائي ته ناروي جي وفد آڏو پنهنجي تقرير دهرائڻ تي وفد ۾ شامل چوڪريءَ سندس ڳالهه ڪٽيندي چيو هو، 'اهو ته ٺيڪ آهي پر هيئن آءُ تنهنجن دوستن سان ملي آهيان، انهن به اهي ساڳيا لفظ پئي ڳالهايا.' (۴۸)

ڪانگريس ڪانپوءِ تنهي کي ڀرپاسي وارن سوشلسٽ ملڪن جي دوري جون دعوتون مليون. علمي ماسڪو ويو ۽ خلف اوڀر جرمني، عرفات ٻين ڪيترن ئي شاگرد اڳواڻن وانگر ڪمزور ڪندڙ وائرس جو شڪار ٿي پيو ۽ اسپتال ۾ داخل ٿي پنهنجي ساٿين جو اوسيٽرو ڪندو رهيو. (۴۹) پر بيماريءَ جي باوجود عرفات اسپتال ۾ پنهنجن پڙيسرين تي وڏو اثر ڇڏيو. تن ڏينهن ۾ جرمن شاگرد اڳواڻ، هائوڪي جرمن قومي شاڪر پيٽر رٿيمڪوف وٽ اسپتال ۾ مستقبل جي پي-ايل-او اڳواڻ سان مڪاميل جو سرستو احوال موجود آهي. رٿيمڪوف موجب سينٽرل اسپتال جي هڪ وارڊ ۾ ساٿس گڏ ٻه هندستاني، ٻه الجزائر، هڪ وينزويلائي، هڪ ماڊاگاسڪري، هڪ ڪيوباڻي ۽ 'مسٽر فلسطين' داخل هئا. جڏهن مسٽر فلسطين پنهنجي پاسي واري بستري تي موجود رٿيمڪوف سان ڳالهائڻ جي ست ساري سگهيو ته پوءِ يهودين تي ڀرپور قوت سان حملن جي تصوراتي دنيا آباد ڪرڻ لڳو فضول حرڪتن ذريعي، رٿيمڪوف پنهنجي آتر ڪهاڻيءَ ۾ لکي ٿو. 'هن' يهودين (جيڪو آءُ هئس) کي تصوراتي سمونڊ (منهنجي بستري جو ساڄو پاسو) ڏانهن ڌڪڻ شروع ڪيو. انهيءَ ڪرت دوران هن ذهني غيرحاضريءَ ۾ منهنجي بستر جي چادر تي قبضو ڪيل شهرن ۽ قبضي ڪرڻ جوڳين جاين جا نقشا ڇڻڻ شروع ڪيا ۽ منهنجو ڳاڻون مزاحمتي مرڪز طور استعمال ٿيڻ لڳو. (۵۰)

مسٽر فلسطين جو، 'اهو تصوراتي يهوديءَ' جيڪو اصل ۾ رٿيمڪوف هو، تي حملو ايڏو ته زورائتو هو، جو سچ پچ سمونڊ ۾ ٻڌڻ کان بچڻ لاءِ هن پنهنجي پڙيسريءَ کي اوستائين ٻانهن ۾ جڪڙي رکيو، جيستائين عرفات کي وارڊ ۾ موجود ٽين دنيا جي مريضن بدران اسپتال جي عملي اچي 'آزاد' نه ڪرايو. (۵۱) رٿيمڪوف جو عرفات سان اهو آخري رابطو نه هو. ڪجهه عرصي کانپوءِ کيس هٿ سان لکيل قاهره مان اُماٿيل هڪ چٽي ملي، جنهن ۾ 'اولهه جرمنيءَ واري پنهنجي دوست لاءِ گهڻي سگ منجهان' ۽ 'مسٽر فلسطين' جي نالي سان صحيح ٿيل هئي. (۵۲)

عرفات، خلف ۽ علميءَ ان موقعي تي ناصر جي مصر واپس وريا جڏهن ويهين صدي جي اهم ترين فوجي ۽ سفارتي ناٽڪن مان هڪ ڪيڏجي رهيو هو. برطانوي وزيراعظم سر انٽوني ايڊن، ۲۶ جولاءِ تي ناصر پاران سوئيز ڪئنال قومي تحويل ۾ وٺڻ تي سخت توائي هو ۽ پلانڊ وٺڻ لاءِ ڳنڍ ڏئي بيهي رهيو. ۲۹ آڪٽوبر تي برطانيا ۽ فرانس سان هڪ فضائي ٺاهه هيٺ اسرائيل فوجون سينائي ۾ ڪاهي پيون. کين معمولي مزاحمت جو مقابلو ڪرڻو پيو ۽ ٻن ڏينهن اندر سوئيز ڪئنال جي اوڀرائين ڪناري تائين پهچي ويون. ۵ نومبر تي برطانوي ۽ فرانسيسي ڇاپي بردار فوج چئنين وسيلي سوئيز ڪئنال جي مُهر ۾ پورٽ سعيد تي شيون، ايندڙ ڏينهن سندن مدد لاءِ برطانوي سامونڊي فوج پڻ پهچي وئي. ايندڙ ڪجهه ڏينهن تائين هلندڙ

دوبدو لڙائي ۾ ۲۷۰۰ مصري فوجي ۽ شهري مارجي ويا ۽ زخمي ٿيا. جڏهن ته ۱۵۰ برطانوي ۽ فرانسيسي فوجي موت جو ڪاڇ بڻيا. معاملي کي اجائين خراب ڪرڻ لاءِ خود ڪئنال کي *Sunken* جهانن وسيلي بند ڪيو ويو. (۵۲)

يونيورسٽيءَ واري دور ۾ ورتل ابتدائي فوجي تربيت ڪري، مصري فوج ۾ رزرو آفيسر لاءِ اهل، عرفات کي بم ناڪارا ڪندڙ ماهر طور فوج ۾ گهرايو ويو. هن، سندس بقول، مصري فوج جي ڪمانڊر انچيف جنرل (اڳتي فيلڊ مارشل ٿيل) عبدالڪريم عامر جي هيڊ ڪوارٽرس ۾ ڊيوٽي ڪئي. (۵۴) جلدئي ختم ٿي ويندڙ انهيءَ ڏقير ۾ سندس ڪردار جو ڪو چٽو اهڃاڻ نٿو ملي.

عالمي دٻاءُ هيٺ ڇهين نومبر تي آڏي رات جو جنگ بندي عمل ۾ آئي ۽ ناصر عرب دنيا جي سورمي طور سامهون آيو. هن اسرائيل کي ڪنگڻن کانسواءِ ئي برطانوي ۽ فرانسيسي طاقتن کي منهن ڏنو. اها اهڙي 'سوپ' هئي جيڪا عرفات ۽ سندس ساٿين فلسطيني مسئلي لاءِ بهتر سوڻ طور ورتي، پر سگهو ئي کين پتو پئجي ويو ته نوس حقيقتن کان پري ڪجهه به ناهي. ته ڌري اڳرائي کي چڱي ريت منهن ڏيڻ کانپوءِ ناصر اخوان ۽ انهن سمورن تي جيڪي هن لاءِ خطرو بڻجي پئي سگهيا، زورائڻو ڏنڊو ڪيو. اخوان سان ڪنهن به ريت ڪو تعلق رکندڙ شاگردن توڙي عام شهرين تي ڪرڙي اک رکي وئي - هر هنڌ موجود خفيا مصري پوليس، عرفات جي سرگرمين کي چڪاسيندي رهي.

پنهنجي ڄم واري ملڪ ۾ سندس وقت پڄاڻيءَ تي پهچي چڪو هو. قاهره انهن پرجوش انقلابين لاءِ اُتساهه وڃائي رهيو هو، جن جا نظريا نار جي 'سرخ پٽن' عرب ازم' سان نه پئي ٺهڪيا. مصر ۾ فلسطيني تحريڪ لاءِ حالتون جيئن پوءِ ٿيڻ خراب ٿينديون ويون. عرفات جي بقول: 'مصرين جا مفاد فلسطيني تحريڪ کان ڌار ٿي چڪا هئا، ۽ هو عرب ايڪتا ۽ پٽن عرب ازم جو پرچار ڪري رهيا هئا. سوئيز ڪئنال لاعي کانپوءِ ٻئي پاسي گسڪڻ شروع ڪيو.' (۵۵) ان مان عرفات جو مطلب مصري صدر جي فلسطيني پٽن عرب رجحان لاءِ حمايت ڪرڻ آهي، جيڪو عرفات جي آزادي حاصل ڪرڻ واري فلسطيني تحريڪ جي نظرين جي بلڪل اُبتڙ هو. ناصر جي انهيءَ نئين رجحان مان تڪڙو لاڀ پرائيندڙ جارج حباش جي عرب نيشنل موومينٽ پڻ هئي. عرفات جي بقول حباش ۽ سندس ساٿين ۱۹۵۰ع واري ڏهاڪي جي وچ کان ناصر کان مادي مدد حاصل ڪرڻ شروع ڪئي.

انجنيئرنگ فيڪلٽيءَ ۾ داخل ٿيڻ کان ست سال پوءِ، محمد عبدالرئوف عرفات القدوي الحسيني ۱۹۵۶ع ۾ قاهره يونيورسٽيءَ مان گريجوئيشن ڪري ورتي. سندس گريجوئيشن پروجيڪٽ، مڪاني نڪاس واري سرشتي جو اڀياس هو. انجنيئر طور سندس پهرين نوڪري مصري سيمينٽ فيڪٽريءَ ۾ هئي. ان کان پوءِ

هو قاهره جي اُتر ۾ هن ڪلاڪن جي فاصلي تي هڪ پوئتي پيل صنعتي شهر 'مهال ڪبري' جي هڪ رٿا تي ڪم ڪرڻ لڳو. اهو شروعاتي ڏينهن ۾ ئي ظاهر ٿي پيو هو ته عرفات جي انهيءَ نئين ڪرت ۾ دل نه پئي لڳي. انهيءَ اُن تڻ ۾ هُن فلسطيني گريجوئيٽن جي يونين ٺاهي، ان وسيلي پنهنجين سياسي سرگرمين لاءِ فورم ٺاهڻ، سوئيز ڪئنال لڙائي کانپوءِ غزه واري پٽيءَ ۾ ٿيندڙ مظاهرن ۾ حصو وٺڻ، عراق ۾ بادشاهت جو تختو اونڌو ڪندڙ ۱۹۵۸ع جي وچ واري بغاوت کانپوءِ عراق جو دورو ڪرڻ ذريعي هُن پنهنجا متبادل بنائڻ شروع ڪيا. (۵۶) پر انهن مان ڪجهه به سندس عملي انداز کي مطمئن ڪري نه سگهيو. ان کانسواءِ مٿس سندس وڏي پيڻ اناڻ جو ابوسعود ڪٽنب سان تعلق رکندڙ هڪ سوٽ سان شادي ڪرڻ ۽ ٽائيڪو ٿي رهڻ جو بيزار ڪن دهاءِ پڻ وڌڻ لڳو.

بيزار ۽ بي مراد عرفات، بغداد جي دوري کان هڪدم پوءِ گهٽ هوسٽ واري مصري ماحول کي ڇڏي ڏنو. ۱۹۵۶ع واري سوئيز ڪئنال گهٽوالي کانپوءِ پنهنجي اندر ۾ پيدا ٿيل زهر جي ترياق ۽ ان کان به وڌيڪ اهم، رقم حاصل ڪرڻ لاءِ، هُن ڪويت جي نسبتاً وڌيڪ آزاد ماحول ۾ رهڻ جو فيصلو ڪيو. خود عرفات جي لفظن ۾ ته 'نار جي رياست ۾ وڃڻ جو فيصلو انڪري ڪيوسون جو اسان حقيقتاً ڪم ڪرڻ ٿي چاهيو، ۽ ايمانداريءَ سان اهو به چوان ته مونکي پئسن جي گهرج به هئي ۽ ان سان گڏوگڏ مصر ۾ منهنجي اردگرد وارو ماحول مايوس ڪن ۽ غيرصحتمند هو.' (۵۷)

حوالا

باب پهريون

- ۱- Fiches du Monde Arabe, ۶ آگسٽ ۱۹۷۵ع تي گڏيل قومن جي بحالي ۽ ڪمن متعلق ايجنسي جا انگراڪر، نمبر ۳۴۷ دهرائيندي.
- ۲- آبرور ۾ مضمون، ۳ سيپٽمبر ۱۹۶۷ع.
- ۳- ابو اياد، My Home, My Land، نيويارڪ ۱۹۸۱ع، صفحو نمبر: ۳
- ۴- بيني مورش، The Birth of Palestinian Refugee Problem، ۱۹۸۷ع، صفحو نمبر: ۱۱۳ کان ۱۱۵.
- ۵- منهام بيگن، Revolt: Story of the Irgun، يروشلم ۱۹۵۱ع، صفحو نمبر: ۱۶۴
- ۶- ڏسو نمبر: ۴، صفحو نمبر: ۲۰۷

۷- دَسو نمبر: ۱

۸- جارج حباش انتروپو، دمشق، نومبر ۱۹۸۹ ع.

۹- ياسر عرفات انتروپو، تيونس، جون ۱۹۸۹ ع.

۱۰- ياسر عرفات انتروپو، بغداد، جنوري ۱۹۹۰ ع.

۱۱- ياسر عرفات انتروپو، تيونس، جون ۱۹۸۹ ع.

۱۲- جون ۱۹۸۹ ع ۾ ليکڪن کي يروشلم ۾ ڏنل انتروپو، نالو درخواست تي ڪجهو رکيل.

۱۳- ساڳيو.

۱۴- ساڳيو.

۱۵- ساڳيو.

۱۶- خالدالحسن انتروپو، ڪويت، اپريل ۱۹۸۹ ع.

۱۷- ياسر عرفات انتروپو، تيونس، جون ۱۹۸۹ ع.

۱۸- ساڳيو.

۱۹- ساڳيو.

۲۰- آر- ميجيل، The Society of Muslim Brothers، لنڊن، صفحو: ۵۹.

۲۱- وليد خالدي انتروپو، ڪيمبرج، ميساچوسٽس، نومبر ۱۹۸۹ ع.

۲۲- زهيرالعلمي انتروپو، شارجا، سيپٽمبر ۱۹۸۹ ع.

۲۳- فيصل الحسيني انتروپو، يروشلم، مئي ۱۹۸۹ ع.

۲۴- حسام ابوشعبان انتروپو، ڪويت، سيپٽمبر ۱۹۸۹ ع.

۲۵- اپريل ۱۹۸۹ ع ۾ قاهره ۾ ليکڪن کي ڏنل انتروپو، نالو درخواست تي ڪجهو رکيل.

۲۶- ڊيرڪ هوپوڊ، Egypt: Politics and Society 1945- 81، لنڊن.

۱۹۸۲ ع، صفحو نمبر: ۲۰

۲۷- حسن دوه انتروپو، قاهره، سيپٽمبر ۱۹۸۹ ع.

۲۸- صلاح خلف انتروپو، تيونس، جون ۱۹۸۹ ع.

۲۹- جارج حباش انتروپو، دمشق، نومبر ۱۹۸۹ ع.

۳۰- ساڳيو.

۳۱- دَسو نمبر: ۲۶، صفحو نمبر: ۳۲

۳۲- ياسر عرفات انتروپو، تيونس، جون ۱۹۸۹ ع.

۳۳- لئوري برانڊ، Palestinians in the Arab World: Institution Building and the Search for State،

ڪيليفورنيا، ۱۹۸۸ ع، صفحو:

۶۷.

۳۴- بشير برغوتي انتروپو، يروشلم، سيپٽمبر ۱۹۸۹ ع.

- ۳۵- ساڳيو.
- ۳۶- جاويد الغصين انٽرويوي، تيونس، سيپٽمبر ۱۹۸۹ع.
- ۳۷- صلاح خلف انٽرويوي، تيونس، مئي ۱۹۸۹ع.
- ۳۸- ساڳيو.
- ۳۹- حُسام ابوشعبان انٽرويوي، ڪويت، سيپٽمبر ۱۹۸۹ع.
- ۴۰- صلاح خلف انٽرويوي، تيونس، جون ۱۹۸۹ع.
- ۴۱- جمال سوراني انٽرويوي، قاهره، سيپٽمبر ۱۹۸۹ع.
- ۴۲- دَسو خليل الوزير (Bidayat (Beginnings)، محدود ايڊيشن، پي-ايل-او اولهائين سيڪٽر پاران ڇپرايل.
- ۴۳- محمد حمزه انٽرويوي، تيونس، آگسٽ ۱۹۸۹ع، حمزه وزير جي آتر ڪهائي لکنڊر آهي.
- ۴۴- زهيرالعلمي انٽرويوي، شارجا، سيپٽمبر ۱۹۸۹ع.
- ۴۵- ياسر عرفات انٽرويوي، تيونس، جون ۱۹۸۹ع.
- ۴۶- ساڳيو.
- ۴۷- زهيرالعلمي انٽرويوي، شارجا، سيپٽمبر ۱۹۸۹ع.
- ۴۸- صلاح خلف انٽرويوي، تيونس، مئي ۱۹۸۹ع.
- ۴۹- زهيرالعلمي انٽرويوي، شارجا، سيپٽمبر ۱۹۸۹ع.
- ۵۰- پيٽر ريوهمڪورف (Ruehmorkorf) Die Fahre die Ihr Kennt.
- هيمبرگ، ۱۹۷۲ع، صفحي نمبر: ۸۶ کان ۸۷ تائين.
- ۵۱- ساڳيو.
- ۵۲- ساڳيو.
- ۵۳- دَسو: ۲۶ نمبر
- ۵۴- ياسر عرفات انٽرويوي، تيونس، جون ۱۹۸۹ع.
- ۵۵- ساڳيو.
- ۵۶- ساڳيو.
- ۵۷- ساڳيو.

(۲)

جدو جھڊ

’پل سامراجين ۽ صيهونين کي پتو پوي ته فلسطيني عوام اڃان تائين ويڙهه جي ميدان ۾ آهي ۽ کين ڪڏهن به شڪست نٿي ڏئي سگهجي.‘ العاصف جو اعلان نامو نمبر ۱: ۱، پهرين جنوري ۱۹۶۵ع.

۱۹۵۸ع جي پوئين اڌ ۾ هڪ شام جو پنج نوجوان پيشيور فلسطيني ڪويت ۾ پنهنجي هڪ هم قوم جي گهر ڳڙ ٿيا. رات جو ٿيل انهي ڪچهريءَ ۾ هو ڏهاڪو کن سال اڳ ٿيل فلسطين جي زيان تي روج پٽڪو ڪري رهيا هئا. هو تن ڏينهن جي سياسي پارٽين ۽ عرب حڪومتن مان آسرو پلڻ جي ڳالهه ڪري رهيا هئا. پنهنجي ڳالهائين کي سرٻاڻن ۾ بدلائيندي هُن پنهنجو پاڻ کي عمل لاءِ منظم ڪرڻ تي ويچاريو.

موجود پنجن نوجوانن مان ٻه، عرفات ۽ وزير اڳيئي پاڻ ۾ چڱيڙا دوست هئا. قاهره ۽ غزه ۾ ٿيل پنهنجين آڳاٽين گڏجاڻين ۾ هو ٻن سادن نتيجن تي پهتا هئا. عرب رياستون، سندن خيال موجب، فوجي سگهه جي آڌار تي فلسطين حاصل ڪرڻ لاءِ تيار نه هيون، تنهن ڪري فلسطينين کي پنهنجي آئيندي جون واڳون پنهنجن ئي هٿن ۾ کڻڻ گهرجن. (۱)

انتهاڻي رازداريءَ وارين حالتن ۾، هاڻ عرفات ۽ وزير پنهنجو نقطهءِ نظر ٻين سان به وڻڻ جو فيصلو ڪيو. انقلابي تحريڪ شروع ٿي چڪي هئي، ۽ جلد ئي ان کي نالو به ملڻو هو: ’فتح‘.

۱۹۵۰ع واري ڏهاڪي جي آخر ڌاري ڪويت ڪنهن به طرح اهڙو ملڪ نه هو، جتي هٿياربند انقلاب اٿڻ جي اميد ڪري سگهجي. سست وهڪ واري سمونڊ تي برطانوي نظرداري هئڻ ڪري ڪويت انهن سياسي مصيبتن کان بچيل هو، جيڪي باقي سڄي وچ اوڀر تي چائنجي رهيون هيون، پر حالتن جو هڪجهڙو رهڻ ناممڪن هو. نار وارين رياستن کي جيئن ئي پنهنجي تيل جي دولت جو احساس ٿيو ۽ کين اسپتالن، رستن ۽ اسڪولن جي ضرورت پوڻ شروع ٿي ته انهن ڪيترن ئي بيروزگار پڙهيل لکيل فلسطينين کي پاڻ ڏانهن ڇڪيو. عرفات ۽ شاگرديءَ واري دور

۾ سندس سياسي ساٿاري به سياسي ڪم ڪار لاءِ پيسا هٿ ڪرڻ واسطي اوڏانهن توجه ڏيڻ کان سواءِ رهي نه سگهيا. وزير چين مهينن تائين سعودي عرب ۾ ماستري ڪري، ڪويت جي هڪ سيڪنڊري اسڪول ۾ پڙهائڻ شروع ڪيو. عرفات پنهنجي ڊگريءَ کي ڪويت جي پبلڪ ورڪس کاتي جي رستا ۽ نيڪاس سرشتي ٺاهڻ واري سيڪشن ۾ جونيئر سائيٽ انجنيئر واري نوڪري حاصل ڪرڻ لاءِ استعمال ڪيو.

قاهره جهڙي پرپور شهر مان ڪويت ايندڙ ۲۹ سالن واري عرفات لاءِ نئون ٺڪاڻو ڪنهن حد تائين پريشان ڪندڙ هو. رهائشي ۽ ڪم ڪار واريون حالتون انتها درجي تائين خراب هيون. ۱۹۵۰ع واري ڏهاڪي جي شروع ۾ ڪويت پهچندڙ سندس هڪ همعصر چواڻي: ”جڏهن آءٌ هتي پهتس ته رڳو ويرانِي ئي ويرانِي هئي، توهين اهو نٿا چئي سگهو ته اُتي ڪا جائيتي فلسطيني برادري موجود هئي، فلسطينين جو هڪ وڏو تعداد ڪويت ۾ موجود هو ۽ هو هڪ ڇت هيٺان رهڻ ڪري ئي گڏ هئا. سندن اڪثريت چڙن جي هئي يا وري پنهنجون زالون پوئتي ڇڏين جي گهرن ۾ نه بجلي هئي نه شيشا، نه ڪي سرون هيون نه سيمينٽ جو ڪم. اُهو انتها درجي تائين خراب هئي.“ (۲)

عرفات ڪويت شهر کان پندرهن ميل ٻاهر، ’سُلَئي بيخات‘ ۾ ڊاڪٽرن، سرڪاري عملدارن ۽ ٻين پيشورن لاءِ جوڙايل ڪوارٽرن ۾ رهڻ لڳو. سندس آفيس ته هڪ عمارت ۾ هئي پر رستن جي اڏاوت واري ڪم جو مطلب اهو هو ته کيس ۱۲۰ فارن هائيٽ واري گرميءَ ۾ ڪم ڪرڻو پيو. شروع ۾ ته کيس تمام گهڻيون ڏکيائون ڏسڻيون پيون، ڇاڪاڻ جو ان رٿا جو چيف انجنيئر هڪ برطانوي هو ۽ عرفات جي انگريزي پوري ساري هئي. ڪويت ۾ ڪجهه ٻيون دلچسپيون هيون. گهڻي گهر، ايئرڪنڊيشن جي اڻهوند، خراب ۽ مٽيءَ واري پاڻيءَ هوندي به اُتي رهڻ ان ڪري ممڪن هو جو سياسي ماحول نسبتاً بهتر هو. اُهي فلسطيني جيڪي شام جهڙن ملڪن مان آيا هئا، اها تبديلي هڪدم محسوس ڪرڻ لڳا، تنهن ڪري جيستائين هو ڪويتي معاملن کان پري رهيا، کين سندن فطرت موجب رهڻ ڏنو ويو ۽ کين اظهار ۽ گڏجاڻين جي مڪمل آزاديءَ ڏني وئي. جيڪڏهن هنن لاءِ ڪو مسئلو به پيدا ٿئي ٿيو ته ڪجهه فلسطيني اهڙن اثررسوخ وارن عهدن تي هئا جو اهي مسئلا جلد حل ٿي پئي ويا. تن ۾ طلعت الفصين، جيڪو تن ڏينهن ۾ اهم سرڪاري عملدار هو ۽ اڳتي واشنگٽن ۾ ڪويت جو سفير بڻيو ۽ هاني القدومي، جيڪو گهرو معاملن واري وزير جي آفيس جو ڊائريڪٽر هئڻ ناٿي ويزائن ۽ اسپانسرشپ ڏيارڻ ۽ نيڪ ڪم لاءِ نيڪ ماڻهن سان واقفيت ڪرائڻ جي ڏس ۾ چڱو خاصو مددگار ثابت ٿيندو رهيو، شامل هئا. سڀ کان وڌيڪ اهو ته نوجوان پيشور فلسطينين کي آڇڻ لاءِ، جيڪي پهريون ڀيرو

مالي خودمختياري ماڻڻ لاءِ نار ڏانهن آيا هئا، پيسن جي ڪاٺي ڪوٽ نه هئي.

آزادي، دولت ۽ سگهه دوست: انهن تنهي شين ڪويت کي انهن سياسي سرگرمين لاءِ انتهائي زرخيز بڻايو، جيڪي ڪويت ۾ نسرڻ شروع ٿيون هيون. گهرن کان پري ڇڙڻ لاءِ ڪم ڪار کان واندو ٿي شام جو ڪچهرين ڪرڻ کان سواءِ ٻي ڪا مصروفيت ئي نه هئي ۽ رات لڙيءَ جو ڪچهريءَ لاءِ گرمي گرم موضوع سياست ۽ فلسطين کان سواءِ ڪجهه به نه هوندا هئا.

هڪ اندازي موجب، تن ڏينهن ۾ ڪويت اندر اهڙا چاليهه کن گروپ هئا. (۳) انهن مان گهڻائي ٿورڙن ميمبرن واري فقط ڪچهريون ڪندڙ جي هئي، تمام ٿورڙن آڏو ڪي سنجيده مقصد هئا.

عرفات ۽ وزير، (جنهن کي اڳتي سندس 'گوريلائي نالي' ابوجهاد سان سڃاتو ويو) پنهنجي ڪرت بابت ڪنهن شڪ جو شڪار نه هئا. هنن فلسطينين کي متحد ڪري اسرائيل خلاف هٿياربند جدوجهد ٿي ڪرڻ چاهي. اهو چوڻ ته اهو فقط خيالي پلاءِ هو، حقيقت کان اڳيون ٻوڙڻ ٿيندو. ۱۹۳۰ع واري ڏهاڪي کان فلسطيني معاشرو زورائتي ٿورڙوڙ جو شڪار بڻجي ويو. مختلف قبيلن جي اندروني اختلافن سبب ٿيل سماجي پڇ باهه ئي ۴۸-۱۹۴۷ع ۾ فلسطينين جي سندن ڌرتيءَ تان تڙڇڻ جو وڏو سبب هئي. ڏيهه نيڪاليءَ ۾ اها ٿورڙوڙ اڃا ئي وڌي وئي، هاڻ اها هڪٻئي سان ٽڪرائيندڙ نظرين ۾ بدلجي وئي سڪيولر عرب قومپرستيءَ کان ويڙهو اسلامي بنيادپرستيءَ تائين، جيڪي ان وقت عرب دنيا تي چاڻيل هئا. عرفات ۽ وزير جو ان نسل سان تعلق هو جيڪو ڏيهه نيڪاليءَ ۾ اُسرِيو ۽ جنهن هر صورت ۾ ان مان جان چٽرائڻ ٿي چاهي. هنن فيصلو ڪيو ته سندن تحريڪ، سمورن فلسطينين لاءِ سندن ماضيءَ جي وابستگين کان بالاتر هوندي ۽ هنن انهيءَ سولي سببتي سنيهي کي 'آزاد فلسطين' طور ۱۹۵۸ع ۾ وقت به وقت جاري ڪيل رسالي 'فلسطينونا: ندا الحيات' (اسانجو فلسطين: جيون جي پڪار) ۾ پڌرو ڪيو.

فلسطينونا اصل ۾ وزير جو ڪمال هو، جنهن صحافي ٿيڻ پئي چاهيو. پنهنجي انهيءَ شوق مان هن لفظن جي جادوگريءَ وسيلي تنظيم کي فائدو رسائڻ جي هر ممڪن ڪوشش ڪئي. انهيءَ رسالي جا شروعاتي پرچا سائيڪلو اسٽائيل مشين تي ڇپيل ۽ پوائنٽ چترن، تصويرن ۽ سولي ٻوليءَ ۾ لکيل شاعري ۽ نثر سان ڀريل هوندا هئا. بي نانءُ لکڻين ۾: سواءِ هڪ جي جيڪا پهرين پرچي ۾ 'وا-اي' (ياسر عرفات) واري صحيح سان ڇپي هئي، فلسطينين جي گروي هئڻ، سندن ماتريوميءَ ڏانهن سندن موت جي حق جو پرچار، عرب حڪومتن جو عملي طور تي ناڪام هئڻ ۽ فلسطينين کي متحد ٿي اسرائيلين خلاف هٿيار کڻڻ تي زور ڏنو ويندو هو.

رسالي جي ٻي لغام صفحن تي انقلابي تشدد ۽ آزاديءَ لاءِ عوامي ويڙهه جا

نورا لکيل هوندا هئا. مختلف پرچن ۾ فرانسيسي بينڪيتي حاڪمن خلاف الجزائر جي آزاديءَ واري جدوجهد بابت چرڪائيندڙ مضمون شامل هوندا هئا، ۱۹۶۲ع ۾ انهيءَ جدوجهد جي سوڀ اُسرندي. فلسطيني قيادت تي وڏا اثر ڇڏيا. انهن ۾ صيهوني تحريڪ ۽ ان جي بدنام يهودي روپوش ويڙهاڪ منهار بيگن جهڙن اڳواڻن متعلق چيرقار ڪندڙ مضمون پڻ شامل هوندا هئا؛ ايسٽائين جو انهيءَ شروعاتي مرحلي ۾، عرفات ۽ سندس ساٿي پنهنجي اسرائيلي دشمنن کان به سڪڻ جي ڪوشش ڪندا هئا.

پر ان رسالي جو مقصد فضول ۽ ٻاراڻن تجربن کان گهڻو وڌيڪ هو. ان جي نوجوان ايڊيٽرن جي منشا، ان وسيلي چڙوچڙ فلسطيني آباديءَ کي منظم ڪرڻ ۽ ساڻن سدسما ۽ ڄا وسيلو قائم ڪرڻ هئي. کين عملي طور تي، ڏاهپ کان ڪم وٺڻو هو. ڇاڪاڻ جو هو حساس سياسي ميدان تي مسافري ڪري رهيا هئا. عرب رياستون ته خاص طور تي سندن سرگرمين کي ناپسنديدگيءَ وارين نظرن سان ڏسي رهيون هيون. عرب حاڪمن جا غيرمحفوظ وارث، جيڪي ۱۹۴۸ع ۾ فلسطين جي لڏپلاڻ جا حقيقي ذميوار هئا، تن هاڻ فلسطيني ڪاز کي پنهنجي مقصد لاءِ استعمال ڪرڻ ٿي چاهيو. مقدس جهاد لاءِ پنهنجي مرضي آهر آدرش طئي ڪندڙ عرب حڪومتن پنهنجي ڪا به مخالفت برداشت نٿي ڪئي ۽ ان ڪري ئي هڪ خودمختيار فلسطيني تنظيم جو وجود سندن مفاد وٽان نه هو. اسرائيل جي پاڙيسري عرب رياستن فلسطيني پناهگيرن کي پاڻ وٽ ترسائي مٿن سخت چوڪسي پئي رکي. (۴) فلسطينين کي پنهنجي لاءِ جيڪڏهن ڪجهه ڪرڻو به هوندو ته اهو کين انتهائي ڪجهه گهر ۾ ڪرڻو ٿي پيو.

۱۹۵۹ع ۾ لبنان جي ڪيل دوري دوران عرفات ۽ وزير، پنهنجي هڪ اثررسوخ واري دوست توفيق حوريءَ کي تن ڏينهن جي اهم ترين اشاعتي مرڪز ۽ سمورن قسمن جي سياسي مرڪز بيروت مان فلسطينونا ڇپرائڻ لاءِ انتظاميا کان اجازت وٺڻ لاءِ رجوع ڪرڻ واسطي چيو. اُتان، وچ اوڀر ۽ ٻين علائقن ۾ رهندڙ فلسطينين کي رسالي جون پنجن کان ڏهه هزار ڪاپيون اُماڻڻ جو بندوبست ڪيو ويو. هر پرچي تي بيروت جي پوسٽ باڪس نمبر ۶۸۴ وارو پتو هوندو هو، جنهن وسيلي پڙهندڙ رابطو ڪري پئي سگهيا، اهڙي ريت رابطن جو اهڙو سلسلو قائم ٿي ويو، جيڪو عرفات ۽ وزير لاءِ پنهنجي نقطه نظر سان سهمت فلسطينين کي پنهنجي گروپ ۾ شامل ڪرڻ لاءِ گهڻو مددگار ثابت ٿيو. (۵)

فلسطينونا جي شڪل صورت اختيار ڪندي ئي فتح تحريڪ به ٺڪري نروار ٿي. عرفات ۽ وزير ان لاءِ عمومي مول مٽا اڳ ۾ ئي جوڙي ورتا هئا، هاڻ انهن کي رسمي سياسي پروگرام ۽ تنظيمي ڍانچو ڏئي، پنهنجن بااعتماد دوستن ۽ واقفن ۾ رازداريءَ سان هٿوڻ ورهائيو. بحث جو اهم نقطو انهيءَ نئين تنظيم جي نالي بابت

هو. "اسين پهرين ته ان ڳالهه تي سهمت ٿياسين ته اسين نه ڪا جماعت آهيون نه وري ايسوسيئيشن، پر سمورين ڏسائن واري تحريڪ آهيون." وزير وضاحت ڪندي ٻڌائي ٿو. "اها تحريڪ فلسطين جي آزاديءَ لاءِ هوندي" (۶) ڪجهه ذريعن موجب 'فتح' نالو رياضيءَ جي نوجوان ذهين استاد عادل عبدالڪريم جي ذهن جي تخليق آهي، جيڪو ۱۹۵۸ع ۾ پهرين گڏجاڻي دوران عرفات ۽ وزير سميت اُتي موجود هو. هن فلسطين جي آزادي جي تحريڪ لاءِ عربي نالي 'حرکت تحرر فلسطين' جي تجويز ڏني ۽ اُتي پاسي کان لفظن جي پهرين اکرن کي ڳنڍي 'فتح' نالو تجويز ڪيائين. فتح لفظ کي ابتو پڙهڻ تي اهو 'حتف' (موت) بڻجي ٿو، پر ٻنهي لفظن مان فتح وڌيڪ استعمال ٿيندو آهي. (۷)

ان جي بنياد کانپوءِ، سرگرم نوجوانن تي ان جو ڍانچو تيار ڪري، ڪويت کان ٻاهر ڪم ڦهلائڻ جو ذميو هو. خلف موجب، جيڪو انهن ڏينهن ۾ پنهنجن دوستن سان شامل ٿيو هو، اها ڪوشش ۱۰ آڪٽوبر ۱۹۵۹ع تي ڪويت ۾ هڪ خانگي گهر اندر ٿيل هڪ اهم گڏجاڻي کان پوءِ تيز ڪئي وئي. اها هڪ ننڍي گڏجاڻي هئي، جنهن ۾ ويهن کان به گهٽ سرگرم فلسطينين شرڪت ڪئي، انهن مان به اڪثريت بيروت واري پوسٽ باڪس ذريعي رابطو ڪندڙن جي هئي، بهرحال اها گڏجاڻي فتح جي هڪ تنظيم واري حيثيت ڏانهن واڌ واري ڏس ۾ حقيقي شروعات ليکي وئي. (۸) ڪارڪن اڃان تائين عمل بدران بحث ۾ رڌل هئا، پر سمورا ان نتيجي تي پهچي چڪا هئا ته قطعي مقصد هٿياربند جدوجهد وسيلي ئي حاصل ٿي سگهن ٿا.

ان مرحلي تي هنن پنهنجون سرگرميون ڳجهيون رکيون، ان جو سبب ٻين عرب ملڪن ۾ فلسطيني سرگرمين تي پابندي ۽ عرب انٽيليجنس ادارن جي ماڻهن جو تحريڪ ۾ گهڙي اچڻ واري امڪان کي روڪڻ هو. اهوئي سبب هو جو فتح جا خفيا مرڪز مختلف هنڌن تي قائم ڪيا ويا. ان جي اڳواڻن وڌيڪ دلچسپي همت ڀريل ماڻهن جي ڀرتي ۽ تحريڪي ڪم ڪويت کان ٻاهر ڦهلائڻ ۾ ظاهر ڪئي:

"شروع ۾ اسين پنهنجي ڪم بابت ڪنهن سان به نه ڳالهائيندا هئاسين." خلف ٻڌائي ٿو. "اسان پنهنجي رازن کي ايترو ته ڳجهو رکيو جو 'فتح' لفظ ميمبرن کان سواءِ ڪنهن جي به آڏو ورجايو نه ويندو هو. فقط فتح جا ميمبر ئي تنظيمي ڍانچي ۽ سياسي پروگرام بابت اسانجا به بنيادي دستاويز ڏسي ٿي سگهيا." (۹)

نئون ڀرتي ٿيندڙن کي موجود ٻن يا ٽن سيلن جي سفارش ۽ سمورين عرب پارٽين سان پنهنجا ناتا ٽوڙي ثابت ڪرڻ کانپوءِ ئي تنظيم ۾ شامل ڪيو ويندو هو. کين اعتماد جوڳو سمجهڻ لاءِ خفيا سرڪل جو هڪ ميمبر کانئن ٻگهي آڏي پڇا ڪندو هو ۽ ان کان پوءِ ئي کانئن وفاداريءَ وارو قسم کٽايو ويندو هو، جيڪو اڃان تائين اکر به اکر ساڳيو هلندو ٿو اچي:

”آءَ خدا جو قسم ٿو ڪٿان،

آءُ پنهنجي مرتبي ۽ عقيدن جو قسم ٿو ڪٿان،

آءُ قسم ٿو ڪٿان ته پنهنجي پوري سچائيءَ سان فلسطين لاءِ اڀريل
رهنديس،

ته آءُ فلسطين جي آزاديءَ لاءِ سرگرميءَ سان ڪم ڪندو رهندس،

ته آءُ اهو سڀ ڪجهه ڪندس، جيڪو منهنجي وس ۾ هوندو،

ته آءُ فتح جا راز ڪنهن تي به پڌرا نه ڪندس،

ته هيءُ رضاڪاراڻو حلف آهي، ۽ خدا منهنجو گواهه آهي.“ (۱۰)

ميمبر ’جاڻ جي گهرجائو‘ بنياد تي فقط ٻن يا ٽن چئن تي ٻڌل سيل وسيلي
ڪم ڪندا هئا، اڪثر سيل ساڳي هنڌ، ساڳي اداري ۾ ڪم ڪندڙن تي ٻڌل
هوندا هئا. کين ٽيليفون تي رابطو ڪرڻ کان سختي سان منع ڪيل هئي ۽ اڳواڻن
جا سنيها ذاتي طور تي يا جاسوسن وسيلي هٿوٿ اُماڻيا ويندا هئا.

انهيءَ سموري بهروبي سرگرميءَ جا يقيناً ناٽڪي امڪان موجود هئا، جن
کي عرفات ڦڙتيءَ سان استعمال ڪري پئي سگهيو. پنهنجي اصلي سڃاڻپ لڪائڻ
لاءِ فتح جي اڳواڻن پنهنجن نالن ۾ عربي لفظ ’ابو‘ (پيءُ) شامل ڪيو ۽ اڪثر نالن
۾ مذهبي يا ويڙهو ڪردارن کي شامل ڪيو ويندو هو. عرفات پنهنجي لاءِ حضرت
محمد جي ويجهي ساٿي ۽ پنهنجي افسانوي ثابت قدميءَ جي ڪري مشهور
’ابوعمار بن ياسر‘ جو نالو چونڊيو، وزير ’ابوجهاد‘ بڻجي ويو، جهاد عربيءَ ۾
مقدس ويڙهه لاءِ استعمال ٿيندو آهي.

تحريڪ جا ميمبر پنهنجي وابستگي ايتري قدر لڪائيندا هئا جو اڪثر
ويجهن ماڻهن کي به هڪٻئي جي ميمبرشپ متعلق ڄاڻ نه هوندي هئي. ان ڏس ۾
اها ڳالهه ڪافي ٿيندي ته هڪ شادي شده جوڙي کي پنهنجي تنظيمي وابستگين
جي ڄاڻ تڏهن پئي جڏهن زال پنهنجي مڙس کي تحريڪ ۾ پنجاهه دينار ڏيڻ لاءِ
چيو.

اها حقيقت ته فتح جو اندريون سرڪل گهڻي وقت کان هڪ ٻئي کي سڃاڻندو
هو، ڪافي مددگار ثابت ٿيو. ”تحريڪ جي ڪاميابيءَ جو هڪ سبب اهو هو ته
ان جو دارومدار ويجهين دوستين تي هو.“ ۱۹۶۰ع ۾ وزير جو قاهره ۾ ڀرتي ڪيل
هڪ شاگرد حسني زوئروب ٻڌائي ٿو ”اهو ئي ان جي وجود جو راز هو.“ (۱۱)

عرفات ۽ وزير ته خاص طور تي ويجهه هئا؛ ان کان هتي ڪري ته هُنن ٻنهي،
نظريي کان عمل ڏانهن وڃڻ واري ضرورت تي ساڳي ڏس ۾ ئي سوچيو هو. سندن
شخصيت هڪ ٻئي جي تڪميل لاءِ زورائتو ڪردار ادا ڪيو. عرفات بي صبرو،
تيز مزاج وارو ۽ تمام گهڻو سرگرم هو. جڏهن ته وزير ٿڌي دماغ وارو، سڳهيل ۽
غور ويچار ڪرڻ وارو هو. شروعاتي ميمبرن مان ڪيترن اهڙي ئي سگهاري ثابت

قدم وابستگي رکي. حيفا جو گھڻ- ڳالهائو فلسطيني خالد الحسن؛ جيڪو ميونسپل ڪائونسل جي سيڪريٽري جنرل طور ڪويت جو انتهائي سينيئر سول عملدار هو ۽ جيڪو اڳتي هلي عرفات جو اهم سياسي صلاحڪار بڻيو، يا بعث پارٽيءَ جو اڳوڻو ميمبر فاروق قدومي، جنهن حسن کانپوءِ پي- ايل- او جي پرڏيهي وزارت سنڀالي، اهڙن ميمبرن ۾ شامل آهن.

پر ان هوندي به اها ڪا گجهي ڳالهه ناهي ته تمام گهڻا سرگرم ڪير هئا. خاص طور تي عرفات هر ڪم ۽ هر موقعي لاءِ حاضر هئڻ طور پنهنجن ساٿين ۾ حيثيت ناهي رهيو هو. سندس همعصر کيس انتهائي تيز، گهڻ طرفو ڦاٿل هوندي به فيصلي ڪرڻ انداز ۾ ويچاريندڙ نوجوان طور ياد ٿا ڪن. ڪتاب پڙهڻ ۽ سماجي ميل جول کان پري ڀڄندڙ، عورتن سان تعلق رکڻ کي خراب سمجهندڙ عرفات لاءِ، فلسطين کان سواءِ ڪنهن ٻي شيءِ ۾ ڪابه دلچسپي نه هئي. مقصد پويان پوڻ ۽ پنهنجي سڌي سنئين ثابت قدميءَ ۾ عرفات ۽ وزير جو ڪو ثاني نه هو. عرفات جي انهيءَ اورچائيءَ ۾ يقيناً سندس والد جي ۱۹۴۰ع واري ڏهاڪي ۾ پنهنجي اباڻي ملڪيت تي ڪيل دعويٰ بابت مستقل مزاجيءَ سان ڪوششون ڪرڻ جو پڻ دخل هو.

انهيءَ دوران ڪويت ۾ فلسطينين کي مليل آزاديءَ ۽ مالي خودمختياريءَ پنهنجو پاڻ کي املهه ثابت ڪيو. وزير پنهنجي اسڪول جي بگهيون موڪلون ويجهن دوستن کان سواءِ ڪنهن کي به ٻڌائڻ بنان اثڻڪ سفر ۾ گذاريون، ساڳي ريت عرفات به پنهنجون موڪلون پنهنجي عاليشان يادگيريءَ ۾ محفوظ ڪارائتن فلسطيني چهرن ۽ نالن سان رابطا ڪرڻ لاءِ، هڪ کانپوءِ ٻئي عرب ملڪ جو دورو ڪندي گذاريون. سفر ۽ ٻيا خرچن فتح جي اندرئين سرڪل وارن پنهنجي کيسي مان ڀريا، جن مان ڪيترن لاءِ چيو ٿو وڃي ته هو پنهنجي اڌ يا ان کان به وڌيڪ پگهار تنظيمي ڪمن تي ڪپائيندا هئا.

فتح لاءِ گهريل ڏوڪڙن، عرفات کي ڪويت پهچڻ جي ٻن سالن جي اندر سرڪاري نوڪريءَ سان گڏ ذاتي ڪاروبار شروع ڪرايو. ڪويت ۾ موجود ٻين ڪيترن ئي پرڏيهين وانگر، کيس به تيل سان لاڳاپيل اڏاوتن جي واڌ، سونهري موقعو ڏنو. ۱۹۵۹ع ۾ ملندڙ ٺيڪن جي گهٽائي جي آڌار تي هن پنهنجي خانگي ڪمپني قائم ڪرڻ جو فيصلو ڪيو. ان ڏينهن کان، هن ڪارهي ٿئي ۽ راتين جون راتيون بيٺي پير ڪم ڪيو ۽ هڪ مصري انجنيئر عبدالعيز سان گڏجي رهائشي اڏاوتن ۾ مهارت حاصل ڪرڻ لاءِ ٺيڪيداري شروع ڪئي. سندس حڪومتي رابطن معيز کي چڱو خاصو ڪم ڏيارڻ ۾ مدد ڪئي، جيڪو انهيءَ گڏيل ڪم کي سنڀاليندو هو. ڪجهه همعصر فلسطيني ٻڌائين ٿا ته عرفات پنهنجي سر هڪ نامياري ڪويتي واپاريءَ جي پٽن لاءِ ٺهندڙ ڇهن گهرن جي اڏاوت جي نگراني ڪئي. (۱۲)

وقت گذرڻ سان گڏوگڏ عرفات پنهنجي ڪاروبار ۽ ان مان حاصل ڪيل دولت بابت مبالغتي کان پڻ ڪم پئي ورتو آهي. هن ڪيترن ئي انٽرويو ڪندڙن کي اهو پئي ٻڌايو آهي ته هن ٽن ٽيڪيڊاري ڪمپنين سان گڏوگڏ هڪ انجنيئرنگ بابت صلاحڪاري ڪمپني پڻ قائم ڪئي هئي. اهو ته وٽس به شيورليٽ، هڪ ٽنڊر برڊ ۽ هڪ فائڪ ويگن ڪارون هيون ۽ اهو ته نيٺ جڏهن هن کي ڪويت ڇڏڻي پئي ته هو ’ننڍڙو لکپتي‘ بڻجي چڪو هو ۽ چڱي موچاري بچت هئڻ سبب هن فيصلو ڪيو ته هو ڪڏهن به فلسطين جي آزاديءَ واري تحريڪ کان پگهار نه وٺندو. ”آءٌ تمام گهڻو شاهوڪار هئس... ڪروڙپتي ٿيڻ ڏانهن وڌيس پئي.“ هن ۱۹۸۸ع ۾ پلي بوائ رسالي کي ٻڌايو. (۱۲) ”آءٌ ٽيڪيڊار هئس. اسان روڊ رستا، پليون تيار ڪيون. وڏا وڏا اڏاوتي منصوبا تيار ڪيا.“ ساڳي سال ٽائيم رسالي کي ٻڌائيندي هن چيو. ”اهو چئي سگهجي ٿو ته مون وٽ گهڻو ڪجهه آهي. هيل تائين مون پي-ايل-اوي يا فتح کان ڪجهه به ناهي ورتو. آءٌ اڃان تائين پنهنجا پئسا پيو کپايان.“ (۱۴)

حقيقت ڪنهن حد تائين مختلف آهي. سندس همعصر فلسطيني ان ڳالهه سان سهمت آهن ته وٽس تيز رفتار ڪارون ضرور رهيون پر سندن خيال ۾ هن انهيءَ گڏيل ڪمپنيءَ مان ايترو ڪمايو نه هو. جيترو هاڻ ٻڌائي ٿو ۽ اهو به ته معيز سندس حصي جي رقم عرفات جي ڪويت ڇڏڻ کانپوءِ ڪجهه عرصي تائين نه موٽائي هئي. ”هو تمام گهڻو شاهوڪار نه هو.“ خالد الحسن، جيڪو عرفات کي ۱۹۶۰ع کان سڃاڻي، ٻڌائي ٿو: ”پڪ سان هو شاهوڪار هجي ها جيڪڏهن انقلاب ۾ ڪاهي نه پوي ها.“ (۱۵)

عرفات جي، معمولي ڪمن ۽ انهن ڏينهن ۾ نار جي ڪمرشل ايمپائر اڏيندڙ پراڻن فلسطيني ٽيڪيڊارن سعيد خوري ۽ حسيب صباغ، جيڪي عرب دنيا ۾ اهم واپاري حيثيت وارا بڻجي چڪا هئا، ۾ ڪابه ڀيٽ نٿي ڪري سگهجي؛ پر واپار تي انهيءَ چڙهائي عرفات کي اهو تجربو ڏنو جيڪو ايندڙ سالن ۾ هن لاءِ نهايت ڪارائتو ثابت ٿيو. ان خاص طور تي کيس دولت تي ڪنٽرول قائم ڪرڻ جو گُر سيکاريو.

عرفات جي ذاتي مالي صورتحال ڇا به رهي هجي، هن ۽ سندس ساٿين ايترا ڌوڪڙ جمع ڪري ورتا هئا، جو هاڻ تنظيمي ڪم لاءِ سفر ڪو اوکو نه هو. ان مرحلي تي اهم ڪم بااثر رابطن جو ڍانچو قائم ڪرڻ هو. نار ۽ ان کان ٻاهر عرفات ۽ وزير تعداد بدران معيار تي زور ڀريو. عرفات جو شروعاتي لاڙو، فلسطيني اشرافيا جي انهن پڙهيل لکيل نوجوانن ڏانهن هو جيڪي قاهره، بيروت ۽ دمشق جي يونيورسٽين مان تعليم پرائي استاد، ڊاڪٽر، انجنيئر ۽ سرڪاري عملدار بڻجي، تيل وارين عرب رياستن جي ڪامورائي بورجوازيءَ ۾ پنهنجو اثرو رسوخ قائم

ڪري رهيا هئا. معمولي تحريڪي ڪارڪردگي ٻڌائڻ جي نتيجي ۾ ڦهلجندڙ امڪاني مايوسيءَ ڪري عرفات ۽ وزير ان جي حيثيت ۽ وسيلن بابت ڪيتريون ئي مبالغوي آميز ڳالهون ڪندا هئا. اهم رابطن کي هو اڪثر ٻڌائيندا هئا ته وٽن هزارين ويڙهو آهن ۽ سٽڪن، هيليڪاپٽرن سميت ڪيترائي ڳورا هٿيار سندن هٿ-وس آهن. عرفات لاءِ نه رڳو انهن ڏينهن ۾، پر سڄي زندگي 'اميد حقيقت جي ماءُ پئي رهي آهي'.

هڪ ٻيو شروعاتي دورو ڪندي عرفات تن ڏينهن ۾ تيزيءَ سان اُسرندڙ هڪ شهر واري ملڪ قطر پهتو، جتي به ڪويت جيان فلسطينين جو وڏو تعداد اسڪولن، تيل جي رٿائن ۽ وزارتن ۾ روزگار سان لڳل هو ۽ اُتي به ڪين غير معمولي آزادي مليل هئي. "۱۹۵۶ع کان اُتي سينسر جي ڪابه پابندي نه هئي ۽ اسين تعليم واري وزارت جي سهڪار سان وڏا وڏا اجتماع ڪندا هئاسين. اسان کي فلسطيني مسئلي بابت شاگردن کي ٻڌائڻ جي اجازت مليل هئي." قطر جي تعليمي وزارت واري آفيس هلائيندڙ ۽ امارت جي حڪمران ثاني ڪٽنب سان گهرا نانا رڪنڊر هڪ فلسطيني سرگرم رفيق النش ٻڌائي ٿو. (۱۶) ڪويت ۾ موجود عرفات ۽ سندس دوستن جي متوازي قطر ۾ موجود فلسطينين به پنهنجو پاڻ کي گجهي ريت خفيا سيلن ۾ منظم ڪرڻ شروع ڪيو. انهن مان ڪيترائي قاهره يونيورسٽيءَ جا پڙهيل هئا ۽ ڪين عرفات جي 'مسٽر فلسطين' واري ڪرت ياد هئي، ڪجهه وزير جا غزه واري دور کان واقف هئا. ۱۹۶۱ع ۾ عرفات هڪ دوري دوران مٿن فتح ۾ شامل ٿيڻ لاءِ زور ڀريو. اهو هڪ اهم قدم هو، ڇاڪاڻ جو قطري گروپ جا سموري نار ۾ رابطا موجود هئا، اُتي موجود ڪيترن ئي سرگرم ڪارڪنن اڳتي فلسطيني گوريلا تحريڪ ۾ اهم حيثيت والاري. ڪويت ۽ قطر جي انهن اوائلي شريڪن جي گهرڻ ۾ ٿيندڙ سگريٽن جي دونهين سان پريل انهن گڏجاڻين ۾ انقلاب جون رٿائون ڏاڪي به ڏاڪي شڪل اختيار ڪري رهيون هيون.

هڪ ٻيو ڪارائتو سفر، اوستائين روايتي بادشاهت هيٺ پر تيل واري دولت سان مالا مال ملڪ لبيا جو ڪيو ويو. لبيا ۱۹۶۰ع واري ڏهاڪي جي شروعات ڌاري لڳ ڀڳ پنج هزار فلسطينين جو آجهو بڻجي چڪو هو. عرفات ۽ وزير، هميشه جيان بااثر رابطن کي پنهنجو ڪرڻ واري مقصد تحت، رياستي سلامتي واري فلسطيني ٻيٽي ڊائريڪٽر ابونيل کي تحريڪ ۾ شامل ڪرڻ جا خواهشمند هئا. ابونيل غزه جي حوالي سان وزير جو ڏورانهون ماٿر نڪري پيو: "هو مون وٽ آيا ۽ مون کي فتح ۾ شامل ٿيڻ جي نيند ڏنائون." هو ٻڌائي ٿو: "مون انڪار ڪيو ڇاڪاڻ جو آءٌ لبيا جي سلامتي واري کاتي ۾ ملازم هئس ۽ شاهي حڪم تحت فلسطيني سياسي سرگرمين تي پابندي هئي. هو ٽي ڏينهن مون کي مطمئن ڪرڻ ۾ لڳا رهيا ۽ چوٿين ڏينهن آءٌ ساڻن سهمت ٿي ويس. هو بادشاهه ۽ لبياڻي عملدارن

سان منهنجن ناتن ڪري مون تي شموليت لاءِ زور ڀري رهيا هئا. عرفات ۽ ابوجهاد بادشاهه جي چائنٽ تائين رسڻ سبب تمام گهڻا خوش هئا. " (۱۷) ابونيل جي شموليت ۱۹۶۰ع جي وچ ڌاري هن لاءِ تمام گهڻي فائديمند ثابت ٿي. ملڪ اندر تيل جي محصولن ۾ واٽ سبب شاهوڪار ۽ بااثر ٿيل لبياڻي شهرين کين دل کولي چندا ڏنا.

فتح لاءِ ڀرتيءَ وارين سرگرمين ۾ غيرموقع سوڀ وارو هڪ ٻيو زرخيز علائقو يورپ هو. يورپ ۾ رهندڙ فلسطينين مان لڳ ڀڳ ساڍن ٽن هزار فلسطيني شاگردن جو سگهارو جڻو اولهه جرمنيءَ ۾ موجود هو. ۱۹۵۰ع واري ڏهاڪي جي پڇاڙيءَ کان انهن ريڊيڪل سرگرم شاگردن پنهنجو پاڻ کي تيزي سان چائجندڙ صنعتي جرمنيءَ جي مرڪز ۾ منظم ڪرڻ شروع ڪيو. منجهانن مرڪزي حيثيت سول انجنيئرنگ جي شاگرد ۽ اخوان جي اڳوڻي جوشيلى ڪارڪن هاني الحسن جي هئي، جنهن جو ڪيريئر خود عرفات جي متوازي هلي رهيو هو.

خالد الحسن، جيڪو اڳيئي عرفات سان گڏ نار واري علائقي ۾ ڪم ڪري رهيو هو، تنهن جو ننڍو ڀاءُ هاني جيڪو سال اڳ پنهنجين اسلامي سرگرمين ڪري دمشق ۾ ٽپ ڪاٽي چڪو هو، فرينڪفرٽ جي الهندي، ٽيڪنيڪل يونيورسٽي آف ڊرمسٽاڊٽ ۾ هن 'ال اودي' (واپسي) نالي هڪ سخت رسالو شايع ڪرڻ لاءِ پنهنجي ڪجهه هم خيال همعصرن سان رابطو قائم ڪيو. سندس گروپ، عرفات جي ڪجهه سال اڳ قائم ڪيل جنرل يونين آف فلسطين اسٽوڊنٽس ۾ شامل ٿي ويو ۽ ۱۹۶۳ع ڌاري غزه ۾ ٿيل هڪ شاگرد ڪانفرنس ۾ عرفات جهڙن خيالن تي: 'فلسطينين کي پنهنجي آزادي واري ڌيائتي خود پنهنجن ئي هٿن ۾ کڻڻ گهرجي،' جي اظهار هاني الحسن کي فتح واري قيادت جي نوٽيس تي آندو. ڪجهه هفتن کان پوءِ هاني وزير هٿان تحريڪ ۾ شامل ٿيو.

ڪويت ۽ جرمنيءَ ۾ موجود سرگرم ڪارڪنن جي انهيءَ گانڊاپي نه رڳو عرفات لاءِ سگهاري حمايت مهيا ڪئي، پر فتح جي ابتدائي گوريلا ڪاررواين لاءِ رقمن جو پڻ بندوبست ڪيو ۽ ڪيترائي تربيت يافتا گوريلا ڏنا. پنهنجي عروج وارن ڏينهن ۾، يورپي گروپ جون چوويهه جرمن ۽ ٽن آسٽريائي شهرن ۾ شاخون قائم ٿيون ۽ وٽس فرانس، اٽلي، اسپين ۽ سوئيڊن ۾ رهندڙ ڪيترن ئي فلسطينين جا نالا درج هئا. انهن مان ڪيترائي اڳتي هلي عرفات جا ڀروسي جوڳا ساٿي بڻيا، انهن ۾ خود هاني الحسن جيڪو اڃان تائين پي-ايل-او جو ڀروسي جوڳو ايلچي آهي، عبدالله فرنجي، جيڪو اڳتي هلي بون ۾ تنظيم جو نمائندو بڻيو. ۽ هيل عبدالحميد، جيڪو ابوالهول جي نالي سان فتح جو سڪيورٽي چيف آهي، شامل آهن. يورپ ۾ قائم ڪيل رابطن، خاص طور تي جرمني جي سوشلسٽ انقلابين، فتح جي ۱۹۷۰ع واري ڏهاڪي جي شروع ۾ عالمي دهشتگرد ڪاررواين ۾ چڱي خاصي مدد

اهي اوائلي ڪاميابيون عمومي انداز کان آجيون هيون. عمومي طور تي تحريڪي پرڻيءَ وارو ڪم سست ۽ پڙاڻو عمل هو. فلسطينين جي وسيع تر حمايت حاصل ڪرڻ لاءِ ڪجهين ڪوششن دوران فتح هڪ سگهاري سياسي لهر خلاف هٿوراڙيون هڻي رهي هئي. مصر جو صدر جمال عبدالناصر پنهنجن اختيارن ۽ مقبوليت جي عروج تي هو. ناصر پاران 'عرب قوم' جي ايڪتا لاءِ ڪيل ڪوششون لکين ماڻهن لاءِ اميد جي ڏيائي هيون ۽ خاص طور تي ۱۹۵۸ع ۾ شام سان سندس ملڪ جي يونين کي ڪيترائي فلسطيني هٿيارن جي زور تي فلسطين جي آجپي ڏانهن پهريون قدم ليکي رهيا هئا. فتح جي عرب ايڪتا کان اڳ فلسطين آزاد ڪرائڻ واري پروگرام کي ان دور جا ڪيترائي ڄاڻو بدسوڻ سمجهي رهيا هئا. خالد الحسن جي بقول: "شروع ۾ ته اسان لاءِ تمام گهڻي ڏکي صورتحال هئي، ڇاڪاڻ جو ناصر قبوليت جي بلندين تي هو. اسان جو نقطهءَ نظر قبول ڪندڙن ۾ اڪثريت اُستادن جي هئي. ۽ جڏهن هو پنهنجي ٽن مهينن واري موڪل تي ڪنهن ٻئي عرب ملڪ ويندا هئا ته سندن واپسيءَ تي ڪم بلڪل شروع واري ڏاڪي کان ڪرڻو پوندو هو. (۱۹) ۱۹۶۲ع ڌاري، جڏهن فتح، جيڪا هاڻ ڪويت جي حوالي ضلعي ۾ وزير جي گهران هلائي پئي وئي؛ 'اڳ ۾ فلسطين وارو نقطهءَ نظر رڪنڌر ڪيترن ئي ٽولن کي پاڻ سان ملائڻ ۾ سوياري ٿي چڪي هئي' تنهن هوندي به ان جي ميمبرشپ ڪجهه سون تائين محدود هئي، ۽ ان جي اندرين حلقي ۾ ويهن کان به گهٽ ماڻهو شامل هئا.

پر ۱۹۶۰ع واري ڏهاڪي جي شروعات ۾ به اهڙا واقعا ٿيا، جن انهيءَ سياسي لهر کي پوئتي ورائڻ شروع ڪيو. پهريون، مصر جي شام سان جڙيل يونين فقط ٽن سالن ۾ پنهنجي ڏکون خاتمي تي رسي، ان سان اهي اميدون به تيل ٿي ويون ته عرب حڪومتون پنهنجا اختلاف ختم ڪرڻ ڏانهن وڌن پيون، ۽ ناصر چالاڪيءَ سان اها ڳالهه ڪرڻ شروع ڪئي ته وٽس 'فلسطين آزاد ڪرائڻ لاءِ ڪابه رٿا ناهي، ۽ پنهنجي ڪنٽرول واري ڪا فلسطيني ڌر قائم ڪرڻ لاءِ ڏاڪي به ڏاڪي ڪوششون شروع ڪري ڏنائين. ٻيو، جولاءِ ۱۹۶۲ع ۾ الجزائر جي انقلابين ايف-ايل-اين جي سرواڻيءَ ۾ اٺن سالن تائين خوني ويڙهه وڙهڻ کانپوءِ بينڪيتي قوت فرانس کان آزادي حاصل ڪري ورتي. فتح پاران اُتاريل دليل ته، گوريلا جنگ ئي مسئلي جو حل آهي ۽ فلسطينين کي اسرائيل سان ويڙهه ڪرڻ وارو ڪم خود پنهنجن هٿن ۾ کڻڻ گهرجي، يڪدم وڌيڪ اهميت جوڳو بڻجڻ لڳو.

نئين پيشقدمين فتح جي قيادت کي موقعو ۽ چئلينج مهيا ڪري ڏنو. هڪ پاسي، هُنن اهو ڪاڻو لڳايو ته الجزائر ۾ ايف-ايل-اين جي ڪاميابي، هُنن لاءِ هڪ

اهڙي تنظيم جو مثال بڻجي سگهي ٿي، جيڪا فقط پنهنجن ئي وسيلن سان ملڪ اندر ۽ ٻاهر جنگ جي سرواڻي ڪري. ٻئي پاسي ناصر جي رٽ، ته عرب حڪومتون 'فلسطيني وجود' لاءِ ڪو لاند عمل جوڙين. اهو نظريو جيڪو پهريون ڀيرو مارچ ۱۹۵۹ع ۾ لبنان جي عاليشان شهر 'چٽائورا' ۾ ٿيل عرب ليگ جي پرڏيهي وزيرن واري ڪانفرنس ۾ پيش ڪيو ويو هو. اهو سياسي خال ڀرڻ جوئي هو، جيڪو خود فتح پني ڀرڻ چاهيو.

ان ڳالهه کان ڪنهن حد تائين واقف ٿيندي ته هو هاڻ سڌوسنئون عرب حڪومتن آڏو آهن؛ عرفات ۽ وزير ڪويت کان ٻاهر پنهنجي تنظيمي ڪم جي ڪوشش ڪي ٿيڻو تيز بڻائي ڇڏيو. بيروت ۾، عرفات پنهنجي پراڻي دوست زهير العلمي سان ٻيهر رابطو قائم ڪيو، جيڪو سيپٽمبر ۱۹۶۲ع ۾ آمريڪن يونيورسٽيءَ ۾ پڙهائڻ لاءِ آمريڪا کان لبنان واپس موٽي آيو هو. سندس وسيلي عرفات تڏهوڪي عرب ثقافتي مرڪز بيروت ۾ ڪجهه سرواڻ سياسي شخصيتن سان ڏيڻ ويٺ پيدا ڪئي. عرفات هر وقت ساڳئي حليي ۽ وڪريل وارن سان، تن ڏينهن ۾ اڪثر علمي جي ريوڊيا هوٽل جي ڀر واري گهر ۾ ڪپڙا مٽائڻ بنان پيو نظر ايندو هو. ”پراڻن ڏينهن ۾ هن ڪڏهن به پنهنجي حليي تي ڪو به تيان نه ڏنو.“ عرفات جو هڪ دوست، جيڪو سياست کان اڳ ساڻس ضروري خريداريءَ لاءِ ويندو هو، ٻڌائي ٿو. (۲۰)

عرفات شام لاءِ به هڪ سڌي سنئين لائين جوڙي. ڪيترين ئي ناڪام بغاوتن کانپوءِ مارچ ۱۹۶۳ع ۾ هڪ قرتيلي قيادت حڪومت تي قبضو ڪري ورتو ۽ عرفات اهو پروڙي ورتو ته نئين حڪومت جي بااثر شخصيتن تي سرگرم حمايت لاءِ زور ڀري سگهجي ٿو. سندس اهم مارو فوج تي هو ۽ تن ڏينهن ۾ هن شامي هوائي فوج ۾ ڪم ڪندڙ هڪ فلسطيني ڪرنل خالد حسين سان ٿورڙي عرصي ۾ واقفيت پيدا ڪري اهم ڪاميابي ماڻي. حسين ايتروفورس جي هڪ اهڙي جنرل جو ذاتي محافظ هو، جنهن مارچ واري بغاوت ۾ اهم ڪردار ادا ڪيو هو ۽ جيڪو ڏاهپ ۽ بيرحميءَ ۾ پنهنجو نالو ڪڍي رهيو هو. ان جنرل جو نالو حافظ الاسد هو ۽ ۱۹۶۳ع ۾ ياسر عرفات سان سندس پهرين ملاقات ٻگهن ۽ ڏکڻ سڪن ۾ هڪجهڙن ناتن جي شروعات بڻي. (۲۱)

پر عرفات جي انتهائي اهم انٽري الجزائر ۾ ٿي، جڏهن ايف-ايل-اين جا قومپرست، فرانس کان ماڻيل پنهنجي آزادي ملهائي رهيا هئا. هو ۽ سندس ساٿي الجزائر جي آزاديءَ واري تحريڪ جا بگهي عرصي کان پرستار هئا ۽ ڪيترن ئي فلسطينين ان ويڙهه ۾ شامل ٿيڻ لاءِ ڪوششون پڻ ڪيون هيون، پر فتح ۽ الجزائري انقلابين وچ ۾ تعلق قاهره ۾ پختو ٿيو. عرفات جي وڏي پاءُ جمال هڪ جلاوطن الجزائري آزادي جي ويڙهاڪ محمد خدر کي فلسطيني مسئلي جي ڄاڻ

ڏني. انهيءَ تعلق تحت عرفات کي الجزائر واري جشن آزاديءَ ۾ شرڪت ڪرڻ ۽ فتح کي پنهنجو پهريون سفارتي مشن الجزائر ۾ قائم ڪرڻ جي نيند ڏني وئي. اها فلسطيني گروپ لاءِ، جيڪو اڃان تائين ڳجهه ڳوهر ۾ ۽ ڪنهن عرب حڪومت جي مدد بنان ڪم ڪري رهيو هو، تمام وڏي حاصلات هئي. پر هن آفيس ڪولڻ سان فتح کي نه رڳو وڃ اوڀر جي سياست ۾ هوشياريءَ سان عمل ڪرڻ جو موقعو مليو پر الجزائر، جيڪو هاڻ دنيا ۾ هلندڙ آزاديءَ جي تحريڪن لاءِ اُتساهه پريو مرڪز بڻجي ويو هو، عرفات ۽ سندس ساٿين کي نيون دوستيون قائم ڪرڻ جو هڪ وسيع موقعو ڏنو، جيڪي سندن 'هٿياربند جدوجهد' جي تياريءَ ۾ تمام گهڻيون ڪارائتون ثابت ٿيون. (۲۲)

نئين فلسطيني مرڪز Bureaudela Palestine جي قيادت لاءِ (جيتوڻيڪ ان جي شروعات جمال ڪئي هئي پر فرانسيسي تي مهارت نه هئڻ ڪري کيس واپس موٽڻو پيو هو) خليل الوزير کي چونڊيو ويو. ۱۹۶۳ع ۾ وزير فتح جو اهو پهريون ميمبر بڻيو، جنهن پنهنجي نوڪري ڇڏي پنهنجو پاڻ کي جدوجهد لاءِ ڪُل وقتي بنايو. هن پنهنجي ماستريائي زال انتصار، هڪ ننڍڙي ٻار ۽ آفيس جي ڪم ڪار ڪندڙن جي ڪٽنب سوڌو ۱۵، وڪٽر هيوگو ايويٽو الجيرس ۾ مفلسي وارين حالتن ۾ پنهنجو ڌنڌو شروع ڪيو، آفيس جي مٿان هڪ بالاخاني ۾ رهندي، هن الجزائر ۾ تعليمي اسڪالرشپون ۽ ماستريءَ جون نوڪريون هٿ ڪندي اُتي فلسطينين جو تعداد وڌايو. هن فتح ۽ ان جي هٿياربند جدوجهد واري پروگرام بابت الجزائر جي اخبارن ۾ مضمون لکيا، جن مقامي دانشورن کي اچرج ۾ وجهي ڇڏيو. هن فتح ۽ حڪمران ايف-ايل-اين جي ناتن کي سگهارو بنائڻ لاءِ انتهائي جاکوڙ ڪئي.

شروعات ۾ ڪم ڪو گهڻو سولو نه هو، ڇاڪاڻ جو نئين حڪومت آزاديءَ کانپوءِ جي ڪرشماتي اڳواڻ احمد بن بيلاءِ کيس برطرف ڪندڙ فوجي عملدار ڪرنل حواري بومدين وچ ۾ اقتدار لاءِ هن هٿان ڪري لوڏن ۾ هئي. هڪ مرحلي تي حڪومتي رنڊڪون ايتريون ته وڌي ويون جو وزير پنهنجي شڪست قبولي واپسيءَ لاءِ تيار ٿي ويو، پر بومدين جي اقتدار ۾ ايندي ئي ڪارائتي سهڪار جو دور شروع ٿي ويو. الجزائر ٻين عرب ملڪن جي ابتڙ فتح جو سڀ کان وڌيڪ سگهارو ۽ گهڻ طرفو حمايتي بڻجي ويو ۽ اڄ تائين اها دوستي عرفات جي ٻين اتحادين جي ڀيٽ ۾ وڌيڪ جڙدار آهي. (۲۳)

الجزائر ۾، فلسطين کان تقريباً ٻه هزار ميل پري، وزير ۱۹۶۴ع ۾ پهريون ڀيرو تقريباً هڪ سؤ ويڙهاڪن لاءِ اونهاري واري تربيتي ڪئمپ قائم ڪري سگهيو ۽ وڌيڪ ويهن جتن کي تازو ئي قائم ڪيل چرچل ملٽري اڪيڊميءَ ۾ ابتدائي گوريلا تربيت لاءِ اُماڻڻ ۾ ڪامياب ٿيو. هن فتح لاءِ هٿيارن ۽ پئسن جي

شروعاتي سڀلاءَ لاءِ راهه هموار ڪئي. سڀ کان وڌيڪ اهم اُهي رابعا هئا جيڪي هن همدرد پرڏيهي حڪومت ۽ آزاديءَ جي تحريڪن سان قائم ڪيا هئا. سفارتي محاذ تي ڪم ڪندي وزير، الجزائر ۾ چيني سفارتخاني جي هڪ جونيئر عملدار سان واقفيت پيدا ڪئي ۽ آفريڪي-ايشيائي يڪجهتيءَ لاءِ چيني ڪميٽيءَ پاران عرفات ۽ پنهنجي لاءِ پيڪنگ جي دوري جي نيند حاصل ڪيائين. هو ڪوڙن پاسپورتن تي ترتيبوار محمد رفعت ۽ غلال محمد جي ڪوڙن نالن تي سفر ڪندي ۱۷ مارچ ۱۹۶۴ع تي چين پهتا. هو چيني ڪميونسٽ پارٽيءَ جي هڪ اعليٰ عملدار لياو چينگ چيءَ سان مليا، جنهن سندن مقصد لاءِ مڪمل حمايت جي خاطري ڏياري. ان کانپوءِ وزير، اتر ويٽنام روانو ٿيو، جيڪو تن ڏينهن ۾ 'پنهنجي آزاديءَ لاءِ ويڙهه' ۾ رڌل هو. (۲۴)

الجزائر کان واپسي تي، وزير ۽ سندس نائب محمد ابو ميزار جي گوريلا حڪمت عمليءَ جي عظيم شخصيت چي گويرا سان فلسطين جي پهرين ۽ آخري ملاقات ٿي. اها ملاقات ۱۹۶۴ع جي اونهاري ۾ اڳوڻي فرانسيسي حڪومت جي هيڊڪوارٽرس ۾ ٿي هئي جنهن کي انقلابين هوٽل اليٽيءَ ۾ بدلايو هو، جتي تن ڏينهن ۾ سڄي دنيا جي آزاديءَ وارين تحريڪن جي هڪ ڪانفرنس ٿي رهي هئي. ”چي گويرا مونکي پنهنجي نستي بٽ، ٽوپي ۽ سگار ڪري چڱي طرح ياد آهي.“ ابو ميزار ٻڌائي ٿو: ”اهو پهريون موقعو هو جو هن فلسطين بابت ٻڌو هو. هو اچرچ ۾ وڃي ويو ته اسان اڃان تائين پنهنجو انقلاب چو نه شروع ڪيو هو.“ پر هن خاطري ڏياري ته اسانجي شروعات ڪرڻ تي ڪيوبا کان جوڳي مدد حاصل ڪري سگهنداسين. (۲۵)

چي گويرا انتهائي نازڪ رڳ کي چيڙيو هو. هن اسٽڊي طرح ان ڳالهه ڏانهن اشارو ڪيو هو، جيڪا فتح جي قائم ٿيڻ واري ڏينهن کان منجهس بحث هيٺ هئي. فتح کي هڪ ڍانچو ڏيڻ وارن سالن ۾ عرفات ۽ بين، عمومي انداز ۾ صيهونين کان فلسطين جي بيهر واپسيءَ لاءِ 'هٿياربند جدوجهد' شروع ڪرڻ جي ڳالهه ضرور پئي ڪئي، پر تنظيمي جوڙجڪ واري عمل دوران هو ان ڳالهه تي سهمت ٿي نه سگهيا هئا ته اها جدوجهد ڪڏهن شروع ڪجي ۽ اها ڪهڙو روپ اختيار ڪري ۽ هو ان لاءِ عملي طور تي فقط آڱرين تي ڳڻڻ جيترا ماڻهو ئي الجزائر موڪلي سگهيا هئا. عرفات پنهنجي ليکي ان جي شروعات لاءِ چڱو خاصو بي صبرو هو، پر هو تحريڪ ۾ پنهنجي هم-رتبي ساٿين مان اڪيلي سر ئي ان جو حمايتي هو. هاڻ اهو بحث پڄاڻيءَ جي ويجهو پهچڻ تي هو.

۱۲ جنوري ۱۹۶۳ع تي صدر ناصر عرب اڳواڻن جو هڪ هنگامي اجلاس قاهره ۾ سڏرايو، ان اجلاس جي اهم ايجنڊا اسرائيل پاران اردن نديءَ جي پاڻي کي پنهنجي نيشنل واٽر ڪيريئر وسيلي نيگيو رڻ پٽ ڏانهن موڙڻ واري رٿا هئي،

جنهن ڪري عرب دنيا ۾ ڪاوڙ ۽ مايوسيءَ جي لهر پکڙيل هئي. ناصر ڪي ٻپ هو ته انهيءَ رٿا وسيلي اسرائيل جي وڏي تعداد ۾ نوان پناهگير برداشت ڪرڻ واري سگهه ۾ اڃائين اضافو ٿيندو ۽ ان سان فلسطيني سوال هڪ ڀيرو ٻيهر اُڀري ايندو. پر اها رٿا ساڳي وقت عربن جي ڪمزوريءَ جي علامت پڻ بڻجي وئي. بي واهرو منٽ ميڙ کان سواءِ ٻيو ڪري به ڇا ٿي سگهيا. ڪانفرنس پنهنجي ڪمزورين کي ڍڪڻ لاءِ ناصر جي فلسطيني نمائندگيءَ لاءِ هڪ ادارو قائم ڪرڻ واري گهڻي عرصي کان تيار ڪيل رٿ تي پنهنجي رضامنديءَ جو اظهار ڪيو. گڏ ٿيل اڳواڻن هڪ وڃڻ عمر واري فلسطيني وڪيل ۽ سفارتڪار احمد شڪيريءَ کي اختيار ڏنو ته هو سمورن فلسطينين لاءِ هڪ نمائنده ادارو قائم ڪرڻ جي طريقن جي سفارش ڪري، اهو ادارو اڳتي هلي فلسطين جي آزاديءَ لاءِ تنظيم (بي-ايل-او) بڻيو.

لفظن جو رانديگر شڪيري، سفارتي دنيا ۾ تمام گهڻو مشهور هو. ۽ هن عرب ليگ ۾ ڪم ڪرڻ کان سواءِ گڏيل قومن ۾ شام ۽ سعودي عرب جي نمائندگي پڻ ڪئي هئي. هو ايندڙ وقت ۾، يهودين کي سموند ۾ ڦٽو ڪرڻ واري ڌمڪي ڏيڻ تي اولهه ۾ تمام گهڻو بدنام ٿيو. ۱۹۶۴ع جي پهرين اڌ ۾ عرب ملڪن جي دوري دوران گهڻي عرصي کان نظرانداز ڪيل فلسطينين سان سندس ملاقات جو جوش خروش سان آڌرڀاءُ ڪيو ويو. ڪويت، شام ۽ ٻين هنڌن تي موجود فلسطيني سندس انهيءَ تجويز تي ٺيڻ لڳا ته هو تن ڏينهن ۾ اردني قبضي هيٺ اوڀر يروشلم ۾ قومي اسيمبليءَ جي ٿيندڙ چونڊن ۾ حصو وٺي. مٿي جي آخر ۾ يروشلم جي ايمپيسڊر هوٽل ۾ ڪوٺايل اسيمبلي اجلاس به پنهنجي سر اهم واقعو هو. سمورن علائقن ۾ ڦهليل ڪٽنبن جي هيءَ گڏجاڻي ان وقت ٿي هئي، جڏهن فلسطينين تي سفر متعلق انيڪ پابنديون هيون، ڪيترن لاءِ ته اهو اجتماع فلسطين ڏانهن موٽڻ جي جنگ ۾ هڪ نئين شروعات جو اعلان هو.

”ذاتي طور تي منهنجي لاءِ ته يروشلم وڃڻ هڪ غير معمولي ڳالهه هئي.“ اهم فلسطيني دانشور ۽ ليکڪ احمد صدقي الدجاني، جنهن ۱۹۵۸ع ۾ لبيا ۾ پنهنجي تحريڪ جو بنياد وڌو هو، ٻڌائي ٿو. (۲۶) ”اهو قيامت جي ڏينهن وانگر هو.“ ان وقت جو سرگرم ڪارڪن ۽ اڄڪلهه پي-ايل-او جو سيڪريٽري جنرل جمال الصوراني ٻڌائي ٿو. ”ماڻهو ۱۹۴۸ع کانپوءِ پهريون ڀيرو گڏجي رهيا هئا.“ (۲۷) جڏهن ته فتح جي گُجهي قيادت لاءِ، پراڻي نسل جي يادگار، شڪيريءَ جي موٽ پريشان ڪندڙ خبر هئي. پي-ايل-او جهڙو عرب حڪومت تي پاڙيندڙ ۽ فرمانبردار ادارو، سندن ذهن سان مڪمل هم آهنگي رکندڙ نه هو. سڀ کان خطرناڪ ڳالهه عرب سپه سالاريءَ ۾ ڪٺ پٽلي فوج جو قائم ٿيڻ هو. ان ڪري فتح جي ڪيترن ئي هٽيلن ڪارڪنن جي ’انقلابي جدوجهد‘ کي ڇڏي وڃڻ جو

خطرو بهرحال موجود هو. "فلسطين جي آزاديءَ لاءِ فوج قائم ڪرڻ واري ڳالهه اسان جي ماڻهن کي بهرحال موھي رهي هئي. عام طور تي اُهي پي-ايل-او ڏانهن گهڻو ڇڪجي رهيا هئا، ڇاڪاڻ جو ان جي ناصر پاران منظور ڪيل سرڪاري حيثيت هئي." هڪ ٻيو پراڻو سرگرم خالد الحسن، جنهن فتح ۾ ٿيل بحثن دوران اهم ڪردار ادا ڪيو، ٻڌائي ٿو: "پر اسين ان ڳالهه کان گهڻو ڇرڪيل هئاسين ته پي-ايل-او عوامي تحريڪ جو متبادل بڻجي سگهي ٿي، اسين ان ڳالهه تي به پريشان هئاسين ته اها عرب اڳواڻن جي مٿ ۾ هوندي." (۲۸)

فتح پنهنجي ويڙهاڪن جو هڪ وڏو تعداد، عرفات بدران تن ڏينهن ۾ تحريڪ جي ظاهر عوامي ميمبر وزير جي قيادت ۾ يروشلم ۾ ٿيل پهرين فلسطيني قومي ڪائونسل ۾ اُماڻيو. هو پنهنجو پاڻ کي 'آزاد' سڏيندي سريٽري هوٽل جي وراندي ۾ هر ڪنهن آڏو 'عوامي جنگ' جي تبليغ ڪري رهيا هئا ۽ هر ڪنهن ٻڌندڙ کي اهو ٻڌائي رهيا هئا ته وٽن ٽن کان چئن سَوَن تائين ويڙهاڪن جو جٿو آهي، جيڪو اردن رستي اسرائيل تي حملو ڪرڻ لاءِ هر وقت تيار آهي. (۲۹)

عرفات ۽ سندس ساٿين خود شڪريءَ سان راهه ڳنڍڻ پئي چاهي. هڪ ٻئي پويان ٿيندڙ گڏجاڻين ۾، هُنن تجويز پيش ڪئي ته پي-ايل-او اسرائيل خلاف تخريبي سرگرمين ۾ فتح جي گجهي مدد ڪري، اها ۱۹۴۸ع کان اڳ فلسطين ۾ يهودي ڌر جي هڪانه قوتن ۽ منھار بيگن جي ارگن ۽ اُنزڪ شمير جي بدنام استيرن کينگ جي غيرمستقل دهشتگرد ٽولن وچ ۾ قائم تعلقاتن جهڙي ساڳي صورتحال هئي. شڪري، جيڪو نوجوان فلسطيني ويڙهاڪن جي تيز ۽ ترش ڳالهين تي مڇريل هو، اهڙي گجهي ٺاهه کي عرب حڪومت سان پنهنجن ناتن لاءِ هاجيڪار سمجهيو. ان نظريي کي رد ڪندي هُن فتح جي ميمبرن سان پي-ايل-او جي دائري اندر سهڪار ڪرڻ جي ڪوشش ڪئي. سندس ۽ عرفات جي وچ ۾ تعلقات جلدي ڦٽڻ شروع ٿيا.

اهڙي ريت فتح شروعات ڪرڻ واري سوال سان منهن مقابل ٿي. ان جي جواب واري طريقه ڪار انتهائي متنازع صورتحال کي جنم ڏنو. هڪ پاسي عرفات، وزير ۽ ڪجهه ٻيا ڪاوڙ سان پريل حمايتي هئا، جن کي 'مُهمر جو' يا 'پاڳڻي جو شڪار' سڏيو ٿي ويو، جيڪي ان ڳالهه تي زور پري رهيا هئا ته فتح کي بنا دير ڪرڻ جي فوجي ڪارروايون شروع ڪرڻ گهرجن. ٻئي پاسي، ڪويت ۾ موجود ڪجهه عقلمند 'صحيح دماغ وارا' ساٿي هئا، جيڪي ان ڳالهه تي زور پري رهيا هئا ته تحريڪ کي اوستائين انتظار ڪرڻ گهرجي جيستائين فردي قوت، هٿيارن ۽ پئسن ڏوڪڙن جي گهريل حد پوري نٿي ٿئي. (۳۰)

واضح نقطهءِ نظر رکندڙ فلسطيني عبدالله دنان جي اڳواڻيءَ ۾ 'اُردني، عقل جي پرچارڪن' وٽ پنهنجي ڳالهه لاءِ منطق هو. خوفناڪ 'انقلابي تشدد' جي

پرچار جي باوجود به فتح وٽ هٿيارن ۽ پئسن جي شديد کوٽ هئي، اُن اڃان تائين پنهنجي لاءِ جوڳي حمايت پڻ حاصل نه ڪئي هئي، وٽس تمام ٿورڙا بااثر رڪن هئا ۽ اها فقط آڱرين تي ڳڻڻ جيترو ويڙهاڪن کي ئي ميدان ۾ لاهي پئي سگهي. ايتري معمولي قوت کي طاقتور اسرائيل جي مقابلي ۾ ميدان تي لاهڻ بيوقوفيءَ کانسواءِ ٻيو ڪجهه به نه هو.

عرفات اهڙن وسوسن آڏو ڪڏهن به نه جهڪيو هو. سندس خيال ۾، وڌيڪ انتظار جو مطلب، پنهنجو پاڻ کي شڪيريءَ جي 'سرڪاري' پي-ايل-او آڏو نيسڻ ۽ نابود ڪرڻ ۽ ڇانهه جي ڪوپ ۾ طوفان آڻيندڙ هڪ وڌيڪ فلسطيني ٽولي جو بنياد وجهڻ هوندو. هاڻ عمل جو وقت هو، نه ڪي ڳالهين جو. اسرائيل تي حملا ڪري، پوءِ ان سان ڪهڙو به فرق پوي، فتح جا گوريلا ڪهڻ ۾ ڪهڻ ڪا سگهاري لهر اُپاري پئي سگهيا. اها حقيقت به هئي ته ڪجهه عملي ڪارناما نين ڀرتين ۽ هٿيارن جي سڀلاءِ جا دروازا کولي پئي سگهيا. اسرائيل تي حملن جي صورت ۾ سندس انتقامي ڪارروائي جي نتيجي ۾ پارٽيسري عرب رياستن کي ويڙهه ۾ ڌڪي سگهڻ جا امڪان موجود هئا. ۽ آخرڪار عمل ۽ ردعمل جو هڪ سلسلو قائم ڪري، تحريڪ، فلسطينين جي سرواڻيءَ ۾ صيهوني دشمن خلاف هر پاسانتي ويڙهه اُپارڻ ۾ سوڀاري ٿي پئي سگهي. جيتوڻيڪ ان نظريي ۾ 'آزاديءَ لاءِ عوامي ويڙهه' واري ڳالهه نه به هئي، پر عرفات ڪاڻ نظريو ۽ حڪمت عملي سدائين سرگرميءَ لاءِ اُتساهيندڙ ڪارڻ کان ڪهڻ اهم پئي رهيا آهن.

۱۹۶۴ع دوران عرفات پنهنجو وڏو ڪان وڏو وقت عمل لاءِ تيارين ۾ گذاريو. هُن شام جو دورو ڪيو، جتي ماڻوازم واري ملٽري انٽيليجنس چيف احمد سوئيڊانيءَ جهڙا اهم شخص ضبط کان ڪم وٺندڙ ناصر جي مصري پاليسيءَ جي ٿورڙ طور اسرائيل خلاف گوريلا جنگ جا حمايتي هئا ۽ جتي فتح کي ٻه فوجي تربيتي ڪئمپ استعمال ڪرڻ جي اجازت ڏني وئي. (۳۱) هُن ايندڙ ويڙهه لاءِ ڪاهي ڪناري ۾ گوريلا تيار ڪرڻ ۽ هٿارين جي سڀلاءِ جي تياريءَ واسطي اردن جو دورو ڪيو ۽ ڳجهن اشارن وارن پيامبرن کي عرب دنيا ۾ هر هنڌ اُماڻيائين. ڪويت ۾ موجود پنهنجن ساٿين کي هُن بنا آرام ڪرڻ جي حمايتي پيدا ڪرڻ جي ڪرت سان لڳايو. قطر ۽ الجزائر مان همعصر فتح اڳواڻ گهرائي، ساڻن مستقبل جي حڪمت عملي بابت ڊگها بحث ڪيائين.

هُن پنهنجي رٿابنديءَ لاءِ قادر مطلق جي دعائن تي به ڀاريو. ۱۹۶۴ع ۾ ئي عرفات جي ڊگهي ڪيريئر جو هڪ عجيب واقعو سامهون آيو. هو ۽ وزير بيروت ۾ رهندڙ هڪ فلسطيني بزرگ کان مشورو وٺڻ ويا، انهيءَ بزرگ جو نالو فادر ابراهيم اڀاد هو ۽ هو لبنان جي هڪ ڪليسائي دربار جي صدر جا اختيار ماڻي رهيو هو. هن سرگرم سني مسلمانن جو هڪ عيسائيءَ کان مشورو وٺڻ تمام ڪهڻو

عجيب هو، پر ان ۾ وڏي حرفت پڻ لڪل هئي؛ ڇاڪاڻ جو قادر اِياد ۱۹۳۰ع واري ڏهاڪي کان فلسطيني سياست ۾ سرگرم پئي رهيو هو ۽ هو فلسطيني عيسائين جو هڪ سگهارو آواز هو. سندس حمايت حاصل ٿيڻ سان، اُتاولي عرفات کي فلسطيني سماج جي هڪ اهم ۽ وڏي حصي جو سهڪار حاصل ٿي پئي ويو. ”هنن مون کي فتح ۽ هٿياربند جدوجهد بابت ٻڌايو.“ گهنجيل چهري ۽ تيز دماغ وارو قادر اِياد ٻڌائي ٿو: ”مون کانئن پڇيو ته جيڪڏهن کين ڪا مدد گهربل هجي؟“ هنن چيو هو: ”نه- اسان کي فقط اوهانجي دعائن جي ضرورت آهي.“ ٻن ڪلاڪن تائين هلندڙ ڪچهري کان پوءِ، قادر اِياد پنهنجن ملاقاتين کي انهن لفظن سان روانو ڪيو، جيڪي ٻڌڻ لاءِ هو وٽس ڪهي آيا هئا، هڪ اهڙو جملو جيڪو عرفات اڄ تئينهن تائين حرف به حرف دهرائي سگهي ٿو: ”خدا جي امان ۾ هجو، آءٌ سدائين توهان سان گڏ هوندس.“ (۳۲)

۱۹۶۴ع کان فتح عرفات لاءِ تقريباً ڪُل وقتي ڪم بڻجي وئي. هو ڪيترائي مهينا رستا ٺاهڻ واري پنهنجي نوڪريءَ تان غيرحاضر رهيو ۽ بيماريءَ جي بهاني سان ڪيل انهن موڪلن لاءِ هن هڪ همدرد فلسطيني ڊاڪٽر جو ڪوڙو ميڊيڪل سرٽيفڪيٽ پيش ڪيو. سڀ کان وڌيڪ اهڙو ته ان دوران عرفات هر وقت سفر ۾ ئي ٿڌو ويو. ”مون پنهنجو پاڻ ۽ خدا سان واعدو ڪيو هو ته ۱۹۶۴ع ۾ هر صورت ۾ اسانجي هٿياربند جدوجهد جي شروعات ڏسندو.“ (۳۳)

سندس پنهنجي سر ڪيل انهيءَ واعدي جي پورائي ۾ هڪ مسئلو اٽڪيل هو. سندس ’عقلي‘ مخالف اڃان تائين هٿياربند جدوجهد شروع ڪرڻ جي اجازت ڏيڻ کان ڪيپائي رهيا هئا. هٿياربند جدوجهد جي مڪمل ناڪاميءَ تي پريشان ٿيڻ سان گڏوگڏ، هو اُتاولي عرفات کي کليل ميدان ڏيڻ کان به ڪيپائي رهيا هئا. هو اڳ ۾ ئي خطرناڪ رويا اختيار ڪرڻ ۽ پنهنجي ساٿين سان جوڳا مشورا نه ڪرڻ تي تنقيد جو نشانو بڻيل هو. کين مجرائڻ لاءِ، عرفات ۱۹۶۴ع جي سرءُ ۾ هڪ تجويز ذريعي ٺاهه جي آڇ ڪئي. هن تجويز پيش ڪئي ته فتح حملا شروع ته ڪري پر العاصف (طوفان) جي نالي سان. ”جيڪڏهن العاصف سوپاري ٿي ٿئي ته فتح کي پنهنجي سر اهو ڊگه اختيار ڪرڻ گهرجي“ عرفات وضاحت ڪندي چيو هو، ”پر جيڪڏهن اها ناڪام ٿي ٿئي ته انجي ذميواري فتح نه پر العاصف قبوليندي.“ (۳۴) ’عقلي‘ کي وڌيڪ خاطري ڏيارڻ لاءِ اهو به تجويز ڪيو ويو ته فوجي سرگرميون اُپهري عرفات جي سرواڻيءَ ۾ نه پر قطر ۾ رهندڙ غزه جي سخت ويڙهاڪ محمد يوسف النجار جي اڳواڻي ۾ شروع ڪيون وينديون.

دليلن جي ڏي وٺ اڃان جاري هئي، بسمبر تائين ’عقلي‘ ڌر وارا فوجي آپريشن کي ناممڪن بنائڻ لاءِ ڏکيون حالتون پيدا ڪري رهيا هئا، هنن اها به گهر ڪئي ته شروعاتي ڪاررواين جي ماليت لاءِ چڱي خاصي رقم مخصوص ڪرڻ گهرجي.

انهيءَ نقطي جو مخالف هئڻ ۽ عرفات جي ڪيل عهد جو وقت نڪرڻ ڪري، فتح جي هڪ نوجوان ميمبر سليم زعنون کي اهو ڄاڻڻ لاءِ ته هٿياربند جدوجهد لاءِ حالتون سازگار آهن يا نه، ۲۶ ڊسمبر تي اردن اُماڻيو ويو. عمان، نابلس ۽ يروشلم جو دورو ڪرڻ کانپوءِ سليم اها رپورٽ پيش ڪئي ته پهريون وار ڪرڻ لاءِ حالتون بلڪل پڪل آهن ۽ فتح جي مرڪزي ڪميٽيءَ رسمي طور تي اسرائيل خلاف حملا شروع ڪرڻ جي اجازت ڏني ڇڏي. (۳۵)

هيءَ اها گهڙي هئي، جنهن جو عرفات کي انتظار هو. هن پبلڪ ورڪس واري وزارت کي جوڳي نوٽيس ڏيڻ بنان پنهنجي نوڪري ڇڏي ڏني ۽ ڪويت کان روانو ٿي ويو. ڪاروبار مان سندس نڪرڻ به اوترو ئي اوچتو هو، ڪويت ڇڏڻ وقت سندس پائيوار ۽ گراهڪ هن جي ويه هزار ڪويتي دينارن جا قرضي هئا، جيڪي کيس ڪجهه سالن کانپوءِ ڪويت جي حڪمران ڪٽنب جي هڪ اهم فرد جي مداخلت تي ئي ملي سگهيا. هڪ ڪوريلا اڳواڻ طور شروع ٿيندڙ نئين زندگيءَ ۾ سندس انهيءَ پاڇي رقم تحريڪ کي تمام گهڻي مدد ڪئي. تحريڪ کي تيز رفتار ڪارون عطيو ڪندڙ عرفات دعويٰ ٿو ڪري ته فقط اعتبار جوڳي فائڪس ويگن ئي وٽس باقي وڃي بچي. (۳۶)

ان مرحلي کان گهاريل زندگي سڌاڻين حرڪت ۾ رهي: بيروت، دمشق جي هڪ فوجي ڪئمپ، جيڪا فتح جو قائم ڪيل پهريون آڏو هئي، سندن خفيا سلطنت اردن، جتي فلسطيني سياسي سرگرمين تي پابندي هئي، عرفات جي قدامت هٿان ٻوڏڻ لڳا. عرفات لاءِ پنهنجي ڪارڪردگي بهتر بنائڻ لاءِ اهو سونهري موقعو هو. دل ڏهڪائيندڙ رفتار سان هر پاسي گاڏي هلائيندي عرفات ڪنهن به هڪ هنڌ لاڳيتو ٻن راتين تائين نه ترسيو ۽ ڪن موقعن تي هن ’باڪٽر ابو محمد‘ جو ڪوڙو نالو پڻ استعمال ڪيو. هو اڪثر چمڙاپوش ڪري هلندو هو. سليم زعنون ڊسمبر ۱۹۶۴ع ۾ ان مهل شديد حيرت جو شڪار ٿي ويو، جڏهن هن فتح جي پنهنجي ساٿيءَ کي هڪ پاڪستاني سيلانيءَ جي روپ ۾ ڏٺو. پنهنجي هڪ مصريءَ دوست هٿان اهو روپ ذري گهٽ پڌرو ٿيڻ کان اڳ، عرفات يروشلم ڪسڪي ويو. (۳۷)

ساڳي سياري ۾ فتح جي اڳواڻن پنهنجا وسيلا ته بهتر بڻائي ورتا هئا پر حالتون ڪي گهڻيون اُتساهيندڙ نه هيون. سندن تنظيم اڃان تائين ورهايل هئي، ان سان گڏوگڏ ان مرحلي تي هٿياربند جدوجهد شروع ڪرڻ جا ڪجهه مخالف تحريڪ کان ڌار پڻ ٿي ويا. هڪ فلسطيني زهير العلميءَ جي قائم ڪيل بينڪ جي راس بيروت واري شاخ ۾ فتح جو اڪائونٽ ته هو پر عرفات ۽ علميءَ جي گڏيل صحيحن واري انهيءَ اڪائونٽ ۾ رقم تمام گهٽ هئي. اصل ۾، علمي شروعاتي ڪوريلا ڪاررواين لاءِ فتح جي جمع ڪيل رقم کان ڇهه ست هزار لبناني پائونڊ

وڌيڪ ڏيڻ وارو هو. (۳۸) ۽ عملي طور تي فتح وٽ، زنگ لڳل پراڻن هٿيارن سان ليس چويهه گوريلا هئا. (۳۹)

ڪجهه ويڙهاڪن کي اهو ٻڌ هو ته عرفات شايد انهيءَ قوت سان اسرائيل تي حملو ڪرڻ جي رٿا جوڙي رهيو آهي. ڊسمبر ۱۹۶۴ع ۾ پهرين حملن جي تياري دوران هڪ گوريلا يونٽ اهو ڏٺو ته سندس پنجن ڄڻن کي تن آتشي هٿيارن تي پاڙڻو پئي پيو، انهن ۾ به هڪ شڪار واري بندوق ۽ هڪ ڪٽ چڙهيل مشين گڻ هئي، جيڪا هڪ برست ۾ فقط ٽي گوليون هلائي پئي سگهي ۽ هڪ کان وڌيڪ پيرا هلائڻ لاءِ پنهنجي ضدي مستقل مزاجيءَ جي گهرجائو هئي. انهن مان هڪ گوريلا، وريل بت ۽ گهاٽين مڇين واري ابو عيز وٽ فالتو گوليون بس ايتريون ئي هيون، جو هن اهي هڪ رومال ۾ ويڙهي پنهنجي کيسي ۾ رکي ڇڏيون. کيس عمل جو حڪم ملڻ تي عيز، اُتي موجود ماڻهن جي بقول تهڪ ڏيندي چيو هو: ”ابوعمار چاهي ڇا ٿو؟ هن ڪٽ- چڙهيل بندوق سان فلسطين آزاد ڪرائيندو؟“ (۴۰) هڪ ٻئي گوريلا، جنهن کي هڪ هٿرادو بم سان اسرائيل جي هڪ فاسفيٽ پلانٽ اڏائڻ جو حڪم ڏنو ويو، عرفات کي هنن لفظن ۾ چئلينج ڪيو، ”باڪٽر ابو محمد! تون گذريل ڇهن مهينن کان اسان کي انقلاب شروع ڪرڻ جو درس ڏئي رهيو آهين، هاڻ اسين شروعات ڪرڻ وارا آهيون پر ڇا اهو ممڪن آهي ته هنن ٽيڙن سان ان جي شروعات ڪري سگهجي؟“ پنهنجي روايتي سورهيائپ سان عرفات کيس خاطري ڏيندي چيو ”جڏهن هن بم مان فيوز ڪڍيو ويندو ته ان سان نه رڳو فاسفيٽ فيڪٽريءَ ۾ ڌماڪو ٿيندو پر سڄي وچ اوڀر ۾ پڻ ڌماڪو ٿيندو.“ (۴۱)

اهڙن معمولي هٿيارن سان شروع ڪيل ’فلسطيني انقلاب‘ سڀ کان وڌيڪ علامتن جو انقلاب هو. فتح ان جي شروعات ۱۹۶۵ع جي نئين سال واري ڏينهن تي ڪئي، جڏهن بيروت جي اخباري آفيسن ۾ هڪ ٽائيپ ڪيل ڪاغذ ’العاصف جو اعلان نمبر ۱‘ جي سرخيءَ سان ڦٽو ڪيو ويو. ان ۾ عقل کان گهڻو پري بمن جي معمولي ڌماڪن ذريعي ’فدائين‘ جي پهرين ڪارروائي جو احوال هو. انهيءَ اعلان نامي ۾ چيل هو: ’سرحدن تي اوسيئڙو ڪندڙ اسانجي ثابت قدم هر قومن سان‘ اسانجي انقلابي سرواڻن، انهيءَ يقين جي اظهار سان ته هٿياربند انقلاب ئي فلسطين ۽ آزاديءَ ڏانهن اسان جو رستو آهي، اهي ڪارروايون ڪيون آهن.“ (۴۲) فقط هڪ مسئلو سامهون آيو. انهيءَ بيان ۾ ذڪر ڪيل ڪارروائي نئين سال جي موقعي تي لبنان کان اترائين اسرائيل ۾ ڪرڻي هئي، جيڪا نه ٿي سگهي. فتح جي پهرين ’فدائي‘ ڪارروائي هوائي ڳالهه ثابت ٿي. لبناني اختياريءَ وارن انهن گروپن کي ڪاررواين لاءِ نڪرڻ کان اڳ ئي ڇاپا هڻي گرفتار ڪري ورتو. اسرائيل سان سرحدون ملندڙ تقريباً سمورن ملڪن فدائين جي اهڙين ڪاررواين جي ڪا همت

افزائي نه ڪئي. جنوري ۱۹۶۵ع جي شروعاتي ڏينهن ۾ ئي اسرائيل تي حملو ڪري موٽندڙ هڪ فلسطيني گوريلا کي اردني فوجين گوليون هڻي ماري وڌو. اها ڳالهه تمام گهڻي اهم آهي ته فتح جو پهريون شهيد 'احمد موسيٰ' هڪ عرب جي ئي گوليءَ جو ڪاڇ بڻيو.

العاصف جون ڪارروايون شروع ٿيڻ کان ڪجهه ڏينهن پوءِ ئي، گوريلا انتهائي بي صبرا ٿي پيا. شام جي فوجي انٽيليجنس جي مشورن سان تيار ڪيل منصوبن تحت هنن علامتي حملن، مثال طور اسرائيلي پاڻي جي قومي ٽينڪ جهڙين رٿائن؛ جنهن عربن کي پاڻيءَ کان محروم ڪرڻ ۾ ڪا ڪسر باقي نه ڇڏي هئي ۽ ڪجهه اسرائيلين کي مارڻ تي زور ڏنو. اسرائيلي اختياردارن کي، جن پنهنجو پهريون فداڻي قيدي ستين جنوريءَ تي پڪڙيو هو، معمولي تعداد ۾ رڌل گوريلا سان منهن ڏيڻ ۾ ڪجهه مسئلن کي منهن ڏيڻو پيو. ڪيترائي آپريشن مقامي ڏوهارين ۽ اسمگلرن هٿان ڪرايا ويندا هئا، انهيءَ ڪرت اسرائيلي اختيارداريءَ وارن کي فلسطيني بغاوت کي ڪنهن حد تائين سنجيدگي سان وٺڻ تي مجبور ڪيو. ”شروعاتي دهشت گرد حملا بيوقوفيءَ پريا هئا. اهي ڪنهن به ريت سياسي ۽ فوجي خطري جو ڪارڻ نه پئي بڻيا.“ اسرائيلي فوجي انٽيليجنس جو تڏهوڪو سربراھ جنرل اھرون ٻيرو تبصرو ٿو ڪري. (۴۳)

فتح جي شروعاتي فوجي قدمن جي جيڪڏهن اها صورتحال هئي ته، ان جي قيادت ۱۹۶۵ع جي شروعاتي مهينن ۾ بلڪل مختلف اثر پيدا ڪرڻ جي ڪوشش ڪئي. اولهه بيروت واري پنهنجي قليت تي خليل الوزير جي ٽائپ ڪيل ۽ ان کي اسٽينسل تي نقل ڪري عرفات هٿان فاكس ويگن ذريعي بيروت ۽ دمشق جي سدسما ۽ وارن ادارن ۾ ورهائجندڙ اعلان نامن جو سيلاب آندو ويو. هڪجهڙن لفظن ۽ انداز وارن انهن اعلان نامن ۾ هو دعويٰ ڪندا هئا ته العاصف جي گوريلا ٽولن سلامتي سان پنهنجن ٽڪاڻن تي موٽڻ کان اڳ اسرائيل جي گشتي فوج کي تمام گهڻو نقصان رسايو يا وري اهم اسرائيلي رٿائن کي تباهه ڪرڻ ۾ ڪامياب رهيا. عرب دنيا ۾، فتح جي حملن واري ڪرت متضاد سياسي نظرين جو هڪ نئون اضافو بڻي. رقم ۽ هٿيارن جي ڏس ۾، عرفات جي اها اڳڪٿي ته: هٿياربند جدوجهد شروع ٿيندي ئي انهن لاءِ عطين ۾ واڌ ايندي، درست ثابت ٿي. ۱۹۶۵ع جي شروع ۾، ٽن ڪويتي باشندن ستن کان اٺ هزار ڪويتي دينارن جو عطيو ڏنو، جيڪو علميءَ کان ورتل اوڌر کان وڌيڪ هو. قطر جي حڪمران ڪٽنب جي ڪجهه ميمبرن پڻ پئسن جي صورت ۾ سوکڙيون ٽپڻ شروع ڪيون، جيڪي گوريلا کي پنهنجي فوجي ساز و سامان ۾ واڌ آڻڻ ۾ مددگار ٿيون. هنن کليل مارڪيٽ مان ’ريڪل‘ مواصلاتي اوزار ۽ رات جو ڏسي سگهڻ واري دوربين جو هڪ جوڙو خريد ڪيو. ان دوران ئي، قيادت جي توقع کان انتهائي گهڻو ڇپرڦاڙ

عطيو مليو. هڪ سعودي شاهوڪار هاويھ هزار ريانن جو عطيو ڏنو. ان رقم کان به وڌيڪ ان جو ڏيندڙ شيخ احمد ذڪي يماني اهم هو، جيڪو شاهه فيصل جو پروسسي جوڳو هو. اهو رابطو فتح لاءِ تمام گهڻو اهم هو. اهو سعوديئن لاءِ پڻ ڪارائتو هو، جن نئين فلسطيني گروپ جو اخوان پسمنظر قبول ڪري ورتو هو ۽ هو ڪنهن به اهڙي تحريڪ جي پٺڀرائي ڪرڻ لاءِ آتا هئا، جنهن جي مصر مخالفت ڪندو هجي. عرفات اڳيئي ان مقصد سان لڳل هو، جنهن وسيلي عرب دنيا ۾ دائمي توڙوڙ ٿي سگهي.

۱۹۶۵ع ۽ ۱۹۶۶ع ۾ يمانيءَ فتح قيادت جون سعودي بادشاهه سان ڪجهيون ملاقاتون ڪرايون ۽ سعوديئن فتح کي هٿيار ڏيڻ شروع ڪيا. هٿيارن جي فراهمي سندن انقريه واري سفارتخاني جي هڪ عملدار ذريعي ٿيندي هئي، جيڪو اهي هٿيار پنهنجي سفارتي ڪار وسيلي شام رستي لبنان رسائيندو هو. (۴۴)

فتح دولت ۽ هٿيارن ۾ اڃان تائين پاڻ پري نه ٿي هئي. هڪ پيري، گوريلا ڪاررواين لاءِ گهربل رقم عرفات، شامي نيشنل گارڊ ۾ موجود پنهنجي هڪ دوست کان ورتي. هٿيار ۽ مالي امداد ڏيندڙ عربن ۽ فتح جي انهن اڳواڻن جي ٿورن سان تحريڪ اڳتي وڌڻ لڳي، جيڪي اڃان تائين ڪويت ۽ قطر ۾ موجود هئا. هٿيارن جي پهرين سرڪاري رسد ۱۹۶۶ع ۾ الجزائر کان هڪ ٽرانسپورٽ جهاز وسيلي شامي جنرل حافظ الاسد جي سهڪار سان گوريلن تائين پهتي.

بين عرب ملڪن جو، گوريلا تحريڪ جي ڪاررواين لاءِ ردعمل جيڪڏهن انتهائي دشمني پريو نه هو ته به چالاڪيءَ وارو ضرور هو. جيئن ته ڪوبه ديومالائي العاصف جي پسمنظر ۾ موجود ماڻهن جي درست سڃاڻپ نه پئي ڪري سگهيو، تنهن ڪري هر ڪو پنهنجي سر انومان ڪيو ويٺو هو. قدامت پرست عرب رياستن جي خيال ۾ فلسطيني ويڙهو عالمي ڪميونزم جا ايجنٽ هئا، جڏهن ته شڪيري واري پي-ايل-او ڪين فلسطين جي آزاديءَ واري تحريڪ جو دشمن سڏي رهي هئي. صدر ناصر کي عرفات ۽ سندس ساٿين تي اخوان لاءِ ڪم ڪرڻ جو شڪ هو. مصري انٽيليجنس بيروت ۽ قاهره جي اخبارن ۾ پنهنجا ايجنٽ داخل ڪرائي اعلان ڪيو ته فتح اولهائين طاقتن ۽ صيهونيت جو تيار ڪيل پلاٽ آهي، جنهن جو مقصد اسرائيل کي پاريسري عرب ملڪن خلاف اڳرائي ڪرڻ جو موقعو ڏيڻ آهي. (۴۵) ۽ ناصر جي صلاحڪارن العاصف کي اهڙن رومان پرست نوجوان فلسطينين جو ٽولو سڏيو، جن اهو ئي سمجهيو ته فلسطين اندر سندن ڪيل ڪاررواين وسيلي هو اسرائيل ۾ عدم استحڪام پيدا ڪري سگهندا. (۴۶)

اهو اختلاف ظاهر ٿو ڪري ته فتح جي اسرائيل خلاف شروعاتي ڪاررواين ڪهڙي ريت عرب ملڪن جي ايوانن ۾ خطري جون گهڻيون وڃرائي ڇڏيون. تن ڏينهن ۾ روايتي ڏاهپ اها پئي سمجهي وئي ته عرب ملڪ پنهنجي ايڪتا تائين

ڪوبه قدم نه کڻڻ ۽ روايتي جنگ ۾ پنهنجي بچاءُ لاءِ تيار رهن. فتح جي گوريلن جي ڪاررواين سبب اسرائيل پاران مچرجي پارٽسري عرب ملڪن تي حملو ڪرڻ جو خطرو بهرحال موجود هو. اهو ئي سبب هو جو ناصر حڪومت جي عملدارن، فتح تي سرحد پار حملا بند ڪرڻ لاءِ زور ڀريو. ڪيترن ئي فلسطيني گوريلن کي مصري ڪنٽرول واري غزه ڀٽيءَ مان گرفتار ڪيو ويو. اردن ۽ لبنان، جن سرڪاري طور تي پابندي هوندي به فتح جي اسرائيل تي حملن لاءِ ٻن بنيادي ذريعن جو ڪم ٻڻي ڏنو، پڻ ڪجهه قدر مختلف صورتحال لاءِ آتا هئا. العاصف جي سرگرمين بابت رپورٽن ۽ خبرن تي سينسر مڙهيو ويو. ايسٽائين جو انهن شروعاتي سالن ۾ فتح کي پيلسٽيني ذريعي آگسيجن گهڻي پاڳي اسرائيلي اخبارن مان ئي ملي.

فتح منجهه، گوريل ڪاررواين بابت موقف اڃان تائين ورهايل هو. اولهه جرمنيءَ جي انهن شاگردن ۾، جن ۱۹۶۰ع واري ڏهاڪي جي شروع ۾ جدوجهد جو جهنڊو بلند ڪيو هو، جيڪي شڪيريءَ جي سرڪاري پي-ايل-او کي نندن ۾ نهايت سرگرم هئا، اها حقيقت آهي ته هٿياربند جدوجهد جوش جي انتها پيدا ڪري ڇڏي هئي. درمستبت ۽ فرينڪفورت ۾ شاگرد پناهگير فلسطيني مزدورن کان هر مهيني هزارين مارڪ ڇنڊو گڏ ڪندا هئا. اهي چنڊا وصول ڪرڻ لاءِ، وزير الجزائر جي پاسپورٽ، جعلي نالن ۽ العاصف جي نشان لڳل 'قانوني' مهر وارين رسيدن سميت اتان جو سفر ڪيو. (۴۷) پر ڪويت ۾ هٿياربند جدوجهد متعلق اڃان تائين بحث هلي رهيو هو. خالد الحسن جهڙا فتح جا آهي اڳواڻ جيڪي نار واري علائقي ۾ موجود هئا، انهيءَ ڳالهه لاءِ فڪرمند هئا ته تحريڪ تان سندن ڪنٽرول ڀرو ٿيندو پيو وڃي ۽ سندن اهي فڪر ان مهل اڃائين تيز ٿي ويا، جڏهن گروپ جي پهرين فوجي ڪمانڊر يوسف التجار سمورو معاملو 'ديوانن' جي سردار عرفات جي حوالي ڪيو. ڇهن ٻارن جي پيءُ نجار اهو محسوس ڪيو ته وٽس تحريڪ لاءِ نه وقت آهي نه وري دولت. ٻئي پاسي غيرشادي شده عرفات وٽ وقت ئي وقت هو ۽ هن ان خصوصيت آڌار پنهنجو پاڻ کي هڪ سرگرم گوريل اڳواڻ طور ثابت ڪرڻ لاءِ وسان نه گهٽايو. اسرائيل تي حملن ۾ عرفات جي بي صبري شرڪت هن لاءِ گهڻو مان پيدا ڪيو، پر سندس آمراڻي رويي اڃائين نار ۾ ڪم ڪندڙ آرام ڪرسيءَ وارن انقلابين کي مچرائي وڌو. هنن گوريلن لاءِ فنڊن جي فراهمي ۾ رنڊڪ وجهي کين لغام ڏيڻ چاهيو پر ناڪام رهيا. ۱۹۶۶ع جي شروع کان قيادت ۾ رنجشون ايڏيون ته وڌي ويون جو کلي ٽوڙ ٽوڙ نظر اچڻ لڳي- ۽ ۲ مئي تي فتح جي مرڪزي ڪميٽيءَ عرفات کي انهن ڏوهن هيٺ، جيڪي ايندڙ سالن ۾ مشهور ٿيڻا هئا، فوجي ڪمان واري عهدي تان برطرف ڪرڻ جو فيصلو ڪيو. سندس ساٿين هن تي الزام ڌريو ته هن غيرذميواريءَ سان رقم ورهائي، 'گڏيل فيصلا ڪرڻ ۾ ناڪام رهيو'، 'غير ضروري دورا ڪيائين، ۽ خاص طور تي

فوجي سرگرمين بابت جعلي رپورٽون اُماڻيون اٿس. (۴۸)

معاملن جي اڃائين خراب ٿيڻ جي ڏس ۾، فتح جي هراول مرڪز شام ۾ پڻ گوريلا تحريڪ لاءِ مسئلا وڌي رهيا هئا. دمشق ۾ پڙدي پويان، انهن ريڊيڪلن ۾ جيڪي مڪمل طور تي گوريلا جنگ کي هٿي ڏيڻ جا حمايتي هئا ۽ وڌيڪ رواجي فوجي قيادت جي حامين ۾ اختلاف تيز ٿيندا ويا. ۱۹۶۶ع ۾ انهن عرفات ۽ مدد ڪندڙ شامين ۾ ٽورڙڦورڙ پيدا ڪئي. عرفات وڌيڪ ويڙهه، فداين جي اڳواڻي ڪرڻ واري پنهنجي خواهش جي تڪميل لاءِ ڪئي. شامين وري سندس هڪ مخالف گوريلا ڪمانڊر احمد جبرئيل کي تربيت ڏيئي ميدان ۾ لاٿو ته جيئن فلسطينين تي پنهنجو ڪنٽرول قائم رکي سگهن.

تڪليفن جي شروعات اڳيئي ٿي چڪي هئي. ۱۹۶۶ع جي شروع ۾ عرفات کي شام ۾ گرفتار ڪيو ويو ۽ مٿس الزام هنيو ويو ته هن سعودي عرب کي پوئچ سان ڳنڍيندڙ تيل جي آمريڪي پائپ لائين 'ٽيلن' کي اڏائڻ لاءِ گوريلا جتو اُماڻيو آهي. جيتوڻيڪ کيس جلد آزاد ڪيو ويو پر اهو واقعو ٻنهي ڌرين ۾ ڌار وڌائڻ جو ئي ڪارڻ بڻيو. (۴۹)

فتح جي ساٿين پاران عرفات کي معطل ڪرڻ کان هڪ فقط هفتو پوءِ ۹ مئي تي دمشق جي مرزا علائقي ۾ ان گهر ۾ جتي عرفات رهندو هو، شامين سان دليل بازي تشدد پري چڪتاڻ ۾ بدلجي وئي. عرفات جيتوڻيڪ اُتي موجود نه هو پر ان واقعي شام ۽ فتح وچ ۾ انتهائي درجي جو گهوڙالو پيدا ڪري ڇڏيو ۽ ان ڌري گهٽ عرفات جو ڪيريئر ئي ختم ٿي ڪيو.

اهو معاملو فتح ۾ ڪم ڪندڙ ٻن فلسطينين محمد حشام نالي هڪ وفادار گوريلا، جيڪو تازو ئي اسرائيل تي حملي دوران ٽنگ پڄاڻي واپس موٽيو هو ۽ شامي فوج ۾ ڪم ڪندڙ هڪ فلسطيني يوسف اعورابي وچ ۾ بحث تان شروع ٿيو هو، جنهن کي عرفات سان گڏ ڪم ڪرڻ لاءِ مقرر ڪيو ويو هو. سانحي مهل دليل بازي هلندي، اکين ڏٺل شاهدن جي بقول اعورابي چئن لفظن ۾ اها ڳالهه ڪئي ته هو جلد ئي شامين جي حمايت سان فلسطيني فداين جي قيادت سنڀالڻ وارو آهي. بحث ۾ چٽو ٿيڻ تي، ٻنهي چئن پنهنجون بندوقون ڪڍيون ۽ هڪٻئي کي ماري وڌائون.

انهن مرتين جا حقيقي ڪارڻ اڃان تائين ظاهر ٿي نه سگهيا آهن. ڪي چون ٿا ته هنن هڪٻئي کي ماريو، جڏهن ته ٻيا چن ۾ عرفات پڻ شامل آهي، اها ڳالهه ٿا ڪن ته بحث هلندي اُتي پهچندڙ شامي فوج جو فلسطيني عملدار انهيءَ خوني واقعي لاءِ ذميوار آهي. عرفات ۽ سندس ساٿي اڃان تائين اهو ٿا سمجهن ته اها هڪ سوچيل سمجهيل سازش هئي. عرفات پاڻ چوي ٿو ته ”فتح ان واقعي ۾ اڳرائي ڪندڙ نه، پر اڳرائي جو شڪار هئي.“ (۵۰)

اصل صورتحال ڪجهه به هجي، پر شامين فتح خلاف وڌندڙ مونجهاري مان هڪدم فائو ورتو. نه رڳو موقعي تي موجود ماڻهن کي گرفتار ڪيو ويو پر عرفات (بيو پيرن) وزير ۽ هڪ مددگار ابو صابريءَ کي جيڪو قتل وقت هڪ ويجهي گهر ۾ موجود هو، پڻ گرفتار ڪري آڏي رات جو ملٽري پوليس جي هيڊڪوارٽرس نيو ويو. ايندڙ ڪجهه ڏينهن تائين کين واري واري سان فوجي جيل کان دمشق جي هڪ سؤ ڪلوميٽر جي فاصلي تي ڊائومير هوائي آڏي تي آندو ويو، جتي اعورابيءَ جي قتل ۾ فتح جي هٿ جي جاچ لاءِ بگهي ۽ ڪڏهن ڪڏهن تشدد پري پڇا ڳاڇا ڪئي وئي. ان کان پوءِ کين گاديءَ واري شهر جي بدنام جيل الميزا ۾ قيد تنهائي ۾ رکيو ويو، الميزا اڄڪلهه وانگر تن ڏينهن ۾ به وڏي تعدد ۾ سياسي قيدين جو ٺڪاڻو هو.

عرفات تي تمام گهڻو ڏاڍ ڪيو ويو، ان جو واحد سبب اهو نه هو ته اها جاچ تن ڏينهن ۾ بچاءُ وارو شامي وزير جنرل حافظ الاسد ڪري رهيو هو. عرفات جيل مان شامي قيادت کي سخت لفظن وارو هڪ خط پڻ لکيو، جنهن ۾ هن الزام هنيو ته اختياريءَ وارا فلسطيني هٿاريندڙ جدوجهد کي ڪجهه شڪي مقصد کان ضايع ڪرڻ چاهين ٿا. ان کانپوءِ هن بڪ هڙتال شروع ڪئي ۽ تيرهين ڏينهن نماز پڙهندي غش ٿي ويو. (۵۱)

ڪويت ۾ موجود ٻين اڳواڻن تائين پنهنجن ساٿين جي حالت بابت خبر چار ٻڌندي دير ئي ڪانه لڳي. اهڙا افواهه وڌيڪ چرڪائيندڙ هئا ته شامي حڪومت عرفات سميت ڪيترن ئي فتح جي قيدين کي قاسي ڏيڻ جو سوچي رهي آهي. عرفات جا به سخت پريشان دوست صلاح خلف ۽ فاروق قدومي دمشق ڏانهن ٻوڙيا. قدومي، جيڪو شام تي راڄ ڪندڙ بعث پارٽيءَ جو اڳوڻو اهم ميمبر هو، حڪومت سان پنهنجن تعلقاتن کي بهتريءَ لاءِ استعمال ڪرڻ چاهيو پر کيس ۽ خلف کي هر هنڌان ساڳيو جواب مليو ته ”توهين غلط ماڻهو سان ڳالهائي رهيا آهيو. قيدي ته سڌوسنئون حافظ الاسد جي هٿ-وس آهن.“

نيٺ سندن پڇ ٻڪ کين بچاءُ واري وزير تائين وٺي وئي؛ اها خلف جي بقول، ”انتهاڻي مشڪل ۽ بي ثمر گڏجاڻي هئي.“ ان ۾ ڪن به دوستانه اندازن جو استعمال نه ڪيو ويو ۽ اسد پنهنجن ملاقاتين کان اهو پڇڻ کان اڳ ويهڻ جو به نه پڇيو ته ”توهين چاهيو ڇا ٿا؟“ ڪڏهن به نه گهربائيندڙ خلف، سندس انهيءَ بدليل انداز تي پريشان ٿيڻ بدران ساڳئي ترش لهجي ۾ پڇيو، ”ڇا اهو افواهه ته درست آهي توهين هنن سمورن کي قاسي پيا ڏيو؟“ (۵۲)

بچاءُ واري وزير پاران ان مسئلي تي ڳالهائڻ لاءِ راضيو ظاهر ڪرڻ کان اڳ وارن ڪجهه لمحن ۾ بلڪل سرد سانت رهي، سندن ويهندي ئي اسد عرفات تي سخت چوه ڇنڊڻ شروع ڪيا ۽ کيس مصري انٽيليجنس جو ڪارندو سڏيائين.

”اها توهانجي بيوقوفي آهي جو کيس فلسطيني ٿا ڪوٺيو.“ هن چيو. ”... هو ناهي، هو فقط مصري ايجنٽ آهي.“ تن ڏينهن ۾ مصر- شام تعلقاتن جي روشنيءَ ۾، اهو الزام ڪنهن جي جان جوڪم ۾ وجهڻ لاءِ ڪافي هو ۽ ان الزام جو اهم ترين ثبوت خود عرفات جو مصري لهجي ۾ عربي ڳالهائڻ هو. پر هڪدم پوءِ، ٻنهي فلسطينين کي اچرج ۾ وجهندي اسد معاملو ئي ختم ڪري ڇڏيو. ”تيڪ آهي.“ هن هڪ ٻئي معمولي، وقفي کانپوءِ چيو: ”توهان ميزا جيل مان کين وٺي وڃي سگهو ٿا. پر هڪ ڳالهه ياد رکجو ته عرفات تي منهنجو پروسو نه آهي ۽ نه وري ڪڏهن ڪندس به.“ (۵۳)

اهو معاملو ڪنهن حد تائين فقط ٿورڙي وقت لاءِ ئي ختم ٿي سگهيو. عرفات جو شام اختياريءَ وارن سان ٽڪراءُ ايندڙ وقت ۾ به جاري رهيو. ايسٽائين جو اهو چئي طرح نظر اچڻ لڳو ته فتح جو سڀ کان وڏو مسئلو اسرائيل خلاف جنگ نه پر عرب رياستن سان ناتا قائم رکڻ هو، جيڪي فلسطيني مسئلي کي پنهنجي هٿ وس ڪرڻ لاءِ آئين هيون. اهو معاملو عرفات جي آزاديءَ کان تقريباً هڪ مهينو پوءِ ٻيهر اُڀريو. هن پيري هو ڏکڻ لبنان ۾ اسرائيل تي هڪ حملي کان موٽندي گوريلن جي هڪ ٽولي سميت گرفتار ٿي پيو. ٻن مهينن جي پڇاڳاڇا دوران، جنهن ۾ عرفات جي بقول کيس تشدد جو نشانو نه بڻايو ويو پر ڊيڄاريو ضرور ويو. هن زور ڀريو ته هو شامي فوج جو نائب محمد علي آهي. (۵۴) نيٺ لبناني اختياري وارن ان ڳالهه تي يقين ڪيو ته هو ۽ سندس ساٿي شامي فوج جا سونهان آهن. عرفات جي آزاديءَ تائين کين سندس اصليت جو پتو پئجي نه سگهيو. (۵۵) ايندڙ سالن ۾ عرفات جي انهيءَ وقت سر داستان گهڙي سگهڻ واري ڪُر ۽ هڪدم ڪوڙيون سڃاڻپون تيار ڪري وٺڻ واري صلاحيت، سندس ديومالائي ڪردار ۾ انتهائي سرگرم خاصيت ثابت ٿي. حافظ الاسد سان ٽڪراءُ وڌيڪ تلخ ۽ مستقل بنيادن تي رهيو. ٿڌي دماغ سان فيصلو ڪندڙ ۽ ڊگهي ياداشت جو مالڪ حافظ الاسد ايندڙ وقت ۾ شام جو انتهائي سگهارو صدر ۽ عرفات جو بيرحم ويري بڻيو. عرفات لاءِ انهن اُگرن واقعن ۾ هڪ ٻيو اُتساهيندڙ سنيهو پڻ موجود هو. شروعاتي هالڪپڻي ۽ ديومالائي دعوائن جي اُٻڙ، هاڻ فتح وڃ اُوڀر جي طاقت واري توازن ۾ پنهنجي حيثيت جوڙي چڪي هئي. اسرائيل تي ان جي وڌندڙ حملن ’موٽندڙ سورمن‘ ۽ ’نوجوان پلانڊ‘ جهڙن ديومالائي نالا رکندڙ ٽولن جي تعداد ۾ تمام گهڻو اضافو آندو. ان کان وڌيڪ اهو ته انهن حملن جي نتيجي ۾ عرفات جي رٿابنديءَ موجب، اسرائيل جوابي ڪارروائي لاءِ هٿ پير هڻڻ شروع ڪيا. ۱۹۶۶ع جو سڄو سال اسرائيلي هر هر شامي فوجن سان ٽڪراءُ واري صورتحال ۾ پئي رهيا ۽ ان ۱۲ نومبر تي هيل تائين جو سڀ کان وڏو حملو ڪيو. اردني اختياري واري الهندي ڪناري ۾ ’سامو‘ نالي هڪ ڳوٺ تي اسرائيل چٽي اڳرائي ڪري

ٽٽي جيڪو گوريلا حملن لاءِ اهم ترين اٽو سمجهيو ويندو هو.

ٽورٽوڙ جي شڪار عرب رياستن هڪٻئي کان وڌيڪ رڙيون ڪري دشمن سان ويڙهه ڪرڻ جي دعويٰ ڪئي. نه چاهيندي به جنگ ڏانهن ڌڪجڻ ۾، ۽ مصر، شام، اردن ۽ سرڪاري پي-ايل-او جي سربراهه شڪيريءَ جي ملاقاتن ۽ وڏين دعوائن اهو وساري ڇڏيو ته هو غيرڪارائت هٿيارن سبب جنگ وڙهڻ جي اهل ناهن. مئي ۱۹۶۷ع جي آخري ڏينهن ۾، جڏهن 'جهن ڏينهن واري جنگ' سڏجندڙ ويڙهه شروع ٿيڻ تي هئي، عمان جي انٽرڪانٽينينٽل هوٽل جي هڪ ڪمري ۾ شڪيري روايتي لهار سان اها اڳڪٿي ڪئي ته جنگ لڳڻ جي صورت ۾ عرب رياستون اسرائيل کي مڪمل طور تي تباهه ڪري ڇڏينديون. اسرائيلين بابت ڳالهائيندي هن چيو هو "آءٌ نٿو سمجهان ته منجهائن ڪو بچي سگهندو." (۵۶) کيس پنهنجي ڳالهه غلط ثابت ٿيندي ڏسڻ لاءِ ڪو گهڻو اوسيئڙو نه ڪرڻو پيو.

حوالا

باب ٻيو

- ۱- خليل الوزير Bidayat (شروعات)، محدود ايڊيشن، پي-ايل-او اولهائين سيڪٽر پاران ڇپرايل.
- ۲- خالدالحسن انٽرويو، ڪويت، اپريل ۱۹۸۹ع.
- ۳- فاروق قديمي انٽرويو، تيونس، سيپٽمبر ۱۹۸۹ع.
- ۴- ڏسو نمبر: ۱
- ۵- اسماعيل شمائوت انٽرويو، ڪويت، اپريل ۱۹۸۹ع، شمائوت Filastinuna جو چترڪار هو.
- ۶- ڏسو نمبر: ۱
- ۷- خالدالحسن ۽ امين ال آغا سان انٽرويو، ڪويت اپريل ۱۹۸۹ع.
- ۸- صلاح خلف انٽرويو، تيونس، جون ۱۹۸۹ع.
- ۹- ساڳيو.
- ۱۰- فتح جا اندروني قاعدا، اڻڇپيل.
- ۱۱- رفيق النتشه انٽرويو، تيونس، آگسٽ ۱۹۸۹ع، گڏوگڏ حسني زوعروب انٽرويو، ڪويت، سيپٽمبر ۱۹۸۹ع، نتشه قطر گروپ جو ميمبر هو ۽ هاڻ سعودي عرب ۾ فتح جو نمائندو آهي.

۱۲- فلسطيني همعصرن سان انٽرويو، ڪويت، اپريل ۱۹۸۹ع، نالا درخواست تي ڪجها رکيل.

۱۳- Playboy رسالو، آگسٽ ۱۹۸۸ع، صفحو نمبر: ۶۲

۱۴- Time رسالو، ۷ نومبر ۱۹۸۸ع، صفحو نمبر: ۳۴

۱۵- خالدالحسن انٽرويو، ڪويت، اپريل ۱۹۸۹ع.

۱۶- رفيق النتشه انٽرويو، تيونس، آگسٽ ۱۹۸۹ع.

۱۷- ابونبيل انٽرويو، تيونس، جون ۱۹۸۹ع.

۱۸- هاني الحسن انٽرويو، تيونس، آگسٽ ۱۹۸۹ع، گڏوگڏ عبدالله فرنجيءَ کان

انٽرويو، بون، جولاءِ ۱۹۸۹ع، جرمن انٽيليجنس عملدارن سان ڳالهه ٻولهه، نومبر ۱۹۸۹ع.

۱۹- خالدالحسن انٽرويو، ڪويت، اپريل ۱۹۸۹ع.

۲۰- زهيرالعلمي انٽرويو، شارجا، سيپٽمبر ۱۹۸۹ع.

۲۱- ياسر عرفات انٽرويو، تيونس، ڊسمبر ۱۹۸۹ع.

۲۲- محمد ابوميزار انٽرويو، پئرس، آگسٽ ۱۹۸۹ع.

۲۳- محمد حمزه انٽرويو، تيونس، آگسٽ ۱۹۸۹ع، گڏوگڏ انتصار الوزير کان

انٽرويو، عمان، جون ۱۹۸۹ع.

۲۴- ڏسو هاشم بهبهاني، China's Foreign Policy in the Arab World

لنڊن، ۱۹۸۱ع.

۲۵- محمد ابوميزار انٽرويو، پئرس، آگسٽ ۱۹۸۹ع.

۲۶- احمد صدقي الدجاني انٽرويو، قاهره، نومبر ۱۹۸۹ع.

۲۷- جمال الصوراني انٽرويو، قاهره، آڪٽوبر ۱۹۸۹ع.

۲۸- خالدالحسن انٽرويو، ڪويت، اپريل ۱۹۸۹ع.

۲۹- خالدالفهر انٽرويو، دمشق، مئي ۱۹۸۹ع. فهوم پي- ايل- او جي

ايگزيڪيوٽو ڪميٽيءَ جو باني ميمبر هو ۽ اڳتي هلي هو فلسطيني قومي ڪائونسل جو اسپيڪر پڻ ٿيو. هاڻ هو دمشق ۾ عرفات جو مخالف آهي.

۳۰- صلاح خلف انٽرويو، تيونس، جون ۱۹۸۹ع.

۳۱- ساڳيو.

۳۲- فادر ابراهيم اباد انٽرويو، عمان، نومبر ۱۹۸۹ع.

۳۳- ياسر عرفات انٽرويو، تيونس، ڊسمبر ۱۹۸۹ع.

۳۴- ساڳيو.

۳۵- سيلمر زعنون (ابوادي) انٽرويو، ڪويت، اپريل ۱۹۸۹ع، هو اڄڪلهه نار ۾

فتح جو چيف نمائندو آهي.

- ۳۶- ياسر عرفات انٽرويو، تيونس، جون ۱۹۸۹ع.
- ۳۷- سيلمر زعنون (ابواديپ) انٽرويو، ڪويت، اپريل ۱۹۸۹ع.
- ۳۸- زهيرالعلمي انٽرويو شارجا، سيپٽمبر ۱۹۸۹ع.
- ۳۹- فاروق قدومي، جان امس جي لکيل Palestinian Resistance ۾ ڄاڻايل، نيويارڪ، ۱۹۸۰ع، صفحو نمبر: ۵۷.
- ۴۰- رفيق النتشه انٽرويو، تيونس، آگسٽ ۱۹۸۹ع.
- ۴۱- ياسر عرفات انٽرويو، تيونس، ڊسمبر ۱۹۸۹ع.
- ۴۲- Al-Rai al- Am، ۷ جنوري ۱۹۶۵ع، ڏسو نمبر: ۳۹، صفحو نمبر: ۲۹۳.
- ۴۳- جنرل اهرن بيرو انٽرويو، تل ابيب، نومبر ۱۹۸۹ع.
- ۴۴- فتح جي اڳوڻي عملدار کان انٽرويو، درخواست تي نالو ڳجهو رکيل.
- ۴۵- ال انوار، بيروت، ۲ جنوري ۱۹۶۵ع.
- ۴۶- فتحي الديب، الغميريا، قاهره ۾ ڄاڻايل، آگسٽ ۱۹۶۶ع، الديب عرب سوشلسٽ يونين ۾ عرب معاملن واري کاتي جو سربراھ هو.
- ۴۷- هاني الحسن انٽرويو، تيونس، آگسٽ ۱۹۸۹ع، گڏوگڏ عبدالله فرنجيءَ کان انٽرويو، بون، جولاءِ ۱۹۸۹ع.
- ۴۸- فتح جي مرڪزي ڪميٽيءَ جي ۲ مئي ۱۹۶۶ع واري رپورٽ جو متن (اڻڇپيل).
- ۴۹- ياسر عرفات انٽرويو، تيونس، ڊسمبر ۱۹۸۹ع.
- ۵۰- ساڳيو.
- ۵۱- ذڪريا عبدالرحيم (ابويحيٰ) انٽرويو، تيونس، ڊسمبر، ۱۹۸۹ع، عبدالرحيم، جيڪو هاڻ فاروق قدوميءَ جي آفيس جو ڊائريڪٽر آهي، ۱۹۶۶ع ۾ عرفات سان گڏ گرفتار ڪيو ويو هو.
- ۵۲- فاروق قدومي انٽرويو، تيونس، نومبر ۱۹۸۹ع.
- ۵۳- صلاح خلف انٽرويو، تيونس، ڊسمبر ۱۹۸۹ع.
- ۵۴- ياسر عرفات انٽرويو، تيونس، ڊسمبر ۱۹۸۹ع.
- ۵۵- ساڳيو.
- ۵۶- احمد شڪيري، ڊيوڊ هرٽس جي لکيل The Gun and the Olive Branch ۾ ڄاڻايل، لنڊن، ۱۹۷۷ع، صفحو نمبر: ۲۸۹.

(۲)

ڌاڪو ڄمائن

’نه رڳو اسان پر سڄي دنيا ڏٺو آهي ته فلسطيني پنهنجي مقصد کان پنهنجي سر اُٿي پيا آهن.‘ مصر جي صدر جمال عبدالناصر جي انقلاب جي ڏهاڙي تي تقرير.

۲۳ جولاءِ - ۱۹۶۸ ع.

۹ جون ۱۹۶۷ع تي جڏهن تاريخ جي تيز ترين ۽ فيصلي ڪُن جنگي مهمان مان هڪ کانپوءِ معاملو صاف ٿيڻ شروع ٿيا هئا ته فلسطينين جو هڪ ننڍو ٽولو، دمشق جي بلڪل ٻاهران هڪ فوجي ڪئمپ ۾ هڪ ريڊيو سيٽ آڏو ميڙ ڪيو بيٺو هو، ان جي ڪنٽرول تي خليل الوزير هو. فتح جي ڪُل وقتي قيادت جا ٻيا ساٿي، جيڪي جنگ شروع ٿيڻ جو ٻڌندي ئي ڪويت کان شام جي سفر تي نڪري پيا هئا، وزير جي ٻائل کي چاهي پرڻ شرط ئي ساه روڪيو ڇپ چاپ، ٿڪ ٿڪ ٻڌندا رهيا.

عربن پاران خبرن تي مڙهيل پابنديءَ کان اڳ، اسرائيلي هوائي فوج جي تباهيءَ بابت دعوائن اها ڳالهه چئي ڪري ڇڏي هئي ته اها جنگ عربن جي خواهشن پٽاندڙ نه پئي هلي پر فتح جا اڳواڻ هاڻ ئي شڪست جي اهميت سمجهي سگهيا هئا. قاهره ريڊيو تان، عربن جي عظيم قومپرست سورمي ناصر جو سڌوسنئون آواز گونجي رهيو هو. هو کيس پهتل سخت صدمي جو ذڪر ڪندي، انتهائي غلط ڪاٺا لڳائڻ جي ذميواري قبوليندي، استعفيٰ آڇي رهيو هو. (۱) ٻئي پاسي، اسرائيلي ڪئمپ ۾ ان سوپ تي جهومر لڳي پئي هئي، جنهن ان جي علائقي کي ڪجهه ڏينهن وري جنگ ۾ ٻيڻو ڪري ڇڏيو هو ۽ يهودي رياست ۾ مضبوطيءَ جو احساس پيدا ڪري ڇڏيو هو. (۲)

شامي ڪئمپ ۾ جمع ٿيل، ننڍڙي اداس ٽولي مان ڪوبه اسرائيلي، سوپ جي فلسطينين تي پونڊڙ اثر متعلق ڪنهن معمولي شڪ جو به شڪار نه هو. انهيءَ جنگ کانپوءِ جنهن ۾ عربن کي ڏکيو ويو هو، جنهن متعلق کين اهو ٻڌايو ويو هو ته اها فلسطيني حقن جي واپسيءَ ڏانهن سولي راهه هوندي، اسرائيل کان اهي ماڳ به بچائي نه سگهي، جيڪي اڃان تائين فلسطينين وٽ هئا. اسرائيل، ذري گهٽ سموري مصري هوائي فوج تي سندن اڏام کان اڳ ئي حملو ڪري ڇڏيو هو، اُن ثمردار

غزه واري پٽي مصر کان ڦري ورتي، الهندي ڪناري تي هاڻ سندس مڪمل ڪنٽرول هو. سڀ کان پواڻو اهو عنصر ته فلسطين جو ڪشش رکندڙ مرڪز، يروشلم جو مقدس شهر به هاڻ اسرائيلي قبضي ۾ هو.

ان جو مطلب فقط فوجي شڪست، هڪ وڌيڪ عرب علائقي جي زيان ۽ وڌيڪ فلسطينين جي بي گهر ٿيڻ کان گهڻو مٿيو هو. انهيءَ فلسطيني ۽ ٻين عربن جي انهن سمورين اميدن کي ٽوڙ ڪري ڇڏيو هو، جيڪي هو گذريل هڪ ڏهاڪي کان پنهنجن اڳواڻن ۾ رکيو بيٺا هئا. اهي اميدون ۱۹۵۰ع واري ڏهاڪي جي وچ کان ناصر ۽ سندس ڪجهه همعصر اڳواڻن اهو چئي وڌايون هيون ته عرب رياستن ۾ ايڪتا کان پوءِ ئي اسرائيل خلاف ڪلي جنگ ۾ شاندار سوپ ماڻي سگهجي ٿي. ۱۹۶۷ع جي شروعاتي مهينن ۾، لٽڙون ۽ هٿيون هڪ نئين مرحلي تي پهچي ويون هيون، جڏهن مصر ۽ شام پنهنجو پاڻ کي هڪ ٻئي کان وڌيڪ فلسطيني ڪان لاءِ وڙهندڙ پئي سڏيو. سڀ ڪجهه ڪلاڪن اندر ئي اهو شرمندگي پراڻ واري صورت ۾ ظاهر ٿيو. اهي پيڙائون ۽ سڌا هر سياسي باشعور فلسطيني کي اڄ ڏينهن تائين ياد هوندا.

۱۹۶۷ع منهنجي حياتيءَ جي عظيم ترين سانحو هو. 'فلسطيني واپاري صلاحڪار ۽ عرفات جو اهم صلاحڪار بئجنڊر فلسطيني نبيل شطه ٻڌائي ٿو. 'مون کي چٽي طرح ياد آهي ته پنجين جولاءِ تي جنگ شروع ٿيڻ جي خبر مون اسڪندريا ۾ هڪ انتظامي ڪانفرنس دوران ٻڌي هئي. آءٌ پنهنجن ڪجهه ساٿين سان گڏ ريل وسيلي هڪدم قاهره موٽيس. ستن ڪلاڪن واري سفر دوران، اسان منهنجو ريڊيو چالو رکيو ۽ اسرائيل جي تباهه ٿيندڙ جهازن جو وڌندڙ تعداد ٻڌندا رهياسين. اسان جي قاهره پهچڻ تائين اسرائيل ذري گهٽ پنهنجي سموري هوائي فوج تان هٽ ڏوئي چڪو هو ۽ مون کي ان ۾ ڀرپور ويساهه پڻ هو. قاهره پهچڻ تائين آءٌ سوچيندو رهيس ته مون کي فلسطين ڏانهن هڪدم روانگي جي هدايت ڪئي ويندي. اهو ئي قريب هو، جيڪو مصري پروپيگنڊا ذريعي ڏنو پئي ويو. پر جيئن ئي سانجهيءَ مهل اسين قاهره پهتاسين ته اُتي ڪرفيو لڳل هو. مون اهڙي صورتحال ڪڏهن به نه ڏٺي هئي. ڪارڊن سٽيءَ واري پنهنجي گهر ڏانهن ويندي، مون محسوس ڪيو ته معاملو ڪجهه ٺيڪ ناهي.' (۲)

فلسطينين لاءِ، جن عرب حڪومتن تي ڀاريو هو، مصري اختيارن وارن جا ڪوڙا ۽ بي بنياد اعلان ناما ان وقت اشتعال جو سبب بڻيا جڏهن وڏي پئماني تي شڪست جو اعتراف ڪيو ويو، پر سندن ڪوڙاڻ ۽ مايوسيءَ سان گڏ، فلسطيني قومپرستيءَ جي نون لاڙن پڻ جنم ورتو. جيتوڻيڪ عوام جي زور ڀرڻ تي ناصر اقتدار ۾ رهڻ جو فيصلو ڪيو پر هن وري ڪڏهن به 'جهن ڏينهن واري جنگ' کان اڳ واري انداز ۾ عربن جي طاقت ۽ نئين سر شاندار اُڀار جي ڳالهه نه ڪئي. احمد

شڪريءَ واري 'سرڪاري' پي- ايل- او شرمناڪ حد تائين ڪمزور ثابت ٿي. جيڪڏهن عرب رياستون ۽ سندن پرمٽريا حاڪم فلسطيني کان جي دفاع جا اهل نه هئا ته فلسطينين کي هاڻ پنهنجي سر ٺٽي ڪجهه ڪرڻو هو.

فتح جا اڳواڻ، ڪجهه ڏينهن پوءِ، دمشق جي پسگردائي ۾ وزير جي ڪشادي ۾ معمولي فرنچيز واري ڪمري ۾ گڏجڻ تائين شڪست جي پيڙا پوکي رهيا هئا. ويهن جي لڳ ڀڳ فلسطينين جيڪي نار ۽ يورپ جي ڏورانهن ڏيهن مان آيا هئا، مان ڪيترائي پهريون ڀيرو هڪ ٻئي سان ملي رهيا هئا ۽ اُننڌي لاءِ پنهنجين ذميوارين ۽ خاص طور تي اسرائيل تي نئين سر حملا ڪرڻ بابت سوچي رهيا هئا. سمورن حوالن سان اهو اجلاس ڳڙهن ۽ ڏکڻ ڀرپور هو ۽ ان ۾ وڌ ۾ وڌ جوابدار خود عرفات کي بڻايو پئي ويو. زبردست عملي ماڻهو عرفات ان ڳالهه تي بيٺل هو ته جدوجهد جاري رکڻ گهرجي، سندس وڌيڪ دوراندیش ساٿي جن ۾ سندس ننڍو ڀاءُ فتحي پڻ شامل هو، ان نتيجي تي پهتا هئا ته اها چريائپ ٿيندي. (۴) ڇا عرفات پاران ۱۹۶۴ع ۾ ٻيهر 'هٿياربند جدوجهد' شروع ڪرڻ تي سندس ٻڌڻ پڌر ۾ ڦاٿل عربن لاءِ ڪو سهارو بڻيو؟ ڇا عرب اسرائيل چڪتاڻ جنهن ۾ گوريلن جي ڪيل حملن اهم ڪردار ادا ڪيو هو، قيادت ۾ موجود عرفات جي مخالفن جي انهيءَ اڳڪٿي کي درست ثابت ڪيو ته اها کين جنگ ڏانهن ڌڪيندي، جنهن لاءِ هو تيار ناهن؟

فوجي ڪارروائي ۾ جلدبازي ڪرڻ خلاف سمورن دليلن جو هڪٻئي پويان سلسلو شروع ٿي ويو. ان موقعي تي عرفات مخالف ٽولي جي اڳواڻي ڪندڙ محمد مسويڊا هو، جيڪو شام لاءِ فتح جو اڳواڻ، قيادت ڪرڻ لاءِ آيو ۽ شامي حمايت يافتا هو. اسلامي بنيادپرستي سان همدرديون رکندڙ مسويڊا، ان بنياد تي گوريلا ڪاررواين کي ٻيهر شروع ڪرڻ جي مخالفت ڪئي ته ان سان اسرائيلي اڳرائي جو خطرو پيدا ٿي پئي سگھيو ۽ ڪجهه حاصل ڪرڻ کان سواءِ ئي تحريڪ جو انت اچي ويندو. (۵) ۲۷ سالن واري عرفات ۽ سندس ساٿين لاءِ اهو انتهائي هانءُ ڏاريندڙ حڪمن مان سڀ کان وڌيڪ پوائنٽو هو، هن چيو: 'اسرائيل خلاف عرب حڪومتن جي ناڪاره ڪارڪردگيءَ اُن ڳالهه کي هٿي ڏني آهي جيڪا هو گهڻي عرصي کان ڪندو اچي ته فلسطينين کي پنهنجي لاءِ سڀ ڪجهه پنهنجي سر ٺٽي ڪرڻو پوندو. عوامي اُتساهه جي بحاليءَ لاءِ فلسطيني انقلاب کي هر حالت ۾ جاري رهڻ گهرجي. ۱۹۶۷ع جي شڪست هڪ عظيم سوپ جي شروعات ثابت ٿيندي.' عرفات پراميد اڳڪٿي ڪندي چيو هو، 'اها سوپ اسانجي ساٿين جي ٽمندڙ رت مان ڦٽندي.' (۶)

هڪ ڀيرو ٻيهر، اها دليل بازي فتح جي فوجي تنظيم العاصف تي ڪنٽرول لاءِ ويڙهه ۾ بدلجڻ لڳي. عرفات وري پنهنجي ناٽڪي انداز ۽ حرفتن کان ڪم وٺڻ

شروع ڪيو. ڪمري ۾ چوڌاري ڦيرا ڏيندي ۽ گوڏن ڀر جهڪندي تڪليفن کي مڙس ماڻهو ٿي منهن ڏيڻ جو اعلان ڪيائين. ان جو نتيجو هڪ گڏيل ٺاهه جي صورت ۾ نڪتو: نون جڏن تي هٽل هڪ گڏيل عارضي قيادت ۽ ان معاملي تي وڌيڪ بحث ملتي.

عرفات ڪنهن به ريت اهڙي بحث مباحثي جي حق ۾ نه هو، جيڪو معاملو ئي ختم ڪري ڇڏي. ڇهن ڏينهن واري جنگ جي نتيجي ۾ پيدا ٿيل صورتحال کي استعمال ڪرڻ بابت سوچيندي، هن عملي ڪاررواين جو نئون انداز رٿيو: جنهن ۾ اسرائيل پاران تازو قبضو ڪيل الهندي ڪناري ۽ غزه واري پٽي ۾ رهندڙ لکين فلسطينين کي مزاحمت لاءِ منظم ڪرڻو هو. سندس ساٿين جي دمشق ۾ جهيڙي ۾ رڌل هئڻ دوران هو ڏکڻ ڏانهن اردن ڪسڪي ويو ۽ اتان اسرائيلي سرحدون لڪ ڇپ ۾ اُڪري، ندي پار ڪري الهندي ڪناري هليو ويو. گهڻي عرصي تائين اڪيلي سر ڪم ڪندي، هن سرگرم خفيا سيل قائم ڪرڻ جو تاجي پيٽو ٺاهيو. هن ديوانگيءَ جي عالم ۾ ڪم ڪندي، ماڻوڙي تنگ جي لکڻين جي عربي ترجمي جي آڌر تي، جيڪي هاڻ فلسطينين ۾ وڏي تعداد ۾ ورهائجي رهيون هيون، اهو تصور ڪيو ته هو 'آزاديءَ لاءِ عوامي ويڙهه' پيدا ڪري سگهي ٿو، جنهن ۾ سندس 'فدائين' گوريلا عرب عوام ۾ ايئن روپوش ٿي ويندا جيئن سمونڊ ۾ مڇيون.

ان عرصي دوران عرفات جي پنهنجي متعلق ڪيل پروپيگنڊا ڪانسواءِ به سندس شخصيت متعلق ڪيتريون ئي افسانوي ڳالهيون ڪيون ٿيون وڃن. جيڪو اهڙي نازڪ مرحلي تي به پنهنجي ماتريومي موٽڻ لاءِ پُرآميد هو، سندس دعويٰ موجب هو 'والار خلاف مزاحمتي تحريڪ جي سرواڻي' لاءِ والاريل علائقن جا مستقل دورا ڪندو رهيو ۽ هن ان ڏس ۾ الهندي ڪناري، غزه واري پٽي ۽ خود اسرائيل جي شهرن جا تفصيلي دورا ڪيا ۽ اسرائيلي اختياريءَ وارن سان ڪوئي هليءَ واري اها راند ۱۹۶۸ع جي شروعات تائين هلندي رهي. (۷)

ان ۾ گهڻي حد تائين مبالغو پڻ آهي، پر جيئن اسرائيلي اختياري وارا قبولين ٿا ته والار جي شروعاتي ڏينهن ۾ سيڪورٽي جو انتظام ڪو خاص نه هو، جنهن ڪري عرفات ۽ سندس نائب ابو علي شاهين جي اڙدن مان اچڻ ۽ وڃڻ ۾ ڪا خاص رڪاوٽ نه پئي رهي. هن پنهنجو خفيا هيڊڪوارٽر جيئن پراسان ڪباتيه ڳوٺ جي اترئين پاسي قائم ڪيو. اتي هو جاندار ۽ حوصلي پريا گوريلا ڀرتي ڪندا هئا ۽ کين شام وارين فتح ڪئمپن ۾ تربيت لاءِ اُماڻيندا هئا. جتي هن هٿيارن جو ذخيرو ۽ حفاظتي مرڪز قائم ڪري ورتا هئا ۽ انقلابي 'سمونڊ' جي گهرج پوري ڪندڙ همدردن جو هڪ سلسلو قائم ڪري ورتو هو. يروشلم ۾ رهندڙ عرفات جي ماڻهن جو چوڻ آهي ته مسجد اقصيٰ ۾ گجھي ريت نماز پڙهڻ به

تن ڏينهن ۾ عرفات فلسطيني سورمي عبدالقادر الحسينيءَ جي پٽ فيصل الحسينيءَ سان پڻ ملاقات ڪئي، جيڪو عرفات کي قاهره کان سڃاڻيندو هو. فيصل، جارج حباش واري عرب نيشنل موومينٽ جو پيروڪار رهيو هو ۽ 'سرڪاري پي-ايل-او' قائم ٿيڻ کانپوءِ ان لاءِ ڪم ڪري رهيو هو. هن شامي آفيسرن واري اڪيڊميءَ مان فوجي تربيت حاصل ڪئي هئي. پر ۱۹۶۷ع واري جنگ کانپوءِ پراڻي يروشلم کان ٻاهر واري پنهنجي اباڻي گهر موٽي اچڻ کانپوءِ هن پنهنجون همدرديون فتح ڏانهن منتقل ڪيون هيون. 'اسان فوجي ۽ سياسي ڪم بابت خيالن جي ڏي وٺ ڪئي هئي،' حسيني ٻڌائي ٿو. (۸) عرفات حسينيءَ جي گهر ڪڏ ٿيڻ وارن هٿيارن جي فراهمي تي راضو ڏيکاريو ۽ حسيني الهندي ڪناري ۾ گوريلا تربيت ڏيڻ تي راضو ظاهر ڪيو. (۹) اسرائيل جي سڌائين تڪ ٻڌي نظرداري ڪرڻ واري سڪيورٽي ۾ اهڙا واعدو تمام گهڻا وڌا هئا. عرفات پاڻ ٻڌائي ٿو ته هن ۱۹۶۷ع دوران الهندي ڪناري ۾ ڪيترن ئي ماڻهن کي ڀرتي ڪيو، جن ۾ فتح جي پهرين گوريلا خاتون ۽ هڪ اهڙو شخص جيڪو اڳتي هلي رومانيا ۽ لبيا ۾ پي-ايل-او جو سفير ٿيو، شامل هئا. (۱۰)

ان هوندي به، والاريل علائقن تي عرفات جا ڪيترائي لامارا ناڪام ٿي ويا. متوقع هٿياربند بغاوت عملي طور تي ٿي نه سگهي. قدامت پرست ڳوٺاڻي سماج وارا الهندي ڪناري جا رهواسي جيڪي گذريل ٻن ڏهاڪن کان اردني راڄ ۾ سياسي سرگرمين تي پابندي واري ماحول ۾ جي رهيا هئا، ان لاءِ قطعي تيار نه هئا. مقامي اڳواڻ اسرائيل کان آزادي لاءِ اردن ڏانهن وڃڻي رهيا هئا ۽ اجنبي ۽ توڙوڙ جي شڪار انقلابين سان سهڪار ڪرڻ کان ڪيڀائي رهيا هئا. والاريل علائقن جي ٻاهران ايندڙ هٿيارن ۽ پئسن جي رسد ڪڏهن به معمول کان وڌي نه سگهي.

اهڙي صورتحال به حوصلي مند عرفات کي دمشق ۾ پنهنجي ساٿين آڏو پرڄوش رپورٽ پيش ڪرڻ کان روڪي نه سگهي. آگسٽ ۱۹۶۷ع جي آخري ڏينهن ۾ قيادت جي هڪ ٻي گڏجاڻي لاءِ سڏايل عرفات، شام پاران فتح تي فوجي ڪارروايون بند ڪرڻ لاءِ وڌيل دٻاءُ هوندي به، چيو هو ته اولهائون ڪنارو هڪ آتشي پٽي بڻجي فتح جي ڊڪايل چٽنگ جو اوسيئڙو ڪري رهيو آهي. سندس انهيءَ وڌائي چڙهائي پيش ڪيل رپورٽ جي آڌار تي شام جي ڳالهه ٿيندي 'هٿياربند جدوجهد' بهر شروع ڪرڻ جو فيصلو ڪيو ويو. پهريون حملو ٿورڙن ئي ڏينهن ۾ والاريل علائقن ۾ ڪيو ويو.

عرفات هڪ پيرو بهر سرحد پار ويو پر پنهنجن دوستن کي ڏيکاريل سبز باغن جي اُٻڙ هن محسوس ڪري ورتو ته الهندي ڪناري ۾ تنظيم ڪاري

انتھائي ڏکيو ڪم آهي، ڇاڪاڻ جو اتان جا بيحس ۽ سُڌ رهاوسي، گوريلا سرگرمين ڏانهن غيردوستاڻو رويو رکندڙ هئا. والاريل علائقن ۾ سندس واپسيءَ کان ڪجهه ئي عرصو پوءِ، ابو علي شعبان کي اترائين اولهه ڪناري جي شهر جيئن مان گرفتار ڪري هڪ اسرائيلي جيل ۾ رکيو ويو، ۽ اهو واقعو ساڳئي علائقي ۾ سرگرم عرفات جي پوئتي هٽي فرار ٿي وڃڻ کان گهڻو عرصو پوءِ جو نه هو، سندس فرار متعلق مختلف متضاد ڳالهين مان عرفات جي بقول ته هو هڪ ٻار واري شادي شده عورت جو پهروپ ڌاري فرار ٿيو هو. اهو درست هجي يا نه، پر سندس هلڪي ڏاڙهي کيس انهيءَ داستان گهڙڻ جو موقعو ضرور ڏي ٿي. سندس انهيءَ ڳالهه تي ڪنهن حد تائين ويساھ ان ڪري به ڪري سگهجي ٿو، جو هيل تائين هن ڪيترائي ڀيرا خطري جي بوءِ سونگهيندڙ پنهنجي صلاحيت ڪري پنهنجي جان بچائي ورتي آهي. (۱۱)

والاريل علائقن ۾ اها عرفات جي آخري موجودگي هئي. جيئن جيئن وقت گذرندو ويو ۽ والار بگهي عرصي تائين ڦهليل نظر اچڻ لڳي ته اسرائيلي گرفت به سخت ٿيندي وئي. جيئن ئي فتح جون ڪارروايون ٻيهر شروع ٿيون ته اختياريءَ وارن، اردنن جي ڇڏي ويل فائلن جي آڌار تي سوين سياسي سرگرم ڪارڪنن کي گرفتار ڪيو، ڪڇڙن فلسطيني سيلن کي تباهه ڪيو ۽ ان جي شڪي حمايتين جي گهرن کي ڊائناميٽ ذريعي تباهه ڪيو ويو. ڊسمبر ۱۹۶۷ع ۾ اسرائيل جي بچاءُ واري وزارت اعلان ڪيو ته جون واري جنگ کان هيل تائين ۶۰ فداين کي ماريو ۽ ۲۰۰ کي گرفتار ڪيو ويو آهي. (۱۲)

اُلهندي ڪناري ۾ عرفات جي خفيا سرگرمين ۾ هڪ غيرموقع ڳالهه هئي: اُتي تخلصي نالن کي وڌيڪ اهميت ڏني وئي، جيڪي سندس ويجهن ساٿين کي پڻ هاڻ ئي معلوم ٿيا آهن. سندس سڃاڻپ کان پاسو ڪرڻ لاءِ، ڳوٺن ۾ سندس رابطا اڃان تائين، ڪنهن حد تائين جوان گوريلا اڳواڻ کي رُڪي انداز ۾ ’الختيار‘ (پوڙهو ماڻهو) چون ٿا. (۱۳)

جيتوڻيڪ اهو لڳي ته عجيب و غريب ٿو پر والاريل علائقن ۾ عرفات جي مستقل مزاجيءَ سان ڪم ڪجهه مثبت نتيجا ئي سامهون آندا. ۱۹۶۷ع واري اونھاري ۾ جرمنيءَ مان چار سؤ فلسطيني شاگرد ۽ پورهيت پنهنجا ڌنڌاڌاري ڇڏي ساڻن اچي شامل ٿيا. پهرين هو الجزائر پهتا جتي هنن جسماني ۽ فوجي تربيت حاصل ڪئي ۽ ان کان پوءِ شامي اڏي ’هما‘ پهتا. اُلهندي ڪناري ۾ حملي لاءِ وڃڻ کان اڳ، کين هڪ هفتي جي هٿيارن تربيت ۽ مشق لاءِ فقط ست گوليون ڏنيون ويون. معمولي تربيت هئڻ ۽ ٿورڙن هٿيارن سبب منجهانن ڪيترائي گرفتار ٿيا ۽ ڪجهه مارجي پڻ ويا. (۱۴)

ايڏي وڏي تعداد ۾ فلسطينين جي عمل ۾ ڪاهي پوڻ تي فتح کي ڪيترن ئي

خوشامدين کي منهن ڏيڻو پيو. انهن مان سڀ کان اڳڀرو عرفات جو سدائين مخالف رهندڙ جارج حباش هو. پنهنجي سياسي زندگيءَ جي گهڻي حصي ۾ حباش، جيڪو ناصر جو پوئلڳ هو، زور ڀريندو رهيو ته ڪو فلسطيني عمل عرب دنيا جي جاتل سڃاتل اڳواڻ جي سهڪار کان سواءِ نه ڪرڻ گهرجي. ۱۹۶۷ع واري شڪست اڳوڻن سمورن نظرين کي بدلائي وڌو. جنهن کي حباش انتهائي تلخي سان عرب فوجن هٿان فلسطينين جي نئين شڪست ڪوٺيو. جنگ کانپوءِ ڊاڪٽري ڇڏي ڪاهي ٿر وارا نظريا اختيار ڪندڙ حباش پڻ هٿياربند جدوجهد جي نتيجي تي پهتو ۽ عرفات جي قوتن ۾ شامل ٿيڻ لاءِ هٿ پير هنيائين. ۱۹۶۷ع جي اونهاري ۾ دمشق جي هڪ هوٽل ۾ سندن پهرين گڏجاڻي ٿي.

’منهنجي خيال ۾ ۱۹۶۷ع واري جنگ کانپوءِ اسين ان نتيجي تي پهتاسين ته هو (فتح وارا) درست هئا. ان کانپوءِ ئي اسان محسوس ڪيو ته هٿياربند جدوجهد لاءِ حالتون بلڪل سازگار آهن.‘ جارج حباش ٻڌائي ٿو. ’اسان جون واري صورتحال تي ڳالهائون. ان ڳالهه تي سهمت ٿياسين ته اسين هاڻ هڪ نئين دور ۾ داخل ٿيا آهيون ۽ اهو به ته هاڻ هٿياربند جدوجهد کان سواءِ ٻيو ڪوبه رستو ناهي.‘ ان وقت اسين گڏجي ڪجهه ڪرڻ تي زور ڀري رهيا هئاسين، اسانکي خبر هئي ته سوڀ لاءِ ايڪتا ضروري آهي.‘ (۱۵)

ها، عرفات پنهنجي سر سوڄيو، پر ايڪتا ڪنهن جي سرواڻيءَ ۾؟ هن اونهاري واري مند ۾ حباش کي جيڪي ڪجهه به چيو هو، سندس ارادو ڪنهن به ريت گڏيل گوريلا محاذ ۾ گمنام ٿي رهڻ جو نه هو. هن سرواڻيءَ ۾ رهڻ پئي چاهيو. آگسٽ ۾ فتح جي ٻيهر جدوجهد شروع ڪرڻ واري فيصلو تحت کين اڪيلي سر ئي اڳتي وڌڻو هو.

ان ريت فلسطينين ۾ متوازي ڊوڙ جو هڪ اٽڪٽ سلسلو شروع ٿي ويو. ٻين گروپن سان ايڪتا جون ڳالهون ختم ٿي ويون ۽ ساڳي سال جي آخر ۾، حباش جي اڳواڻيءَ ۾ ڪاهي ٿر جو ڌار اتحاد قائم ڪيو ويو: فلسطين جي آزاديءَ لاءِ عوامي محاذ (P.F.L.P). ڪل جوڳين دعوائن سان پريل اعلان نامن جي جنگ ۾ معتبري ماڻڻ لاءِ اڻ ڳڻين گروپن اسرائيل تي حملا تيز ڪري ڏنا. فلسطيني ٽولن هڪٻئي جي مخالف عرب حڪومتن جي حمايت حاصل ڪرڻ لاءِ ڀڄ ڊڪ شروع ڪري ڏني؛ ۽ انهن حڪومتن پنهنجي سر اُڀريل نئين اُڀار کان چرڪندي نه انهن کي واڳ وجهڻ جي ۽ نه وري کين پنهنجي هٿ وس ڪرڻ جي ڪوشش ڪئي ۽ نه وري پنهنجا گوريلا جڻا قائم ڪيائون؛ جيئن شام ۽ عراق ترتيب وار العاصف ۽ عرب نيشنل فرنٽ جي صورت ۾ ڪيو. ۽ نه ئي موجود گروپن ۾ رابطي لاءِ ڪا پُل ڳنڍڻ جي ڪوشش ڪيائون.

اعلان نامن واري جنگ گوريلا کي اڪثر مسخرو بنائي ڇڏيندي هئي. عرفات

جي گروپ ڪيترائي ڀيرا اهڙيون دعوائون ڪيون جيڪي مڪمل طور تي افسانوي ثابت ٿيون: جڏهن بچاءُ وارو اسرائيلي وزير موشي دايان پراڻن ڪنڊرن جي هڪ کوٽائي جو معائنو ڪندي زخمي ٿي پيو ته فتح ان جي به ذميواري قبولي، ساڳي ريت ان دعويٰ ڪئي ته هنن اڳوڻي چيف آف اسٽاف جنرل آئزڪ رين جي گئرج ۾ تماڪو ڪيو آهي. اها الڳ ڳالهه آهي ته اوستائين جنرل وٽ گيراج هوئي نه. (۱۶) جيتوڻيڪ اهو گوريلا گروپن ۾ انهيءَ دعويٰ، ته ڪير ٿو دشمن علائقي ۾ وڌيڪ ماڻهو ماري يا تباهي پکيڙي، جي ٻاراڻي چٽاڀيٽيءَ کان سواءِ ڪجهه به نه هو، ته انهيءَ گهڻ طرفي آواز کي واسطيدارن تائين رسائڻ لاءِ ڪو ادارو ضروري آهي. ان ڪرت ۾ سرگرم گروپ، اسرائيلي وزيراعظم گولڊ اميئر جي ۱۹۶۹ع ۾ سنڊي ٽائيمز کي ڏنل انٽرويو ۾ ڪيل دعويٰ ته فلسطيني مزاحمتي جدوجهد جو وجود ئي ناهي، جهڙي اسرائيلي پروپيگنڊا کي ڪوڙو ثابت ڪرڻ تي سندرو ٻڌل هئا. عرفات مزاحمتي تحريڪ جي اڳواڻي پنهنجي لاءِ ۽ فتح لاءِ حاصل ڪرڻ تي اک رکيو ويٺو هو. سندس پاڪ ڀلا هئا جو ٽي سال پراڻي 'سرڪاري' پي-ايل-او ۾ موجود ڪجهه اڳواڻن جي پڻ ساڳي سوچ هئي.

ڇهن ڏينهن واري جنگ کانپوءِ اهو ظاهر ٿي پيو هو ته پي-ايل-او به عرب حڪومتن جيان عوام جي نظرن ۾ ڪري چڪي آهي، جن ۱۹۶۴ع ۾ ان جي قائم ٿيڻ مهل ان جي حمايت ڪئي وئي. پنهنجن اندروني اختلافن ڪري، تنظيم پنهنجي چيئرمين احمد شڪيريءَ جي پروپيگنڊا ڪرڻ لاءِ باقي وڃي بچي هئي، جيڪو هاڻ پنهنجي 'انقلاب' جي ڳالهه ڪري ويڙهو پرچارڪن جو جٽو قائم ڪرڻ جي ڪوشش ۾ رڌل هو. ڪيترن ئي فلسطينين شڪيري ۽ انهن پراڻن-پسند ڪامورن ۽ سياستڪارن کي ٽڙي ڇڏيو هو، جن جي هو نمائندگي ڪري رهيو هو، جن کي فداين تمام گهڻي ڌڪار سان 'شڪست کاڌل نسل' سڏي رهيا هئا. شڪيريءَ جي هوائي بيانن خود سندس مالي امداد ڪندڙن ۾ پڻ ناپسنديدي پيدا ڪري ڇڏي هئي ۽ ۱۹۶۷ع جي پوئين اڌ ۾، پي-ايل-او جي ٻين اڳواڻن عرفات سان تنظيم کي وڌيڪ تباهيءَ کان بچائڻ لاءِ رابطو قائم ڪيو.

انهن مان اهم ترين پي-ايل-او جو بينڪر اڳواڻ عبدالمجيد شومان هو. وچ اوڀر جي ناميارن مالياتي ادارن مان هڪ جي ڊپٽي چيئرمين واري حيثيت سان، شومان اڀرندڙ فلسطيني پناهگير واپارين سان رابطا قائم ڪري رکيا هئا ۽ انهن کي هن پي-ايل-او جي مالي اداري فلسطيني نيشنل فنڊ جي چيئرمين طور ڪتب آندو- ۱۹۶۷ع واري شڪست کانپوءِ فلسطيني قومپرستي جي اپريل لهر مهل هو زوردار ۽ اثرانگيز حيثيت جو مالڪ هو.

چانديءَ جهڙن وارن ۽ اڇين مڇين وارو معتبر شومان، ساڳئي سال جي پڇاڙيءَ ۾ پي-ايل-او ۾ ٻيهر جان وجهڻ لاءِ گوريلا اڳواڻ سان پنهنجي ملاقات

جو ذڪر هيئن ٿو ڪري: 'فلسطيني نيشنل فنڊ سان تعلق رکندڙ اسين ڇهن ڏينهن واري جنگ کانپوءِ عرفات سان لهه وچڙ ۾ آياسين. اسان چاهيو ٿي ته هو شڪيريءَ سان سهڪار ڪندي تنظيم کي بهتر بنائي، اسان حباش تي پڻ اهو زور ڀرڻ جي ڪوشش ڪئي ته هو شڪيري ۽ عرفات سان گڏجي ڪم ڪري، پر عرفات ۽ شڪيري حقيقي طور تي ڪڏهن به گڏجي نه سگهيا، هڪ هڪٻئي کان قطعي مختلف هئا. عرفات اسان کي جواب ڏنو هو: 'توهين پي-ايل-او منهنجي حوالي ڇو نٿا ڪريو. آءٌ ان کي شڪيريءَ کان بلڪل مختلف انداز ۾ هلائيندس.' (۱۷)

واقعي عرفات جي انهيءَ سڌ جي پوري ٿيڻ ۾ دير نه لڳائي. ڊسمبر ۱۹۶۷ع ۾ ايگزيڪيوٽو ڪميٽيءَ جي ستن جڻ شڪيريءَ کان استعفيٰ جي گهر ڪئي. هن انڪار ڪندي، پنهنجي بجاءِ جي ويڙهه شروع ڪئي ۽ اها اوڏي مهل ئي ختم ٿي جڏهن شومان پي-ايل-او قيادت لاءِ فنڊ روڪي ڇڏيا. جيئن پوءِ ٿيڻ وڌيڪ مايوس ٿيندڙ شڪيريءَ پنهنجي پراڻي وفادار حمايتي صدر ناصر کي منٿ ڪئي پر ناصر مداخلت ڪرڻ کان انڪار ڪيو ۽ ڪرسمس واري ڏينهن شڪيريءَ بيروت ۾ رهندي، پنهنجون سارو ٿيون لکڻ جو جواز پيش ڪندي استعفيٰ پيش ڪئي. (۱۸) ويهن سالن کان به گهٽ عرصي ۾ اهو ٻيو موقعو هو جڏهن ڪنهن فلسطيني اڳواڻ کي قيادت ڇڏي گهر وٺائڻو پيو. فلسطيني تحريڪ لاءِ ڪيل شڪيريءَ جي املهه ڪاوشن جي باوجود به، هو تفريحي سامان ٿي لڳو، هو عمل بدران لفظن جو ڪيڏاري هو. سڀڪجهه نوجوان ۽ وڌيڪ پختي نسل جي حوالي ڪرڻ جو وقت اچي ويو هو. پي-ايل-او جي چيئرمين طور شڪيريءَ جو جانشين ڪاهيءَ ڌر جو غير ثرائو وڪيل يحيٰ همودا فقط نگران واري حيثيت رکندڙ هو ۽ سندس ڪم گوريلن پاران قيادت سنڀالڻ لاءِ تنظيم جو انتظام هلائڻ هو. عرفات لاءِ گهريل موقعو اچي ويو هو.

۱۹۶۷ع جي سرءُ ۾، فتح ۽ ٻين گروپن سان لاڳاپيل گوريلن اردن نديءَ جي ڀرسان فلسطيني ڪئمپن جي جهنڊ ۾ سرحد پار اسرائيل تي حملا ڪرڻ لاءِ اڏا قائم ڪرڻ شروع ڪري ڏنا. سامونڊي سطح کان گهڻو هيٺ اهو علائقو، گرمي ۾ انتهائي گرم ۽ سياري ۾ پاري جهڙو ٿڌو ۽ ٽڪرين سان ڀريل جبلن ۾ گهيريل هو. انهن ڪئمپن مان ڪارامه نالي هنڌ تي موجود ڪئمپ فداين ۽ اسرائيلين وچ ۾ خطرناڪ ويڙهه جو مرڪز بڻي، هڪ اهڙي حقيقي لڙائي، جنهن فتح جي پروڀنگندا جي زينت بڻجندي، فلسطيني جدوجهد ۾ ديومالائي حيثيت حاصل ڪئي. ڪارامه ۱۹۶۸ع جي شروعاتي هفتن کان ئي مضبوط حيثيت ماڻي رهيو هو. فلسطيني گوريل، جيڪي اردني سرزمين تان انتهائي اورچاڻپ سان حملا ڪري رهيا هئا، تن وٽ هاڻي نه رڳو بهتر هٿيار هئا پر سٺي تربيت ورتل پڻ هئا ۽ اسرائيل لاءِ انتهائي ناقابل برداشت بڻجي رهيا هئا. ٽريڪٽرن جي ڦيٽڻ مان ٺاهيل ٽراپن

۾ پنهنجا هٿيار هيڏانهن هوڏانهن منتقل ڪندي، گوريلن جا ننڍڙا ٽولا رات جو ندي پار ڪندا هئا، بارودي سرنگهون وڇائي گرنيد اڇلائي، واپس موٽڻ جي ڪوشش ڪندا هئا. فيبروري ۱۹۶۸ع جي آخر ڌاري اسرائيل دعويٰ ڪئي ته هلندڙ سال دوران اهڙا ايڪانوي واقعا ٿي چڪا آهن. جيتوڻيڪ حملي آور گوريلن جو اسي سيڪڙو يا ته مارجي ٿي ويو يا گرفتار ٿي ٿيو، پر سندن حملن سبب، جيڪي اڪثر عام شهرين تي اڪيون هوڻي ڪيا ويندا هئا، اسرائيلي حڪومت جي صبر واري حد تيزي سان ختم پئي ٿي.

اسرائيلي فوجي اڳواڻن کي اها خبر هئي ته سندن حڪومت اڃان تائين انهن ڪاررواين کي پنهنجو ڏيڻ جو سوچيو ئي ناهي. تن ڏينهن ۾ فوجي انٽيليجنس جو سربراھ جنرل اھرون ييريو ٻڌائي ٿو ته آگسٽ ۱۹۶۷ع ۾ هن اسرائيل جي جنرل اسٽاف ۾ پنهنجي هم مرتبي ساٿين کي چٽا ڏنو هو ته گوريلا اردني سرحد جي هن پار تيزيءَ سان سرايت پيا ڪن ۽ اسرائيل کي سموري ماڻيءَ جو گهيرو تنگ ڪرڻ گهرجي. پر اختياريءَ وارن، جيڪي ان وقت حيرت انگيز طور تي دهشتگرد ڪاررواين جي امڪانن کان اڪيون هوٽيل هئا، سستيءَ سان عملي قدم کنيا ۽ اهو گهيرو ايندڙ ٻن سالن ۾ به پورو نه ٿيو. (۱۹) ساڳي وقت اسرائيلين پنهنجي حق کي فقط هلڪي ڦلڪي جواب تائين محدود رکيو. هنن فداين جي ڪڏهن تي گولي باري جاري رکي ۽ ڪڏهن ڪڏهن گوريلن لاءِ حفاظتي فائرنگ ڪندڙ اردني فوجن سان به سندن ٽڪر ٿي ٿيو. انهن حملن جي مستقل ٿيڻ سان، جن ۾ ڪڏهن ڪڏهن هوائي فوج جي مدد پڻ ورتي ويندي هئي، ڪو هٿو هري ٿي سگهيو، پر اسرائيلي حملن ۾ غيرمستقل مزاحيءَ فداين جون همٿون اڃاڻن وڌائي ٿي ڇڏيون.

۱۸ مارچ ۱۹۶۸ع تي فلسطينين سان هڪ وڏو ٽڪراءُ ان وقت اٿتر بڻجي ويو جڏهن اردني سرحد ڀرسان هڪ اسرائيلي اسڪول بس فداين جي وڇايل سرنگه سان ٽڪرائجي وئي ۽ هڪ ٻار ۽ هڪ ڊاڪٽر مارجي ويا، جڏهن ته ۲۹ ٻار زخمي ٿي پيا. اسرائيل عمل جي ميدان ۾ ڪاهي پيو ۽ گوريلن تي وار ڪيائين- وار به انتهائي زوردار.

نديءَ جي هن ڀر ڪارامه واري پنهنجي اڏي تي موجود عرفات کي ان حملي جي امڪان جو پتو هو. هڪ سينيئر اردني انٽيليجنس آفيسر، آمريڪي سي-آءِ-اي پاران مليل اشاري جي آڌر تي، کيس مارچ جي منڍ ۾ ئي ان متعلق باخبر ڪيو هو. ۱۸ مارچ تي عرفات ۽ ڪي اردن جي فوجي ڪمانڊر جنرل عامر خماش هنگامي طور تي عمان گهرايو. هڪ گڏجاڻيءَ ۾، جنهن ۾ ۱۹۶۷ع واري جنگ کانپوءِ اردني سرزمين تي موجود ڏهه هزار عراقي فوج جو سربراھ پڻ موجود هو، خماش فتح جي اڳواڻن کي سخت تنبيه ڪئي: 'توهان کي اسرائيلي فوج جي پيشقدمي نظر نٿي اچي؟' هن چيو 'ايندڙ ڪجهه ڪلاڪن ۾ هو توهان کي تباهه ڪري

کين حملي کان بچائڻ لاءِ، خماس پھريون ڀيرو فلسطيني گوريلن کي نديءَ ڪناري واريون پنهنجون ڪئمپون ڇڏي ويجهن جبلن ۾ پناهه وٺڻ جي اجازت ڏني. پر عرفات بلڪل مختلف حڪمت عملي تي ويچارڻ رهيو هو. 'اسان جي عرب قوم مسلسل پاڇ ۽ پوئتي هٽڻ وارو دڳ وٺيو پئي اچي.' هُن سورهيائپ سان ڳالهائيندي چيو هو: 'نہ- اسين اسرائيلي دشمنن تي پٿرو ڪنداسين ته ڪجهه پاڇ نہ کائڻ وارا انسان اڃان تائين موجود آهن، اسين سندن ايئن مقابلو ڪنداسين جيئن دائود پنهنجي دشمن جو ڪيو هو.' (۲۱)

اها بيوقوفيءَ جي انتها ئي، گوريلا جنگ جي سمورن اصولن ۽ سمورين بهتر فوجي حڪمت عملين جي اُبتڙ هئي، پر عرفات لاءِ مڙس ماڻهو ٿي دؤدو مقابلو ڪرڻ، فلسطيني مزاحمت کي دنيا آڏو آڻڻ لاءِ هڪ بهترين موقعو هو.

ايندڙ صورتحال سندس سياسي زندگيءَ جي هڪ اهم ترين دليرائي فيصلو لاءِ سازگار ثابت ٿي. عرفات ۽ خلف تڪڙو واپس موٽيا ۽ پنهنجي سپاهين کي پنهنجي مرڪز ۾ جمع ڪيائون. اردني چٽاءُ جو ذڪر ڪرڻ بنان، هنن گوريلن تي شهيد ٿيڻ يا اسرائيل هٿان قيدي بڻجڻ تائين پنهنجن آڏن تي ثابت قدم رهڻ لاءِ زور ڀريو. 'اسين ڪارامه کي بيو لين گراڊ بٽائي ڇڏينداسين.' عرفات دعويٰ ڪئي. جيتوڻيڪ هُن انهيءَ حڪمت عمليءَ سان سهمت نہ ٿيندڙن کي وڃڻ جو موقعو ڏنو هو پر سندس اُستاهيندڙ جملن کانپوءِ فتح جو ڪوبه ميمبر بيمار هوندي بہ موٽڻ تي تيار نہ ٿيو. ٻئي پاسي جارج حباش جي پي-ايف-ايل-پي وارن ويڙهاڪن پرپاسي وارن جبلن ڏانهن وڃي، اُتان اسرائيلي فوجن کي مُنهن ڏيڻ جو فيصلو ڪيو. (۲۲)

مستقل پروپيگنڊا ذريعي اُپريل تاثر جي اُبتڙ، عرفات سڀڪجهه قسمت تي نہ ڇڏيو. هُن علائقي جي اردني فوج واري ڪمانڊر جنرل ماشور الحديث الجازيءَ سان رابطو قائم ڪيو، جيڪو عمان ۾ پنهنجي اعليٰ عملدارن جي اُبتڙ گوريلن جو حمايتي هو. عرفات هوشياريءَ سان عراقي فوج کي پڻ معاملي ۾ وڇرائڻ جي ڪوشش ڪئي پر کيس اُتان ناڪامي ڏسڻي پئي.

جنگ ۲۱ مارچ تي ساڍي پنجين وڳي اسرائيلي جهازن ذريعي هيڊي رنگ جي ڪيرائيل بمفيلٽن ۾ دهشتگردن کي هٿيار ڦٽا ڪرڻ جي مشوري ۽ ڪارامه پويان جبلن ۾ ڇاتي بردار فوج لاهڻ سان شروع ٿي. سندن مقصد آڏن جو گهيرو ڪرڻ ۽ ڪارامه ۾ اسرائيلي فوج جي داخل ٿيڻ کانپوءِ اوڀر ڏانهن ڀڄندڙ گوريلن کي قابو ڪرڻ هو. پر ڇاتي بردار فوج پي-ايف-ايل-پيءَ جي هڪ هٿياربند جڳي سان ٽڪر تي شديد اچرج ۾ وڻجي وئي، جنهن سندس دؤدو مقابلو ڪيو. ڪيترن هزار سپاهين واري زميني فوج ٽٽڪن جي مدد سان جيئن ئي سرحد

اُڪري آئي ته مونجھارا اڃا ئين وڌي ويا. ڇاتي بردار فوج اوسي پاسي وارن جبلن ۾ 'ڪلين اپ' ڪرڻ ۾ ناڪام رهي هئي ۽ اسرائيلي زميني فوج، پنهنجي جنگي رٿابنديءَ موجب اوڀر ڏانهن وڌڻ شروع ٿي، ۽ سڌو حديثه جي ڪمان واري اردني فوج جي قيامت خيز حملي جو شڪار بڻجي وئي، حديثه جي ڪمان واري فوج، عمان ۾ موجود اختياريءَ وارن جي ويڙهه کان پاسو ڪرڻ واري هدايت کي نظرانداز ڪري ڇڏيو هو. انهيءَ به طرفي ڪارروائي اسرائيلي فوج کي سڄو ڏينهن توائي رکيو ۽ گوريلا اڏڻ کي تباهه ڪرڻ وارو سندن اصل مقصد کانئن وسرائي ڇڏيو. کين واپسيءَ جو حڪم ملڻ تائين اسرائيلي فوج يقين نه ايندڙ نقصان پرائي چڪي هئي، سندن ۲۸ فوجي مارجي چڪا هئا ۽ ۶۹ زخمي ٿيا هئا ۽ ۲۴ ٽنڪون حملي جو نشانو بڻيون هيون. گهٽ ۾ گهٽ هڪ ٽنڪه پنهنجي سڙي مثل ڊرائيور سميت فلسطينين جي قبضي ۾ اچي چڪي هئي ۽ جنهن کي ايندڙ ڪجهه ڏينهن ۾ فدائين پنهنجي پيلستيءَ لاءِ تمام گهڻو استعمال ڪيو.

گوريلا به اسرائيلي اڳرائي روڪڻ دوران نقصان کان بچي نه سگهيا. هڪ گوريلا جي بيان ڪيل قصي موجب: هو پنهنجي جسم سان ٻه ٻڌي ٽنڪه اڏو لپتي پيو. سترهن گوريلا پنهنجو پاڻ کي اردن نديءَ سان لڳو لڳ ڪاهين ۾ ڦٽو ڪري دشمن تي ٻمن جو وسڪارو ڪري ڏنو. هنن مان هڪ کان سواءِ سڀئي مارجي ويا، پر ايندڙ وقت ۾ سندن سورهيائپ جي اعتراف طور عرفات جي ذاتي سلامتيءَ واري اداري جو نالو 'فورس ۱۷' (سترن چئن واري قوت) رکيو ويو. ڏينهن جي پڄاڻيءَ تائين، ڪرامهه ۾ ۴۰۰ مان ۹۸ فلسطيني ويڙهو مارجي چڪا هئا ۽ سندن اڏا گهڻي پاڳي تباهه ٿي چڪا هئا. (۲۲) بچي ويل سوڀ جو جشن ملهائي رهيا هئا. دشمن اڏو پير ڪوڙڻ ۽ ان کي جاني نقصان رسائڻ کي سو پنهنجي وڌي سوڀ سڏي رهيا هئا. عرفات لاءِ (جيڪو سدائين چوندو آهي ته هو جنگ دوران موجود هو ۽ اسرائيلي دعويٰ ڪندا آهن ته جنگ شروع ٿيندي ئي هو اوڀر ڏانهن ڪسڪي ويو هو) اها جنگ '۱۹۶۷ع واري جنگ کانپوءِ عرب قوم جي پهرين سوڀ هئي.' (۲۴)

شعوري ڳالهه ڪجي ته پوءِ اها اردني فوج ئي هئي نه ڪي گوريلا جن اسرائيلي فوج کي وڌ ۾ وڌ نقصان پهچايو ۽ نيٺ کين پوئتي هٽڻ تي مجبور ڪيو. جنرل حديثه جي لفظن ۾ 'هو (گوريلا) وڙهيا ته سورهيائپ سان' پر اهو اڪيلي سر سندن وس کان ٻاهر هو. جيڪڏهن اردني فوج خاموش تماشائي هجي ها ته پوءِ سندن نشان ڳولهيو به نه ملي ها. (۲۵) فتح جي تيز ۽ ڪارائتي پروڀڳندا ۽ ان حقيقت ته اردن ان جنگ ۾ پنهنجي حصي کي ظاهر ڪري پاڻ کان سگهاري اسرائيل سان وڀر پرائڻ نٿي چاهيو، سڄي عرب دنيا ۾ جنگ جي پڙاڏي جيان گونجندڙ ذڪر ۾ اردن جو ڪو نالو ئي نه هو. جيڪا اسرائيل اناري پڻ ۾ شروع

ڪئي ۽ اردن هٿان انت تي پهتي. جنگ کي فدائين عربن جي ثابت قدميءَ لاءِ مثال طور ڪتب آندو. عرفات جي پبلستيءَ واري صلاحيت ڪارامه (شان ۽ مرتبي لاءِ عربي لفظ) کي فتح جي انقلاب واري اثرائتي علامت بڻايو.

جنگ جا نتيجا سندس سوچ کان گهڻا بهتر هئا. اسرائيل ۾ اها جنگ فوجي عملدارن جي ۱۹۶۷ع کان پوءِ واري آسودگيءَ لاءِ هڪ صدمو ثابت ٿي. 'ڪارامه' کانپوءِ ان نتيجي تي پهتاسين ته اسان ڪجهه سنجيده تحريڪ سان هٿ ڳنڍيا آهن، جنرل بيوريو چوي ٿو. 'جيتوڻيڪ اها سندن فوجي شڪست هئي، پر اخلاقي فتح به سندن ئي ڪاتي ۾ ٿي.' (۲۶) عرب دنيا ۾ ڪارامه فدائين جي حمايت لاءِ هڪدم تماڪي خيز واڌ آندي. مزاحمت ۾ خاص طور تي فتح ۾ شامل ٿيندڙ رضاڪارن جو وڏو هجور هو. جنگ کان پوءِ ۲۴ ڪلاڪن اندر ان کي پنج هزار درخواستون مليون. ايڏو وڏو تعداد سنڀالي سگهڻ فتح جي وس کان ٻاهر هو. عرب اخبارن جا صفحا فلسطيني سورهيائپ سان ڀريل هئا ۽ فقط پنهنجي گوريلائي نالي سان سڃاتو ويندڙ ابوعمار جا قصا هر ڪنهن جي زبان تي هئا.

پنهنجن ڪاررواين متعلق مشهوري حاصل ڪرڻ جي هيج هوندي به، فتح پنهنجي ڀانڄي، بنياد ۽ ميمبرشپ متعلق بگهي عرصي تائين رازداري رکندي آئي. صحافين کي تحريڪ بابت پڇيل سوالن جا اڻپورا ۽ اجايا جواب ملندا هئا. ڪاررواين جي انچارج جو نالو پڇڻ تي سڀني کي بي نانيءَ گڏيل قيادت جو ٻڌايو ويندو هو. ڪارامه واري ڪارنامي کانپوءِ، معاملا ساڳي طرح هلڻ ناممڪن هئا. اها گهڙي پهچي وئي هئي جڏهن فتح پنهنجي روپوشي ختم ڪري دنيا آڏو هڪ اڳواڻ پيش ڪري: اهو اڳواڻ ۲۸ سالن وارو ياسر عرفات ئي هو. اهو وچ اوڀر جي تاريخ ۾ ڪو گهٽ مذاق ناهي ته اسرائيلي فوجي حملي جي غلط انداز عرفات واسطي پي-ايل-او جو چيئرمين ٿيڻ لاءِ سموريون رڪاوٽون دور ڪيون.

عرفات کي فتح جي عوامي اڳواڻ طور سڃاڻيندڙ پهريون ٻاهريون شخص مصر جي اخبار الاهرام جو خاڻو احسان بڪر هو. جيڪو ڪارامه واري جنگ کان هڪدم پوءِ تقريباً هڪ هفتو گوريلن سان گڏ رهيو. 'پهرين ته هُن مونکي پنهنجا اصلي نالا نه ٻڌايا. هو سمورا پنهنجو پاڻ کي ابوهمر سڏيندا هئا.' بڪر ٻڌائي ٿو. 'فقط عرفات ئي ان نالي کان بچيل هو. جنهن کي هو ابوعمار 'والد' يا 'مرفي' سڏيندا هئا. ساڻس هن يا تن گڏجاڻين کان پوءِ آءٌ ان نتيجي تي پهتس ته هو ئي اڳواڻ آهي، پر منهنجي پڇڻ تي هُن ورائيو هو ته، انقلاب لاءِ هر ڪو اڳواڻ آهي' (۲۷)

هڪ مهيني کان به گهٽ عرصو گذرڻ تي، عرفات کي فتح جو سرڪاري 'ترجمان' مقرر ڪيو ويو. اندروني اختلافن ڪري انهيءَ نامزدگي قيادت لاءِ هڪ وڌيڪ ڪشمڪش کي جنم ڏنو. عرفات جي ۱۹۶۷ع کان پوءِ واري مخالف محمود

مسويڊا اسرائيل خلاف ڪارروايون، فتح جي فوجي ونگ العاصف جي ذمي قبوليندڙ ڪوڙا اعلان ناما جاري ڪرڻ شروع ڪيا. اهو مسئلو فتح جي انٽيليجنس چيف خلف جي ڄاڻ ۾ اپريل جي وچ ڌاري دمشق ۾ ان وقت آيو، جڏهن فتح جي قيادت وارا هڪ کان سواءِ سندس سڀني ساٿي پري ويل هئا. انهيءَ مصيبت مان جان چڏرائڻ لاءِ، هن فتح جي واحد ترجمان عرفات جي جاءِ تي فقط پنهنجو پاڻ کي عرفات جي نالي سان بيان جاري ڪرڻ لاءِ بااختيار بڻايو ۽ ان ڏس ۾ هن عرفات پاران سندس، پنهنجو پاڻ کي 'نامزد' ڪرڻ جي 'قبوليت' جو ڪوڙو دستاويز پڻ پيش ڪيو. (۲۸)

هيءُ آهي ان جمهوري طريقي جو هڪ مثال جنهن تي فلسطيني تحريڪ اڄ سوڌو فخر ڪري ٿي. فتح جي ڪجهه ميمبرن، جن کي ان نامزدگيءَ تي اعتراض هون تن اُٿو عرفات کي خود قانون طور پيش ڪيو ويو. پر ڪيترن ئي شديد مخالفن تحريڪ کان عليحدگي اختيار ڪري ورتي ۽ باقي رهيل عرفات جي ڄمار، سندس عملي نقطه نظر ۽ سڀ کان وڌيڪ اهو ته سندس هر وقت سرگرم ڪردار جي آڌار تي کيس قبولي ورتو. (۲۹)

عرفات جي سرواڻ طور مقرري تبديلين جي شروعات هئي. هو سگهو ئي بين الاقوامي اسٽيج تائين پهچي ويو ۽ گوريلا جدوجهد جي شروعات کان سندس قائم ٿيل مرتبي کي نون متاثر ٿيندڙن لاءِ استعمال ڪيو ويو. لاتعداد عرب اخبارن ۽ رسالن جي سرورقن تي سندس گول مٿول چهري، مٿي تي ويڙهيل پٽاڻي ڪپڙي، ڪارن شيشن واري چشمي ۽ انتهائي ٽڪايل چهري واريون ڇپيل تصويرون، مزاحمت جي علامت بڻجي ويون. هوشياريءَ سان گهڙيل سندس آتم ڪٿا عوام آڏو آندي وئي. ۽ جيئن ئي اهي عجيب و غريب قعا اولهائين سڌسما ۽ وارن ادارن تائين پهتا، هن پنهنجي ناٽڪي انداز کي اڃا تيز ڪيو ۽ فلم پڙڻ لاءِ ايندڙن کي آڏيءَ رات جو تمام گهڻي رازداريءَ سان عمان جي ٻاهران جبلن ۾ نيو ويندو هو. هو ساڻس ڳالهه ٻوله ڪندڙن سان عمان جي ڪنهن هوٽل ۾ به ملي پئي سگهيو پر ويڙهاڪن سان ڀريل غارن ۾ فوٽو ڪيرائڻ جو مطلب ديومالائي قصن کي هڻي ڏيڻ هو. عرفات جي پبلستيءَ لاءِ هڪ انتهائي گهڻي هئي ۽ هن ان هٿيار کي چڱي طرح استعمال ڪيو. اولهائين خاطوئن کي هو هر ڀيري پنهنجي ڀڳل ٽٽل انگريزي ۾ تقريباً هڪ جهڙا انٽرويو ڏيندو رهندو هو. ۱۹۶۸ع ۾ تائيم رسالي جي ٽائيل تي 'فداين' وچ اوڀر جي نئين سگهاري قوت، واري سرخيءَ سان سندس پهريون پيرو تصوير شايع ٿي.

فتح، اڳ ۾ ئي سمورن فلسطيني گوريلا گروپن ۾ پنهنجو پاڻ کي وٺو ۽ وڌيڪ اڏڻ ۽ ساز و سامان وارو گروپ ثابت ڪري چڪي هئي. هاڻ ان جي ميمبرن لبناني ۽ اردني شهرن جي گهٽين ۾ پنهنجن هٿيارن سوڌو گشت ڪرڻ شروع ڪيو ۽

الجزائر جي انقلابي فرانز فين ۽ ماٿوزي تنگ جي تعليم جي روشنيءَ ۾ فلسطيني پناهگير ڪئمپن ۾ 'آزاديءَ لاءِ عوامي جنگ' جي تعليم جو پرچار شروع ڪيائون. نپال جي خصوصي تڪلين جي عرب ملڪن ۾ وڪري ڪري پئسا جمع ٿيڻ لڳا. گوريلا اڌن تي فوجي سامان ۽ واهپي جون هيون شيون گڏ ٿيڻ لڳيون. ۱۹۶۸ع جي آخر تائين رڳو فتح وٽ ٻه هزار هٿياربند ماڻهو، چيني شهر نانڪنگ جي فوجي اڪيڊميءَ مان تربيت ورتل آفيسرن جو هڪ جتو ۽ ڪلاشنڪوف، اي-۴۷ ۽ ٻين هٿيارن جي گولين جو وڏو ذخيرو موجود هو. ڪلاشنڪوف 'ڪلاشن' ويڙهه جي علامت بڻجي وئي، جنهن بابت فلسطيني گوريلا وٽ هڪ گيت پڻ سرجيل هو:

هي ڪلاشن ٿي رت جا واهڙ وهائي،

حيفا ۽ جافا جا ڪوئي سڌ ورنائي.

اڳتي وڌ، نه ڪر ڪو اُڪو گوريلا!

آنت آن رات جي سانت جو، گولي هلائي. (۳۰)

عرفات خاص طور تي فتح جي ڊگهي ۽ نتيجي واري جدوجهد لاءِ ٿيندڙ تيارين تي فخرمند هو. هڪ خاص سيڪشن قائم ڪيو ويو، جنهن کي 'اشبال' (ڪلب) سڏيو ويندو هو ۽ ان ۾ ٻارن کي اٺن سالن جي ڄمار کان گوريلا جنگ جي تربيت ڏني ويندي هئي. فتح غيرفوجي ادارا قائم ڪرڻ جو سلسلو به شروع ڪيو، جنهن ۾ صحت جي ڏس ۾ فلسطيني هلال احمر ۽ هنري تربيت لاءِ ادارو (سميد: فتح جو اقتصادي محاذ) شامل هئا. ۱۹۳۰ع ۽ ۱۹۴۰ع جي ڏهاڪن دوران فلسطين ۾ يهودين کي ٽائيڪو ڪرڻ ۾ مددگار ثابت ٿيندڙ تنظيمون واري انداز ۾، هن آزاديءَ واري تحريڪ جا ڏيهه نيڪاليءَ ۾، فلسطيني حڪومت لاءِ ڪيترائي ادارا قائم ڪري ورتا.

عرب حڪومتن وٽ، پنهنجي عوام ۾ فدائين لاءِ وڌندڙ حمايت سبب، سندن پئيرائي ڪرڻ کان سواءِ ڪوبه چارو نه هو. فلسطيني تحريڪن تي ڪيترائي سال پابنديون مڙهڻ کانپوءِ هنن پنهنجيون سرحدون سندن لاءِ کولي ڇڏيون. وڏي تعداد ۾ ڀرتي مهمل هلائڻ لاءِ هنن فتح جي بنان تصوير واري ڪارڊ ڏيکارڻ تي سفر جي اجازت ڏئي ڇڏي. لبيا ۽ سعودي عرب جهڙن شاهوڪار ملڪن فتح جو خزانو ڀرڻ لاءِ بي انتها مالي مدد ڪرڻ شروع ڪئي. عراق ۽ شام ۾ موجود اڌن تي گوريلا جي تربيت جو معيار بهتر بڻايو ويو. شامي بندرگاهه لتاڪيا جي ڀرسان هڪ ڪئمپ ۾ هڪ ئي وقت تي ۳۵۰ گوريلا جي تربيت جو انتظام ڪيو ويو.

اهو عرفات لاءِ ڪيترن ئي ساٿين پاران سندس خواهشن ۾ رڪاوٽون پيدا ڪرڻ جي هڪ سال اندر، حيرت انگيز حمايت جو اظهار هو، پر اهو سڀ ڪجهه اڃان ڪافي نه هو. هن اصل ۾ انهيءَ گڏ ٿيندڙ دولت ۽ هٿيارن جي انبار کان به وڌيڪ اهم شيءِ حاصل ڪرڻ ٿي چاهي: عرب حڪومتن پاران فتح جي سرڪاري مڃتا؛

۽ ان جو مطلب هن لاءِ اُن دروازي جو کُل هو جيڪو اڃان تائين بند هو. يعني مصر جي صدر ناصر سان سٺا ناتا.

۱۹۶۷ع واري ناڪاميءَ جي باوجود به ناصر وٽان حمايت جي هڪ لفظ جي اظهار جي تمام وڏي اهميت هئي. اڃان تائين مصري صدر فتح کي شڪ جي نظر سان ڏسي رهيو هو ۽ ان لاءِ وٽس جواز انتيليڊنس جون، فتح جي اڳواڻن جي اخوان سان تعلق ۽ شام سان ناتن بابت رپورٽون هيون. ڇهن ڏينهن واري جنگ ۾ شڪست ۽ پنهنجي بااعتماد صحافي دوست حسن بن هڪل جي زور ڀرڻ تي ئي ناصر ان نتيجي تي پهتو ته عرفات ۽ سندس مٿي ڦريل دوست به ڪارائتا ثابت ٿي سگهن ٿا: 'مون سوچيو ته هاڻ وقت اچي ويو آهي ته اسين پراڻن شڪن کي دور ڪريون، ڇاڪاڻ جو ۱۹۶۷ع تمام گهڻيون تبديليون آڻي چڪو هو.' هڪل چوي ٿو: 'اُءُ ان نتيجي تي پهتس ته کين پنهنجو پاڻ کي ثابت ڪرڻ جو هڪ موقعو ضرور ملڻ گهرجي.' (۲۱). ناصر پنهنجي انتيليڊنس جي انهيءَ چٽاءِ ته: فلسطيني کيس قتل ڪرڻ جي وجهه ۾ آهن؛ ان ڪري پنهنجي چوڪسيءَ تان هٽ نه کنيو. جڏهن هن فاروق قديمي ۽ خلف سان پهرين ملاقات ڪئي ته مذاق واري انداز ۾ چيو هئائين ته قديميءَ وارو ساڻو بريف کيس کيس مارڻ لاءِ بمن سان ڀريل ٿي سگهي ٿو. ساڻن فتح جي مقصدن ۽ تحريڪن بابت تفصيلي ڳالهه ٻولهه کان پوءِ هن اپريل ۱۹۶۸ع ۾ عرفات سان منهن مقابل ملاقات تي راضي ٿي ظاهر ڪيو. اهو مصلحت جو سوال هو ناصر لاءِ، جيڪو اڃان تائين فلسطيني گروپ جي حاصلات بابت ٻڌڻ جو شڪار هو. ان وقت جڏهن هو اسرائيل سان فيصلي ڪرڻ جو جنگ ڪرڻ ۾ گڏيل قومن جي امن لاءِ ڪوشش جي هڪ ئي وقت ڳالهه ڪري رهيو هو، فتح جي هٿياربند جدوجهد جاري رکڻ ان ريت ڪارائتي هئي ته اهو اڻسڌي ريت اشارو هو ته عربن اڃان تائين هٿيار ڦٽا ناهن ڪيا.

'اُءُ ان وقت انتهائي سرهائي محسوس ڪندس جڏهن توهين مزاحمت لاءِ، سياسي طور تي پنهنجي موجودگي ۽ فوجي طور تي پنهنجين ڪاررواين وسيلي فلسطيني عوام ۽ فلسطيني خواهشن جي پرڀر نمائندگي ڪندا.' هن عرفات کي پنهنجي رهائشگاهه، جيڪا قاهره جي پسگردائي ۾ هيليو پولس واري عرفات جي اباڻي گهر کان ڪا گهڻو ڏور نه هئي، ۾ ٿيل ملاقات ۾ چيو. (۲۲) هن اشاري ۾ فتح کي عرب حڪومتن آڏو پنهنجي خودمختياري قائم رکڻ پر پاڻ ۾، اسرائيل جي قائم ٿيڻ کان اڳ يهودي دهشتگرد ٽولن جي وڏي صيهوني تحريڪ سان رابطي واري انداز ۾ ڳانڍاپو رکڻ جي ضرورت تي زور ڀريو. اهو تعلقان جو اهڙو انداز هو جيڪو عرفات چار سال اڳ شڪيريءَ کي اچي چڪو هو. (۲۳). تنهن هوندي به ناصر اڃان تائين تيز ترار گوريلا اڳواڻن کان خار کاڌل هو. سندن گفتگو جي هڪ مرحلي تي هن عرفات کان پڇيو ته سندس خيال ۾ انقلاب ڪڏهن ايندو؟ 'صدر

صاحب! انقلاب ڪڏهن به وقت جو باندي نه هوندو آهي، 'هُن جواب ڏنو هئس. (۳۴)
 تعلقاتن جي اها شروعات، فتح کي هڪ سال جي معمولي عرصي ۾ عرب
 سياست جي مٿاهين حيثيت تائين وٺي وئي. عرفات ٻين گوريلا اڳواڻن جي پيٽ ۾
 ناصر تي وڌيڪ اعتماد ڪرڻ شروع ڪيو. وقت سر اهم مشورن سان گڏوگڏ
 ناصر پنهنجي واعدي موجب عرفات کي هٿيار ۽ تربيت ڏيڻ لاءِ پنهنجا ماڻهو پڻ ڏنا.
 هُن مصري اڏن ۾ جاسوسي ۽ تباهي ڦهلائڻ بابت فلسطينين کي تربيتون ڏياريون.
 سڀ کان وڌيڪ اهو ته هُن فتح کي قاهره ۾ پنهنجو نشرياتي ادارو قائم ڪرڻ جي
 اجازت ڏني. 'فتح جو آواز' طور سڃاتو ويندڙ ان جو شروعاتي گيت جلد ئي عرب
 دنيا جي ڪنڊ ڪڙڇ ۾ مشهور ٿي ويو!

'فتح جو انقلاب موجود آهي'

اهو هتي هتي ۽ هر هنڌ موجود آهي. اهو هڪ طوفان آهي،

طوفان جيڪو هر گهر ۽ هر ڳوٺ ۾ موجود آهي. (۳۵)

ناصر عرفات جي پنهنجي سپر پاور اتحادي سوويت يونين سان پڻ واقفيت
 ڪرائي. جولاءِ ۱۹۶۸ع ۾ هُن فتح جي اڳواڻ کي 'محسن امين' جي ڪوڙي نالي
 سان هڪ صدارتي وفد سان گڏ ماسڪو ياترا جي اجازت ڏني. عرفات جون
 جونيئر سوويت عملدارن سان ملاقاتون سندس خواهشن جي تڪميل نه هيون. اُن
 وقت سوويت يونين فتح کي خطرناڪ مُهم جو ڪارروايون ڪندڙن جو ٽولو
 سمجهندو هو ۽ کيس معمولي مالي امداد کان اڳ ڪريملن جي حقيقي حاڪمن سان
 فقط هٿ ملائڻ جو موقعو ملي سگهيو. (۳۶) پر بهرحال اها هڪ شروعات هئي،
 عرفات سفارتي ڪرت سڪڻ شروع ڪئي. ٻاهرين دوري کان واپسيءَ تي هُن
 پنهنجن نظرين متعلق معمولي اڀياس جو اعتراف ڪيو، انهيءَ حقيقت نگاري نه فقط
 فلسطينين ۾ پر ٻاهرين چڱن مڙسن ۾ هُن لاءِ عزت وڌائي. اها ڪرت ايندڙ سالن ۾
 کيس وڌيڪ بهتر انداز ۾ ڪم اچڻ واري هئي ته سمورين شين جي ڄاڻ سمورن
 ماڻهن وٽ هوندي آهي.

سعودي عرب جي قدامت پرست شاهه فيصل اڏو جيڪو 'آزادي ٽئڪس' لاءِ
 سندس ملڪ ۾ ڪم ڪندڙ فلسطينين جي پگهار مان ست سيڪڙو ڪٽوتي تي
 راضي ٿي ويو هو. عرفات يروشلم جي مقدس عبادتگاهن کي موٽرائڻ لاءِ وڙه
 ڪندڙ مسلمان جوڌو هو. فتح کي جيئن پوءِ ٽيئن وڌيڪ هٿيار ڏيندڙ ڪميونسٽ
 چين، هن کي اهڙو سامراج دشمن سڏيندو هو، جيڪو وچ اوڀر ۾ آمريڪي
 بالادستيءَ خلاف جدوجهد ۾ رڌل هو. ترقي پسند ۽ رجعت پرست عرب حڪومتن
 جيان هو به پنهنجو پاڻ کي عرب قومپرستيءَ جو علمبردار سڏيندو هو. خود فتح جي
 لفظن ۾ فلسطين جي آزادي عرب ايڪتا ڏانهن پهريون قدم هوندي. اهو سنيهو،
 ۱۹۶۷ع واري شڪست کانپوءِ اقتدار ۾ ايندڙ نون ۽ وڌيڪ همت ڀريل حاڪمن لاءِ

سوچيل سمجھيل ترڪڻ هئي. شام ۾ حافظ الاسد ۽ مصر ۾ انور سادات جهڙن حاڪمن جي موجودگيءَ ۾ فتح، عرب ايڪتا وارو نعرو سولائي لاءِ پنهنجي ڪاڻ استعمال ڪرڻ شروع ڪيو. جيڪي ٻئي ڪنهن ملڪ سان جنگ ڪرڻ بدران پنهنجي گهر ۾ امن امان قائم ڪرڻ ۾ وڌيڪ دلچسپي رکندڙ هئا.

عرفات سياسي رنگ مٽائڻ واري پنهنجي صلاحيت تي سدائين فخر ڪندو رهيو آهي. 'منهنجي مائٽر پوميءَ جي آزاديءَ لاءِ جدوجهد ۾ ساڃي يا ڪاهي ٿر ڪهڙي معنيٰ ٿي رهي؟'. هن جنوري ۱۹۶۹ع ۾ لبناني اخبار 'السياد' کي هڪ انٽرويو ڏيندي چيو، 'مونکي پنهنجو ديس گهرجي، پوءِ پل شيطان ئي اهو حاصل ڪري ٿي. ڇا آءُ ان حيثيت ۾ آهيان جو ڪنهن جي به شرڪت يا مدد کي ٿڌي سگهان؟ ڇا آءُ اها دعويٰ ڪري ته سعودي عرب جو تعلق ساڃي ٿر سان آهي، ان جي امداد کان انڪار ڪريان ۽ ڪجهه به هجي سعودي پئسن سان ئي آءُ ڪميونسٽ چين کان هٿيار خريد ڪندو آهيان.' (۲۷)

عرفات پنهنجي سر ته ڪنهن به نظريي ۾ دلچسپي نه وٺندڙ ٿي سگهيو ٿي پر فتح جي ٻين اڳواڻن تحريڪ لاءِ ڪو نظريو طئي ڪرڻ واري ڏس ۾ اڳتي وڌڻ شروع ڪيو. سندن مرڪزي خيال اخوان جي اڳوڻي ميمبر ۽ فتح جي اهم نظرييدان خلاف، بيروت جي هڪ اخبار جي حدن ۾ ڪيل پريس ڪانفرنس ۾ واضح ڪيو ۽ ان کي ٻاهرين دنيا ڀرپوري جوڳو نه سمجهيو. هن چيو هو: 'سڄي تاريخي فلسطين تي پکڙيل هڪ اهڙي جمهوري رياست جنهن ۾ عرب ۽ يهودي هڪجهڙن شهرين طور گڏجي رهن.' (۲۸)

اهو سڀ ۱۹۳۰ع ۽ ۱۹۴۰ع وارن ڏهاڪن ۾ فلسطينين جي تصوراتي ڌڪ ۽ عرب ليگ جي اُڀاريل نعري مان ڳڻيو ويو هو (۲۹) پر ۱۹۶۸ع جي عرب دنيا ان کي ماضي سان ناتا ٽوڙيندڙ ٽڪڙي وڪ طور ورتو ويو. فتح موجب، پلانڊ وٺڻ ۽ سمورن يهودين کي سمونڊ ۾ اڇلائڻ جهڙيون ڌمڪيون شڪيريءَ جي نسل وارن اڳواڻن جي ڪرت هيون ۽ هاڻ اُهي پنهنجي حيثيت ختم ڪري چڪا آهن. فتح جي هڪ نمائندي چواڻي، 'هنن رڳو ماضيءَ وارو فلسطين ڏٺو هو، جيڪو تيه لک يهودين کان اڳ جو هو.' (۴۰) فلسطيني هاڻ انهن يهودين سان سهڪار ڪرڻ جي ڳالهه ڪري رهيا هئا. جيڪي هڪ نئون سماج اڏڻ لاءِ صيهونيت کان جان چڏرائڻ جا خواهشمند هئا. 'جيستائين عربن جو تعلق آهي ته اها ڳالهه ڪافي حد تائين انقلابي هئي ته اسين فلسطين ۾ يهودين سان گڏ رهڻ لاءِ تيار آهيون.' خلاف چوي ٿو. (۴۱) جيتوڻيڪ انهيءَ رٿ شروع ۾ فتح اندر ۽ ٻين مزاحمتي گروپن ۾ ڪاوڙ جي هڪ لهر ٻوڙائي ڇڏي پر مسلمانن، عيسائين ۽ يهودين سميت سمورن فلسطينين لاءِ آزادي ۽ جمهوري فلسطيني رياست وارو نظريو اڳتي هلي پي-ايل-او جي سرڪاري پاليسيءَ جو حصو بڻجي ويو. (۴۲)

نبيل شطه جهڙا عرفات جا ساٿي، ان معاملي ۾ حقيقتاً هڪ قدم اڳتي وڌيا ۽ ان نظريي بابت اسرائيلين جي موٽ معلوم ڪيائون. ۱۹۶۹ع ۽ ۱۹۷۰ع ۾ عرفات جي پٺپراڻي سان هن رياضيءَ جي اسرائيلي پروفيسر موشي مخور ۽ ان کان به اهم حڪمران ليبر پارٽيءَ جي سيڪريٽري جنرل لووا اليو، جيڪو پنهنجي افهام و تفهيم واري نقطهءَ نظر ڪري مشهور هو، سان ملاقات ڪري ان نظريي تي ڳالهه ٻوله ڪيائين. 'جيڪڏهن توهان انتقام وٺڻ جو سوچڻ ڇڏي سمورن لاءِ هڪ ملڪ چاهيو ته پوءِ اوهان يقيناً ان بابت يهودين جي موٽ معلوم ڪرڻ چاهيندا.' نبيل وضاحت ڪندي ٻڌائي ٿو. (۴۳) اهو تبديليءَ جو ڏس هو. ان جو اظهار فلسطيني پناهگير ڪئمپن ۾ عبراني ٻولي پڙهائڻ ۽ اسرائيل لاءِ عبراني ٻوليءَ ۾ فلسطيني ريڊي جي نشريات شروع ڪرڻ سان پڻ ٿئي ٿو. انهن شروعاتي ڪڏجاڻين وسيلي ۱۹۷۰ع واري ڏهاڪي جي وچ کان آخر تائين پي-ايل-او جي سرگرم اڳواڻن ۽ ڪاٺي ٽر جي اسرائيلين وچ ۾ پهرين ڳجهن ۽ پوءِ کلي عام رابطن جو سلسلو شروع ٿيو.

انهن شروعاتي قدمن مان ان ڳالهه جا گهٽ امڪان ٿي نظر آيا، ته سويلين يهودين تي حملا ڪندڙ فڌائين جي آڇ جو، اسرائيل جي مرڪزي سياسي ڌاري تي ڪو خاص اثر پوي- پر يهودين لاءِ وڌيڪ لڄڪ ڀريو نقطهءَ نظر اختيار ڪرڻ سان بنان ڪنهن شڪ جي اولهه ۾ بهتر عوامي تعلقاتن جي شروعات ٿي. ۱۹۶۸ع ۾ فتح کي سندس الجزائر دوستن جي مدد سان صدر بيگال پئرس ۾ پنهنجو پهريون مرڪز قائم ڪرڻ جي اجازت ڏني. اُتي فتح جي نمائندي محمد ابوميزار، پوربي نيوليٽ جي ميمبرن سان رابطا قائم ڪيا، جيڪي الجزائر جي ايف-ايل-اين واري جدوجهد ۾ سندس حمايتي هئا ۽ هاڻ فلسطيني ڪاز لاءِ ڪم ڪرڻ لاءِ تيار هئا، انهن ۾ ناميارو تعليمي ماهر مئڪسم روڊنسن ۽ چيڪوسلواڪيا جو ريڊيڪل سياستڪار مائڪل روڪارڊ، جيڪو اڳتي هي سوشلسٽ وزيراعظم بڻيو، سرفهرست هئا. پهرين جنوري ۱۹۶۹ع تي ابوميزار وسيع عالمي قارئین سان مخاطب ٿيندي جمهوري رياست واري پروگرام بابت هڪ بيان جاري ڪيو. (۴۴) فتح کي يورپ ۾ پير ڪوڏڻ جي اجازت ڏيندڙ بيگال جي فراخدي عرفات ڪڏهن به نه وساري ۽ اڄ ڏينهن تائين هو پنهنجي گلي ۾، بيگال جي سرواڻيءَ ۾ فرانسيسي مزاحمتي قوتن جو نشان La Croix De Lorraine لٽڪائي هلندو آهي، جيڪو بيگال پنهنجي مرتئي کان اڳ ڪيس اُماڻيو هو ۽ سندس ٽيونس واري هاڻوڪي حفاظت پري رهائشگاهه جي هڪ پٽ تي فرانسيسي اڳواڻ جو جنگ جي ڏينهن وارو هڪ قول فريم ۾ تنگيل آهي.

"Nous avons perdu une bataille mais nous n'avons pas perdu la guerre"

(اسان هڪ ويڙهه هارائي آهي، جنگ نامي هارائي)

عرفات سدائين طاقت جي ڀيٽ ۾ هوائي سياسي نظرين ۾ گهٽ دلچسپي رکندڙ رهيو آهي. عرب حمايت جي مليل نئين سگهه سان ليس فتح جي 'ترجمان' هاڻ سموري فلسطيني تحريڪ جي سرواڻي سنڀالڻ جي ڪوشش شروع ڪري ڏني. ناصر جي مدد سان، هن هر ڪنهن جي توقع کان گهڻو اڳ، ان ۾ ڪاميابي ماڻي. ۱۹۶۸ع دوران ست وڃايل، پي-ايل-او کي گذريل سال ۾ وڌيل ويجهيل گوريلا گروپن جي ڪم آڻڻ لاءِ سنجيده ڳالهيون شروع ٿيون. انهن عرفات جي ڪجهه ساٿين کي ڪنهن حد تائين پريشان پڻ ڪيو، جن ۾ ڪيترن جو خيال هو ته جيڪڏهن فتح ان ۾ شامل ٿئي ته پوءِ اها ڪاموراشاهيءَ جي ڏهن ۾ قاسي پوندي. سندن پهرين ڪوشش العاصف جي سرواڻي ۾ هڪ اهڙي فوجي تنظيم قائم ڪرڻ بابت هئي، جيڪا پي-ايل-او جي متبادل طور ڪم ڪري. 'پي-ايل-او آفيس ۾ ڪارن جي تنظيم آهي.' هنن شامي اڏن ۾ ساڻن ڳالهين لاءِ آيل وچولي عمر جي تياڪڙن کي ٻڌايو. 'اسان کي آفيسن جي گهرج ناهي، اسين ويڙهو آهيون ۽ اسان جون ڪارروايون فقط والاريل علائقن ۾ ئي هئڻ گهرجن.' (۴۵)

عرفات کي جيڪڏهن پي-ايل-او جي موجود ڍانچي تي ڪي اعتراض به هئا ته اهي هن ڊهاڻي رکيا. هن تنظيم کي سفارتي مرڪزن، سياسي ادارن ۽ دولت جي حوالي سان ڪارائتو سمجهيو. اصل ۾، ان سان فتح جي اثر کي سگهارو بنائڻ ۽ عرب رياستن جي حمايت حاصل ڪرڻ جهڙو هٿو فائدو ٿي پئي سگهيو. جيڪي اڃان تائين پي-ايل-او کي اولين حيثيت ڏئي رهيون هيون.

اهم ترين سوال شرطن شرطن جو هو. عرفات جي ڪجهه نون عرب دوستن ۽ فتح جي قيادت مان ڪيترن ئي کيس مشورو ڏنو ته ٻين ننڍڙن گروپن کي ٻاهر رکي، فتح کي اڪيلي سر پي-ايل-او تي قبضو ڪرڻ گهرجي. پر هڪ ڀيرو ٻيهر عرفات وٽ يڪراءِ قائم ڪرڻ بابت ٽوس نقطه نظر هو. جيڪو ايندڙ سالن ۾ سندس خاص وڌيڪ وڌيڪ وڌيڪ وڌيڪ وارو هو. ممڪن هئڻ جي باوجود به، ٻين گروپن کي ٻاهر رکڻ جو مطلب اهڙي ئي وير کي هڻڻ هو. جهڙي ۱۹۳۰ع واري ڏهاڪي ۾ فلسطينين تي حاوي هئي. ان سان هڪ اهڙي تباهي اچي پئي سگهي، جنهن لاءِ عرفات اڪثر چوندو رهيو ته هو ان کان بچاءُ جي هر ممڪن ڪوشش ڪندو. وڌيڪ ۾ وڌيڪ گروپن کي پي-ايل-او ۾ گڏ ڪري تنظيم کي هڪ قومي محاذ واري صورت ڏيڻ جو مطلب ويٽنامي سياسي ۽ گوريلا گروپن جهڙو اتحاد قائم ڪرڻ هو. جنهن آمريڪين کي منهن ڏنو.

ان ريت گهڻي حد تائين ٿورڙ ٿورڙ کانپوءِ ئي گوريلا تنظيم جولاءِ ۱۹۶۸ع ۾ پهريون ڀيرو پي-ايل-او جي پارلياماني اداري 'فلسطيني قومي ڪائونسل' ۾ شامل ٿي. پنهنجن نون ويڙهاڪ ميمبرن جي اثر هيٺ، ڪائونسل پي-ايل-او جي

قومي اقرارنامي ۾ اسرائيل خلاف گوريلا جنگ ڪرڻ واري نقطي کي شامل ڪندي نئين سر لکيو: 'هٿياربند جدوجهد ئي فلسطين کي آزادي ڏيارڻ جو واحد رستو آهي. ان ريت اها مڪمل حڪمت عملي آهي نه ڪي وقتي.' (۴۶)

عرفات جي پي-ايل-او واري بلنديءَ ڏانهن اڏام ذري گهٽ پچائي تي اچي پهتي هئي. جنوري ۱۹۶۹ع جي شروعاتي ڏينهن ۾ هو عمان ۽ بنداڊ جي وچ رستي تي پنهنجي زندگيءَ جي خطرناڪ ترين حادثن مان هڪ جو شڪار ٿي ويو. عرفات سدائين تيز ڪارون ٻوڙائڻ جو ديوانو رهيو آهي، ايندڙ سالن ۾ ته هن ان لاءِ اسرائيلي هيلي ڪاپٽرن جي امڪاني حملن جو جواز پڻ پيش ڪرڻ شروع ڪيو. پر جنوريءَ جي هڪ جمع ڏينهن، ڪاري رنگ جي پراڻي مرسڊيز ڪار هلائيندي هو گهڻي تڪڙ ۾ هو. مينهونگي واري رستي تي ۱۲۰ ڪلوميٽر في ڪلاڪ جي رفتار سان گاڏي هلائيندي هن هڪ ٽرڪ کي اوورٽيڪ ڪرڻ جي ڪوشش ڪئي ۽ پنهنجو پاڻ کي سامهون کان ايندڙ هڪ ڪار جي بلڪل آڏو ڏٺو. هن زور سان بريڪ هنيو ۽ سندس ڪار ٽرڪ هيٺان گهڙي وئي. 'ڪجهه سيڪنڊن کانپوءِ مون عرفات جي ڪنجهڙن جو آواز ٻڌو ۽ مون سمجهيو ته سندس پويان پساهه آهن.' عرفات سان گڏ ٻن مسافرن مان هڪ گوريلا ڪمانڊر ابوداؤد ٻڌائي ٿو. 'هو ڪار جي فرش تي لپتيل هو. سندس هٿ پڇي پيو هو ۽ ڇاتيءَ ۾ زخم هئس. ڪجهه ڏينهن لاءِ ته سندس ياداشت پڻ گم ٿي وئي هئي.' (۴۷)

هڪ مهيني کان به گهٽ عرصي کانپوءِ، قاهره ۾ ٿيندڙ فلسطيني 'پارليامينٽ' جي اجلاس ۾ پنهنجي پهرين شرڪت لاءِ عرفات چڱو ڀلو ٿي چڪو هو. ۳ فيبروري ۱۹۶۹ع تي نئين سر جوڙيل ۽ نئين سر ڪوٺايل فلسطيني قومي ڪائونسل، جنهن تي هاڻ فدائين جو مضبوط قبضو هو، کيس فلسطين جي آزاديءَ لاءِ تنظيم (پي-ايل-او) جو چيئرمين چونڊيو. صدر ناصر جي موجودگيءَ ۾ اهڙي گاديءَ واري شهر، جتي سندس فتح تحريڪ جا ڪارناما پوسٽرن ذريعي ساراهيا ويا هئا، عرفات کي عالي مرتبت فلسطيني اڳواڻ ليکيو ويو. فوجي ڪاررواين کي ان حد تائين وڌائڻ جو واعدو ڪندي جيستائين تحريڪ 'آزادي' لاءِ مڪمل جنگ واري حيثيت نٿي ماڻي، سمورن سياسي ٺاهن کي رد ڪندي ۽ قومي ڪائونسل جي سمورن بحثن ۾ جوش خروش سان حصو وٺندي هو پنهنجي مڪمل بالادستي قائم ڪرڻ واري راه تي وڌڻ لڳو. (۴۸)

جيڪي عرفات کي گهڻو نه سڃاڻيندا هئا، تن کي سندس رويو عجيب ۽ اڻڄاتل لڳو. 'هن هر ڪنهن جي ڳالهه ۾ تنگ ٿي اٿڪائي. هن هر ان مهل دانهون ٿي ڪيون جڏهن هن اهو ٿي سمجهيو ته ڪو سندس استحقاق مجروح ڪري رهيو آهي، هو اُڀو ٿي پئي ويو ۽ زور ٿي پريائين ته کيس ڳالهائڻ ڏنو وڃي.' ايندڙ وقت ۾ سندس صلاحڪار دوست نبيل شطه ٻڌائي ٿو: 'شروع ۾ ان طريقي

کي مون ڪافي ٻاراڻو سمجهيو ۽ ان نتيجي تي پهتس ته هو جيڪڏهن گهٽ ڳالهائي ته بهتر ٿيندو' (۴۹). وقت گذرڻ تي ئي نبيل ۽ ٻين شريڪن تي اهو واضح ٿيو ته اهو سڀ ڪجهه عرفات جي بي انتها سرگرم انداز جو هڪ حصو هو.

ان وقت فتح جو ڪنٽرول ذري گهٽ مڪمل نظر اچي رهيو هو. ان فلسطيني مزدور يونين، ليڪ ۽ فنڪارن جي گروپن، عورتن ۽ شاگردن جي تنظيمن کي فتح ڪري ورتو هو، جيڪي ڏيهه نيڪاليءَ ۾ قائم ٿيون هيون. شڪيريءَ جي ڪاوشن سبب ان کي ٺهيل ٺڪيل ڍانچي واري تنظيم ملي وئي هئي، جنهن ۾ مالياتي وزارت، فوج، روزمره وارا فيصلا ڪرڻ لاءِ ايگزيڪيٽو ڪميٽي ۽ هڪ غيرمستقل پارليامينٽ جهڙا ادارا شامل هئا. سڀ کان وڌيڪ اهم اهو ته عرفات طاقت جي سڀ کان اهم سرچشمي 'ناٿي' کي پنهنجي هٿ وس ڪري ورتو هو. پي-ايل-او کي پنهنجي ڪنٽرول ۾ وٺندي هن عرب حڪومت کي سندس نئين 'خودمختيار' تحريڪ لاءِ فلسطينين جي نمائندي طور حمايت ڪرڻ تي مجبور ڪري وڌو هو. سندس انهيءَ تمنا جو اظهار ڊسمبر ۱۹۶۹ع ۾ مراڪش جي گاديءَ واري شهر رباط ۾ ٿيل هڪ اجلاس ۾ ان وقت سامهون آيو، جڏهن هن گهر ڪئي ته عرب اڳواڻ فلسطيني ڪاز لاءِ چوڻيتاليهه ملين آمريڪي ڊالرن جي عظيم الاشان رقم مهيا ڪن. تاريخ لاءِ اهو اهم نامي ته هن ان ڏس ۾ ڪيتري رقم ڏني پر عرفات ان وقت کان پي-ايل-او کي ڪنهن گهڻ قومي ڪارپوريشن جيترو امير بنائڻ واري ڪرت سان لڳل آهي ۽ ان ڏس ۾ ڪوبه موقعو هٿان نٿو وڃائي.

بهرحال عرب حڪومت سان اهو ڳانڍاپو انتهائي نازڪ نائن تي ٻڌل رهيو؛ ايستائين جو ڪاميابيون ماڻڻ وقت به منجهن اختلاف ڪنهن کان به ڳجهه نه هئا. جارج حباش جي قيادت واري ڪاٻي ڌر جي اهم گروپ، فتح جي بالادستي قبول ڪرڻ کان انڪار ڪيو ۽ سيٽن جي غلط ورهاست تي قومي ڪائونسل جو بائيڪاٽ ڪيو. فلسطيني لبريشن آرميءَ جي گوريلن فداين جي قبضي تي شديد اعتراض اُٿاريا.

فقط رسمي طور تي، پي-ايل-او لاءِ زباني جمع خرچ کان هٽي ڪري، ڪجهه عرب رياستون ان جي نئين خودمختياريءَ جي نريءَ تي نهن ڏيڻ جو سوچي رهيون هيون. لبنان ۽ خاص طور تي اردن ۾، اسرائيل تي وڌندڙ حملن ۽ اسرائيل پاران جوابي ڪارروائي ڪرڻ واري رد عمل جو امڪان جيئن پوءِ ٿيڻ وڌندو ويو. هڪ معمولي حيرت واري ڳالهه هيءُ آهي ته جڏهن عرفات کي پي-ايل-او جو چيئرمين چونڊڻ جو اعلان ڪيو ويو ته سندس چهرو سرهائي کان جرڪڻ بدران سوچڻ ۾ غرق نظر اچي رهيو هو. پنهنجي هڪ ساٿي جي اهو پڇڻ تي ته هو ڇا جي ڪري پريشان آهي، هن هڪ لفظ ۾ ٻڌايو: 'ذميوارِي'.

حوالا

باب ٽيون

- ۱- ناصر جي استعفيٰ، ۹ جون ۱۹۶۷ع تي قاهره ريڊيو تان نشر ٿيل، ليقوئر ۽ روپن جي سهيڙيل The Israel- Arab Reader ۾ ٻيهر شايع ٿيل، لنڊن، ۱۹۸۴ع صفحو: ۱۸۹ کان ۱۹۴.
- ۲- صلاح خلاف انٽرويو، تيونس، جون ۱۹۸۹ع.
- ۳- نبيل شطّ انٽرويو، قاهره، مارچ ۱۹۸۹ع.
- ۴- هاني الحسن انٽرويو، تيونس آگسٽ ۱۹۸۹ع، گڏوگڏ محمد ابوميزار انٽرويو، پئرس، سيپٽمبر ۱۹۸۹ع، گڏوگڏ فاروق قدومي انٽرويو، تيونس، سيپٽمبر ۱۹۸۹ع.
- ۵- هاني الحسن انٽرويو، تيونس، آگسٽ ۱۹۸۹ع.
- ۶- ساڳيو.
- ۷- ياسر عرفات انٽرويو، تيونس، ڊسمبر ۱۹۸۹ع.
- ۸- فيصل الحسيني انٽرويو، يروشلم، مئي ۱۹۸۹ع.
- ۹- ساڳيو.
- ۱۰- ياسر عرفات انٽرويو، تيونس، ڊسمبر ۱۹۸۹ع.
- ۱۱- ساڳيو.
- ۱۲- Fiches du Monde Arabe نمبر: ۹۵۹
- ۱۳- ياسر عرفات، Middle East رسالي ۾ ڄاڻايل، مارچ ۱۹۸۸ع، صفحو نمبر: ۲۲
- ۱۴- عبدالله فرنجي انٽرويو، بون، جولاءِ ۱۹۸۹ع.
- ۱۵- جارج حباش انٽرويو، دمشق، آڪٽوبر ۱۹۸۹ع.
- ۱۶- Time رسالي ۾ رپورٽ ٿيل، ۱۳ ڊسمبر ۱۹۶۸ع، صفحو نمبر: ۳۵
- ۱۷- عبدالمجيد شومان انٽرويو، عمان، سيپٽمبر ۱۹۸۹ع.
- ۱۸- ساڳيو، گڏوگڏ ابراهيم بڪر کان انٽرويو، عمان، سيپٽمبر ۱۹۸۹ع. بڪر عرفات جي دور ۾ پي- ايل- او جو پهريون ۽ آخري وائيس چيئرمين هو، هو تڏهن کان تحريڪ ڇڏي چڪو آهي.
- ۱۹- جنرل امرون ييرو انٽرويو، تل ابيب، نومبر ۱۹۸۹ع.
- ۲۰- ياسر عرفات انٽرويو، تيونس، ڊسمبر ۱۹۸۹ع.

۲۱- ساڳيو.

۲۲- ساڳيو.

۲۳- شرڪت ڪنڊڙن سان انٽرويوي، ڪڏوڪڏ Filastin al- Thawra، ڪڏوڪڏ ڏسو
يورپي ملٽسٽن جي لکيل A History of the Israel. Paratroopers

تل ابيب، ۱۹۸۶ع، جلد ٽيون، صفحو: ۱۲۷۶ کان ۱۲۸۰.

۲۴- ياسر عرفات انٽرويوي، تيونس، ۱۹۸۹ع.

۲۵- ماشوالحيث الجازي، انٽرويوي، عمان، جون ۱۹۸۹ع.

۲۶- جنرل اھرون ييرو انٽرويوي، تل ابيب، نومبر ۱۹۸۹ع.

۲۷- احسان بڪر انٽرويوي، قاهره، آڪٽوبر ۱۹۸۹ع.

۲۸- صلاح خلف انٽرويوي، تيونس، جون ۱۹۸۹ع.

۲۹- محمد ابوميزار انٽرويوي، پئرس، آگسٽ ۱۹۸۹ع.

۳۰- ميخائل بار زوهار ۽ ايتان هابر، The Quest for the Red Prince

نيويارڪ، ۱۹۸۳ع، صفحو: ۹۹.

۳۱- محمد حسنين هيڪل انٽرويوي، قاهره، مئي ۱۹۸۹ع.

۳۲- ساڳيو.

۳۳- ساڳيو.

۳۴- تحسين بشير انٽرويوي، قاهره، آڪٽوبر ۱۹۸۹ع، بشير، ناصر جو ترجمان هو.

۳۵- ايڊگر اوپيلينس، Arab Guerrilla Power 1967- 72

لنڊن، ۱۹۷۴ع، صفحو: ۵۹.

۳۶- محمد حسنين هيڪل انٽرويوي، قاهره، مئي ۱۹۸۹ع.

۳۷- ياسر عرفات، السیاد بيروت ۾ ۲۳ جنوري ۱۹۶۹ع تي ورجايل.

۳۸- ابواياد، My Home, My Land

نيويارڪ، ۱۹۸۱ع، صفحو: ۱۳۹.

۳۹- زوي الييلج جو Jerusalem Quarterly

نمبر ۵۰، بهار ۱۹۸۹ع ۾ ڇپيل هڪ مضمون.

۴۰- نبيل شط، ايلن گريش جي لکيل The PLO: The Struggle

Within ۾ ڄاڻايل، لنڊن، ۱۹۸۵ع، صفحو نمبر: ۳۷

۴۱- صلاح خلف انٽرويوي، تيونس، جون ۱۹۸۹ع.

۴۲- فيبروري ۱۹۶۹ع ۾ فلسطيني قومي ڪائونسل جو پروگرام، حوالو نمبر:

۴۰، صفحو: ۱۸.

۴۳- نبيل شط انٽرويوي، قاهره، مارچ ۱۹۸۹ع.

۴۴- محمد ابوميزار انٽرويوي، پئرس، سيپٽمبر ۱۹۸۹ع.

۴۵- خالد الفهوم انٽرويوي، دمشق، مئي ۱۹۸۹ع، هو اُن وقت پي- ايل- او جي

ايگزيڪيٽو ڪميٽيءَ جو ميمبر هو.

۴۶- ييهو شفاعت هرڪابي، The Palestinian Covenant and its
Meaning

لنڊن ۽ نيويارڪ، ۱۹۷۹ع، صفحو: ۶۱.

۴۷- ابوداؤد انٽرويو، تيونس، نومبر ۱۹۸۹ع.

۴۸- 'الاهرام' قاهره، ۴ فيبروري ۱۹۶۹ع.

۴۹- نبيل شطّہ انٽرويو، قاهره، ڊسمبر ۱۹۸۹ع.

۵۰- خالد الحسن انٽرويو، ڪويت، اپريل ۱۹۸۹ع.

خوني تڪرار

’بندوقن جي جنگ ۾ اڳواڻي ڪو سولو ڪم ناهي،‘ ياسر عرفات- ۲۱ جون ۱۹۸۱ع تي لاس اينجلس ٽائيمز تان ورتل.

آڪٽوبر ۱۹۶۸ع جي وچ ڌاري، صبح ساڻ لکين فلسطيني، جن مان ڪيترائي هٿياربند هئا، اردن جي گاديءَ واري شهر عمان ۾ ڪاهي پيا. پنهنجي گوريلا اٿن ۽ پناهگير ڪئمپن مان جئن جي صورت ۾ نڪرندي، ٽڪرائين جبلن سان لڳو لڳ سفر ڪندي هو شهر ۾ داخل ٿيا ۽ اردني حڪومت خلاف ۽ فلسطيني مزاحمت جي حق ۾ نعرا هڻڻ لڳا. فتح جي اڳواڻن گوريلا جدوجهد جي حق ۾ انهن هجومن آڏو تقريرون ڪيون. هنن پنهنجون بندوقون اُڀيون ڪيون ۽ هوا کي فائرنگ سان پرڻ ڪرڻ لڳا.

اهو اجتماع، ڪيترائي ڏينهن اڳ شامي سرحد ڀرسان هڪ ڪار حادثي ۾ مارجي ويل فتح جي اڳواڻ عبدالفتح محمود لاءِ ٿيندڙ تعزيتي ميڙن مان هڪ هو، پر اهو ماتي جلوس، ڏک ۾ ورتل ياسر عرفات جي سرواڻيءَ ۾ عوامي سياسي مظاهري ۾ بدلجي ويو. اهو پهريون موقعو هو، جڏهن فداين عمان ۾ پنهنجي قوت جو مظاهرو ڪيو هو. پندرهن سالن کان اردن تي راڄ ڪندڙ شاهه حسين بن طلال لاءِ اهو پریشانيءَ ڀريو عمل هو.

گذريل سال مارچ ۾ اسرائيل سان ڪارامه واري ٽڪر کانپوءِ، فلسطيني شاهه حسين جي سلطنت ۾ پنهنجا ڏورا مهتي رهيا هئا. ۱۹۴۸ع ۽ ۱۹۶۷ع وارين عرب-اسرائيل جنگين جي نتيجي ۾ بي گهر ٿيندڙ فلسطينين جي اڪثريت جو ٺڪاڻو اردن، گوريلا گروپن لاءِ وڌ ۾ وڌ ڀرتيءَ جو مرڪز ۽ اسرائيل خلاف سندن وڌ ۾ وڌ حملن لاءِ سگهارو مورچو بڻيل هو. ۱۹۶۷ع واري جنگ جي نتيجي ۾ ڏونڌاڙيل حسين، سندس ملڪ ۽ فوج، ان وقت تائين پنهنجي راه جو تعين ڪري سگهڻ واري پوزيشن ۾ نه هئا. اولهه جي حمايتي بادشاهه جي اقتدار تي گرفت سدائين ناڪام بغاوتن ۽ قاتلاتن حملن سبب لوڏن ۾ پئي رهي. پر هاڻ فداين پاران عمان ۾ پنهنجون ڪلاشنڪوفون کلي عام جهولائڻ ۽ اسرائيل تي سندن وڌندڙ حملن جي ردعمل وارن امڪانن ڪري فلسطيني گوريلا جي قوت سندس اختيارن لاءِ هڪ سگهارو چئلينج بڻجڻ لڳي هئي. انهيءَ کي پنهنجي هٿ وس ڪرڻ لاءِ ڪا

ڪارروائي ضروري هئي.

آڪٽوبر واري مظاهري کان ڪجهه ڏينهن پوءِ ئي نااتفاقي ظاهر ٿيڻ شروع ٿي. فداين اڳواڻن شڪايت ڪئي ته اردني اختياري وارن پاران، روڊ بند ڪري گاڏين جي تلاشي وٺڻ وارو عمل اسرائيل خلاف سندن ڪاررواين ۾ رڪاوٽ بڻجي رهيو آهي. هنن پنهنجين سرگرمين تي پابنديون مڙهڻ ۽ سندن ڪاررواين تي شاهه جي فوج پاران ڪنٽرول ڪرڻ جي ڪوششن تي احتجاج پڻ ڪيو.

ان جو اثوٽندڙ نتيجو تشدد جي صورت ۾ ظاهر ٿيو. ۲ نومبر ۱۹۶۸ع تي فلسطينين عمان ۾ آمريڪي سفارتخاني ۾ پيچ باهه ڪئي. هو برطانيا پاران فلسطين ۾ يهودي وطن قائم ڪرڻ لاءِ ڪوششون ڪرڻ جي واعدي 'بيلفور پٽرنامي' جي ايڪونجاهيمن سالياني ڏيهاڙي تي احتجاج ڪري رهيا هئا. حفاظتي فورس هجور کي ڳوڙها آئيندڙ گيس ۽ ان هنگامي کي منظم ڪندڙ ننڍڙي قوت پر وڏي نالي واري 'سوپارا سورما گورپلا گروپ' جي اڳواڻن کي گرفتار ڪري چٽوڇڙ ڪيو. ايندڙ ڏينهن تي گرفتار ٿيل اڳواڻن شامي فوج جي اڳوڻي آفيسر ظاهر دبلان جي پيروڪارن هڪ پوليس ڪار جي قبضي ۽ پوليس وارن جي هڪ جٽي کي اغوا کان پوءِ قتل ڪري پنهنجو ردعمل ظاهر ڪيو. اختياريءَ وارن جڏهن عمان ۾ هڪ ٽريل پڪڙيل فلسطيني پناهگير ڪئمپ ۾ هٿيارن جي هڪ وڏي ذخيري تي قبضو ڪيو ته دبلان گروپ ۽ اردني فوج وچ ۾ جهڙپون شروع ٿي ويون ۽ ڏهن هزارن کان به وڌيڪ ماڻهو حڪومت مخالف مظاهرن دوران گهٽين ۾ نڪري آيا. شاهه حسين گوريلن ۾ موجود 'وگورڙين' تي اردن ۾ انقلاب آڻڻ جو الزام هڻندي، بدامنيءَ جي خاتمي لاءِ وڏو فوجي اٿالو امانيو. هزارين فوجي پناهگير ڪئمپن جو گهيرو ڪري انهن تي تن ڏينهن تائين لاڳيتو فائرنگ ڪندا رهيا. گوريلن شاهه حسين تي اسرائيلي پئپرائيءَ سان 'مزاھمت کي ختم ڪرڻ جي سازش' سڏڻ جو الزام هنيو.

پي-ايل- او جي چيئرمين شپ سنڀالڻ کان ٽي مهينا اڳ، عرفات پنهنجو پاڻ کي اهڙي ڏهن ۾ ڦاٿل ڏٺو، جيڪا سندس وڌ ۾ وڌ وقت سيڙائي رهي هئي. هن جوش ۽ جذباتيت واري فضا ۾، اردني پوليس ڪمانڊر سان گڏ عمان جو دورو ڪري فلسطينين تي زور ڀريو ته اهي 'سوپارا سورما گروپ' سان ڪنهن به قسم جو سهڪار نه ڪن. ويڙهه شروع ٿيندي ئي هن شاهه حسين سان ملاقات جي پڻ درخواست ڪئي.

اها ايندڙ ٻن سالن ۾ ٻنهي اڳواڻن جي وچ ۾ ٿيندڙ ڪيترين ئي تلخ ملاقاتن جي سلسلي جي پهرين گڏجاڻي هئي. ڪجهه ڳالهين ۾ هو ٻئي ڪيتريون ئي هڪجهڙايون رکندڙ هئا: ٻئي ننڍي قد جا مالڪ هئڻ سان گڏوگڏ، انتها درجي جا ناٽڪي هئا، ٻئي خونخوار مزاج رکندڙ هئا ۽ ٻي راه رويءَ سان ڀريل هئا. شاهه

حسين، عرفات ۽ ٻين فلسطيني اڳواڻن جي وفد سان ڏنڊي ڏيڻ وارو ورتاءُ رکيو ۽ وڳوڙ جي سموري ڏميواري مزاحمت تي وجهندي گوريلن خلاف سخت ڪارروائي جي ڌمڪي ڏنائين. وڏي مشڪل سان هنن کيس انهيءَ هوڏ تان لاٿو. مزاحمتي تحريڪ جي اهم ڌاري جو پوليس آفيسرن جي اغوا واري واقعي سان ڪوبه تعلق نه هو. هنن کيس خاطري ڏياري ته ان جا مفاد اردني اختيارِيءَ وارن سان بهتر نائن ۾ آهن. (۱) انهن ڳالهين جو نتيجو ۱۶ نومبر تي حڪومت ۽ مزاحمت ۾ هڪ ٺاهه جي صورت ۾ ظاهر ٿيو، جنهن وسيلي فداين تي شهرن ۾ وردي پائي گهڻ ۽ هٿيارن جو نماءُ ڪرڻ تي پابندي مڙهي وئي ۽ کين اردن جي اڀرندي ڪناري کان اسرائيل تي حملن کان جهليو ويو. (۲)

اها ظاهري طور تي ته حڪومت جي ڪاميابي هئي، جيتوڻيڪ ان ٺاهه وسيلي گهڻائي مان جان ته ڇڏرائي وئي پر ٻنهي ڌرين ۾ تضاد جيئن جو ٿيڻ موجود رهيا. عرفات لاءِ اهو عرب سياست جي ڊگهي ۽ ظالماڻي سبق جو ثبوت هو ۽ سندس پنهنجي تحريڪ جي زوال جو پهريون آثار.

عرفات ۽ فتح جي ٻين ساٿين جو گهڻي عرصي کان اهو خيال هو ته شام بدران اردن ئي سندن گوريلا ڪاررواين لاءِ سڀ کان وڌيڪ غيرجانبدار اڏو بڻجي سگهي ٿو. اسرائيل سان ان جي ڊگهي ۽ جذب ڪري سگهندڙ سرحد، اتي همدرديءَ پريو رويو، سٺ سيڪڙو فلسطيني آبادي، ڇهن ڏينهن واري جنگ جي نتيجي ۾ ان جي ڪمزور ٿيل حڪومت، انهن سمورين ڳالهين جي آڌار تي عرفات اهو ڪاٿو لڳايو ته اردن اڏام ڪٽولي واري سندس انقلاب، جي لهڻ (Landing) لاءِ بلڪل محفوظ ميدان، هوندو. (۳) ساڳئي وقت فداين ان کي پنهنجي مزاحمت جو اهڙو ئي مرڪز بنائڻ واري حيثيت ۾ هئا، جهڙو ويٽنامين هنوئي کي بنايو هو. فتح جي ڏنل انهيءَ خاطريءَ کانپوءِ ته فداين مقامي سياست ۾ ڪابه مداخلت نه ڪندا، اختيارِيءَ وارن پاران اسرائيل خلاف فداين جون ڪارروايون روڪڻ جو ڪوبه جواز نه هو. (۴) اهو گهٽ ۾ گهٽ اصولي طور تي ٺيڪ هو پر عملي طور تي شاهه حسين پنهنجي ڌرتيءَ تي هڪ نئين فوج جي موجودگيءَ تي انتهائي ناخوش هو، پر ان جي حل لاءِ هو عملي قدم کڻڻ کان لاچار هو. ڪارامه جنگ کان ٻه ڏينهن پوءِ، ان بادشاهه کي، جنهن فقط هڪ مهينو اڳ اها ڌمڪي ڏني هئي ته هو گوريلن خلاف سخت ۽ پرعزم قدم کڻندو، تمام گهڻي بيدليءَ سان اهو چوڻو پئجي ويو ته 'هاڻ اهو وقت اچي ويو آهي جو اسان مان هر ڪنهن کي فداين هٿن گهرجي.' (۵)

عرفات اردن کي پنهنجي گهر جيان محسوس ڪرڻ شروع ڪيو. فتح جي ٻين اڳواڻن سان گڏ عمان جي جبل حسين، علائقي جي هڪ فليٽ ۾ رهندي، هن پنهنجي گروپ جي گوريلا اڏن جو معائنو ڪندي وقت گذارڻ شروع ڪيو. ساڻس گڏ ماڻهن جي بقول، اها تمام گهٽ خرچ واري زندگي هئي. عرفات تمام گهٽ ننڊ ڪندو هو،

نه سگريٽ چڪيندو هو ۽ نه وري شراب پيئندو هو. پنهنجي چانهه ۾ ماڪي ملائڻ ۽ ڪارن فليڪس کي چانهه ۾ ٻوڙڻ کان سواءِ هو ٻين شين جو ورلي ڪو استعمال ڪندو هو. اڪثر پنهنجن محافظن سان گڏ پڇايندو ۽ کائيندو رهندو هو. سخت جسماني ورزش کان سواءِ سندس اهم مصروفيت ڪلائينڊر ٽي-وي ڪارٽون ڏسڻ ۽ ڪڏهن ڪڏهن پنگ پانگ راند کيڏڻ هئي. عرفات جيتوڻيڪ هاڻ پرڏيهه جو سفر هڪ خانگي جهاز ۾ ۽ اردن اندر هڪ پڪ اپ ٽرڪ ۾ پيو گمهندو هو، ٻين لفظن ۾ سندس معمول ڪنهن حد تائين بدلجي ويا هئا، پر هو پنهنجي خواهشن کي مارڻ لاءِ پيو هڻ هٿان ڪندو هو.

۱۹۶۸ع دوران فلسطيني مزاحمتي قوت اُن حد تائين وڌي وئي جو ان رياست اندر رياست وانگر عمل ڪرڻ شروع ڪيو. فتح جي فوجي ڪاررواين اردني سياسي سرگرمين ۽ فلسطيني پناهگيرن ۾ انتهائي جوش خروش پيدا ڪري ڇڏيو هو. عرفات جا پيروڪار اردني فوج ۾ داخل ٿي ويا، ڪجهه گهوه ۾ وڃولي ۽ مٿئين سطح تي آفيسرن جي هڪ وڏي تعداد کي تنظيم لاءِ ڀرتي ڪيائون ۽ اردن ۾ موجود علائقي ۾ فوج جو پڻ جوڳو سهڪار حاصل ڪري ورتائون. فدائين ان ڳالهه تي انتهائي خوش هئا ته اُتي سندن عمل جي آزاديءَ تي گهٽ ۾ گهٽ ڪجهه عرصي تائين ڪا پابندي نه هئي. جيئن ڪجهه سال پوءِ وزير ان کي ساريندي ٻڌائي ٿو: 'اسين مڪمل ادارو ۽ ننڍڙي رياست هئاسين، هر ڪو سيڪٽر ڪمانڊر، پنهنجو پاڻ کي خدا کان گهٽ نه سمجهندو هو... هر ڪنهن پنهنجي چڻ ڌار رياست قائم ڪري ورتي هئي ۽ پنهنجي مرضيءَ آهر ئي سڀ ڪجهه ٿي ڪيائين.' (۶)

پر اهو ڊولاب هو. اردن ۾ عوامي بنيادن تي ايئن اُڀري اچڻ، گوريلن کي سڌوسنئون اهڙي ٽڪراءُ ڏانهن ڌڪڻ لاءِ ڪافي هو، جيڪو خود سندن تباهيءَ جو سبب بڻجي سگهيو پئي. هڪ مسئلو تيزيءَ سان اُڀريو پئي، اهو هو فلسطيني حملن جي جواب ۾ اسرائيل جي ردعمل جو امڪان. اهڙو خطرناڪ حملو، جنهن جي امڪانن ئي اردني ماڻهوءَ واري سڄي علائقي ۾ چڻ راڪاس ڦيرائي ڇڏيو هو. سرحدن تان ڌڪجندڙ گوريلا ماضيءَ کان وڌيڪ پنهنجن ٺڪاڻن ۾ گم ٿي ٿي ويا، جيڪي اولهائين اردن جي ٽرڪٽن ۽ ٽڪرين وارن جبلن کان گاديءَ واري شهر جي پناهگير ڪئمپن ۽ اُتر وارن جهنگلن تائين پکڙيل هئا. ۽ جيئن ئي اسرائيل اها حڪمت عملي جوڙي، جنهن کي هو 'سرگرم پاڻ-بچاءُ' سڏي رهيا هئا، جنهن ۾ اردن اندر ڏور تائين هوائي ۽ زميني حملا شروع ڪيا ته مقامي آباديءَ جي آهنگن ۾ به تيزيءَ سان واڌ اچڻ لڳي.

اڃان تائين وڏي ۾ وڏو مسئلو خود فدائين جو رويو هو. پنهنجو پاڻ کي قانون کان مٿي سمجهندي، هنن عام اردنين جي حساسيت يا سندن حڪومت لاءِ گهٽ

احترام جو مظاهرو ڪيو. ۱۹۶۸ع کان ئي، خودرو گوريلا گروپن، عمان جي رهواسين کان بندوق جي زور تي چندا اوڳاڙڻ شروع ڪيا. ساڳي سال مئي ۾ ٿيل هڪ جهڙپ دوران، پندرهن هٿياربند فلسطينين پوليس هيڊ ڪوارٽرس تي حملي جي ڪوشش ڪئي، جتي سندن هڪ ساٿي گوريلا کان پڇا ڳاچا ٿي رهي هئي. ٻنهي ترين ۾ ٿيل فائرنگ جي نتيجي ۾ چار پوليس وارا ڦٽجي پيا ۽ هڪ بيگناهه وانهڙو مارجي ويو.

اهي بي ضابطگيون اڃا ئي اڳرين حرڪتن جون علامتون هيون. اردن ۾ گوريلا گروپ، جهنگلي ولن وانگر وڌي رهيا هئا. هڪ مرحلي تي، حڪومت ننڍن وڏن ٻاونجاهه فلسطيني گروپن جي موجودگيءَ جي تصديق ڪئي، انهن مان ڪيترن وٽ فقط آڱرين تي ڳڻڻ جيترا ميمبر هئا، پر اهي سمورا رڳو پنهنجو پاڻ يا انهن عرب رياستن آڏو جوابده هئا، جيڪي سندن مالي امداد ڪري رهيون هيون، انهن سمورن گروپن لاءِ هٿيار ۽ دولت هٿ ڪرڻ ڪو مسئلو نه هو. (۷) ان جو نتيجو اهو نڪتو جو، فيبروري ۱۹۶۹ع ۾ عرفات جي پي-ايل-او چيئرمين واري حيثيت سان چونڊ کان پوءِ به 'بندوقن جي جهنگ' واري تحريڪ تي سندس ڪنٽرول صفا معمولي هو. مختلف ڏسائن وارا گروپ، جن ۾ عرفات جو فتح گروپ پڻ شامل هو، اڃان تائين ناماچاري، ميمبرن جو تعداد وڌائڻ ۽ آمدنيءَ جا ذريعا پيدا ڪرڻ واري هڻ هٿان ۾ رڌل هئا. ان کي چئو ائين ڪجي ته اسرائيل خلاف ويڙهه جي گڏيل مقصد کان سواءِ، هو اردن ۾ حڪمت عمليءَ جي تعين لاءِ ڪا هڪجهڙائي ۽ يڪراءِ پيدا نه ڪري سگهيا.

هڪ انتها تي جارج حباش جي اڳواڻيءَ ۾ پي-ايل-ايف-ايل-پي هئي. ان اهڙي انقلاب جي ڳالهه ٿي ڪئي، جيڪو نه فقط فلسطين ۾ يهودين خلاف هو، پر 'رحبت پرست' عرب اڳواڻن ۽ خاص طور تي شاهه حسين جي پاڙ پٽن لاءِ سرگرم هجي، جيڪو آمريڪا ۽ برطانيا جي ڪافي ويجهو هو، ۽ سندس متعلق اڳتي هلي اهو به ظاهر ٿيو ته هو ۱۹۵۷ع کان آمريڪي سي-آءِ-اي جو پگهاردار هو. ٻئي پاسي عرفات ۽ سندس فتح وارا ساٿي هئا، جن اصولي طور تي اردني سياست کان پري رهڻ پئي چاهيو. اردن تي قبضو ڪرڻ جي ڪوشش عرفات جي بقول، تحريڪ کي اهڙن انتظامي معاملن ۾ ڌڪي ڇڏيندي، جنهن لاءِ اها قطعي طور تي تيار ناهي ۽ نه وري وٽس ان لاءِ ڪي وسيل آهن ۽ ان سان اندروني جهيڙن جا امڪان پڻ وڌي ويندا. فلسطينين لاءِ بهتر اهو ٿيندو ته هو پنهنجو بارود فقط اسرائيلي دشمنن لاءِ ئي محفوظ رکن. 'ڪنهن به صورتحال ۾ ڪابه عرب رياست اسان کي پنهنجن مقصدن کان نه ته روڪي ٿي سگهي ۽ نه ئي اسان کي غير اهم لڙائين ۾ ڌڪي ٿي سگهي.' ۱۹۶۸ع ۾ فتح جي جاري ڪيل هڪ پڌرائي ۾ چيو ويو هو. 'اسان جون گوليون فقط دشمنن کي چٽينديون، پر ساڳي وقت اسين ڪنهن

جي به تمڪي آڏو هٿيار ڦٽا نه ڪنداسين' (۸) يا جيئن عرفات ساڳي سال ڪجهه وقت کان پوءِ چيو هو، 'هڪ وقت ۾ هڪ دشمن ئي ڪافي آهي' (۹)

عرفات ۽ سندس ڪاهي ڌر وارن مخالفن وچ ۾ وڌندڙ چٽاڀيٽيءَ ڊرامائي صورت اختيار ڪئي. ڪارامه جنگ، جنهن عرفات کي عرب دنيا ۾ چڱو مڙس بڻائي ڇڏيو هو، کان ڪجهه ئي مهينا پوءِ ۱۹۶۸ع جي اونهاري ۾، پي-ايف-ايل-پيءَ اخباري سرخين ۾ اچڻ لاءِ پنهنجو روايتي طريقو استعمال ڪيو. ۲۳ جولاءِ تي پي-ايف-ايل-پيءَ جا ٽي هٿياربند جوڌا رومر کان تل ابیب ويندڙ هڪ اسرائيلي جهاز El Al کي اغوا ڪري الجيرس وٺي ويا. هنن اسرائيلي مسافرن ۽ جهاز جي عملي کي ڇڏڻ جي پنگ طور اسرائيلي جيلن ۾ موجود فلسطيني قيدين جي آزاديءَ جي گهر ڪئي. اسرائيل بلڪل اهڙي قسم جو بيان جاري ڪيو، جهڙو اهڙن موقعن تي روايتي طور تي ڏنو ويندو آهي ته دهشتگردن سان ڪنهن به قسم جون ڳالهيون نه ڪيون وينديون. هڪ مهيني کان به وڌيڪ عرصو غور وڃڻ کانپوءِ الجزائر جهاز، آخري مسافرن ۽ عملي کي آڇو ڪري ڇڏيو. به ڏينهن پوءِ، اسرائيل به انهن سورهن سزا يافتا قيدين کي آزاد ڪيو جيڪي ۱۹۶۷ع واري جنگ کان اڳ جيلن ۾ واريا ويا هئا. اها پي-ايف-ايل-پيءَ جي بين الاقوامي سطح تي دهشتگرد ڪاررواين جي سلسلي جي پهرين ڪڙي هئي، جنهن فلسطيني مزاحمت بابت عوامي راءِ عام ڪي هڪ نئون انداز ڏنو ۽ سدوسنئون دشمن جا هٿ مضبوط ڪيائين.

شاهه حسين مٿن ڪارروائي ڪرڻ لاءِ شديد دٻاءُ هيٺ هو. ان لاءِ سڀ کان وڌيڪ زور سندس وفادار بدو فوجين پاران هو. جيئن جيئن انهن فوجي يونٽن جون فداين سان جهڙپون ٿينديون هيون، تيئن تيئن انهن آفيسرن ۽ سپاهين لاءِ اهو سمجهڻ انتهائي ٽڪيو ٿي پئي ويو ته بادشاهه سندن خلاف پنهنجا اختيار استعمال ڪرڻ کان ڪيڏانهن ڇو پيو. نه وري هو موڪلن دوران پنهنجي مايوسين کان بچي سگهندا هئا. پنهنجن ڳوٺن ۽ شهرن ۾ اهي سپاهي اڪثر پنهنجو پاڻ کي فلسطيني هٿياربندن هٿان بيجرتو ٿيندي ۽ پنهنجا هٿيار ڦرائيندي ڏسندا هئا. ان مان فلسطيني شايد اهو ثابت ڪرڻ چاهيندا هجن ته هن ڌرتيءَ تي اصل قوت هو آهن.

'فوج شهر کان ٻاهر رهندي هئي، پر سپاهي موڪلن تي ويندا هئا ۽ شهرن ۾ هٿيار کڻي هلڻ کان معذور هئا. هو انتهائي تاءُ جو شڪار هئا.' اردني شاهي درٻار جو سربراهه زيدالرفائي ٻڌائي ٿو. 'هڪ واقعي ۾ فداين هڪ سپاهيءَ کي ماري وڌو، سندس سسي ڌڙ کان ڌار ڪري ان سان ڪينهوڙي وانگر ان علائقي ۾ ڪيڏو ويو جتان جو هو رهاڪو هو. سپاهين کي اهي خبرون به ملنديون رهيون ته سندن ڪٽنب تي حملا پيا ٿين، تنهن ڪري فوج ۾ شديد تاءُ هو.' (۱۰)

اهو ظاهر هو ته مويدي ۽ همي شاهه حسين، جنهن کي پنهنجي تخت وڃائڻ جو

ٻڌ ٿو، اردن ۾ پنهنجي آڏو فلسطيني قوت کي گهڻي عرصي تائين برداشت ڪرڻ لاءِ تيار نه هو. ۱۹۴۸ع ۾ اسرائيل جي قيام کان وٺي سندس ڪٽنب دعويٰ ڪندو پئي رهيو ته فلسطين جو باقي بچيل سڀ ڪجهه سندن ئي آهي ۽ هن پنهنجي ڏاڏي وانگر پنهنجين دعوائن جي ڏس ۾ اسرائيل سان ڪجهه ناتا پڻ جوڙيا هئا. عرفات واري قومپرست تحريڪ جي واڌ سندس ۱۹۶۷ع واري جنگ ۾ اسرائيلي قبضي هيٺ آيل علائقن جي واپسي ۽ اڳتي هلي هاشمي راڄ جي تسلسل لاءِ شديد خطرو بڻجي رهي هئي.

اهو ئي نقطو هو جنهن ۱۹۶۹ع دوران شاھ حسين ۽ عرفات وچ ۾ ٿورڙ ڦوڙ پيدا ڪئي. حسين اڻڳڻيا پيرا پنهنجي حڪومت ۽ فوجي هاءِ ڪمان ۾ تبديليون آڻي، پنهنجي چائنٽ تائين پهتل منجهيل سياسي صورتحال مان جان ڇڏرائڻ جي ڪوشش ڪئي. پنهنجي تحريڪ کي قائم رکڻ لاءِ پٿوريندڙ ۽ اونھاري ۾ هڪ پارسل بم ذريعي کيس مارڻ جي ڪوشش کانپوءِ هيسيل عرفات حڪومت سان اينگهيائيندڙ ڳالهيون شروع ڪيون. ٻنهي جتن ۾ ڪنهن فيصلي تائين نه رسڻ واري هٿ ڌرميءَ کان سواءِ ڪابه هم آهنگي نه هئي. حسين پاران تحريڪ تي ڪجهه ضابطا مڙهي پنهنجي رسمي ڪمان ۾ آڻڻ جي هدايتن آڏو عرفات روايتي ٽال مٿول کان ڪم وٺڻ شروع ڪيو. هو نه رڳو پي-ايل-او جي ميمبر گوريلا گروپن جي ٿورڙوڙ واري صورتحال ۾ ڦاٿل هو پر پنهنجي روايتي فريڪاريءَ کان پڻ ڪم وٺي رهيو هو.

فلسطينين ۾ سگهه ٽڪر پيدا ڪيو. فدائين پنهنجي ڌار پوليس ۽ ڪورٽون هلائيندا هئا. هو اوچتو رستا بند ڪري ڇڏيندا هئا ۽ پنهنجن فوجي گاڏين ۾ عمان جي چوٽاري جابلو قطارن ۾ پيا گشت ڪندا هئا. فلسطيني جڳا پنهنجن اندروني رنجشن جا فيصلا ٻاهر گهڻي ۽ رستن ۾ پيا ڪندا هئا. آهستي آهستي قانون جي حڪمراني، بندوق جي حڪمراني آڏو جهڪندي وئي. معمولي لڳين ۽ ڏوهن جا واقعا جيئن پوءِ ٿيڻ وڌندا ويا. دڪاندارن کان هٿيارن جي زور تي چنڊو اوڳاڙيو ويندو هو. حباش جي ڪاهيءَ ڌر واري پي-ايف-ايل-پيءَ کان وٺي معمولي ريڊيڪل گروپن تائين سمورا گاديءَ واري شهر جي پٽين تي ماڻوسٽ نعرا لکي ويندا هئا. مسجدن جي لائونڊ اسپيڪرن تان مارڪس جي تعليم جو پرچار ڪيو ويندو هو ۽ مقامي مزدور يونين سان لهه وچڙ ۾ اچي بدامني ڦهلائڻ جي هر ممڪن ڪوشش ڪئي ويندي هئي. يورپي نيو ليفٽ جو هڪ ننڍڙو ٽولو، جن مان ڪن جي فوجي تربيت پڻ ورتل هئي ۽ اولهه جرمنيءَ ۾ ڪجهه دهشتگرد ڪاررواين ۾ پڻ شامل هئا، پناهگير ڪئمپن ۾ رهن لڳا. 'سمورا اختيار مزاحمت لاءِ' وارو رجحان مستقل مزاجيءَ سا موجود رهيو.

فتح ۾ عرفات جا ڪيترائي ساٿي هاڻ ان نقطهءِ نظر جا هئا ته مزاحمت کي

اردن ۾ اقتدار حاصل ڪرڻ لاءِ ڪم ڪرڻ گهرجي. ابوداؤد، جيڪو عمان جي وحدت پناهگير ڪئمپ واري هڪ اڏي تان پندرهن هزار فلسطيني سپاهين جي سگهاري دستي جي ڪمان ڪري رهيو هو، فتح جي انهن ڪيترن ئي اڳواڻن مان هڪ هو. جيڪي ۱۹۶۹ع دوران ان تي زور پري رهيا هئا. 'فيبروري ۱۹۷۰ع تائين جيڪڏهن اسين چاهيون ها ته حڪومت جو تختو اونڌو ڪرڻ اسان لاءِ ڪو ڏکيو نه هو.' هو ٻڌائي ٿو. (۱۱) صلاح خلف ڏکارو ٿيندي ان صورتحال تي هيئن ٿو تبصرو ڪري: 'اسانجو مسئلو فقط اهو هو ته اردني حڪومت وٽ فقط هڪ راءِ هئي جڏهن ته اسان وٽ گهٽ ۾ گهٽ ٻارهن.' (۱۲)

تازو ئي چاليهن ورهين جو ٿيل عرفات، پنهنجي حقيقي اختيارن جي پهرين آزمائش مان لنگهي رهيو هو. هن پنهنجن حمايتين تي متنازع پابنديون مڙهي پنهنجي حيثيت به گهٽائڻ نه ٿي چاهي. هو رياستي معاملن ۾ پڻ ناتجربيڪار هو، جنهن ڪري اردني صورتحال کي پروڙي نه سگهيو. جيئن ڪيترائي فلسطيني اڳواڻ اڄ اهو اعتراف ڪندي ڪيپائين نٿا ته هن اردني سرگرم ڪارڪن سان لاڳاپا قائم ڪرڻ تي جوڳو ڌيان نه ڏنو هو، جيڪي کيس خطري کان باخبر ڪرڻ يا پاڇ وقت فدائين کي محفوظ اڇو پڻ ڏئي پئي سگهيا. 'عرفات ۽ سندس ساٿين کي اردني سياست جي پيچيدگين جي ڪابه ڄاڻ نه هئي، هن اهو پئي سمجهيو ته اردن جي سياسي تحريڪ بڻجڻ سندن لاءِ ڪو سولو ڪم هوندو.' اردن جي مخالف تر جو اڳواڻ باڪتر جمال شاعر ٻڌائي ٿو، 'خود عرفات کي ٽائيڪن سياستڪارن کان سخت چڙ هئي، جيڪي ۱۹۶۷ع کان اڳ ئي الهندي ڪناري ۾ چڱي خاصي عزت ماڻي چڪا هئا ۽ جيڪي موجود سرشتي جو حصو بڻجي ويا هئا. هو کين هڪ طرح سان پنهنجو رقيب سمجهندو هو. هو ٻاهرين ماڻهن کي ٻڌڻ بدران انهن جي ڳالهين تي ڪن ڌريندو هو جيڪي سندس ئي ڪلهن تي سوار ٿي اهم حيثيت تائين پهتا هئا.' (۱۳)

اها سندس هڪ لڪيل وصف هئي، جيڪا عرفات شايد انڊرگرائونڊ گوريلا اڳواڻ طور حاصل ڪئي هجي. پي-ايل-او ۾ موجود ماڻهو جيستائين پنهنجو ذهن ٻوڙائي سگهن ٿا ته هو سدائين اهڙن غرضمند صلاحڪارن جي فوج ۾ ئي گهيрил رهندو آهي، جيڪي کيس معروضي صورتحال کان آگاهه ڪرڻ بدران اهو ڪجهه ٻڌائڻ لاءِ اڳڀرا هوندا هئا جيڪي ڪجهه هو ٻڌڻ چاهيندو هو. هن سدائين حالتن آهر بدلجندڙ ۽ مخلص چڱو مڙس رهڻ جي پڻ ڪوشش پئي ڪئي آهي. پنهنجن ساٿين ۾ جاتي بهجي مخالفت وڌائڻ لاءِ هو اڪثر ترجيحن کان ڪم پيو وٺندو هو.

سڀ کان وڌيڪ عرفات جو واقعن بابت ادراڪ جو مسئلو هو. کيس ان ڳالهه تي سولائي سان ويساهه نه پئي آيو ته حسين فدائين کي شڪست ڏيڻ جو اهل آهي.

جيڪڏهن شاھ پنهنجن فوجن کي ميدان ۾ لاڻو ته، هن تن ڏينهن ۾ سوچيو هو: ان جي فلسطيني برگيد يقينا بغاوت ڪندي، ۽ جيڪڏهن مزاحمت لاءِ ڪو سنجيده خطرو پيدا به ٿئي ته پارٽيسري عرب ملڪ خاص طور تي عراقي فوجي ڊويزن، جيڪا اردن ۾ پنهنجي موجودگيءَ کي سگهارو بڻائي رهي هئي، هڪدم مدد لاءِ ايندي. سندس ذهن ۾ عرب ملڪن جي امڪاني مدد جو آسروان ڪري به پختو هو جو، شاھ حسين ۽ سندس پارٽيسري ملڪن تي راڄ ڪندڙ ريڊيڪل حڪومت وچ ۾ شديد اثبوت موجود هئي.

۱۹۶۹ع جي آخر ڌاري، آمريڪي سهڪار سان ٿيندڙ وچ اوڀر امن ڪاوشن سبب اردن ۾ سياسي زور شور وڌي ويو. ڊسمبر ۾ آمريڪي پرڏيهي سيڪريٽري وليم راجرس امن ٺاهه بابت پنهنجي هڪ رٿ سامهون آندي. ان ۾ هڪ پاسي اسرائيل هو ته ٻئي پاسي مصر ۽ اردن هئا. ان ۾ فلسطينين جي ڌار رياست واري گهر جو ذڪر ئي نه هو. جڏهن ته تنهن ڌرين تي 'سندن ڌرتيءَ تان ٿيندڙ دشمني پرين ڪاررواين' کي پنڄو ڏيڻ لاءِ زور ڀريل هو. (۱۴) ان فڌائين ۽ سندن حمايتين پاران احتجاج جو هڪ نئون سلسلو شروع ڪري ڏنو.

عرفات جي نظر ۾ انهيءَ نامر نهاد راجرس پلان اهو ڊپ پيدا ڪيو ته ڪٿي شاھ حسين پي-ايل-او جي قيمت تي اسرائيل سان پنهنجن وڃايل علائقن کي ٻيهر حاصل ڪرڻ لاءِ ڪو ٺاهه نه ڪري وجهي. ان ريت مزاحمت ۽ اردني حڪومت وچ ۾ ناتن هڪ انتهائي خراب انداز اختيار ڪيو.

اصل تماڪو ٻه مهينا پوءِ ٿيو. ۱۰ فيبروري ۱۹۷۰ع تي شاھ حسين اوچتو ملڪ تي پنهنجو اختيار سگهارو بنائڻ لاءِ يارهن نڪاتي پروگرام پڌرو ڪيو. جنهن ۾ فڌائين تي ڪيتريون ئي پابنديون مڙهيون ويون هيون. آتشي هٿيارن ۽ گولي بارود جو استعمال، انهن کي ڪٿي هلڻ يا گڏ ڪرڻ تي پابندي مڙهي وئي. مظاهرا، پارٽيءَ جي آڌار تي سياسي سرگرميون ۽ بمفليت بازی غيرقانوني بڻجي وئي. گوريلن تي پنهنجا سڃاڻپ ڪارڊ ۽ گاڏين جا ڪاغذ گڏ ڪٿي هلڻ کي لازمي بڻايو ويو. ڪاوڙ ۾ قونڊيل فڌائين اڳواڻن انهيءَ حڪم نامي کي گهرو لڙائي پڙڪائڻ لاءِ ذميوار سڏيو. هن گهر ڪئي ته حڪومت ان کي رد ڪري، شهرن مان فوج کي واپس گهرائي ۽ گوريلن کي عمل جي مڪمل آزادي ڏي. هن مظاهرا ۽ احتجاج ڪيا، پر حسين جي انهيءَ قدم مزاحمت کي توائي ڪري ڇڏيو هو. عرفات تن ڏينهن ۾ اردن کان ٻاهر هو. هو سوويت اڳواڻن سان ملاقات لاءِ ماسڪو ويل هو. جيڪي هاڻ عربن ۾ پنهنجا دوست پيدا ڪرڻ لاءِ پي-ايل-او سان ناتا وڌائڻ جا خواهشمند هئا، ۽ اتي هو ناقابل بيان سببن ڪري، وڌيڪ ترسيو ۽ اردن ۾ صورتحال جيئن پوءِ ٿيڻ خراب ٿيندي وئي. عرفات جي ڪيريئر ۾ اهو ڪو آخري موقعو نه هو، جڏهن هن پنهنجي سر اوليت کي طئي ڪيو هجي. هاڻ پنهنجي تحريڪي تجربن

جي آڌار تي عالمي سفارتڪاري سڪي ويل عرفات، اڪثر پنهنجي گهر ۾ گهٽالي جي خاتمي لاءِ پتوڙڻ بدران سفارتي سرگرمين تي وڌيڪ ڌيان ڏيندي نظر ايندو آهي.

جيئن ئي اردني اختياريءَ وارن قانون تي عمل ڪرائڻ شروع ڪيو ته فلسطيني گوريلن ۽ پوليس ۾ چڪريون شروع ٿي ويون. تن ڏينهن تائين هلندڙ جهڙپن ۾ ڪيترائي ماڻهو مارجي ويا ۽ ڦٽجي پيا، انهن ۾ اڪثريت فلسطينين جي هئي. دهاءِ وجهڻ لاءِ، اختياريءَ وارن فلسطيني پناهگير ڪئمپن ڏانهن پاتي ۽ بجلي جي فراهمي ڪٽي ڇڏي. مزاحمت، جيڪا عرفات جي غيرموجودگيءَ ۾ اڳي کان وڌيڪ ورهايل هئي، ’گڏيل قيادت‘ لاءِ ٿيل ڪيترين ئي ڪوششن جي باوجود سگهاري ويڙهه واري حيثيت ۾ نه هئي. مايوسيءَ جي حالت ۾ پي-ايل-او جي باقي اڳواڻن عراق ۽ شام کي مدد لاءِ اپيلون ڪيون، انهن ٻنهي حڪومتن پاران زباني تمڪيون ڏيڻ کانپوءِ ئي اردني حڪومت پنهنجون ڪارروايون بند ڪيون.

۱۴ فيبروريءَ تي شاھ حسين اهو چوندي پنهنجا متنازع قدم واپس ورتا ته اهو سڀ ڪجهه ’غلط فهميءَ‘ جو نتيجو هو، ۽ اردن فلسطيني مزاحمت لاءِ مرڪز واري حيثيت ئي رهندو. هڪ هفتو پوءِ ماسڪو کان موٽندڙ عرفات، شاھ حسين سان ملاقات ڪئي ۽ ان گهٽالي جي رسمي خاتمي بابت ٺاهه تي صحيحون ڪيائين. ان جي ۲۴ ڪلاڪن اندر فداين مخالف حڪمنامو جاري ڪندڙ اردن جي گهرو معاملن واري سخت گير وزير محمد رسول الڪيلانيءَ پنهنجي عهدي تان استعفيٰ ڏئي ڇڏي. (۱۵)

فداين، شاھ حسين جي حڪومت تي حرفتي سوپن جي سلسلي جي پهرين ڪڙي ماڻي ورتي هئي. ضرورت مهل پنهنجي غيرحاضريءَ سبب پنهنجي حامين جي ڌم جو نشانو بڻجندڙ عرفات، پنهنجي وڃايل حيثيت ٻيهر ماڻڻ لاءِ حڪومت کان وڌيڪ رعايتون حاصل ڪرڻ بابت ڳالهائون شروع ڪيون. بهار جي سڄي مند دوران هلندڙ ڳالهين مان ظاهر ٿيڻ لڳو ته شاھ حسين پنهنجي طريقهءَ ڪار آهر مطالبو مڃي رهيو آهي. اپريل ۾ هن پنهنجي ڪابيني نئين سر جوڙي ۽ ڪارامه جنگ دوران عرفات جو دوست بڻجندڙ ماشوالحديث کي فوجي سربراھ مقرر ڪيائين- مزاحمت لاءِ اهو چڱو سوڻ هو. حديث سرگرم ٿياڪڙ هو، جيڪو اڪثر عرفات کي پنهنجي فاكس ويگن ۾ شاھ حسين سان ملاقات لاءِ پيو وٺيو ويندو هو. ته ٻئي پاسي شاھ کي وڌيڪ جهيڙي جهٽي کان پاسو ڪرڻ لاءِ پيو ايلان ڪندو هو. (۱۶)

پر اهي ڪاميابيون مڪمل طور تي غيرجتادار هيون، جن فداين ۾ اهو گهمند پيدا ڪيو هو ته هاڻ صورتحال سندن ئي ڪنٽرول ۾ آهي. فوج ۽ گوريلن ۾ جهڙپون جاري رهيون ۽ اهو پڻ مشاهدي ۾ آيو ته عرفات پنهنجن پيروڪارن کي ان

کان روڪڻ جي پوزيشن ۾ نه هو ۽ نه وري هن کين روڪڻ چاهيو به ٿي۔ جيتوڻيڪ هن پنهنجي سرواڻيءَ ۾ فلسطيني جڙن کي متحد ڪرڻ لاءِ قدم ته کنيا هئا پر هو اهو سوچي نه پئي سگهيو ته اها زمينداري ڪيتري اهم ۽ هڪدم پورائي جي گهرجائو آهي.

’اسين جيڪي قيادت ۾ هئاسين، تن ڪڏهن به اهو نه سوچيو هو ته ٽڪراءُ اٿڻ آهي.‘ انتهائي ذهين وڪيل ابراهيم بڪر، جيڪو ۱۹۶۹ع ۾ پي۔ ايل۔ او جي پهرين ۽ آخري ڊپٽي چيئرمين طور عرفات جو ساٿي هو، ٻڌائي ٿو ’حڪومت کي اندروني ۽ ٻاهرين عرب دنيا پاران فدائين خلاف ڪا به ڪارروائي نه ڪرڻ لاءِ تمام گهڻو دٻاءُ هو. پر قيادت ان پسپائي کي سندس ڪمزوري سمجهيو. هو ان خوشفهميءَ جو شڪار هئا ته حڪومت کين فوجي شڪست ڏيڻ جي اهل ناهي. فلسطيني قيادت سدائين اهو سمجهندي رهي ته اها حڪومت جي ڀيٽ ۾ وڌيڪ فوجي ۽ عوامي حيثيت جي مالڪ آهي. ۽ اهو هر لحاظ کان غلط هو.‘ (۱۷)

اڄ ڏينهن تائين عرفات اردن ۾ ڪيل غلطي کي مڃڻ لاءِ تيار ناهي، ’فتح ۽ منهنجي ڪا به غلطي نه هئي.‘ هو ٻڌائي ٿو: ’غلطيون انهن گروپن ڪيون جن مسجدن تي مارڪسي بينر ٻڌا هئا.‘ (۱۸) تنهن هوندي به حقيقت اها آهي ته ان صورتحال کي منهن ڏيڻ لاءِ حڪومت عمليءَ ۾ خود سندس گروپ جي مونجهاري ان مسئلي ۾ اهم ڪردار ادا ڪيو.

’فتح کي اها خبر نه هئي ته کيس ڇا ڪرڻ گهرجي.‘ اردن ۾ موجود هڪ گوريلا ويڙهو ياسر عبدالرَب جيڪو اڳتي هلي ڪاٻي ڌر جي ’فلسطين جي آزاديءَ لاءِ جمهوري محاذ‘ (D.F.L.P) جو نائب سربراھ ٿيو، چوي ٿو ’ڪين اها به خبر نه هئي ته حڪومت سان ويڙهه ڪرڻ گهرجي به يا نه، هو اهو به فيصلو نه ڪري سگهيا هئا ته کين بادشاهه آڏو مقامي مسئلا پيش ڪري، انهن کي حل ڪرائڻ لاءِ دٻاءُ وجهڻ گهرجي يا نه، هنن وٽ ان تي به ڪا هڪ راءِ نه هئي ته کين مقامي سياست ۾ حصو وٺڻ گهرجي يا نه. اها انتهائي خراب صورتحال هئي ڇاڪاڻ جو هو مڪمل طور تي ڀڌڻ جو شڪار هئا. اهو وڌيڪ بهتر آهي ته توهين ڪا غلط چونڊ ڪريو، پوءِ ان تي مستقل مزاجيءَ ۽ ثابت قدميءَ سان بيهي رهو. ۽ اسان پنهنجي هٿ ۾ آيل راند جو سوپارو پاسو حڪومت کي تريءَ تي سڃائي ڏئي ڇڏيو.‘ (۱۹)

اها ڇڪتاڻ ان وقت انتها تي پهچي وئي جڏهن ستين جون تي اردني فوج جي هيڊڪوارٽر واري هنڌ ۽ فلسطيني پناهگيرن جي هڪ وڏي ڪئمپ واري شهر زرقا ۾ ويڙهه ڦاٽ ڪاڌو ۽ اها سگهڻي عمان تائين پکڙجي وئي. ۹ جون تي سرڪاري فوجن جي گاديءَ واري شهر ڏانهن پيش قدميءَ مهل، شاهه حسين ان وقت ذري گهٽ موت جي منهن کان بچي ويو، جڏهن سندس ڪارن جي قافلي کي شهر کان ڪجهه

ٻاهر نشانو بڻايو ويو. (۲۰) هڪ ڀيرو ٻيهر عرفات ۽ حسين پنهنجو پاڻ کي ڳالهين واري ميز تي ڏٺو پر جنگبنديءَ واري ٺاهه کي پي-ايل-او جي ريڊيڪل گروپن ٽڙي ڇڏيو. باهه کي اڃا ئين وڌيڪ مڃاڻن لاءِ پي-ايف-ايل-پي شهر جي ٻن ڏورانهن هٿلن ۾ اولهه جي ۶۸ رهواسين کي اڻٽياليهن ڪلاڪن تائين يرغمال بڻائي رکيو. حسين وڌيڪ رعايتون ڏيڻ تي مجبور ٿيو. يارهين جون تي هن پنهنجن ٻن ويجهن ماڻهن جي فوج جي اهم عهدن تان استعفيٰ جو اعلان ڪيو، انهن ۾ سندس چاچو شرف نصير بن جميل ۽ سوڻ زيد بن شاعر (جنهن جي پيڻ کي فلسطين هڪ مهيني تائين هلندڙ جهرڙين دوران ماري وڌو هو، شامل هئا. شاهه حسين لاءِ اهو توهين ڀريو مقام هو. ان نه رڳو رياستي معاملن هلائڻ واري سندس انداز جي پت وائڻي ڪئي، پر سندس ڪٽنب جي انهن ڀائرن کي ڄڻ ثبوتن سان خوار ڪيو، جيڪي فوج ۾ انتهائي مقبول هئا.

ايندڙ هفتن ۾، شاهه فلسطين کي وڌيڪ خوش ڪرڻ لاءِ، سندن اڳواڻن کي جون جي آخر ۾ جڙندڙ ڪابينا لاءِ وزير نامزد ڪرڻ جي دعوت ڏني. عرفات جي بقول هن خود پي-ايل-او کي پنهنجي سر حڪومت ٺاهڻ لاءِ پڻ چيو هو. عرفات کيس کڻو جواب ڏيندي چيو هو، 'اسين اقتدار جا بڪيا ناهيون. مون ڪنهن ٻئي عرب ملڪ تي راڄ ڪرڻ بدران سدائين يروشلم پهچڻ جا ئي سڀنا ڏنا آهن.' (۲۱)

جيڪڏهن عرفات جي اها دعويٰ درست آهي ته به شاهه حسين جي اها آڇ حقيقي نٿي لڳي. فداين هٿان به شڪستون کائيندڙ شاهه حسين پنهنجي اقتدار ۾ هڪ وڌيڪ ڌار ڪيئن ٿي برداشت ڪري سگهيو. سندس اهو قدم ان بين الاقوامي بيچينيءَ سبب ڪنيل ٿي پئي سگهيو، جيڪا اردني معاملن سبب پڪڙجي رهي هئي. اسرائيل کي ان ڦڙي کان ٻاهر رهڻ گهرجي ۽ فداين پل اقتدار تي قبضو ڪري وٺڻ پر اڪثريت جو نقطه نظر ان کان قطعي مختلف هو: سندن خيال موجب هاشمي تخت کي جيڪڏهن ڪو سنجيده خطرو آهي ته پوءِ اسرائيل کي مداخلت ڪرڻ گهرجي. (۲۲) جهڙي ريت اهي ڳالهيون عرفات لاءِ به سوڻ جيان هيون، ساڳي ريت شاهه حسين کي درپيش مشڪلاتن واشنگٽن جو پڻ ڌيان ڇڪرايو. آمريڪي ڪجهه وقت کان فلسطين جي وڌندڙ قوت کان پريشان هئا. اتان جي پرڏيهي کاتي جي عملدارن کي ان جو ذاتي تجربو پڻ هو، جڏهن ساڳي سال جي شروع ۾ ماٿريءَ ۾ موجود فلسطيني گوريلن پاران امڪاني حملي جي پو کان آمريڪي عملدارن جي اردني نڌيءَ مٿان هڪ هيليڪاپٽر واري اڏام منسوخ ڪئي وئي هئي. آمريڪي صدر نڪسن جي قومي سلامتيءَ بابت صلاحڪار هينري ڪسنجر جي نظر ۾، جيڪو 'لاچار بادشاهه' کي ذاتي دوست سڏيندو آهي، شام ۽ عراق جي سوويت حمايتي ۽ ريڊيڪل حڪومتن جي پٺپراڻي حاصل فداين، اردن ۾ موجود آمريڪي مفادن لاءِ انتهائي خطري جو سبب هئا. ڪسنجر

جي لفظن ۾ فدائين خلاف اونهاري ۾ جوڳو قدم کڻڻ لاءِ شاھ حسين کي تيار ڪرڻ سڀراور لاءِ هڪ آزمائشي مهم جوئي هئي. (۲۲)

انتھائي خاموشيءَ سان سوچيل سمجھيل انداز ۾ حسين خراب ترين صورتحال لاءِ تياري شروع ڪري ڏني. هن سينئر فوجي عملدارن جون پنهنجي ڪمان هيٺ نئين سر مقرر ڪيون ۽ فوج جون موڪلون ملتوي ڪري ڇڏيائين. هر قسم جي وفاداريءَ جي پڪ لاءِ فوجي بيرڪن ۾ فدائين خلاف منظم پروپيگنڊا شروع ڪئي وئي ۽ خصوصي فوجي يونٽن فلسطيني گوريلن جو روپ ڌاري ڪجهه ڪارروايون پڻ ڪيون. بي ريط ڳالهائون، ۱۹۷۰ع وارو سڄو اونهارو جاري رهيو، پر جڏهن حسين جي عمل جو وقت آيو ته فدائين کي به اهو احساس ٿيڻ لڳو ته سندن غلطي سبب ڪوبه سندن مدد لاءِ تيار ناهي.

سڀ کان وڏو زيان صدر ناصر جي هڪ پاسي ٿي وڃڻ سان پهتو. هن سالن کان به وڌيڪ عرصو هن فلسطينين جي دوست ۽ سندن پرڳڻوڙ لهندڙ طور ڪم ڪيو. عرفات جي پي-ايل-او جو چيئرمين ٿيڻ ۾ مدد ڪيائين، سندس تحريڪ کي وڏيون رقمون ڏنائين، ٽين دنيا ۽ سوشلسٽ دنيا جي اهم ملڪن تي کين تسليم ڪرڻ لاءِ زور پريائين. پر هاڻ هو بيماريءَ سبب ٽڪجي پيو هو ۽ عرب اسرائيل جنگين جي سلسلي مان، جنهن ۾ سندس ملڪ سندس دور جو تقريباً سمورو عرصو رڌل رهيو هو، ساھ کڻڻ جي وٺيءَ تان نهاري رهيو هو. ان جو نتيجو فلسطيني قيادت سان سندس ناتن ۾ ڳنڍيون اچڻ جي صورت ۾ ظاهر ٿيو. فلسطيني قيادت سياسي ٺاه لاءِ هر قسم جي ڳالهين جي مخالفت ڪري رهي هئي.

۲۳ جولاءِ ۱۹۷۰ع تي ناصر غيرموقع طور تي وچ اوڀر لاءِ نظرثاني ڪيل آمريڪي امن منصوبي کي قبول ڪري ورتو. سندس انهيءَ قدم اردن ۾ موجود مزاحمتي گروپن پاران احتجاجن جي هڪ سلسلي کي شروع ڪري ڏنو. ايسٽائين جو عرفات جي فتح گروپ پڻ، جيڪو ناصر سان سٺا ناتا رکڻ جو خواهشمند هو، نالو وٺي ناصر تي جڙهون ڪيون ۽ هڪ ريڊيو نشري ۾ ’ڪو سياسي حل مڙهڻ جي ڪوشش کي گولين سان پرڻ ڪرڻ‘ جي ڌمڪي ڏني وئي. (۲۴) سڀ کان وڌيڪ توهين پري ڳالهه اها ته عمان جي گهٽين ۾ مظاهرو ڪندڙ فلسطينين صدر ناصر جي هڪ تصوير کي گڏهه تي گشت ڪرايو.

ڪاوڙ ۾ پرڄي ويل ناصر قاهره ۾ پي-ايل-او جي ريڊيو اسٽيشن بند ڪري ڇڏي ۽ ريڊيڪل سرگرم ڪارڪنن کي ملڪ مان نڪرڻ جو حڪم ڏنائين. عمان ۾ موجود عرفات، ان نتيجي تي پهتو ته سندس تحريڪ پنهنجي پيرن تي پاڻ ڪهاڙو هڻي چڪي هئي- ۽ آگسٽ ۾ هو هڪ اعليٰ سطحي فلسطيني وفد جي قيادت ڪندي ٻيهر ڪنهن عزت پرئي ٺاه لاءِ قاهره پهتو. اسڪندريا جي ٻاهران پنهنجي موڪلن واري رهائشگاهه ۾ فلسطيني وفد جو آڌر پاءُ ڪرڻ وقت

به ناصر تمام گهڻو ڪاوڙيل هو. هن کين ٻڌايو ته هو پنهنجي احساسن کي ڪنٽرول ڪرڻ لاءِ هڪ ڪلاڪ کان وڌا وڌا ساهه کڻي پنهنجي ڇت توڙي رهيو آهي. (۲۵) اها ڊگهي ۽ صبر آزما گڏجاڻي هئي. ستن ڪلاڪن تائين ناصر، عرفات ۽ سندس ساٿين آڏو پنهنجي پوزيشن واضح ڪرڻ ۽ شاهه حسين جي حڪومت جو تختو اونڌو ڪرڻ جي اڳرڻ نتيجن کان واقف ڪندو رهيو. 'آءُ فوجي ماڻهو آهيان.' هن چيو. 'مون آڏو مزاحمت جون سورهياڻپ ڀريون ڳالهيون نه ڪريو. آءُ حسين جي موجودگيءَ جي حق ۾ آهيان- آءُ توهان کان توهان جا راز نٿو پڇان، پر هڪ ڳالهه ضرور چوڻ ٿو چاهيان ته انهيءَ هوڏ تان لهي وڃو.' (۲۶)

آگسٽ جي آخر ۾، حسين ٻيڙي سِير ۾ لائي. قاهره جي ٽن ڏينهن واري دوري تان موٽي، هن فدائين کي چٽاءُ ڏنو ته، هو 'پنهنجي مڪمل خودمختياري' لاءِ ڪو به چئلينج برداشت نه ڪندو. انهيءَ ڌمڪي روپن رستن تي ڇڪتاڻ کي اجائين تيز ڪري ڇڏيو ۽ فوج سان ٽڪراءُ ۾ اضافي سميت شاهه تي هڪ وڌيڪ قاتلاڻو حملو ٿيو. شاهه حسين جي آمريڪي امن منصوبي سان سهڪار ڪرڻ خلاف فلسطينين هڪ عام هڙتال جو سڏ ڏنو پر اردن ۾ موجود سندن دشمن هاڻي چڱي ريت پروڙي ويا هئا ته مزاحمتي تحريڪ خلاف ڌمڪي ڪجهه عربن جا رڳو ڳوڙها ئي وهندا. سرڪاري هٿياربندن جيئن ئي پي-ايل-او جي هيڊڪوارٽرس تي حملو ڪيو ته عرفات اوڏي مهل ئي عرب سربراهن کي هڪدم مداخلت ڪرڻ جي اپيل ڪئي. سيپٽمبر جي شروعات ۾ بغداد جو دورو ڪرڻ مهل کيس اردن ۾ موجود عراقي ڊويزن پاران حفاظت ڪرڻ جي خاطري ڏني وئي هئي ۽ کيس سندن (عراقي) استورن مان پنهنجي گهرج ۽ مرضيءَ آهر هٿيار کڻڻ جي پڻ نيند ڏني وئي هئي. (۲۷) پر عرب ملڪن پاران سندس اپيل جي موٽ ۾ فقط تلوارن جون خالي مياڻون ئي ڏيکاريون ويون.

انهيءَ انتهائي ڳٺيل صورتحال ۾ مزاحمت جي ڪا بهي ڌر هڪ نئون ڌماڪو ڪيو. ۶ سيپٽمبر ۱۹۷۰ع تي جڏهن سندن اڳواڻ جارج حباش اتر ڪوريا ۾ جاپاني ريڊآرمي سان ڳالهين ۾ رڌل هو، پي-ايف-ايل-پي جي ميمبرن هوائي قراقيءَ جو هڪ بيمثال ڪارنامو ڪري ڏيکاريو- هنن 'سوين ايئرويز' جي ٻي سي-۸ ۽ ٽي بلبليو-اي بوئنگ ۷۰۷ جا ٻه جهاز اغوا ڪري، ڊاوسنس فيلڊ نالي مشهور هڪ ڏورانهين رٿ پٽ واري هوائي پٽيءَ تي لائڻا. ان پٽيءَ جو نالو 'انقلاب ايئرپورٽ' رکيو ويو. ڇهن ڏينهن کان پوءِ، هڪ وڌيڪ اغوا ڪيل، بي-اڻ-اي-سي-وي-سي-۱۰ جهاز کي به اڳين جهازن سان گڏ بمن سان اڏائي، مسافرن ۽ عملي کي نامعلوم ماڳ ڏانهن منتقل ڪيو ويو.

عرفات سخت ڪاوڙيل هو. جيتوڻيڪ هن گذريل ٻن سالن کان پي-ايف-ايل-پيءَ جي اغوا وارين ڪاررواين کي پنڄو ڏيڻ لاءِ ڪا سنجيده ڪوشش نه

ڪئي هئي پر هن ان ماڻهو آڏو جيڪو سندس ڳالهه ٻڌڻ لاءِ تيار هو، ان تي پنهنجي ناپسنديدگيءَ جو اظهار ٿي ڪيو. انهيءَ خطري کي سمجهندي ته هاڻوڪي ڪارروائي جي نتيجي ۾، اردن ۾ موجود انقلابي آپار ڪان سندس ڪنٽرول اڃا ئي گهٽجي ويندو، هن جهازن ۽ ماڻهن جي واپسيءَ لاءِ پنهنجي سر هدايتون ڏيندي ان گهونالي جي خاتمي لاءِ ڪوششون ڪيون. جهاز ساڙي ڇڻ ته سندس اختيارن جا وڃارا ڪيا ويا هئا، ان جي جواب ۾ هو فقط پي-ايف-ايل-پي جيڪي-پي-ايل او جي پاليسي جوڙيندڙ اداري مرڪزي ڪميٽيءَ مان ميمبرشپ معطل ڪرائي پئي سگهيو. پر اهو هڪ ته معمولي قدم هو ۽ ان کي تمام گهڻي دير به ٿي چڪي هئي.

سوداني عرب تياڪڙن پي-ايل-او کي مشورو ڏنو ته اها ڏهن ٽائين ڳڻي ۽ شاھ حسين سان ٺهي وڃي. مزاحمت تي پابندين جو وار ڪندڙ هڪ ٻيو ٺهي هئڻ بابت ٺاهه سيپٽمبر جي وچ ڌاري سامهون آيو. (۲۸) پر شاھ حسين کي ٻيا منصوبا جوڙڻ ۾ رڌل هو. ۶ سيپٽمبر تي هڪ ريڊيو تقرير ۾ هن مارشل لا هٽڻ جو اعلان ڪندي چيو ته هو امن امان ۽ سلامتيءَ جي بحاليءَ لاءِ هڪ فوجي حڪومت قائم ڪري رهيو آهي. چوويهن ڪلاڪن جي اندر اندر عمان جي جابلو پسگردائي ۾ فوج فڌائين جو سخت گهرو ڪيو ۽ هڪ ڇتي ويڙهه شروع ٿي وئي.

ڊگهي عرصي کان ان جي امڪانن جي باوجود مزاحمتي تحريڪ ان لاءِ تيار نه هئي. اُن وقت نه جنگي رٿابندي هئي ۽ نه وري پنهنجن اڳواڻن کي لڪائڻ لاءِ ڪي ٺڪاڻا. ويڙهه شروع ٿيڻ کان فقط ڪجهه ڪلاڪ اڳ ئي پي-ايل-او جو ڪمانڊر انچيف ٿيندڙ عرفات هڪ پاسي فوجي حڪومت جو تختو اونڌو ڪرڻ لاءِ ٻاڪاريندو رهيو ته ٻئي پاسي ٽيليفون وسيلي شاھ حسين سان ٺاهه لاءِ رابطو ڪندو رهيو. هو ٻنهي ۾ ناڪام رهيو. کيس اهوئي ٻڌايو ويو ته شاھ حسين ۽ سندس سمورا صلاحڪار فجر جي نماز ۾ مصروف آهن.

پر شاھ سان جيڪڏهن سندس رابطو ٿي به وڃي ها ته اهو واضح ناهي ته هو ساڻس ڇا ڳالهائي ها. حسين جي هڪ ويجهي صلاحڪار موجب فوجي حڪومت پنهنجا ڪجهه عيوضي عرفات ڏانهن اُماڻي کيس اهو چورايو هو ته، صورتحال جي حل لاءِ کيس آخري موقعو ڏئي سگهجي ٿو. 'مون کي افسوس آهي.' ساڻس منسوب ڳالهه موجب عرفات کين ورائيو هو. 'صورتحال منهنجن هٿن مان نڪري چڪي آهي. آءُ هاڻ فقط شاھ حسين کي ملڪ مان نڪرڻ لاءِ چوويهه ڪلاڪ ئي ڏئي سگهان ٿو.' (۲۹) سيپٽمبر وارو اهو ٺڪراءُ، جنهن کي 'بليڪ سيپٽمبر' جي نالي سان ياد ڪيو ويندو آهي، هر ڪنهن جي توقع کان وڌيڪ رتوڇاڻ پريو ۽ وڌيڪ اينگهندڙ ثابت ٿيو. مزاحمت جي مڪمل طور تي

غيرمنظم هئڻ سبب شاھ حسين اها پوري ڪارروائي ۴۸ ڪلاڪن اندر مڪمل ڪرڻ جو سوچيو هو. پر فقط ڪلاشنڪوف، هيٽگرنيڊ ۽ معمولي تعداد ۾ مارٽر ۽ راکيٽ لانچرن سان ليس فلسطيني، انتهائي سورهيائپ، اُتساه ۽ ثابت قدميءَ سان مقابلو ڪندا رهيا ۽ سرڪاري فوج جا سوين سپاهي سندن آڏو پيش پيا. اترائين شهر اربد جي چوڌاري فداين 'آزاد ڪرايل علائقو' قائم ڪري ان کي 'فلسطيني رياست' جو نالو ڏنو. اردني فوج پاران عمان ۾ ٽئنگون رسائڻ، هر نظر ايندڙ مزاحمتي اڳواڻ کي گرفتار ڪرڻ، پنهنجي گولي بارود وسيلي پناهگير ڪئمپن تي حملا ڪرڻ سان اها مارڊاڙ ڪنهن قبائلي جنگ وانگر ٿيڻ لڳي. گاديءَ واري شهر جو ڪوبه حصو به - طرفي فائرنگ کان بچيل نه هو. شهر جي گهڻين ۽ رستن تي پيل لاشن جو تعداد هزارن تائين وڃي پهتو، جن ۾ اڪثريت عام شهرين جي هئي.

عرفات مٿان خاص طور تي نظر رکي وئي. 'اها انقلاب ۽ پي- ايل- او جو پتو صاف ڪرڻ جي ڪوشش هئي.' هو ٻڌائي ٿو. 'اردني فوج جي هڪ خاص ٽاسڪ فورس جو ڪم فقط مون تي نشانو چڙهڻ هو.' (۲۰) فتح جي قيادت ۾ پنهنجن ٻين ڪيترن ئي ساٿين جي اُبتڙ هو پڪڙجڻ کان بچي ويو. سندس ساٿي جيڪي کيس بچائڻ لاءِ هڪ هنڌان ٻئي هنڌ منتقل ڪندا رهيا، کيس محاذ تي انتهائي سرگرم سڏين ٿا. هو هڪ پاسي وائليس تي پنهنجي سپاهين جا حوصلا وڌائيندو رهيو ته ٻئي پاسي پنهنجي ڪلهن تي پي- آر- ٻي لانچر کڻي گشت ڪندو رهيو.

پر فلسطينين خلاف وڏي وڻ پڪڙ هئي. شاھ حسين پاران امداد جي اپيل جي جواب ۾، ڇهون آمريڪي سامونڊي ٻيڙو اُپرندي پوئچ سمونڊ ۾ تيار بيٺو هو ۽ اسرائيل کي پڻ سندس تخت بچائڻ لاءِ امڪاني هوائي يا زميني مداخلت لاءِ تيار ڪيو ويو هو. اهڙين سگهارين قوتن آڏو عرفات جي عرب دوستن مدد لاءِ اچڻ کان ڪيهايو. عراق، جنهن کي اردن ۾ موجود پنهنجي فوجن کي ميدان ۾ ٽپڻ کان روڪڻ لاءِ آمريڪا سخت لهجي ۾ چٽاءُ ڏنو هو، پنهنجون فوجون باهه ۽ رت جي انهيءَ راند کان پري ڪري ورتيون. شام جي ريڊيڪل اڳواڻ، فلسطيني جهنڊي واري رنگ سان رنگيل ٽئنگن جو هڪ سگهارو جڻو اترائين اردن ۾ اُماڻڻ جو فيصلو ته ڪيو پر ذهن ۽ باشعور گهرو معاملن واري شامي وزير جنرل حافظ الاسد پاران اردن جي ردعمل جي صورت ۾، بچاءُ لاءِ هوائي پهريداري ڏيڻ کان انڪار ڪرڻ تي اهو فيصلو واپس ورتو ويو.

لڙائي جي ڇهين ڏينهن ئي جنگبنديءَ لاءِ عرب ڪوششون شروع ٿي سگهيون. سخت بيمار صدر ناصر، ٻاڪٽرن پاران مڪمل آرام ڪرڻ جو مشورو ڏيڻ جي باوجود به ۲۲ سيپٽمبر تي نيل هلٽن هوٽل ۾ عرب اڳواڻن جو هڪ اجلاس گهرايو

تہ جيئن مزاحمت کي مکمل تباهيءَ کان بچائي سگهجي. هُن هڪ عجيب ۽ خطرناڪ مشن شروع ڪرڻ جو فيصلو ڪيو: مزاحمتي اڳواڻن جي جيلن مان آزادي ۽ جنگبنديءَ لاءِ ڳالهين واسطي سوڊان جي سگهاري فوجي صدر جعفر نميريءَ جي اڳواڻيءَ ۾ هڪ ننڍڙو وفد عمان موڪلڻ جو فيصلو ڪيو ويو.

ايندڙ واقعا وڌيڪ هنگامائيز ۽ سوانگ پريل هئا. تياڪڙن شاهه حسين ۽ جيلن مان آزاد ڪيل پي-ايل-او اڳواڻن جي هڪ گروپ ۾ شاهه ڪرائڻ لاءِ قدم کنيا ۽ کين قاهره وٺي آيا، پر عمان ريڊيو تان ان جو اعلان ٿيندي شرط ئي عرفات گاديءَ واري شهر ۾ پنهنجي گجهي ٺڪاڻي تان ان کي ٽڏي ڇڏيو. 'مزاحمت اردن ۾ فاشي حڪومت جي خاتمي تائين جاري رهندي.' هن اعلان ڪيو. (۳۱) فدائين وٽ اسلحي جي تيزيءَ سان ڪٽندڙ مقدار ۾ اردني حملن آڏو سندن اڪڙندڙ پيرن واري صورتحال ۾، اهو هو ته بيوقفاڻو فيصلو پر ان عرب اڳواڻن کي هڪ پيرو بيهڙ تياڪڙيءَ لاءِ سرگرم پڇ ڊڪ ڪرائي.

پريشان حال نميري ۽ سندس ساٿي تياڪڙ، اردني فوج کان اڳ عرفات کي گولهي لهڻ جي ڪوشش لاءِ وري عمان موٽي آيا. مصري سفارتخاني مان ڳالهائيندي، نميريءَ پي-ايل-او اڳواڻن کي ساڻس گڏجڻ لاءِ هڪ ريڊيو اپيل ڪئي. جلدي عرفات، مڪي واري مقدس ڪوهه جي نالي واري پي-ايل-او جي وائيلس چئنل 'زمزم ۱۰۵' تان ساڻس گڏجڻ بابت پنهنجي رضامندي ظاهر ڪئي.

گولين ۽ بمن جي وسڪاري ۾، جيڪا تياڪڙن شاهه حسين کي فون ڪري بند ڪرائڻ جي درخواست پڻ ڪئي هئي، عمان جي هڪ مزاحمتي قبضي واري علائقي ۾ بنهي اڳواڻن جي ملاقات ٿي. 'توڪي اسان سان گڏ قاهره هلاڻو پوندو، ڇاڪاڻ جو ناصر اسان کي توکان سواءِ موٽڻ کان بنهه منع ڪئي آهي.' نميريءَ کيس ٻڌايو. (۳۲) هاڻ سوال اهو هو ته عرفات گاديءَ واري شهر مان، جتي کيس سرڪاري فوجون ڏسندي ئي گولي هڻي ڪڍن ها، نڪري ڪيئن؟ ان جو جواب تياڪڙ وفد ۾ شامل ڪويت جي ولي عهد شهزادي شيخ سعدالله ڏنو. 'ان صورتحال ۾ اسين گڏ آهيون.' هن چيو. 'يا ته پاڻ گڏ مرنداسين يا گڏ بچنداسين.' هن عرفات کي هڪ عرب چوغو ڏنو ۽ فلسطيني اڳواڻن کي هڪ ڪويتِي عملدار جي روپ ۾ اردن کان ٻاهر نيو ويو. (۳۳) عرفات لاءِ هن پيري ويس مٿائي نڪرڻ حقيقتاً خطري کان خالي نه هو.

هٿيارن ۽ پهريدارن جي ڄاڻو ۾ عرفات نيل هلتن هوٽل پهچندي ئي عرب اڳواڻن آڏو پنهنجو ڪيس رکڻ شروع ڪيو. ترٽڪڙ ۾ معمولي ناشتو ڪرڻ کانپوءِ هن پنهنجون سموريون صلاحيتون شاهه حسين پاران فلسطيني انقلاب خلاف سازشن بيان ڪرڻ ۾ لڳائي ڇڏيون. (۳۴) ڪجهه ٻڌندڙن سندس ڳالهيون نهايت ڌيان سان ٻڌيون. لبيا جي گرم مزاج اڳواڻ ڪرنل قذافيءَ، 'چرني' شاهه حسين

ڪي قاهره جي مرڪز 'تحرر اسڪوائر' ۾ قاسي ڏيڻ کان گهٽ ڪا ڳالهه نه پئي ڪئي. (۲۵) اُتي شاھ حسين جي ذهني حالت ۽ ڪانفرنس ۾ کيس گهرائڻ يا نه گهرائڻ بابت هڪ ٻگهو بحث شروع ٿي ويو.

'کيس گهرائڻ جو ڪهڙو فائدو؟' قذافيءَ چَوَندي چيو: 'هو شيلطان آهي. چريو آهي. پش به ته استنبول ۾ ڏيهه نيڪاليءَ دوران چريو ٿي پيو هو. اها هن جي وراثتي بيماري آهي. سندن سڄو ڪٽنب ئي چريو آهي.' (۲۶)

اُتي موجود ڪجهه اڳواڻن لاءِ اهو سڀ ڪجهه برداشت کان ٻاهر هو. 'توڪي ڪنهن عرب بادشاهه خلاف اهو ڪجهه چوڻ جي همت ڪيئن ٿي؟' پنهنجي معتبريءَ جي آڌار تي سعودي بادشاهه شاه فيصل ڪاوڙجندي چيو. نيٺ ٽڪل ۽ نهل صدر ناصر ان بحث کي ختم ڪرڻ لاءِ اڳتي وڌيو. 'مونکي ته ايئن ٿو لڳي ته اسين سڀني چريا آهيون.' هن گجگوڙ ڪندي چوڻ شروع ڪيو. 'اُءُ ته اها رٿ ٿو پيش ڪريان ته اسان کي ڪجهه ٻاڪٽر گهرائڻ گهرجن، جيڪي اهو فيصلو ڪن ته اسان مان ڪير چريو آهي ۽ ڪير سڻائو.' (۲۷)

وقت سر شاھ حسين به فوجي لباس ۾ هڪ ٿيلهو ڪٿي ظاهر ٿيو، جنهن ۾ سندس چواڻي آهي رڪارڊ ٿيل ڳالهيون هيون، جن سان اهو ثابت ٿي پئي سگهيو ته فلسطينين سندس تختو اونڌو ڪرڻ ٿي چاهيو، کيس قذافيءَ جي صادر ڪيل فيصلي تي ته عمل نه ڪرڻو پيو پر ڪانفرنس جي شريڪن کيس گرمجوشيءَ سان آڌار ڏيڻ نه ڪيو. عرفات به هر هر مسئلا کڻا ڪري ڳالهين ۾ رڪاوٽون پيدا ڪرڻ لاءِ وسار ڪونه گهٽايو. (۲۸)

۲۷ سيپٽمبر تي سڀ کان اهم واقعو عرفات ۽ حسين جو پاڻ ۾ هٿ ملائڻ هو. هنن چوڏهن نڪاتي ٺاهه تي صحيحون ڪيون، جنهن ۾ جنگبنديءَ جي ضمانت هئي، عمان مان سمورين فوجن جي واپسيءَ ۽ اسرائيل جي حملن جي اهل علائقن ۾ گوريلن جي نئين سر تنظيم ڪاري ۽ هڪ ڪارائتي ٺاهه لاءِ هڪ وڌيڪ عرب ڪميٽي جوڙڻ جون خاطريون ڏنل هيون. اها گهرو لڙائي جنهن ۾ هلال احمر موجب ٽي هزار جانيون ضايع ٿيون، جڏهن ته عرفات موجب ويهه هزار ماڻهو ان جو ڪاڄ بڻيا، ان مرحلي تي ختم ٿيندي محسوس ٿي. (۲۹) ناصر جي امن لاءِ ڪاوشن ساڳي رات هڪ ٻي خبر دنيا کي پهتائي. ايئرپورٽ تي مهمانن کان ڪيترن ئي ڪلاڪن تائين موڪلائڻ کانپوءِ، ست وڃايل ناصر پنهنجي گهر ۾ ٻهي ٻيو ۽ دل جي پوندڙ دوري سندس پساهه وٺي ڇڏيا. عرفات اها خبر ٻڌندي ئي اوچنگارن ۾ پئجي ويو. ناصر جي مرتبي سان اردن-پي-ايل-او ٺاهه جي آخري ضمانت به لڙهي وئي- نئين مصري صدر انور سادات کي فداين سان نه ته ايتري اڪير هئي ۽ نه وري هن پيدا به ڪرڻ ٿي چاهي.

ڪنهن به ٿر قاهره ۾ سونپيل ذميوارين لاءِ معمولي هٿ پير هڻڻ جو ارادو به

ظاهر ڪونه ڪيو. فدائين، جن جو خيال هو ته شاھ حسين کين گوريلا ڪاررواين لاءِ آزادي ڏيڻ بدران ڪنهن مناسب موقعي تي اردن مان تڙڻ ٿو چاهي، عمان جي انهيءَ حصي ۾ جيڪو سندن قبضي هيٺ هو، جميا رهيا. آڪٽوبر ۱۹۷۰ع ۾ اسرائيلي پرڏيهي وزير يگال ايلون سان پنهنجي خفيا ملاقات ۾ شاھ حسين کيس خاطري ڏياري هئي ته هو اسرائيل خلاف فدائين جي ڪاررواين کي پنجو ڏيڻ جي هر ممڪن ڪوشش ڪندو. (۴۰) ايندڙ وقت ۾ پي-ايل-او ۽ شاھ حسين جي نمائندن وچ ۾ ٿيل ڳالهين دوران هنن پنهنجو پاڻ کي پهرين ڏاڪي تي ئي بيٺل ڏٺو. آڪٽوبر جي وچ ڌاري ٿيندڙ نئين ٺاھ ۾ به پراڻن تضادن کي طئي ڪرڻ کان سواءِ ئي ڪنهن نتيجي تي پهچڻ جي ڪوشش ڪئي وئي هئي. (۴۱)

اردن وارن نئين سخت گیر وزيراعظم واصفي طال جي سربراهيءَ ۾ مزاحمت خلاف چار کي جيئن پوءِ تين سوگهو ڪرڻ شروع ڪيو. پهريون مارواٽر ۽ اولهه ۾ فلسطيني ٺڪاڻن تي ڪيو ويو. ان کان پوءِ حڪومت، ابتدائي ٺاھ موجب فدائين کي عمان خالي ڪرڻ لاءِ چيو. آخرڪار مزاحمت لاءِ ٺڪاڻن ۽ گاديءَ واري شهر جي اترئين علائقي ۾ هڪ اڌ هيلائي اڏا اجلن ۽ جيراڻ پارسا جبل تي بچي سگهيا، جتي فقط چار هزار گوريلا غارن ۽ زمين دوز سرنگن ۾ رهي پئي سگهيا- هو ٺڪجي پيا هئا ۽ ان اڪثريت کان ڪڍجي ويا هئا، جيڪا دمشق ۾ پناه وٺڻ تي مجبور ٿي هئي. انهن سمورين ڳالهين کين انتهائي مايوس ڪري ڇڏيو هو. پنهنجن همراهن سان گڏ اجلن ۾ رهندڙ عرفات، مزاحمت لاءِ ساھ کڻڻ جيترائي وٺي حاصل ڪرڻ واسطي اردني اختياريءَ وارن سان ڳالهيون ڪندو رهيو. پر جيئن ئي ۱۹۷۱ع جي بهار ۾ اردني فوجون فلسطيني گوريلا جي ٺڪاڻن جي پارسا پهتيون ۽ دهشت ڦهلائڻ شروع ڪيائون ته هو ان نتيجي تي پهتو ته هاڻ انت ڪنهن به سمي تي سگهي ٿو. اپريل ۾ هن اهو ملڪ ڇڏڻ جون تياريون شروع ڪري ڏنيون. جتي فقط ٻارهن مهينا اڳ سندس تحريڪ تيزيءَ سان وڌي رهي هئي. پنهنجي جابلو ٺڪاڻي تان، هن شاھ حسين جي حڪومت ۾ پبلڪ ورڪس واري فلسطيني وزير منيب المصريءَ کي مدد لاءِ آخري ٽڪري اپيل ڪئي، جيڪو سندس دوست پڻ هو- سعودي سفير ۽ اردني فوج جي هڪ عملدار سان گڏ مصري هڪدم سندس امڪاني مدد لاءِ روانو ٿيو. آخرڪار جڏهن هو عرفات تائين پهتا ته هن ڳوڙها ڳاڙيندي کين اردني ظلمن کان واقف ڪيو. هن کيس شاھ حسين تائين وٺي وڃڻ جو فيصلو ڪيو ته جيئن مسئلي جي حل لاءِ هڪ وڌيڪ ڪوشش ڪجي.

عمان ڏانهن سفر ڪندي، سعودي سفير ۽ اردني عملدار جي وچ ۾ ويٺي عرفات پريشانيءَ ۾ ڪلاشنڪوف تي پنهنجون آڱريون ڦيريندو رهيو. 'هر اردني چيڪ پوسٽ تي هنن کيس مارڻ ٿي چاهيو.' مصري اُن سفر جو احوال ٻڌائيندي

چوي ٿو: 'سپاهي، فلسطينين ۽ عرفات تي صورتحال جي سموري خرابي جو الزام ڌري رهيا هئا. آءُ سچ پچ ڊجي ويو هئس پر عرفات کين مڙسيءَ سان منهن ڏيندو رهيو. هن کين اهو جواب ڏيڻ شروع ڪيو: 'سپاهي! تون فلسطيني انقلاب جي سربراه سان ڳالهائي رهيو آهين. جن عملن جي تون ڳالهه ٿو ڪرين اهي ٿيا ئي نه آهن.' ۽ سپاهي خاموش ٿي پئي ويا. (۴۲)

اصل ۾ عرفات عمان واپسيءَ لاءِ آتو نه هو. جڏهن هو جبلن تان لٿا ته عرفات کين شامي سرحد واري هڪ شهر ڏانهن هلڻ لاءِ چيو، جتي عرفات چواڻي: کيس ڪو ڪم هو ۽ اُتي ٻين ساٿين کي اُماس رات ۾ اُماڻي، پاڻ به شامي سرحد اُڪري ويو. 'آءُ ڪنهن لاوارث وانگر عمان ٿو وڃڻ چاهيان.' هن سرحد اُڪرڻ کان اڳ مصريءَ کي چيو هو: 'مون وٽ اهڙيون رپورٽون آهن ته اُتي منهنجي جان کي خطرو آهي. آءُ پي-ايل-او جي رياستي سربراه طور واپس اچڻ چاهيان ٿو.' (۴۳) عرفات وري ايندڙ ستن سالن تائين اردن نه موٽيو.

اجلن جي اوسي پاسي باقي بچيل فلسطينين مٿان ۱۲ جولاءِ تي حملو شروع ڪيو ويو. اهو حملو به سيپٽمبر جهڙو ئي پيانڪ هو. گوريلن کي سندن اڏڻ تان تڙيو ويو. فتح جي ڪمانڊر ابو علي اياد سميت ڪيترن جو شاهه ڄي وفادار بدو فوج بيدريءَ سان قتل ڪيو. انهن مان نوي جتن کي ايترو ته خوفزدہ ڪيو ويو جو سندن ڪمانڊنگ آفيسر ذڪي عباس کين اردن جي هٿ ڇڙڻ بدران اسرائيل هليو وڃڻ جي اجازت ڏئي ڇڏي. اسرائيلين هنبوڇيون هٿندي کين پنهنجي سرحد اُڪرڻ ڏني. 'اها موچاري انساني سوکڙي هئي.' اسرائيلي فوجي انٽيليجنس جو اڳوڻو سربراه جنرل ييريو چوي ٿو: '۽ اسرائيل-پي-ايل-او ناتن جي تاريخ ۾ انساني سوکڙيون گهٽ ئي ٿيون ورتيون ويون آهن.' (۴۴)

اسرائيل خلاف پنهنجن حملن لاءِ اهم ترين مرڪز وڃائڻ، اردن سان ويڙه دوران سندس صفن ۾ ڌار پوڻ کان پوءِ فلسطيني انقلاب پنهنجن ٽمندڙ زخمن سان شام ۽ لبنان جهڙن اسرائيل جي سرحدي ملڪن کي پنهنجو ٿاڪ بڻايو. پنهنجي انهيءَ ٻي ڏيهه نيڪاليءَ دوران فدائين کي گذريل چئن سالن جي پنهنجن تجربن بابت سخت سوالن کي منهن ڏيڻو پيو. اصل ۾ غلطي ڪهڙي هئي؟ مزاحمتي تحريڪ جي اندرين اختلافن انهيءَ آفت ۾ ڪيترو ڪردار نڀايو؟ انهن اختلافن کي ڪيئن ختم ڪري سگهجي ٿو؟ آخري سوال انتهائي نازڪ هو. ان جو سڌوسنئون تعلق عرب حڪومتن جي نون سربراهن پاران، عرفات جي پي-ايل-او لاءِ ڪجهه ڪرڻ سان هو. پر شامي صدر حافظ الاسد جهڙا حاڪم پي-ايل-او جو ڀانڄو بچائڻ کان وڌيڪ ان تي پنهنجو اثر رسوخ قائم رکڻ ۽ وڌائڻ ۾ دلچسپي رکندڙ هئا. شايد هنن لاءِ فلسطين ڪنهن انعام کان به وڌيڪ ڪارائتي سياسي علامت هو.

انهن سڀني کان وڌيڪ فداين اڳواڻن جو اهو سوال هو ته هاڻ هو ڪيڏانهن

وڃن؟ شڪست جي ڪوڙاڻ ۾، کين ملڪ بدر ڪرڻ واري حڪومت ۽ ٻي دنيا کان پلاند وٺڻ واري سندن واٽ ڪا حيرت انگيز ڳالهه نه هئي. شاهه حسين کي توقع موجب تمڪي پڻ ڏني وئي. ۱۹۷۱ع جي شروع ۾ ٿيل هڪ گڏجاڻي دوران صلاح خلف کيس چيو هو: 'جيڪڏهن توفدائين جي آخري ٺڪاڻن ڏانهن اک به ڪئي ته آءُ دنيا جي آخري چيڙي تائين ۽ پنهنجي ساھ جي آخري گهڙين تائين تنهنجو پيڇو ڪندس، ۽ اها سزا ڏيندوسانءِ جنهنجو تون حقدار آهين' ڏکي ويل بادشاهه رڳو يثڪي سگهيو هو: 'خدا نه ڪري.' (۴۵)

حوالا

باب چوٿون

- ۱- ابواياد، My Home, My Land، نيويارڪ، ۱۹۸۱ع، صفحو: ۷۵
- ۲- جان ڪولي، Green March, Black September، لنڊن، ۱۹۷۳ع، صفحو: ۱۰۳ ۽ ۱۰۴، گڏوگڏ Fiches du Monde Arabe ۱۱ جنوري ۱۹۷۸ع، نمبر: ۸۵۰، عرفات جي نائين سان انٽرويو.
- ۳- موشي شمش، The Palestinian Entity, 1959-74، لنڊن، ۱۹۸۸ع، صفحو: ۱۲۰.
- ۴- ياسر عرفات انٽرويو، تيونس، ڊسمبر ۱۹۸۹ع.
- ۵- شاهه حسين، Le Monde ۾ ورجايل، ۲۳ مارچ ۱۹۶۸ع.
- ۶- خليل الوزين، آگسٽ ۱۹۷۲ع، ڏسو نمبر: ۳، صفحو: ۱۲۳.
- ۷- زيدالرفائي انٽرويو، عمان، جون ۱۹۸۹ع. رفائي ۱۹۷۰ع واري ڏهاڪي جي وچ ۾ ٻيهر ۱۹۸۰ع، واري ڏهاڪي جي پڇاڙي ۾ اردني وزيراعظم هو. هو شاهه حسين جو هالڪپڻي واري دور جو دوست هو.
- ۸- اسد عبدالرحمان، 'پي- ايل- او' جي تاريخ' (عربيءَ ۾) قبرص، ۱۹۸۹ع، صفحو: ۱۷۸.
- ۹- ياسر عرفات، تائيم رسالي ۾ ورجايل، ۱۳ ڊسمبر ۱۹۶۸ع، صفحو: ۳۲.
- ۱۰- زيدالرفائي انٽرويو، عمان، جون ۱۹۸۹ع.
- ۱۱- ابوداؤد انٽرويو، تيونس، نومبر ۱۹۸۹ع.
- ۱۲- صلاح خلف انٽرويو، تيونس، آگسٽ ۱۹۸۹ع.
- ۱۳- جمال الشاعر انٽرويو، عمان، جون ۱۹۸۹ع.

- ١٤- وليم قوانېٽ، Decade of Decisions لاس اينجلس ۽ لنډن، ١٩٧٧ع. صفحو: ٩١.
- ١٥- Fiches du Montle Arabe, ١٨ جنوري ١٩٧٨ع، نمبر: ٨٨٥، گڏوڳ Arab Guerrilla Power 1969- 74 ايڊگر اوپيلنس، لنډن، ١٩٧٤ع، صفحو: off ١٢، گڏوڳ نمبر: ٣ جو صفحو: ١٢٨.
- ١٦- ماشور الحديثه الجازي انٽرويوي عمان، جون ١٩٨٩ع.
- ١٧- ابراهيم بڪر انٽرويوي عمان، سيپٽمبر ١٩٨٩ع.
- ١٨- ياسر عرفات، الحيات ۾ ورجايل، لنډن، ١ جنوري ١٩٩٠ع.
- ١٩- ياسر عبدالرب انٽرويوي تيونس، آگسٽ ١٩٨٩ع.
- ٢٠- ڏسو نمبر: ٣ جو صفحو نمبر: ١٢٨ ۽ ١٢٩، گڏوڳ جيمس لنٽ، Hussein of Jordan، لنډن، ١٩٨٨ع، صفحو: ١٢.
- ٢١- ياسر عرفات، الحيات ۾ ورجايل، لنډن، ١ جنوري ١٩٩٠ع.
- ٢٢- جنرل اهرن پيرو انٽرويوي تل ابيب، نومبر ١٩٨٩ع.
- ٢٣- هينري ڪسنجر، White House، نيويارڪ ۽ لنډن، ١٩٧٩ع، صفحا نمبر: ٣٤١، ٣٤٢، ٣٦٢ ۽ ٥٥٨.
- ٢٤- ڏسو نمبر: ٣ جو صفحو: ١٠٩.
- ٢٥- ابراهيم بڪر انٽرويوي عمان، سيپٽمبر ١٩٨٩ع.
- ٢٦- احمد بهاءُ الدين انٽرويوي، قاهره، آڪٽوبر ١٩٨٩ع، مصر جو اهم صحافي ۽ ناصر جو اعتماد جوڳو.
- ٢٧- زهيرالعلمي انٽرويوي، شارجا، سيپٽمبر ١٩٨٩ع.
- ٢٨- ابراهيم بڪر انٽرويوي عمان، سيپٽمبر ١٩٨٩ع.
- ٢٩- زيدالرفائي انٽرويوي عمان، جون ١٩٨٩ع.
- ٣٠- ياسر عرفات، انٽرويوي تيونس، ڊسمبر ١٩٨٩ع.
- ٣١- ابوداؤد انٽرويوي تيونس، نومبر ١٩٨٩ع.
- ٣٢- ساڳيو.
- ٣٣- ياسر عرفات انٽرويوي تيونس، ڊسمبر ١٩٨٩ع.
- ٣٤- تحسين بشير انٽرويوي، قاهره، آڪٽوبر ١٩٨٩ع. بشر، ناصر جو ترجمان هو.
- ٣٥- ساڳيو.
- ٣٦- ڏسو محمد حسنين هيڪل، The Cairo Documents، لنډن، ١٩٧٢ع، صفحو نمبر: ١٧.
- ٣٧- ساڳيو.
- ٣٨- تحسين بشير انٽرويوي، قاهره، آڪٽوبر ١٩٨٩ع، گڏوڳ انور سادات، In Search of Identity، لنډن، ١٩٧٨ع، صفحا: ٢٠١ ۽ ٢٠٢.

(۵)

بليڪ سيپٽمبر

’وائٽ هائوس ۾ بم‘ وپٽيڪن سٽيءَ ۾ بارودي سُرنگهه،
مائوزي تنگ جو موت، پٿرس ۾ زلزلو، انهن مان ڪابه خبر
ايترو جلدي دنيا جي ڪنڊ ڪڙڇ ۾ نٿي پهچي سگهي، جيترو
ميونخ ۾ بليڪ سيپٽمبر جي ڪيل ڪارروائيءَ جو اطلاع.
۱۲ سيپٽمبر ۱۹۷۲ع تي بيروت جي هڪ اخبار ’السياد‘ ۾
ڪيل هڪ تبصرو.

۵ سيپٽمبر ۱۹۷۲ع تي صبح سوڀر هڪ خاموش طبع فلسطينيءَ، ميونخ جي
مرڪز پرسان ارنلڊسٽراسيءَ ۾ هڪ آرامده ۽ گهرو ماحول واري هوٽل ’ايدن
هوٽل وولف‘ ڇڏيو. شهر ۾ اهڙي ماحول کي ٽڙڪڙ ۾ ڇڏڻ وارن لاءِ اهو هوٽل
انتهاڻي مناسب هو. ان جي بلڪل سامهون ريلوي اسٽيشن هئي ۽ ٻاهرين دروازي
آڏو ايئرپورٽ وينڊر بسن جو آڏو. هوٽل جو عملو جيڪڏهن برجستو هجي ها ته اهو
ضرور محسوس ڪري ها ته وچ اوڀر سان تعلق رکندڙ سندن مهمان، شهر ۾ ٿيندڙ
بي خطر اولپڪ راندين ۾ ڦٽاڙو پوڻ جي خبر ٻڌندي ئي تمام گهڻي ڦڙتيءَ سان
شهر ڇڏڻ لاءِ سنبري ويو هو.

اهو شڪي فلسطيني، ۳۷ سالن واري صحافي سعد الدين وليءَ جي نالي ۽
ڪوڙي عراقي پاسپورٽ تي ۲۵ آگسٽ تي هوٽل ۾ رهڻ لاءِ آيو هو. پرڏيهي
صحافين سان پيرل شهر ۾ مصروف هوٽل جي عملي وٽ مٿس ڪنهن به قسم
جي شڪ ڪرڻ جو ڪوبه جواز نه هو. جيڪڏهن هو سندس اُت ويهه تي نظر رکڻ
ها ته کين سندس سرگرمين ۾ ڪوبه صحافتي پرڪار نه ملي ها. هن وڌ ۾ وڌ
پنهنجي ڪمري ۾ عرب ساٿين سان سُڙهائڻ ۾ ڳالهائيندي گذاريو. هن بيروت،
تريپولي ۽ تيونس فون پڻ ڪيا. ’ولي‘ اصل ۾ بليڪ سيپٽمبر تنظيم جو هڪ
مرڪزي منصوبي ساز هو ۽ سندس مقصد ميونخ اولپڪ ڳوٺ ۾ اسرائيلي تيم
واري مرڪز تي حملي جي تيارين جو جائزو وٺڻ هو. (۱)

سندس ٽڪڙي روانگيءَ جي چوويهن ڪلاڪن اندر دنيا کي فلسطيني
دهشتگرديءَ جي انتها جو تجربو پستو پيو. ٻي- ايل- او جي مرڪزيءَ ڌاري جي
دهشتگرد ڌر بليڪ سيپٽمبر تنظيم جو نالو جيڪو جولاءِ ۱۹۷۱ع ۾ اردن مان

ڊگهي رتوجاڻ کانپوءِ فلسطيني گوريلن جي نيڪاليءَ واري واقعي تي رکيو ويو هو. ان ڳڻين ٻولين جي اخبارن ۾ پهرين صفحن تي ڇپجڻ لڳو. 'ميونخ قتل' واري اصطلاح اسرائيل-فلسطيني ٽڪراءَ واري تاريخ ۾ هڪ مستقل حيثيت ماڻي. اولهه جي انٽيليجنس ادارن ۽ پرڏيهي صحافين لاءِ انهيءَ نالي اڻڳڻا سوال اُٿاريا. بليڪ سيپٽمبر ڇا هئي؟ ۽ وڌيڪ اهم اهو ته ان جي پويان ڪير هو؟ ان متعلق تنظيم جي هڪ انتهائي سينيئر شخصيت جي کليل ڳالهين کان اڳ دنيا ان متعلق گهڻو بيخبر هئي.

ميونخ واقعي کان ڇهه مهينا پوءِ ۲۴ مارچ ۱۹۷۳ع تي بگهي قد ۽ گهاٽن پورن وارن واري هڪ شخص ابوداؤد محمد عوده کي عمان ۾ هڪ ٽيليويزن ڪئميرا آڏو آندو ويو. ڪئميرا جي آفتيءَ نگاهن ڏانهن بهاريندي عوده اُهي لفظ چيا جن دمشق ۽ بيروت ۾ سندس ڏوريون ڇڪيندڙن کي پريشان ڪرڻ کان سواءِ ڪجهه به نه ڪيو هوندو. ٽي-ويءَ تي اعتراف ڪندي هن چيو ته بليڪ سيپٽمبر جهڙي ڪنهن به شيءِ جو وجود ناهي. هن اعلان ڪيو ته: 'فتح انهيءَ نالي سان پنهنجيون ڪارروايون ان ڪري ڪيون ته جيئن اُها انٽيليجنس ادارن جي ڌمڪانن بچي سگهي ۽ ان تنظيم کي هلائيندڙ ابويوسف (محمد يوسف النجار)، ابوحسن (علي حسن سلام) ۽ ابوياد (صلاح خلف) ميونخ آپريشن جهڙا ڪيترائي ڪارناما ڪري چڪا آهن.' (۲)

ٽيليويزن جيڪا شيءِ ظاهر نه ڪئي، اُها هئي شاهه حسين جي اهلڪارن پاران عوده مٿان غيرانساني تشدد. مٿس ايترو ته تشدد ڪيو ويو هو اڄ ڏينهن تائين سولي طرح هلي به نٿو سگهي. سندس ٽنگن تي اڃان تائين سگريٽ جي ڏنڀن جا نشان آهن. عوده چوي ٿو ته هو ٽيليويزن اعتراف کان اڳي وارن واقعن کي بيان ڪرڻ کان قاصر آهي. اهو رڪارڊ ڪيل ٽيپ سندس دعويٰ موجب 'مڪمل طور تي جعلي هو.' (۳) پر تن ڏينهن ۾ سندس انهن لفظن انهيءَ سس پس کي يقين ۾ بدلايو ته فتح ئي بليڪ سيپٽمبر پويان اصل قوت هئي. اسرائيلي هوڏ بلڪل روايتي هئي. ڪجهه هفتن اندر پي-ايل-او جي ٽن منصوبي سازن کي اسرائيلي چاتي بردارن قتل ڪري ڇڏيو. صلاح خلف جي قسمت زور هئي جو بچي ويو.

فتح جو سڪيورٽي ۽ انٽيليجنس چيف صلاح خلف، ڪيترن وقت تائين پي-ايل-او جو ڏنڍي مزاج وارو ۽ اڳتي هلي هڪ اهم ترين معتدل آواز پڻي رهيو آهي. پر جولاءِ ۱۹۷۱ع کان جڏهن حسين جي بدو فوجن اترائين اردن ۾ پي-ايل-او جي اڏڻ کي تباھ ڪيو هو. هاشمي ڪٽنب، اسرائيل ۽ اولهه جو بي صبرو ويري بڻجي ويو هو. ان ڏس ۾ هو اڪيلو نه هو. پلانڊ جي گهر، پي-ايل-او وارين سمورين ڌرين جي اڳواڻن کي زوري وڙهه ڏانهن ڌڪي ڇڏيو هو.

'۱۹۶۹ع کان ۱۹۷۲ع تائين اسين ديوانا هئاسين.' مارڪسي جمهوري محاذ

D-F-L-P جو اڳواڻ ۽ عرفات جو هڪ اعتماد جوڳو پي-ايل-او جو ايلچي ياسر عبدالرَبَ ٻڌائي ٿو. 'اسان سڄي دنيا کي بدلائڻ پئي چاهيو. اسان اسرائيل، آمريڪا ۽ ايسٽائين جو گهڻي حمايت نه ڪرڻ تي سوويت يونين، شاھ حسين، فلسطيني بورجوازي... مطلب ته هر ڪنهن سان وڙهڻ پئي چاهيو.' (۴)

عرفات کي جيڪڏهن عملي قدم کڻڻ تي ڪا مهڪ هئي ته پلاند وٺڻ لاءِ خود سندس ساٿين پاران زور ڀرڻ وارو عمل ڪيس اوڏانهن ڌڪڻ لاءِ ڪافي هو. فتح جي ڪجهه ويڙهو گوريلن پاران حباش جي پاپولر فرنٽ جهڙن انتهاپسند گروپن ۾ شموليت جي تمڪيءَ کانپوءِ، ۱۹۷۱ع ۾ آگسٽ جي پڇاڙي ۽ سيپٽمبر جي شروع ۾ عرفات سميت ڪيترن ئي اڳواڻن جي دمشق ۾ ٿيل گڏجاڻين ۽ حسين جي هاشمي بادشاهت ۽ ٻين نشانن کي چٽڻ لاءِ هڪ خاص يونٽ جوڙڻ جو فيصلو ڪيو ويو. انهيءَ عرفات ۽ سندس تنظيم لاءِ ته گاڏڙ ساڌڙ فائدا پهچايا پر اردن لاءِ ڪاوڙ ۽ ڦڪائي واري ماحول ۾ پلاند وٺڻ لاءِ گهر انتهائي شديد هئي. 'اسان رڳو اهو ئي چاهيو ته دنيا کي ڪنهن به ريت ٻڌائجي ته اسين ختم ناهيون ٿيا ۽ اهو ته اسان جي شموليت کان سواءِ دنيا ۾ امن نٿو قائم ڪري سگهجي.' عرفات جو هڪ ويجهو صلاحڪار ٻڌائي ٿو، ۱۹۷۲ع جي شروع ڌاري عرفات (وڏين دهشتگرد ڪاررواين لاءِ) راضيو ڏيکاريو پر ان جا تفصيل ٻين همراهن طئي ڪيا. انهن معاملن تي ڪي به بحث مباحثا نه ٿيا هئا. (۵) عرفات جي زور ڀرڻ تي، فتح جي اڳواڻن اهو به طئي ڪيو ته هر ڪارروائي ان جي دهشتگرد يونٽ پويان سڏبي. گوريل تنظيم جا باني جيئن ته پنهنجي فوجي شاخ کي 'العاصف' جو نالو ڏئي چڪا هئا، تنهن ڪري ان جي اباڻي تنظيم سان تعلق لڪائڻ لاءِ دهشتگرد ڪاررواين جو هڪ نئون محاذ بڻايو ويو. ان ريت بليڪ سيپٽمبر قائم ٿي وئي.

جيئن ئي ۱۹۷۱ع وارو سيارو ڏاکڻين لبنان ۾ 'ارقوعب' علائقي جي انهيءَ جابلو پٽيءَ تي لٿو، جيڪا اڳتي هلي 'فتح پوميءَ' جي نالي سان مشهور ٿي، ته بليڪ سيپٽمبر جي نالي تي دهشتگرد ڪاررواين جي سلسلي جون تياريون زور شور سان جاري هيون. ان لاءِ ڀرتيون خود فتح جي گڏيل سيلن، حباش جي پاپولر فرنٽ ۽ شامي حمايت واري ننڍڙي گروپ صائقه مان ڪيون ويون. عملي طور تي فتح ۽ پاپولر فرنٽ، پنهنجا اختلاف جزوي طور تي هڪ پاسي ڪري، انهن خوني دهشتگرد ڪاررواين جي رٿابندي ۽ عملي لاءِ تياريون گڏجي ڪيون، جن ڪري اولهه ۾ ماڻهن جي اڪثريت عرفات ۽ پي-ايل-او کي تشدد پسند ۽ رتوڇاڻ چاهيندڙ سڏيو. پر ان عرب دنيا ۽ خاص طور تي اردن ۾ فلسطيني پلاند واري تڙپ جي پهرين دونهين ڏکائي.

۲۸ نومبر ۱۹۷۱ع تي منجهند جو ڏيڍ وڳي ڌاري، هڪ قدآور اردني، اعتماد ۽ باختيار انداز ۾ نيل جي ڪناري واري شيرٽن قاهره جون ڏاکڻيون چڙهي رهيو

هو. پهريدارن جي سخت پهري ۾ اردن جو بااختيار وزيراعظم واصفي الطال عرب ليگ جي عملدارن سان ٽڙڪڙ ۾ ڪيل مانجهاندي کانپوءِ پنهنجي زال ڏانهن پئي ويو. جيڪڏهن ان وقت سندس ذهن ۾ هي ڪا ڳالهه هئي ته پوءِ اها يقيناً فتح جي هڪ معتدل اڳواڻ خالد الحسن سان بليڪ سيپٽمبر کانپوءِ اردن-پي-ايل-او جي بهتر ناتن لاءِ ڪيل ڪجهين ڳالهين بابت ئي هوندي. ٻنهي اڳواڻن فلسطيني ويڙهاڪن کي اردن جي ڏورانهن اڏن تان پنهنجون اسرائيل دشمن ڪارروايون ٻيهر شروع ڪرڻ جي امڪانن جي اجازت ڏيڻ وارن انتظامن تي غور ڪيو هو. پر طال انهن ڳالهين جي ساڀيان ته ڇا پر، ٻيو دور ڏسڻ لاءِ به جيئرو نه رهيو. هو جيئن ئي سياحن ۽ ٻين ماڻهن سان ڀريل هوٽل جي لابيءَ ۾ پهتو ته کيس هڪ بندوق بردار ٻي دنيا جو ٽڪيٽ وٺرائي ڇڏيو. طال جي قاتل، ان شخص کي پنج گوليون هنيون جنهن کي فلسطينين جي اڪثريت اردن مان پنهنجي نيڪاليءَ جو وڏو ذميوار سمجهي رهيا هئا. قتل جي وحشيائي انداز کي وڌيڪ چٽو ڪرڻ لاءِ اردني وزيراعظم جي قاتل، جنهن کي اڳتي هلي منصور سليمان خليف جي نالي سان سڃاتو ويو. هيٺ ڳهڪي طال جي زخمن مان ٽمندڙ رت سان هوٽل جي ڌاڪڻ کي رنگين ڪري ڇڏيو.

طال ان صورتحال ۾ هڪ يقيني نشانو هو. ان وقت جي سيني به سيني هلندڙ فلسطيني ديومالائي داستان موجب هن پنهنجن هٿن سان اردن ۾ فتح جي فوجي اڳواڻ ابو علي اياد کي تشدد ڪري ماريو هو ۽ ان کانپوءِ حڪم ڏنو هئائين ته سندس لاش کي هڪ فوجي ٽينڪ پويان ٻڏي اترائن اردني ڳوٺن ۾ گهليو وڃي. اها ڌار ڳالهه آهي ته ان بابت ڪي به غيرجانبدار ثابتيون نٿيون ملن. طال جي قتل جي ذميوار چئن واري ٽولي کي شروع ۾ ته، 'ابو علي اياد گروپ طور سڃاتو ويندو هو. شيرٽن هوٽل ٻاهران پوليس گاڏي ۾ سٽيل گوريلن جي آواز تي ان وقت معمولي ڌيان به نه ڏنو ويو هو. 'اسين بليڪ سيپٽمبر آهيون.' هن سوچ جو نشان ظاهر ڪندڙ آڱريون جهولائيندي وڌي واکي چيو هو.

طال جي موت تي فلسطيني پناهگيرن ته جشن ملهايو پر اردن واسي ٻنهي هيسجي ويا هئا. ٻئي پاسي پي-ايل-او جا اهم اڳواڻ سواءِ هڪ جي، مڪمل طور تي مطمئن هئا. معتدل خالد الحسن، جيڪو ۱۹۶۹ع کان پي-ايل-او جي 'پرڏيهي وزير' طور ڪم ڪري رهيو هو، ان قتل کي ننڍيندي ان کي دهشتگردي ۽ فاشي سوچ جو عمل سڏيو، جيڪو انقلاب جو هر صورت ۾ ويري هو. (۶) پر سندس ڪاوڙ کي پلانڊ لاءِ تڙپندڙ تنظيم ۾ نظرانداز ڪيو ويو. بهرحال خالد الحسن ٿورڙن ئي مهينن ۾ پنهنجي عهدي تان استعفيٰ ڏئي ڇڏي.

جيتوڻيڪ اها ڳالهه سمجه ۾ اچڻ جوڳي آهي ته عرفات اهم دهشتگرد ڪاررواين جي پسمنظر کان ضرور واقف هوندو پر ان بابت هواجان تائين ڪجهه

گالهائڻ لاءِ تيار ناهي. ان بابت پڇيل سوالن جا هو گول مول جواب ٿو ڏئي؛ جڏهن ته سندس نائب ان ڏس ۾ وڌيڪ ڪارائتا ٿا ثابت ٿين. ٻين وانگر خلف به پي-ايل-او جي دهشت بابت معقول ڳالهه ٿو ٻڌائي. پنهنجين سارو ٿين ۾ عجيب دليل پيش ڪندي هو چوي ٿو ته '۱۹۷۱ع ۾ اردن وارا پنهنجا اڏا وڃائڻ کانپوءِ اسرائيلي سرحد اُڪري، روايتي گوريلا جنگ کان قاصر فتح جي نوجوان ميمبرن هڪ ٻئي قسم جو انقلابي تشدد شروع ڪرڻ تي زور ڀريو، جنهن کي عام طور تي 'دهشتگردي' سڏيو ويندو آهي.' (۷) طال جو قتل، جنهن کي هو فلسطيني عوام لاءِ هڪ ڪاسائي ٿو سڏي، انهن عرب اڳواڻن لاءِ هڪ چٽاءُ هو، جيڪي فلسطيني حق يا مفاد قربان ڪرڻ جو فقط سوچي پئي سگهيا. (۸) عرفات قاهره ۾ پي-ايل-او ريڊيو کي ٻڌايو هو ته ۱۹۷۱ع جي خاتمي کان اڳ اسان جي چئن انقلابين طال کي هميشه لاءِ خاموش ڪري ڇڏيو ۽ اسان جا انقلابي عرب دنيا جي سمورن غدارن کي سيڪٽ ڏيندا رهندا. (۹)

طال جو قتل خود حسين تي ڪيل قاتلاڻن حملن کان سواءِ، اردني عملدارن تي حملن جي سلسلي جي پهرين ڪڙي هو. خلاف انهيءَ خفيا ڪارستاني ۾ پنهنجو سرواڻي وارو ڪردار ڪڏهن به ڳجهو نه رکيو، جيڪا سيپٽمبر ۱۹۷۱ع کان پي-ايل-او قيادت (اردني) حڪومت جي زوال لاءِ ڪم ڪرڻ واسطي شروع ڪئي هئي. (۱۰)

طال جي موت کان تقريباً ٻه هفتا پوءِ، بليڪ سيپٽمبر هڪ ڀيرو ٻيهر سامهون آئي ۽ هن ڀيري اها يورپ ۾ ظاهر ٿي. ۱۶ ڊسمبر تي لنڊن ۾ هڪ هٿياربند اردني سفير نصير، زيدالرفائيءَ تي هڪ اٽوميٽڪ گن سان ٽيهن کان چاهين تائين گوليون هلايون. رفائي کي هٿ ۾ معمولي زخم آيو. جنهن کي خلف، شاهه جو هڪ چاپلوس، ۽ 'قاتل صلاحڪار' سڏيو (۱۱) ايندڙ وقت ۾ رفائي ۽ پي-ايل-او وچ ۾ عداوتون انهيءَ واقعي جي روشنيءَ ۾ چڱي طرح سمجهه ۾ اچي سگهن ٿيون.

پنهنجي پر ۾، اردني اختياريءَ وارن عرفات جي فتح گروپ کي، بليڪ سيپٽمبر جي پٺڀرائي ڪندڙ سٽن ۾ دير ٿي نه ڪئي. ۱۷ ڊسمبر تي عمان ريڊيو جي هڪ نشري ۾ الزام ڌريو ويو ته اهو دهشتگرد محاذ 'فتح جي دغا باز منصوبن کي پڙدي پويان لڪائڻ لاءِ گهڙيو ويو آهي.' (۱۱) پر عمان جي انهن اوڪن لفظن پي-ايل-او جي انهن سخت گير همراهن تي ڪوبه اثر نه وڌو، جيڪي هاشمين سان خوني تڪرار کي پنهنجو اولين مقصد بڻائي چڪا هئا.

۱۹۷۱ع کان ۱۹۷۲ع تائين پي-ايل-او شاهه حسين جي 'ڪٺ پتلي حڪومت' جو تختو اونڌو ڪرڻ کي پنهنجي اهم مقصد طور رکيو، ايسٽائين جو ان کي اسرائيل سان ٽڪر کي هڪ پاسي رکي پورو ڪرڻ جي به ڪوشش ڪئي.

بيروت ۾ قائم پي-ايل- او جي رٿابنديءَ واري اداري 'پلاننگ سينٽر' جنهن جي سربراهي عرفات جي هڪ اعتماد جوڳي نبيل شط وٽ هئي، هاشمين جي پاڙ پٽن لاءِ 'فلسطيني- اردني قومي آزاديءَ واري محاذ' لاءِ هڪ دستاويز پڻ تيار ڪري ورتو. فلسطيني پارليامينٽ 'فلسطيني قومي ڪائونسل' اپريل ۱۹۷۲ع ۾ قاهره واري پنهنجي اجلاس دوران ان معاملي کي اوڏي مهل 'قانوني' هٿي ڏني، جڏهن ان اعلان ڪيو ته 'اردن جي آزادي' به فلسطين مان اسرائيل کي ختم ڪرڻ جيتري اهم آهي. (۱۲)

ان دوران قاهره ۾ هڪ غيرمعمولي عدالتي واقعو پيش آيو. ۱۹ فيبروري ۱۹۷۲ع تي هڪ جڙتو سماعت کانپوءِ هڪ ڪورٽ، پي-ايل- او پاران پيش ڪيل ضمانتن جي آڌار تي انهن چئن جوابدارن کي ضمانت تي ڇڏي ڏنو، جن تي مهينا اڳ طال جي قتل جو اعتراف ڪيو هو. ڪا به ٿر جي عرب وڪيلن جوابدارن جي نمائندگي ڪرڻ لاءِ هڪ هٿي کان وٺي سرگرمي ڏيکاري. ضمانت تي پنهنجي آزاديءَ کان پوءِ اهي چارئي جڻا خاموشيءَ سان مصر کان دمشق هليا ويا ۽ پهر ڪڏهن به ڪورٽ ۾ حاضر نه ٿيا. نه انصاف ڪيو ويو ۽ نه وري ان جا ڪي امڪان به هئا.

انهيءَ انتهائي ڳنڍيل معاملي مان جان چڏائڻ لاءِ قاهره واري ڪورٽ کي ٻڌايو ويو ته ميڊيڪل ۽ هٿيارن جي ماهرن جي رپورٽن موجب 'اهي گوليون جن سان طال جو موت ٿيو، انهن بندوقن مان ڇڻيل نه هيون جيڪي جوابدارن وٽان هٿ آيون. (۱۴). ان ڳالهه هڪ نئون بحث چيڙيو ته طال جي قتل ۾ بليڪ سيپٽمبر ملوث به هئي يا اهو ڪنهن ٽين ٿر جو ڪارنامو هو، جيڪا سڃاڻپ کان بچي وئي. اهو ممڪن آهي ته ماهرائي رپورٽ جوابدارن کي بري ڪرڻ لاءِ جڙتو نموني جوڙي وئي هجي ته جوابدارن جو ڪورٽ ۾ پهر نه اچڻ بنان ڪنهن شڪ جي عجيب ڳالهه آهي.

۱۹۷۲ع جي شروع ٿيندي ئي، دنيا جي اهم انٽيليڄنس ادارن فلسطيني دهشتگرديءَ تي ويچارڻ شروع ڪيو. آمريڪي سي-اے- اي ماضيءَ جي پيٽ ۾ ان معاملي تي ڪجهه وڌيڪ ڌيان ڏنو. ساڳيو حال يورپي ادارن خاص طور تي اولهه جرمنيءَ جو هو. ۱۹۷۰ع کان ئي جرمن انٽيليڄنس اداري کي اها پٽڪ هئي ته جرمن ريڊ آرميءَ وارن کي ڏاکڻين لبنان ۽ ڏاکڻين يمن جي ڪمپنن ۾ تربيت ڏني پئي وڃي. 'کيس ميونخ واقعي کان گهڻو اڳ اهو اندازو ٿي ويو هو ته وچ اوڀر ڇڪتاڻ يورپي سرزمين تائين پڻ پهچي سگهي ٿي.' جرمن جاسوسي اداري جو هڪ اهم عملدار ٻڌائي ٿو: 'بليڪ سيپٽمبر ۱۹۷۰ع کان پوءِ، اسين ان نتيجي تي پهچي چڪا هئاسين ته ڪنهن به وقت ڪو زوردار تماڪو ٿي سگهي ٿو. عرفات، ريڊ آرميءَ جي سهڪار سان سؤلن نشانن کي ضرڻ لاءِ پنهنجون ڪارروايون يورپ

منتقل ڪرڻ پئي چاهيون. (۱۵)

پر ميونخ ڪنهن جي وهم و گمان ۾ به نه هو. اسرائيلي انتيليجنس اهو ڪاڻو لڳايو هو ته کين راتاهن ۽ هلڪين ڦلڪين ڪاررواين وارن فلسطيني حملن کي منهن ڏيڻو پوندو. پر اسرائيل جي تنهي انتيليجنس ۽ سڪيورٽي اداري وارن جي فرشتن جي خيال ۾ به اها ڳالهه نه هئي ته ڪو فلسطيني دنيا جي سڀ کان وڌيڪ احترام جوڳين اوليڪ راندين جي رنگ ۾ پنگ وجهندا. '۱۹۷۲ع جي شروع ڌاري اسين ان نتيجي تي پهتا هئاسين ته هو يقيناً وڌيڪ اثرائتي ڪارروائي ڪرڻ جو ارادو رکن ٿا، پر ميونخ بابت اسان سوچيو ئي نه هو' جنرل بيرو ٻڌائي ٿو. (۱۶) اها ڳالهه شايد ڪافي حيرت جوڳي ٿيندي ته اسرائيلي انتيليجنس ادارن جا ڪجهه اڳوڻا سربراھ اهو ٿا سمجهن ته پي-ايل-او ميونخ واقعي مان گهڻو لاپ پرايو. تنظيم، فلسطيني مسئلي بابت ايڏو چرڪائيندڙ ۽ پوائنٽو اظهار اڳي ڪڏهن به نه ڪيو هو. ميونخ، پنهنجي سموري دهشت جي باوجود ۱۹۶۷ع کان لوڏن ۾ آيل تحريڪ کي هڪ نئون آتساهه ڏنو. شايد اهو ڪارنامو هو ٻيهر نه ڪري سگهن.

جرمن انتيليجنس جي دستاويزن موجب ميونخ واقعي جي رٿابنديءَ جا ٻج بليڪ سيپٽمبر جي ڪمانڊرن جي ذهنن ۾ ۱۹۷۲ع جي مئي کان بيروت ۾ اُسري رهيا هئا. سال جي وچ ڌاري سينيئر عملدارن کي ڄاڻ لهن لاءِ جرمني اماڻيو ويو. هنن ڪيترن ئي متبادلن تي ويچاريو. انهن مان هڪ، اسرائيلي عملدارن کي اغوا ڪري اسرائيلي جيلن مان فلسطينين جي آزاديءَ تائين يرغمال رکڻ هو. پر رانديگرن تي حملو، پنهنجي سموري دهندي سبب، وڌيڪ قابل قبول ليکيو ويو.

۸ جولاءِ تي جڏهن گرمي دمشق جي زندگيءَ کي انتهائي سُست بڻائي ڇڏيو هو، ته بليڪ سيپٽمبر جي مضبوط آپريشنل سربراھ محمد يوسف النجار، حباش جي پاپولر فرنٽ ۽ شامي حمايت يافتا پي-ايل-او جي هڪ گروپ صائق ۾ پنهنجن هم رتبي عملدارن سان اهم گڏجاڻين جو هڪ سلسلو شروع ڪيو. دهشتگرديءَ جي چڱن مڙسن اصولي طور تي ڪارروائي جي اجازت ڏئي ڇڏي. آگسٽ جي شروع ڌاري، بليڪ سيپٽمبر گوريلا يونٽ جا ٻه اڳواڻ پنهنجو پاڻ کي نئين ماحول تي هيرائڻ لاءِ ميونخ پهتا، ايندڙ هفتن ۾ اٺن جتن واري تيمر جا باقي ميمبر به پهچي ويا. (۱۷) منجهائن ڪوبه سڌوسنئون هوائي سفر ڪري وفاقي جرمني نه پهتو هو- هو بلغراد ۽ رومر کان زميني سفر ڪري اُتي پهتا هئا. قومي سرحدون اُڪرڻ وقت هنن مان ڪنهن وٽ به ڪو هٿيار يا تماڪي خيز مادو نه هو. اهو چيو ٿو وڃي ته هڪ شامي سفارتڪار کي هٿيار رسائڻ جو ڪم سونپيو ويو هو.

۵ سيپٽمبر تي اٺن گوريلن صبح ساڍي چئن وڳي اوليڪ ڳوٺ تي چڙهائي کي عملي جامو پهرايو. کين تمام گهڻن حفاظتي اُپائڻ هوندي به ڳوٺ اندر داخل ٿيڻ ۾

ڪا ڏکيائي پيش نه آئي. اولپڪ گولڊ جي جوڙجڪ کان تمام گهڻو باخبر فلسطيني گوريلا سولائي سان اسرائيلي رانديگرن جي هيڊڪوارٽرس تائين پهچي ويا. ان ڪارروائي دوران ٽيم جي ٻن ميمبرن کي قتل ۽ نون کي اغوا ڪيو ويو. برامائي ڏينهن، جنهن جي پڄاڻي انتهائي پيانڪ ٿيڻي هئي، شروع ٿي ويو. سڄي دنيا ٽيليوزن ڪئمراڻن ذريعي اولپڪ گولڊ مان سڌوسنئون ڏيکاريل تصويرون کي انتهائي ڊپ ۽ دهشت سان ڏٺو. سڄو ڏينهن، فلسطيني گوريلا جي اسرائيلي ٽيم جي هيڊڪوارٽرس واري گيلري ۾ ظاهر ٿيڻ تي عجيب و غريب افواهن ۾ گذري ويو. ائسڊين ڳالهين دوران، گوريلا اسرائيلي جيلن ۾ قيد عرب قيدين جي آزاديءَ جي گهر ڪئي. وزيراعظم گولڊ امير جي صدارت ۾ ٿيل اسرائيلي ڪابينا جي هڪ هنگاميءَ گڏجاڻي ۾ دهشتگردن سان ڪنهن به قسم جي ڌرتي لپتي نه رکڻ وارو موقف ورجايو ويو. پر رات پوندي ئي، جيئن پوءِ ٿيڻ وڌيڪ پريشان ٿيندڙ جرمن اختياريءَ وارن رانديگرن جي بچاءُ لاءِ هڪ پيش قدمي ڪرڻ جو فيصلو ڪيو. پي-ايل-او جي گوريلا کي، جن گهر ڪئي هئي ته هو پنهنجن يرغمالين سان گڏ قاهره ڏانهن اڏام ڪرڻ چاهين ٿا، هيليڪاپٽرن ذريعي ميونخ جي پسگردائي واري 'فيور اسٽيفيلڊ بربوڪ' فوجي هوائي اڏي ڏانهن نيو ويو. کين ان ڳالهه تي اعتبار ڪرڻ لاءِ ٺڳيو ويو هو ته کين لڳتس ڪمپنيءَ جي جهاز وسيلي قاهره اماڻيو پيو وڃي، جتان هو وڌيڪ ڳالهين جاري رکي سگهندا. پر جرمن اختياريءَ وارن جو کين اسرائيلي رانديگرن سميت ملڪ ڇڏڻ جي اجازت ڏيڻ جو ڪو به ارادو نه هو ۽ نه ئي اهو اسرائيلي حڪومت تي چاهيو. جنهن پرڏيهي ملڪن لاءِ پنهنجي جاسوسيءَ واري اداري موساد جي انتهائي رڪي، گنجي ۽ سنهڙي سپاڪري سربراھ جنرل زوي زامير کي صورتحال تي نظرداريءَ لاءِ جرمني اماڻيو هو.

زامير ايندڙ وقت ۾ پنهنجن ساٿين کي ٻڌايو ته ان ڏينهن جڏهن هو فوجي اڏي تي لغت ذريعي اونڌاهيءَ ۾ ٻڌل ڪنٽرول ٽاور تي چڙهي رهيو هو ته وٽس رڳو 'ڪوڪلا جذبا' هئا. (۱۸) هو پي-ايل-او جي هٿياربندن تي گهڻ طرفي فائرنگ واري جرمن منصوبي کان گهڻو مطمئن نه هو. پر ان وقت هو جرمن طريقهءَ ڪار تي ڪنهن تنقيد واري حيثيت ۾ نه هو. هن جرمن حملي آوازن جي تعداد ۽ سندن پوزيشن جي ڄاڻ حاصل ڪرڻ تائين ئي پنهنجو پاڻ کي محدود رکيو.

زامير کي انتهائي پوائنٽي صورتحال جو اندازو ان مهل ٿي ويو. جڏهن دهشتگرد گوريلا جي اڳواڻن رات جو يارهين ڌاري هيليڪاپٽر مان نڪري ويجهي بيٺل جهاز جو معائنو ڪرڻ چاهيو ته کين ساڻن ڪيل ڊوڪي جو اندازو ٿي ويو. جهاز تيل ۽ ٻئي ساز و سامان کان بلڪل خالي هو. ان ۾ عملي جو ڪوبه ماتھو موجود نه هو. اهو سندس محفوظ پناهگاهه قاهره ته ڇا پر ڪيڏانهن به نه پئي

اڏاڻو. پريشانيءَ ۾ هو هيليڪاپٽرن ڏانهن واپس وريا، پر سندن واپس پهچڻ کان اڳ ئي هو جرمن هٿياربندن جي گولين جو ڪاڇ بڻجي ويا. ڪنٽرول ٽاور ۾ ويٺل جرمن ۽ اسرائيلي عملدارن انهيءَ منظر کي خوفناڪ ڏهن ۽ پواڻين اکين سان ڏٺو. جرمن پوليس جي گولين سان پڻ ٿيل فلسطيني گوريلن پنهنجا هٿيار يرغمالين ڏانهن سنوان ڪيا. هڪڙي هيليڪاپٽر ڏانهن اڇلايل بم اُن کي پرزا پرزا ڪري ڇڏيو ۽ ٻئي کي پڻ باهه وڪوڙي وئي. آخر ۾ پندرهن جتا مارجي ويا جڏهن ته ڪيترائي زخمي ٿي پيا. سمورا نو يرغمالي مارجي ويا، اٺن مان پنج گوريلا ۽ هڪ پوليس وارو پڻ اجل جو شڪار بڻيا.

دمشق ۽ بيروت ۾ پي-ايل-او اڳواڻن هڪ ٻئي کي ميونخ واقعي تي واڌايون ڏنيون، سندن معيار موجب اها مقداري ڪاميابي هئي. پر کين اهو به احساس ٿيو ته کين ان جا نتيجا پڻ پوڳا پوندا ۽ بليڪ سيپٽمبر تنظيم جي اڳواڻن خلاف ڪو ٺوس ثبوت ملڻ کانپوءِ اسرائيل اندر ڪرائونڊ ويڙه جو هڪ سلسلو شروع ڪري ڏيندو. هاڻ سوال اهو هو ته ڪنهن امڪاني ردعمل جي موجودگيءَ ۾ فلسطينين ڏانهن چڪيل عالمي ڌيان مهانگو سوڍو هو يا نه. بليڪ سيپٽمبر جي سربراهه خلف وٽ پنهنجا گهٽ ۾ گهٽ مقصد مائينڊز انهيءَ ڪارروائي بابت ڪي به شڪ ناهن. پنهنجي سارو ڌيان ۾ هو لکي ٿو: 'عالمي راءِ عام فلسطيني مسئلي تي ڌيان ڏرڻ تي مجبور ٿي ۽ فلسطينين انهيءَ عالمي اجتماع ۾ پنهنجي موجودگيءَ جو احساس ڏياريو جتي کين نظرانداز ڪيو ويو هو.' (۱۹)

عرفات ۽ پي-ايل-او قيادت کي ميونخ جي موٽ لاءِ ڪو گهڻو اوسيڙو نه ڪرڻو پيو. ۸ سيپٽمبر تي اسرائيلي جيٽ جهازن جي ٻن اسڪوارڊن لبنان ۽ شام ۾ عرب گوريلن جي اڏن تي ڀرپور حملو ڪيو. پي-ايل-او عالمي سطح تي پڻ انتهائي ڌم جو نشانو بڻي. گڏيل قومن ۾ آمريڪي نمائندي جارج بش اولهه پاران ڳالهائيندي 'ميونخ ۾ بيوقوفائي ۽ بنان چڙ ڏيارڻ جي ڪيل حملي' کي سخت لفظن ۾ ننديو. (۲۰)

عرفات پنهنجي سر ميونخ واري ڊرامي تي سڌوسنئون ڪو تبصرو ڪرڻ کان ڪيپائي رهيو هو. پي-ايل-او ۱۴ سيپٽمبر تي هڪ سرڪاري بيان وسيلي ان ڪارروائي کان لاتعلقي ظاهر ڪندي اعلان ڪيو ته اولهائين سڌسما ورن ادارن جي اها 'پروپيگنڊائي لهر عربن خلاف سڄي دنيا کي پڙڪائڻ واري مهم جو هڪ حصو آهي.' (۲۱) جيئن ئي پي-ايل-او جو اهو بيان دنيا آڏو آيو ته عرفات جي پسنديده فلسطيني شاعر محمد درويش اُن عمل کي باجواز سڏيو جنهن کي ڪيترائي غلط سڏي رهيا هئا:

'مون کي پناهگير بنائيندڙن ئي مون کان بم جو روپ اختيار ڪرايو آهي.'

ڄاڻان ٿو ته آءُ مارجي ويندس،
ڄاڻان ٿو ته هڪ هاراييل ويڙهه ۾ قسمت آزمائي ڪري
رهيو آهيان
ڇاڪاڻ جو اها آئيندي کان لڙائي آهي.
ڄاڻان ٿو ته دنيا جي نقشي تي فلسطين جو نالو اڃان
گهڻو ڏور آهي.

توهان ان جو نالو ئي وساري ڇڏيو آهي ۽
ان کي ڪنهن ٻئي نالي سان سڏي رهيا آهيو.
اهو سڀڪجهه ڄاڻان ٿو.
ان ڪري ئي اهو توهانجي گهڻين، توهانجن گهرن ۽
توهانجي خوابگاهن تائين ڪيو اڃان.
فلسطين رڳو زمين جو ٽڪر ناهي، عدالت جا صاحبو!
فلسطين اُهي لاش بڻجي ويو آهي، جيڪي ڇوپر ڪندا ٿا
رهن،

دنيا جي گهڻين ۾ ڇوپر ڪندا ٿا رهن،
صوت جا نوحا ڳائيندا ٿا رهن، ڇاڪاڻ جو نئين مسيح
پنهنجي صليب ڦٽي ڪري ڇڏي آهي...
۽ فلسطين کان نڪري ويو آهي، (۲۲)

جرمني انهيءَ قتلام کي پنهنجي حيثيت لاءِ هاجيڪار سمجهندي انهن سرگرم
فلسطيني ڪارڪن خلاف، جن وفاقي جمهوريا جرمنيءَ کي يورپ ۾ پنهنجو
مضبوط ڳڙھ بڻائي ورتو هو، قدم کڻندي نه رڳو هڪ سؤ پرڄوش شاگردن ۽
پورهيتن کي ملڪ مان ڪڍي ڇڏيو پر هڪ خاص دهشت گردِي-ٽور اسڪواڊ پڻ
قائم ڪيو. پر بدقسمتيءَ سان جرمني ان معاملي مان مڪمل طور تي جان ڇڏائي
نه سگهي. ۲۹ آڪٽوبر تي بليڪ سيپٽمبر جي ٻن جوانن ترڪيءَ مٿان اڏام
ڪندڙ لڦٽنسا جهاز کي اغوا ڪري، ميونخ واقعي ۾ بچي ويل تن فلسطيني گوريلن
جي آزاديءَ جي گُهر ڪئي. جرمني ڪنهن ٻئي ائوٽنڊر واقعي کان بچڻ لاءِ سندن
اها گُهر پوري ڪري ڇڏي، جيلن مان آزاد ٿيندڙ تنهي گوريلن جو لبيا ۾ سورماڻو
آدرپاءُ ڪيو ويو، بعد ۾ هو لبنان هليا ويا. جرمن ڪمزوريءَ جو ذڪر ڪندي
اسرائيل الزام ڌريو ته 'هر شرط پوري ٿيڻ تي دهشتگردن کي پنهنجو ڪٽو ڪم
جاري رکڻ لاءِ هڪ نئون اتساهه ملي ٿو.' (۲۳)

ميونخ قتلام جي ڪجهه ئي هفتن ۾ اسرائيلي انٽيليجنس ان جي اصلي
جوابدارن جي سڃاڻپ ڪري ورتي. ان کي فتح جي شرڪت بابت ڪو شڪ نه
هو. اسرائيلين اهو به پڌرو ڪيو ته انهن ڪاررواين جو انچارج چيئرمين جي ذاتي

سلامتيء واري اداري 'فورس ۱۷' جو سربراھ ۽ عرفات جو پسنديدھ نوجوان ڪرشماتي شخص علي حسن سلام هو.

اھي نتيجا اسرائيلي انتيليجنس ان وقت ڪيا، جڏھن اُن پي-ايل-او جي ڌمڪين جو پوتاميل ڪرڻ شروع ڪيو. مارچ ۱۹۶۸ع، ۾ ڪارامھ لڙائي ۽ اڳتي هلي دهشتگردي ۽ جھازن جي اغوا واري سلسلي دوران فتح ۽ ٻين گوريلا گروپن کي اھڙو بيوقوف سڏيو ويو جن جي فوجي طريقي سان ڪن مھت ضروري هئي. ميونخ واري واقعي کانپوءِ صورتحال بلڪل بدلجي چڪي هئي. اھو اعتراف ڪيو ويو تہ فلسطيني قيادت ھر ڪنھن جي توقع کان وڌيڪ سياسي آھي. 'ھو اسان کان وڌيڪ بھتر طور تي حڪمت عملين بابت سوچيندا هئا.' اھو جنرل بيرو جو بہ ڏھاڪو پوءِ شايد حيرت انگيز ترين انومان هو. 'ھو اسان جي حڪمت عملين جو جائزو وٺندا رھندا هئا. اھا الڳ ڳالھ آھي تہ ھو سدائين درست نتيجا نہ پئي ڪڍي سگھيا، پر ھنھن ڀلي ڀت ڄاڻو ٿي تہ ڪنھن بہ فوجي ڪارروائي جو مقصد سياسي ئي هوندو آھي ۽ اھڙي قسم جي ڪاررواين جي ڪاميابيءَ کي سياسي ماپن ۾ توري تڪي سگھجي ٿو.' (۲۴)

۱۹۴۰ع واري ڏھاڪي ۾ صيهونين جي آزاديءَ لاءِ ويڙھاند جي بزرگن، جن مان ڪيترائي هاڻ اسرائيلي حڪومت ۾ اھم عھدن تي هئا، پنھنجي شروعاتي جدوجھد ۽ عرفات جي فلسطيني ويڙھاند ۾ ھڪجھڙايون ڳولھڻ شروع ڪيون. پر ميونخ واقعي کانپوءِ ڪنھن بہ اسرائيلي ڪا رعايت ڏيڻ نہ پئي چاھي. گولڊ اميئر، جنھن کي تن ڏينھن ۾ سندس ھڪ ويجهي ساٿي 'پنھنجي ٻارن کي ھر قسم جي مصيبت کان بچائيندڙ ماءُ' سڏيو، گوريلن خلاف کليل جنگ جي جھنڊي ڏيکاري، جن کي اسرائيلي انتيليجنس انھيءَ واقعي جو اصل ذميوار سڏيو هو ۽ کين جتي بہ ممڪن ٿي سگھي مارڻ جي اجازت ڏني. ميونخ واقعي کانپوءِ ھن پھريون ڦڌر ڪندي فوجي انتيليجنس جي رٽائرڊ ٿيندڙ چالاڪ ۽ ٿڌي دماغ واري جنرل بيرو کي دهشتگرديءَ کي منھن ڏيڻ بابت پنھنجو خاص صلاحڪار مقرر ڪيو- سندس اھم ترين ذميواري ۱۹۷۳ع جي بهار ۾ پي-ايل-او سان انڊرگراؤنڊ ويڙھ جي سڌي سنئين جنگ ۾ بدلجڻ تائين ٽنھي انتيليجنس ۽ سڪيورٽي ادارن، موساد، شن بيت ۽ ملٽري انتيليجنس جي سرگرمين ۾ ڳانڍاپو پيدا ڪرڻ هو.

'پاليسي' اڳواڻن جو شڪار ڪرڻ ۽ اھڙيون حالتون پيدا ڪرڻ جي ھئي، جن ۾ ھو ڪوبہ عملي قدم نہ کڻي سگھن. جيتوڻيڪ اھو ڪو سولو مرحلو نہ هو، پر تن ڏينھن ۾ ان کانسواءِ ٻيو ڪو چارو بہ نہ هو. 'جنرل بيرو ٻڌائي ٿو، 'انھن ڏينھن ۾ ان بابت چٽا بحث ٿي رھيا هئا تہ ڪجھہ ٻيا دفاعي طريقا بہ تہ ٿي سگھن ٿا ۽ اسان اھو بہ سمجھي ورتو هو تہ اھو شديد خطري ڀريو دڳ هوندو. اسان جيڪي ڪجھہ ڪريون ها، ان جو ساڳئي قسم وارو جواب بہ ملي پئي

سيپٽمبر ۱۹۷۲ع کان جولاءِ ۱۹۷۳ع تائين واري عرصي ۾ يورپ جي گاديءَ وارن شهرن تمام گهڻا حملا ۽ جوابي حملا ڏنا. عرفات جو ڪاٿو اهو آهي ته ڏهن مهينن تائين هلندڙ انهيءَ غير رسمي لڙائي ۾ سندس سٺ ماڻهو يا ته مارجي ويا يا هميشه لاءِ اڀاهج بڻجي ويا. اسرائيلي جاني نقصان عددي لحاظ کان ته تمام گهڻو هو پر اهو وجهائڻو ضرور هو.

قتل و غارت لاءِ موساد جي خاص 'خدائي ڌرم وارو اسڪواڊ' قائم ڪرڻ بابت گهڻو ڪجهه لکيو ۽ اڪيو ويو آهي، پر انڊرگراؤنڊ جنگ جي منصوبي سازي ۽ عملي صورت ۾ شريڪ هڪ اسرائيلي عملدار موجب 'پهرين کان موجود يونٽن کان سواءِ ڪوبه نئون يونٽ نه جوڙيو ويو هو. اسان وٽ جيڪي ڪجهه هو، اهو هنن لاءِ ڪافي هو.' هو هيبتناڪ انداز ۾ ٻڌائي ٿو. (۲۶)

بندوق بردار ۽ تماڪن جا اسرائيلي ماهر، پنهنجن سگهارن ۽ درست حملن وسيلي جتي بند جنگين جي ياد تازي ڪري رهيا هئا. سندن نشانو يورپ ۾ جتي ڪٿي پکڙيل فلسطيني هئا. ميونخ واري واقعي کان تقريباً هڪ مهينو پوءِ ۱۷ آڪٽوبر ۱۹۷۲ع تي هڪ فلسطيني ليکڪ ويٺل زوويتر کي روم ۾ ان وقت گوليون هڻي ماريو ويو، جڏهن هو سانجهيءَ مهل پنهنجي گهر پئي موٽيو. ۸ ڊسمبر تي پئرس ۾ پي-ايل-او جي نمائندي محمود همشريءَ تي سندس گهر ۾ حملو ڪيو ويو. ۶ اپريل ۱۹۷۳ع تي بغداد يونيورسٽيءَ جي هڪ پروفيسر ۽ پي-ايل-او جي حمايتي باسيل ڪوبيسيءَ کي پئرس جي هڪ گهٽيءَ ۾ گولين جو نشانو بڻايو ويو.

همشري ٿڌي تي نه پر هڪ مهيني کانپوءِ اسپتال ۾ مري ويو هو. سندس موت جي جاچ لهن لاءِ پئرس اُمائيل پي-ايل-او جو هڪ انٽيليجنس آفيسر اڄ ڏينهن تائين پنهنجي ان موقف تي قائم آهي ته کيس اسپتال ۾ قتل ڪيو ويو هو. 'اسپتال ۾ داخل ٿيڻ جي چاليهن ڏينهن کانپوءِ، سڌرندڙ صحت دوران کيس ڪو گجهو بخار ورائي ويو ۽ ائيتاليهن ڪلاڪن اندر هو ختم ٿي ويو. آءٌ اهو ٿو سمجهان ته اهو ميڊيڪل قتل آهي.' هو ٻڌائي ٿو. اهو چڻ تي ته ڇا همشري ميونخ واري واقعي ۾ ملوث هو. اهو آفيسر ڪاوڙ ۾ دانهن ڪندي چوي ٿو، 'سين سيني ان ۾ شامل هئاسين.' (۲۷) اهي قتل، ڪوبيسيءَ جي قتل کان تقريباً هڪ هفتو پوءِ، يورپ کان گهڻو پري، عربن ۽ يهودين وچ ۾ جهيڙي واري مرڪز ۾ پيش ايندڙ واقعي جي پيٽ ۾ انتهائي معمولي ٿا لڳن.

۱۰ اپريل ۱۹۷۳ع تي بيروت بلڪل شانت هو. ان جا رهواسي، پنهنجي ملڪ جي تيزي سان گهرو لڙائي ڏانهن ڌڪجڻ جو احساس رکندي به، سٺي ۽ پرسڪون زندگيءَ جي اظهار طور اُڀرندي يونچ جي بهار ماڻي رهيا هئا- هاڻي سمونڊ ويجهو راس بيروت جي آرامده گهرن ۾ قائم ڪيل پي-ايل-او جي هاءِ ڪمان به ان کان

وانجهيل نه هئي. اردن مان نيڪاليءَ کان پوءِ گوريلا تحريڪ حيرت انگيز طور تي نئين سر جلدي منظوم ٿي وئي هئي. نسبتي طور تي گهٽ وقت سڙائيندي ان جا سورما ماکوڙين جي لشڪر جيان رياست اندر رياست جوڙڻ ۾ ڪافي اڳتي وڌي ويا هئا.

اپريل جي ان ڏينهن تي بليڪ سيپٽمبر جي سربراه صلاح خلف، فقط ضرورت مهل ئي عوامي جاين تي اچڻ واري پنهنجي ريت توڙي ڇڏي. هن سمونڊ جي ڪناري تي مڇين واري هڪ هوٽل تي سرواڻيءَ وارن پنهنجن ٽن ساٿين، بليڪ سيپٽمبر جي ڪاررواين واري سربراه محمد يوسف النجار، والاريل علائقن ۾ ڪاررواين جي انچارج ڪمال عدوان ۽ پي-ايل-او جي ترجمان ڪمال ناصر سان گڏ تمام گهڻي واندڪائي واري انداز ۾ مانجهاندو ڪيو. اهو سندس آخري پيرو گڏجي کاڌل کائو هو. ٻئي ڏينهن صبح سوڀر انهن چئن مان ٽي جڻا مارجي چڪا هئا. وردن گهٽيءَ ۾ پنهنجي رهائشگاهه ۾ کين سمونڊ وسيلي آيل اسرائيلي گوريلا جي گولين جو ڪاڇ بڻجڻو پيو. سندن چوٽون امڪاني نشانو خود خلف هو، جيڪو اهم شڪار هوندي به قسمت سانگي بچي ويو. حملي مهل هو اتفاق سان ڀر واري هڪ عمارت ۾ ميونخ مان زندهه بچي آيل ٻن فلسطيني گوريلا سان ڳالهائي رهيو هو. عرفات به ان مهل ساڳي علائقي ۾ موجود هو.

حملي کان هڪدم پوءِ خلف سڌو پنهنجي بهترين دوست، شاعر ۽ ليکڪ ڪمال ناصر جي اپارٽمينٽ ڏانهن ويو. 'انهيءَ ڏيک مون کي سچ پچ ڏيکاري ڇڏيو هو.' پنهنجين سارو ٽين ۾ ان جو ذڪر هو هيئن ٿو ڪري: 'اسرائيلين پاران پنهنجي حملي کان ڪجهه گهڙيون اڳ هلايل هڪ راکيٽ جي دونهين مان مون ڏٺو ته منهنجي دوست جو لاش ڪنهن صليب جيان پيو هو. سندس وات جي چوڌاريءَ وارو حصو گهٽ ۾ گهٽ پندرهن گولين سان گهايل هو.' اهو مڪمل طور تي علامتي اظهار هو. پي-ايل-او جو ترجمان مذهبي طور تي عيسائي هو. (۲۸)

اهي قتل هر لحاظ لاءِ پي-ايل-او لاءِ انتهائي نقصانڪار هئا. اڳوڻو اسڪول ماسٽر نجار، جيڪو پي-ايل-او جو سگهارو مبلغ بڻجي ويو هو، ۽ مضبوط ۽ ڏاهو انجنيئر عدوان، پي-ايل-او جي قيادت ۾ ٻي صف جا اهم اڳواڻ هئا. سندن خاتمي پي-ايل-او ۾ جهونن اڳواڻن جو هڪ خال پيدا ڪري ڇڏيو. وڌيڪ اهو ته اسرائيلي عدوان جي اپارٽمينٽ مان اُهي خفيا ڪاغذ ۽ دستاويز کڻي ويا هئا جن وسيلي کين والاريل علائقن ۾ پي-ايل-او جي لاتعداد خفيا سيلن تائين پهچڻ ۾ سولائي ٿي. 'اها هڪ وڏي شاهي مصيبت هئي ۽ انهن دستاويزن جي آڌار تي ڪيترن ئي ماڻهن کي زوري فلسطين مان تڙيو ويو.' پي-ايل-او جي انٽيليڄنس جو هڪ اهم عملدار ٻڌائي ٿو. (۲۹)

عرفات، جنهن کي ٻه هفتا اڳ سندس ساٿين پنهنجي سلامتيءَ لاءِ جوڳا اُڀاءُ

وٺڻ جو چٽاءُ ڏنو هو. پنهنجي ذاتي سلامتيءَ لاءِ هاڻ وڌيڪ سخت قدم کنيو. علي حسن سلام جي سرواڻي ۾ سندس ذاتي سلامتي واري فورس ۱۷ کي واٽو وسيلو مهيا ڪيا ويا ۽ هو هڪ محفوظ ماڳ کان ٻئي هنڌ منتقل ٿيندي ۽ ٻه ڏينهن لاڳيتو هڪ جاءِ تي نه ترسندي عجيب بهروپيو بڻجي ويو هو. هن آمريڪا خلاف پنهنجي مؤقف ۾ اڃا تائين تيزي آندي ۽ ان تي اسرائيلي حملي ۾ سگهارو ڪردار ادا ڪرڻ جو الزام هنيو. الجزائر ريڊيو جي هڪ نشري ۾ عربن کي هر هنڌ آمريڪي سفارتخانن تي حملن لاءِ پڙڪائيندي ۱۲ اپريل ۱۹۷۳ع تي عرفات الزام هنيو ته اسرائيلي حملي ۾ آمريڪي سي-آءِ-اي مڪمل طور تي شريڪ هئي. ساڳي ڏينهن تي اسرائيلي پرڏيهي کاتي، آمريڪا دشمن مهم بابت سخت چٽاءُ ڏيندي چيو ته اهڙي قسم جا الزام فلسطيني عوام جي ڊگهي عرصي وارن مفادن کي چيهو به رسائي سگهن ٿا. (۳۰)

وردن گهٽيءَ واري اپارٽمينٽ تي اسرائيلي حملو انڊرگراؤنڊ جنگ جو ڪو آخري خوني ٽڪراءُ نه هو. يورپ ۾ ’جهڙي ڪرڻي تهڙي پرڻيءَ‘ وانگر شروع ٿيل ڪارروايون ۲۱ جولاءِ تي ناروي جي هڪ ننڍڙي شهر لڊي هيمر تائين پهچي ويون. سڄي يورپ ۾ ديوانن وانگر علي حسن سلام کي گوليونڌر موساد جي ايجنٽن هڪ غلط ماڻهو ماري وڌو. هڪ مراڪشي هوٽل جي بيري احمد بائوچڪيءَ کي ان وقت گوليون هڻي ماريو ويو. جڏهن هو پنهنجي حامله نارويجنن زال سان گڏ سانجهيءَ مهل سنڀيما کان گهر موٽي رهيو هو. اسرائيلي اوڏي مهل وڌيڪ پريشانيءَ جو شڪار ٿيا، جڏهن موساد جي ڇهه رڪني مددگار جڻيءَ کي گرفتار ڪري ڪورٽ ۾ پيش ڪيو ويو. ان ٽولي ۾ شامل ٻه قاتل پڇي وڃڻ ۾ ڪامياب ٿي ويا.

لڊي هيمر واقعي يورپ ۾ انڊرگراؤنڊ جنگ جو خاتمو آڻي ڇڏيو. موساد اُتي پنهنجون سرگرميون ختم ڪري ڇڏيون. جنرل زامير رٽائر ٿي ويو. ٻنهي پاسان ساهي کڻي وئي، ان صورتحال کي يورپ جي دهشتگردي توڙي ادارن به نهايت خوشيءَ سان قبول ڪيو. ’يورپي پنهنجن ملڪن جي عرب اسرائيل جنگ واري ميدان طور استعمال ٿيڻ تي ڪي هروڀرو خوش به نه هئا.‘ انهن ڪارروايين لاءِ سڌوسنئون مددگار اسرائيلي انٽيليجنس جو هڪ عملدار ٻڌائي ٿو: ’لڊي هيمر انهن ڪارروايين کي ڄڻ هنجو ڏئي ڇڏيو هو ۽ اها صورتحال اسان لاءِ به قبوليت جوڳي هئي.‘ (۳۱)

عرفات ۽ سندس سينيئر ساٿي، ۱۹۷۳ع جي شروعات کان پنهنجن متبادلن تي گهڻ-پاساڻي نظر وجهندي، ان نتيجي تي پهتا هئا ته بين الاقوامي دهشتگرديءَ واريون ڪارروايون فقط جوابي حملا ئي پيون ٿين. تنظيم جي انهيءَ خوني انداز وارين ڪارروايين تي بحث عرفات ۽ ٻي قيادت کي پي-ايل-او جي اڄ ڏينهن تائين

سڀ کان وڌيڪ متنازع ۽ وحشيائي ڪارروائيءَ جو جلوه ڏيکاريو.

پهرين مارچ ۱۹۷۳ع تي شام جو ٺيڪ ستن وڳي، هڪ فور وهيل برائيو گاڏي چئن هٿياربندن سوڌو سوڍان جي ڪاھل گاڏيءَ واري شهر خرطوم ۾ سعودي عرب جي سفارتخاني جو ٻاهريون در توڙيندي اندر ڪاهي پئي. ڪجهه لمحن اندر هٿياربند، بي روڪ ٽوڪ فائرنگ ڪري سفارتخاني جي ان عمارت ۾ گهڙي ويا، جتي وطن واپس موٽندڙ آمريڪي ايلچي 'جي ڪرٽس موري' جي مان ۾ دعوت هلي رهي هئي. نئين ايندڙ آمريڪي سفير 'ڪليو اي نوئل' سميت خرطوم ۾ موجود سمورا اهم سفارتڪار ان دعوت ۾ شريڪ هئا. هٿياربندن نوئل ۽ موري سان گڏوگڏ سعودي عرب جي سفير عبدالله الملهوڪ، سندس زال ۽ اردن ۽ بيلجيم جي سفارتڪارن کي يرغمال بڻائي ڇڏيو.

حيرت انگيز طور تي، بليڪ سيپٽمبر جي اٺن گوريلن خرطوم ۾ پي-ايل-او آفيس جي ڊپٽي چيف سليم رزاق جي سرواڻيءَ ۾ اُن امير ترين عرب ملڪ جي سفارتخاني جو در ٽپيو، جنهن عرفات جي فتح گروپ کي شروعاتي ۽ تمام گهڻا چنڊا ڏنا هئا. گوريلن سرد مھريءَ سان هڪ چٽاءُ ڏنو ته هو پنهنجا مطالبا پورا نه ٿيڻ تي چوويهن ڪلاڪن کانپوءِ پنهنجن يرغمالين کي ماري ڇڏيندا. سندن مطالبات تمام گهڻا عجيب و غريب هئا. هنن اردن ۾ قيد ابو دائود سميت فتح جي ٻين باندن جي آزادي، رابرٽ ڪينيڊيءَ جي قتل ۾ ٽيپ ڪاڌل سرهان سرهان، اسرائيل ۾ نظر بند سمورين عرب عورتن ۽ اولهه جرمنيءَ جي بائڊر منھاف ٽولي جي گرفتار ٿيلن جي 'سندن فلسطيني ڪاز لاءِ حمايت ڪرڻ سبب' آزاديءَ جي گهر ڪئي. (۳۲)

آمريڪا، اردن ۽ اولهه جرمنيءَ ڪاوڙ مان سندن مطالبات جي انڪار ڪيو، جڏهن ته مصر ۽ سوڍان پڙدي پويان گهوٽالي جي خاتمي لاءِ ڪوششون جاري رکيون. مصر وڌيڪ ڳالهين لاءِ هٿياربندن ۽ سندن يرغمالين کي قاهره آڻڻ لاءِ پنهنجو خاص جهاز اُماڻڻ جي پڻ آڇ ڪئي. پر انهن سمورين ڪوششن جو ڪوبه ڪڙيل نه نڪتو.

۲ مارچ جمعي تي رات جو اٺين وڳي، جيئن ئي چٽاءُ وارو وقت پورو ٿيو ته سفير ڪليو اي نوئل خرطوم واري آمريڪي سفارتخاني کي ڪيل ڪيترن ئي فونن مان آخري ٽيليفون ڪيو. گوريلن جي بندوقن ۾ گهيрил، نوئل، جنهن کي شروعاتي ڪارروائي دوران گوڏي ۾ چڱو خاصو ڌڪ لڳو هو، وڌيڪ ڳالهين لاءِ امڪاني طور تي ايندڙ سينيئر آمريڪي عملدار جي آمد بابت پڇيو. جڏهن کيس اهو ٻڌايو ويو ته هو پوئين پهر ايندو ته هن فقط اهو چيو 'اوستائين تمام گهڻي دير ٿي چڪي هوندي.' (۳۳)

نائين وڳي کان هڪدم پوءِ توڙ جي طوفان ۾ گولين جا چاليهه ٺڪاءُ ٻڌا ويا. نوئل، موري ۽ بيلجئم جي سفارتڪار گاءِ ايد کي سفارتخاني جي تهخاني واري ڀت

سان بيهاري مشين گن مان قوهاري جيان گوليون وسائي انتهائي بيدرديءَ سان موت جي ننڊ سمهاريو ويو. ٿوري دير کان پوءِ گوريلن جي اڳواڻ سليم رزاق، سوڊاني پرڏيهي وزارت کي فون ڪري ٻڌايو ته سندس ساٿين پنهنجن ٽن مهمانن کي هي دنيا اُماڻي ڇڏيو آهي.

ڪاوڙ ۾ پنيٽ بٽيل سوڊاني حاڪم جعفر نميريءَ، جنهن ۱۹۷۰ع دوران اردن ۾ پنهنجي جان جوڪم ۾ وجهي عرفات کي موت جي منهن مان ڪڍيو هو، فتح تي انقلابي جذبي ۽ سورهيائپ کان وانجهيل مجرماڻي ڪارروائيءَ جو الزام ڌريو. (۲۴) سعودي عرب جي شاهه فيصل ان تي ڪو تبصرو نه ڪيو پر بيروت ۾ موجود عرفات ۽ سندس ساٿي سندس ناراضگيءَ کان چڱي ريت واقف هئا.

جيتوڻيڪ انهيءَ واقعي عرفات ۽ ٻين وڏن اڳواڻن کي پريشان نه پئي رکيو آهي پر هيل تائين سڀ کان اهم اُڀرندڙ سوال اهو ئي رهيو آهي ته بليڪ سيپٽمبر واري حملي پويان فتح جو هٿ هو يا نه؟ هاڻ اهو سوال به اُٿڻ لڳو ته پي-ايل-او جي بيروت واري سڌسما ۾ ڪنڌ ۽ خرطوم ۾ هٿياربندن جي وچ ۾ قائم ڪيل ريڊيائي رابطي ذريعي عرفات سڌوسنئون ڪي مشورا به ڏنا هئا يا نه.

اسرائيل اڃان تائين دعويٰ ٿو ڪري ته وٽس عرفات جي آواز ۾ ڪوڊ ورڊ 'نهرالبرڊ' (نڌي نڌي) رڪارڊ ٿيل آهي. اسرائيل موجب هن اهو ڪوڊ ورڊ يرغمالين جي مارجي وڃڻ جي تصديق ڪرڻ لاءِ اُڇاريو هو. (نهرالبرڊ فيبروري ۱۹۷۳ع ۾ اسرائيل جي جهازن جي بمباريءَ جو شڪار ٿيندڙ لبنان ۾ هڪ گوريلا تربيتي ڪئمپ جو نالو هو). اڃان تائين اسرائيل توڙي آمريڪا اهڙو ڪو ٽيپ پڌرو نه ڪيو آهي. آمريڪي ڪانگريس جي ڪجهه ميمبرن ۱۹۸۶ع ۾ عرفات تي قتل جو ڪيس داخل ڪرڻ لاءِ اڻصاف کاتي تي اهڙا ٽيپ ظاهر ڪرڻ لاءِ دٻاءُ وڌو ته انتظاميا گوشتاڻ ڪرڻ لڳي. (۲۵)

خرطوم وارن واقعن سان تفصيلي واسطو رکندڙ آمريڪي ملٽري انٽيليجنس جي هڪ عملدار کي عرفات جي آواز ۾، خرطوم جي هٿياربندن کي هدايتون ڏيڻ واري ٽيپ متعلق ڪي شڪ آهن. 'ڳالهه اها آهي ته اسرائيل وٽ جيڪڏهن اهڙا ڪي ٽيپ آهن ته پوءِ انهن کي ظاهر ڇو نٿو ڪيو وڃي؟ هو پڇي ٿو: 'انهن کي لڪائي رکڻ جو ڪوبه جواز ناهي. يا وري اهو ته اهي جعلي آهن؟ انهن ڳالهين سبب انهن جي معتبريءَ متعلق سوال ضرور ٿا پيدا ٿين. جيستائين منهنجي ڄاڻ آهي ته کين به اها خبر آهي ته بيروت ۾ گهٽ ۾ گهٽ هڪ اتحادي اداري وارا اصل صورتحال کان باخبر آهن ته اصل ۾ ٿيو ڇا هو؟ ۽ اهي اسرائيلي دعويٰ کي بلڪل بڪواس سڏيندا. اهو ئي سبب آهي جو هو اهي ٽيپ ظاهر ڪرڻ کان ڪيپائين پيا.' (۲۶)

آمريڪا وٽ بليڪ سيپٽمبر هيڊڪوارٽرس ۽ هٿياربندن وچ ۾ تاءُ پريل

عرصي ۾ قائم ٿيل ريڊيائي رابطي جي چڱي خاصي رڪارڊنگ موجود آهي. خرطوم واري آمريڪي سفارتخاني ۽ بيروت واري آمريڪي مشن ٻنهي هنڌان ڳالهائيل تقريباً سموريون ڳالهيون ٻڌيون هيون. حقيقت ۾، قتلام کان ڪجهه ڏينهن پوءِ خرطوم واري آمريڪي سفارتخاني پنهنجي هڪ اعتماد جوڳي رپورٽ ۾ ڄاڻايو هو ته 'اهم ڳالهه اها آهي ته دهشتگرد باهران ڪنٽرول ٿيڻ ڪيا ويا ۽ ڪوبه ورڊن ۾ مليل هدايت تائين هُنن نه ته سفيرن کي قتل ڪيو هو ۽ نه وري سوڊاني حڪومت اڏو پيش ٿي هئا.' (۳۷)

جيتوڻيڪ عرفات خرطوم وارن واقعن تي ڪاوڙ ۽ رڪاوٽي مان ڳالهائڻ کان انڪار ٿو ڪري، پر سندس مرحوم نائب خلف ان تي ڪجهه ضرور لکي ويو آهي. پنهنجي ساروئين ۾ هو چڱي طرح لکي ٿو ته 'گوريلن جو اصل نشانو آمريڪي سفارتڪار موري هو، جيڪو ۱۹۷۰ع واري جنگ کان ڪجهه اڳ عمان ۾ مقرر ٿيو هو ۽ ان جي تيارين جو اهم ذميوار هو.' (۳۸)

خرطوم وارن واقعن ۾ عرفات ملوث هجي يا نه، پر انهن سندس معتدل عرب دوستن جي حمايت ۾ رخنو ضرور وڌو. قتلام کان فقط ٻه هفتا پوءِ، هُن ڪيترن ئي اعليٰ اختيارداري وفدن مان پهريون سوڊان اُماڻيو. ان جي قيادت ايندڙ وقت ۾ پرڏيهي معاملن بابت پي-ايل-او جو سربراھ محمد ابوميزار ڪري رهيو هو ۽ ان وفد جو مقصد نميري سان تعلقاتن کي بحال ڪرڻ هو، جيڪو اڃان تائين شديد تاءُ ۾ هو. پي-ايل-او جي اُڀرندڙ نوجوان اڳواڻ علي حسن سلام سميت ڪيترن ئي اڳواڻن خرطوم ياترا ڪئي- سلام کي نميريءَ جي هڪ ويجهي صلاحڪار، سوڊاني صدر جو دهشتگرد محاذ لاءِ، هڪ سولي ٻوليءَ وارو سنيھو پهچايو: جيڪڏهن ان سوڊان لاءِ مسلسل خطرو بڻجڻ جي ڪوشش ڪئي ته هو کين بليڪ سيپٽمبر جو سڄو سال ڏئي ڇڏيندو. سلام ڊرامائي انداز ۾ کيس ورائيو هو: 'جيڪڏهن ڪوبه شخص سوڊاني حڪومت کي ڪا ٽمڪي به ڏيندو ته هو ان جي زبان ڪٽي ڇڏيندو.' (۳۹)

خرطوم، امڪاني طور تي بليڪ سيپٽمبر جي انت جو ماڳ ته ٿي پئي سگھيو پر ان واقعي عرفات ۽ سندس ساٿين کي گوريلا ڪاررواين جي موت ۾ پنهنجا ساٿي وڃائڻ جو سبق ضرور ڏنو. ان واقعي حسب معمول دهشتگرد ڪاررواين ۾ عرفات جي سڌوسنئون ملوث هئڻ بابت ڪيترائي شڪ پيدا ڪيا. اها ڪا اثبتي ڳالهه نه هئي جو پي-ايل-او ان کانپوءِ هڪ ڀيرو ٻيهر پنهنجي حڪمت عملن کي چڪاسڻ شروع ڪيو. عرفات، جيڪو پنهنجي ڪجهه ساٿين جي ابتڙ اسرائيل ۽ والاريل علائقن کان ٻاهر دهشتگرد ڪاررواين تي ڪڏهن به خوش ناهي ٿيو، خود پنهنجي فتح گروپ مان ڪيترن ئي ساٿين جي اهڙي نقطهءِ نظر سان ٽڪراءُ ۾ آيو. ۱۹۷۴ع جي شروع ڌاري هو صحافين کي ٻڌائي رهيو هو ته 'اسان کي

پنهجي ماتر پوميءَ لاءِ جدوجهد والاريل علائقن ۾ ئي ڪرڻ گهرجي نه ڪي انهن کان ٻاهر. (۴۰)

مٿن لڳايل الزامن جي روشنيءَ ۾ فتح جي اڳواڻن کي اهو سمجهڻ گهرجي ته دهشتگرد ڪارروايون سندن توقع کان گهڻو وڌيڪ هنن لاءِ نقصانڪار ٿي سگهن ٿيون. ان جو احساس ڪين ايندڙ مهينن ۾ سالن ۾ اُن وقت تمام گهڻو ٿيو هوندو، جڏهن فتح جي هڪ منحرف 'صابري البانا'، جيڪو ابونداڻل جي نالي سان سڃاتو ويو، بليڪ سيپٽمبر واري ڪرت کي، ۱۹۷۳ع ۾ عرفات سان ڪلي عامر ٽوڙ ڦوڙ کان پوءِ ڪيترن ئي نالن سان جاري رکيو. خرطوم واري واقعي خود تنظيم کي سندس ئي جوڙيل هٿيار هٿان ذري گهٽ ختم پئي ڪيو.

حوالا

باب پنجون

- ۱- اولهه يورپي انٽيليجنس عملدارن کان حاصل ڪيل ڄاڻ- نالا درخواست تي گجها رکيل.
- ۲- آمريڪي پرڏيهي نشرياتي انفارميشن سروس، Middle East Monitor، جلد ۳، نمبر: ۸، ۱۵ اپريل ۱۹۷۳ع، صفحا نمبر: ۷ ۽ ۸.
- ۳- ابوداؤد انٽرويو، تيونس، آگسٽ ۱۹۸۹ع.
- ۴- ياسر عبدالربه انٽرويو، تيونس، آگسٽ ۱۹۸۹ع.
- ۵- عرفات جي صلاحڪار سان انٽرويو، تيونس، نومبر ۱۹۸۹ع، نالو درخواست تي گجهو رکيل.
- ۶- An-Nahar Arab Report، بيروت، ۶ دسمبر ۱۹۷۱ع، ورجايل جان ڪولي جي لکيل Green March, Black September.
- لنڊن، ۱۹۷۳ع.
- ۷- ابوآباد، My Home, My Land، نيويارڪ، ۱۹۸۱ع، نمبر: ۹۶.
- ۸- ساڳيو صفحو نمبر: ۹۷.
- ۹- ياسر عرفات، ورجايل Journal of Palestine Studies واشنگٽن ۾، ڪويت، سيارو ۱۹۷۳ع، صفحو: ۱۷۴.
- ۱۰- ڏسو نمبر ۷ جو صفحو نمبر: ۹۵.
- ۱۱- ساڳيو صفحو نمبر: ۹۸.
- ۱۲- بي-بي- سي عالمي نشريات جو ٽي، عمان مقامي ريڊيو، ۱۷ دسمبر ۱۹۷۱ع.
- ۱۳- ليستر سويل جو سهيڙيل Palestinian Impasse: Arab Guerrillas

- ۱۴- ابراهيم بڪر انٽرويو، عمان، سيپٽمبر ۱۹۸۹ع، بڪر ۷۰- ۱۹۶۹ع دوران عرفات جي ماتحتيءَ ۾ پي- ايل- او جو ڊپٽي چيئرمين هو.
- ۱۵- اولهه جرمن انٽيليجنس عملدار سان انٽرويو، جرمني، جولاءِ ۱۹۸۹ع، نالو درخواست تي ڳجهو رکيل.
- ۱۶- جنرل اهرن ييرو انٽرويو، تل ابيب، نومبر ۱۹۸۹ع.
- ۱۷- اولهه حملي جي رٿابندي ۽ تياري بابت اولهائين انٽيليجنس رپورٽ، نومبر ۱۹۷۲ع (اڻ ڇپيل).
- ۱۸- ضمير جي هڪ ساٿيءَ سان انٽرويو، تل ابيب، ڊسمبر ۱۹۸۹ع، نالو درخواست تي ڳجهو رکيل.
- ۱۹- ڏسو نمبر: ۷ جا صفحا نمبر: ۱۱۲ ۽ ۱۱۳.
- ۲۰- ڏسو نمبر: ۱۳ جو صفحو نمبر: ۱۲۳.
- ۲۱- ساڳيو، صفحو نمبر: ۱۲۱.
- ۲۲- محمود درويش، 'دنيا ڏانهن ويندڙ: دنيا لاءِ هڪ اجنبي' (نظم)، 'محمود درويش جون مڪمل لکڻيون' تان ورتل، بيروت، ۱۹۷۹ع.
- ۲۳- ڏسو نمبر: ۱۳ جو صفحو نمبر: ۱۲۳.
- ۲۴- جنرل اهرن ييرو انٽرويو، تل ابيب، نومبر ۱۹۸۹ع.
- ۲۵- ساڳيو.
- ۲۶- اسرائيلي عملدار سان انٽرويو، يروشلم، ڊسمبر ۱۹۸۹ع، نالو درخواست تي ڳجهو رکيل.
- ۲۷- پي- ايل- او انٽيليجنس عملدار سان انٽرويو، قاهره، جون ۱۹۸۹ع، نالو درخواست تي ڳجهو رکيل.
- ۲۸- ڏسو نمبر: ۷ جو صفحو نمبر: ۱۲۶.
- ۲۹- پي- ايل- او انٽيليجنس عملدار سان انٽرويو، قاهره، مئي ۱۹۸۹ع، نالو درخواست تي ڳجهو رکيل.
- ۳۰- ڏسو نمبر: ۱۳ جو صفحو نمبر: ۱۲۹.
- ۳۱- اسرائيلي انٽيليجنس عملدار سان انٽرويو، يروشلم ڊسمبر ۱۹۸۹ع، نالو درخواست تي ڳجهو رکيل.
- ۳۲- ڏسو نمبر: ۱۳ جو صفحو نمبر: ۷- ۱۲۶.
- ۳۳- واشنگٽن پوسٽ، ۴ مارچ ۱۹۷۳ع.
- ۳۴- بي- بي- سي عالمي نشريات جوت، خرطوم ريڊيو، ۶ مارچ ۱۹۷۳ع.
- ۳۵- واشنگٽن پوسٽ، ۱۳ فيبروري ۱۹۸۶ع.
- ۳۶- آمريڪي انٽيليجنس عملدار سان انٽرويو، واشنگٽن، نومبر ۱۹۸۹ع، نالو

درخواست تي ڳجهو رکيل.

۳۷- آمريڪي پرڏيهي کاتي پاران تار نمبر: ۷,۰۳۹۷۶۴ مارچ ۱۹۷۳ع، فريڊم آف انفارميشن ايڪٽ تحت جاري ڪيل.

۳۸- ڏسو نمبر: ۷ جو صفحو نمبر: ۱۰۲.

۳۹- نمبريءَ جي صلاحڪار سان انٽرويو، ڦاھرہ، ڊسمبر ۱۹۸۹ع، نالو درخواست تي ڳجهو رکيل.

۴۰- ياسر عرفات، اڳيون حوالو نمبر: ۱۳.



محمد عبدالرؤف القدوه الحسيني
ياسر عرفات- كاليج ۾ داخلا کان اڳ



ياسر عرفات جو پيءُ
عبدالرؤف القدوه الحسيني.

ياسر عرفات، 1953ع ۾
قاهره ۾ فلسطيني شاگردن جي
ليگ جي ساٿي ميمبرن سان گڏ.




4



ڪاٻي کان ساڄي- عرفات، صلاح خلاف، ۽ ظهير الالامي آگسٽ 1956ع ۾،
انٽرنيشنل اسٽوڊنٽس ڪانگريس جي گڏجاڻيءَ ۾ شرڪت لاءِ يورپ ويندي.

5



ڪاٻي کان ساڄي- عرفات، نامعلوم ماڻهو، صلاح خلاف ۽
ظهير الالامي پراگ ۾ ڪانفرنس ۾ شرڪت دوران

6



پنجاه واري ڏهاڪي جي پڄاڙيءَ يا
سن واري ڏهاڪي جي شروعات ۾،
عرفات ڪويت ۾




فتح جي اڳواڻ جي اڳواڻ جي حيثيت ۾
عرفات جي پهرين شايع ٿيل تصوير، 1968



عرفات پي ايل او اڳواڻ طور، 1969




مالي مددگار: عرفات، سعودي عربيه جو شاه فيصل




بليڪ سيپٽمبر ڪهڙائي کي حل ڪندي، ڪاٻي کان ساڄي، عرفات، سوبان جو جعفر نمبري، مصر جو
انور سادات، ليپا جو معمر قذافي

مسلمان پائر، کابي کان ساجي، ايران جو مذهبي پيشوا آيت الله روح الله خميني، عرفات، احمد خميني.








(12) پاپولر فرنٽ فارلبريشن آف فلسطين جو اڳواڻ جارج حباش
(13) فتح جو جلوس ڪاهي ڪان ساڃي، صلاح خلاف، عرفات، خليل الوزير



گوريلا اڳواڻ ياسر عرفات جي 1968ع ۾ نڪتل تصوير



سياستدان عرفات



(16 کان 19) یاسر عرفات جا انیکے روپ

حصو بیون

(۶)

وڃايل آدرش

’اهو هڪ بڪواسي فارمولو آهي ته ڪو توهان ڪوڙ جنگيون وڙهي چڪا. فلسطيني مسئلي جي حل طور اولهندي ڪناري ۽ غزه واري پٽيءَ ۾ فلسطيني رياست قائم ڪرڻ واري رٿ ممڪن صورتن مان سڀ کان وڌيڪ پوائنٽي آهي.‘ ياسر عرفات بليڪ سيپٽمبر ۱۹۷۰ع کانپوءِ اولهندي ڪناري جي اڳواڻن سان هڪ گڏجاڻي بابت تبصرو ڪندي.

۱۹۷۲ع جي نومبر ۾ هڪ سانتيڪي رات جي ڏهين وڳي، هڪ سرڪاري گاڏي مراڪش جي گاديءَ واري هنڌ رباط جي هڪ گهٽيءَ ۾ اچي بيٺي. ٻه ماڻهو، هڪ سگهارو ۽ ويڪرن ڪلهن سان، ٻيو سنهڙو ۽ ننڍي قد وارو، گاڏيءَ مان لهي رستي جي ڀرسان ٺهيل هڪ ٺاهوڪڙي گهر ڏانهن هلڻ لڳا. ڪنهن عام ڏسندڙ لاءِ، هو مراڪش جي مٿئين طبقي جا آهي فرد ٿي پئي سگهيا، جيڪي رواجي پيسار لاءِ نڪتا هئا، پر اهي ٻئي ڪي معمولي ماڻهو نه هئا ۽ مراڪش جي هڪ سينيئر فوجي عملدار جي گهر سندن مصروفيت ڪنهن رواجي سماجي گڏجاڻي کان گهڻي اهم هئي، ان جو اندازو ان علائقي ۾ موجود مراڪشي فوجين جي تعداد مان پڻ ٿي پئي سگهيو. سگهاري بُت وارو شخص آمريڪي جنرل ورنن والٽر هو، جيڪو سي-آءِ-اي جو ڊپٽي ڊائريڪٽر ٿيڻ وارو هو. ساڻس گڏ ٻيو شخص والٽرس جو ڊگهي عرصي کان هڪ اهم رابطو ۽ مراڪش جو شاه حسن II هو. اڃان تائين ڪافي حد تائين ڪجهي رهيل ڳاله موجب، والٽرس جو ان تنظيم جي ٻن نمائندن سان تعارف ٿيو هو. جنهن نو مهينا اڳ سندس دوست ۽ خرطوم ۾ آمريڪي سفير ڪليو نوئل کي قتل ڪيو هو.

والٽرس جي انتهائي ناممڪن ذميواري نڪسن انتظاميا ۽ پي-ايل-او وچ ۾ اعليٰ سطحي ۽ انتهائي خفي رابطو قائم ڪرڻ ۽ کين هڪ سخت چٽاءُ ڏيڻ هو. ’آءُ‘ توهان کي کليل لفظن ۾ ٻڌائي ڇڏيان ته آمريڪين کي مارڻ جو اهو سلسلو هاڻ بند ٿيڻ گهرجي، نه ته اهڙي صورتحال پيدا ٿيندي جنهن ۾ رت جا دريا اُٿلندا ۽ اهو

ٽيڻ گهرجي، نه ته اهڙي صورتحال پيدا ٿيندي جنهن ۾ رت جا دريا اُٿلندا ۽ اهو رت رڳو آمريڪي رڳن مان نه وهندو، هُن انهيءَ رات اڍائي ڪلاڪن تائين گول ميز جي چوڌاري فلسطينين سان پنهنجي هلڪي رعبدار آواز ۾ ڳالهائيندي چيو هو. (۱)

والٽرس جي سڌي سنئين پيغام سندس مخاطب، فتح جي اهم اڳواڻ خالدالحسن ۽ سندس ساٿي ماجد ابوشرر کي توائي ڪري ڇڏيو هو. جن کي آمريڪي عملدار پاران ان قسم جي سڌي سنئين ٽمڪيءَ جي توقع نه هئي. رباط گڏجاڻي ان کان سواءِ به پي-ايل-او کي سوچڻ لاءِ ڪيتروئي مواد ڏنو. جوابي حملن جي ٽمڪيءَ کان سواءِ، والٽرس کي آمريڪي پرڏيهي وزير هينري ڪسنجر اها ذميوارِي سونپي ته فلسطينين جي سياسي سوچ معلوم ڪري ۽ اهو ڪاٿو لڳائي ته آمريڪا ۽ پي-ايل-او وچ ۾ ڳالهيون شروع ڪري سگهڻ جا ڪي امڪان آهن، عرب اسرائيل چڪتاڻ کي ڳالهين ذريعي نبيڙن بابت تنظيم جو موقف ڇا هو؟ اهي ڳالهيون فقط عرب قوت جي موجودگيءَ سبب هلايون وڃن يا ان جي ڪن حقيقي سببن ڪاڻ ڪجن؟ جيڪڏهن ممڪن آهي ته پوءِ اها ڪهڙن شرطن تي اسرائيل کي تسليم ڪندي؟ ۽ ان جو آمريڪي اتحادي اردن واري هاشمي بادشاهت بابت حقيقي رويو ڇا آهي؟ بليڪ سيپٽمبر کان پوءِ مسلسل ٽن سالن تائين شاھ حسين ۽ سندس حمايتين خلاف رڻ هاري ڇڏڻ کانپوءِ ڇا فلسطيني ساٿس 'جيئو ۽ جيئڻ ڏيو' واري اصول تي هلي سگهندا؟

انهن سوالن تي والٽرس ۽ خالدالحسن ٽين نومبر ۽ ايندڙ سال ستين مارچ تي مراڪش جي شاهي شهر فيض جي هڪ سرڪاري مهمان خاني ۾ ٿيندڙ ڳالهين ۾ ويچاريو. (۲) ان ۾ ڪا حيرت جوڳي ڳالهه نه هئي ته اهي ٻئي گڏجاڻيون بي ثمر ثابت ٿيون. اهي سوال ڇهه سال اڳ اردن ۾ عرفات جي چيئرمين ٿيڻ وقت به موجود هئا ته عين والٽرس جي پڄاڻي وقت به تحريڪ اندر چٽي بحث مباحثي جو سبب بڻيل هئا.

اهي معاملو ان وقت وڌيڪ چٽائي سان سامهون آيا، جڏهن تحريڪ ۷۱-۱۹۷۰ع دوران اردن ۾ نازل ٿيندڙ آفت جو جائزو وٺڻ شروع ڪيو. ان حقيقت سان ڊگهو ۽ پراڻو مڪاميل هاڻ پي-ايل-او جي اندرين ڍانچي فتح اندر پڻ نڪري نروار ٿيو هو. ان ريت مزاحمتي تحريڪ سان لاڳاپيل ڪيترائي آدرش پڻ پنهنجين اصليتَن سوڌو ظاهر ٿيا، جيڪي مڪمل طور تي تصوراتي هئا.

۱۹۷۰ع واري ڏهاڪي جي شروعات کان ئي عرفات ۽ سندس ساٿين اهو پروڙڻ شروع ڪيو هو ته يهودين سان گڏ رياست قائم ڪرڻ واري سندن سڀني ۾ هڪ بنيادي نقص هو: اُن جو بنياد اسرائيل جي حيثيت بابت بنيادي طور تي غلطيءَ تي ٻڌل هو. ان وقت ڪيترن ئي عرب اڳواڻن وانگر پي-ايل-او اڳواڻ جو به خيال هو ته يهودي رياست ڪمزور ۽ اندروني اختلافن جو شڪار آهي ۽ اسرائيل

موچارو ڳاڻيٽو اوڏانهن ڇڪبو ۽ جدوجهد ۾ شامل ٿيندو. پر ان خيال، حقيقت سان ڪوبه ميل نٿي کاڌو. پي-ايل-او جا عهديدار فقط هڪ اسرائيلي يهوديءَ جو گوريلا جنگ ۾ شموليت جو مثال ڏئي پيا سگهن ۽ اهو به اڳتي هلي اختياري وارن هٿان گرفتار ٿي جيل ۾ وڃي سگهو ٿيو. (۲) صيهونين کي اهو سمجهائڻ تي مجبور ڪرڻ ته، هو پنهنجي سلامتيءَ لاءِ ملڪ ڇڏي هليا وڃن، فداين جي حملن، باقي عرب دنيا مان ايندڙ دشمنيءَ جي ٻولن سوڌو، فقط ڪين، فلسطينين ۽ سندن ڪمن ڪارين خلاف پنهنجا ذريعا استعمال ڪرڻ تي لڳايو.

اسرائيل لاءِ سڀ کان بهتر سياسي صورت اها هئي ته هو ڪنهن به ريت اهو ثابت ڪري ته فلسطيني مسئلي جو ڪو وجود ئي ناهي ۽ ۱۹۴۸ع ۾ ان وقت فلسطين سڏجندڙ علائقي مان جيڪي فلسطيني بچي ويا هئا، اهي هاڻ پارٽيسري عرب ملڪن ۾ ضم ٿي رهيا هئا. اسرائيل کي ختم ڪري، عرب بالادستيءَ واري به قومي رياست ۾ شامل ٿي وڃڻ وارو نقطهء نظر، جيئن فلسطيني 'دهشتگرد' تجويز ڪري رهيا هئا، خوري ۽ توهين کان سواءِ ڪجهه به نه هو.

اسرائيلي شڪن کي هٿي پي-ايل-او پاران ان منصوبي تي عمل لاءِ ڪيل بي ٽڪي دستاويز بازيءَ مان ملي. عرفات ۽ سندس ساٿين ان نظريي کي عملي جامو پهراڻڻ لاءِ ڪڏهن به ڪا سنجيده ڪوشش نه ڪئي. فقط يهودي عقيدو رکندڙن کي پنهنجي مرضيءَ جو يهودي نه سمجهندي، هنن انهن سوالن تي ڄاڻي بهجي ڪا واٽ نه ورتي ته سندن خيالي مملڪت ۾ ڪهڙن يهودين کي رهڻ جو حق هوندو يا انهن کي ڪهڙا حق مليل هوندا؟ ان جو نتيجو اهو نڪتو جو اسرائيلين جي اڪثريت اهو سمجهڻ لڳي ته ان جو مقصد هڪ وڌيڪ انساني تباهي يا گهٽ ۾ گهٽ وڏي پئماني تي لڏپلاڻ ضرور آهي. هڪ اهم عرب نواز اسرائيلي يهوشفات هرڪابي، جيڪو ڪنهن وقت ۾ ملڪ جي فوجي انٽيليجنس جو سربراه هو ۽ هاڻ اسرائيل ۽ پي-ايل-او وچ ۾ ڳالهين جو حمايتي آهي، ان وقت اهو لکي هڪ آواز گونجاريو ته 'اسرائيل جي رهواسين جي هڪ وڏي حصي کي تباه ڪرڻ کان سواءِ اسرائيل کي بطور رياست جي تباه ڪرڻ ناممڪن آهي.' (۴)

جيڪڏهن اڄ کانئس اهو ٿو پڇجي ته ۱۹۶۰ع واري ڏهاڪي جي پڇاڙ ڌاري جمهوري رياست وارو مقصد حاصل ڪرڻ لاءِ وٽس ڪهڙو طريقو هو ته، عرفات عمومي ڳالهين ۾ وڇڙندي اسرائيل ۾ موجود ان معمولي گروپ جو هر هر ذڪر ٿو ڪري، جيڪو يهودي رياست سان ٽڪراءُ ۾ آيل آهي. 'هر اهو شخص جيڪو برلن واري پٽ کي ڪرندي ڏسي ٿو ان نتيجي تي به پهچي سگهي ٿو ته عوامي راءِ کان سواءِ ڪنهن به شيءِ جي ڪا حيثيت ناهي. اڃان تائين ڪجهه اهڙا اسرائيلي گروپ آهن جيڪي پنهنجو پاڻ کي اسرائيلي سڏرائڻ کي ڏڪارين ٿا. 'نيتورائي ڪارٽا' گروپ وارن مونکي ڪيترائي ڀيرا چيو آهي ته هو مستقبل واري فلسطيني

رياست ۾ وزارتون قبول ڪرڻ لاءِ پڻ تيار آهن. آءُ ان کي قدر جي نگاه سان ڏسان ٿو. (۵) شروع کان هيل تائين فتح جو اهم اڳواڻ خالد الحسن سمجهي ٿو ته انهن ڏينهن ۾ اسين سياسي طور تي انتهائي سادا سودا هئاسين. عرفات جي سوچ تن ڏينهن ۾ ۽ ايندڙ ڪيترن ئي سالن تائين اُسرنڌر معيار جي هئي. (۶)

جنهن ڳالهه انيڪ پيرا ٻاهرين دنيا کي پريشان ڪيو، اها هئي فلسطيني پاران پنهنجي جدوجهد کي انتهائي مرحلي تائين وٺي وڃڻ لاءِ عبوري تجويزن کي مڃڻ کان انڪار ڪرڻ واري هوڏ. ڇهن ڏينهن واري جنگ کان پوءِ ڪيترن ئي عرب اڳواڻن سان گڏوگڏ صدر ناصر پڻ پهرين قدم طور فلسطين جي ڪنهن حصي ۾ فلسطيني رياست قائم ڪرڻ جي ڳالهه ڪئي. پر پي-ايل-او وٽان، جيڪا اڃان تائين مڪمل آزادي چاهي رهي هئي، ان بابت چڙ ڌياريون ترش جواب ئي آيو. جڏهن والاريل علائقن سان تعلق رکندڙ ڪجهه دانشورن ۽ روايتي سياستڪارن ۱۹۶۷ع جي آخر ڌاري اولهندي ڪناري ۽ غزه واري پٽيءَ ۾ ’ننڍڙي فلسطيني رياست‘ واري رٿ کي اڳتي وڌائڻ شروع ڪيو ته عرفات ۽ سندس ساٿين پنهنجن اردني ٺڪاڻن مان ان کي بغاوت سڏيندي ٽڌي ڇڏيو. هنن والاريل علائقن ۾ سياسي مقبوليت حاصل ڪرڻ لاءِ ڪو خاص سياسي ڪم نه ڪيو هو ۽ مقامي اڳواڻن پاران فلسطيني عوام جي نمائندگي ڪرڻ جي ڪابه خواهش پوري ڪرڻ لاءِ به قطعي تيار نه هئا. فتح جي ريڊيائي نشرين ۽ ٽپال ۾ ان نقطهءَ نظر جي حامين کي اسرائيل سان ’سهڪار‘ ڪندڙ سڏيندي کين سيڪٽ ڏيڻ جي تمڪي ڏني ويندي هئي. ڊسمبر ۱۹۶۷ع ۾ فدائين ’فلسطيني رياست جو هڪ پمفليت‘ وسيلي ڪيس پيش ڪندڙ ڊاڪٽر حمدي التاجي الفاروقي تي راکيٽ لانچرن سان حملو ڪرڻ جي ڪوشش ڪئي. (۷) آڪٽوبر ۱۹۷۰ع ۾ جڏهن اهو نقطهءَ نظر هڪ ڀيرو ٻيهر سامهون آيو ته پي-ايل-او هڪ ’انقلابي تربيتونل‘ قائم ڪري ’فلسطيني عوام جي نالي ۾ انقلاب جي تاجي پيٽي جي ٻاهران ڪم ڪندڙن خلاف‘ ڪارروائي ڪرڻ جو فيصلو ڪيو. عرفات اولهندي ڪناري جي اڳواڻن کي کليل لفظن ۾ ٻڌايو ته ’ڪوبه شخص جيڪڏهن پنهنجو ڳاڻ اوچو ڪري وقت کان اڳي واري رياست جي گهر ڪندو ته سندس ڪنڌ ئي ڪپيو ويندو. (۸) الهندي ڪناري جي انهن ماڻهن کي جن ’ننڍڙي رياست‘ واري تجويز جي حمايت ٿي ڪئي يا ان بابت پرچار ٿي ڪيو، وقت کان اڳ پنهنجين ڳچين کان محروم ٿيڻو پيو.

سيپٽمبر ۱۹۷۰ع کان اردن ۾ شروع ٿيندڙ مار، کين ان ڳالهه تي سوچڻ لاءِ مجبور ڪيو ته حالتون ۽ وقت فلسطيني مزاحمت جي حق ۾ ناهن ۽ بنيادي پاليسيءَ تي نئين سر ويچارڻ جي ضرورت آهي. عجيب اتفاق آهي ته انهن ساڳين حالتن ئي، جن پي-ايل-او کي ويڳاڻپ مان ڪڍي عالمي دهشتگرديءَ ڏانهن ڌڪيو، عرفات کي به گڏيل قومن تائين پهچڻ ۾ مدد پڻ ڪئي. جيئن ئي هن ۱۹۷۱ع ۾ دمشق ۾

رهندي پنهنجا گهاو ڀرڻ شروع ڪيا ۽ بليڪ سيپٽمبر تنظيم جي عمل واري ميدان ۾ ٽپندي ئي فتح جي اڳواڻن پنهنجي انداز مٿان بابت پاڻ ۾ ڳالهائڻ شروع ڪيو هو. صلاح خلف موجب فلسطينين سان شاه حسين جي بدو فوجن جو رويو سندن خفيا روشن تي انتهائي گهڻو اثر انداز ٿيو.

’هڪ واقعي جي يادگيري سدائين مون سان گڏ رهندي. اهو ڪيترن ئي فداين جو اردني فوج کان ڇڏي اسرائيل ۾ پناه گهرڻ هو. اها منهنجي زندگيءَ ۾ پيش آيل انتهائي ڏکي صورتحال هئي.‘ هو چوي ٿو: ’ان مرحلي تي اسين ان نتيجي تي پهتاسين ته اسان جو مسئلو رڳو اسرائيل نه پر عرب پڻ آهن ۽ هڪ لحاظ کان اسرائيل ايترو خراب نه هو جيترو عرب رياستون. ان کان پوءِ ئي اسين آزاد ڪرايل فلسطين جي ڪنهن به حصي تي رياست قائم ڪرڻ واري سياسي حڪمت عملي ڏانهن وڌياسين. اسان ان جو کلي عام اظهار ته نه ڪيو. پر فتح جي ڪجهه ڳواڻ ان متعلق خانگي فيصلو ضرور ڪري ورتو هو.‘ (۹)

بنيادي طور تي ان ۾ هڪ بنيادي مسئلو رڪاوٽ بڻيل هو، جيڪو عرفات ۽ سندس ساٿين کي سندن سخت گير مخالفن هر هر پئي ياد ڏياريو ته، جيڪڏهن هو مڪمل فلسطين جي آزادي واري پهرين مرحلي ۾ ڪنهن ننڍڙي رياست تي راضي ٿي ويا ته اهو امڪاني طور تي تحريڪ جو آخري مرحلو به ٿي سگهي ٿو ۽ اهو به ٿي سگهي ٿو ته پي-ايل-او جي قيادت ۾ هيٺين صفن ۾ شامل پناهگير هاڻ اسرائيل سڏجندڙ پنهنجي ڌرتيءَ ڏانهن واپس وڃڻ واري پنهنجي بنيادي مقصد تان ئي هٽ ڪڍي وڃن. انهيءَ مونجهاري ايندڙ سالن ۾ تحريڪ جا هزارين ڪلاڪ بحث مباحثي ۾ ضايع ڪرايا.

ان وقت اڳي ۽ پوءِ جيان مسئلو فقط اهو هو ته فلسطيني شرط طئي ڪرائڻ واري حيثيت ۾ نه هئا. شڪستن ۽ اندروني ٽورٽور ڪان علاوه هو ٻاهرين دٻائڻ جو پڻ شڪار هئا. هڪ پاسي پي-ايل-او جو سخت ويري شاه حسين والاريل علائقن تي پنهنجي دعويٰ پڪي ڪرڻ لاءِ ۱۵ مارچ ۱۹۷۲ع تي اسرائيل پاران اولهندي ڪناري ۽ غزه واري پٽيءَ تان هٽ ڪڍڻ کان پوءِ اردني راڄ هيٺ هڪ گڏيل عرب بادشاهت قائم ڪرڻ واري منصوبي جو اعلان ڪيو. ٻئي پاسي اسرائيل پاران ساڳي سال جي بهار ۾ والاريل علائقن ۾ مڪاني چونڊن جو اعلان ڪيو ويو ۽ فلسطينين ان ۾ حصو وٺي انهن کي ڪامياب ڪيو. بيروت ۾ سمونڊ ڪناري قائم ڪيل آفيسن ۾ ٽائنيڪو ٿيل پي-ايل-او قيادت لاءِ اهو اردني-اسرائيل ڳڻجور ڪان سواءِ ڪجهه به نه هو پر، وٽن ان جي مزاحمت ڪرڻ جي وٽ نه هئي. عرفات پاران چونڊن جو بائيڪاٽ ڪرڻ جو حڪم ۽ ان ۾ حصو وٺندڙن تي قاتلان حملن جي ڪوششن جي باوجود چونڊون پنهنجي پروگرام موجب ٿيون ۽ ان سان پي-ايل-او جي پيٽ ۾ اردن جي اهميت وڌي. (۱۱) معاملن کي اڃا ئي

الجهائيندي مصر پنهنجي نئين صدر انور سادات جي سربراهيءَ ۾، ۱۹۶۷ع واري جنگ کانپوءِ عرب دنيا تي مڙهيل 'جنگ بنان امن ناممڪن آهي' واري چڪر مان جان ڇڏائڻ جي راه گوليندي، فلسطينين کي وڌيڪ حقيقت ڀريو نقطه نظر اختيار ڪرڻ لاءِ زور ڀري رهيو هو. ميونخ اوليڪ واري واقعي کان فقط ٽي هفتا پوءِ ۲۸ سيپٽمبر ۱۹۷۲ع تي فلسطيني فوجي ڪائونسل آڏو تقرير ڪندي سادات گوريلا تنظيم کي ماضيءَ مان جان ڇڏائڻ ۽ هڪ جلاوطن حڪومت قائم ڪرڻ جو مشورو ڏنو.

ان مشوري ٻڌندڙن کي ٻيچاري ڇڏيو. اهڙي حڪومت قائم ڪرڻ جي ڪابه ڪوشش نه رڳو قيادت لاءِ وڏو ذميوارين جو سبب بڻجي ها پر اها سفارتي مڃتا لاءِ فلسطينين کي سندن علائقائي دعويٰ کي سهڻي نموني پيش ڪرڻ لاءِ چوي ها ۽ دهشتگرد ڪاررواين تان به هٽ ڪڍائي ها. (۱۲)

جيئن ۱۹۷۰ع ۾ عرفات پاڻ به چيو هو: 'اسين رڳو ڪا حڪومت قائم ڪرڻ لاءِ سرگرم ناهيون. اسان سدائين چوندا رهيا آهيون ته اسين قومي آزاديءَ واري تحريڪ آهيون ۽ ان جو مقصد آزادي ماتي وطن ڏانهن موٽڻ آهي. اسين اهڙو ڪوبه نئون بار کڻڻ لاءِ تيار ناهيون، جيڪو اسانجي قومي آزاديءَ واري جدوجهد ۾ ڪا رڪاوٽ بڻجي ۽ اسان لاءِ فلسطيني حڪومت جو مطلب تمام گهڻي 'سرڪاريت' ۽ مشڪلاتون آهي.' (۱۳)

عرفات جي ڪن ۾ سادات جي اها رٿ ڪنهن تاريخي پڙلاءِ جيان گونجي رهي هئي. کيس چوويه سال اڳ فلسطينين پاران جلاوطن حڪومت قائم ڪرڻ وارو واقعو ياد اچي ويو: عرب ليگ جي پٿرائي سان قائم ڪيل ڪُل فلسطين حڪومت ۱۹۴۸ع ۾ تازو آزاد ٿيل اسرائيل هٿان عرب فوجن کي شڪست کان پوءِ، غزه واري پٽيءَ ۾ قائم ٿيل اها حڪومت بدنظمين جو شڪار ٿي جلدي نقشي تان ميسارجي وئي. عرفات کي واحد ڪٽڪو به اهو ئي هو ته ڪٿي اها حڪومت به پراڻي حشر کي دهرائي نه وجهي.

فلسطيني دهشتگرد ڪاررواين ذريعي حاصل ڪيل عالمي شهرت جي باوجود ۱۹۷۲ع ۾ پي-ايل-او انهن مسئلن تي انتهائي بحراني صورتحال جو شڪار هئي. جيئن ساڳي اونھاري ۾ خلف خدشو ظاهر ڪيو هو ته مزاحمت ذري گهٽ 'مڪمل تباهيءَ' تائين پهچي چڪي آهي. (۱۴) اولهندي ڪناري تي اردن جي نئين سر دعويٰ لاءِ ڪوششن ۽ سادات جي مصر پاران عرب-اسرائيل چڪتاڻ ۾ هڪ نئين رٿ پيش ٿيندي، عرفات ۽ سندس تحريڪ سمجهيو پئي ته ڪنهن نئين ڊرامائي صورتحال جي پيدا ٿيڻ تائين هو بيروت ۾ پنهنجي آرامده آفيسن ۾ ئي ٻوسائجندا رهندا. سندن ٻڌڻ واري اها صورتحال فقط ٻارهن مهينا پوءِ شروع ٿيندڙ هڪ نئين عرب-اسرائيل جنگ ڪري ختم ٿي وئي.

فلسطيني تحريڪ ۾ نئون جوش پيدا ڪرڻ جو پهريون سڌوسنئون اهڃاڻ اپريل ۱۹۷۳ع ۾ اسرائيل جي وحشيانه حملي جي نتيجي ۾، ٻي-ايل- او جي ٽن اهم اڳواڻن جي بيروت ۾ قتل کان پوءِ ظاهر ٿيو. الهندي ڪناري ۾ لبناني ڌرتيءَ تي قتل ٿيندڙ اڳواڻن جي ماتي جلوسن ۽ احتجاجن جو هڪ اڻڪٽ سلسلو شروع ٿي ويو. فلسطيني اخبارون قتل جي خبرن ۽ اسرائيلي اڳواڻن تي شديد تنقيد سان ڀريل هونديون هيون ۽ اسرائيلي والار هيٺ آيل ڳوٺن ۽ شهرن ۾ مظاهرو ڪندڙ ٻي-ايل- او سان يڪجهتيءَ جي اظهار طور ڳاڙهي، ڪاري، سائي ۽ اڇي پٽيءَ وارا فلسطيني جهنڊا جهولاڻي رهيا هئا. (۱۵)

وڌيڪ اهم اهو سياسي سنيهو هو، جيڪو غزه جي پٽي ۽ اولهندي ڪناري جي رهواسين بيروت ۾ ويٺل اڳواڻن ۽ عالمي برادريءَ کي امانت شروع ڪيو هو. پهرين چپ چاپ ۾ ۽ پوءِ کلي عام والاريل علائقن وارن فلسطينين جي نمائندن لبنان ۾ ٽانيڪي ٿيل قيادت کي ٻڌائڻ شروع ڪيو ته عرب- اسرائيل چڪتاڻ تي سندن هڪ مخصوص راءِ آهي ته اُن تي به ٻي-ايل- او کي غور ڪرڻ گهرجي. اولهندي ڪناري ۽ غزه واري پٽيءَ تي اسرائيلي دعوائن کانپوءِ اُتي هڪ نئين فلسطيني تحريڪ اُڀرڻ لڳي.

پنهجن ڪيترن ئي جلاوطن هم وطنن جي اُبتڙ، والار هيٺ آيل فلسطينين وٽ اسرائيل بابت ڪي به عجيب و غريب آدرش نه هئا. انهن مان ڪيترائي يهودين جي فيڪٽرين ۽ اڏاوتي ڪمن ۾ جنبيل هئا. سندن روزمره جي تجربي ثابت ڪري ڇڏيو هو ته اسرائيلي رياست جو ڏاڪي به ڏاڪي فلسطيني رياست ۾ بدلجڻ فقط خواب آهي. ڪنهن حد تائين ڪجهه گنجائشون نڪري پئي سگهيون.

۱۹۷۳ع جي اونھاري ۾، اولهندي ڪناري جي هر مڪتب فڪر سان تعلق رکندڙ سوکان به وڌيڪ اهم شخصيتن گڏيل قومن ڏانهن ٻه مراسلا اماڻيا. انهن ۾ اسرائيلي والار کي ننڍن ۽ اولهندي ڪناري ۽ غزه واري پٽيءَ جي رهواسين لاءِ سندن پنهنجي ڌرتيءَ کي 'خوداراديءَ واري حق ۽ خودمختياري' ڏيڻ جون گهرون شامل هيون. (۱۶) بيروت ۾ موجود گوريلا اڳواڻن لاءِ اهو چٽو پيغام هو ته هو والار کي ختم ڪرائڻ ۽ هڪ ننڍڙي رياست کي قائم ڪرڻ کي اوليت ڏين.

آباديءَ جي ان حصي پاران ڪيل پنهنجي سر اعلان کي، جيڪو والار خلاف خاموشي اختيار ڪرڻ تي، ٻي-ايل- او تي ٻڌي ڪان تنقيد جو هڪ نئون اظهار هو، عرفات پنهنجي قيادت خلاف اپريل امڪاني خطري طور ورتو. والاريل علائقن ۾ اپريل انهن نين قوتن کي ٻي-ايل- او جي اثر ۾ آڻڻ لاءِ ڪو اُڀاءُ وٺڻ ضروري هو. ساڳي وقت ٻي-ايل- او کي اهو پڻ ثابت ڪرڻو هو ته کيس انهيءَ ڳنڍيل مسئلي جو احساس آهي. 'اهو اسان مان هر ڪنهن جو فرض آهي ته اسين پنهنجي وچ ۾ موجود ناتن کي اڃاڻين سگهارو ۽ پنهنجائپ ڀريو بنائڻ لاءِ گڏجي

پتڙيون. عرفات ان سال جي آخر ۾ والاريل علائقن جي فلسطينين ڏانهن اُماڻيل هڪ سنهيه ۾ چيو هو. 'اسين به توهان سان گڏ ساڳي خندق ۾ آهيون.' (۱۷)

والاريل علائقن ۾ رهندڙ فلسطينين ۽ ٻاهر موجود پي-ايل-او وچ ۾ تعلقات سگهارا ڪرڻ لاءِ عرفات اولهندي ڪناري جي مقامي ڪميونسٽن پاران پنهنجو پاڻ کي نئين لائين تي منظم ڪرڻ جي منظوري ڏني. آگسٽ ۱۹۷۳ع ۾ قائم ڪيل فلسطيني قومي محاذ، والار هيٺ رهندڙ فلسطينين کي اسرائيلي ڌمڪي خلاف پنهنجي اظهار جو هڪ بهتر ڍانچو مهيا ڪري ڏنو. ساڳي ريت ان کين بيروت واري جلاوطن قيادت وٽ فلسطين ڏانهن موٽڻ بابت بهتر متبادل ڳولڻ لاءِ پنهنجو ڪيس پيش ڪرڻ جي پڻ راه ڏيکاري.

مزاحمت مان، اهڙن 'بغاوتي' رجحانن تي عوامي اظهار (۱۸) سڀ کان اڳ عرفات يا فتح جي اندروني دائري وارن سندس ساٿين پاران سامهون نه آيو. جيڪي گذريل ٻن سالن کان ان معاملي تي پنهنجا ويچار فقط هڪٻئي سان ئي اوري رهيا هئا، پر غيرموقع طور تي اهڙي لاري جو عام اظهار ساڻن گڏ، ڪاٻي ڌر جي دانشورن ۽ ويڙهاڪن جي گروپ 'فلسطين جي آزاديءَ لاءِ عوامي جمهوري محاذ' (PDFLP) پاران آيو. ان جو اڳواڻ، اردن سان تعلق رکندڙ پرجوش نوجوان مارڪسي نايق حواتم، ذهن ۽ حقيقت پسند فلسطيني اڳواڻ طور مڃتا حاصل ڪري چڪو هو. نايف، اسرائيلي ڪاٻي ڌر وارن سان شروعاتي رابطا ڳنڍڻ وارن مان هڪ هئڻ سان گڏوگڏ ۱۹۷۰ع واري ڏهاڪي ۾ اسرائيل تي پي-ايل-او جي انتهائي خوني حملن مان ڪيترن جو محرڪ پڻ هو.

آگسٽ ۱۹۷۳ع جي پهرين اڌ ۾ هن ۽ سندس ڪامريڊن تن ڏينهن ۾ فلسطيني تحريڪ خلاف هلندڙ هاڻ ڳهوڙا کي منهن ڏيڻ لاءِ هڪ نئين تجويز پيش ڪئي: ۱۹۴۸ع واري سموري فلسطين جي آزادي حاصل ڪرڻ. هن پنهنجي تجويزي ۾ چيو هو: اڄوڪي صورتحال طاقت جي پلڙن سان ٺهڪندڙ نه هئي. ان ڪري فلسطيني 'ممڪنات جي فن' تي پاڙين، ان جو مطلب اسرائيل کي ۱۹۶۷ع ۾ والاريل علائقن مان ڪڍڻ ۽ اولهندي ڪناري ۽ غزه واري پٽيءَ ۾ 'قومي اختياري' قائم ڪرڻ هو.

گوريلا تحريڪ ۾ اڪثريت، لبنان ۾ ته انهن پناهگيرن جي هئي، جن جو تعلق ته هاڻوڪي اترائين اسرائيل سان هو ۽ اولهندي ڪناري ۾ 'نيدرزي رياست' قائم ڪرڻ سان سندن ڪوبه مفاد لاڳاپيل نه هو. جيڪي اڃان تائين ان بدعت سان سهمت نه ٿيا هئا. ٻين ڪاٻي ڌر وارن ۽ عرب قومپرست گروپن حواتم کي اڻ گهربل سچ ڳالهائڻ تي ننڍو ۽ پي-بي-ايف-ايل پي اڳواڻ کي قتل جون ڌمڪيون پڻ ڏنيون. خود فتح جا پڻ ڪيترائي اڳواڻ ان نقطه نظر جي مخالفت ۾ اڳيان هئا. 'جيتوڻيڪ فتح ۾ ان بابت اختلاف هئا پر عرفات ۽ خلف اسان سان سهمت هئا.'

دمشق ۾ پنهنجي آفيس ۾ ثانيڪن، ايجان تائين پي-ايل- او جي اهم دانشورن مان هڪ حواتم ٻڌائي ٿو: 'اسانڪي سمورن فلسطيني گروپن سان ڏکي نظرياتي جدوجهد ڪرڻي پئي.' (۱۹)

آگسٽ ۱۹۷۲ع جي وچ ڌاري، جڏهن حواتم جي متنازعي بيان خلاف پڻيٽ هرڻ شروع ٿي مس ٿيو هو ته مصري صدر انور سادات شهر کان ٻاهر پنهنجي موڪلن دوران صلاح خلاف ۽ فاروق قديميءَ کي پوئچ سمندڙ پيسان برج العرب ۾ ملاقات لاءِ سڏيو. پنهنجي رهائشگاه ۾ سندن آجيان ڪندي سادات کين جيڪي ڪجهه ٻڌايو، اهو هنن لاءِ بجليءَ جي جهٽڪي کان گهٽ نه هو. هن چيو ته: 'ايندڙ ٽورن مهينن ۾ ئي جنگ ٿيندي. پڪ ڄاڻو ۱۹۷۲ع جي پڄاڻي کان اڳ' خلف ان جو تفصيل ٿو بيان ڪري. هن انهيءَ کي 'پڻيٽ' سڏيو ۽ چيائين ته اها شام جي سهڪار سان شروع ڪئي ويندي. هن اسان کي پنهنجون فوجون تيار رکڻ لاءِ چيو ته جيئن اسين جنگ ۾ شريڪ ٿي سگهون ۽ ان کان پوءِ ٿيندڙ معاهدن وغيره ۾ پنهنجو حصو ماڻي سگهون.' (۲۰)

پنهنجي عمومي مزاج ۾ جنگ باز هئڻ واري مصري صدر اها ڪا نئين ڳالهه نه ڪئي هئي. هو ڪيترن ئي مهينن کان جنگ جي اڳڪٿي ڪري رهيو هو ۽ تمام ٿورڙا واسطيدار ئي سندس انهيءَ تمڪيءَ تي ڪنهن تياري ڪرڻ لاءِ سنجيده نظر ٿي آيا. پر هاڻ ته، هو انهيءَ امڪاني جنگ کي هفتن جي فاصلي تي ڄاڻائي رهيو هو. 'خلاف ۽ قديمي جوش ۾ قونڊجي ويا، ڇاڪاڻ جو سادات کي عرب اسرائيل جهيڙو ٿاري امن ڪانفرنس جو پرچارڪ سمجهيو ويندو هو. هو ٽڪر ۾ بيروت واپس موٽيا، جتي عرفات کي پڻ پنهنجن ڪن تي اعتبار نه آيو. هن پنهنجي سر ۹ سيپٽمبر تي سادات جي ڳالهه پنهنجن ڪن سان ٻڌي، جڏهن هن قاهره واري پنهنجي رهائشگاه تي فتح اڳواڻن جي هڪ وڏي وفد آڏو پنهنجي منصوبي جا وڌيڪ تفصيل پڌرا ڪيا.

اڻ- ڌري ڪانفرنس جي اجلاس کان، جنهن ۾ غيرموقع طور تي پي-ايل- او کي سفارتي مڃتا ملي هئي ۽ جتي عرفات ٽين دنيا جي ڪيترن ئي اهم اڳواڻن سان ڪلهو ڪلهي ۾ ملائي بيٺو هو، اُتساه ورتل فلسطينين جنگ ۽ جنگ کانپوءِ بابت سادات جي منصوبن کي راز ۾ رکڻ جو قسم ڪيو. مناسب موقعي تي عرفات کي حملي جي اصل تاريخ ٻڌائڻ جو واعدو ڪندي سادات ظاهر ڪيو ته سندس مقصد ٻنهي سپر طاقتن ۽ اسرائيل ۽ پي-ايل- او سميت سمورين واسطيدار ڌرين جي امن ڪانفرنس لاءِ دٻاءُ وجهڻ آهي. تحريڪ اهڙي ڪانفرنس ۾ شرڪت جي نينڊ جو گهڙو جواب ڏيندي؟" هن پڇيو هو. هيءُ اهڙو سوال هو، جنهن جو هڪدم جواب ڏيڻ عرفات ۽ سندس ساٿين جي وس ۾ نه هو. ان لاءِ پي-ايل- او جي فيصلو ڪندڙ ادارن سان صلاح مشورو ضروري هو. پر ان گذريل سال ڏيڊ کان

فلسطينين ۾ جاري خانگي اُچلڻ کي هڪ سياسي موڙ ضرور آڇيو هو. قيادت جي ڳڀل حصي اڃان تائين ان ڳالهه تي مشڪل مان اعتبار ٿي ڪيو ته سادات ان بابت سنجيده آهي. بيروت واپسيءَ تي عرفات تمام ٿورڙن اهم سائين کي ٻڌايو: 'مون وٽ انهيءَ سوداڻي سادات جو هڪ عجيب و غريب سنيهو آهي. مون کي اها خاطري ته ناهي ته هو ان بابت سچو آهي يا نه، پر مون اهو ضرور محسوس ڪيو ته هو مون کي دوکو نه پيو ڏي. مونکي دوکو ڏيڻ جي کيس ڪهڙي ضرورت پئي آهي؟' (۲۱) پر جڏهن هن پي-ايل-او جي مرڪزي ڪميٽيءَ کي خاص انداز ۾ هڪ امڪاني جنگ بابت ٻڌائيندي کين ان سلسلي تياريون ڪرڻ لاءِ چيو ته کيس چترن جو نشانو بڻجڻو پيو. 'هر ڪنهن ان کي مذاق ليکيو. اُن گڏجاڻيءَ جو هڪ شريڪ ٻڌائي ٿو: 'اسان ان ڳالهه تي شرط هڻڻ شروع ڪيا ته ايندڙ ڏهن سالن ۾ به جنگ نه لڳندي.' (۲۲)

کين سندن غلطي جي ثابتي لاءِ ڪو گهڻو انتظار نه ڪرڻو پيو. جڏهن ۴ آڪٽوبر تي خلف کي رات پيٽ ۾ فوري حڪمن تحت قاهره گهرايو ويو ته هن جنگ جون تياريون آخري مرحلي تائين پهتل ڏنيون. خود عرفات به حملو شروع ٿيڻ واري ڏينهن تي اڳيئي طئي ڪيل ڪوڊ ورڊ 'خلف جي تحريڪ تان استعفيٰ' جي مضمون واري قاهره کان هٽوٽ آيل پيغام کان اڳ ان بابت ڪا ڄاڻ حاصل ڪري نه سگهيو هو. (۲۳) سادات جي فلسطينين کي شريڪ ڪرڻ جي سمورين خبردار ڪوششن جي باوجود، اڳتي هلي تيارين تي مايوس ٿيندي هن خلف تي، سندس منصوبا وقت کان اڳي ظاهر ڪرڻ جو الزام هنيو. آڪٽوبر جنگ، پي-ايل-او جي گهڻي پاڳي قيادت جي لاعلميءَ ۾ ئي شروع ٿي هئي. (۲۴) جڏهن مصري ٽئنگن اسرائيلي مقدس ڏينهن 'يم ڪپور' تي سوئيز ڪئنال اُڪرڻ شروع ڪيو ته فلسطينين پنهنجو پاڻ کي مرڪزي اسٽيج کان گهڻو پري محسوس ڪيو.

اهو ناهي ته ڪو مزاحمت ان جنگ ۾ شريڪ نه هئي. فلسطيني لبريشن آرمي، مصري فوج سان گڏ سوئيز ڪئنال تي ۽ اسرائيلي سرحدن جي هن پار گولان جي جبلن ۾ وڙهي ۽ پي-ايل-او جي گوريلن اتر ۾ لبنان-اسرائيلي سرحد تي گوريلائي حملو ڪندڙ اهم محاذ کوليو. پر هڪ ٻي مڪمل عرب-اسرائيل جنگ جي صورتحال ۾ سندن سرگرمين تي تمام گهٽ ڌيان ڏنو ويو. اسرائيل جي ميدان ۾ پئتي پوڻ، سپر پاورن جي ذري گهٽ ٽڪراءُ، هينري ڪسنجر جي جنگبنديءَ لاءِ ڪوششن ۽ عرب رياستن پاران اولهه کي تيل جي فراهمي روڪڻ وارن واقعن، ان مسئلي کي ايترو ته اُڀاريو جو فلسطيني، جن جي ڪاز کي ان جنگ جو بنيادي نقطو بڻايو ويو هو، حيرت انگيز طور تي فراموش ڪيا ويا.

مايوس ڪُن سوچڻ سان، پي-ايل-او قيادت نيٺ ان نتيجي تي پهتي ته اها

جنگ چو لڙي وئي. پهرين ڏينهن جي لڙائيءَ جي پڄاڻيءَ تي، سادات سان گڏ لائيو روم ۾ جنگ جي حال کان باخبر رهڻ لاءِ دعوت ڏني گهرايل قدومي ۽ خلف سمجهي ويا ته اها اسرائيل تي ڪا مڪمل چڙهائي ناهي، پر ۱۹۶۷ع واري شڪست جو پلانڊ چڪائڻ جي هڪ معمولي ڪوشش. آمريڪا تي عرب اقتصادي دٻاءُ وجهڻ جو اظهار ۽ ڳالهين ذريعي ڪنهن ٺاه تي پهچڻ لاءِ طاقت جي زور تي مجرائڻ آهي. سادات اُهي ئي ڪرتب ڏيکاريا، جيڪي کين ٻڌايا هئائين پر اُهي هُنن اند جي گهوڙي تي چڙهي سولي طرح ٻڌا ئي نه هئا. سينائي رڻ پٽ کي آزاد ڪرائڻ کان پوءِ، سندس تنڪون ڪينال کان ڪجهه ڪلوميٽر اڳتي وڌيون، مصري فوج جو هڪ وڏو حصو اسرائيل کي اڪ ڏيکارڻ طور ظاهر ڪري بيهي رهيا. ٽن هفتن جي ويڙهاند کان پوءِ، مصر ۽ ٻيون عرب رياستون گڏيل قومن جي جنگبنديءَ واري اپيل ۽ وچ اوڀر ۾ انصاف پري ۽ ڊگهي عرصي وارو امن قائم ڪرڻ لاءِ ڳالهين تي راضي ٿيون. ان منصوبي تي عملدرآمد اسرائيل پاران مصري ترڊ آرميءَ تي ڪيل ڪينال جي کاٻي ڪناري واري گهيراءُ سبب ملتوي ٿيو، جنهن معاملو سوويت مداخلت ۽ آمريڪا پاران نيواڪيائي حملي جي تيارين تائين پهچائي ڇڏيو. پر آڪٽوبر جي پڄاڻي تائين جنگ هر لحاظ کان ختم ٿي چڪي هئي.

طاقت ۾ واڌ اچڻ جي احساس ڪري ئي قيادت، اندرين مخالفت جي باوجود، عالمي دهشتگرديءَ واري مهم ختم ڪرڻ لاءِ اُپاءُ وٺڻ شروع ڪيا. فيبروري ۱۹۷۴ع ۾ دمشق ۾ ٿيل هڪ گڏجاڻي دوران عرفات ۽ فتح جي ٻين اڳواڻن چڙوچڙ ۽ متنازعا انداز کي ختم ڪرڻ جو اصولي فيصلو ڪري ورتو. صلاح خلف ان جو ذڪر هيئن ٿو ڪري: ’نراسائي، صورتحال ۾ تبديليءَ ڪري پيدا ٿي هئي. قيادت پنهنجي ڪنٽرول جي خاطري رکڻ پئي چاهي.‘ (۲۵) فلسطينين هڪدم دهشتگرد ڪاررواين تان هٽ نه ڪيو پر ۱۹۷۴ع کان پوءِ پي-ايل-او جي مرڪزي ڌاري اسرائيل ۽ والاريل علائقن کي ئي پنهنجو نشانو بڻايو. ان وقت کان هيل تائين وچ اوڀر کان ٻاهر ٿيندڙ ڪارروايون فتح کان سواءِ ٻين گروپن ۽ خاص طور تي تحريڪ جي منحرف ابوندال ٽولي پاران ئي ڪيل نظر اچن ٿيون. سادات پاران ڳالهين ذريعي حل ڳولڻ واري هوڏ، پي-ايل-و قيادت کي انتهائي ڏچي ۾ وجهي ڇڏيو. هُن ۲۶ آڪٽوبر تي قدومي ۽ خلف کان هڪ ڀيرو ٻيهر پڇيو ته ڇا هو هاڻ رٿيل جينيوا امن ڪانفرنس ۾ شرڪت لاءِ تيار آهن؟ ٻنهي فلسطينين رڳو ڪوٽڻا کان ڪم ورتو ته اها ڪهڙن بنيادن تي ٿيندي وغيره؟ ڇاڪاڻ جو گڏيل قومن جو ۱۹۶۷ع وارو ٺهراءُ نمبر ۲۴۲ سندن تنظيم هر هر ان بنياد تي رد ڪندي رهي هئي ته ان ۾ فلسطينين سان قومي حق گهرندڙن بدران فقط پناهگير طور ورتاءُ ٿيل هو. پر هُنن اهو واعدو ڪيو ته هو ان ڳالهه کي بنان دير جي بيروت ۾ پي-ايل-او جي پاليسي ساز ادارن آڏو ضرور رکندا. (۲۶)

هاڻ سوال اهو ٿي اُڀريو ته جيٺو واري اڃان تائين خيالي دعوت قبول ڪجي ۽ غزه ۽ اولهندي ڪناري ۾ رياست قائم ڪرڻ لاءِ ڪم شروع ڪجي، يا ان کان انڪار ڪري شاھ حسين لاءِ امڪاني طور تي ميدان صاف ڪجي، جيڪو امن ڪانفرنس واري رٿ کي والاريل علائقن ۾ پنهنجو راڄ قائم ڪرڻ واري خواهش جي پورائي طور قبول ڪرڻ لاءِ آڻو پئي نظر آيو؟ پرڏيهي ’نصيحتن‘ جي به ڪا ڪوٽ نه هئي، سادات واري دٻاءُ کان سواءِ سوويت يونين پڻ عرفات جي مڪمل پٺڀرائي ڪندي، وڌيڪ حقيقت پسند سياسي حڪمت عملي جوڙڻ جو ڏس ڏئي رهيو هو. ايستائين جو فتح جا پراڻا الجزائر دوست پڻ کانئن هڪ چٽي ۽ ’نميوار‘ سوچ قائم ڪرڻ جي گهر ڪري رهيا هئا. (۲۷)

سدائين بي صبري عرفات، پنهنجي سر ڪو نتيجو ڪيڻ کان اڳ اندروني بحث جو انتظار نه ڪيو. انفراديت پسنديءَ جو انتهائي مظاهرو ڪندي، جنهن کيس هميشه تحريڪ ۾ تنقيد جو نشانو بڻايو آهي، هن اهڙا خفيا جواب اُماڻيا جن ۾ هن سفارتي سطح تي پنهنجو ڪردار ادا ڪرڻ تي راضيو ڏيکاريو هو. جيستائين عرفات جو تعلق آهي ته هن گهٽ ۾ گهٽ جاري ڪيل بيانن جي حد تائين اها ڳالهه ٿي ڪئي ته آڪٽوبر جنگ فلسطينين لاءِ هڪ تبديليءَ پريو موڙ ثابت ٿي ۽ ان جي پيدا ڪيل موقعن مان لاڀ پرائڻ انتهائي ضروري هو: ’اسان ان بابت راه جوڙي ۽ اڳتي وڌياسين. اهو عمل اڃان تائين اسانجي لاءِ فائديمند ثابت ٿيو آهي.‘ هن ۱۹۷۴ع ۾ هڪ انٽرويو ڏيندي چيو: ’ان ڪري اسانڪي ان جنگ مان لاڀ پرائڻ گهرجي... ان مان فيضياب ٿيندي ئي اسين اوکتن کان بچي سگهون ٿا.‘ (۲۸) ان مان سندس مطلب اهو هو ته هو پي-ايل-او کي اسرائيل ۽ عربن وچ ۾ ٿيندڙ امن ڳالهين ۾ شامل ڪرڻ چاهي ٿو ۽ هن اهڙو پيغام انهن ڳالهين جي محرڪ آمريڪا تائين رسائڻ ٿي چاهيو.

جنگ کان اڳي عرفات کي همٿائيندڙ اشارا نظر اچي رهيا هئا. جون ۱۹۷۳ع ۾ روسي صدر برزنيف جي آمريڪي دوري دوران ٻنهي ملڪن جي پاران گڏيل طور بيان ۾ پهريون ڀيرو ’فلسطينين جي قانوني مفادن‘ جي ڳالهه ڪئي وئي هئي. (۲۹) عرفات ان کي هڪ سونهن طور ورتو ته سپر پاورن جو دينانت، واشنگٽن کي وچ اوڀر بابت سوويت نقطه نظر تي وڌيڪ قائل ڪري رهيو آهي. هن ان ڏس ۾ وڌيڪ ڄاڻ پئي حاصل ڪرڻ چاهي. ساڳي اونهاري ۾ هن پنهنجي هڪ ويجهي ساٿيءَ کي ايران واري آمريڪي سفير رچرڊ هيلمس سان رابطو ڪرڻ لاءِ چيو ۽ ٻن بنيادي معاملن تي واشنگٽن سان پي-ايل-او جي ڳالهين جي رٿ پيش ڪئي: (۱) اسرائيل قائم رهندو ۽ ٻيو متنازعي معاملو اهو ته اردن امڪاني فلسطيني رياست جو ماڳ هوندو. (۲۰) اهو ايندڙ مهينن ۾ پي-ايل-او اڳواڻ پاران نڪسن انتظاميا کي مراڪش جي شاھ حسن جهڙن ٽياڪڙن ذريعي اُماڻيل پيغامن مان

۱۰ آڪٽوبر تي، عرب- اسرائيل جنگ جي چوٽين ڏينهن، هڪ وڌيڪ پيغام پهتو. هينري ڪسنجر موجب، جيڪو عرفات جي مراسلن کي دلچسپي ۽ شڪ سان پڙهي رهيو هو، ان جو بنيادي ته اهو هو ته پي- ايل- او جي چيئرمين کي 'توانوي سيڪڙو يقين هو ته اسرائيل ڪجهه ڏينهن ۾ شامين ۽ مصرين کي شڪست ڏئي ڇڏيندو. تنهن ڪري آمريڪا کي گهرجي ته چڪتاڻ جي خاتمي تائين نه ته ڪا مداخلت ڪري ۽ نه وري اسرائيل جي ڪا مدد ڪري. آمريڪا ممڪن حد تائين بنان شرطن جي جلدي جنگبندي ڪرائي.' (۲۱) جيڪڏهن چڪتاڻ جاري رهڻ جي صورت ۾ آمريڪا اسرائيل لاءِ نئين فراهمي بند ڪري ڇڏيندو ته پي- ايل- او آمريڪي رٿائن ۽ ماڻهن خلاف ڪوبه قدم نه کڻندي ۽ عرفات ڳالهه کي مقصد تائين آڻيندي چيو ته شاھ حسين سان به به هٿ ڪرڻ جو حق محفوظ رکندي، فلسطيني اسرائيل سان نتيجن پريون ڳالهيون ڪرڻ لاءِ تيار ٿي سگهن ٿا.

ڪسنجر هڪدم جواب ته نه ڏنو پر عرفات جي پيغامن کيس سنجيدگيءَ سان سوچڻ تي مجبور ضرور ڪيو. ۲۵ آڪٽوبر تي پرڏيهي وزير، مراڪش ذريعي جواب اماڻيو ته هو پي- ايل- او عملدارن سان گڏجڻ لاءِ هڪ نمائندو موڪلڻ لاءِ تيار آهي. انهي اهم ڳجهي سفر لاءِ، هڪ هفتو پوءِ جنرل ورنن والٽرس مراڪش ياترا لاءِ پهتو. ڪسنجر جي وچ اوپر بابت اهم نائين مان هڪ خوشدل سفارتڪار الفريد (راءِ) ائرنن چوي ٿو: 'اهو هڪ خاص ذريعو هو، پرڏيهي وزير جو هڪ بااعتماد خانگي ذريعو.' (۲۲)

والٽرس، جيڪو ان گڏجاڻي ۾ اڪيلي سر، بنان ڪنهن هٿيار جي ڪنهن حد تائين ڪنبنڊر حالت ۾ شريڪ ٿيو هو، زور ٿو ڏي ته کيس دهشتگرديءَ خلاف سخت ڌمڪي ڏيڻ لاءِ اُماڻيو ويو هو. 'اها گڏجاڻي انتهائي متاثر ڪُن ۽ ڊرامائي هئي.' هو ٻڌائي ٿو: 'شاھ حسين اسان جو تعارف ڪرايو ۽ اهو چئي هليو ويو ته "اسين سڀ هڪ خدا کي مڃيندڙ آهيون ۽ شل هو توهان کي اهو قتلام بند ڪرائڻ جا گس ڏيکاري." (۲۳) ڪسنجر پنهنجن سارو ٽين ۾ سياسي ڳالهين ٻولهين جو ذڪر ڪندي چوي ٿو ته اُتي آمريڪيءَ بدران فلسطيني نمائندن وڌيڪ ڳالهايو هو. هو ان تي زور ٿو ڏي ته پي- ايل- او جي عملدارن تي بنان ڪنهن رڪ رکاءَ جي اهو واضح ڪيو ويو ته آمريڪا شاھ حسين جو تختو اونڌو ڪرڻ لاءِ ڪنهن به فلسطيني ڪوشش جي حمايت نه ڪندو.' (۲۴)

نظر اهو ٿو اچي ته ڪسنجر سچائيءَ کي ڪنهن حد تائين لڪائڻ جي ڪوشش ضرور ٿو ڪري. پي- ايل- او سان پنهنجي ازلي ٽڪار جي باوجود، هو اڄ نه مڃيندي به آڪٽوبر جنگ کان پوءِ وارن مهينن ۾ پي- ايل- او سان مذاڪراتي گس ڪيڻ جي ويجهو اچي پهتو هو. بيروت ۾ ڪجهه عرصو پوءِ

آمريڪي سفير طور ڪم ڪندڙ ۽ تن ڏينهن ۾ آمريڪي پرڏيهي کاتي ۾ ڪم ڪندڙ هڪ عملدار موجب پرڏيهي وزير ڪسنجر تن ڏينهن ۾ پنهنجن ساٿين کي ٻڌايو هو ته آمريڪا ڪجهه هفتن ۾ ڳالهين شروع ڪري سگهي ٿو. '۱۹۷۳ع واري جنگ اُهي امڪان به پيدا ڪري ڏنا جن جو اڳي تصور به نه هو.' ۽ اهو واضح ٿي ويو ته جيڪڏهن اسين مسئلو حل ڪرڻ چاهيون ٿا ته پوءِ پي-ايل-او کي نظرانداز نٿو ڪري سگهجي. 'اڳوڻو عملدار پنهنجا ويچار بيان ٿو ڪري. 'ڪسنجر عرب رياستن وارن پنهنجن رابطن ذريعي ان کان باخبر ٿي چڪو هو ۽ هو پي-ايل-او سان اٽسڊين ۽ ٽياڪرن وسيلي ٿيندڙ ڳالهين تي شديد مايوس هو.' (۲۵)

عرفات لاءِ اهي آمريڪي اظهار اُميد پريا هئا. سوويت يونين سان پنهنجن شاندار ناتن سبب همٿيل عرفات انهن کي وڃ اوڀر گهوٽالي جي حل لاءِ سپر پاور جو پهريون حقيقي قدم ليکيو. 'جنوري ۱۹۷۴ع ۾ هن سمجهيو پئي ته هاڻ هلندڙ سال جي پڄاڻي کان اڳ رياست حاصل ڪرڻ ممڪن آهي.' تبيل شط ٻڌائي ٿو: 'هو تمام گهڻو پراميد ۽ بيقرار هو.' (۳۶)

پر اهو ٿي نه سگهيو. پي-ايل-او کي پنهنجي وجود لاءِ خطرو سمجهندي اسرائيل اهڙن رابطن جي شديد مخالفت ڪئي ۽ آمريڪي ڪوشش وقت کان اڳي بي موت مارجي وئي. ڪسنجر پنهنجي سموري ڏاهپ ۽ چالاڪيءَ جي باوجود، نه چاهيندي به آڪٽوبر جنگ جي عرب شريڪ ملڪن، خاص طور تي مصر جي سادات پاران پوندڙ دٻاءُ هيٺ ڪنهن ٺاه لاءِ ڪوششون جاري رکيون. عرفات ۽ سندس ساٿين کي، جيڪي ۲۱ ڊسمبر ۱۹۷۳ع تي ٿيندڙ جينيوا امن ڪانفرنس ۾ نه ڪوٺايا ويا هئا، بلڪل اڪيلو ڇڏيو ويو.

واشنگٽن تائين پهچڻ ۾ ناڪامي عرفات لاءِ انتهائي مايوس ڪُن هئي ۽ مراڪش ۾ وقت کان اڳي ٿيل ڳالهين ڪري آمريڪي حمايت حاصل ڪرڻ واري پنهنجي خواهش جي پهرين امڪانن کي ساريندي، ٻين ڪيترن ئي عرب اڳواڻن وانگر عرفات به سمجهندو هو ته آمريڪي صدر ڳالهين واري ميز تي اسرائيل کان رعايتون 'ڏيارڻ' جو اختيار رکي ٿو، هاڻ ضرورت ان ڳالهه جي هئي ته فلسطيني تحريڪ کي هڪ وڌيڪ کليل سياسي حڪمت عملي تي راضي ڪجي.

انهيءَ مسئلي تي مزاحمت ۽ هلندڙ ويڙهه ۱۹۷۳ع جي آخر ۽ ۱۹۷۴ع جي شروع ۾ آمريڪي يونيورسٽي بيروت ۾ ٿيل گڏجاڻين جي هڪ ڊگهي سلسلي کانپوءِ ختم ٿي. هڪ کان پوءِ ٻيا فلسطيني نظرييدان فلسطيني ٻڌندڙن آڏو اڪثر پنهنجا پيچيده ويچار ظاهر ڪندا رهيا. ڪاٻي ڌر مان نايق حواتم تحريڪ جي محدود امڪانن جو رُڪي انداز ۾ ذڪر ڪندي پنهنجي 'قومي اختياريءَ' واري رٿ پيش ڪري رهيو هو. فتح پاران عرفات حسب معمول پنهنجو پاڻ کي بحث کان پري رکيو.

گالهايندڙن جي اٽڪٽ قطار ۾ شامل ٿيندي صلاح خلف آڪٽوبر جنگ ۾ ظاهر ٿيل عرب سگهه کي استعمال ڪرڻ تي زور ڀريو. 'هڪڙو سوال اسان کي پنهنجو پاڻ کان ضرور پڇڻ گهرجي. هن چيو: اهو هيءُ ته مڪمل فلسطين جي آزاديءَ کان ڪجهه گهٽ قبول نه ڪندي ڇا اسين پنهنجي حاصلات جو هڪ حصو ڪنهن ٽين تر کي ڏيڻ لاءِ تيار آهيون؟ (۲۷) صيهوني ۱۹۴۰ع جي ڏهاڪي جي آخر ۾ پنهنجي دعويٰ کيل علائقي جو هڪ حصو قبول ڪري اسرائيل قائم ڪري ويا هئا، جڏهن ته فلسطيني مسلسل انڪار ڪندي ڪجهه به حاصل ڪري نه سگهيا هئا. (۲۸)

پر ڪنهن به مقرر، اسرائيل کي تسليم ڪرڻ جي حمايت يا وڪالت نه ڪئي. جيڪو هنن پاڻ به سمجهيو پئي ته سڀ کان گڻپير مسئلو هو. اهو اهڙو سوال هو جنهن کي فلسطيني تحريڪ عرفات سوڌو منهن ڏيڻ لاءِ تيار نه هئي. پي-ايل-او جي انهن ڌرين جن قومي اختياريءَ جي وڪالت ٿي ڪئي، پنهنجو پاڻ کي اهو چئي مطمئن پئي ڪيو ته فلسطين جي ڪنهن حصي تي ڪنٽرول حاصل ڪري، هو ان کي 'اسرائيلي وجود' خلاف جنگ جاري رکڻ لاءِ استعمال ڪري سگهندا. اسرائيلي انهن علائقن کي انهن حالتن ۾ ڪيئن رضاڪارائي طور تي خالي ڪندا، جيڪي سندن ڪنٽرول هيٺ هئا. ان منجهيل سوال جو ڪنهن وٽ به ڪو جواب نه هو.

عرفات جي پراڻي مخالف ۽ اسرائيل سان ڪنهن به قسم جو ٺاه ڪرڻ جي مخالف جارج حباش هر ڪنهن کي ڦيرائي گهيرائي حقيقتن آڏو آڻي بيهاريو. حباش لاءِ اسرائيل کان ڪجهه علائقا خالي ڪرائڻ هڪ وڏي ڳوري قيمت چڪائڻ وارو سودو هو. ان ۾ عربن پاران ان کي تسليم ڪرڻ، علائقي کي غيرفوجي خطو بنائڻ، عالمي ضمانتون ڏيڻ ۽ امن قائم ڪرڻ لاءِ سمورا نه مڃي سگهندڙ زهر پيئڻ وارا شرط شامل هئا. هن اعلان ڪيو ته: "اولهندي ڪناري مان اسرائيلي دستبرداري فقط ان صورت ۾ ئي ممڪن آهي، جڏهن ڪا رجعت پرست قوت ان جي سامهون گوڏا ٽيڪي ان لاءِ دان گهري. ۽ ڇا اسرائيل اولهندي ڪناري کي خالي ڪري رڳو الله توهان ڪري هليو ويندو؟ نه، اها اٽڻي آهي." (۲۹)

بهرحال اها فلسطينين پاران جون ۱۹۷۴ع ۾ فلسطيني قومي ڪائونسل جي قاهره واري اجلاس ۾ اختيار ڪيل حڪمت عملي کان بلڪل مختلف هئي. اسرائيل کي تسليم ڪرڻ يا ان سان امن قائم ڪرڻ واري شرط کي گڏيندي ۽ سموري فلسطين ۾ هڪ جمهوري رياست قائم ڪرڻ واري حتمي مقصد تي زور ڀريندي هنن 'فلسطيني ڌرتي جي هر آزاد ڪرايل حصي تي هڪ عوامي فوجي' آزاد ۽ ويڙهاڪ اختياري قائم ڪرڻ جو سڏ ڏنو. (۴۰) ايندڙ وقت ۾ پي-ايل-او جو 'عبوري پروگرام' سڏجندڙ انهيءَ تاش جي پٽن واري محل ۾ ڌار پوندي دير ئي نه لڳي. ان بيان تي سهمت ٿيڻ کان ڪجهه ئي هفتا پوءِ حباش پنهنجو پاڻ کي

عرفات جي سفارتي جنگ کان ڌار سڌن شروع ڪيو ۽ سيپٽمبر جي آخر ڌاري حباش جا مارڪسسٽ پي-ايل-او جي روزمره وارن ڪمن کان ڌار ٿي ويا ۽ 'وچٽرا شرط ٽڏيندڙ محاذ' جوڙي نقصان رسائيندڙ تفرقو ڪڙو ڪري ڏنائون. پي-ايل-او جي انهيءَ هوائي بيان جو اسرائيلي اڳواڻن تي ڪوبه اثر نه ٿيو، جيڪي آڪٽوبر جنگ جي صدمي جو اثر زائل ڪرڻ لاءِ وڌيڪ سگهاري يهودي رياست لاءِ اُپاءُ وٺي رهيا هئا. 'اهو بلڪل واضح هو' اُن وقت اسرائيلي پرڏيهي وزارت جو ڊائريڪٽر شلو موآوينري چوي ٿو: 'ته اهي سمورا حربا هئا. جن جي پهرين مرحلي تي هڪ ننڍڙي رياست قائم ڪرڻي هئي، جيڪا ايندڙ مرحلن کي حاصل ڪرڻ ۾ انتهائي ڪارائتي ثابت ٿئي ها.' (۴۱)

پي-ايل-او جي مرڪزي ڌاري لاءِ پنهنجين سمورين بي يقينين ۽ اندر ۾ گهاٽو وجهندڙ اثرن جي باوجود، جون وارو اعلان نامو وچ اوڀر جي اختياري سياست واري دنيا ۾ هڪ اهم قدم هو. سڀ کان وڌيڪ اهم اهو ته اُن فلسطينين جي سڀن ۽ ان جي ساڻيائين ۽ ڪجهه به حاصل ڪري نه سگهڻ واري صورتحال ۾ وچ وارن خالن کي ڀريو ٿي. جڻاڊار شاھ فلسطيني تحريڪ لاءِ ايندڙ ٻين سوين جو سونهون بڻجي پئي سگهيو، جن جو مڪمل طور تي ڪاٿو لڳائڻ ناممڪن هو. ان فلسطينين ۽ سندن اسرائيلي همدردن ۾ خفيا رابطا پيدا ڪيا ۽ ان عرفات لاءِ ڪڏهن به ختم نه ٿيندڙ سفارتڪاريءَ جا دروازا پڻ کولي ڇڏيا. انهيءَ فيصللي کان فقط پنج مهينا پوءِ ۽ ڪيترن ئي ٻاهرين تجزئي نگارن پاران سندن تحريڪ جا تڏا وڙهجي وڃڻ بابت تجزين کان ڪي به سال پوءِ، پي-ايل-او اڳواڻ هڪ نئين ۽ توقع جي ابتڙ عالمي مشهوريءَ جي بلندين کي چهي رهيو هو.

حوالا

باب ڇهون

- ۱- جنرل ورنون والٽرس انٽرويو، جون، نومبر ۱۹۸۹ع.
- ۲- ساڳيو.
- ۳- نبيل شطّر انٽرويو، قاهره، مارچ ۱۹۸۹ع.
- ۴- ڏسو بيهو شفات مرڪابي، Fedayeen Action and Arab Strategy انٽرنيشنل انسٽيٽيوٽ فار اسٽريٽيجڪ اسٽڊين، ايڊلفي مقالو نمبر: ۵۳، لنڊن،

ڊسمبر ۱۹۶۸ع.

۵- ياسر عرفات انٽرويو، تيونس، ڊسمبر ۱۹۸۹ع.

۶- خالد الحسن انٽرويو، ڪويت، اپريل ۱۹۸۹ع.

۷- محمد عبدالهادي انٽرويو، يروشلم، جون ۱۹۸۹ع. عبدالهادي اولهندي ڪناري ۾ فلسطيني اڀياس اداري، پيسيا جو ڊائريڪٽر آهي.

۸- ياسر عرفات پي-ايل-او ريڊيو تي، موشي شميش جي لکڻي The Palestin-ian Intity 1959- 74 ۾ ورجايل، لنڊن ۱۹۸۸ع، صفحو نمبر: ۱۶۱.

۹- صلاح خلف انٽرويو، تيونس، جون ۱۹۸۹ع.

۱۰- ايلن گريش، The PLO: The Struggle Within

لنڊن، ۱۹۸۵ع، صفحو نمبر: ۱۰۵.

۱۱- موشي مائون، The Palestinian Leadership in West Bank

لنڊن ۱۹۸۴ع.

۱۲- واشنگٽن پوسٽ، ۲۹ سيپٽمبر ۱۹۷۲ع.

۱۳- ڏسو نمبر: ۱۰ جو صفحو نمبر: ۱۱۲.

۱۴- صلاح خلف، ورجايل، ايرڪ رائلوي جي لکڻي 'پرڏيهي معاملن' واشنگٽن، بهار ۱۹۷۵ع.

۱۵- ڏسو نمبر: ۱۰ جا صفحا: ۸۸-۸۹.

۱۶- ڏسو نمبر: ۸ جو صفحو نمبر: ۲۵۹.

۱۷- ياسر عرفات، ورجايل Filastin -al- Thawra Journal of Palestin

Studies ۾ ٻيهر ڇپيل، جلد II نمبر: ۳، بهار ۱۹۷۳ع.

۱۸- نايف حواتم انٽرويو، دمشق مئي ۱۹۸۹ع.

۱۹- ساڳيو.

۲۰- صلاح خلف انٽرويو، تيونس، آگسٽ ۱۹۸۹ع.

۲۱- ياسر عبدالرب انٽرويو، تيونس، آگسٽ ۱۹۸۹ع.

۲۲- ساڳيو.

۲۳- صلاح خلف انٽرويو، تيونس، آگسٽ ۱۹۸۹ع.

۲۴- خلف تي لڳايل الزامن لاءِ ڏسو، سادات جا جمل، جان ايموس جي لکڻي، Pa-

lestinian Resistance: Organisation of a Nationalist Movement

نيويارڪ، ۱۹۸۰ع، صفحو نمبر: ۴۱۴

۲۵- صلاح خلف انٽرويو، تيونس، آگسٽ ۱۹۸۹ع.

۲۶- ابوياد، My Hom, My Land، نيويارڪ ۱۹۸۹ع، صفحو نمبر: ۱۲۹.

۲۷- محمد ابوميزار انٽرويو، پئرس، آگسٽ ۱۹۸۹ع.

۲۸- ياسر عرفات، ورجايل Journal of Palestine Studies

جلد چوٿون، نمبر ۲، سيارو ۷۵-۱۹۷۴ع.

۲۹- وييمر قوانين، Decade of Decisions

لاس اينجلس ۽ لنڊن، ۱۹۷۷ع، صفحو نمبر: ۱۶۰.

۳۰- هينري ڪسنجر، Years of Upheaval

لنڊن ۽ نيويارڪ، ۱۹۸۲ع، صفحا:

۲۷ - ۶۲۶

۳۱- ساڳيو صفحا نمبر: ۵۰۳،

۲۷ - ۶۲۶

۳۲- الفريد (راءِ) ايٽرٽن انٽرويو، واشنگٽن، نومبر ۱۹۸۹ع.

۳۳- جنرل ورنن والٽرس انٽرويو، بون، نومبر ۱۹۸۹ع.

۳۴- ڏسو نمبر ۳۰ جي صفحي نمبر: ۶۲۸ کان ۶۲۹ تائين

۳۵- ليڪڪن ڪي ڏنل انٽرويو، واشنگٽن، نومبر ۱۹۸۹ع، نالو درخواست تي ڳجهو

رڪيل.

۳۶- نبيل شطه انٽرويو، قاهره، ڊسمبر ۱۹۸۹ع.

۳۷- ڏسو نمبر ۲۶ جا صفحا نمبر: ۳۶- ۱۳۵.

۳۸- ساڳيو.

۳۹- جارج حباش، ورجايل Journal of Palestine Studies

جلد III، نمبر: ۳، بهار ۱۹۷۴ع.

۴۰- ٻارهين فلسطيني قومي ڪائونسل جو پروگرام، وائيس آف فلسطين جو نشر

ڪيل، قاهره، ۸ جون ۱۹۷۴ع، بي- بي- سي جي عالمي نشريات جي ٽن تان

ڪنيل، ۱۱ جون ۱۹۷۴ع.

۴۱- شلومو اونيري انٽرويو، لنڊن، آڪٽوبر ۱۹۸۹ع.

گوريلو سفارتڪار

’اڄ آءُ زيتون جي ٽاري ۽ آزاديءَ پسند ويڙهاڪ جي بندوق
کڻي آيو آهيان. منهنجي هٿ مان زيتون جي ٽاري ڪرڻ نه ڏيو.
آءُ ورجايان ٿو: منهنجي هٿ مان زيتون جي ٽاري ڪي ڪرڻ نه
ڏيو.‘ ياسر عرفات، ۱۲ نومبر ۱۹۷۴ع تي گڏيل قومن جي
جنرل اسيمبلي اڏو تقرير ڪندي.

جيئن ئي پئرس کان ايندڙ رواجي اڏام نيويارڪ جي جان ايف ڪينيڊي
ايئرپورٽ پهتي، فلسطيني پروفيسر گهبرائجندي ٻين مسافرن کي ڇاڇڻ لڳو.
منجهانن ڪو سندس حساس مشن کان واقف نه هو؟ ڇا انهن مان ڪو ان ۾
رڪاوٽ وجهڻ نه نٿو چاهي؟

اهي سيپٽمبر ۱۹۷۴ع جا شروعاتي ڏينهن هئا ۽ نبيل شط اڀرندي نديءَ جي
ڪناري تي قائم انهن سرد آفيسن ڏانهن روانو ٿيو، جيڪي گڏيل قومن جي
هيدڪوارٽرس طور ڪم ڪري رهيون هيون. ٻه ڏينهن اڳ کيس ’مين هٽن‘ پهچي
عرفات جي عالمي اسٽيج تي پهرين حاضريءَ واري تقرير تيار ڪرڻ جو حڪم ڏنو
ويو هو. هن تيونس رستي سفر شروع ڪيو هو، جتي کيس نيويارڪ ڏانهن ’سهولت
پريو‘ سفر ڪرڻ لاءِ تيونسي سفارتڪار وارو پاسپورٽ ڏنو ويو ۽ هن پئرس ۾
جهان بدلايو. هاڻ، پنهنجي مصري زال سان گڏ شط خطرن کي ڇاڇڻ شروع ڪيو:
عرب قاتل ٽولن جي حملن يا خود سندن تحريڪ منجهان ڪنهن تشدد پري
ڪارروائي جي ٻڌ وڃي ڪانئس ڪيترن ئي وڌيڪ سينيئر ۽ ڏاهن پي-ايل-او
اڳواڻن اها ذميواري قبول ڪرڻ کان انڪار ڪري ڇڏيو هو. (۱) اهو به ته هيءُ شهر
’دشمن ڌرتيءَ‘ جي دل هو. اهو شهر جتي عرفات کي هڪ قاتل ۽ دهشتگرد تنظيم
جو سربراھ ليکيو ٿي ويو ۽ جتي پي-ايل-او لاءِ ڪنهن به مڃتا خلاف اسرائيلي
مخالفت کي هٿي ڏيڻ لاءِ هڪ سگهاري يهودي لابي موجود هئي.

فلسطينين جا بااثر دوست به موجود هئا. عرب رياستون جيڪي چوٿين عرب-
اسرائيل جنگ جي معمولي سوپ تي ڦونڊيل هيون ۽ تيل جي عالمي مارڪيٽ ۾
پنهنجي حيثيت کان واقف هيون، هاڻ عالمي اداري جي ميمبرن جو ٽوس ٽيان پاڻ
ڏانهن ڇڪائي رهيون هيون. انٽڪ ڌر-بازي (Lobbying) سان گڏوگڏ، عرفات

۽ سندس پيروڪارن پاران چالوسين ۽ ڌمڪين جي نتيجي ۾ فلسطيني ڪان لاءِ هڪ نئين حمايت اُڀري آئي هئي. ان جو نتيجو اهو نڪتو جو ۱۹۵۲ع کان پوءِ پهريون ڀيرو جنرل اسيمبليءَ فلسطين جي سوال تي خاص بحث ڪرڻ لاءِ نه رڳو وقت مقرر ڪيو پر ۱۴ آڪٽوبر ۱۹۷۴ع تي ۱۱۵ ملڪن جي قطعي اڪثريت؛ جنهن ۾ تين دنيا جي ملڪن جي گهڻائي هئي، خود پي-ايل-او کي 'فلسطيني عوام جي نمائندي' طور ان بحث ۾ شرڪت جي حمايت ۾ ووٽ ڏنو.

ايئن ئي لڳو ته جڻ 'يم ڪپور' جنگ جي نتيجي ۾ معاملو اسرائيل جي خلاف ۽ عربن جي حق ۾ هليو ويو هو. گڏيل قومن ۾ اڳي ٿيل سمورين ڪوششن دوران فلسطينين جي حق ۾ وڌ ۾ وڌ هيا آسي ووٽ آيا هئا. هاڻ، سوويت يونين ۽ ان جي اتحادين کان سواءِ تيل جي گهرجاءِ اوله يورپي ملڪن يا ته ٺهراءُ جي حق ۾ ووٽ ڏنو يا غيرحاضر رهيا. فقط آمريڪا، بوليويا ۽ ڊومينيڪن ريپبلڪ اسرائيل سان گڏجي ان جي خلاف ووٽ ڏنو. اسرائيلي سفير يوسف تيكوه پاران 'پي-ايل-او جي هڪ سؤ ڏوهن' واري تفصيل جا سرڪاري دستاويز ورهائڻ ته: گڏيل قومن جو ادارو 'اهڙن ماڻهن کي گهرائي' خود پنهنجن اصولن جي پڇڪڙي ڪري رهيو آهي، جن معصوم ٻارن، عورتن ۽ مردن جي قتل کي پنهنجو پيشو بڻائي ڇڏيو آهي، اهڙيون دانهون ڪرڻ واريون ڪوششون به ناڪام ٿي ويون. ساڳي ريت آمريڪي وفد جي سربراھ ڇٽاءُ ڏنو ته 'هڪ 'خطرنالڪ مثال' قائم ڪيو پيو وڃي'. (۲) ياسر عرفات کي پهرين غيرسرڪاري نمائندي طور جنرل اسيمبلي آڏو تقرير ڪرڻ جي نيند ڏيندي، گڏيل قومن اهو قدم کنيو، جيڪو ان جي مخالفن موجب 'ويهين صديءَ جي عظيم پروپيگنڊائي شاهڪارن مان هڪ هو'. (۳)

عرفات لاءِ، اها نيند انهيءَ سفارتي ڪوشش جو اهم ڦل هئي، جنهن جي تياري هو گذريل هڪ سال کان وڌي ڏاهپ سان ڪري رهيو هو. اسرائيل متعلق مرحليوار جدوجهد متعلق جون ۱۹۷۴ع واري پي-ايل-او جي فيصلي سان ليس، وسيع عالمي مڃتا ۽ اتساه مائينڊز امن منصوبي جي حمايت ڪري فلسطينين جي حمايت حاصل ڪرڻ لاءِ کيس هڪ نئون جوش ملي ويو. عرفات لاءِ اهو هڪ نئون ڪردار هو ۽ اهڙو نئون ڪردار جنهن ۾ هڪ پاسي چرب زباني جي ضرورت هئي ته ٻئي پاسي چالاڪيءَ سان هيٺانهين وٺڻ جي فن جي به. ان بابت ڪو اُکو ڪرڻ بنان ته: سندس تحريڪ ساڳي سال اونهاري ۾ منجهائيندڙ معمن سان ڀريل حڪمت عملي ظاهر ڪري چڪي هئي، پي-ايل-او اڳواڻ جيئن پنهنجي نون عالمي ٻڌندڙن آڏو بيان ڪيو. آزاد ڪرايل علائقن تي 'آزاد' قومي اختياريءَ لاءِ سڌ اصل ۾ اسرائيلي دستبرداريءَ کان پوءِ هڪ ننڍڙي رياست تي راضبي جو اظهار آهي. (۴) امن يا سلامتي ڀريل سرحدن کي تسليم ڪرڻ کان انڪار جو مطلب اهو هرگز ناهي ته پي-ايل-او ڳالهين ۾ شامل ٿيڻ کي مڪمل طور تي ٽڌي رهي آهي.

پر اُها ته پنهنجي جواب کان اڳ جينيوا ڪانفرنس لاءِ دعوت نامي جي اوسيٽري ۾ هئي. (۵)

عرفات پاران پي-ايل-او جي مڃيل پاليسيءَ جي نئين سر اُڀتار، کيس پنهنجن ساٿين سان ٽڪراءُ ۾ آندو. انهن ۾ جارج حباش اڳيرو هو جنهن عرفات جي نئين انقلابي فلسطيني ٽياڪڙن وسيلي ڪجهي ريت اولهائين سامراج آمريڪا جي هنج ۾ ويهن سڏيو. پر عرفات لاءِ عالمي سطح تي ملندڙ اهميت جي عيوض ايتري قيمت ڇڪائڻ ڪا ڳوري ڳالهه نه هئي. سندس ڏاهپ ڀريو اعلان سادات لاءِ ڪنهن دل موهندڙ سنگيت کان گهٽ نه هو. عرفات جا سوويت دوست به ساڳي ريت سرها هئا. جولاءِ ۱۹۷۴ع ۾ سوويت پرڏيهي وزير آندري گروميڪو جي ڏنل دعوت تي ماسڪو ويل عرفات کي سرڪاري مڃتا سان گڏوگڏ سوويت اينٽي ايئرڪرافٽ ۽ اينٽي ٽينڪ بندوقون ڏيڻ جو پڻ واعدو ڪيو ويو. (۶)

سوويت يونين سان ناتن کي عرفات سدائين سياسي بنيادن تي اهميت ڏيندو رهيو. اهو عمل سندس ذاتي اهميت کان سواءِ هينري ڪسنجر کي پڻ معتبرائو جواب هو، جيڪو پي-ايل-او کان سواءِ ٻين سمورين عرب رياستن کي ڳالهين ۾ شريڪ ڪري وڃ اوڀر ڇڪتاڻ جي خاتمي لاءِ پنهنجي سر ڪوششون ڪري رهيو هو. سرماڻيدارائي ذهنت واري نبيل شط، جنهن ڪميونسٽن سان نون ناتن تي پنهنجي اڳواڻ سان چتو بحث ڪيو هو، بقول، چيئرمين 'پڪ سان محسوس ڪيو هو ته سوويتن سان اتحاد سندس پنهنجي ذاتي بچاءُ وٽان هو.' (۷)

بيروت کان ٻاهر وسيع سياسي اسٽيج سنڀالڻ کان اڳ، عرفات کي انتهائي ڏکين اندروني مسئلن کي منهن ڏيڻو پيو. هن اهو ڄاڻندي ته فلسطينين جي دوستن ۽ محافظن جو تعين عرب حاڪمن ڪيو آهي، پنهنجي سر کي ضمانتون حاصل ڪرڻ پئي چاهيون. پهرين ممڪن موقعي ۽ واضح ترين ممڪن شرطن تي، عرب رياستن کان رسمي طور تي تحريڪ جي حمايت وارو مسئلو طئي ڪرائڻو هو. اهڙي قسم جي اختياري، گهٽ ۾ گهٽ اردن جي شاه حسين کي خاموش ڪرائي پئي سگهي، جيڪو اڃان تائين فلسطين جو دعويدار ٿيندي ڳالهائڻ جي دعويٰ ڪري رهيو هو. اها ڇڪتاڻ پري جدوجهد آڪٽوبر ۱۹۷۴ع جي آخر ڌاري رباط ۾ عرب رياستن جي سربراهي اجلاس تائين اچي پهتي.

ان مهيني جي وچ ڌاري مراڪشي شاه حسن کي سندس انٽيليجنس ادارن کان رپورٽ ملي ته فلسطيني ويڙهاڪ ان ڪانفرنس دوران اهم عرب اڳواڻن کي قتل ڪرڻ جي رٿا جوڙين پيا، انهن اڳواڻن ۾ اردن جو شاه حسين، سعودي عرب جو شاه فيصل، مصر جو انور سادات، سوڊان جو جعفر نميري ۽ خود ميزبان شاه حسن شامل هئا. مراڪش جي سيڪيورٽي ادارن جي ڦڙتيءَ سبب جيتوڻيڪ چوڏهن گوريلا گرفتار ٿيا پر وٽائن ڪوبه هٿيار نه مليو. ان جو مطلب اهو هو ته

فلسطيني اهڙي حملي جي اڃان به ڪا ڪوشش ڪري پيا سگهن.

ان ڪارروائي جا سمورا اهڃاڻ بدنام بليڪ سيپٽمبر تنظيم وارا ئي هئا. عرفات کي تڪڙي وضاحت لاءِ گهرائيندي، شاھ حسن انهيءَ جي رٿابنديءَ جو الزام بليڪ سيپٽمبر جي روحاني اڳواڻ صلاح خلف تي ٿي هنيو. عرفات سموري معاملي کان بيخبر هوندي به گرفتار ٿيل ٻن گوريلن کان واقف هو. خلف ان ڳالهه تي زور ڏيندو رهيو ته فتح جي قيادت جو ان سان ڪوبه تعلق نه هو. جيڪڏهن ڪو هو به ته، ان آپريشن بابت سندس ڳالهين جي نتيجي موجب، فقط اردن جي شاھ حسين کي چٽڻ لاءِ هو نه ڪي ڪنهن ٻئي اڳواڻ متعلق. ان رٿا بابت ڪا ڄاڻ رکڻ يا ان جي رٿابنديءَ ۾ ڪنهن به ريت شامل هئڻ کان انڪار ڪندڙ خلف، ڪجهه هفتن کان پوءِ بيروت جي عرب يونيورسٽيءَ ۾ گرفتار ڪيل گوريلن جي حمايت ۾ تقرير ڪندي ان جي 'سموري نيمواري' قبولي ورتي. (۸)

ناڪاميءَ جي باوجود، حملي واري رٿا پي-ايل-او قيادت جي حوالي سان پنهنجو مقصد ماڻي ورتو. پنهنجي زباني حمايت جي اُبتَر، بادشاهه عرب حاڪم پي-ايل-او کان، ان جي مصيبتون کڙيون ڪرڻ واري سياست، ان جي عرب عوام کي ستوسئون مخاطب ٿيڻ ۽ ان جي پريشان ڪُن 'جمهوري' انداز کان ٻگهي عرصي کان چڙيل هئا. هو تمام گهڻي مهذب انداز سان گهريل انهيءَ ڪانفرنس ۾ سندن ڪوپڙيءَ جو نشانو چٽيندڙ اصولوڪي بندوق مان جان چٽرائڻ واري نقطي تي ويچارڻ لاءِ گڏ ٿيا هئا. انهيءَ رٿيل تجويز کي صلاح خلف 'دهشتگرديءَ جو اظهار' ٿو سڏي. (۹)

مڪمل سربراهي اجلاس کان ڪجهه ڏينهن اڳ، عرب پرڏيهي وزير تن ڏينهن ۾ هلندڙ وچ اوڀر امن ڪاوشن ۾ فلسطينين جي نمائندگيءَ واري مسئلي کي حل ڪرڻ لاءِ رباط ۾ گڏ ٿيا. بنيادي طور تي سندن آڏو گذريل چئن سالن کان هڪ ٻئي تي اکيون ڳاڙهيون ڪندڙ ياسر عرفات ۽ شاھ حسين مان ڪنهن هڪ جي چونڊ ڪرڻ وارو معاملو هو. شاھ حسين الهندي ڪناري جي اسرائيل کان اردني اختيار ۾ منتقليءَ لاءِ آمريڪي پئپرائي وارين ڪوششن ۾ پنهنجو پاڻ کي شامل ڪرڻ لاءِ اڳتي وڌڻ جي اشاري ڪاڻ چٽائي رهيو هو. عرفات، فلسطينين پاران ڳالهائيندڙ واحد ترجمان طور پنهنجي حيثيت سگهاري ڪرڻ لاءِ ڊڪ بورڊ ڪندي ساڳي انداز ۾ اردني دست اندازيءَ کي ڪنهن به ريت برداشت ڪرڻ لاءِ تيار نه هو.

اها اهڙي چونڊ هئي جنهن ماضيءَ ۾ عرب رياستن کي سدائين مشڪلاتن ۾ پئي وڌو هو. ۽ جنهن مان هو ۱۹۷۰ع واري فلسطيني-اردني گهرو لڙائي دوران به جان چڏائي نه سگهيا هئا. ايسٽائين جو نومبر ۱۹۷۳ع ۾ الجزائر ۾ ٿيل گذريل ڪانفرنس ۾ شاھ حسين کان سواءِ سمورن اصولي طور تي مڃي ورتو هو ته پي-

ايل- او ئي فلسطينين جي 'واحد قانوني نمائندگي ڪندڙ' آهي، پر حسين جي اختلافي موقف جو احترام ڪندي اهو فيصلو ڳجهو رکيو ويو. ايندڙ مهينن ۾، سادات ان مسئلي جي حل لاءِ نمائندگيءَ کي ٻنهي ڌرين ۾ ورهائڻ لاءِ پتوڙيو، جنهن جي نتيجي ۾ هو پي- ايل- او جي چٽي تنقيد جو پڻ نشانو بڻيو. حقيقت اها آهي ته قطعي طور تي خيالي دليلن جي ڏي وٺ سبب اسرائيل پاران اولهندي ڪناري کي خالي ڪرڻ کان انڪار به ڪين ڪا مت نه ڏني. حسب معمول، عرب دنيا ۾ اهو معاملو اهم هئڻ سان گڏوگڏ ست ڀيرو پڻ ٿي ويو. ان تي رڳو ٻن معتبرن جي معتبريءَ جو دارومدار نه هو پر ان جو تعلق مستقبل ۾ اردن جي هيٺ ۽ اسرائيل جي اُڀرندي سرحد تي امن قائم ٿيڻ جي انداز سان به هو. هاڻ، هينري ڪسنجر پاران پنهنجي نيا ڪڙيءَ ذريعي شاه حسين ۽ نئين اسرائيلي وزيراعظم ائزڪ رابين وچ ۾ تعلق وڌائڻ واري وارتا دوران انهيءَ چونڊ ۾ ڪو گهڻو وقت نه لڳو.

نه اردني ۽ نه وري فلسطيني ڪنهن قسم جي ٺاه لاءِ تيار هئا. اردن پاران وزيراعظم زيدالرفائي، جيڪو ٽي سال اڳ بليڪ سيپٽمبر جي گوليءَ کان ڌري گهٽ بچي ويو هو، اجلاس جي هڪ شريڪ موجب، پي- ايل- او جي مڃتا کي روڪڻ لاءِ وسار ڪين گهٽايو. (۱۰) اها دعويٰ ڪندي ته پي- ايل- او ان حل ۾ ڪاٺ هڻي رهي آهي، جيڪو اردن ڪڍڻ تي هو. هن 'دليل بازي' ۽ 'تمڪين' حملن ۽ جوابي حملن جا طوفان کڙا ڪري ڇڏيا. (۱۱) فلسطينين پاران فاروق قديميءَ به، جنهن کي ٻه سال اڳ پي- ايل- او جو 'پرڏيهي وزير' مقرر ڪيو ويو هو، ڏي جواب وٺڻ جواب واري ڪار لڳائي ڏني. عرفات جي دٻاءُ هيٺ جنهن هر هر سخت لهجي ۾ عرب اڳواڻن سان فون تي ٿي ڳالهايو، قديميءَ ميز تي مڪا هليا، واک آڻوٽ ڪرڻ جون تمڪيون ڏنيون ۽ چئن لفظن ۾ چيائين ته هو ان ڪانفرنس ۾ ڪنهن کي به پي- ايل- او جي مطالبن کان هڪ انچ به هٽڻ نه ڏيندو. 'اصل ۾ مون تمام گهڻو ڳالهايو هو' قديمي پرسڪون انداز ۾ اها وارتا ياد ڪندي ٻڌائي ٿو: 'مون اردنن تي چٽا حملا ڪيا ۽ ڪين فلسطيني ڪاز جي پچر ڇڏڻ لاءِ چيمر.' (۱۲) ٻئي ڏينهن مصر جي پرڏيهي وزير جي اڪيلي سر حمايت سبب، قديميءَ جي زوردار طريقن اثر ڏيکاريو. عرب پرڏيهي وزيرن پي- ايل- او جي تجويز بنان ڪنهن بحث مباحثي جي قبول ڪري ورتي ۽ ان کي حقيقي ڪانفرنس ڏانهن اُماڻيائون.

جڏهن عرب اڳواڻ، پنهنجن چوڦن، قيمتي لائونچ سوتن ۽ فوجي يونيفارمن ۾ سنجي گڏيا ته حسين شاهڪار ڪارڪردگيءَ جو مظاهرو ڪيو. ٽيهن صفحن واري ٻن ڪلاڪن تائين هلندڙ پنهنجي تقرير ۾ هن پنهنجي راڄ جي فلسطيني ڪاز ۾ حصيداريءَ واري تاريخ کي اٽلايو. اولهندي ڪناري تي پنهنجي تاريخي دعويٰ کي ثابت ڪرڻ جي ڪوشش ڪندي، اسرائيل پاران پي- ايل- او سان

ڪنهن به قسم جي تعلق رکڻ کان انڪار واري صورتحال ۾ پنهنجي رٿا کي واحد سڃاڻي پسند ۽ حقيقت ڀريو متبادل سڏيو، پر ان ڪوبه اثر نه ڏيکاريو. سندس تقرير کان پوءِ، ڪانفرنس هال ۾ چائيل ڊگهي سانت کي سڀ کان پهرين ان اڳواڻ ٿوڙيو، جنهن جي ملڪ سڀ کان پهرين فتح لاءِ پنهنجي حمايت جو اعلان ڪيو هو. الجزائر صدر حواري بومدين بنان ڪنهن تڪلف جي چوڻ شروع ڪيو: 'الجزائر پي-ايل-او کان سواءِ ٻئي ڪنهن کي به فلسطينين پاران ڳالهائڻ جو حقدار نٿو سمجهي.' (۱۳) ٻين حڪمرانن پاران به عرفات جي حمايت کان پوءِ، حُسين وٽ ڪاوڙجي شڪست قبول ڪرڻ کان سواءِ ٻيو ڪوبه چارو ڪونه هو، ۽ هن نه چاهيندي به، اهڙي بيان تي راضيو ڏيکاريو، جيڪو کيس فلسطينين پاران ڳالهائڻ کان روڪڻ لاءِ ڪافي هو.

'اهو فقط مذاق هو.' مصر سان تعلق رکندڙ محمود رياض جيڪو تن ڏينهن ۾ عرب ليگ جو سيڪريٽري هو، ٻڌائي ٿو: 'اهو فيصلو ڪنهن حقيقي اڀياس کان سواءِ ڪيو ويو ۽ معاملو رڳو مصرين ۽ شامين ۾ ان مقابلي تي وڃي بيٺو هو ته منجهائن ڪير ٿو فلسطيني ڪان جي وڌيڪ حمايت ڪري.' (۱۴)

بهرحال ڪجهه به هجي، ۲۸ آڪٽوبر ۱۹۷۴ع تي عرب دنيا مڪمل اتفاق راءِ سان پي-ايل-او کي فلسطيني عوام جي 'واحد قانوني نمائندي' طور تسليم ڪري ورتو ۽ عرفات جي تحريڪ کي اسرائيل سان ڪو ٺاه ٺوه ڪندڙ ڪنهن به عرب ڪوشش کي وڌو ڪرڻ جو اختيار ڏنو. (۱۵) پي-ايل-او اڳواڻ جي هيل تائين اهم ترين سياسي سوچ، کيس ٻاهرين دنيا لاءِ انتهائي اهم ملڪن جي سڃي بلاڪ جو هڪ لحاظ کان دلدلو بڻائي ڇڏيو.

'اڄوڪو ڏينهن فلسطيني عوام ۽ عرب قوم جي تاريخ ۾ هڪ اهم موڙ واري حيثيت رکي ٿو.' عرفات ڪانفرنس جي آخري اجلاس ۾ خوشيءَ مان بهڪندي اعلان ڪيو: "آءٌ اوستائين جدوجهد جاري رکڻ جو اعلان ٿو ڪريان، جيستائين اسين ساڳي مُرڪ سان يروشلم ۾ نٿا ملون. سوچ هاڻ سڌ-پنڌ تي آهي." (۱۶) طاقت جي توازن وارين اهم قوتن آڏو عرفات جو اهو هڪ ٻيو روايتي بيان هو. پر رباط ڪانفرنس جي فيصلي ڪيتريون ئي منزلون سندس هٿ-وس ڪري ڇڏيون هيون. ان اولهندي ڪناري ۽ غزه واري پٽيءَ ۾ اسرائيلي والار هيٺ رهندڙ عربن ۾ سندس مقبوليت ۾ تمام گهڻي واڌ آندي. اتان جي آباديءَ مظاهرن جي هڪ اٽڪٽ سلسلي وسيلي سندس حمايت جو اظهار ڪيو. عرفات جي ساٿين پاران ڪٽ چڙهيل بندوقن سان اسرائيل تي حملو شروع ڪرڻ کان ذري گهٽ ڏه سال پوءِ، عرب رياستون کين پنهنجي برابريءَ وارو درجو ڏيڻ تي مجبور ٿي پيون هيون. اهم ڳالهه اها ته ان سندس تنظيم لاءِ عرب سرڪاري فنڊن ۾ پڻ واڌ آندي، ڪانفرنس ۾ گڏ ٿيل عرب اڳواڻن تحريڪ لاءِ هر سال پنجاه ملين آمريڪي ڊالر ڏيڻ جو

واعدو ڪيو. عرفات دنيا جي امير ترين آزاديءَ واري تحريڪ جي سربراھ واري منزل ڏانهن تيزيءَ سان وڌڻ لڳو.

ان مرحلي کان، عرفات کي ٻاهرين دنيا ۾ سندس ڳالهه تي ڌيان ڌرڻ جي ڄڻ ته ضمانت ملي وئي. فرانس فقط هڪ هفتو اڳ پنهنجي پرڏيهي وزير جين سئو ويگنارڪنس کي بيروت ۾ ساڻس گڏجڻ لاءِ اُماڻي پي-ايل-او قيادت سان اعليٰ سطحي رابطو قائم ڪندڙ پهريون اولهائون ملڪ بڻجي ويو. هاڻ پي-ايل-او اڳواڻ پنهنجو پاڻ کي امن لاءِ هلندڙ ڪاوشن ۾ شامل ڪرائي پئي سگهيو يا گهٽ ۾ گهٽ پنهنجي شرڪت کان سواءِ ٿيندڙ اهڙين ڳالهين ۾ ڦٽيٽڙو ضرور وجهي پئي سگهيو. نومبر ۱۹۷۴ع ۾ هن پاڻ چيو هو: ”رابط ڪانفرنس کان اڳ اسين فقط هڪ عددي انگ هئاسين پر هاڻ واقعن جي مهڙ ۾ آهيون.“ (۱۷)

پي-ايل-او جي اها ڪاميابي وچ اوڀر معاملن تي دلچسپي رکندڙ ننڍڙن ذريعن تي ئي اثرانداز ٿي پر اها هر ڪنهن لاءِ هڪ نئين صورتحال هئي. خاص طور تي هينري ڪسنجر لاءِ، جيڪو هاڻ جبرالڊ فورڊ جي حڪومت ۾ پرڏيهي وزير هو. اهو اسرائيل ۽ اردن سميت مصر سان شروع ڪيل اولهندي ڪناري جي مستقبل بابت ڳالهين کي ڄڻ پوئتي ڌڪڻ جي جهٽڪي کان ڪنهن به ريت گهٽ نه هو. يروشلم ۾ حڪومتي عملدارن ان کي ’ڳالهين ۾ تعطل‘ ڪري ليکيو. (۱۸) اسرائيلي اخبارن، عرفات وانگر هڪ نئين جنگ جي امڪانن جا نغارا وڄائڻ شروع ڪيا ۽ وزيراعظم رين چٽن لفظن ۾ چيو: ’اڀرندين سرحدن تي ڪوبه اهڙو ناهي جنهن سان امن بابت ڳالهائجي‘. (۱۹) جهڙي ريت، تن ڏينهن ۾ اردني وزيراعظم زيدالرفائي ذڪر ٿو ڪري: ’اسانکي پڪ هئي ته رباط ٺهراءُ اولهندي ڪناري بابت امن واري طريقو ڪار ڪي ڪيترائي سال پوئتي ڌڪي رهيو هو ۽ اسان جو اهو تجزيو درست ثابت ٿيو‘. (۲۰)

عرفات جڙتو عرب اڳواڻن جي وسوسن کي چڱي ريت استعمال ڪيو. اُن وقت جڏهن انهن مان ڪجهه، خاص طور تي سادات، اسرائيل سان پڙائتو گُنجوڙ ڪرڻ تي راضي هئا، ۽ منجهائن ڪنهن به فلسطيني ڪاز تي عوام جي حمايت ڏانهن ڌيان ئي نه پئي ڌريو ته اُن وقت عرفات هر ڪنهن جو ڌيان زوري پنهنجي تنظيم ڏانهن ڇڪرايو. اها هڪ اهڙي چال هئي جنهن کي هن اڪثر عرب حاڪمن کي پنهنجي نظر سان معملا ڏيکارڻ لاءِ استعمال ڪيو.

رابط فيصلي تي پريشان آمريڪي، عرفات کي پندرهن ڏينهن پوءِ نيويارڪ ۾ گڏيل قومن جي جنرل اسيمبليءَ ۾ تقرير ڪرڻ واري نئين حيثيت جي نتيجي ۾ ملندڙ گهڻ پاسانتي پروپگنڊا کي روڪڻ کان قاصر هئا. کيس اچڻ جي اجازت ڏيڻ کان انڪار ڪرڻ، جنهن جي سرگرم يهودي لابيءَ گهر ڪرڻ کان ڪيڀاڻو نه هو ۽ جيڪو چوڏهن سال پوءِ جي پرڏيهي وزير عملي طور تي ڪري به ڏيکاريو،

ناممڪن بڻيل هو. يهودي دٻاءُ کي گهٽ ڪرڻ جي ڪوشش طور آمريڪي انتظاميا عرفات جي ويڙهي کي گڏيل قومن واري عمارت جي پنجويهن ميلن جي دائري تائين محدود رکيو هو. ايئن ڪرڻ سان کيس نيو انگلينڊ جي مشهور يونيورسٽيءَ ۾ ليڪچر ڏيڻ ۽ واشنگٽن ٽاڪ شو ۾ شرڪت کان محروم ڪيو ويو. پر ان ڏس ۾ جيئن پرڏيهي وزارت جي مشاهدي ۾ آيو، نه رڳو آمريڪا ۽ گڏيل قومن واري ٺاهه کي چيهو ٿي رسيو پر آمريڪا نئين اپريل عرب قوت پاران عرفات کي جوڳو ڌيان ڏيڻ لاءِ پڻ دٻاءُ جو شڪار رهيو. عرب اڳواڻن پنهنجي پوزيشن صاف رکڻ لاءِ لبنان جي صدر سلمان فرنجيءَ کي جنرل اسيمبليءَ ۾ پنهنجي پاران عرفات جي حمايت ۾ ڳالهائڻ لاءِ موڪلڻ تي راضيو ڏيکاريو، جيڪو عام طور تي، فلسطينين جو حمايتي نه ليکيو ويندو هو پر جنهن ان موقعي تي پي-ايل-اوسان پنهنجا اختلاف هڪ پاسي ڪيا هئا.

ان ريت ۱۳ نومبر ۱۹۷۴ع تي آمريڪي انتظاميا پنهنجو پاڻ کي ان شخص جي ميزبان ۽ محافظ طور ڏٺو، جيڪو وچ اوڀر ۾ هن آمريڪي اتحادين پويان هٿ ڌوئي پيل هو ۽ جنهن تي هو آمريڪي شهرين خلاف دهشتگرد ڪاررواين ۾ شريڪ هئڻ جو الزام هڻندا هئا. ۱۹۶۰ع ۾ نڪيتيا خروشفچيف ۽ فيڊل ڪاسٽرو جي گڏيل قومن واري هيڊڪوارٽرس جي گڏيل دوري کان پوءِ ڪڏهن به اهڙا حفاظتي اُپاءُ نه ورتا ويا هئا. انتهائيند يهودي گروپن جي ان ڌمڪي ته هو عرفات کي شهر مان جيئرو وڃڻ نه ڏيندا ۽ جنرل اسيمبليءَ ۾ سندس تقرير واري ڏينهن تي پي-ايل-او اڳواڻ خلاف مظاهرن جي امڪانن سبب پوليس ۽ گجهن ادارن جي هزارين جوانن کي نيويارڪ جي روڊن تي مقرر ڪيو ويو. نيويارڪ جي ميئر ابراهام بيميءَ بعد ۾ پڌرو ڪيو ته سندس انتظاميا چئن ڏينهن تائين عرفات جي سلامتيءَ وارن انتظامن تي ساڍا ست لک ڊالر خرچ ڪيا ۽ اهو سڀ ڪجهه سندس چوويهن ڪلاڪن کان به گهٽ ٽائيم واري دوري لاءِ ڪيو ويو. پي-ايل-او اڳواڻ جي آمد سبب اهم بئجي ويل شهر ۾ ٿيندڙ انهي خرچ جي خبر به هر هنڌ پهچي وئي.

عرفات پنهنجي سر به ڪو امڪان باقي نه ڇڏيو هو. سندس پنهنجو سرڪاري حفاظتي اسڪواڊ، جنهن ۾ فورس ۱۷ جو ڪمانڊر علي حسن سلام ۽ ڊاڪٽرين لبنان سان تعلق رکندڙ ڏه سخت جاننا گوريلا شامل هئا، جيڪي سندس حفاظت لاءِ گڏ هئا. انهيءَ سفر جي تيارين دوران ديومالائيت معمول کان وڌيڪ هئي. مصري حڪومت قاهره ۾ هڪ جهاز سندن حوالي ڪيو، جڏهن ته ٻيو دمشق ۾ هن جي لاءِ تيار بيٺل هو. نيويارڪ رواني ٿيڻ واري سٽاءُ کان ڪجهه گهڙيون اڳ سندس الجزائر روانگي جو اطلاع آيو، جتي هن سوئيڊن جي وزيراعظم اولف پالمي سان هڪ تڪڙي ملاقات ڪرڻ پئي چاهي. آخر ۾ الجزائري حڪومت

بلڪل آخرين گهڙين تي هُن لاءِ هڪ خاص جهاز جو بندوبست ڪيو، جيڪو کيس نيويارڪ رسائي آيو. انهيءَ سموري هُن هٿان جو مقصد سادو هو: عرفات جي جهاز تي وڃ اُوپر کان ٻاهر نڪرڻ کان اڳ ئي ڪو حملو ڪندڙن کي منجهائڻ (۲۱) حاضتي آڻي ۽ وڃ شهر مين هٿن ۾ به ڪي گهٽ نه هئا. صاف سٿري والبرف ايسٽوريا هوٽل، جتي عرفات کي پنهنجي صلاحڪار نييل شطه کي کائڻ چڪاسيندڙ طور استعمال ڪندي، تقرير کانپوءِ مانجهاندي ۾ شريڪ ٿيڻو هو، جڏهن ته ڪو قلعو بنيل هو. گڏيل قومن جو هيڊڪوارٽرس، اڀرندي نديءَ سان لڳو لڳ وڏي علائقي تائين پوليس جي گهيري ۾ هو ۽ عرفات جي پهچڻ کان چوويهه ڪلاڪ اڳ اهو سمورو علائقو هر ايندڙ ويندڙ ۽ غير اختيار ماڻهن لاءِ بند ڪيو ويو هو. جڏهن اسر جو پنجين وڳي سندن جهاز ڪينيڊي ايئرپورٽ جي هڪ ڏورانهين ڪنڊ ۾ لٿو ته عرفات ۽ سندس 'پسنديده فرزند' سلام، خلاف معمول سلٽرن وڃائيندڙ موٽرن جي ڪاروان بدران هڪ آمريڪي فوجي هيليڪاپٽر ۾ اسٽيٽ ڊپارٽمينٽ جي سڪيورٽي آفيسر ۽ هڪ گجهي اداري جي ايجنٽ سان گڏ چپ چاپ ۾ گڏيل قومن جي عمارت ڏانهن هليا ويا. باڪ ڦٽيءَ مهل، جڏهن هيليڪاپٽر گڏيل قومن جي چهر تي لٿو ته ان جي مسافرن جي انتهائي خطرناڪ جڳي چهر تي ٽپ ڏنو ۽ عرفات کي، جيڪو هاڻ گڏيل قومن جي سڪيورٽيءَ جي حوالي هو، رازداريءَ سان پنجين ماڙ تي نيو ويو، جتي هُن ڪيمرائن جي روشنين ۾ تقرير ڪرڻ کان اڳ، ڪجهه ڪلاڪن تائين ٽڪ پڳو. ٻاهرين گهٽين ۾ هزارين مظاهرو ڪندڙن جو نعرو: 'عرفات گهر موٽي وڃ' ٻڌي، هُن سرهاٽن ۾ پنهنجن ساٿين کي چيو "آءٌ اهوئي مقصد کڻي ته نيويارڪ آيو آهيان." (۲۲)

ان ڏينهن پي-ايل- او جي چيئرمين جي ڪارڪردگي هر لحاظ کان اثرائتي هئي. ان جي نتيجي کي تاريخي موقعي ۽ ٽقرون وهائيندڙ مزاحيا پيشڪش جي وچ ۾ رکي سگهجي ٿو. سندس تقرير بيروت واري پي-ايل- او آفيس جي ماهرن ۽ عملدارن جي ڪميشن پاران ڪلاڪن جا ڪلاڪ صحيح ڪرڻ، لکڻ ۽ وري نئين سر لکڻ واري عمل کان پوءِ مڪمل ٿي هئي. بلڪل آخري موڇي تي، سندس صلاحڪارن اها تقرير يورپ ۽ وچ اوڀر جي اخبارن ڇپجڻ واري وقت کان به ڪلاڪ دير سان جاري ڪئي ته جيئن اسرائيلين کي ان جو مڪمل جواب ڏيڻ جو وقت ملي نه سگهي. خود عرفات جي آمد کي چالاڪي سان بدلايو ويو. کيس نئين معتبرائي انداز لاءِ ڏاڙهي ڪوڙ ۽ مڇيون هلڪيون ڪرڻ تي راضي ڪيو ويو.

اڳي ٺهيل تصور ۽ اسرائيل کي چيڙائڻ لاءِ گڏيل قومن ۾ پي-ايل- او اڳواڻ جي دوستن کيس ڪنهن رياستي سربراھ وانگر مان ڏيڻ کان وسان ڪين گهٽايو. گڏيل قومن جي چيمبر ۾ عرفات جي داخل ٿيڻ کان فقط ويه منٽ اڳ سيڪريٽري جنرل ڊاڪٽر ڪرٽ والڊ هائيم جي نائب پويان اپريل اڇي پوش واري ڪُوسي

آئي رکي. اڻڄاڻائي ۾ ڪيل ان حرڪت تي سمورا عملدار هيڪر ته پريشان ٿي ويا، ڇاڪاڻ جو اهڙي ڪرسي فقط رياستي سربراهن لاءِ ئي مخصوص هئي ۽ اها جنرل اسيمبليءَ جي صدر الجزائر جي پرڏيهي وزير عبدالعزيز بئوتيفليڪا سيڪريٽري کي ڄاڻائڻ بنان آئي رڪرائي هئي. بحث مباحثي واري انهيءَ فورم ۾ جتي اڪثر علامتون اهميت والارينديون آهن، اها انتهائي لاجواب علامت هئي. ان مرحلي تي ڪيترن ئي وفدن بائيڪاٽ ۾ اسرائيل سان شريڪ ٿيڻ جي ڌمڪي ڏيڻ شروع ڪئي. والد هائيم جي عملدارن لاءِ اها ڪرسي هٿرائڻ ڪنهن مصيبت کان گهٽ نه هئي، انهن مان هڪ چواڻي، عرفات تي ان ڪرسيءَ تي نه ويهڻ لاءِ زور پرڻ 'انتهاڻي ڏکي ڳالهه' هئي. (۲۲) نيٺ هن ان جي پرسان بيٺو رهڻ تي راضيو ظاهر ڪيو. پر هن آڊيٽوريم ۾ داخل ٿيڻ کانپوءِ ان معاملي جي اهميت کي ڪن ڀل لاءِ به نه وساريو. هيڊي ٽڪل چهري، ميرانجهڙي رنگ جي جيڪٽ، ڪاري چشمي ۽ معمول جيان مٿي تي ٻڌل پوٽري سوڌو آڊيٽوريم ۾ داخل ٿيڻ وقت، اسيمبليءَ سندس بيٺي پير آڌرياءُ ڪيو. تيز نظر وارن شريڪن اهو چئي طرح محسوس ڪيو ته هن پنهنجو هڪ هٿ ان اوچي ڪرسيءَ تي تمام گهڻي مضبوطيءَ سان ڦهائي رکيو هو.

'اها سموري ڪرت مارڪس برادرس جي عنصرن جو ڪنهن حد تائين مرڪب هئي.' گڏيل قومن جو سينيئر عملدار برائن آرڪو هاءِ، جنهن ايندڙ وقت ۾ پي-ايل-او اڳواڻ سان ڪيترن ئي معاملن ۾ رابطو رکيو، ٻڌائي ٿو: 'آءُ اهو تمام گهڻي رحمدليءَ سان پيو چوان ته اها عرفات جي معمول وارين حرڪتن جو حصو هئي، ناٽڪي عنصرن ۽ ان جي اظهار لاءِ اُپهرائپ ته سندس خاص وطيرو پئي رهيو آهي.' (۲۴)

گڏيل قومن جي ڊائس تي پهچڻ کانپوءِ، عرفات اهو سوچيندي ته فلسطيني پيڙائن کي دنيا آڏو آڻڻ جو ان کان بهتر موقعو ڪڏهن به نه ملندو، هن پنهنجي لهجي کي تمام گهڻو نرم رکيو ڇا گڏيل قومن جو ادارو صيهونين کي فلسطين جي هڪ حصي تي رياست قائم ڪرڻ جو حق ڏيڻ کان وٺي، هيل تائين جي سندس ماڻهن جي پيڙائن کان واقف ناهي؟ ڇا اسرائيل جي وجود ۾ اچڻ کان پوءِ، گڏيل قومن جي اداري فلسطينين جي حيثيت 'پناهگيرن' واري طئي نه ڪئي هئي، سندن ماتريوميءَ ڏانهن واپسيءَ جي ڳالهه رڳو رسمي طور تي ڪرڻ کان سواءِ اُن سنجيدگيءَ سان ڪو قدم کنيو آهي؟ ۽ اڃان تائين، ڪيترن ئي اُسرندڙ ملڪن جي سامراجي قوتن کان آزادي ماڻڻ واري دور ۾ به، گڏيل قومن پنهنجي چارٽر ۾ خودارديت واري حق کي ڪو جوڳو مقام ڏنو آهي؟

عرفات اُن ڏينهن پنهنجي تقرير کي رڪارڊ جي هڪ ڀيرو ٻيهر درستگيءَ لاءِ مليل موقعي طور ورتو. سندس تقرير ۾ عظيم آفاقيت سمايل هئي ۽ ان تقرير ۾

گهڻي پاڻي گڏيل قومن جي هڪ سگهاري قوت: ٽين دنيا کي سوچيل سمجھيل اپيل ٿيل هئي. عرفات فلسطين ۾ يهودي مداخلت، ۽ اسرائيلي رياست جي ڪاررواين کي بينڪيت ۽ مت پيد سڏيو ته جيئن آفريڪا، ايشيا ۽ لاطيني آمريڪا جون نيون آزاد ٿيل قومون سندس موقف کي سولائي سان سمجھي سگهن. فلسطين جي تاريخ جو ذڪر ڪندي ۽ پنهنجو پاڻ کي 'يروشلم جو ڄاڻو' سڏيندي، هن فلسطيني ڪاز کي ڪيترين ئي بينڪيت دشمن آزاديءَ وارين جدوجهدن ۽ ايسٽائين جو خود آمريڪي آزاديءَ واري جنگ سان پيٽيائين: 'آءُ باغي آهيان ۽ آزادي ماڻڻ منهنجو مقصد آهي.' هن اعلان ڪيو. (۲۵)

سگهو ئي عرفات جي ٻڌندڙن تي ظاهر ٿيو ته هو ڪهڙي قسم جو آئيندو اچي رهيو آهي. هو موھيندڙ ٻولي ڳالهائڻ ۾ ناڪام نه رهيو هو: هن امن بابت ڪيترائي ڳڻتا ڳالهايا. آزاديءَ جي ويڙهاڪ واري بندوق سان گڏ زيتون جي تاري جو ذڪر ڪيائين ۽ سياسي جدوجهد کي هٿياربند جدوجهد تي بالادستيءَ جي حمايت ڪيائين. عرفات صيهونيت دشمن يهودين جي ساراهه به ڪئي ته تن ڏينهن ۾ اسرائيلي جبلن ۾ واڙيل 'يهودي انقلابين' کي ڳالهين جا ڪل اچڻ جو اظهار به - پر خود اسرائيل لاءِ هن وٽ فقط نسل پرستي، دهشتگردي ۽ ڏاڍائي ڪرڻ جا الزام هئا ۽ يهودي قوم جي وجود کان سراسر انڪار. فلسطينين جي حتمي مقصد لاءِ، پي-ايل-او اڳواڻ ڪنهن نوس ڳالهه ڪرڻ کان هوشياريءَ سان ڪن-تار ڪري ويو ۽ هڪ ڀيرو ٻيهر ڇه سال اڳ ظاهر ڪيل پنهنجي 'سپني' جي ذڪر تي بس ڪيائين. 'آءُ چو نه سڀني ۽ اُميد پسان؟' هن شهري حقن جي آمريڪي اڳواڻ مارٽر لوئر ڪنگ جي لفظن کي وڌي اُتساه سان ورجائيندي چيو: "ڇا انقلاب ان سپني ۽ اُميد جي ساڀيان نٿو ڏئي سگهي؟ اچو ته منهنجي سپني جي ساڀيان لاءِ گڏجي ڪم ڪريون، ته جيئن آءُ پنهنجي ماڻهن سان گڏ پنهنجي ڏيهه نيڪاليءَ مان فلسطين موٽي سگهان... اهڙي جمهوري رياست ۾ جتي عيسائي، يهودي ۽ مسلمان انصاف، برابري، ڀائپي ۽ ترقيءَ جي اُتساه سان گڏجي رهن." (۲۶)

جيڪڏهن ان تقرير ۾ گذريل جون ۾ پي-ايل-او پاران وڏي بحث کان پوءِ منظور ڪيل والاريل علائقن ۾ 'قومي اختياري' بابت ڪنهن ٺاهه ڏانهن اشارو به هو ته انتهائي ڳجهو. اهو انهن اسرائيلن لاءِ سڪ جو ساهه ڪڻڻ برابر هو، جن جو خيال هو ته ڪنهن حقيقي ٺاهه لاءِ گڏيل قومن جو دٻاءُ ڪين ٺهڙي نيندو. اها تقرير تمام ٻگهي ۽ منجهيل هئي ۽ ڪوبه اهو سمجھڻ کان قاصر هو ته سندس اصل مقصد ڇا آهي. تن ڏينهن ۾ گڏيل قومن ۾ برطانيا جو هڪ سفارتڪار چوي ٿو: 'ان وچ اوڀر بابت اسان جي ماهرن جي راءِ جڻڻ ۾ به ڏينهن لڳايا. اها تقرير عرفات جي عالمي آڪاڙي بابت ناسمجھيءَ جو هڪ اظهار هئي.' (۲۷)

حقيقت ۾، عرفات ۽ سندس ساٿين بيروت ۾ اڳيئي طئي ڪيو هو ته جنرل

اسيمبلي اهو ادارو ناهي، جتان نوس امن منصوبا پيش ڪجن. ان سان تنظيم انتهائي بيدريءَ واري توڙوڙ جو شڪار ٿي پئي سگهي. 'ان کي هڪ تاريخي تقرير طور لکيو ويو.' نبيل شطه ٻڌائي ٿو. هن خليل الوزير، فلسطيني شاعر محمود درويش ۽ هڪ وڪيل صلاح داباغ سان گڏجي ان تقرير جي تيارين ۾ حصو ورتو هو. 'اهو عالمي سطح تي اسان لاءِ پهريون موقعو هو، جو اسان فلسطين جو ڪيس دنيا جي رڪارڊ تي آندو. عرفات ان تي سهمت هو ته هيءُ اهو موقعو ناهي جڏهن صلح جي ڳالهه ڪجي.' (۲۸)

بهرحال، عرفات جي اصل مقصد جي ڳولا وارو ذمو سدسماءَ جي پرچوش ادارن پنهنجي سر تي کنيو، جن الزام ڌريو ته هو چيلهه تي پستول ٻڌي گڏيل قومن جي اداري ۾ داخل ٿيو هو. هن جئين ئي جنرل اسيمبليءَ ۾ پنهنجي ٻڌندڙن جي داد کي هٿ هوا ۾ جهولائي موٽ پئي ڏني ته سندس جيڪت پويان لڪل پستول ظاهر ٿي پيو. پر ان عرفات کي ڪوبه چيهو نه رسايو. سدائين علامتن تي زور ڏيندڙ عرفات ڄاتو ٿي ته سندس حمايتي زيتون جي ٿاري سان گڏوگڏ بندوق پڻ ڏسڻ چاهين ٿا.

ايندڙ ڏينهن، سدسماءَ جي آمريڪي ادارن پاران عرفات جي گڏيل قومن واري تقرير تي چٽي ردعمل سان گڏ آيو. کيس خاص طور تي آمريڪي چڱن مڙسن جارج واشنگٽن، ابراهام لنڪن ۽ ووڊرو ولسن سان پنهنجي پيٽ تي تنقيد جو نشانو بڻايو ويو. نيويارڪ ٽائمس موجب اها مڏي، موقعي پرست ڪارڪردگي جنهن ۾ صيهونيت جي ڪردار کي مسخ ڪرڻ جي ڪوشش ڪيل هئي، نه رڳو ويهين صديءَ جي واهيات ترين بڪواسن مان هڪ هئي پر مارڪسي انقلابي نظريي جو ان گهڙيل پرچار هئي. هاڻ اها جنرل اسيمبليءَ جي ذميواري آهي ته اها ان تنگ نظر تنظيم مان هڪ ڪيئي. (۲۹)

ٽين دنيا جي وفدن وٽان، موٽ بهرحال ان کان بلڪل مختلف ملي. پي-ايل-او اڳواڻ جي ان تقرير کانپوءِ، جنهن کي اسرائيلي وفد جي سربراهه 'رتوچاڻ' ۽ حيوانيت کي خراج سڏيو (۳۰) آفريڪي، ايشيائي، سوشلسٽ ۽ عرب ملڪن جي نمائندن سندس 'شاندار'، 'اتساهيندڙ' ۽ 'ترقي پسند' بيان، سندس سياسي بصيرت، سندس وسيع نظر برداشت ۽ بردباريءَ تي کيس خراج پيش ڪيو. (۳۱) مصر پاران ڏنل هڪ آجياڻي ۾ آمريڪا ۽ اسرائيل کان سواءِ نيويارڪ ۾ موجود سمورن اهم سفارتڪارن عرفات کي وڏا مرحبائي لقب ڏنا. ان آجياڻي ۾ سماجي شخصيتن ۾ انتهائي اهم مسز اميلدامارڪوس به شامل هئي. فلپائيني آمر مارڪوس جي انتهائي سهڻي زال اهو سوچي رهي هئي ته ياسر عرفات سان گڏ سندس فوٽو، سندس پنهنجي ملڪ ۾ مسلمانن پاران حڪومت مخالف رجحانن کي جهڪو ڪري سگهي ٿو. اميلدا ايندڙ ڏينهن سندس مان ۾ نيرن ڏني.

نيويارڪ پهچڻ کان ذري گهٽ ويه ڪلاڪ پوءِ عرفات هڪ ڀيرو ٻيهر سفر لاءِ اُسهيو. هن ڀيري سندس منزل ڏاکڻين پاسي ڪميونسٽ ڪيوبڊا واري محفوظ رياست هئي. هن سڄي ڏينهن جو ثمر سميت لاءِ، پنهنجي 'پرڏيهي وزير' فاروق قدوميءَ کي نيويارڪ ۾ ئي ڇڏيو. ڳوري بلب پروف جيڪٽ پائي گڏيل قومن جي عمارت ۽ والڊروف هوٽل جي وچ ۾ سفر ڪندي قدوميءَ ان ثمر کي اُتساهيندڙ محسوس ڪيو. (۲۲) ايندڙ نون ڏينهن تائين هلندڙ بحث دوران اناسي تقريرون ڪندڙن مان ايڪهٺ نمائندن اسرائيل خلاف ڳالهائون. ان مرحلي کان پوءِ ۲۲ نومبر تي جنرل اسيمبليءَ ٻن ٺهراءُن جي حق ۾ وڏي اڪثريت سان ووٽ ڏنو. انهن مان هڪ فلسطينين لاءِ خوداراديت وٺڻ جو حق تسليم ڪرڻ ۽ ٻيو پي-ايل-او کي گڏيل قومن جي اداري ۾ مبصر جي حيثيت ڏيڻ بابت هو.

اهو اهم ورهاست ۾ هڪ وڏو چال هو. هڪ ئي ڏک سان پي-ايل-او کي گڏيل قومن ۾ ڪنهن قائم شهري رياست جي حڪومت واري حيثيت ملي وئي، اهڙي ساڳي وجهائي تي حيثيت اتر ۽ ڏکڻ ڪوريا، سوئٽزرلينڊ ۽ ويتڪن کان سواءِ ڪنهن به غيرحڪومتي تنظيم کي حاصل نه هئي. ان ڏينهن کان گڏيل قومن جو ادارو فلسطيني سياسي سرگرميءَ جو اهم مرڪز بڻجي ويو. پي-ايل-او جنرل اسيمبليءَ ۾ پنهنجي لاءِ ڪارائتو تحريڪن جي سلسلي جي حمايت واسطي ميمبرن جي اڪثريت سان له وچڙ ۾ اچڻ شروع ڪري ڏنو. انهن مان ڪن ته عالمي اداري جي ميزبان ملڪ آمريڪا کي ناراض پڻ ڪيو، جن ۾ ۱۹۷۵ع وارو متنازع ٺهراءُ ته 'صيهونيت نسل پرستي آهي' انتهائي اهم آهي. پي-ايل-او پنهنجو پاڻ کي سياسي در ثابت ڪرڻ لاءِ گڏيل قومن جي ڪيترن ئي نئين وڏن ادارن ۾ پنهنجي حيثيت مڃرائي. ايندڙ سالن دوران فلسطيني وفد انساني حقن، صحت ۽ آباديءَ جي مسئلن، خوراڪ ۽ شهري اڏام جي عالمي ڪانفرنسن ۾ شرڪت ڪئي. ۱۹۷۵ع جي آخر ۾، پي-ايل-او کي پهريون ڀيرو گڏيل قومن جي فيصلا ڪندڙ اهم ترين اداري: سلامتي ڪائونسل ۾ هڪ بحث ۾ شرڪت جي نيند ڏني وئي.

حقيقت ۾ اهي سموريون مڪمل طور تي 'ڪاغذي سويون' هيون ۽ فلسطيني سوال سان انهن جو ڪو سڌوسنئون تعلق نه پئي جڙيو. عرفات لاءِ اهي ان ڪري به اهم هيون جو انهن وسيلي فلسطيني آواز دنيا تائين پهتو ٿي. عرفات ۱۹۷۴ع ۾ آمريڪا جي پنهنجي پهرين ۽ آخري دوري کي ياد ڪري ٻڌائي ٿو: 'گڏيل قومن ۾ مون فلسطيني بت ۾ روح پوندي محسوس ڪيو، جنهن کي سڄي دنيا ميسارڻ تي جنڀيل هئي.' (۲۳)

پي-ايل-او اوستائين يقيناً ڊگهو پنڌ ڪري پهتي هئي. ۱۹۶۰ع واري ڏهاڪي جي وچ ڌاري 'هٿياربند جدوجهد' جي خفيا ڏينهن ۽ ۱۹۷۰ع واري

ڏهاڪي جي شروع ڌاري دوستن جي اڻهوند واري مايوسيءَ واري انتهائي بگهي مسافري هاڻ، بيروت ۾ جيئن پوءِ تينن وڌندڙ آفيس ۾، اها حڪومتي ڪامورا شاهيءَ جون سموريون گهرجون پوريون ڪري رهي هئي، نائي واري وزارت کان سواءِ فلسطينين جي گهرو ۽ پرڏيهي معاملن کي منهن ڏيڻ لاءِ مختلف کاتن جو هڪ مڪمل سلسلو ڪم ڪري رهيو هو. تنظيم فلسطيني پناهگيرن لاءِ اسڪول ۽ اسپتالون اڏائڻ شروع ڪيون ۽ فلسطيني شهيدن جي پوئينن کي وظيفا ڏيڻ شروع ڪيا. ۱۹۷۵ع ۾ ان جا لڳ ڀڳ چاليهن ملڪن سان سفارتي ناتا هئا ۽ ڪنهن رياستي سربراه جيان عرفات سان ملڻ لاءِ پرڏيهي معتبرن جو هڪ ائڪٽ سلسلو هوندو هو. بنان ڪنهن شڪ جي اهو هڪ مهانگو عمل هو، پر عرفات جي ڪيل ڪوششن جي نتيجي ۾ تيل جي دولت سان مالا مال عرب ملڪن، خاص طور تي سعودي عرب کان 'مقصد لاءِ گهريل ڏوڪڙ' طور مليل لکين ڊالرن ۽ فلسطيني پناهگيرن کان ملندڙ چنڊن پي- ايل- او ۽ ان جي الحاق ڌرين کي دنيا جي شاهوڪار ترين تحريڪ بنائي ڇڏيو.

گڏيل قومن ۾ پهچڻ کان پوءِ عرفات سفارتڪاري جي هڪ نئين دور ۾ داخل ٿي ويو. سندس مالي مدد ڪندڙن جي ڏنل جهانن ۾ هو هڪ کان ٻئي عرب ملڪ ڏانهن پيو سفر ڪندو هو. هن ايندڙ سالن ۾ فلسطيني مسئلي لاءِ ميڃ جوڳن حلن بابت اهڙي ريت بيان جاري ڪيا، جڏهن ڪو واپاري سياسي منڊيءَ ۾ پنهنجي وکر لاءِ ڪليو ڪلايو واک ڏيندو هجي. هڪ موقعي تي هن اعلان ڪيو ته شروعاتي مرحلي ۾ هو پنهنجي سر اولهندي ڪناري واري شهر 'جيريچو' ۾ فلسطيني جهنڊو ڦڙڪائڻ لاءِ تيار آهي. هڪ ٻئي موقعي تي هن مصري پرڏيهي وزير اسماعيل فهميءَ کي ٻڌايو ته هن مرحلي تي کيس رڳو فلسطيني جنڊو ڦڙڪائڻ لاءِ زمين گهرجي. پوءِ ڀل اها پنجن ڪلوميٽرن کان وڌيڪ نه هجي. (۲۴) توري تڪي ڏسجي ته اهي بيان جون ۱۹۷۴ع ۾ جاري ڪيل پي- ايل- او جي پاليسي وارن اعلان نامن سان ٽڪر ۾ نٿي آيا پر انهن تنظيم اندر عرفات جي مخالفن کي ڇتي تنقيد جو موقعو ڏنو، جن لاءِ عرفات اڄ تائين چوي ٿو ته هن 'سمجهيو نه يا سمجهڻ جي ڪوشش نه ڪئي'. (۲۵)

سفارتي ميدان ۾ عرفات جي حرفت گيريءَ جي انتهائي ڪاميابيءَ طور، ۱۹۷۰ع واري ڏهاڪي ۾ اوله يورپ جي ملڪن ۾ پير کپائڻ سندس اهم مقصد بڻجي ويو. اها سندس اهڙي صلاحيت هئي جنهن جو پي- ايل- او جا ٻيا اڳواڻ اڃان تائين ڪنجوسيءَ سان اعتراف ٿا ڪن. فتح جي قدامت پرست سياستدان خالد الحسن موجب: "ابوعمار ڪڏهن به پنهنجي ناپسند وارو عمل نه ڪيو. هو انهن ماڻهن مان آهي جن کي جيڪڏهن هڪ ميل جي دائري ۾ ڪم ڪرڻ لاءِ چيو وڃي ته هو ان دائري کي ڏهن ميلن تائين ڦهلائي ڇڏيندا." (۲۶)

۱۹۷۰ع جي ڏهاڪي جي وچ ڌاري عرفات جي سڀ کان وڏي حرقت اُها هئي، جنهن کان ان وقت دنيا واقف ٿي نه سگهي. ان جو تعلق عرفات جي حمايتين ۽ ڪاٻي ڌر جي انهن اسرائيلين وچ ۾ تعلق پيدا ٿيڻ متعلق هو. جن فلسطيني ڪار ۽ همدرديءَ جو اظهار ٿي ڪيو ۽ ان وسيلي پي-ايل-او اڳواڻ يهودي رياست سان ڪجهه رعايتن جي ڏس ۾ وڌڻ شروع ڪيو. انهن شروعاتي ڏينهن ۾، اهو خطرناڪ سان پيريل عمل هو ۽ اڳتي هلي ان عرفات جي بهترين پرڏيهي سفارتڪارن مان هن جي جان به نهوڙي.

اهو نقطو نظر ته فلسطينين کي اسرائيلين سان ڳالهائون ٻولهيون ڪرڻ گهرجن، پنهنجي ليکي نئون يا گمراه ڪن نه هو. ۱۹۶۹ع ڌاري نبيل شمس پاران جمهوري رياست واري نظريي جي پرچار جي جواب ۾ ڪيترائي اسرائيلي ۽ ٻيا يهودي چڱي مثبت وراثي ڏئي چڪا هئا. تقريباً ساڳي وقت نايق حواتم جي قيادت واري فلسطين جي آزاديءَ لاءِ عوامي جمهوري محاذ (P.D.F.L.P) نالي پي-ايل-او جي مارڪسي گروپ پڻ، اسرائيل جي ڪجهه انتهائين گروپن کي ڪجهه سنوت ڏيکاري. پر اهي پويان رابطا، جن ۾ ڪاٻي ڌر جا اهي يهودي شامل هئا، جيڪي اسرائيل جي وجود جا سخت مخالف هئا، اهم سياسي ڌاري کان بلڪل ڪٽيل هئا، فلسطيني قيادت جي ڌيان جو جوڳو ذريعو نه بڻيا، جيڪا اڃان تائين پنهنجي سگهاري دشمن خلاف هٿياربند جدوجهد لاءِ پنهنجا وسيلو سهيڙي رهي هئي.

آڪٽوبر جنگ تائين فلسطينين ڳالهائون شروع ڪرڻ واري سياسي متبادل تي سوچيو ٿي نه هو. ۱۹۷۳ع کانپوءِ فلسطيني رسالي 'شاؤن فلسطينيا' ۾ اسرائيلي ڪاٻي ڌر بابت مضمون اچڻ لڳا. جن ۾ واضح طور تي چيو ويندو هو ته سمورا اسرائيلي فلسطين جا حق ڦهائيندڙ ناهن- ۽ مارچ ۱۹۷۴ع ۾ حاتم اسرائيل جي سڀ کان وڌيڪ وڪرو ٿيندڙ اخبار 'يدئوت اهرونت' جي آمريڪي خاڻو کي ڏنل هڪ انٽرويو ۾ فلسطينين ۽ اسرائيلين جي 'ترقي پسند قوتن' وچ ۾ ڳالهائون شروع ڪرڻ جي ضرورت تي زور ڀريو. (۳۷) خود اسرائيل ۾ ان جو اثر هن مهين کانپوءِ تباهيءَ ڀريو ٿيو. جڏهن حواتم جي گروپ اترائين اسرائيل جي ڳوٺ مالوت ۾ هڪ اسڪول تي حملو ڪري ان تي قبضو ڪري ورتو. اهو حملو جنهن ۾ ايڪويهين اسڪولي ٻارن سميت پنجويهه ڄڻا اجل جو شڪار ٿيا ۽ جيڪو اسرائيل خلاف فلسطينين جي خطرناڪ ترين حملن مان هو انهيءَ ڪارروائيءَ عامه تي انتهائي ناڪاري اثر وڌو. پر فلسطيني تحريڪ ۾ عمومي طور تي، ۱۹۷۶ع ۾ اسرائيل چڙهي پي-ايل-او ۾ شامل ٿيندڙ يهودي مارڪسسٽ ايلن هيليوئي موجب 'آهستي آهستي اها سوچ وڌي رهي هئي ته اهڙن اسرائيلين جي ڳهٽ ۾ ڳهٽ معمولي اقليت جو ٺي سهي، وجود ضرور آهي جن سان ڳالهائي سگهجي.' (۳۸)

کلي عامر ان تي ڪنهن اظهار کان ڪيائيندي به عرفات ۽ سندس ساٿين جو

هڪ ننڍو ٽولو پنهنجي سر ان نتيجي تي پهچي چڪو هو. نومبر ۱۹۷۳ع جي آخر يا دسمبر جي شروع ۾ ٿيل بيروت واري اجلاس ۾ فتح جي مرڪزي ڪميٽيءَ، اسرائيلي واقعن تي نظر رکندڙ هڪ خاص ڪميٽي جوڙڻ جو فيصلو ڪيو. (۳۹) ان ڪميٽيءَ ۾ عرفات جو نائب خليل الوزير ۽ ٻگهي عرصي کان فتح جو اڳواڻ محمد عباس شامل هئا. عباس، صيهونيت تي مقالو لکي ماسڪو يونيورسٽيءَ مان ڊاڪٽري جي ڊگري حاصل ڪئي هئي ۽ 'دشمن بابت ڄاڻ رکڻ، واري نقطه نظر جو باني هو. (۴۰) ان ڪميٽي ۾ شامل ٻن جڏن سعيدي حمادي ۽ اسام سرتاويءَ کي اسرائيلين سان رابطا ڳنڍڻ وارو ٽڪيو ڪم ڪرڻو هو. گوريلى مان سفارتڪار ٿيندڙ پرچوش نوجوان حمادي لنڊن ۾ پي-ايل-او جو نمائندو هو. جڏهن ته مضبوط سوچ واري آمريڪا مان دل جي بيمارين بابت تعليم حاصل ڪري آيل اسام جو ۱۹۶۰ع واري ڏهاڪي جي آخر ۾ پنهنجو ڌار گوريلا گروپ هو. پر هاڻ هو عرفات جي فتح گروپ ۾ شامل هو ۽ پي-ايل-او جي چيئرمين پاران ڏنل خاص ذميواري لاءِ ڪم ڪندو هو.

۱۹۷۲ع کان لنڊن ۾ مقرر ٿيندڙ حمادي، فلسطيني مسئلي تي پنهنجن چئن ۽ دليلي رابن سبب اُتان جي سفارتي ۽ صحافتي برادريءَ ۾ پنهنجي جاءِ ٺاهي چڪو هو. ۱۹۷۳ع ۾ سندس نالي سان ڊي ٽائمس ۾ ٻه مضمون ڇپيا، جن ۾ هن 'عرب-اسرائيلي ڇڪتاڻ جي دل مان زهر چوسڻ لاءِ' اولهندي ڪناري ۽ غزه ۾ فلسطيني رياست قائم ڪرڻ جي ڳالهه ڪندي اسرائيلي يهودين ۽ فلسطيني عربن تي 'هڪٻئي کي انسان ليڪڻ' تي زور ڀريو هو. (۴۱) جيتوڻيڪ عرفات انهن مضمونن کي کلي عام پنهنجو موقف نه سڏيو پر اصل ۾ اهي اولهه ڏانهن پي-ايل-او اڳواڻ جا پيامي ڳيرا هئا. اسرائيل ۾ انهن مضمونن هڪدم اُن شخص جو ڌيان ڇڪرايو جيڪو ٻگهي عرصي کان فلسطينين مان ڪنهن ڳالهين ٻولهين ڪندڙ لاءِ نهاري رهيو هو. اهو شخص اچي مٿي وارو امن جو پانڌيڙو ۽ سرگرم پارليامينٽيرين يوري اونيري هو. اونيري، جيڪو خود اسرائيل قائم ٿيڻ کان اڳ هڪ انڊرگرائونڊ يهودي دهشتگرد گروپ ۾ شامل هو، ٽياڪڙن وسيلي حماديءَ سان رابطو ڪرڻ ۾ ويڙهه ٿي نه لڳائي. ان جي نتيجي ۾ ۱۹۷۵ع کان هن مخالف بنياد رکندڙن ۾ خفيا ملاقاتن جو هڪ سلسلو شروع ٿي ويو. اهي ملاقاتون اڳتي هلي ياسر عرفات جي هدايت تي سينيئر فلسطيني عملدارن ۽ ذهني هم آهنگي رکندڙ اسرائيلين وچ ۾ نيم ڳجهين ڳالهين ۾ تبديل ٿيون.

جون ۱۹۷۵ع ۾، 'اسرائيل-فلسطيني امن لاءِ اسرائيلي ڪائونسل' جوڙيندڙ اونيريءَ پنهنجي ڪم جي شروعات معمولي نقطي 'جيڪڏهن فلسطيني رياست حاصل ڪرڻ واري پنهنجي جدوجهد جي ڪنهن به مرحلي تي ڪا ڪاميابي ماڻڻ چاهين ٿا ته پوءِ کين سندن تنظيم لاءِ اسرائيلي راءِ عام ۾ موجود سخت دشمنيءَ

واري رويي کي گهٽائڻ لاءِ ڪم ڪرڻو پوندو، سان ڪئي. ۱۹۷۶ع جي سڄي سال دوران اسام سرتاوي ۽ ٻين سان هن جي ۽ سندس ساٿين جي ملاقاتن ۾ هو پي-ايل-او اڳواڻن تي پنهنجن پڌرنامن ۽ قدمن ۾ رڳو فلسطيني حقن جو پرچار نه ڪرڻ تي زور ڀريندا رهيا ته، جيئن اسرائيل ۾ به ڪي قدم جمائي سگهن. اهو سڄو معاملو، اونيريءَ جي بقول 'پنهني پاسن جي نفسياتي رڪاوٽن کي ختم ڪرڻ جي ڪوشش هو.' (۲۴)

اهي رڪاوٽون بيشمار هيون. اسرائيلي وزيراعظم ائزڪ رابين، جنهن کي انهن گڏجاڻين جون سلسليوار رپورٽون ملنديون رهيون 'دهشتگرد' پي-ايل-او سان اثبتي رابطي کان پنهنجي انڪار تي ڳڻڻو ڏيو ويٺو رهيو ۽ اسرائيل تي فلسطيني حملن جي اڻ روڪ سلسلي، يهودين ۾ ڪنهن وڏي اُڀار کي تاري ڇڏيو. ٻئي پاسي فلسطينين ۾ 'دشمن' سان ڳالهيون ڪرڻ وارو نقطهءِ نظر اڃان تائين وقت سڙائيندڙ ئي هو. ڪنهن هڪ عملدار پاران افهام تفهيم پري بيان تي، ڪنهن ٻئي اڳواڻ بلڪل اُٻڙ ردعمل ظاهر ٿي ڪيو. ٻيو ته ڇا پر خود فاروق قدوميءَ پي-ايل-او جي پرڏيهي وزير واري پنهنجي حيثيت جو فائدو وٺندي سرتاويءَ جي قدمن تي پاڻي هاري ڇڏيو. عرفات اڻ ڌريو بڻيل هو، ۽ هميشه جيان پنهنجو پاڻ کي پنهني انتهائين جي وچ ۾ ظاهر ڪري رهيو هو. ان سندس مخالفن کي مٿس هٿو معيار رکن جا الزام هڻڻ جا موقعا ڏنا.

اهو قدم اصل ۾ اسرائيلي رياست بابت دولاڻ تي ٻڌل هو. 'سرتاويءَ کي اهو پتو ئي نه هو ته جن ماڻهن سان هو رابطا ڳنڍي رهيو آهي، اهي اسرائيل ۾ ڪيترا چورا چنا هئا.' اڄڪله سوشلسٽ انٽرنيشنل ۾ پي-ايل-او جو نمائندو ايلن هيلوي ٻڌائي ٿو: 'هن ليکي ته اسٽيبلشمينٽ جو ڪو حصو سندس قبضي ۾ اچي ويو آهي ۽ اهو اسرائيل ۾ اهم تبديليءَ جي شروعات بڻيو، چوڏهن سالن کانپوءِ به اها تبديلي نظر نه پئي اچي.' (۴۴) جيتوڻيڪ اسرائيلين سان راه ڪولڻ جو جس عرفات کي ٿو اچي پر ان ۾ به سندس ذاتي اڳواڻيءَ وارو معاملو حاوي رهيو. بهرحال، اسرائيل آمريڪي سهڪار سان ٿيندڙ وچ اوڀر امن ڳالهين ۾ پي-ايل-او جي شرڪت کي هڪ شه ڏئي چڪو هو ۽ اُن آمريڪا کان اها ڳالهه ميجرائي ورتي هئي ته پي-ايل-او کي اوسنائين ڳالهين ۾ شريڪ نه ڪجي، جيستائين اها يهودي رياست کي تسليم نٿي ڪري.'

جيتوڻيڪ 'ڳالهيون' جاري رهيون پر گهر سان لاڳاپيل مسئلن، عرفات ۽ سندس ساٿين لاءِ خطرناڪ پريشانِي پيدا ڪري ڏني. لبنان، جنهن کي پي-ايل-او هاڻ پنهنجو اهم ترين ٺڪاڻو بنايو هو، ۽ تنظيم هڪ ٻي عرب چڪتاڻ ڏانهن ڌڪجي رهي هئي، ان جا اثر به پنج سال اڳ اردني گهرو لڙائي جهڙا ئي هاجيڪار ٿي پئي سگهيا.

حوالہ

باب ستون

- ۱- نیبل شطہ انٹرویو، قاہرہ، دسمبر ۱۹۸۹ ع.
- ۲- میرس شوئنبرگ، A Mandate for Terror: The United Nations and the PLO نیویارک، ۱۹۸۹ ع، صفحہ: ۱ کان ۴۰ تائین.
- ۳- ساگیو.
- ۴- ساگیو.
- ۵- ساگیو.
- ۶- Fiches du Monde Arabe، ۱۵ نومبر ۱۹۷۸ ع، نمبر: ۱۱۱۳.
- ۷- نیبل شطہ، انٹرویو، قاہرہ، دسمبر ۱۹۸۹ ع.
- ۸- ابویاد، My Home, My Land نیویارک، ۱۹۸۱ ع، صفحہ نمبر: ۹-۱۴۴.
- ۹- ساگیو.
- ۱۰- اسماعیل فہمی، Negotiating for Peace in the Middle East لندن، ۱۹۸۳ ع، صفحہ نمبر: ۹۸.
- ۱۱- ساگیو.
- ۱۲- فاروق قدومی انٹرویو، تیونس، ستمبر ۱۹۸۹ ع.
- ۱۳- ورجایل Akhbar- al-Yom، قاہرہ، ۲ نومبر ۱۹۷۴ ع، صفحہ: ۳، ۴
- ۱۴- محمود ریاض انٹرویو، قاہرہ، مئی ۱۹۸۹ ع.
- ۱۵- والٹر لیقیوئر، بیبری روبن (سہیڈیل)، The Israel- Arab Reader لندن، ۱۹۸۴ ع، صفحہ: ۵۱۸.
- ۱۶- لیسٹر سوبل (سہیڈیل) Palestinian Impasse: Arab Guerrillas and International Terror نیویارک، ۱۹۷۷ ع، صفحہ: ۲۰۴.
- ۱۷- یاسر عرفات، ورجایل Journal of Palestine Studies جلد چوتھ، نمبر: ۲، سمارو ۱۹۷۵ ع.
- ۱۸- تائیم رسالہ، ۱۱ نومبر ۱۹۷۴ ع، صفحہ نمبر: ۳۱.
- ۱۹- ساگیو.
- ۲۰- زید الرفائی انٹرویو، عمان، جون ۱۹۸۹ ع.
- ۲۱- نیبل شطہ انٹرویو، قاہرہ، دسمبر ۱۹۸۹ ع.

٢٢- ياسر عرفات، Journal of Palestine Studies

سيارو ١٩٨٢ع ۾ ورجايل، عرفات پنهنجي ٽنل هڪ انٽرويو جي وضاحت ڪري رهيو هو.

٢٣- برائن ارقوهارت انٽرويو لنڊن، مئي ١٩٨٩ع، ارقوهارت خاص سياسي معاملن بابت اڳوڻو آمريڪي انڊر سيڪريٽري جنرل هو.

٢٤- ساڳيو.

٢٥- ياسر عرفات، حوالي لاءِ ٽسو نمبر ١٥، صفحي نمبر: ٥٠٤ کان ٦١٨ تائين

٢٦- ساڳيو.

٢٧- اسٽيفن ڊي انٽرويو، تيونس، آگسٽ ١٩٨٩ع، ڊي گڏيل قومن لاءِ برطانوي مشن ۾ پريس اتاشي هو، بعد ۾ هو تيونس ۾ برطانوي سفير به رهيو.

٢٨- نبيل شط انٽرويو، قاهره، ڊسمبر ١٩٨٩ع.

٢٩- نيوپارڪ ٽائيمس، ١٤ نومبر ١٩٧٤ع.

٣٠- ٽسو نمبر: ٢ جو صفحو نمبر: ٤ ۽ لاڳو.

٣١- ساڳيو.

٣٢- فاروق قدومي انٽرويو، تيونس، سيپٽمبر ١٩٨٩ع.

٣٣- ياسر عرفات انٽرويو، تيونس، ڊسمبر ١٩٨٩ع.

٣٤- ٽسو نمبر: ١٠، صفحو: ٢١١.

٣٥- ياسر عرفات انٽرويو، تيونس، ڊسمبر ١٩٨٩ع.

٣٦- خالدالحسن انٽرويو، ڪويت، اپريل ١٩٨٩ع.

٣٧- ايلن گريش، The PLO: The Struggle Within

لنڊن، ١٩٨٥ع، صفحو ١٦١.

٣٨- ايلن هيليوئي انٽرويو، پئرس، آگسٽ ١٩٨٩ع، هو سوشلسٽ انٽرنيشنل لاءِ پي-ايل-او جو نمائندو آهي.

٣٩- ساڳيو.

٤٠- ساڳيو.

٤١- ڊي ٽائيمز، ١٦ نومبر ۽ ١٧ ڊسمبر ١٩٧٣ع.

٤٢- يوري ايونيروي انٽرويو، تل ابيب، نومبر ١٩٨٩ع.

٤٣- ساڳيو- گڏوگڏ ٽسو يوري ايونيرويءَ جي لکڻي My Friend, the Enemy، لنڊن ١٩٨٦ع.

٤٤- ايلن هيليوئي انٽرويو، پئرس، آگسٽ ١٩٨٩ع.

لبناني ڏيڻ

’مونکي ته لبناني جبلن جي چوٽين تي فلسطينين جي ويڙهه ۽ فلسطين جي آزاديءَ ۾ ڪوبه تعلق نظر نٿو اچي.‘ شامي صدر حافظ الاسد جو ۲۰ جولاءِ ۱۹۷۶ع تي دمشق ريڊيو تي اظهار.

بيروت ۾ جون مهيني جو هڪ گرم صبح هو، پر عرفات ۽ صلاح خلف جيئن ئي بغداد ڏانهن ويندڙ رستي جي آخري چيڙي تي پهتا ته کين ڪنڊي ورتل هئي. لبناني صدر سليمان فرنجيءَ جي جابلو چوٽيءَ واري محل تي سندن حاضري ڪا سولي مڪاميل نه هئي. گذريل ٻن مهينن کان، لبنان جيئن پوءِ تئين گهرو لڙائي ۾ ڦاسجندو پئي ويو ۽ پنج هفتا اڳ صدر سان عرفات جي سخت لفظن واري تڪرار کان پوءِ ان ۾ ڪوشڪ باقي نه هون ته فرنجي ان جو الزام ڪنهن تي مڙهڻ وارو هو.

ان هوندي به، پنهنجي منتظرن جي موجودگيءَ لاءِ فلسطيني ذهني طور تي تيار نه هئا. اچي مٿي واري، جابلو قبيلي جي سردار ۽ چٽي راءِ جي مالڪ ميرونايٽ عيسائي صدر کان علاوه اُتي سعودي عرب ۽ مصر جي سفيرن ۽ مسلمان فوجي عملدارن جي موجودگيءَ ۾، مٿن الزام تريندي ڪانئن ڪيتريون ئي گهرون ڪيون ويون: ”توهان جو رويو لبناني آباديءَ لاءِ برداشت جوڳو ناهي.“ رعبدار چهري ۽ لاڳيتو سگريٽ ڇڪيندڙ صدر پوائتي لهجي ۾ چوڻ شروع ڪيو: ”آءُ اڄ اوهاڻ کي چئي ٿو ڇڏيان- آءُ اهو اوهاڻ جي مقصد سان پنهنجائپ رکندڙ عرب سفيرن آڏو ٿو چوان ته پنهنجو پاڻ کي ڪئمپن ۾ مخصوص علائقن تائين محدود رکو.“ (۱) عرفات، پنهنجي دعويٰ ۾ پنهنجي لبناني مخاطب تي بي ايمانيءَ وارو الزام هڻندي. پنهنجن جڻن تي ضابطو نه رکي سگهڻ واري حيثيت ساريندي، انتهائي جذباتي ٿي ويو. ”آءُ اهڙو لهجو قطعي برداشت نه ڪندس.“ هن به موٽ ۾ رڌ ڪندي، پنهنجو پير اُڀو ڪيو ۽ توهين پري انداز ۾ ان جي تري ڏانهن اشارو ڪندي چيائين: ”هن جوتي تمام گهڻي همت پسي آهي، سائين سگورا! اهو ۱۹۶۷ع واري شڪست کان هڪدم پوءِ والاريل علائقن ۾ ويو ۽ اولهندي ڪناري وارن جبلن جون چوٽيون پڻ پيئي آيو آهي.“ (۲)

ڇڻ ڪلاڪن جي ڇٽي هن هٿان کان پوءِ، جنهن مان ڪو خاص نتيجو به نه

نڪتو، فرنجيءَ پنهنجن مهمانن کي انتهائي معتبرائي انداز ۾ ٽن ڪلاڪن تائين هلندڙ مانجهاندي لاءِ زور ڀريو. انهن لاءِ، جيڪي انهيءَ سخت ٽڪراءَ ۾ سڌوسنئون شامل نه هئا، ڏمڪين ۽ جوابي ڏمڪين، ڪاوڙجڻ ۽ پرڇڻ وارو اهو معاملو لبناني سياست ۾ هڪ پراڻو روايتي انداز هو. پر سڌوسنئون ٽڪراءَ ۾ ايندڙن لاءِ اهو ڪو سٺو سوڻ نه هو. ۲۳ جون ۱۹۷۵ع تي ٿيل اها گڏجاڻي عرفات جي لبناني صدر سان ٿيل اها آخري ملاقات هئي. انهيءَ ان ڪرت جي پڄاڻيءَ کي ممڪن حد تائين ويجهو آندو، جيڪا گذريل سال گڏيل قومن ۾ فرنجيءَ پاران اوڻويهين جڏن واري عرب وفد جي قيادت ڪندي، عرفات جي حمايت ۾ ڪيل تقرير کان پوءِ ۽ فلسطينين کي عالمي طور تي سفارتي حيثيت ملڻ سان شروع ٿي هئي. هاڻ، هو فلسطينين سان ويڙهه کائڻ لاءِ پنهنجو پاڻ کي هٿياربند ڪندڙ لبناني جڏن جي حمايت ڪري رهيو هو ۽ عرفات جي پنهنجي بجاءِ وارن دليلن تي ڪو خاص ڌيان نه ڏري رهيو هو.

نومبر ۱۹۷۴ع ۾ گڏيل قومن جي منبر تان اظهار ڪيل فلسطيني ڪار سان لبناني يڪجهتيءَ واري اعلان جو پڻ ان سان گڏ انت اچي ويو هو. فرنجي پاران لبنان کي 'سهڻ واري ڌرتي هئڻ، ۽ امن ۽ پائپي جي انساني آميزش' (۳) سڏڻ واريون سموريون دعوائون دڦ ٿي چڪيون هيون. انهن جي جاءِ تي اها حقيقت نڪري نروار ٿي هئي، جيڪا ڪيترن ئي سالن کان لبناني سماج کي آڏوهيءَ وانگر کائي رهي هئي ۽ هاڻ پنهنجين سمورين تباهين سوڌو پڌري پٽ هئي. تفرقو چوٽ چڙهيل هو، حڪومت بدعنوانين ۽ تقسيم در تقسيم جو شڪار هئي ۽ تشدد انتها تي رسيل هو. ڪجهه مهينن اندر، ان فلسطينين کي پنهنجي عرب ڀائرن سان هڪ ٻئي مڪمل هٿياربند جهيڙي ۾ ڦاسائي وڌو. سندن دوستن جي سازشن ۽ خود سندن پنهنجي غلطي سبب، اهو ۷۱ - ۱۹۷۰ع ۾ اردن مان پي-ايل-او جي نيڪال وانگر ئي پنهنجي وجود جي بقا لاءِ سنجيدو ٽڪراءُ بڻيو ۽ اهو ڪين فلسطين جي آزاديءَ واري راه تان ڪوهين ڏور هٽائڻ جو پڻ سبب بڻيو.

بيروت جي ڏکڻ اوڀر ۾ اڪثريتي عيسائي آباديءَ وارو علائقو عين رومن ۱۹۵۰ع واري ڏهاڪي ۾ نارنگين جي فصل سبب اهم بڻجي ويو هو. ۱۳ اپريل ۱۹۷۵ع تي، جيئن ئي ميرونايت عيسائي اڳواڻ پيري جمائيل سندس نالي پويان هڪ گهٽي ۾ هڪ نئين گرجا گهر جي افتتاحي مذهبي تقريب ۾ شرڪت لاءِ ويو پئي ته هڪ لنگهندڙ ڪار مان سندس قافلي تي فائرنگ ڪئي وئي، جنهن ۾ سندس هڪ بابي گارڊ ۽ جمائيل جي فلنجي مليشيا جي ٻن ميمبرن سميت چار جڻا مارجي ويا. جيتوڻيڪ اهو معلوم ٿي نه سگهيو ته ان حملي لاءِ ڪير ذميوار آهي پر فلنجي ميمبرن پنهنجي سر ڪاٺا لڳايا. ساڳي ڏينهن ڪجهه وقت کان پوءِ ساڳي علائقي ۾، فلسطينين جي هڪ جڻي کي سندن ويجهڙ واري پناهگير ڪئمپ ڏانهن

کٽي ويندڙ بس تي عيسائي هٿياربندن حملو ڪري ڏنو ۽ سمورن اٺاويهن مسافرن کي بيدرديءَ سان ڪٽو ويو. عين رومن واري قتلار جي چوويهن ڪلاڪن اندر فلنجي هٿياربندن ۽ فلسطيني گوريلن وچ ۾ مارڻن ۽ مشين گن سان سڄي بيروت ۾ اُن ويڙهه جي شروعات ٿي وئي، جنهن ايندڙ ٽن ڏينهن ۾ اها جنگي جدول جوڙي، جيڪا ارڙهن مهينن تائين قائم رهي، لبناني عيسائي دستن شهر جي اوڀر ۾ فلسطيني پناهگير ڪئمپن تي ڳورن هٿيارن سان حملا ڪيا، هٿياربند جڻا شهر جي عيسائي علائقن ۾ ڪاهي پيا، دڪان ۽ گهر ڦريائون ۽ گاڏيون ساڙيائون. مطلب ته سمورين ڌرين ۽ فرقن جي هٿياربندن انهن عقل کان وانجهيل ڏوهاري ڪاررواين ۾ ڀرپور حصو ورتو. جڏهن ته سياستڪارن انهيءَ ڀرنديءَ تي پنهنجن اشتعال ڏياريندڙ بيانن وسيلي تيل هاريو، ۽ نيٺ ۱۶ اپريل تي عرب ليگ هڪندي جنگبندي ڪرائي. اهو طئي هو ته اها عارضي جنگبندي ٿورڙن ئي ڏينهن ۾ ختم ٿي ويندي.

ياسر عرفات لاءِ، جنهن بيروت جي اولهه واري اٽل پٿل جي شڪار فلاخاني علائقي واري پنهنجي هيڊڪوارٽر مان لڙائي جي پهرين ڏينهن کان عرب اڳواڻن تي مداخلت ڪرڻ لاءِ زور ڀريو هو، لبنان ۾ گهرو لڙائي شروع ٿيڻ چڱي خاصي مصيبت هئي. ان لڙائي چار سال اڳ اردن مان نيڪاليءَ کان پوءِ اسرائيل تي حملا ڪرڻ لاءِ ڏکڻ ۾ اڏيل فوجي ڍانچي، بيروت ۾ خودمختياري، سياسي ۽ سفارتي سرگرمين لاءِ ٺاهيل بنيادن ۽ لبناني سياسي اشرافيا ۾ پنهنجي تحريڪ لاءِ حاصل ڪيل حمايت کي هڪ ڌڪ سان لوڙهي ڇڏيو. عملي طور تي، اسرائيل سان سڌيون سنڌيون سرحدون ملڻ وارن ملڪن ۾ ڪين جڻن جي صورت ۾ رهڻ جي اجازت ڏيڻ تي پي-ايل-او لبنان کي پنهنجي 'آخري پناهگاهه' طور پئي ڏنو. اهو سڀ ڪجهه هاڻ هڪ سنجيده ڌمڪيءَ جو شڪار هو. گنجائش فقط اها ئي نڪتي جو عرفات خفيا قوتن تي الزام ڌرڻ واري روش کي هڪ ڀيرو ٻيهر اختيار ڪندي، انهيءَ ڌڳي کي 'لبناني فلسطيني نانا تباهه ڪرڻ جي سازش' سڏيو. (۴)

سچ ته اهو آهي ته کيس پتو هئڻ گهربو هو ته ان ڏچي جو بنياد سندس اندازي کان گهڻو گهرو هو. اهو بنياد لبناني رعيي راج ۽ فلسطيني قومي تحريڪ، ٻنهي جي وجود ۾ اچڻ کان جڙڻ شروع ٿيو هو، جڏهن کان ٻنهي ترين هڪٻئي کان چرڪڻ ۽ ڊڄڻ شروع ڪيو هو. فلسطينين جي بنيادي اهميت کي ڇڏي ڪري به لبنان جي اقليتي ميرونايٽ عيسائي برادري ۽ مسلمان ۽ دروز قبيلي ۾ ٽڪراءُ ملڪ جي سياسي ورهاست لاءِ ڪافي هو. پر بنان ڪنهن شڪ جي گهرو لڙائي جو سبب فلسطيني ئي بڻيا ۽ ان جو وڏو ڪارڻ فلسطينين جي هٿياربند موجودگي هو. ۱۹۴۸ع ۾ اسرائيل جي آزاديءَ واري لڙائي جي نتيجي ۾ لبنان، اتر فلسطين جي شهرن ۽ ڳوٺن جي تقريباً هڪ لک اسي هزار پناهگيرن جو اجهو بڻيو، ۽ ۱۹۶۰ع

واري ڏهاڪي ۾ فطري واڌ ۽ لڏپلاڻ جي لاڳيتي دٻاءُ جي نتيجي ۾، فلسطيني لبنان جي ڪُل آباديءَ جو ذري گهٽ ڏه سيڪڙو بڻجي ويا. انهن مان سمورا ته ڪنهن به طور تي عارضي وسندي ۾ نه رهيا پر ملڪ جي ڏاکڻين سامونڊي ڪناري ۽ بيروت جي ٻاهرين پسگردائي ۾ ڦهليل گنجائش کان وڌيڪ سٿيل پناهگير ڪئمپون اڃان تائين سندن بي گهر هئڻ واري حيثيت جون چٽيون ثابتيون هيون. لبنان جي اُپرندڙ صنعتن لاءِ سسٽن پورهيت فلسطينين تي اختيارِيءَ وارن هن ڏهاڪن تائين ڪرڙي اک رکي. ملڪ جي ٻنل ملٽري سيڪيورٽي سروس Deuxieme Bureau، جيڪا سياسي سرگرمين تي نظرداريءَ لاءِ قائم ٿيل هئي، ۽ فوج خفيا فتح تحريڪ پاران سرحد جي هن پار حملن جي جواب ۾ اسرائيلي اڳرائي جي امڪان کي نظر ۾ رکندي؛ نه رڳو ۱۹۶۵ع ۾ هڪ گرفتار فلسطيني گوريلي کي جيل ۾ تشدد ڪري ماري وڌو پر ايندڙ سالن ۾ خود عرفات کي جيل ياترا ڪرڻي پئي.

۱۹۶۰ع واري ڏهاڪي جي آخر ڌاري جڏهن عرفات نئين سجاڳ ٿيل قومي تحريڪ جون واڳون پاڻ سنڀاليون هيون؛ لبنان جا فلسطيني پنهنجي طور تي هڪ قوت بڻجي اُڀرڻ لڳا ۽ سندن انهيءَ چرپر جو ان ملڪ تي پوندڙ اثر اڻٿر هو، جتي فرقيواريت ۽ سماجي ڏسائڻ ۾ تورڻوڙ جو عمل تيزيءَ سان ظاهر ٿي رهيو هو.

بدقسمتيءَ سان، جيئن اردن ۾ ساڳي صورتحال دوران ٿيو هو، اختيارِي وارا فلسطينين لاءِ عوامي (خاص طور تي مسلم) حمايت واري دٻاءُ ۾ اچي ڪنٽرول وڃائي ويا. عمان وانگر بيروت جي گهٽين ۾ به هٿياربند فدائين ظاهر ظهور ملڻ لڳا. مزاحمتي گروپن پنهنجو پاڻ کي پناهگيرن ۾ شامل ڪري سندن آبادين کي هٿيارن جا ڀير بنائي ڇڏيو. سرحد پار حملن جي اٽڪٽ سلسلي جي نتيجي ۾ سخت اسرائيلي پلانڊ پري موت آئي. جيئن ئي لبناني فوج ڏکڻ گوريلا سرگرمين کي پنڄو ڏيڻ جي ڪوشش ٿي ڪئي ته کيس پي-ايل-او جي گوريلن پاران مزاحمت کي هر هر سهڻو ٿي پيو. ميرونايٽ عيسائين لاءِ؛ جيڪي ۱۹۴۳ع ۾ فرانس کان لبناني آزاديءَ کان وٺي هڪ اڻ لکيل ٺاه هيٺ ملڪي اختيار جا اهم ترين شريڪ هئا، پنهنجي اوسي پاسي نئين فوجي موجودگي ڪنهن خطري کان خالي نه هئي.

آڪٽوبر ۱۹۶۹ع کان صورتحال جيئن پوءِ ٿيڻ وڌيڪ خراب ٿيڻ لڳي، لبناني فوج ڪنهن به طور فدائين جي سرگرمين کي محدود ڪرڻ وارن ڪمن جي پورائي کان قاصر هئي. ٻنهي ڌرين ۾ خوني ٽڪرائڻ خود حڪومتي صفحن ۾ ڌار وجهي ڇڏيا ۽ فلسطينين جي دوست ۽ محافظ صدر ناصر جي ناپسنديديءَ وارو اظهار سامهون آيو. ناصر حڪومت جي پرڏيهي وزير، عرفات ۽ لبناني فوج جي سربراه جنرل ايمائل بئوسٽينيءَ کي قاهره اچڻ جي نيند ڏني ته جيئن ڪنهن جوڳي حل لاءِ ڪو هٿ پير هڻي سگهجي. ان جو نتيجو ۳ نومبر تي نام نهاد قاهره ٺاه تي صحيحن جي صورت ۾ ظاهر ٿيو، جنهن ۾ فلسطينين ۽ لبناني وچ ۾ اعتماد،

ڪشاده دلي ۽ سهڪاري سطح تي ناتن جي اُميد ظاهر ڪيل هئي. (۵) ان ڏس ۾، نظرياتي طور تي، پي-ايل-او کي پنهنجيون سرگرميون ڏکڻ اوڀر جي مخصوص علائقن تائين محدود ڪرڻيون هيون ۽ انهن کي به لبناني فوج سان لاڳو ڪرڻو هو ۽ لبناني معاملن ۾ مداخلت نه ڪرڻ وارو واعدو پڙڻو هو. موٽ ۾، فوج کي وري سرحدِي علائقن ڏانهن گوريلن جي راهداريءَ لاءِ ’سهولتون‘ پيدا ڪرڻيون هيون. (۶)

عملي طور تي اهو ٺاهه اثبتيءَ واري سڌ هئي. هڪ ته فلسطيني گوريلن لاءِ پنهنجو پاڻ کي ڏکڻ اوڀر لبنان ۾ محدود ڪرڻ ان ڪري به ناممڪن هو، جو سندن ڀرتيءَ جا مرڪز بيروت ۽ ڏکڻ اولهه واريون پناهگير ڪئمپون هيون. ٻيو ته ان ٺاهه تي عمل ڪرائڻ يا ان جي نگراني واسطي ڪوبه سرشتو نه جوڙيو ويو هو. جئين ۱۹۷۰ع واري ڏهاڪي ۾ عرفات ۽ لبناني حڪومت وچ ۾ تيا ڪڙيءَ وارو ڪم ڪندڙ ۽ ٺاهه جون پڇڪڙيون ڏسندڙ فلسطيني پروفيسر وليد خالدي ٻڌائي ٿو: ’ان ۾ ايترا ته جهول هئا جو ڪنهن کي به سمجه ۾ نٿي آيو ته ان تي عمل ڪيئن ٿيندو. فلسطينين جي فوجي موجودگيءَ کي اهڙي وقت لبنان جي رڳو هڪ ڪنڊ ۾ محدود ڪرڻ، جڏهن لکين پناهگير سامونڊي ڪنارن تي ڦهليل هئا، ناقابلِ عمل هو.‘ (۷)

عرفات لاءِ، جنهن کي جيئن پوءِ تين خراب ٿيندڙ اردني گهواڻو اڃان نه وسريو هو، اهو ڪجهه ٺيڪ نه هو. هن لاءِ اهم ڳالهه اها هئي ته پهريون ڀيرو هڪ عرب ملڪ پنهنجي آزاد ۽ خودمختيار ٽرتيءَ تان تنظيم جي هٽياريند جدوجهد جاري رکڻ واري حق کي تسليم ڪيو هو ۽ فلسطيني پناهگير ڪئمپن ۾ حفاظتي معاملن ڏڪاريل لبناني سيڪورٽي سروس جي حوالي ڪرڻ بدران خود پي-ايل-او وٽ هو. اڻڳڻ فائڊن کي ڳڻيندي به هن پي-ايل-او جي سرگرمين کي ڪنهن حد تائين محدود ڪرڻ لاءِ ڪو خاص هٿ پير نه هئو. ان جي ابتڙ، هڪ پاسي قاهره ٺاهه کي ۽ ٻي پاسي لبناني حڪومت جي ڪمزورين کي استعمال ڪندي، هو رياست منجهه رياست ٺاهڻ ڏانهن وڌڻ لڳو. جنهن عمل فلسطيني تحريڪ ۽ لبناني عيسائي انتهاپسندن ۾ ٽڪراءُ واري صورت اختيار ڪئي. ’اسان جي ۽ لبناني اختياري وارن وچ ۾ ڪو حقيقي رابطو نه هو.‘ هڪ سينيئر فلسطيني فوجي ڪمانڊر ٻڌائي ٿو. ’ٺاهه ۾ سندن مقصد اسان تي ڌاڪو چمائڻ هو، نه ڪي اسان سان رابطو رکڻ، انڪري ٿورڙ ڦوڙ اٿڻ هئي.‘ (۸)

بهرحال، ۱۹۷۰ع واري ڏهاڪي جي شروع ڌاري لبنان اهو واحد ملڪ هو، جتي فدائين نسبتاً وڌيڪ آزاديءَ سان پنهنجون سرگرميون جاري رکي پئي سگهيا. اهو عرب دنيا جي ويجهي ترين پارلياماني جمهوريت وارو ملڪ هو، جيڪو اردن ۽ شام وانگر فلسطينين جي حق ۾ يا مخالفت ۾ رڙيون نه ڪري رهيو هو. شام ۾،

جتي ۷۱- ۱۹۷۰ع ۾ شاھ حسين جي ڏاڍاين کان تنگ اچي تن کان چئن هزار فلسطيني فداين پناه ورتي هئي، پنهنجو پاڻ کي سخت پابدين ۾ جڪڙيل ڏسي رهيا هئا. ملڪ جي نئون صدر حافظ الاسد، جيڪو عرفات کي گهڻي عرصي کان شڪ جي نظرن سان ڏسي رهيو هو، عرفات يا شاھ حسين بدران پنهنجو پاڻ کي فلسطيني ڪاز جو حقيقي نگهبان مڃرائڻ جو خواهشمند هو. هو پنهنجن مهمانن کي اڪثر ٻڌائيندو رهندو هو ته فلسطين تاريخي طور تي ڏاکڻين شام جو حصو آهي. هن پنهنجي فوج جي اجازت بنان اسرائيل خلاف ڪا فوجي ڪارروائي ڪرڻ تي پابندي مڙهي، رستا روڪي پي- ايل- او جي فوجي چرپر ۾ رکاوٽون وڌيون، فداين کي کلي عام هٿيارن جو نماءُ ڪرڻ کان روڪيو ۽ فلسطينين کي سمورن حيلن بهانن سان هيسائيندو رهيو. اهي قدم شامي استحڪام لاءِ ته ڪنهن حد تائين جوڳا ٿي سگهيا پئي پر آزاديءَ واري تحريڪ لاءِ جيڪا اڃان پنهنجا پير کوڙڻ ۾ رڌل هئي ۽ فلسطيني اڳواڻ لاءِ جنهن آڏو عمل لاءِ آزادي ئي سدائين سڀ ڪجهه رهي هئي، اها صورتحال برداشت جوڳي نه هئي. شام ۾ اسد فلسطيني تحريڪ جي سرگرمين کي منجمنڊ ڪرڻ ٿي چاهيو، اسين ان ڪري ئي لبنان ۾ ڀڳا هئاسين. ۱۹۷۳ع کان لبنان ۾ فتح جي تنظيم سنڀاليندڙ عرفات جو نائب سرخ ابونزار ٻڌائي ٿو. (۹) اسد وٽ فلسطينين جو سندس ملڪ بدران سرحد جي اولهندي پاسي لبنان ۾ موجود هئڻ جو هڪ ٻيو اهم مقصد اهو پئي ٿي سگهيو ته هن سندن ذريعي اُتي پنهنجو اثر رسوخ قائم ڪرڻ ٿي چاهيو. پي- ايل- او جي هڪ سينيئر عملدار موجب ان ريت هن 'لبنان ۽ فلسطينين ٻنهي کي پنهنجي هٿ وس ڪرڻ ٿي چاهيو.' (۱۰)

ان ريت اسد جي اُتساهيندڙ هُشين تي، فلسطيني ويڙهاڪن ڏکڻ- اُڀرندي لبنان جي ارقائوٺ جابلو ۽ بنجر علائقي ۾ وڏي پئماني تي گڏ ٿيڻ شروع ڪيو. سندن سرگرمين کي روڪيندڙ لبناني فوج ۽ فتح جي مقامي گوريلن جي مزاحمتي ڪوششن کي ناڪام بڻائيندي، جن ان کي پنهنجي جاگير تي اڳرائي ٿي سمجهيو، ڪنهن به ضابطي ۾ نه ايندڙ پي- ايل- او جا مختلف ٽولا آهستي آهستي نوان اڏا اڏڻ لڳا ۽ سامونڊي ڪناري وارين پناهگير ڪئمپن ۽ باليڪ شهر جي اوڀر ۾ ڳورن هٿيارن جا انبار لڳائي ڇڏيائون. خود گاديءَ واري شهر ۾ به صورتحال مختلف نه هئي. سخت گير ميرونايت عيسائي پي- ايل- او جي موجودگيءَ کي لبنان جي خودمختياريءَ لاءِ هاجيڪار سمجهي رهيا هئا ۽ کين ٻپ هو ته لبنان فلسطين لاءِ ٻيو ديس نه بڻجي پوي.

امن امان واري صورتحال لبنان ۾ اڳيئي بگڙيل هئي. ۱۹۷۰ع وارين چونڊن کانپوءِ صدر فرنجيءَ جي حڪومت Deuxieme Bureau کي ٿوري ڇڏيو هو، هاڻي ملڪ جي سمورن حصن ۾ خاص طور تي گاديءَ واري شهر ۾ ڪنهن ڦڙتيلي

سڪيورٽي سروس جي غير موجودگيءَ جي ڪري ڦهليل انارڪيءَ ۾ فلسطينين ۽ لبنانين جي گروهن سمورا معاملا پنهنجن هٿن ۾ کڻڻ شروع ڪيا. پي-ايل-او جي ڪاهي ڌر وارن ٽولن، بيروت کي نئين انقلابي ماڳ طور استعمال ڪندي، اختياري وارن سان ٽڪر کائڻ کان نه ڪيڀايو. اسمگلنگ ۽ ٻيا ڪڏا ڪم چوٽ چڙهي ويا، بينڪون ڦرجڻ ۾ واڌ آئي ۽ بيروت ۾ لاڳيتو ٽينڊر بم جي پراسرار ڌماڪن مان اهو انومان ٿي نڪتو ته عرب انٽيليجنس ايجنسيون، جن وٽ ڪيترائي فلسطيني گروپ پئسي عيوض سهڪاري هئا، لبنان کي پنهنجن ڪڏن مقصدن لاءِ استعمال ڪري رهيون هيون. هڪ پاسي ته صدر پنهنجي سهپ ڀرئي رهي ڪري وڌندڙ ابتريءَ خلاف ڪو قدم نه کنيو ته ٻئي پاسي انتها تي پهتل بدعنوانين وغيره لاءِ سرڪاري همت افزائي جو الزام هروڀرو فلسطينين تي به نٿو اچي. بس نئين ڳالهه رڳو ايتري ٿي جو هو هاڻ انهن ريڊيڪل لبنانين جا کلي عام اتحادي بڻيل هئا، جن موجود سرشتي کي ٻاهي پٽ ڪرڻ ٿي چاهيو.

اهم چال اپريل ۱۹۷۲ع ۾ اسرائيلي گوريلن جي بيروت تي راتاهي ۽ پي-ايل-او جي ٽن اڳواڻن جي قتل کانپوءِ آيو. شهر جي اهم ترين مرڪز ۾ اسرائيلين جي موجودگي هر ڪنهن کي چرڪائي ۽ مچرائي وڌو. مسلمان اڳواڻن ان حملي خلاف آواز اٿاريندي لبناني سڪيورٽي سروس جي ڪجهه عملدارن تي اسرائيلين سان سهڪار ڪرڻ جو الزام ڌريو. عرفات جي دوست ۽ لبنان جي سڻي وزيراعظم سعيد سلام، صدر فرنجيءَ پاران فوجي ڪمانڊر کي معطل ڪرڻ کان انڪار ڪرڻ تي احتجاج ڪندي پنهنجي عهدي تان استعفيٰ ڏني ۽ فلسطينين ۽ لبناني ڪاهي ڌر وارن بيروت جي پوئتي پيل علائقن ۾ عظيم الشان حڪومت مخالف مظاهرا ڪيا.

اسرائيلي حملي جي ٿورن ئي ڏينهن اندر، لبناني سڪيورٽي فورسز ۽ فلسطيني گوريلن ۾ جهڙپڻ جو هڪ سلسلو شروع ٿي ويو، جنهن دوران انيڪ لبناني ۽ فلسطيني انتهاپسند گرفتار ٿيا ۽ موت ۾ ڪاهي ڌر جي فلسطينين تي لبناني فوجي اغوا ڪري ورتا. اهو تابوت ۾ آخري ڪوڪو هو. ۲ مئي تي فوج بيروت جي ڏاکڻي پسگردائيءَ وارين پناهگير ڪئمپن جو گهيرو ڪري ورتو ۽ ان افواهه ته انهن مان ٻن: صابره ۽ شطيله مان گوريلن ڀر واري بين الاقوامي هوائي اڏي تي گولا اڇلايا، اُن کان پوءِ لبناني هوائي فوج انهن ڪئمپن تي بمباري ڪري ڏني. 'فرنجي ڪاوڙ مان رڳو پئي'. وليد خالدي جيڪو فلسطينين جي حملي وارو اطلاع اچڻ مهل بابت به ۾ صدر سان گڏ هو، ٻڌائي ٿو: 'ايئرپورٽ تي ڪوبه حملو نه ٿيو هو' پر هو ان تي ڳنڍ ڏئي بيهي رهيو، ۽ چيائين 'مون هوائي فوج کي توهان جي ڪئمپن تي بمباريءَ لاءِ حڪم ڏئي ڇڏيو آهي. پنجن منٽن ۾ اهو حملو شروع ٿيندو. تون ڪٿڙيءَ مان اهو پنهنجي اکين سان ڏسي سگهندين؟' اسين اڃان ڳالهائي

رهيا هئاسين جو بيروت جي آسمان تي هوائي فوج جا ٻه جهاز ظاهر ٿيا ۽ انهن صابر ۽ شطيله تي بم جو وسڪارو لائي ڏنو. (۱۱)

عربن جي بي ٽڪي ٿيا ڪري وسيلي انهن ٽڪرائن کي روڪڻ ۾ اڍائي هفتا لڳي ويا. سمورين ڌرين ۾ تلخيون بدستور قائم رهيون. صدر فرنجي فلسطينين کي سندس اختياريءَ لاءِ چئلينج بڻجڻ تي معاف ڪرڻ لاءِ تيار نه هو. پيري جمائيل جي سرواڻيءَ ۾ ويڙهاڪ ميروناٿيت فلنجي تنظيم ۾ منظم ٿيل عيسائين، جن ۱۹۳۰ع واري ڏهاڪي ۾ پوئوچ سموند جي ڪيترن ئي ملڪن وانگر نوجوان فاشي ٽولا منظم ڪرڻ شروع ڪيا هئا، فلسطينين جي لبناني ڌرتيءَ تان نيڪالي واري پنهنجي موقف تي جيئن پوءِ ٿيڻ سخت رويو اختيار ڪندا ويا. ٻئي پاسي عرفات ۽ سندس ساٿي، جيڪي لوڏن ۾ آيل حڪومت ۾ پنهنجا دوست وڃائي رهيا هئا، اهو محسوس ڪرڻ لڳا ته هو ان ملڪ ۾، جنهن لاءِ هُنن سمجهيو ٿي ته اتان مڪمل آزاديءَ سان ڪارروايون ڪري سگهندا، ڳوڙهن مسئلن ۾ ڦاسي پيا.

انهيءَ صورتحال فلسطينين لاءِ عام طور تي ۽ عرفات لاءِ خاص طور تي اردن جي پيڙائين ساروڻين کي نئين سر جيئاريو. پنهنجي تحريڪ کي هڪ وڌيڪ هجرت کان بچائڻ جي اهميت کي ڄاڻيندي، پي-ايل-او جي چيئرمين ميروناٿيت جي اهم اڳواڻن سميت لبناني سياست ۾ اهم حيثيت رکندڙن سان سٺا ناتا قائم ڪرڻ جي هر ممڪن ڪوشش ڪئي. جيتوڻيڪ فلسطيني انتهاپسند گروپن جا فوجي دستا لبناني فوج سان سڌي سنئين ٽڪراءُ ۾ رڌل هئا پر عرفات پي-ايل-او جي اهم قوتن کي ان چڪتاڻ کان هٽائي کين ڏاکڻين لبنان ۾ محدود ڪندي، سندن رخ اسرائيل ڏانهن ئي رکڻ جي هر ممڪن ڪوشش ڪئي. پر سيپٽمبر ۱۹۷۰ع واري اردني انداز ۾، اسرائيل جي اٽڪت حملن لبنان جي سخت ردعمل جو سلسلو شروع ڪري ڏنو. اسرائيلي حملن جي نتيجي ۾ ملڪ جي ڏاکڻين سرحدن علائقن مان هزارين شيعا مسلمان پاڇ کائي بيروت جي محفوظ هنڌن ڏانهن پڄي آيا. عرفات، هڪ ڀيرو ٻيهر فلسطينين جي حرڪتن کي روڪڻ ۾ ناڪام رهندي، اڳي جيان وري پنهنجو پاڻ کي ڳالهين ۽ ٺاه لاءِ پتوڙ ۾ رڌل ڏنو. هن پيري سندس سامهون فلنجي هئا.

بليڪ سيپٽمبر جي سدائين موجودگيءَ واري ڊپ سان اهو غير ثباتي تناسب عمل هو. اردن مان هڪڙو ئي سبق پرايل عرفات جي سمورين واسطيدارن ڌرين سان رابطي جا ذريعا کولي رکڻ وارو عمل ناڪافي هو. ان کان ڪجهه وڌيڪ جي گهرج هئي. فلسطينين کي هڪ اهڙي ڌر جي گهرج هئي، جنهن جي اردن ۾ کوٽ هئي، ڪا سگهاري پروسي جوڳي اتحادي ڌر. ڪرشماتي لبناني سياستڪار ڪمال جنبلاط جي روپ ۾ اهڙي ڌر هٿ وڌائڻ لاءِ تيار هئي. ڪاٻي ڌر ۽ مسلم جڻ جي گادڙ تنظيم لبناني قومي تحريڪ (LNM) جي اڳواڻ طور اُڀرندڙ جنبلاط

عالمي سطح تي هڪ غير معمولي ماڻهو ليکيو ٿي ويو. سنه ٽي سيڪڙي بُت ۽ وڪريل وارن سان نرم آواز ۽ ننڍا ڪڙن نيشن وارو جن بلاط نيم جاگيردار، نيم خيالي سوشلسٽ ۽ نيم جاڙيلن اميد پرست سياستدان هو. وچولي لبنان جي چائوف جبلن جي رهواسي قبيلي جي سرواڻ طور هو نه رڳو پيدائشي طور تي اشرافيا جو حصو هو پر عام مسلمانن ۾ ڳجهي ۽ ملحد مذهبي فرقي دروز جو سربراه پڻ هو.

ڪٽنبِي طور تي، مختارا ڳوٺ واري شمشادي وٽن ۾ گهيري پنهجي افسانوي محل ۾ هو يوگا جون مشقون ڪندو هو، ميٽ سان وهنجندو هو ۽ هندستاني تصوف جو اڀياس ڪندو هو. جڏهن ته سندس جديد ذهنت رکندڙ زال اڪثر بيروت جي نائيت ڪلبن ۾ ويندي هئي. جن بلاط جي سياسي سرگرمين ۽ لکتن کيس سندس اصل اختياري قوت کان وڌيڪ اثر رسوخ جو مالڪ بڻايو. انهن کيس سوويت يونين جو آرڊر آف لينن ڏياريو ۽ کيس ۱۹۷۰ع واري ڏهاڪي جي شروعات ۾ لبناني ريڊيڪلن جو واحد اڳواڻ بڻائي ڇڏيو. ان حيثيت سان هن فلسطيني مزاحمتي قوتن سان اتحاد لاءِ پتوڙيو. اها پتوڙ محلاتي سياست جي خاتمي ۽ اختيار ميرورائيت عيسائين ۽ سُني مسلمانن کي ڏيندڙ سرشتي کي ناس ڪري ٻين فرقن کي به حصيدار بنائڻ لاءِ لبنان جي سياسي سرشتي ۾ انقلاب آڻڻ لاءِ هئي. سندس مهم ۷۶-۱۹۷۵ع واري گهرو لڙائي کي جلد آڻڻ جو سبب بڻي ۽ ان جي نتيجي ۾ ٻي-ايل- او پنهجي لبناني اتحادين ۽ شامين ٻنهي آڏو انتهائي تڪليفن جي ڏهڻ ۾ ڦاسي پئي.

عرفات، جن بلاط جو احترام ۱۹۶۰ع واري ڏهاڪي جي آخر ڌاري ان وقت کان ڪرڻ شروع ڪيو هو. جڏهن لبناني گهرو معاملن واري وزير جي حيثيت سان قاهره ٺاه تي عمل ڪرائڻ سندس ذميواري هئي. ايندڙ سالن ۾ هو ٻئي گهاٽا يار بڻجي ويا. ذاتي ڪيميائي ڪان هٿي ڪري، جيڪا هڪ مبصر موجب، جيڪو ٻنهي کي چڱي ريت سڃاڻي، انهن جي وچ ۾ 'روميو جوليٽ' واري سڳابنديءَ جهڙي هئي، عرفات سندس جمهوري سيڪيور سياسي نظريي کان متاثر هو، جيڪو مستقبل جي فلسطين بابت عرفات جي ڏنڌلي تصور کان گهڻو مختلف نه هو. اصل ۾، دروز اڳواڻ آڏو ٻي-ايل- او جي سهڪار حاصل ڪرڻ لاءِ پنهجا مقصد هئا، هن فلسطينين جي سگهاري قوت کي قومي تحريڪ جي لبنان تي ڪنٽرول حاصل ڪرڻ واري جدوجهد لاءِ استعمال ڪرڻ پئي چاهيو.

'جن بلاط ڏاڍي هوشياري سان ٻي-ايل- او کي لبنان متعلق پاڙهڻ لڳو.' وليد خالدي ٻڌائي ٿو: 'عرفات بيوقوف نه ناهي پر جن بلاط حقيقتاً عرفات ۽ سندس ساٿين جي ڳجهي سرڪل کي لبنان متعلق پنهجي نقطه نظر جي اپٽار لاءِ ڪافي وقت سڙايو. آءٌ سمجهان ٿو ته جن بلاط وڏي فنڪاريءَ سان (فلسطين ۾) جمهوري سيڪيور رياست واري ڳالهه تي زور ڏنو ۽ اهڙو پيش منظر ٺاهيو، جيڪو نظرياتي

طور تي عرفات سان ٺهڪندڙ هو. (۱۴)

اردن مان پرايل ڪوڏن سببن کي نظر ۾ رکندي ۽ ڪنهن عرب ملڪ جي اندرين معاملن ۾ مداخلت نه ڪرڻ واريون ڳالهيون وساريندي، عرفات سوچي سمجهي جن بلاط سان ڳانڍاپن کي جيئن پوءِ تيئن سگهارو بنائي، پي-ايل-او کي لبناني سماج ۾ ايترو ته گهرو شامل ڪري ورتو، جو هڪ مرحلي تي فلسطينين ۽ لبناني قومي تحريڪ جي قسمت کي هڪهئي کان ڌار ڪرڻ ناممڪن بڻجي ويو. عرفات، اُپرنڌر شيعا عالم امام موسيٰ صدر سان پڻ ويجهو نانا ڳنڍيا ۽ نه رڳو سندس حامين کي فوجي تربيت ڏيڻ جي آڇ ڪيائين پر سندس نئين ٺاهيل مليشيا لاءِ 'امل' (اميد) جو نالو پڻ رکيائين. امل جو نعرو 'هٿيار مردن جا زيور آهن.' پڻ فلسطيني تحريڪ تان ورتل هو. سخر ابو نزار وٽ ان سموري وارتا جي هڪ صاف سُٽري اُپٽار آهي. هو چوي ٿو: 'اسان ان ڳالهه لاءِ ڪوشش ڪئي ته اهو ثابت ڪري سگهون ته لبناني معاملن ۾ فلسطيني مداخلت نه پيا ڪن پر اسان جا لبناني اتحادي خود پنهنجا معاملن نيٺ لاءِ پتوڙين پيا.' (۱۵)

اهو هڪ خطرناڪ فريقي هو. لبناني فوجي تحريڪ سياسي نقطه نظر رکندڙن سان گڏوگڏ مافيا اسٽائيل ٺڳن سان پڻ ڀريل هئي. اهڙو ڪردار رکندڙن سان سهڪار ڪندي، فلسطينين جي اها سوچ ته هو لبناني سماج ۾ پنهنجون پاڙون پختيون ڪندا، پنهنجي پير تي ڪهاڙو هڻڻ هو. هٿيار جهولائيندي پنهنجي پڪ اپ ترڪن ۾، گهڻن مان لنگهندي گوريلا اهو وساري ويهندا هئا ته هو خود اُتي ٻين جي اجازت سان موجود آهن. عرفات پنهنجو پاڻ کي ملڪ اندر هڪ اهم قوت سمجهڻ شروع ڪيو. هڪ اهڙي ملڪ ۾ جتي قوت ۽ اختيار ئي سڀ ڪجهه هو، هن پنهنجو پاڻ کي اهڙو بااختيار سمجهڻ شروع ڪيو، جنهن سان لبناني اڳواڻ برابريءَ جي بنياد تي معاملن نيٺي سگهيا.

پنهنجي نئين مرتبي جي نشي ۾ خمارجندي، هن خود پنهنجي صفن ۾ پڪڙجندڙ بدعنوانين ۽ بي ضابطگين تي تمام ٿورو ڌيان ڏريو. ڪيترين ئي نين شاهوڪار عرب رياستن وانگر، دولت جي اوچتي آمد پاڻ سان گڏ عذاب پڻ کڻي آئي، جنهن پي-ايل-او کي ڦوڏيل ۽ بدبودار نوڪر شاهي ۾ بدلائي ڇڏيو. عملدار، عام فلسطينيءَ جي تصورن کان گهڻو پري، دولت جي پسمنظر ۽ پيش منظر کي ڇڏي رهيا هئا. هن پنهنجي ذاتي مقصدن يا ڪاروبارن وغيره لاءِ وڏيون رقمون جاري ڪرڻ شروع ڪيون ۽ منجهائن جيڪو جيترو وڏو عملدار هو، اُن اوتري وڏي رقم ٿي حاصل ڪئي. اهم اڳواڻن مان رڳو عرفات ئي هو جنهن تي پي-ايل-او جو چنڊو ڦهائڻ يا ان کي ذاتي مقصدن لاءِ استعمال ڪرڻ جو الزام ناهي، پر هن به پنهنجن ساٿين ۽ ماتحتن جي گهوپين ۽ بي ضابطگين خلاف ڪو قدم نه کنيو. پي-ايل-او جا ڪيترائي ڪارڪن ۽ همدرد اڄ ڏکياري انداز ۾ قبولين ٿا ته اها اوائلي گوريلا

جودجهڊ جي نظريي کان گهڻي مختلف ڪرت هئي.

عرفات وٽ ان دوران پنهنجو پاڻ کي رومانوي راز و نياز ۾ مصروف رکڻ جو پڻ وقت هو. سندس ساٿي ٻڌائين ٿا ته تن ڏينهن ۾ هو بيروت جي سامونڊي ڪناري ڀرسان فيشن ايل مساج- گهر جي انتهائي سهڪاري ۽ ويجهه رابطا رکندڙ فلسطيني بيواه نڊا يشرلوتيءَ جو مستقل ملاقاتي هوندو هو. نڊا جو مرحوم مڙس شاهوڪار ٺيڪيدار خالد يشرلوتي، ۱۹۷۰ع ۾ هڪ اڏجندڙ عمارت جو چاڙڻ ڪرڻ سبب مرڻ تائين پي- ايل- او ۾ تمام گهڻو سرگرم هو. نڊا پنهنجي خانداني ريت کي جاري رکندي، ان موقعي تي عرفات ۽ صدر فرنجيءَ وچ ۾ ٿياڪڙ جو ڪردار پڻ ادا ڪيو. هو ۽ پي- ايل- او اڳواڻ پاڻ ۾ ايڏو ته ويجهو اچي ويا جو اهو چيو ٿو وڃي ته عرفات سندس سڱ پڻ گهريو هو. راوين موجب نڊا اهو چوندي انڪار ڪيو ته 'اُءُ توهان کي هڪ اڳواڻ جي حيثيت سان چاهيان ٿي، نه ڪي ڪنهن معمولي ماڻهوءَ جيان.' (۱۶) عرفات، جنهن جي ذاتي زندگي انتهائي گجهي آهي، ان معاملي کان اهو چوندي نابري ٿو واري ته هن 'انقلاب سان شادي ڪئي آهي.' ان معاملي بابت توريل تڪيل سوالن جي جواب ۾ هو چوي ٿو: 'تحريڪ ٺهي منهنجي زال، منهنجو ڪٽنب ۽ منهنجي زندگي آهي.' پر نڊا سان سندس ناتن ايندڙ سالن ۾ عورتن سان سندس ويجهن ناتن جو هڪ نمونو جوڙيو. جن مان سندس شامي سيڪريٽري اُمر نصير ۽ سندس آتم ڪهاڻي لکندڙ مصري رشيدة مهراڻ خاص طور تي ذڪر جوڳيون آهن. نڊا وانگر اهي به ماڻهن جهڙيون لڳنديون هيون.

اها وارتا ڪا گهڻو عرصو هلي نه سگهي. نڊا يشرلوتي مئي ۱۹۷۲ع ۾ پنهنجي گهر آڏو نامعلوم قاتل هٿان مارجي وئي ۽ جيئن ئي ۱۹۷۵ع جي بهار آئي، لبنان ۽ وسيع تر وچ اوڀر ۾ پيش ايندڙ واقعن سمورين ڳالهين تان هر ڪنهن جو ڌيان هٽرائي ڇڏيو. شروعاتي مرحلي ۾، اهي چٽا اهڃاڻ نظر اچڻ لڳا ته عرب رياستن، جي ايڪتا ۾ ڌار پڻ شروع ٿي ويا هئا، جيڪي اسرائيل سان وڙهڻ لاءِ آڪٽوبر جنگ ۾ متحد هيون ۽ پي- ايل- او پاران مڃتا واري پتوڙ ۾ ساڻس گڏ هيون. شامي صدر حافظ الاسد، فلسطين جي دشمن شاه حسين سان پنهنجا ناتا بهتر ڪرڻ لاءِ جوڳا قدم کڻڻ لڳو. اڃاڻين خراب صورتحال اها هئي ته مصري صدر انور سادات، هينري ڪسنجر جي پٺپرائي سان اسرائيل سان هڪ اهڙي نئين ٺاه ڏانهن وڌي رهيو هو، جيڪو عرفات جي خيال موجب فلسطين کي ملڪي رعايتن ۾ وڌيڪ حصيدار پيدا ڪرڻ جو سبب بڻجي سگهيو پئي ۽ اڳتي هلي ورهايل عرب راءِ ۾ اڃاڻين وڌيڪ ڌار وجهي ها. خود بيروت ۾ ٿيندڙ تبديليون به گهٽ چرڪائيندڙ نه هيون، جتي فلنجي اڳواڻ پيري جمائيل پڙڪائيندڙ تقريرون ڪري فلسطين تي لبناني پائپيءَ واري رويي کي تباه ڪرڻ جو الزام هڻندي، سندس

موجودگيءَ واري مسئلي تي ريفرنڊم ڪرائڻ جي گهر ڪري رهيو هو. لبنان جي ميرونايٽ عيسائين کي ڪجهه عرب ملڪن مان ملندڙ حمايت ڪري فلسطيني قيادت هڪ ڀيرو ٻيهر نتيجو ڪڍيو ته اها 'خطرناڪ عالمي سازش' جو شڪار بڻي آهي. (۱۷)

اگرچہ اهو آهي ته آڪٽوبر جنگ کان هڪ سال پوءِ اهم عرب اڳواڻ پي-ايل-او جي ريڊيڪل گروهن جي ڏاڍي مڙسيءَ کان تنگ اچي ويا هئا ۽ ٻئي پاسي هو پنهنجن ملڪي مسئلن ۾ ايترو ته ڦاٿل هئا جو فلسطينين جي قسمت جو فيصلو ڪرڻ هنن لاءِ هڪ اضافيءَ ڏڇو بڻيل هو. مصر جهڙا ملڪ اسرائيل سان امن قائم ڪرڻ ۽ پنهنجي ملڪ جي اقتصادي گهٽتائي کي حل ڪرڻ لاءِ پتوري رهيا هئا يا ايسٽائين جو خود سعودي عرب تيل جي وڌيل اگهن جي نتيجي ۾ ايل دولت تي هرڪجي پيو هو. اهڙي صورتحال ۾، لبنان ۾ پي-ايل-او سان وڌن تمام گهٽ ڌيان ئي حاصل ڪري سگهي. عرفات جي پنهنجي پروپيگنڊا پڻ ضايع ٿيڻ لڳي. هن پاران ان تي زور ڀرڻ ته فلسطين جي آزادي عرب ايڪتا کان اڳ حاصل ٿيندي، رياستي عرب اڳواڻن اهو فيصلو ڪرڻ شروع ڪيو ته سندن گهرو مسئلا ڪنهن وڏي عرب ڍانچي کان وڌيڪ اهم آهن.

اهڙيون پوائنٽيون حقيقتون ان ڳالهه جي ڪنهن حد تائين وضاحت ٿيون ڪن ته عرفات ۱۹۷۵ع ۾ اپريل جي وچ ڌاري آچر ڏينهن فلسطينين سان پيريل بس واري قتلار سان شروع ٿيندڙ ويڙهه ۾ اهڙو رويو ڇو اختيار ڪيو. عرب دنيا ۾ پنهنجي سياسي ويڳاڻپ ۽ مخالف ڪئمپ جي انتهائي دشمنيءَ جو احساس ڪندي، هن پنهنجو سمورو بار جن بلاط سان اتحاد ڪرڻ واري غلطيءَ تي وڌو. سندس تنظيم جي ڪاهي ڌر وارا گروپ ۽ خود سندس فتح سان تعلق رکندڙ ڪيترائي گوريلا ڪنهن نه ڪنهن طور تي جن بلاط جي ماڻهن سان گڏجي وڙهي رهيا هئا ۽ جن بلاط پنهنجي سر بي روڪ وڌندو رهيو. ۲۶ اپريل تي لبناني قومي تحريڪ عين روم واري قتلار ۾ فلنجن جي ملوث هئڻ تي ردعمل ظاهر ڪندي، پارٽيءَ کي حڪومت کان ڌار ڪرڻ جي گهر ڪئي. جڏهن عرفات ان جي پٺڀرائي ڪئي ته جڻ هن فوجي طور تي نه سهي پر لبنان ۾ سياسي طور تي پنهنجي موت جي پروا تي صحيح ڪري ڇڏي. ان عملي طور تي پي-ايل-او کي لبناني گهرو لڙائي ۾ ڌڪي ڇڏيو.

عرفات پاران هڪ لبناني پارٽيءَ جي هي تنظيم خلاف هلايل مهم ۾ ڌر بڻجڻ وارو فيصلو فلسطينين لاءِ انتهائي نتيجي ڀريو ثابت ٿيو ۽ ان سندس ڪيترن ئي ويجهن ساٿين کي هڪدم سرسار واري ڪيفيت ۾ وجهي ڇڏيو. خاص طور تي وليد خالدي تمام گهڻو هيسجي ويو. لبنان جي فرقن ۾ ورهايل سماج ۾ رابطي جا ذريعا پيدا ڪندڙ خالديءَ تازو ئي عرفات ۽ خلاف کي اثرائتي ميرونايٽ فرقي

جي هڪ انتهاپسند اڳواڻ 'باؤلوس نامن' سان متعارف ڪرائڻ جو جوڪر ڪيو هو. نئون قدم سندس ان سموري ڪم تي پاڻي ڦيري ڇڏيندو ۽ عيسائين پاران ڇڏي رد عمل جو سبب بڻبو. جيئن خالديءَ پنهنجي گهر جي ڊرائنگ روم ۾ دانهن ڪوڪڻ واري ملاقات ۾ عرفات کي ٻڌايو هو، 'مونکي ياد آهي ته مون پنهنجي گهر ۾ مٿس رڙيون ڪرڻ شروع ڪيون هيون' هو ٻڌائي ٿو: "اڄ حقيقتاً تمام گهڻو ڪاوڙيل هئس ڇاڪاڻ جو هن بلڪل آينگي ڳالهه ڪئي هئي. مون کيس ٻڌايو ته فلنجن جي نيڪاليءَ واري گهر سان اسان جو بطور فلسطيني ڪوبه واسطو نه هئڻ گهرجي ۽ اهڙي قسم جي گهر کين اسرائيلي هٿن ۾ کڻڻ ڏانهن ڌڪيندي." (۱۸)

اهي پيغمبرانا لفظ هئا. جيستائين پي-ايل-او جي ميرونائيتن سان ناتن جو تعلق آهي ته انهن ۾ ڌار پئجي چڪا هئا. جيئن صدر فرنجيءَ ۲۲ جون تي پنهنجي محل ۾ ٿيل هڪ سخت جڳوڙ پري گڏجاڻي ۾ عرفات ۽ پريشان حال صلاح خلف کي ٻڌايو هو: 'اها توهانجي وڏي غلطي آهي. فلنجي عيسائي آباديءَ جي هڪ وڏي حصي جي نمائندگي ڪن ٿا. توهانجو فيصلو سندن اثر اڃا ئي وڌائڻ کان سواءِ ٻيو ڪجهه به نه ڪندو.' هڪ ڀيرو ٻيهر، مفادپرستي ۽ ٿوري عرصي وارن مفادن لاءِ هڪ عرفات جي سياسي فيصلي کي داغي بڻائي ڇڏيو.

اينڊر ڪجهه مهينن ۾، جيئن ئي لڙائي ڇڏي ٿيندي وئي، جنگبندين جون پيڪڙيون ٿيون ۽ عرب ۽ يورپي ٽياڪڙ آيا ۽ هليا ويا. عرفات مختلف گروپن ۾ ٽياڪڙيءَ لاءِ پنهنجون ڪوششون وڌائي ڇڏيون، فلسطيني ويڙهاڪن جي چڱي موچاري تعداد جي مسلمانن پاران وڙهڻ جي باوجود به، پي-ايل-او ۽ خاص طور تي فتح ويڙهه ۾ ڪوبه حصو نه ورتو. پر اوڀر بيروت ۾ عيسائي ۽ اولهه بيروت واري اڪثريتي علائقي ۾ مسلم-چڪتاڻ پنهنجو رنگ ڏيکاريو. ميرونائيت عيسائين لبنان کي فرقن جي بنياد تي ورهائڻ واري ڳالهه شروع ڪري پنهنجن مخالفن ۾ نئين سر اشتعال پکيڙيو. لبناني مسلمانن ۽ دروزن سان گڏوگڏ فلسطينين به ميرونائيتن جي ان گهر جي سخت مخالفت ڪئي ته صورتحال جي بحاليءَ لاءِ فوج کي گهرايو وڃي. عرفات به، فلسطينين جي اڪثريتي سوچ سان سهمت هو ته فوج اچڻ سان سڀ کان وڌيڪ نقصان پي-ايل-او جي انتهاپسند گروهن کي ٿيندو. فلسطيني قيادت جي ويڳاڻپ واري حالت سيپٽمبر ۱۹۷۵ع ۾ ان وقت انتها تي پهچي وئي، جڏهن صدر سادات اسرائيل سان سينائي مان فوجون ڪڍڻ واري ٻئي ٺاه تي صحيحون ڪيون، جنهن ۾ پي-ايل-او ۽ شامي مخالفت هوندي به وڃ اوڀر چڪتاڻ کي فوجي طريقن بدران پرامن طريقي سان حل ڪرڻ لاءِ جوڳا واعدا ڪيل هئا.

عرفات لاءِ مسئلا ان ڪري به وڌندا ويا جو پي-ايل-او ۽ خود فتح به اردن وانگر ٽوڙڦوڙ جون شڪار هيون. فتح اڳواڻ زور ڀريندا رهيا ته اها چڪتاڻ لبنان

کي ورهائ ۽ فلسطينين کي اسرائيل خلاف پنهنجي جدوجهد تان هٽائڻ جي سازش آهي. پر سندن مخالفت ۾ ڪا بهي ڌر جي گروپن کان سواءِ فتح اندر پڻ هڪ سگهارو گروپ موجود هو، جن مان ڪيترائي سينيئر فوجي ڪمانڊر پنهنجي ان منطق تي زور ڀري رهيا هئا ته فلسطين کي آزاد ڪرائڻ وارو رستو لبنان جي عيسائي بندرگاهه 'جنونه' مان لنگهي ٿو ته ٻيا وري غريب مظلوم مسلمان ۽ شاهوڪار مراعات يافتا ميرونائين خلاف 'طبقاتي جدوجهد' جي اثر هٿ تي زور ڀري رهيا هئا. (۲۰)

انهن ٻنهي نقطن نظر جي ٽڪراءَ ۾ نه رڳو توازن رهي پئي سگهيو پر ويجهو ايندڙ لڙائي به ٿري ٿي سگهي. پر ۴ جنوري ۱۹۷۶ع تي ميرونائيت سپاهين اوڀر بيروت ۾ تال الظاهر ۽ جسرالباشا تي انهن ٻن فلسطيني پناهگير ڪئمپن جو گهيرو ڪري ڏهڪاءُ ڦهلايو، جتان ڪا بهي ڌر وارا فلسطيني شهر ويندڙ رستن کي ڪنٽرول ڪندا هئا. پي-ايل-اوه قيادت لاءِ، جنهن اها رستي روڪ هڪدم ختم ڪرڻ جي گهر ڪندي ڌمڪي ڏني هئي ته ضرورت پوڻ تي ان کي طاقت وسيلي ختم ڪيو ويندو. اهو قدم برداشت نه ٿي سگهندڙ چٽر وارو عمل هو ۽ جڏهن ۱۴ جنوري تي ميرونائيت دستن گاديءَ واري شهر جي اتر ۾ جابلو چوٽي واري دٻاڻ پناهگير ڪئمپ تي گهيرو ڪري حملو ڪيو، جنهن ۾ خود ڪيترائي فلسطيني عيسائي رهواسي پڻ مارجي ويا هئا، عرفات ۽ سندس ساٿين اهو نتيجو ڪڍيو ته عمل جو وقت اچي ويو آهي. اهو وساري ته اها ويڙهه پي-ايل-اوه جي ناهي، هو ۽ سندن لبناني ريڊيڪل اتحادي پنهنجي پوري سگه سان جنگ جي ڪوري ۾ ٽپي پيا. پي-ايل-اوه وراڻي ڏيڻ لاءِ بيروت جي ڏکڻ ۾ سامونڊي ڪناري جي ڀر وارو ننڍڙو عيسائي شهر بيموئر چونڊيو. شهنشاهه جي باغن ۽ ريشم جي فيڪٽريءَ وارو بيموئر، بيروت کي فلسطيني حمايت واري ڏکڻ سان ڳنڍيندڙ هاءِ وي جي اهم هنڌ تي هو. اهو ميرونائيت اڳواڻ ڪيملي چامائون جو پڻ انتهائي سگهارو ڳڙه هو، جيڪو فلسطينين جي خاص ڌڪار جو نشانو بڻيل هو. جنوري ۱۹۷۶ع جي وچ کان فتح جا ڪيرائي ويڙهاڪ، اردني توبخاني جي هڪ اڳوڻي آفيسر محمد سعيد موسيٰ مراغا (جيڪو پنهنجي گوريلائي نالي ابوموسيٰ سان ڄاتو سڃاتو ويو) جي اڳواڻي ۾ ڏاکڻين بندرگاهه واري شهر سيدون مان بيموئر ڏانهن لڙڻ شروع ٿيا. ابوموسيٰ ست سال پوءِ اُن وقت وڏو نالو ڪمايو، جڏهن هن عرفات جي اڳواڻي خلاف بغاوت ڪئي. پنهنجن ساٿين ۾ سخت ظالم ليڪچنڊر ابوموسيٰ فلسطينين ۾ ميرونائين خلاف طبقاتي جدوجهد وارو نقطو نظر رکندڙن جو هڪ اهم ترجمان پڻ هو. بيموئر تي ۴۸ ڪلاڪ بمباري ڪرڻ کانپوءِ گڏيل فلسطيني ۽ لبناني مسلم فوجون ۲۰ جنوريءَ تي شهر ۾ ڪاهي پيون. جيئن ئي اوڀر بيروت ۾ صبح سوږ ڪرجائڻ جا گھنڊ وڳا، شهر جي انهن رهواسين تي، جيڪي اڃان اُتي موجود هئا،

ڦرلٽ، تباهي ۽ قتلار جي قيامت نازل ٿي وئي. بيموئر مُردن جو شهر بڻجي ويو. فتح جي هڪ سينئر انٽيليجنس آفيسر موجب ’اُءُ سدائين چوندو رهيو آهيان ته توڻيخاني وارو عملو سڀ کان وڌيڪ خطرناڪ آهي، ڇاڪاڻ جو هو پنهنجي نشاني کي بلڪل ٺيڪ ٺاڪ چٽي نٿا سگهن. اُهي هڪ وڏي علائقي جي دائري ۾ فائر ڪندا آهن، ۽ جڏهن هنن بيموئر تي حملو ڪيو ته ان کي دشمن شهر ليڪيندي قبضو ڪرڻ ۽ ڦرڻ کي پنهنجو مقصد بڻايو.‘ (۲۱)

اهو سلسلو ايندڙ مهينن دوران هر ڪنهن پنهنجي مخالف خلاف جاري رکيو. ان سان گڏوگڏ اهي مهينا لبنان جي آئيندي بابت ٻن بيرحم ۽ سڌڙين اڳواڻن ڪمال جنبلاط ۽ حافظ الاسد ۽ انهن جي وچ ۾ ٻڌڻي جي شڪار ياسر عرفات ۾ هلندڙ جنگ جو پڻ داستان آهن.

فلسطينين پاران وڌندڙ دٻاءُ جي نتيجي ۾ عرفات ۽ سندس فتح وارا ساٿي اڳواڻ پنهنجون سموريون حدون اورانگهي ويا. اها چڪتاڻ جنهن لاءِ هو اڳي زور ڏئي چئي رهيا هئا ته اها مڪمل طور تي لبناني معاملو آهي، هاڻ فلسطينين ۽ ميروناٿيت لبناني ڌرين ۾ مڪمل ٽڪراءُ جو سبب بڻجي وئي ۽ ان اسرائيل خلاف جدوجهد واري پي-ايل-او جي هر پاسائتي حمايت يافتا مقصد کان کين گهڻو ڏور ڌڪي ڇڏيو. ان ويڙهه ۾ لبنان جو اڀرندو پارٽيسري ملڪ شام مڪمل طور تي دلچسپي وٺي رهيو هو، ان جو هڪ ڪارڻ عرفات پاران صدر اسد کي ٽڪڙي مدد لاءِ ڪيل اپيل به هو. (۲۲) شام جو اهم مقصد لبنان ۾ توازن کي برقرار رکڻ هو، جيتوڻيڪ ان ميروناٿيت عيسائين کي سندن مخالفن جي مڪمل تباهيءَ کان روڪڻ ته چاهيو ٿي، پر ساڳي وقت شامين لبناني ريڊيڪلن ۽ فلسطينين هٿان موجود سرشتي جي تباهي به نٿي چاهي. ۱۹ جنوريءَ تي حافظ الاسد، لبناني بڪا مائٽريءَ ۾ شامي ڪمان هيٺ فلسطين جي آزاديءَ واري فوج (PLA) جا دستا اُمائي مزاحمت جي حق ۾ پنهنجي چٽاءُ جو اظهار ڪيو. ٻئي ڏينهن هن پنهنجي پرڏيهي وزير عبدالعليم خدام کي هڪ اعليٰ سطحي ٽياڪڙيءَ واري ٽيم جو سربراھ بڻائي بيروت اُماڻيو. ان ۲۲ جنوريءَ تي صدر سلمان فرنجيءَ پاران ’لبناني گهواڻي جي مڪمل حل لاءِ سمورين پارٽين ۾ ٺاه‘ جي ضرورت وارو اعلان ڪرايو. (۲۳). شامين، فلسطينين ۽ لبنانين سان اثرائتي جنگبندي ڪرائڻ ۽ ان تي عمل ڪرائڻ جو به واعدو ڪيو. جيئن ئي شامي ۽ لبناني حڪومتن سياسي سڌارن واري پروگرام جي مسودي تي ڪم ڪرڻ شروع ڪيو، ويڙهه بند ٿي وئي، ايئن محسوس ٿيڻ لڳو جڏهن لڙائي ختم ٿي وئي هجي.

ان جو حقيقت سان ڪو تعلق نه هو. سمورين ڌرين ۾ شڪ ايترو ته پيهجي ويا هئا، جو انهن کي عارضي اُپائڻ وسيلي ختم ڪرڻ ناممڪن هو، ٻئي پاسي پي-ايل-او ۽ ڪمال جنبلاط جي لبناني قومي تحريڪ هاڻ اهڙي سازش ۾ ڦاسي

ٻيون هيون، جيڪا نئين ۽ وڌيڪ خطرناڪ ٽڪراءُ جو روپ وٺي پئي سگهي ۽ هن پيري شامي فوج به سڌوسنئون ان ۾ شامل هجي ها.

اسد پاران جنوري ۾ ڪيل مدد ۽ ڪيترن ئي سالن کان هٿيارن جي فراهميءَ هوندي به جن بلاط شامي مقصدن کان تمام گهڻو چرڪيل هو. هو شامي صدر پاران لبنان تي مڙهندڙ سياسي سڌارن تي به چڙيل هو، جن مسلمانن کي ته وڌيڪ اختيار ڏنا ٿي پر ميرونايٽ عيسائيءَ جي ملڪي صدر ٿيڻ واري سرشتي کي اڃا ئين سگهارو ٿي ڪيو. سو جيئن ئي اسد راجوڻي فيصلو لاءِ پنهنجيون ڪوششون تيز ڪيون، شامي رٿا تي جن بلاط جي ڪاوڙ دمشق جي حاڪم کي مچرائي وڌو.

فيبروري ۽ مارچ ۱۹۷۶ع ۾ لبناني فوجن ۾ ان وقت ڌار پوڻ شروع ٿيا، جڏهن مسلمان سپاهين جي گروپ پنهنجو پاڻ کي لبناني عرب فوج سڏرائيندي، رنگوڻن کي ڪڍ ڪري، اڀرندي بڪا ماڻريءَ ۾ فوجي بيرڪن تي قبضو ڪيو. ان کانپوءِ ۱۱ مارچ تي بيروت چانوڻيءَ جي خردماغ مسلمان ڪمانڊر برگيڊيئر عزيز احداڊ گاديءَ واري شهر جي ريڊيو ۽ ٽي-وي اسٽيشن تي قبضو ڪيو. پنهنجي عارضي فوجي گورنر هٿ جو اعلان ڪندي صدر فرنجيءَ کان چوويهن ڪلاڪن اندر استعفيٰ ڏيڻ جي گهر ڪيائين.

ٻي-ايل- او قيادت پاران ڪيترائي ڀيرا ترديد ڪرڻ جي باوجود به انهن پنهنجي واقعن ۾ انجي شرڪت چئي پئي هئي. خليل الوزير، لبناني فوج کان ڦريل هٿيار فوجي تربيت لاءِ استعمال ڪرڻ واري پنهنجي خواهش لڪائي نه سگهيو. گڏوگڏ فوج کان چڱل آفيسرن کي پنهنجي صفن ۾ شامل ڪرڻ کان به ڪيپائين ۽ ٻي-ايل- او بنان ڪنهن رڪ رکاءُ جي بغاوت ڪندڙ برگيڊيئر کي محافظ ڏنا. اهو سڀ ڪجهه ڪندي فلسطيني ۽ سندن لبناني ريڊيڪل باه سان ڪيڏي رهيا هئا، سندن سرگرميون نه رڳو فرنجيءَ جي اختيار لاءِ چئلينج بڻيون پر خود اسد لاءِ پڻ مٿي جو سور هيون، جنهن هر هر ٿي چيو: 'آءُ رڳو ڪفن ۾ ئي صدارت ڇڏيندس'. (۲۴) عرفات ۽ سندس انٽيليجنس جي سربراھ صلاح خلف کي صورتحال جي وضاحت لاءِ دمشق گهرايو ويو.

۱۶ مارچ واري گڏجاڻي اسد جي اينگه وارن معيارن کان گهڻي ڊگهي ٿي ۽ يارهن ڪلاڪ هلندي رهي. شامي صدر مڪمل طور تي چٽو ٿيل هو. هن عرفات ۽ خلف کي، 'کيس دوستيءَ جي آڙ ۾ ڌوڪو ڏيندڙ' سڏيو. (۲۵) ڳالهين دوران جڏهن اسد کي فون تي ٻڌايو ويو ته جن بلاط لبناني معاملن ۾ شامين جي تنگ اڙائڻ کي ننڍو آهي ته هو اڃا ئين مچرجي پيو ۽ جن بلاط کي ڳالهين واسطي دمشق گهرائڻ لاءِ اسد کي راضي ڪرڻ فلسطينين لاءِ انتهائي ڏکيو ٿي پيو. گڏيل فلسطيني ۽ لبناني ريڊيڪل قوتن ۽ ساڄي ڌر جي ميرونايٽ عيسائين ۾ هڪ ڀيرو ٻيهر شروع ٿيل

لڙائي جي پس منظر ۾، ٺهڻ کان نابري واريل ٻنهي جڻن جي يارهن ڏينهن پوءِ ٿيل ملاقات، سندن وچ ۾ اختلافي خال کي ڀري نه سگهي ۽ ان اسد کي لبناني قومي تحريڪ لاءِ هٿيارن جي رسد روڪڻ جو موقعو پيدا ڪري ڏنو.

اقليتي فرقن سان تعلق رکندڙ اسد ۽ جنبلاط وچ ۾ ذاتي تلخيءَ واري اها رنجش خود عرب دنيا جي معيارن موجب به غيررواجي هئي. جنبلاط، دروز اشرافيا جو فرد، جيڪو لبنان جو صدر ٿي نه پئي سگهيو، شام جي اترائين الاوي جابلو علائقي جي غريب هاريءَ جي پٽ اسد جي ماڻيل عهدي تي حسد جو شڪار هو ۽ عرب اڳواڻ طور لبنان ۾ پنهنجو اثر رسوخ وڌائڻ جو خواهشمند اسد، جنبلاط کي سندس رٿائن ۾ رڪاوٽ هئڻ ڪري معاف نه پئي ڪري سگهيو، هو جنبلاط کي 'انقلاب ۽ ترقي پسنديءَ جو ليڪيدار' سڏيندو رهيو.

سندن وچ ۾ ڦاٿل عرفات عجيب ڏچي جو شڪار هو، مٿس انتهائي دٻاءُ هو ته هو انهن ٻنهي مان ڪنهن هڪ جي چونڊ ڪري. اسد مان هٿ ڪڍڻ انتها درجي جي بيوقوفي هئي، جنهن فتح کي سندس پهريون فوجي آڏو قائم ڪرڻ ۽ هٿياربند جدوجهد شروع ڪرڻ لاءِ پنهنجي ملڪ جي ڌرتي استعمال ڪرڻ جي اجازت ڏني هئي. هڪ پاسي اسد پي-ايل-او کان گهر ڪري رهيو هو ته اها جنبلاط کان پري ٿئي ته ٻئي پاسي لبنان ۾ پي-ايل-او کي عمل جي ضمانت ڏيندڙ جنبلاط پڻ ساڳي قسم جي گهر ڪري رهيو هو. خلف موجب: 'مختصر اهو ته فلسطيني مزاحمت پنهنجي شامي اتحادين سان بهتر ناتا رکڻ جي گهرج ۽ لبناني ڪاٻي ڌر کان اخلاقي سهڪار حاصل ڪرڻ جي ضرورت وچ ۾ تنگيل هئي.' (۲۶) فيصلو نه ڪري سگهندڙ عرفات ماضي وانگر گوشتاڻ کان ڪم وٺڻ شروع ڪيو. ۱۶ اپريل تي اسد سان ٻي گڏجاڻي ۾ هن نه رڳو جنگبنديءَ واري ست نڪاتي رٿا کي مڃيو پر ڪاوڙيل جنبلاط کي پڻ اهو هضم ڪرڻ لاءِ زور ڀريائين. پر ۸ مئي تي جڏهن لبناني پارليامينٽ شامي هدايتن پٽاندڙ فرنجيءَ جي جاءِ تي نئون صدر چونڊڻ لاءِ گڏ ٿي ته فلسطيني دستن اسيمبلي بلڊنگ تي گوليباري ڪري پنهنجي ناراضگيءَ جو اظهار ڪيو. هڪ نئين قدم طور، جنهن شامي صدر کي مڃرائي وڌو هو، عرفات مصر جي سادات سان قرب وڌايو، جنهن اتالو ٿي فلسطين لبريشن آرميءَ جا دستا لبنان اُماڻيا. ايئن لڙائي ٻيهر پڙڪي اُٿي، جنهن ۾ گڏيل لباني-فلسطيني فورس ميرونائيتن جي ملهه تي ظاهري لاپ پرائڻ شروع ڪيو. اپريل ۱۹۷۶ع جي آخر ڌاري، جنبلاط انتهائي مٿاهين تي پهچڻ وارو هو، ڇاڪاڻ جو لبناني سرزمين جي ۸۲ سيڪڙي تي سندس قومي تحريڪ جو قبضو هو. (۲۷)

پنهنجي تياڪڙ ڪوششن جي مسلسل ذلت آميز ناڪامين ڪري، اسد پنهنجي چڱمڙسي ذري گهٽ وڃائي چڪو هو. لبنان ۾ پنهنجو ڌاڪو ڄمائڻ لاءِ ته

هو فلسطينين ۽ لبناني ريڊيڪلن جي حمايت ڪرڻ لاءِ تيار هو؛ پر سندس اهم ترين ڪوشش اها هئي ته موجود ميروناٿيت بالادستيءَ وارو سرشتو تيا به نه ٿئي، تنهن ڪري مٿي جي آخر ۾ هن پنهنجي متنازع عهد جو انتهائي خطرناڪ فيصلو ڪندي، ميروناٿيت عيسائين سان گڏجي فلسطيني-لبناني گڏيل حملي آوارن کي ڪڍڻ لاءِ پنهنجي فوج لبنان اُماڻي. جون واري پهرين هفتي جي پڇاڙي ۾، ٻارهن هزار شامي فوجي، ٽينڪن سوڌو ٽن ڌار ڌار هنڌن تان لبنان ۾ پيش قدمي ڪري رهيا هئا.

پي-ايل-او ۽ جن بلاط جي ريڊيڪلن لاءِ اها هيل تائين ايل سي ڪان وڌيڪ خطرناڪ للڪار هئي. هنن اڳرائي ڪندڙن خلاف سگهاري گڏيل فوجي ڪمان جوڙي. وچولي لبنان جي جبلن ۽ سامونڊي ڪناري وارن ٽن شهرن جي پسگردائي ۾ هنن سگهاري مزاحمت ڪئي ۽ پي-ايل-او جي شامي حمايت يافتا گروپ الصباعه جي بيروت وارن اٿن ۽ آفيسن تي چڙهائي ڪري قبضو ڪري ورتو.

پر مجموعي طور تي، فلسطيني-لبناني اتحاد کي بالادست شامي فوج ڪمزور پاسن کان سوگهو ڪري ورتو. عرفات غيروقتائتي سفارتي دوري تي ملڪ کان ٻاهر هو. لڙائي سبب موٽي نه سگهندي هن الجزائر، ليبيا ۽ مصر جي گاديءَ وارن شهرن مان عرب مداخلت لاءِ چرين وانگر اپيلون ڪيون؛ جيتوڻيڪ عرب پرڏيهي وزيرن سندس اپيلن جي جواب ۾ شامين تي ۹ جون واري جنگبنديءَ لاءِ زور ڀريو. پر ان جي نتيجي ۾ ٿيل ٺاه رڳو ايندڙ ڏاڍاين کان اڳ ساڻي ثابت ٿيو.

پي-ايل-او اڳواڻن جي نظر ۾، اها 'عالمي سازش' هئي، جنهن جو هو گذريل هڪ سال کان چٽا ٿئي رهيا هئا، ۽ جيڪا ثابت ٿي رهي هئي. جيڪڏهن ان لاءِ ڪنهن وڌيڪ خاطريءَ جي ضرورت به هئي ته اهڙي پڪ آمريڪا ۽ ايسٽائين جو اسرائيل به شامين پاران لبنان ۾ ڪنيل قدم جي حمايت ۽ پٺڀرائي ڪرڻ سان ملي چڪي هئي، جن انهيءَ اڳرائي کي آمريڪي ٽياڪريءَ واري 'ڳاڙهي لائين' واري ٺاه جي صورت ۾ ڪنهن حد تائين هٿي پڻ ڏني هئي، حقيقت اها هئي ته نسبتاً 'ترقي پسند' عرب حڪومت شام پاران جوڙيل رٿابنديءَ پي-ايل-او جي تلخين ۾ واڌ آندي.

عملي طور تي، عرفات کي نه چاهيندي به اسد سان پنهنجي چالبازي واري اتحاد ۽ جن بلاط سان حڪمت عملي واري دوستيءَ مان هڪ جي چونڊ ڪرڻي پئجي وئي ۽ شام سان سندس تعلق چٽو واري فيصلي جا سنجيده ۽ جوڳا اثر هئا. بيرحم شامي صدر سان پنهنجن ناتن ۾ عرفات ان نهج تي وڃي پهتو هو. جتي ڪو عارضي ٺاه به کيس انهن کي ختم ڪرڻ کان روڪي نه پئي سگهيو. ۱۹۷۶ع ۾ اسد سان ٿيل سندس چٽي بحث جا سمورا حوالا سندس ذهن ۾ گونجي رهيا هئا. 'تون اسان کان وڌيڪ فلسطينين جي نمائندگي نٿو ڪرين.' شامي صدر کيس چيو

هو: 'نه فلسطين جو ڪو وجود آهي ۽ نه وري فلسطين جو- بس رڳو شام ئي آهي ۽ تون شامين جو اڻ ٿٽ حصو آهين ۽ فلسطين شام جو اٽل حصو.' (۲۸) اسرائيلي وزيراعظم گولڊ امير به، جنهن جو خيال هو ته فلسطين جو ڪو وجود ئي ناهي، اها ڳالهه ايتري اڳري انداز ۾ نه ڪئي هئي.

پندرهن سال گذرڻ کانپوءِ به پي-ايل-او اڳواڻ اهو نٿا مڃين ته لبناني گهرو لڙائي ۾ حصو وٺي هنن حڪمت عمليءَ جي ڪا خطرناڪ غلطي ڪئي هئي: 'لبناني صورتحال ته اسانجي اُتي پهچڻ کان اڳي ئي منجهيل هئي.' صلاح خلف، جنهن اُن وقت زور تي ڀريو ته جن بلاط جي مدد ڪرڻ پي-ايل-او جي اخلاقي ذميواري آهي، چوي ٿو: "حقيقت ۾ اسين مسلمان اڪثريتي علائقي ۾ رهيل هئاسين، ان ڪري اسان کي مسلمانن سان سهڪار ڪرڻو ئي پيو، هونءَ اسان ٻين ترين سان پڻ سهڪار جي ڪوشش ڪئي هئي پر ان ۾ ناڪام ٿياسين." (۲۹) ڪيترائي مبصر، جن ۾ فلسطيني همدرد جيڪي عرفات جي اڏيري حيثيت تي زور ٿا ڀرين، سي ان ڳالهه سان سهمت آهن ته فلسطيني تحريڪ جون واڳون ضرورت کان وڌيڪ هڪ شخص (ڪمال جنبلاط) جي خواهشن کي سونپيون ويون: 'جنبلاط انهن ٿورڙن ماڻهن مان هو جيڪي فلسطينين جي فيصلي جوڙيندڙ ادارن کي اغوا ڪري پئي سگهيا.' هڪ فلسطيني واپاري جيڪو لبنان ۾ عرفات جي ڪافي ويجهو هو، ٻڌائي ٿو: '۽ اهو ڪو لاپائتو عمل نه هو.' (۳۰)

جون ۱۹۷۶ع جي پوين ڏينهن ۾ ميرونائيت ويڙهاڪن هڪ ڀيرو ٻيهر ويڙه جو مرڪز ڳولهي لڌو. اهو مرڪز اوڀر بيروت ۾ فلسطينين ۽ لبناني شيعا مسلمانن جون وسڻيون هيون، انهن مان هڪ جو نالو 'طال الظاهر' هو، جنهن فلسطيني پرچار ۾ برداشت جي انتها واري حيثيت ماڻي. ڪمزور سرن ۽ ڌاريل لوه مان ٺهيل جهڳين واري وسڻي طال الظاهر جو جنوري کان گهڙو ڪيو ويو هو، ان جي اچ وڃ وارا سمورا رستا ڪاوڙيل هٿياربندن بند ڪري رکيا هئا ۽ ان جا رهواسي عام واهپي وارين ضروري شين کان به محروم هئا. پي-ايل-او قيادت ان ڏهڪاءَ کي ختم ڪرڻ لاءِ فوجي ۽ ٻين ذريعن واريون ڪيتريون ئي ڪوششون ڪيون. هڪ مرحلي تي عرفات جي پرڏيهي دوري تي هٽڻ ڪري قائم مقام انچارج خليل الوزير ڪئمپ واري زمين چاليهه لک آمريڪي ڊالرن ۾ خريد ڪرڻ لاءِ طاقتور ميرونائيت راهبن سان ڳالهيون پڻ هلايون. اهڙي سوديبازي هونءَ ته لبناني زندگيءَ جو هڪ معمول هئي پر هن ڪيس ۾ اها عملي طور تي ٿي نه سگهي.

۲۲ جون تي سوين عيسائي هٿياربندن طال الظاهر سان گڏوگڏ ننيڙي ڪئمپ جسرالباشا ۽ ويجهڙائي واري نبي جي مسلم وسنديءَ تي ڀرپور حملو ڪري ڏنو. جيئن ئي مارترن ۽ راکيٽن جو وسڪارو شروع ٿيو، طال الظاهر جي رهواسين اندر گرائونڊ گندي پاڻيءَ جي نيڪال وارين نالين ۾ پناه ورتي. شامي فوج بيروت

جي پويان جبلن کان ڪئمپن تائين واريون سڀلاءِ لائون ڪٿي ڇڏيون. ڇهن ڏينهن اندر جسرالباشا آڻ مڃي ۽ عرفات پاران شامين تي الزامن جو هڪ اٽڪٽ سلسلو شروع ٿي ويو، جيڪو مختلف عرب گادي وارن شهرن مان حالتن جو ڳوڙهو جائزو وٺي رهيو هو. پر ٻين وستين مزاحمت جاري رکندي، آڻ مڃڻ کان انڪار ڪيو.

وزير انتهائي پريشان هو. ڏهڪاءُ کي طاقت وسيلي ختم ڪرڻ جو واحد طريقو اهو هو ته لباني جبلن ۾ ڪمال جنبلاط جي قومي تحريڪ سان گڏ موجود پي-ايل-او جي دستن کي ٻيهر تعينات ڪيو وڃي. مصيبت اها هئي ته جنبلاط جون پنهنجون ترجيحوون هيون. هو ان ڳالهه تي زور ڀري رهيو هو ته فلسطيني دستا رڳو جبلن ۾ پنهنجن آڻن تي ئي ڌيان ڏين. عرفات جي غيرموجودگيءَ ۾، جيڪو 5 جولاءِ تائين بيروت نه وريو هو. جيڪو شايد پنهنجي دوست جو خيال مٽرائي وڃي ها، موجود قيادت جنبلاط جو خيال بدلائڻ ۾ بلڪل ناڪام رهي. پي-ايل-او جي انتهائي ضرورت واري گهڙيءَ ۾، سندس اهم لباني اتحاديءَ سان ناتن جو انداز ڏيوالپڻي جو چٽو اهڃاڻ هو. عرفات ۽ جنبلاط وچ ۾ حقيقي ذاتي گرمجوشي ۽ سياسي همدردي کان علاوه اهو ڏي وٺ جو اهڙو ميلاپ هو، جنهن ۾ لباني حصيدار جي فرمائشن ۽ خواهشن کي ترجيحي حيثيت حاصل هئي. (۲۱)

پرپور فوجي سگه کان سواءِ طال الظاهر جو بچي سگهڻ ناممڪن هو. 6 آگسٽ تي نبي جي مسلم وسندي به ميرونائيت هٿياربندن جي قبضي ۾ اچي وئي ۽ ۱۲ آگسٽ تي، باونجاه ڏينهن جي لاڳيتي بمباريءَ کانپوءِ خود طال الظاهر پڻ عرب ليگ پاران علائقو خالي ڪرڻ متعلق ٿاڦيل ٺاهه هيٺ آڻ مڃي. ڪئمپ جا ٽيه هزار رهواسي سوڪ جو شڪار هئا ۽ هڪ ميرانجهڙي ڪوه جو پاڻي پيئڻ لاءِ ڪري سندن جانينون شديد خطري ۾ هيون. آڻ مڃڻ تي به پيڙائون ختم نه ٿيون. جيئن ئي هٿين خالي پناهگير ڪئمپ کان ٻاهر نڪرڻ شروع ٿيا، ميرونائيت هٿياربندن پنهنجي بندوقن جا منهن کولي ڇڏيا. کين ڪئمپ جي سوڙهن پيچرن تي بيهاري، فلسطيني عورتن، ٻارن ۽ پوڙهن سان گڏوگڏ ويڙهه لائق ڳپروئن کي گولين جو بڪ بڻايو ويو. ان سموري ڏهڪاءُ ۽ ان کان پوءِ واري خوني ڏينهن تي هڪ اندازي موجب ٽي هزار ماڻهو، جن ۾ اڪثريت عام ماڻهن جي هئي، موت جو ڪاڇ بڻيا ۽ ايترائي زخمي ٿيا.

اها انتهائي ڳوري مصيبت هئي، جنهن جو مثال فلسطيني تحريڪ ۾ ملڻ محال آهي. قتلام جي ٻئي ڏينهن عرفات عرب اڳواڻن کي هڪدم سربراهي اجلاس گهرائڻ لاءِ چيو ته جيئن 'ترقي پسند' عرب قومپرست شامي فوج جي انتقامي ڪاررواين تي ويچاري سگهجي. ايندڙ ٻن ٽن هفتن ۾ آيل سندن وراڻي گهڻي حد تائين اڻ-سهڪارڪ هئي.

شامين لاءِ پي-ايل-او جي صدمي واري حالت رستو کوليو ۽ انهن ان جو لاپ

ماتل ۾ ويرم ئي نه لڳائي، ان ڏس ۾ سيپٽمبر جي پڇاڙي ڌاري فلسطينين ۽ لبناني مخالف تر وارين قوتن کي سندن اهم جابلو ٺڪاڻن کان اُکيڙڻ لاءِ ڀرپور حملو شروع ڪيو ويو. اهو ويڇاڙيندي ته سندن خلاف ڪيترو سخت مارو آهي، پي-ايل-او قيادت ڏاهپ کان ڪم وٺندي اڃان تائين للڪاريندڙ جنبنلاط کان پري هڻي ڪائس لاتعلقيءَ جو اظهار ڪيو. وري جڏهن آڪٽوبر جي وچ ڌاري شامين نئين سر فلسطينين ۽ لبنانيين خلاف بيروت کان مٿيرون اونھاري واري مند لاءِ عاليشان هنڌ پامدئون تي حملو ڪيو ته عرفات عرب مدد لاءِ پنهنجي اڀيل جي چٽي پٽي وراڻي چاهي. ۱۴ آڪٽوبر تي هن سعودي عرب جي ولي عهد شهزادي فهد سان فون تي ڳالهايو ۽ فلسطينين جي حالت کان کيس واقف ڪيائين، ”آءٌ مسئلو نبيري ڏيندس“ فهد چيو هو، ”مون کي رڳو ڪجهه ڪلاڪ ڏيو.“ (۲۲)

عرفات ۽ خلاف بيروت ۾ سعودي سفير وٽ پناه ورتي. هن ڏينهن اندر، عرب دنيا جا ڇهه اهم ترين اثرائتا ماڻهو، ڪويت، مصر ۽ سعودي عرب جا حاڪم ۽ ان چڪتاڻ ۾ سڌوسنئون ملوث، لبناني گهرو لڙائي جي انهيءَ خوني باب جي خاتمي لاءِ رياض جي وارياسي شهر ۾ گڏ ٿيا. ’ننڍو اجلاس‘ ٿيڻ جي موقعي تي، صدر اسد جنگبنديءَ جو اعلان ڪندي ارڙهن مهينن کان هلندڙ لڙائي بند ڪئي. ان گڏجاڻي کان پوءِ قاهره ۾ ٿيندڙ ’وڏيرڙي گڏجاڻي‘ ۾ عرب دنيا جي اڳواڻن لبنان ۾ نئون نظام لاڳو ڪرڻ جي اهميت کي مڃيو ۽ ان ملڪ کي ڌار ڌار اثرن ۾ ورهائيندي شامي فوج جي اتي مستقل موجودگيءَ کي باجواز بڻايو.

عرفات، جنهن کي هڪ ڀيرو ٻيهر سندس مالي سهائتا ڪندڙ عربن آخري مرحلي تي بچائي ورتو، عارضي طور تي پنهنجي ڪجهه قوت وڃائي ويٺو. اُگري حقيقت اها آهي ته هو شام پاران ڏنل هيليڪاپٽر وسيلي لبنان مان نڪتو ۽ سعودي گاديءَ واري هنڌ ڏانهن هڪ شامي اينٽروپٽ تان اڏاڻو. چڪتاڻ ۾ پي-ايل-او کي پهتل نقصان انتهائي گهڻو هو. مارجي ويل ڪُل ٽيهه هزار فوتين مان پنج هزار فلسطيني هئا ۽ تحريڪ جا اندريان تضاد اڳي جي ڀيٽ ۾ وڌيڪ تلخ بڻجي سامهون آيا. صورتحال وڌيڪ خراب ان وقت ٿي جڏهن ڪجهه مهينا پوءِ پي-ايل-او جو اهم لبناني اتحادي هن دنيا ۾ نه رهيو. ۱۶ مارچ ۱۹۷۷ع تي ڪمال جنبنلاط کي سندس اباڻي گهر کان ڪجهه ڀرپور رستي روڪ واري هڪ شامي رڪاوٽ آڏو سندس ڪار ۾ قتل ڪيو ويو. ان قتل جو الزام ڌڙن بابت ڪنهن کي به ڪو شڪ نه هو.

اهو عرفات لاءِ هر لحاظ کان ۱۹۷۶ع جي سرءُ کان پهچندڙ نقصان ۾ هڪ اضافو ٿي هو. هن، رياض ۾ پنهنجي قبضي واري لبناني ايراضيءَ تان پڻ هٽ ڪيو هو، جنهن ۾ خود بيروت ۽ ڏاکڻي لبتاني نديءَ جي وچ وارو وڏو شاهي شاندار علائقو پڻ شامل هو. پي-ايل-او چيئرمين هاڻ هڪ نئون ڪردار هٿ ڪرڻ جي

ڪوشش ڪئي. هن رياست اندر هڪ حقيقي رياست جو سربراه بڻجڻ چاهيو. هن بيروت جي سليقي واري علائقي فاخانيءَ واري پنهنجي آفيس مان لبناني ضدن تي ٻي- ايل- او جا قاعدا قانون مڙهڻ شروع ڪيا. ان جو واحد مقصد ٻاهرين دنيا تي پنهنجو پاڻ کي باصلاحيت اڳواڻ ثابت ڪرڻ هو.

لبنان ۾ ٻي- ايل- او جي موجودگي، هر صورت ۾ بچائڻ جي ڪوششن هوندي به پڄاڻيءَ جي ويجهو اچي پهتي هئي. اهو اهڙو سگهارو آڏو هو، جنهن عرفات کي عرب حڪومتن جي بندشن جي مقابلي ۾ خودمختياري ۽ اسرائيل جي اٽڪڻ دشمنيءَ واري ماحول ۾ سڪ جو ساھ کڻڻ جي وڻي ڏني هئي. ان کيس اولهائن ملڪن: خاص طور تي آمريڪا سان، جنهن سان ڳالهيون شروع ڪرڻ سندس وڏي خواهش هئي، پنهنجا اختلاف ختم ڪرڻ جا نوان موقعا پڻ ڏنا.

حوالا

باب اٺون

- ۱- صلاح خلف انٽرويو، تيونس، آگسٽ ۱۹۸۹ع.
- ۲- وليد خالدي انٽرويو، لنڊن، آڪٽوبر ۱۹۸۹ع.
- ۳- سليمان فرنجيءَ جي گڏيل قومن آڏو تقرير، Journal of Palestine Stud- ies، جلد چوٿون، نمبر: ۲، سيپٽمبر ۱۹۷۵ع ۾ ٻيهر ڇپيل.
- ۴- ڪمال صليبي، Cross roads to Civil War: Lebanon 1958- 76، لنڊن، ۱۹۷۶ع، صفحو: ۹۸.
- ۵- وليد خالديءَ جي لکيل Conflict and Violence in Lebanon: Con-frontation in the Middle East
- ڪيمبرج، ميساچوسٽس، ۱۹۷۹ع، صفحو نمبر: ۱۸۵ تان ڪٽيل.
- ۶- محمود رياض انٽرويو، قاهره، مئي ۱۹۸۹ع، رياض اُن وقت مصري پرڏيهي وزير هو ۽ بعد ۾ عرب ليگ جو سيڪريٽري جنرل بڻيو.
- ۷- وليد خالدي انٽرويو، ڪيمبرج، ميساچوسٽس، نومبر ۱۹۸۹ع.
- ۸- ممدوح نوفل انٽرويو، تيونس، آگسٽ ۱۹۸۹ع.
- ۹- صخرابونزار انٽرويو، تيونس، سيپٽمبر ۱۹۸۹ع.
- ۱۰- ياسر عبدالربه انٽرويو، تيونس، آگسٽ ۱۹۸۹ع.

- ۱۱- وليد خالدي انتروپو، لنڊن، آڪٽوبر ۱۹۸۹ ع.
- ۱۲- صلاح خلاف انتروپو، لنڊن، آڪٽوبر ۱۹۸۹ ع.
- ۱۳- ليڪڪن سان انتروپو، لنڊن، نومبر ۱۹۸۹ ع، نالو درخواست تي ڳجهو رکيل.
- ۱۴- وليد خالدي انتروپو، لنڊن، آڪٽوبر ۱۹۸۹ ع.
- ۱۵- صخرابونزار انتروپو، تيونس، سيپٽمبر ۱۹۸۹ ع.
- ۱۶- پي- ايل- او جي لوڪ داستان جو هڪ مشهور ٽڪرو.
- ۱۷- ابوياد My Home, My Land، نيويارڪ، ۱۹۸۱ ع، صفحو نمبر: ۱۷۲
- ۱۸- وليد خالدي انتروپو، لنڊن، آڪٽوبر ۱۹۸۹ ع.
- ۱۹- ڏسو نمبر: ۱۷ جو صفحو: ۱۶۹.
- ۲۰- فتح جي سينيئر انٽيليجنس عملدار سان انتروپو، قاهره، مئي ۱۹۸۹ ع، نالو درخواست تي ڳجهو رکيل.
- ۲۱- ساڳيو.
- ۲۲- عديد دوشيه Syria and Lebanese Crisis، لنڊن، ۱۹۸۰ ع.
- ۲۳- ڏسو نمبر: ۵ جو صفحو نمبر: ۵۲.
- ۲۴- Fiches du Monde Arabe، ۱۸ آڪٽوبر ۱۹۷۸ ع، نمبر: ۱۰۹۳.
- ۲۵- ڏسو نمبر: ۱۷ جو صفحو نمبر: ۱۸۴.
- ۲۶- ساڳيو.
- ۲۷- Fiches du Monde Arabe، ۲۱ جنوري ۱۹۸۱ ع، نمبر: ۱۷۹۸.
- ۲۸- ڪمال جنبلاط، This is my Legacy، پئرس، ۱۹۷۸ ع، صفحو: ۱۰۵.
- ۲۹- صلاح خلف انتروپو، تيونس، آگسٽ ۱۹۸۹ ع.
- ۳۰- ليڪڪن کي ڏنل انتروپو، لنڊن، جولاءِ ۱۹۸۹ ع، نالو درخواست تي ڳجهو رکيل.
- ۳۱- خليل الوزير جي هڪ نائب سان انتروپو، مئي ۱۹۸۹ ع، نالو درخواست تي ڳجهو رکيل.
- ۳۲- ڏسو نمبر: ۱۷ جو صفحو نمبر: ۱۹۶.

آمريڪي چائنٽ تي

’اسرائيل جي چاهي آمريڪا وٽ ئي آهي.‘ ياسر عرفات
ٽائيم رسالي کي انٽرويو ڏيندي. ۱۱ نومبر ۱۹۷۴ع.

سائرس وائس هڏائي سگهندو ته سعودي عرب جي الهندي جبلن ۾ سنگ مرمر واري ايئرپورٽ تي سندس جهاز پهچڻ مهل ڪهڙي اڻٿڻي ڳالهه ٿي هئي. جتي هڪ ڏينهن اڳ خوشفهمي ڇوٽ چڙهيل هئي ۽ هاڻ باز جهڙن مهاندين واري سعودي پرڏيهي وزير جي چهري تي اداسيءَ جا پاڇا تري آيا هئا. هو آمريڪي پرڏيهي سيڪريٽريءَ کان موڪلائڻ واسطي ايئرپورٽ آيل هو. جيئن ئي اداس شهزادو سعود الفيصل ڳالهين جي آخري دور لاءِ کيس وي-آءِ-پي لائونچ ڏانهن وٺي آيو، وائس پنهنجو پاڻ کي اُگريون خبرون ٻڌڻ لاءِ تيار ڪيو. ’عرفات رابطي ۾ آهي.‘ جيئن ئي هو آگسٽ جي آلا وسائيندڙ گرميءَ ۾ ٻاهر آيا، کيس ٻڌايو ويو، ”هن چيو ته وٽس هاڻ ڪابه ڳالهه باقي ناهي رهي. هو موقعو وڃائي چڪو آهي.“ (۱)

پنهنجي گهٽ ڳالهائو انداز ۾ آمريڪي سفارتڪار شهزادي جي مايوسيءَ ۾ حصيدار بڻيو هو. چوويهه ڪلاڪ اڳ ۷ آگسٽ ۱۹۷۷ع تي، انهن ٻنهي جڻ سمجهيو هو ته اُهي وچ اوڀر سفارتڪاريءَ ۾ ڌونڌار آڻڻ جي ويجهو اچي پهتا آهن. طائف واري جابلو شهر ۾ سعودي شاهي ڪٽنب جي اونھاري واري رهائشگاه جي دوري دوران عرفات واعدو ڪيو هو ته هو اسرائيل جي وجود واري حق کي مڃڻ لاءِ پنهنجي ساٿين تي زور ڀريندو. اهو قدم جيڪو پرڀر عرب-اسرائيل ڳالهين جي راه کولي پئي سگهيو ۽ صدر جمعي ڪارٽر جي انتظاميا کي سندس پهرين ئي سال هڪ اهم سوڀ ڏياري پئي سگهيو. گذريل رات دمشق ۾ پي-ايل-او چيئرمين پاران پنهنجي مقصد ۾ ناڪامي، وچ اوڀر امن ڪاوشن ۾ فلسطينين کي شامل ڪرڻ جي خواهشمند آمريڪا، سعودي عرب ۽ ٻين سمورين ترين کي ورائي پوئين ڏاڪي تي آڻي بيهاريو.

ڇهن مهينن ۾ وچ اوڀر جي پنهنجي ٻئي دوري تي آيل وائس ڳوري دل سان اسرائيل روانو ٿيو. هن پي-ايل-او کي واشنگٽن سان سڌوسنئون رابطو ڳنڍڻ ۾ حائل رڪاوٽون ختم ڪرڻ لاءِ پنهنجي سر هر ممڪن ڪوشش ڪئي. ان ڏس ۾ ضمانتي هنڻ ڪري کيس يروشلم جي سخت گير قيادت جو غيردوستانو رويو پڻ

پوڳو پيو. ان هوندي به سندس درز جو درمان نه ٿيو هو. (۲)

۸۵۰ ميل پري دمشق ۾ ويٺل عرفات لاءِ اها اهڙي نامرادي هئي، جيڪا هاڻ ته جڻ سندس قسمت بڻجي وئي هئي. آمريڪي مڃتا لاءِ اتاولو عرفات، صدر ڪارٽر جي سال جي شروع ۾ قائم ٿيندڙ حڪومت کي سعودي، مصري ۽ شامي ٽياڪڙن وسيلي موھيندڙ سنيها اُماڻي رهيو هو. هاڻ سندس ساٿين سندس حڪمت عملين جا گس روڪي ڇڏيا هئا. گڏيل قومن واري علائقي جي سمورين رياستن کي وجود جو حق ڏيڻ بابت اهم ٺهراءُ تي آمريڪا سان ڳالهين جي موٽ ۾ پي-ايل-او جون فرمائشون سولائي سان هضم ٿيڻ جوڳيون هيون. هڪ اهم ترين سياسي موقعو هٿن مان نڪتو پئي ويو.

ان جو بنياد اهو هو ته ۱۹۷۷ع وارو سال معمول جي اُبتڙ اميدن پريا اهڃاڻ کڻي شروع ٿيو هو. لبنان ۾ تباهيءَ کان سعودي هٿان بچايل فلسطيني، پنهنجو پاڻ کي انتهائي طوفاني رفتار سال بحال ڪري اسرائيل خلاف ٻيهر جنگ جوڻ لاءِ پنهنجا دستا ملڪ جي ڏکڻ ۾ مقرر ڪري رهيا هئا. بچي نڪتل لازوال عرفات، هر ڪنهن جي توقع کان وڌيڪ سرگرمي ڏيکاري. هن هڪ ته عرب سياست پٽاندڙ شامي صدر حافظ الاسد سان جنگي حالت ختم ڪري امن بحال ڪيو. ٻنهي اڳواڻن هڪٻئي جي برطرفيءَ جا مطالبا ڪرڻ کان ڪجهه ئي مهينا پوءِ گڏجي تصويرون ڇڪرايون، جيڪي دمشق جي سرڪاري وس واري سڌسماڻ جي ادارن ۾ نمايان طور شايع ٿيون. (۳)

هاڻ، وقتي طور تي وڌيڪ نقصان کان بچيل پي-ايل-او اڳواڻ پنهنجو پاڻ کي سفارتڪاري ۽ بحث مباحثي جي هڪ نئين ڪرت ۾ لڳائي ڇڏيو. صدر ڪارٽر واري حڪومت جي شروعات سان عرب رياستون وچ اوڀر ۾ هڪ وڌيڪ آمريڪي ٽياڪڙيءَ لاءِ پنهنجو پاڻ کي تيار ڪري رهيون هيون ۽ پي-ايل-او ٻيهر پنهنجن سياسي مقصدن بابت ويچارڻ شروع ڪيو.

مارچ جي وچ ۾، تنظيم جي پارليامينٽ فلسطيني قومي ڪائونسل جو قاهره ۾ اهم اجلاس سڏايو. ڪائونسل جو گذريل اجلاس ذري گهٽ ٽي سال اڳ ٿيو هو ۽ ان جو مسلسل غيرسرگرم هئڻ فلسطيني تحريڪ جي ابتريءَ جو اظهار هو. نمائندن گڏ ٿي انهن سالن ۾ آيل تبديلين تي ويچارڻ شروع ڪيو. اسرائيلي والاريل علائقن ۾ رهندڙ فلسطيني وڌيڪ ثابت قدم دعويدار بڻيل هئا. اولهندي ڪناري ۽ غزه واري پٽيءَ جي رهواسين ۱۹۷۶ع ۾ اسرائيل پاران ڪرايل مڪاني چونڊن ۾ پي-ايل-او جي حمايتي اميدوارن کي وڏي تعداد ۾ ووٽ ڏنا ۽ هاڻ هو گهر ڪري رهيا هئا ته جلاوطن قيادت سياسي ٺاه جي ضرورت بابت سندن نقطه نظر تي ڪن ڌري، پي-ايل-او به پنهنجي سرلبناني تجربي جي روشنيءَ ۾ ماڻهپي ۾ آيل هئي. تنظيم تي عرفات جي ڪنٽرول کي ڪو هاڃو رسائڻ بدران لبناني گهرو

لڙائي سندس ڪاهي ٿر وارن مخالفن جي پيٽ ۾ سندس حيثيت اڃا ئي سگهاري بڻائي هئي. جارج حباش جو پاپولر فرنٽ، جيڪو انهن واقعن جو سرواڻ هو، جن فلسطينين کي ٽڪراءُ ۾ ڏکيو هو، ٽورقور ۽ مايوسيءَ سبب عرفات جي سياسي مقصدن جي مزاحمت نه ڪري سگهيو.

نتيجي طور، قاهره واري گڏجاڻي ڪيترائي اهڙا قدم کنيا، جيڪي جون ۱۹۷۴ع ۾ آخري پيرو ٿيل گڏجاڻي ۾ ناممڪن هئا. اُن کي طرح ’ماتر پوميءَ‘ تي ’آزاد قومي رياست‘ قائم ڪرڻ جي ڳالهه ٿي ڪئي. (۴) ان ريت اولهندي ڪناري ۽ غزه ۾ ننڍڙي فلسطيني رياست واري مقصد تي اڃان تائين پيل اونداهو پڙو هٽايو ويو. ان عالمي امن ڳالهين ۾ قبول ٿيڻ جوڳن شرطن تي پي-ايل-او جي شرڪت تي راضيو ٿي ظاهر ڪيو. ميڙاڪي انتهائي متنازعي بڻيل انهن خفي رابطن تي پڻ بحث ڪيو، جيڪي گذريل سال کان عرفات جي ساٿين ۽ ڪاهي ٿر جي اسرائيلين ۾ قائم ٿيا هئا. انهن ڳالهين جو مرڪزي ڪردار اسام سرتاوي شروعاتي مرحلي ۾ ته تيز حملن جو شڪار بڻيو، پر خود عرفات پاران سندس سرگرم بچاءُ کان پوءِ فلسطيني چڱن مڙسن جي اجتماع کيس تازين جي گونج ۾ خراج پيش ڪيو.

گڏجاڻي جو آخري بيان انهن پي-ايل-او اڳواڻن لاءِ اتساهيندڙ هو، جيڪي ۱۹۷۷ع جي شروع کان پيدا ٿيندڙ حالتن جي نتيجي ۾ امن ڪوششن جا حمايتي هئا. ياسر عرفات لاءِ، جيڪو هڪ پيرو بيهڻ، پنهنجي ساٿين جي ڏنل ڪجهه انچن کي هڪ ميل تائين ڇڪي ويو، اهو واعدن ۽ ڏڪائين سان ڀرپور سياسي ڪرت لاءِ ڪوشش ڪرڻ جو اشارو هو، جيڪو آمريڪا ۽ ان جي سهڪاري نئين صدر جيمي ڪارٽر تائين پهچڻ لاءِ ڪافي هو.

عرفات گهڻي وقت کان آمريڪا کان چرڪيل ۽ ساڳي وقت ويجهڙاڻپ پيدا ڪرڻ جو خواهشمند هو. هُن فقط اهو ئي چاهيو ته سندس موقف اُتي ٻڌو وڃي، جتي ان جي ڪا اهميت به هجي، يعني اهو ملڪ جنهن جي پٺڀرائي تي اسرائيل بهڪي ۽ ڇهڪي رهيو هو. سوال اهو ٿي اُٿيو ته اهو ٿئي ڪيئن؟

پي-ايل-او ان ڏس ۾ خرطوم ۾ آمريڪي سفير کي اغوا ڪري کيس قتل ڪرڻ واري دهشتگرديءَ کي به آزمايو. ان سان گڏوگڏ کليل ڌمڪيون ڏئي، عرفات صدر نڪسن جي قومي سلامتيءَ واري صلاحڪار هينري ڪسنجر کي سياسي سنيها اماڻڻ جي ڪوشش پڻ ڪئي. ايستائين جو هُن گڏيل قومن جي منبر کي پڻ آمريڪي راءِ عام ڪي اپيل ڪرڻ لاءِ استعمال ڪيو: ”آءٌ توهان کان سڌو سادو اهو سوال ٿو ڪريان ته فلسطين جي اصلي رهواسين آمريڪي عوام جو ڪهڙو ڏوه ڪيو آهي؟“ نومبر ۱۹۷۴ع ۾ گڏيل قومن جي جنرل اسيمبليءَ ۾ پنهنجي تقرير دوران هُن ميار ڏيندڙ انداز ۾ پڇيو هو، ”توهين آخر اسان سان دشمني ڇو ٿا

پر ان جو ڪوبه ڪڙتيل نه نڪتو. عرفات جا ڪسنجر ڏانهن اظهار، جنهن کي هن اڳتي غيرپسنديده انداز ۾ آمريڪي سياست جو غيرلاڳاپائو پارو سڏيو- جي وراثي رڳو جنرل والٽرس ذريعي مليل تمڪيءَ جي صورت ۾ ظاهر ٿي. (۶) مٿس 'دهشتگرد' وارو ليبل ڇهڻايو ويو. آمريڪا جي اسرائيل لاءِ انتهائي حمايت پي-ايل- او ۽ ان جي عمل لاءِ خدا واسطي وڃڻ هئي. اها رڪاوٽ ڊاهڻ جي هر ممڪن ڪوشش ڪندڙ عرفات، پنهنجي عهد جو وڏو وقت ان تي لڳائيندو رهيو ۽ پنهنجن فلسطيني نقادن جي اٽڪل تنقيد لاءِ جواز پڻ پيدا ڪري ڏنائين.

عرفات جي واشنگٽن وارن جي دلين ۾ جاءِ پيدا ڪرڻ واري خواهش ڪڏهن ڪڏهن ته عجيب انداز ٿي اختيار ڪيا. انهن مان هڪ لبنان ۾ جاسوسيءَ متعلق سهڪار پڻ هو، جتي پي-ايل- او اڳواڻ پنهنجي ذاتي سلامتيءَ واري سربراه ۽ ويجهي اعتماد جوڳي علي حسن سلام کي آمريڪي سي- آءِ- اي سان ڏيڻ ويٺ جي راه ڪوڻ جو اختيار ڏنو. سهڻين عورتن ۽ تيز ڪارن جي شوقين سلام سان ۱۹۷۰ع واري ڏهاڪي جي شروعات ۾ بيروت ۾ سي- آءِ- اي جي هڪ ايجنٽ رابرٽ ايمس ٽياڪڙن وسيلي رابطو ڪيو، اهو بلڪل متضاد جوڙ هو. بگهي قد وارو ايمس، جنهن جون اکيون سدائين ڪارن شيشن واري چشمي ۾ لڪيل هونديون هيون، چالاڪ سلام سان ميل جول ۾ رڌل هو. ايندڙ وقت ۾ جڏهن سندن رابطي جي ڳالهه ڦاٽ ڪاڌو ته ان تمام وڏي تنازعي کي جنم ڏنو. بهرحال، سلام جو بدنام بليڪ سيپٽمبر دهشتگرد تنظيم سان تعلق ۽ آمريڪين تي جُلهون کيس سي- آءِ- اي کي مسلسل ڄاڻ ڏيڻ کان روڪي نه سگهيو. "سلام اسان جو اهم رابطو هو ۽ اهو اسان کي آمريڪا مخالف هٿياربند گروپن جي رٿائن متعلق ڪافي ڄاڻ ڏيندو هو." ۱۹۷۶ع ۾ صدر فورڊ جي خاص رازدار طور بيروت اُماڻيل هڪ سينيئر آمريڪي سفارتڪار ٽيلڪوٽ سيلٽي ٻڌائي ٿو: "انهي جاسوسيءَ سبب سفارتخانو اڪثر چالبازين کان ڪم وٺندو هو، جن ۾ سفر جي دوري وارا پروگرام بدلائڻ به شامل هو." (۷)

اهي ناتا نومبر ۱۹۷۴ع ۾ عرفات جي دوري دوران نيويارڪ جي ويلڊرف اسٽرويا هوٽل ۾ سلام ۽ سي- آءِ- اي جي هڪ اهم عملدار وچ ۾ ٿيل ملاقات ۾ اڃائين سگهه ٿيا ۽ اهي لبناني گهرو لڙائي ۾ انتهائي اهم بڻجي ويا، جڏهن پي-ايل- او جو اوله بيروت جي سامونڊي ڪناري واري علائقي تي قبضو هو، جتي آمريڪا ۽ ٻين اولهائين ملڪن جا سفارتخانا هئا، سلام آمريڪي سي- آءِ- اي کي خاص طور تي لبناني صورتحال متعلق چڱي خاصي ڄاڻ پهچائي، انهن مان ڪيتريون ئي رپورٽون ته لکت ۾ هيون. هڪ ڀيرو هن آمريڪي سفير دين برائون جي زندگيءَ لاءِ خطري بابت اشارو ڏنو، انهيءَ چڱائي جي موٽ ۾ واشنگٽن ۾

سال پوءِ عرفات کي ذاتي طور تي کيس قتل بابت هڪ شامي رٿا کان خبردار ڪيو. ڪجهه اڳواڻن آمريڪي عملدارن موجب، سلام، رابرٽ ايمس ۽ عرفات جي پڻ هڪ خفيا ملاقات ڪرائي.

گهرو لڙائي جي عروج وارن ڏينهن ۾، هڪ اهڙو واقعو پيش آيو، جنهن ان خلاف معمول سڪيورٽي سهڪار کي پڌرو ڪري وڌو. ۱۶ جون ۱۹۷۶ع تي آمريڪي سفير فرانسس ميلوئي پنهنجي اقتصادي ڪائونسلر سان گڏ صدر الياس سارڪيز سان ملاقات لاءِ نڪتو. گاديءَ واري شهر کي ورهائيندڙ سائي پٽيءَ ويجهو ميوزيم روڊ تي، جيڪو تن ڏينهن ۾ انتهائي خطرناڪ هنڌ هو، بندوق بردارن کين روڪيو ۽ ٻنهي سفارتڪارن ۽ سندن برائيوڙي اڃا ڪري ورتو. مايوسيءَ واري حالت ۾ مدد حاصل ڪرڻ لاءِ، سفارتخاني جي عملي ٻي-ايل-او سان رابطو ڪيو. پر تيسرائين دير ٿي چڪي هئي. ڪيترن ئي ڪلاڪن کانپوءِ، فتح جي انٽيليجنس آفيسرن سفير سميت ٽنهي جڻن جا گولين سان پرڻ ٿيل لاش اولهه بيروت ۾ سمنڊ جي ڪناري هڪ ڪچري جي ڀير تان لڏا، 'توهان کي اسان سان گهڻو اڳ رابطو ڪرڻ ڪپندو هو.' هڪ فلسطيني سڪيورٽي آفيسر فون تي رکي لهجي ۾ چيو: "جيڪڏهن اسان کي جلدي خبر پوي ها ته انهن کي قتل ٿيڻ کان بچائي وٺون ها." (۸)

اينڊرٽن ڏينهن تائين فتح جو انٽيليجنس چيف صلاح ڏين انهن قتلن جي مڪمل ڇاڇ ڪندو رهيو. سندس همراهن سفير جي وڏي شاهي گاڏي اولهه بيروت جي هڪ ڪهاڙخاني مان هٽ ڪئي ۽ اهو انومان لڳايائون ته اهي قتل هڪ غيرمصرف گروپ، امڪاني طور تي، عراقي چُرچ تي ڪيا آهن. (۹) آمريڪي عملدار انهيءَ ڪارڪردگيءَ کان ڪافي متاثر ٿيا. "مون کي سندن ڪيل نتيجي تي ڪوبه شڪ ناهي." بيروت ۾ هڪ اڳوڻو آمريڪي سفير ٻڌائي ٿو. "هُن انتهائي جانفشانيءَ سان ڪم ڪيو هو." (۱۰)

ان مرحلي کان پي-ايل-او بيروت ۾ آمريڪي ۽ ٻين اولهائين ملڪن جي سفارتڪارن لاءِ اهم محافظ بڻجي وئي، جيئن، آمريڪين سان فلسطينين جو رابطي ڪار ۽ پي-ايل-او جي سياسي کاتي جو هر دلچسپ ٻائريڪٽر عبداللطيف ابوحجله (ابوجعفر) ٻڌائي ٿو: "انهن قتلن کان پوءِ، ٻه آمريڪي عملدار مون سان ملڻ آيا. هُنن چيو ته نئون آمريڪي سفير مقرر ڪيو پيو وڃي ۽ جيڪڏهن ساڻس ڪو اڳرو واقعو پيش آيو ته ان سان آمريڪي راءِ عام ۾ هراس پکڙيو. اسان کي خبر آهي ته سڄو علائقو توهان جي هٿ وس آهي." هُنن چيو، "تنهنڪري توهين ئي سفير جي سلامتيءَ لاءِ ڪجهه ڪري سگهو ٿا." (۱۱) جڏهن بيروت ۾ جنگ هلندي فلسطينين آمريڪي عملدارن لاءِ محافظ طور بندوق بردار ٽرڪون مهيا ڪيون ۽ جڏهن اهم آمريڪي عملدارن کان سواءِ باقي سموري سفارتي عملي کي سمنڊ

وسيلي ملڪ کان ٻاهر ڪيڻ جو فيصلو ڪيو ويو ته علي حسن سلام ئي حفاظتي انتظامن جو جائزو وٺندو رهيو. پي- ايل- او جي سهڪار کي خود صدر فورڊ به وڌي واک تسليم ڪيو ۽ عرفات هينري ڪسنجر وٽان ٿورن جو هڪ خط وصول ڪيو، جيتوڻيڪ ان ۾ تنظيم يا ان جي اڳواڻ کي نالي سان مخاطب نه ڪيو ويو هو. (۱۲)

خود سلام لاءِ، آمريڪين سان سندس رابطي جا اڳواڻ نتيجا نڪتا. انهن واقعن کان ذري گهٽ ٽي سال پوءِ اسرائيلي خفيا اداري موساد کيس بيروت ۾ هڪ ڪار تماڪي ذريعي ماري ڇڏيو. هو ۱۹۷۰ع واري ڏهاڪي جي شروع ۾ دهشتگرد گروپ بليڪ سپيٽمبر ۾ پنهنجي سرگرمين سبب اسرائيلي ڪاوڙ جو نشانو بڻيل هو، پر سي- آءِ- اي سان سندس ناتن ڪري موساد جي حسد هن مان جان ڇڏرائڻ لاءِ اهم ڪردار ڪيو هوندو. (۱۳)

۱۹۷۶ع ۾ جڙيل نمونو ايندڙ ڇهن سالن تائين لبنان ۾ سفارتي جيوت جي اهم سچ بڻجي ويو. هاڻ پي- ايل- او اولهه بيروت جي خودمختيار اختياريءَ طور پنهنجا اختيار استعمال ڪرڻ شروع ڪيا ۽ گاديءَ واري شهر جي مسلم آباديءَ وارن علائقن ۾ پنهنجي حيثيت جي ثبوت طور، ان اولهائين ملڪن جي سفارتخانن ٻاهران محافظ مقرر ڪرڻ ۽ ڪين مسئلن جو اڳواڻ ڇٽاءِ ڏيڻ شروع ڪيو. پر خاص طور تي آمريڪين لاءِ عرفات جي ماڻهن اهم جاءِ والاري هئي. ڪيترن ئي ڏينهن تي، آمريڪي سفير جي آفيس پي- ايل- او کي سندس شيڊول کان فون تي آگاه ڪندي رهي ۽ اڪثر پي- ايل- او ئي کيس شهر يا ڏاکڻين لبنان جي فلسطيني علائقن ۾ دورن لاءِ محافظ ڏيندي هئي. تيل جي کوٽ دوران تنظيم آمريڪي سفارتخاني کي مفت تيل پڻ ڏنو. (۱۴)

پنهنجي روايت کان هتي آمريڪين جي مدد ڪندي، عرفات هروڀرو ڪا دوستي نه پئي نڀائي، پر هن سادگيءَ ۾ اهوئي تصور ٿي ڪيو ته اهڙيون سرگرميون آمريڪا ۽ پي- ايل- او وچ ۾ سياسي ڳالهين ۾ حائل رڪاوٽن کي ڇانگينديون. سيپٽمبر ۱۹۷۵ع ۾ مصر سان فوجون واپس وٺڻ واري ٺاهه تي اسرائيلي صحيحن جي عيوض، آمريڪي پرڏيهي وزير هينري ڪسنجر تي امڪاني طور تي ان ڳالهه لاءِ زور ڀريو ويو هو ته پي- ايل- او سان اوستائين ڳالهائون نه ڪيون وڃن، جيستائين اها اسرائيل جي وجود واري حق کي تسليم ڪرڻ سميت سخت سياسي شرطن تي نٿي اچي. اسرائيلي حڪومت اها گهر سوچي سمجهي ئي ڪئي هئي، ڇاڪاڻ جو کين پڪ هئي ته فلسطيني اها پوري ڪرڻ ۾ هر صورت ۾ ناڪام ٿيندا. ان جو نتيجو آمريڪا سان ڳالهين وارو دروازو عرفات لاءِ بند ٿيڻ هو.

ان سان ڪو فرق نٿو پوي ته هن اها پابندي هٽائڻ لاءِ ڪهڙيون چالبازيون

ستيون پر وقت گذرڻ سان جيئن پوءِ تيئن عرفات کي واشنگتن سان رابطا ڳنڍڻ ۾ وڌيڪ ڏکيائون ٿي ٿيون. رڳو آمريڪا ئي ان جو خواهشمند نه هو، ايستائين جو ۱۹۷۰ع واري ڏهاڪي جي وچ ڌاري سينيٽرن ۽ ڪانگريس جي ميمبرن جي هڪ اٽڪٽ جلوس بيروت اچي عرفات جهڙي نادر شيءِ سان گڏجڻ چاهيو ۽ پي-ايل-او اڳواڻن کين مان ڏيندي زور زور سان امن لاءِ واکا ڪيا. پر جڏهن انتظاميا سان ڪجهه طئي ڪرڻ جو مرحلو آيو ٿي ته کيس ڪسنجر جي شرطن ۽ ڪانگريس ۾ اسرائيل جي حمايت ڪندڙ لابيءَ جي دٻاءُ وسيلي روڪيو ٿي ويو. عرفات هڪ انتهائي اهم مسئلي ۾ پڻ ڦاٿو ٿي، اهو هو اثباتي، کيس يا سندس سرواڻ ساٿين مان ڪنهن کي به آمريڪي سياسي سرشتي جي طريقي ڪار بابت ڪا ڄاڻ نه هئي. نتيجي طور هنن ٻاراڻي انداز ۾ تصور ڪيو ته واشنگتن ۾ اسرائيلي اثر کي رد ڪرڻ جو واحد حل عوامي دليلن وسيلي پنهنجو موقف بيان ڪرڻ بدران ڪارائتا خانگي رابطا پيدا ڪرڻ آهي. هنن سوچيو ٿي ته جيڪڏهن هڪ ڀيرو هنن صحيح همراهن کي هٿ ڪري ورتو ته پوءِ آمريڪا کي سندن ڳالهه سمجه ۾ اچي ويندي ۽ پوءِ اسرائيل تي پڻ دٻاءُ وڌو ويندو. 'موجود راءِ اها هئي ته آمريڪا ڪنهن حد تائين عراق يا لبنان جو ڪجهه وڏسرو اظهار آهي ۽ اهو فقط نيڪ ماڻهن تي ڌيان ڏيڻ يا درست رابطا قائم ڪرڻ جو سوال آهي. خود عرفات کان هيٺين سطح جا آهي اڳواڻ، جن جي آمريڪا ۾ ڪا دلچسپي هئي، ان متعلق ڪجهه به نه ڄاڻندا هئا؛ ۽ اڳي صورتحال سندن چڱو مڙسي جي هئي، نيويارڪ ۾ فلسطيني نژاد آمريڪي پروفيسر ايڊورڊ سعيد جيڪو عرفات کي ڊگهي عرصي کان سڃاڻي ۽ کيس صلاحون ڏيندو رهيو آهي، ٻڌائي ٿو. (۱۵)

ان غلط فهميءَ جي نتيجي ۾ پيدا ٿيندڙ مسئلن ۱۹۷۶ع ۾ هڪ عجيب ڏچو ڪڙو ڪري وڌو. ان سال آڪٽوبر ۾، آمريڪي صدارتي مهم جي عروج ۾، عرفات پنهنجي آمريڪانواز صلاحڪار اسام سرتاويءَ کي واشنگتن ۾ پنهنجي آفيس کولڻ واري پلور مشن لاءِ اُماڻيو. تيونسي سفارتي پاسپورٽ تي سفر ڪري اختيارين بابت مڪمل ڄاڻ سان گڏ پهچندڙ سرتاويءَ هڪدم پنهنجو پاڻ کي تمام وڏي سياسي راڙ ۾ ڏٺو. جڏهن هن پرڏيهي کاتي پاران ملڪ ڇڏڻ واري حڪم کي مڃڻ کان انڪار ڪيو ته هينري ڪسنجر تيونس حڪومت کي آمريڪي خوراڪي رسد بند ڪرڻ جي ڌمڪي ڏني کيس واپس گهرائڻ تي زور ڀريو. (۱۶)

اها ۱۹۷۷ع جي شروع ۾ اقتدار ۾ آيل ڪارٽر انتظاميا پاران وچ اوڀر تي پنهنجي ڌيان ڏيڻ واري عمل کان متضاد صورتحال هئي. عرفات لاءِ جملي ڪارٽر جي آمد ڪنهن حد تائين اميد پري هئي، بس جيڪڏهن هو رڳو ڪسنجر کي پيش منظر تان هٽائي، جنهن کي پي-ايل-او اڳواڻ ۱۹۶۰ع واري ڏهاڪي کان پاڻ تي ايندڙ ڪيترين ئي مصيبتن جو ڪارڻ ٿي سمجهيو ۽ ان ۾ رڳو اردن ۾ بليڪ

سيپٽمبر ۱۹۷۰ع واري تباهي شامل نه هئي پر عرفات کي پتو ئي نه هو ته ڪارٽر پنهنجي پيشروئن نڪسن ۽ فورڊ جي وچ اوڀر واري پاليسين ۾ ڪا وجهائڻي تبديلي به ڪرڻ چاهي ٿو. جيئن پي-ايل-او جي معنيٰ خيز 'پرڏيهي وزير' فاروق قديمي فيبروريءَ جي آخر ۾ امن ڪانفرنس گهرائڻ جي آمريڪي قدامت بابت پڇيل هڪ سوال جي جواب ۾ چيو. "اسين سمجهون ٿا ته آمريڪا رٿن ذريعي ڪجهه ڪرڻ چاهي ٿو نه ڪي حقيقي قدم کڻي. اسين ان ڪارروائيءَ مان ڪا اميد نٿا رکون، ڇاڪاڻ جو اها فقط آمريڪي چال آهي." (۱۷)

ڪجهه ڏينهن کان پوءِ ئي، اڃان فلسطيني قومي ڪائونسل جي قاهره واري اجلاس ۾ سفارش ڪيل نئين سياسي پروگرام جو چؤپول هلندڙ هو. عرفات کي هڪ اهڙو صدارتي بيان مليو، جنهن کيس ٻيهر سوچڻ تي مجبور ڪيو. ۱۶ مارچ ۱۹۷۷ع تي، ميساچوسٽس ۾ ٿيل هڪ گڏجاڻي دوران جملي ڪارٽر خودرو طور تي وچ اوڀر بابت پنهنجي نقطهءِ نظر جي وضاحت ڪئي. هلندڙ سال جي پڄاڻيءَ تي سمورين واسطيدار ترين کي ٻيهر جيئو ۾ ٿيندڙ ڪانفرنس ۾ گهرائڻ بابت اميد جو اظهار ڪندي، هن انهيءَ چڪتاڻ جي حل لاءِ فلسطيني مسئلي تي ويچارڻ کي انتهائي اهم سڏيو. "ڪيترن ئي سالن کان پڙائون پوڳيندڙ فلسطيني پناهگيرن لاءِ ديس جو بندوبست ڪبو." هن دعويٰ ڪئي. (۱۸)

عرفات اهو ته ٿي ڄاتو ته ڪارٽر جي پڙا گهٽائيندڙ بيان جو ڇا ڪجي، پر جيڪڏهن اهو آمريڪي صدر جي سوچ جي حقيقي ترجماني هو ته، پوءِ ان جو مطلب اهو هو ته فلسطيني مسئلي بابت آمريڪي نقطهءِ نظر ۾ ڪو وڏو انقلاب پئي آيو. ڪنهن به آمريڪي عملدار يا صدر هيل تائين چٽي طرح فلسطينين جي ديس جي ڳالهه نه ڪئي هئي، پر سدائين ان کي پناهگير مسئلو سڏي، اهو وچ اوڀر جي موجود رياستن جي ڍانچي ۾ طئي ڪرڻ تي زور ڀريندا هئا. هاڻ ڪارٽر اسرائيلي ڪاوڙ کي پوڳڻ لاءِ سورهياڻپ جو مظاهرو ڪندي، پنهنجو پاڻ کي ان مقصد سان ڳنڍي رهيو هو، جيڪو خود فلسطينين جي حتمي مطالبن کي ڪافي ويجهو هو. عرفات پنهنجي اڇرج جو اظهار هيئن ٿو ڪري: "جيڪڏهن اهو صحيح آهي ته پوءِ هن مسئلي جي ان جڙ کي پڪڙي ورتو آهي، جنهن کان سواءِ نبيرو ناممڪن آهي." (۱۹) خبرداريءَ سان مثبت انداز ۾ پنهنجي وراڻي موڪليندي، هن هڪ ڀيرو ٻيهر واشنگٽن سان ٻيچ پائڻ جي ڪوشش ڪئي.

ڪارٽر کي احساس هو ته پي-ايل-او کي شامل ڪرڻ کان سواءِ هو عرب اسرائيل ڳالهين واري رٿا کي سوڀارو نٿو بڻائي سگهي، تنهن ڪري هن ۽ پرڏيهي وزير سائرس وائس عرب ۽ اسرائيلي اڳواڻن سان واشنگٽن ۽ وچ اوڀر ۾ جيئن ئي گڏجاڻين جو هڪ ٻگهو سلسلو شروع ڪيو، ته ان نتيجي تي پهچڻ ۾ کين ڪا ٽڪيائي نه ٿي ته انهن ۾ عرفات جي شرڪت انتهائي ضروري آهي. پي-ايل-او

اڳواڻ تي شايد مصري، سعودي ۽ شامي حڪومتن جو دٻاءُ هو، جن جي امن لاءِ ڪجنڊرُ هر قدم ۾ انتهائي دلچسپي هئي، ته هو اُهي جادوئي لفظ ٻولي جن سان سندس تنظيم ۽ واشنگٽن ۾ سڌوسنئون رابطو جڙي سگهي. (۲۰) ان مرحلي ۾ اينڊرُ ڪيترن ئي موقعن تي مسئلو ڪسنجر پاران طئي ڪيل پي- ايل- او آمريڪي ڳالهين متعلق ڏکيا شرط ٺاهيا. انهن ۾ خاص طور تي، فلسطينين کي گڏيل قومن جو ۱۹۷۶ع وارو ۲۴۲ نمبر ۾ لازمي هو، جيڪو پي- ايل- او ڏمڪي پري انداز ۾ ڪيترن ئي وقت اڳ ٽڙي چڪي هئي. ان فلسطينين کي 'پناهگير مسئلي جي درست حل' کان سواءِ ڪجهه به نٿي آچيو ۽ پنهنجي آئيندي بابت پاڻ فيصلو ڪرڻ واري سندن مرڪزي گهر کي مڪمل طور تي نظرانداز ٿي ڪيائين. اها اهڙي ڪوڙي دوا هئي، جنهن کي پي- ايل- او جي ڳڙڪائڻ لائق بنائڻ لاءِ ڪارٽر کي انتهائي ڏکيائين کي منهن ڏيڻو ٿي پيو.

عرفات آمريڪي اعلانن سان گڏ شرطن تي خبردار هوندي به انهن تي اڻڄڻي انداز ۾ وڃي ويو، جون ۾ هن سعودي ولي عهد شهزادي فهد وسيلي جواب اُماڻي وضاحت ڪئي، ته فلسطيني اسرائيل کي تسليم ڪرڻ لاءِ تيار آهن، پر شرط رڳو اهو آهي ته موٽ ۾ کين پنهنجي رياست ڏني وڃي. ضد پري وڙهي اها آئي: 'پهرين گڏيل قومن جي ۲۴۲ نمبر لاءِ تي پڙ ڪري بيهڻ جو معاملو هو. ان ڪري ٻئي تريون لفظن جي هن انتهائي چيڙن تي پهچي ويون، جتان فلسطيني پنهنجي اصولن تي سوڊيباري ڪرڻ کان سواءِ آمريڪي گهرجون پوريون ڪري نه پئي سگهيا. اونهارو پن چڻ ۾ بدلجي ويو ۽ اهو چئي طرح ظاهر ٿيڻ لڳو ته هاڻ اها مشق معنوب بڻجي چڪي هئي.

آگسٽ ۾ وائس سندس وچ اوڀر واري دوري دوران عرفات تي ڪنهن ڍنگ جي ڳالهه ڪرڻ ۾ ناڪام ٿيڻ جو الزام ڏريندي پنهنجن ٽياڪٽر قدم جي شڪست جو اعتراف ڪيو. بيروت ۽ دمشق ۾ دليل بازي انتهائي تيز ٿي وئي ۽ پي- ايل- او اڳواڻ ايترو ته جذباتي ٿي ويو جو، هڪ گڏجاڻي ۾ مڪه هئي هن ميز تي رکيل ڪلاس پڇي ڇڏيو. (۲۱) سيپٽمبر ۱۹۷۷ع جي شروعات ڌاري جڏهن ڪارٽر پي- ايل- او کان ڳالهه مڃرائڻ لاءِ آخري وار ڪيو ته عرفات دهشت ۾ ورتل ڪنهن شخص جيان ردعمل ظاهر ڪرڻ لڳو. ڪارٽر جي ذاتي پيڊيءَ ۽ سندس زال جي ديني پاءُ لينڊرم بولنگ سان بيروت ۾ نائين ۽ يارهين سيپٽمبر جي وچ ۾ ڳالهين جي ٻڌڻي سلسلي دوران، عرفات کي پنهنجن ٻن اهم عرب ٽياڪٽرن مصر ۽ سعودي عرب وٽان متنازعي پيغام ملڻ جون شڪايتون ڪيون ويون. بليڪ ميل ٿيل عرفات، آمريڪي شرط نه قبولڻ بابت ٻين عرب رياستن خاص طور تي شامي دٻاءُ هيٺ به هو ته پنهنجي تنظيم جي ڏنگري سياست ۾ پڻ ڦاٿل هو. (۲۲)

انهن الزامن ۽ جوابي الزامن واري مفلوج ماحول ۾ پي-ايل- او سان ڳالهائون شروع ڪرڻ واري آمريڪي ڪوشش پڙڪي پڙڪي نيٺ اُجهامي وئي. ڪارٽر پنهنجن متنازعي بيانن ڪري، فلسطينين ۾ شڪ جي نظرن سان ڏٺو وڃڻ لڳو ۽ هن اسرائيل دٻاءُ جو شڪار ٿيندي پي-ايل- او سان رابطن وارن سمورن سرڪاري ذريعن تي پابنديون مڙهي ڇڏيون. (۲۳) پي-ايل- او جي دوست ليڪچنڊر عربن به ڪا مدد نٿي ڪئي، جن آمريڪين ۽ فلسطينين جي ڪيل اظهارن کي غلط معنائون پڻ ڏيڻ شروع ڪيون. ان ڏس ۾ ڪارٽر ٻه سال پوءِ پنهنجو تجربو اهو ٻڌايو ته ”هو ڪڏهن به اهڙي عرب اڳواڻ سان ملاقات نه ڪري سگهيو، جنهن اڪيلائي ۾ آزاد فلسطيني رياست بابت پنهنجي خواهش جو ڪو اظهار ڪيو هجي.“ (۲۴)

بهرحال حتمي مسئلو وري به فلسطيني قيادت وٽ ڦاٿل هو. اهڙي چٽڪائي ۽ دٻائڻ ۾ ڦاٿل عرفات ٺاه ڪرڻ جي حيثيت ۾ نه هو. کيس به پنهنجن ٻين ساٿين وانگر پڻ هو ته ڪٿي فلسطيني ڳالهين کان اڳ ئي جوڙ توڙ واري پنهنجي حيثيت کان محروم نه ٿي وڃن. تنهن ڪري اهو معاملو بنان ڪنهن نتيجي جي پڄاڻي تي پهتو. واپاريءَ جو پٽ هئڻ ناتي، هو ان ڳالهه تي ڳنڍ ڏئي بيهي رهيو ته هو قانونيت پرست آمريڪين کان ڪي رعايتون حاصل ڪري وٺندو، جڏهن ته حقيقت ۾ جوڙ توڙ لاءِ ڪا شيءِ هئي ئي ڪونه؛ اهو ثقافتن جو ڪلاسيڪل ٽڪراءُ هو. پنهنجي ڪمزور حيثيت کي ذهن ۾ رکندي هن نيٺ بولنگ کي چيو ته هو فقط ان شرط تي اڳتي وڌندو، جڏهن ڪارٽر پڻ فلسطيني رياست لاءِ ضمانت ڏيڻ جهڙي متنازعي ڪرت ڏيکاريندو.

صدر جي همراھ نتيجو ڪڍيو ته پي-ايل- او اهم سياسي موقعو وڃائي چڪي آهي: ”اها انتهائي اُگري صورتحال آهي، ڇاڪاڻ جو آءٌ سمجهان ٿو ته جيڪڏهن ان خاص وقت تي اسين دريا اورانگهي وڃون ها ته پوءِ ان سان وڏو فرق پوي ها.“ (۲۵)

بعد ۾ عرفات ڪارٽر انتظاميا سان پنهنجي ڏي وٺ کي ’انتھائي خراب سبق‘ سڏيو ۽ دعوا ڪئي ته آمريڪا کيس دوکو ڏنو آهي. (۲۶) پر پنهنجن اهم لمحن بابت هو مڃي ٿو ته ’تي سگهي ٿو ته اسان ڪارٽر حڪومت دوران ڪو موقعو وڃايو هجي‘ (۲۷) بهرحال، ان قسم جو مامرو ٻيهر وري نه ٿيو.

عرفات پنهنجو پاڻ کي آمريڪا آڏو پيش ڪرڻ جا ايترا ته لاڳيتا قدم کڻندو رهيو، جو ان حوالي سان سندس ڪجهه ساٿين کيس مذاق ۾ سُنڊ مائيءَ سان پيئڻ شروع ڪيو. هن ڪيترن ئي ٽياڪڙ ملڪن وسيلي آمريڪا کي پي-ايل- او جي مڃتا لاءِ سنيها اماڻيا ۽ اهل فلسطيني ٽياڪڙن وسيلي پڻ ان ڏس ۾ ڪوشش ڪئي. انهن ۾ ايڊورڊ سعيد ۽ وليد خالديءَ جهڙن عالمن ۽ دانشورن کان وٺي

شاهوڪار فلسطيني ٺيڪيدار حسيب صباغ شامل هئا، جنهن جا پنهنجي واپاري سرگرمين ڪري واشنگٽن ۾ سٺا رابطا هئا. اهو گهڻي ڀاڱي مونجهاري جو نسخو بڻيو. هڪ مرحلي تي عرفات پنهنجي پسندیده ٽياڪڙ سعودي عرب کي ٻڌايو ته هو آمريڪي شرطن سان ٺهڪندڙ بيان ڏيڻ وارو آهي، جن جي تيل واري دولت ڪري واشنگٽن ۾ جوڳي ساڪ هئي. پر هو پنهنجي وٽ کان وڌيڪ ڳالهه ڪري رهيو هو، جنهن جي نتيجي ۾ هر ڏس کان مايوسي ٿي ملي. بهرحال اهو طئي آهي ته آمريڪين ان ڏس ۾ ۱۹۷۷ع جيتري سرگرمي ڪڏهن به نه ڏيکاري آهي، يا ايئن چئجي ته گهٽ ۾ گهٽ ۱۹۸۸ع تائين ته ايئن نه ٿيو آهي.

”اسان وٽ سڄي دنيا مان پيغام اچي رهيا هئا.“ پرڏيهي کاتي ۾ بگهي عرصي کان موجود هڪ عملدار ٻڌائي ٿو ”مثال طور عرفات انڊونيشيا جي دوري دوران هڪ بيان ڏنو... ۽ پڪ ڄاڻو ته ان سان گڏ انڊونيشيائي حڪومت جي تار به پهچندي ته: توهين پي-ايل-او کي سمجهڻ جي ڪوشش ڇو نٿا ڪريو؟ توهين اهو ڇو نٿا سمجهو ته جيڪڏهن اوهان معتدلن سان سهڪار نه ڪندا ته اُهي تباه ٿي ويندا؟ اهو ته جادو ئي ذڪر وانگر بڻجي ويو هو پر عرفات جو مسئلو اهو هو ته سندس وس ۾ ڪجهه به نه هو.“ (۲۸)

عرفات سيپٽمبر ۽ آڪٽوبر ۱۹۷۷ع دوران پنهنجي قيادي سائين پاران پنهنجي ناهڪاري انداز ۽ هروڀرو طوفان ڪڙا ڪرڻ واري رويي مان ٿورو گهڻو ضرور پرايو ته انهن حرڪتن ڪري سڄو معاملو غيرواسطيدار ڏهڻن ۾ ڦاسي پيو. ٽورن ئي هفتن اندر پي-ايل-او اهڙي سياسي صدمي جو شڪار بڻي، جيڪو کيس مليل ڪجهه اهم صدمن مان هڪ هو. وچ اوڀر واري سياست تي نياڪ، وارا اهڃاڻ ظاهر ٿيڻ لڳا. مصر ۾، صدر انور سادات کي امن ڳالهين جي ايتري ته لوڙ ٿيڻ لڳي، جو هو پنهنجي عرب سائين سان گڏجي يا کانئن ڌار اڳتي وڌڻ لاءِ پر سورڻ لڳو. ۽ اسرائيل ۾، مٿي جي مهيني ۾ تيل عام چونڊن، اهڙي انتهاپسند نئين حڪومت کي اقتدار ۾ آندو، جنهن جي اڳواڻ، اڳوڻي يهودي دهشتگرد منهام بيگن کان فلسطيني ۱۹۴۰ع واري ڏهاڪي کان چرڪيل ۽ تاءُ کاڌل هئا.

حوالا

باب نائون

- ۱- سائرس وائس انٽرويو، نيويارڪ، نومبر ۱۹۸۹ع.
- ۲- ساڳيو.
- ۳- نيويارڪ ٽائيمز، ۱۵ دسمبر ۱۹۷۶ع.
- ۴- تيرهين فلسطيني قومي ڪائونسل جو پروگرام، هيليناڪوبان جي لکيل،
The Palestinian Liberation Organisation
- ۵- ياسر عرفات جي گڏيل قومن ۾ تقرير، Journal of Palestine Studies
جلد ۱۷ نمبر: ۲ ۾ ٻيهر ڇپيل.
- ۶- ياسر عرفات انٽرويو، ٽيونس، دسمبر ۱۹۸۹ع.
- ۷- نيلڪوٽ سلٽي انٽرويو، واشنگٽن، نومبر ۱۹۸۹ع.
- ۸- ساڳيو.
- ۹- ابواباد My Home, My Land، نيويارڪ، ۱۹۸۱ع، ص: ۹۰-۱۸۹.
- ۱۰- ليڪن ڪي ڏنل انٽرويو، واشنگٽن، نومبر ۱۹۸۹ع، نالو درخواست تي ڪجهو
رڪيل.
- ۱۱- عبداللطيف ابو حجله (ابوجعفر) انٽرويو، ٽيونس، سيپٽمبر ۱۹۸۹ع.
- ۱۲- ساڳيو.
- ۱۳- صلاح خلف انٽرويو، ٽيونس، جون ۱۹۸۹ع.
- ۱۴- عبداللطيف ابوحجله (ابوجعفر) انٽرويو، ٽيونس، سيپٽمبر ۱۹۸۹ع.
- ۱۵- ايڊورڊ سعيد انٽرويو، نيويارڪ، نومبر ۱۹۸۹ع.
- ۱۶- يوري ايونييري، My Friend, The Enemy
لنڊن، ۱۹۸۶ع، ص: ۵-۱۴۴.
- ۱۷- فاروق قديميءَ جو الاهرام ڪي ڏنل انٽرويو، حوالي لاءِ نمبر: ۴ جو صفحو:
۸۴.
- ۱۸- وليم قوائڊٽ، Camp David: Peacemaking and Politics
واشنگٽن ۱۹۸۶ع.
- ۱۹- ياسر عرفات، ڊيوڊ هرسٽ ۽ اريني بيسن جي لکيل Sadat، لنڊن، ۱۹۸۱ع،
صفحو: ۲۵۷ تان ڪنيل.
- ۲۰- ڏسو نمبر: ۱۸ جا صفحا نمبر: ۴۰ ۽ ۵۷.

- ۲۱- ٿسو نمبر: ۱۷ جو صفحو نمبر: ۸۹.
- ۲۲- ٿسو نمبر: ۱۸ جا صفحا نمبر: ۱۰۱ ۽ ۱۰۲.
- ۲۳- پرڏيهي ڪاتي جي اڳوڻن عملدارن سان انٽرويو، واشنگٽن، ۱۹۸۹ع، نالا درخواست تي ڳجهڙا رکيل.
- ۲۴- جيمي ڪارٽر، نيويارڪ ٽائيمز، ۱ سيپٽمبر ۱۹۷۹ع تان ڪنيل.
- ۲۵- سائرس وائس انٽرويو، نيويارڪ، نومبر ۱۹۸۹ع.
- ۲۶- ياسر عرفات، نيويارڪ ٽائيمز، ۹ مارچ ۱۹۸۴ع تان ڪنيل.
- ۲۷- ياسر عرفات، الحيات، ۱ جنوري ۱۹۹۰ع تان ڪنيل.
- ۲۸- ليڪڪن ڪي ڏنل انٽرويو، لنڊن، اپريل ۱۹۸۹ع، نالا درخواست تي ڳجهڙا رکيل.

(۱۰)

بچاء ڏانهن

”جيڪڏهن توهين ڪنهن ٻليءَ کي به ڦاسائڻ جي ڪوشش ڪندا ته اها به پنهنجو بچاءُ ڪرڻ تي لهي ايندي.“ عرفات جو تائيم رسالي کي انٽرويو. ۱۹ اپريل ۱۹۷۹ع.

۸ نومبر ۱۹۷۷ع تي ياسر عرفات کي هڪدم قاهره پهچڻ لاءِ چيو ويو. جتي مصري نائب صدر حسني مبارڪ کيس پنهنجي صاحب انور سادات جا ٻه عرض رسايا. پهريون اهو ته عرفات کي ٽريپولي وڃي، سادات ۽ ليبي جي اتاولي اڳواڻ ڪرنل قذافيءَ وچ ۾ هڪ تڪرار جي ٿياڪڙي ڪرڻي هئي، ان کانپوءِ کيس مصري پارليامينٽ جي اجلاس ۾ سادات جي هڪ اهم تقرير ٻڌڻ لاءِ نيند ڏني وئي.

مصري فوجي جهاز ۾ ليبي ويندي ۽ اُتان موٽندي عرفات، جنهن کي اڳي ڪڏهن به مصري عوامي پارليامينٽ ۾ نه گهرايو ويو هو، سوچيندو رهيو ته سادات ڇا ٿو چوڻ چاهي. سندس تجسس اوڏي مهل اڃائين وڌي ويو. جڏهن قاهره موٽڻ تي کيس معلوم ٿيو ته سندس دير ڪرڻ ڪري اجلاس ۾ تاخير ڪئي وئي آهي ۽ سادات پنهنجي تقرير دوران ’پياريءَ لاجواب‘ پي-ايل-او اڳواڻ تي ڳالهين جي ڪلن جي ڀرپور ورڪا ڪئي. (۱) ايستائين جو هو اسيمبلي ميمبرن ۽ ٻين معتبرن آڏو وڃ اُوپر واري مسئلي جي حل لاءِ پنهنجي ڪيل ڪوششن جو ذڪر ڪندي چڱو خاصو جذباتي پڻ ٿي ويو پر سندس اتاولائي جو تقرير سان ٺهڪاءُ ڪجهه گهٽ ئي نظر ٿي آيو.

پوءِ پنهنجي لکيل تقرير کان هٽي، صدر پنهنجي سر بمباري شروع ڪئي، ”آءٌ جينيوا وڃڻ جو خواهشمند آهيان، ايستائين جو دنيا جي ٻئي چيٽي تي وڃڻ لاءِ تيار آهيان.“ هن اعلان ڪيو: ”مون کي خبر آهي ته اسرائيلي وائڙا ٿي ويندا، جڏهن آءٌ چوان ٿو ته آءٌ سندس اسيمبلي ’ڪينسٽ‘ وڃي ساڻن ڳالهائڻ لاءِ تيار آهيان.“ (۲)

اهو ظاهر هو ته بنان ڪنهن تياريءَ جي ڪيل سندس ڊاڙ عرفات کي مچرائي وڌو، پر کيس سادات جي مقصد جو ڪوبه اولڙو صدر جي نائب يا وزيراعظم جي چاهي تي نظر نه آيو. اکين ڏٺا شاهد چون ٿا ته جڏهن سادات پنهنجي تقرير ختم

ڪئي ته پي- ايل- او اڳواڻ هلڪيون تارڙيون وڃائي ان جي آجيان ڪندڙن ۾ شامل هو، جنهن عمل کيس پي- ايل- او ۾ پنهنجي مخالفن جي شديد تنقيد جو نشانو پڻ بڻايو. عرفات سادات جي تقرير تي جيترو ٿي سوچيو، اوتروئي مونجهارن جو شڪار ٿي ٿيو. تقرير کانپوءِ هن سادات جي پرڏيهي وزير اسماعيل فهميءَ کي جهليندي دير ٿي نه ڪئي، ”ان جو مطلب چاهي؟“ هن پڇيو. ”اهو سڀ ڪجهه سادات منهنجي موجودگيءَ ۾ ڄاڻي بهجي چيو آهي؟ ڇا توهان مون کي ان لاءِ ڦاهه گهرايو هو؟“ (۲) صورتحال کي سنڀالڻ لاءِ، فهميءَ کيس خاطري ڏياري ته صدر جي تقرير جي لفظي اُپتار نه وٺجي. جڏهن سادات مهمانن واري لائونچ ۾ داخل ٿيو ته هن پڻ وضاحت ڪندي چيو، سندس زبان ترڪي پئي هئي ۽ ان ڳالهه سان سهمت ٿيو ته سرڪاري ڪنٽرول ۾ سدسما جي ادارن تان ان تقرير کي ڇانگيو ويندو. (۴)

هاڻ عرفات اندر ئي اندر ۾ ڪامي پڄري رهيو هو. جيڪڏهن سادات حقيقتاً اسرائيل وڃڻ جو ارادو رکيو ٿي ته پوءِ ان جا نتيجا سوچ جي اڏام کان گهڻو وڌيڪ هوندا ۽ اهو سمجهڻ غير اطمینان جوڳو هو ته هن اهڙي ڳالهه رڳو ’ڳالهه مان ڳالهه‘ طور ڪئي هئي. وڌيڪ اهو ته عرفات جي موجودگيءَ مان سادات اهو پڻ ثابت ڪرڻ ٿي چاهيو ته عرفات به ان سان سهمت آهي.

کيس ٿڌو ڪرڻ لاءِ نائب صدر حسني مبارڪ، عرفات کي پنهنجي هيليو پولس واري شاندار گهر وٺي ويو پر ان مان به ڪو ڪرڻيل نه نڪتو. ايندڙ ڏهن منٽن ۾ پي- ايل- او اڳواڻ ويجهي مصري ايئرپورٽ ڏانهن وڃي رهيو هو. ”منهنجي ٻيهر مصر اچڻ کي هاڻ سال لڳندا.“ هن دمشق رستي لبنان وڃڻ لاءِ جهاز تي سوار ٿيندي پنهنجي ساٿين کي ڪاوڙ وڃان چيو هو. اهي پيغمبرائو لفظ ثابت ٿيا. ايندڙ ڇهن سالن جي ڊگهي عرصي تائين عرفات ان شهر ۾ پير نه رکيو جتي ڄائو هو. (۵) بيروت واپسيءَ تي عرفات هراسجي پنهنجن ساٿين آڏو شڪ جو اظهار ڪيو. اڃان کين پڪ نه هئي ته سادات جو اهو ئي مقصد هو جيڪي هن چيو هو. پڪ سان، مصري اڳواڻ اهڙي ڪنهن قدم بابت، جيڪو کيس رات پيٽ ۾ باقي عرب دنيا کي ڪٽي ڇڏي، وسيع عرب اسرائيلي ڳالهين جي اميدن تي پاڻي ڦيرڻ ۽ سڀ کان وڌيڪ اهو ته هڪ ڌار امن لاءِ زور ڀري فلسطيني ڪاز کي ترڪ ڪرڻ جو سنجيدگيءَ سان سوچي به نه پئي سگهيو. سادات پنهنجي خودڪلاميءَ جو مظاهرو ڪري رهيو هو يا وري رڳو اولهه جي راءِ عامه سان ڪيڏن جي ڪوشش ڪري رهيو هو.

پي- ايل- او اڳواڻ ٺٽيڙ تي قابو پائڻ ۾ رڌل هئا. ۱۶ نومبر ۱۹۷۷ع تي سادات صدر اسد کي پنهنجي يروشلم واري رٿيل دوري جي مخالفت نه ڪرڻ تي راضي ڪرڻ لاءِ دمشق جو اڻ لاپائتو دورو ڪيو ۽ ٽي ڏينهن پوءِ فلسطينين توائي

مان ٿي- ويءَ ذريعي صدر سادات کي تل ابیب ايئرپورٽ تي لهندي ۽ جهاز جي ڏاکڻ کان هيٺ پنهنجي دشمن سان هٿ ملائيندي ڏٺو. ڏکاري حالت ۾ پنهنجي تنظيم جي سياسي کاتي جي بيروت واري آفيس ۾ موجود عرفات جا ڏک ۽ ڪاوڙ ۾ ڳوڙها ٽمڻ لڳا. (٦) ان کان وڌيڪ اڀاڳو ايندڙ ڏينهن هو، جڏهن سادات اسرائيلي پارليامينٽ ڪينسٽ ۾ پنهنجي تاريخي تقرير لاءِ يروشلم روانو ٿيو. انتهائي سگهاري عرب ملڪ جي سربراھ جو ان شهر ڏانهن وڃڻ، جنهن کي هو پنهنجي والاريل گاديءَ وارو شهر ڪوٺيندا هئا ۽ انتهاپسند اسرائيلي وزيراعظم منھار بيگن سان مصري صدر کي گڏ ڏسڻ فلسطينين لاءِ انتهائي مايوسي پري ڳالهه هئي. پر جڏهن پي- ايل- او اڳواڻن سادات جي ڪينسٽ واري تقرير ٻڌي ته سندن پٺيءَ ۾ خنجر هڻڻ واري سوچ اڃا ئين پختي ٿي. جيتوڻيڪ ان تقرير ۾ فلسطينين جي ديس بابت ان سونهندڙ ذڪر نه هو پر خود پي- ايل- او جو ڪوبه حوالو نه هو.

ايندڙ هفتن ۾ سادات فلسطينين کي ٻيهر اها خاطري ڪرائڻ ۾ رڌل رهيو ته سندن مفاد اڃان تائين سندس دل ۾ آهن، کين به اها خبر هئي ته ناقابل ترديد واقعو ٿي چڪو آهي، ۽ ظاهر ظهور صورتحال اها هئي ته سادات ٻين پاران ٿيندڙ تنقيد ٻڌڻ ۽ برداشت ڪرڻ لاءِ قطعي تيار نه هو. جيتوڻيڪ خود عرفات اسرائيلي ڪاٻي ڌر وارن سان نينهن جا ناتا ڳنڍڻ جو اختيار ڏئي چڪو هو. پر پي- ايل- او ۾ ڪنهن دشمن سان ايئن له وڃڻ ۾ اچڻ جو سوچيو به نه هو. سادات جي ان ڪارنامي کي فلسطيني، نيچ آڻ مڃڻ ۽ پي- ايل- او کي طوفان ۾ نڌڻڪو ڇڏڻ جي ڪوشش ليکي رهيا هئا. هاڻ عرفات عرب حڪومت ۾ توازن جي بهاني تي سلامتي پرڻي چار تي پاري نه پئي سگهيو. هاڻ فلسطينين سان يڪجهتيءَ جي اظهار طور هڪٻئي جي مخالف ڌرين جون سرگرميون پڻ جهڪيون ٿيون. هاڻ پي- ايل- او پنهنجي پيرن تي بيٺل هئي، يا ائين ڪئي چئجي ته اها هاڻ مهاڙ واري سرحدي رياست شام، جي رحم و ڪرم تي نه هئي، جنهن اڃان تائين ساڻن رسمي ناتا پئي رکيا.

عرفات اڄ چوي ٿو ته سادات جي ڊرامائي قدم منجهس عجيب ۽ گاڏڙ احساس اُپاريا، رڳو ان ڪري نه جو مصري صدر يروشلم جو دورو ان وقت ڪيو. جڏهن دنيا اسرائيل پاران ان کي گاديءَ وارو شهر بنائڻ جي فيصلو کي نه قبوليو هو. ”مونکي خبر هئي ته ان دوري جو فلسطيني عوام کي ڪجهه مله چڪائون ٿي هو.“ (٧) اڃان به وڌيڪ عملي سطح تي، سادات واري قدم جي نتيجي ۾ ان ملڪ سان ناتن بابت، جن تي هن سڌائين چئو موقف ٿي رکيو. کيس انتهائي حيرانگيءَ ۾ وجهي ڇڏيو. سندس ڪيترن ئي ويجهن ساٿين پاران مصري اڳواڻ ۽ سندس حمايت ڪندڙ ڪنهن به رياست خلاف ’سڌي سنئين ۽ جوڳي ڪارروائي‘ واري گهر جي

پوراڻي ۾ پي-ايل- او جي خطرناڪ حد تائين اڪيلو ٿيڻ جو خطرو موجود هو. ان ڪري به جو ان امن قدم کي آمريڪا جي مڪمل پٺڀرائي حاصل هئي. تحريڪ ۾ اهو نقطو نظر ايترو ته سگهارو هو جو، وٽس ان کي مڃڻ کان سواءِ ٻيو ڪو چارو ئي نه هو. سادات جي ڪينسٽ واري تقرير کان ٽي ڏينهن پوءِ، عرفات دمشق مان صدر اسد سان گڏجي 'غدار' مصري اڳواڻ جي تختي اونڌي ڪرڻ جو سڏ ڏنو ۽ وري ۲ ڊسمبر تي، سادات مخالف اڳواڻن جي لڀيائي گاديءَ واري شهر ٽريپوليءَ ۾ گهرايل تڪڙي اجلاس ۾ پي-ايل- او جي هڪ اعليٰ سطحي وفد جي سرواڻي ڪيائين.

سمورن حوالن سان، اهو طوفاني دورو هو. پي-ايل- او اڳواڻ اوڏي مهل ڪاوڙجي ايترو پورٽ ڏانهن روانو ٿيو، جڏهن من-موجي ڪرنل قذافي مٿس مصر سان سهڪار ڪرڻ جو الزام ڌريو. فلسطيني پنهنجو پاڻ ۾ ۽ ٻيا اڳواڻ وري هڪٻئي جي ٽڙيءَ تي چريون هلائيندڙ تڪرارن ۾ رڌل هئا. سڄي عرب دنيا کي ميڙي مٿ ڪري گڏيل محاذ ٺاهڻ انتهائي ڏکيو ڪم بڻيل هو. (۸) رڙين ۽ ڪاوڙ سان پريل ان گڏجاڻي کي ٺوس نتيجا تمام ٿورڙا ڪيا ۽ اها مصر جي عرب بائيڪاٽ هوندي به عرفات کي سادات سان گجها رابطا رکڻ کان روڪي نه سگهي. شام، الجزائر، لڀيا ۽ ڏکڻ يمن پاران ان نامر نهاد 'ثابت قدميءَ' ۽ ٽڪراءَ وارو محاذ 'جوڙڻ دوران روين جي ڪوڙاڻ اهو سبق ضرور سيکاريو ته فلسطيني سادات جي قدم کي هڪ وڏي ضرور ڏين. ٽريپوليءَ واري گڏجاڻيءَ ۾ 'انتهائي غداريءَ' جو الزام مائيندڙ سادات، ڪاوڙجي ان ۾ شريڪ سمورن ملڪن سان هڪدم ناتا ٽوڙي ڇڏيا. ان ۾ ڪا حيرت جوڳي ڳالهه نه هئي جو سادات ڊسمبر ۾ اهرامن ڀرسان مينا هائوس هوٽل ۾ اسرائيلي، مصري ۽ فلسطيني عملدارن جو اجلاس گهرايو ته پي-ايل- او ان ۾ شريڪت کان صاف انڪار ڪري ڇڏيو. اهو سادات پاران امن لاءِ ڪوششن ۾ تنظيم کي شامل ٿيڻ کان روڪڻ لاءِ جوڳو قدم هو. جيڪڏهن عرفات ڪنهن کي به ان اجلاس ۾ شريڪت لاءِ قاهره اُماڻڻ تي راضيو ڏيکاري ها، ته کيس اسرائيلي واک آڻوٽ لاءِ ڪجهه پروپيگنڊائي مواد ضرور ملي وڃي ها. بهرحال، ڳالهين شروع ٿيڻ کان اڳ هوٽل جي ٻاهران چڙهيل فلسطيني جهنڊو لٽو ويو.

۱۵ ڊسمبر ۱۹۷۷ع تي، آمريڪي صدر، جيڪو سال جي شروع ۾ پنهنجو واعدو پاڙيندڙ پئي لڳو، اهو اعلان ڪندي ته: 'پنهنجي هڪ مڪمل منفي رويي ڪري پي-ايل- او پنهنجو پاڻ کي امن ڳالهين ۾ شموليت کان محروم ڪري ڇڏيو آهي؛ پي-ايل- او کي بلڪل اڪيلو ڇڏي ڏنو- يا جيئن سندس قومي سلامتي بابت صلاحڪار برزنسڪيءَ پٽرس مئج کي پنهنجي جڳهه مشهور انٽرويو ۾ چيو 'خدا حافظ پي-ايل- او' (۹)

انهيءَ موڪلائيءَ عرفات کي مڃرائي وڌو، ۽ اها به سندس تحريڪ جي ٻين ڪيترن ئي دعوائن وانگر دڦ تي بندوق ثابت ٿي، پر جيئن ئي ايندڙ مهينن ۾ سادات جي قدم جا اثر گهٽيا، پي-ايل-او تي دٻاءُ ۾ گهٽائي جي ڪا ڪوٽ نه رهي. مصر کي هڪ اتحادي طور وڃائڻ وڌو نقصان هو، جنهن ۾ عرب اسرائيلي فوجي تناسب مان سادات جي نڪري وڃڻ، پنهنجي 'آخري پناه گاه' لبنان ۾ موجود فلسطينين کي ڊپ ۾ واڙي ڇڏيو.

۷۶- ۱۹۷۵ع واري گهرو لڙائي کان پوءِ، پي-ايل-او ملڪ جي ڏکڻ ۾، پنهنجي مضبوط لبناني لُڪائن ۾ پنهنجو پاڻ کي منظم ڪرڻ ۾ دير ئي نه لڳائي. ان جي گوريلن بيروت ۽ مرڪزي ڄاڻوڻ جبلن ۾ به پنهنجي جوڳي موجودگي قائم رکي. چڪتاڻ دوران لبناني فوج کان وڌي تعداد ۾ ڦريل هٿيارن جو فائدو وٺندي، عرفات پنهنجي فوج کي ٻيهر منظم ڪري، ان کي هڪ مستقل دفاعي فوج بنائڻ جي ڪوشش ڪئي. ماهرن جي ڊويزن جوڙي وئي ۽ رينڪ سرشتو جوڙيو ويو. ڏاڪي به ڏاڪي پي-ايل-او سٺ روسي جوڙيل ٽي-۷۴ ٽينڪن ۽ مائوزرن کان وٺي جهاز شڪن بندوقن ۽ راکيٽ لانچرن سان مسلح ٿي وئي. (۱۰)

پي-ايل-او جي ڪامورا شاهي ۽ ان جي اهميت مائيندڙ اقتصادي شاخ سيمڊ (Samed) به وڌڻ ويجهڻ لڳيون. هڪ مرحلي تي عرفات انهن کي ڪل وقتي ڪرت طور هلائڻ جو فيصلو ڪيو. فتح پاران اٺ سال اڳ اردن ۾ ڪاررواين دوران مارجي ويل گوريلن جي پوئٽرين لاءِ روزگار جو بندوبست ڪرڻ لاءِ جوڙيل اداري طور سيمڊ لبنان جي اهم صنعتي آجر بڻجي وئي. لبناني سامونڊي ڪناري ۽ گاديءَ واري شهر ۾ چئنيهن فيڪٽرين جي تاجي پيٽيءَ ۾، اُن، جوتن ۽ ڪپڙن کان وٺي فرنيچر ۽ خوراڪي شين سميت اڻڳڻيون جنسون تيار ٿي ڪيون. هڪ تيز اڳوڻي بينڪر احمد قورائي (ابوالعلي) جي ڊائريڪٽريءَ ۾، سيمڊ عرب ملڪن ۽ آفريڪا سميت عالمي سيڙپڪاري ۽ سرگرمين جو هڪ ڪارائتو ڍانچو قائم ڪري ورتو. (۱۱) پر ان جو حتمي ڪنٽرول، ٻين شعبن وانگر، اڃان تائين عرفات وٽ هو. جيڪو هاڻ چيئرمين، مئنيجنگ ڊائريڪٽر، خزانچي، ڪمپني سيڪريٽري ۽ پي-ايل-او ڪارپوريشن جو پرسنل مئنيجر بڻيل هو. اها هڪ اهڙي پيچيده گهڻ-قومي تنظيم هئي، جنهن ۾ ڪوبه سندس اڳواٽ رضامنديءَ کان سواءِ روزگار حاصل نٿي ڪري سگهيو. هو ڪاغذي ڪاررواين تي تمام گهڻو زور ڀريندو هو ۽ رات جو دير تائين ڪاغذن جي انيڪ فائلن ۾ ڳاڙهي مس واري ٻين سان پنهنجي ڪرت کي لڳو پيو هوندو هو. هو اڪثر گهڻ-وقتي رٿابنديءَ جي پيٽ ۾ ٿورڙي عرصي واري حڪمت عمليءَ تي زور پيو ڀريندو هو.

پي-ايل-او جي ناٿي تي سندس گرفت هاڻ سڌائين کان وڌيڪ هئي. عرفات پي-ايل-او جي 'ناٿي واري وزارت' فلسطيني قومي ماليات ۽ خود پنهنجي فتح

جي خزاني واري بجيت جو ذاتي طور تي معائنو ڪرڻ شروع ڪيو. فلسطيني قومي ماليات جي مستقل گهاٽي ۾ هٿ ڪري، ان لاءِ حقيقي اڪائونٽنگ جي ضرورت هئي ۽ عرفات فتح جو ناٿو هر سال ان ڏانهن منتقل ڪري ان جي گهٽتائي کي منهن ڏيندو رهيو. جيستائين خود فتح جي ناٿي جو تعلق آهي ته هن حسد وچان خود ان کي به گجهو رکيو. ايستائين جو هو ان متعلق پنهنجن سينيئر ساٿين کي به ڪا ڄاڻ نه ڏيندو هو. خزاني جون چاهيون سنڀاليندي، عرفات نه رڳو ننڍڙي واپاريءَ واري روش اختيار ڪئي، پر تمام ڳوري رقم خرچ ڪري پي-ايل-او اندر ۽ ان کان ٻاهر انفرادي بدعنواني ڦهلائي، غلط روايتون جوڙيون، شڪي قدرن جو بنياد وڌو ۽ ٽين دنيا جي محتاج ملڪن کي گڏيل قومن ۾ هڪ ووٽ عيوض وڏيون امدادون ڪيون. پنهنجي ذاتي حوالي سان ڪنجوس عرفات، ڪنهن روايتي باختيار عرب شخص جي انداز جون سموريون گهرجون پوريون ڪندو رهيو.

جيستائين فلسطيني قومي تحريڪ جي سندس ذاتي سرواڻيءَ جو تعلق آهي ته عرفات جي پي-ايل-او واري انتظام جو هڪ شاندار لاپ پڻ هو. ان کيس ڪروڙپتي فلسطيني واپارين، ڪاروبارين ۽ نيڪيدارن سان له وچڙ ۾ آندو، جيڪي اڃان تائين سندس اختياريءَ جو اهم ٽپ بڻيل آهن. عرفات انهن انتهائي شاهوڪارن بشمول ائٽمس ۽ مرڪز رکندڙ اڏاوتي ڪاروباري حسيب صباغ، کي 'منهنجا محتاج' سڏڻ شروع ڪيو. اهو ڪو هروڀرو پنهنجائپ ڀريو لقب نه هو. عرفات رڳو چيني ڌڪار تي نه ٿي پاڙيو، پر کيس فلسطيني جي سمورين برادرين ۽ ڪيڏي ڪيڏي مهل غيردوستاڻو رويو رکندڙ عرب حڪومتن تائين پهچڻ لاءِ بهتر حيثيت رکندڙ ڪارندن جي ضرورت هئي.

ان ۾ ڪوشڪ ناهي ته عرفات پاران نار. خاص طور تي سعودي عرب جي شاهوڪار حاڪمن کان، جيڪي ۱۹۶۰ع واري ڏهاڪي کان هيل تائين فتح جا اهم رقم ڏيندڙ رهيا آهن، چندا حاصل ڪرڻ واري اثڻڪ محنت ذريعي ناٿو حاصل ڪرڻ سدائين سولي ڪرت نه رهي آهي، پر ۱۹۷۰ع واري ڏهاڪي جي آخر ڌاري اهڙو مرحلو به آيو، جڏهن عرفات جي دل لڳيءَ ان جي ذري گهٽ پچاڻي ٿي آندي.

معمر قذافيءَ سان گڏ، جنهن جو سعودي شاهي ڪٽنب سان وڻر ديومالائي حيثيت رکندڙ آهي، هڪ عوامي پليٽ فارم تي، عرفات ليبياڻي اڳواڻ پاران سعودي کان ملندڙ چندن بابت پڇيل هڪ سوال جي جواب ۾ پنهنجي پتلون جا خالي کيسا ڏيکاريا. ان جو ٻڌي شاه خالد ۽ ولي عهد شهزادي فهد جو رنگ ڦري ويو. چاڪاڻ جو عرفات جي ان حرڪت جو اهو مطلب ڪڍيو ويو ته سعودي پي-ايل-او لاءِ رقم 'روڪي' ڇڏي آهي. عرفات کي سعودي بادشاه جي موجودگيءَ ۾ گهرائي کيس ڏنل رقم جون رسيدون ڏيکاريون ويون. رسمي عليڪ سليڪ کانپوءِ شاه

خالد سدوسنتون مقصد جي ڳاله تي آيو: ”هيءُ آهي توهان کي ڏنل اسان جي رقم جو حساب ڪتاب- ڏس! اسان تي ڪابه بقاءِ ناهي، پوءِ تو اهو ڪيئن چيو ته اسين رقم نه پيا ڏيون؟“ عرفات جواب ۾ چيو ”سائين منهنجا! مون ته اهڙو ڪجهه به ناهي چيو“ ان تي شاھ خالد وڏو هلايو ۽ ٽي- وي اسڪرين تي عرفات ۽ قذافي گونگن واري ڪرت ۾ رڌل هئا. عرفات پريشان ٿي ويو ۽ پنهنجو چهرو بادشاه جي چوغي ۾ لڪائي معذرتي انداز ۾ چوڻ لڳو ”مونکي افسوس آهي.“ هُن عذر پيش ڪيو: ”پر توهان انهن دٻائڻ تي به ته ويچارو جن جو آءٌ شڪار آهيان.“ (۱۲)

۱۹۷۰ع واري ڏهاڪي جي پڇاڙ کان، تنظيم جي محنت سان جوڙيل لبناني ڍانچي ثابت قدميءَ جو عجيب و غريب پُرفريب مثال قائم ڪيو ۽ اُن انت جي ويجهو رسي بهير جياپو ماڻي ورتو. پيش ايندڙ واقعن جي روشنيءَ ۾، پي- ايل- او جي لبنان ۾ موجودگي جا بنياد اڃان تائين لوڏن ۾ هئا. ابتدائي طور، عرفات پنهنجي قوت کان وڌيڪ شامي فوج کي نظرانداز نه پئي ڪري سگهيو، جيڪا تڪليف ده واقعن ۾ فلسطينين کي تباه ڪرڻ کان نه پئي ڪيڀائي سگهي. نه ئي لبنان سگهاري رياست بڻجي سگهيو. گذريل سال ڪمال جنبلاط جي قتل کان پوءِ، فلسطيني ۽ لبناني اتحادي سرواڻ بنان ورهايل هئا ۽ سندن پراڻي دشمن ميرونائيت عيسائي برادري اڳي کان وڌيڪ متحد هئي ۽ اُها فلسطيني تحريڪ جي لبنان ۾ موجودگيءَ خلاف جيئن پوءِ تئين وڌيڪ سگهاري بڻجي رهي هئي.

سڀ کان وڌيڪ ايدائيندڙ عمل منهام بيگن جي ويڙهاڪ قيادت ۾ اسرائيل جون ڌمڪيون هيون. عرفات، ان کان واقف هوندي ته بيگن جي اقتدار ۾ اچڻ مقابلي جا سمورا اصول مڪمل طور تي بدلائي ڇڏيا آهن. اسرائيل جي آزاديءَ واري جنگ دوران ديترياسين قتلام جي ذميوار ’دهشتگرد گروپ ارڪن‘ جي تڏهوڪي اڳواڻ ۽ هاڻوڪي اسرائيلي وزيراعظم خلاف هڪ خاص قسم جي وڻ پڪڙ شروع ڪري ڏني. ان حڪومت اڳي جي ڀيٽ ۾ ڪا نئين ڳالهه نٿي ڪئي. ”اسان به اولهندي ڪناري ۽ غزه جي پٽيءَ وارن والاريل علائقن کي ڦهلائڻ ۽ فلسطيني رياست جي شديد مخالفت تي ئي زور پئي ڏنو.“ بيگن پنهنجي چونڊ مهم دوران کليل لفظن ۾ پي- ايل- او کي ’قومي آزاديءَ جي تحريڪ نه پر قاتلن جي اهڙي تنظيم سڏيو هو، جنهن کي ’ختم ڪرڻ لاءِ اسرائيل ويڙه ڪائيندو‘. (۱۳)

مصري فوجي تمڪيءَ کان آجا اسرائيلي، هاڻ پنهنجي اترائين سرحد جي هُن پار فلسطيني سرگرمين تي ڪڙي نظر رکي، لبناني ميرونائيت عيسائين کي چڱي موچاري امداد ڏئي پئي سگهيا. پي- ايل- او آڏو اهو اُن وقت جو اهم مسئلو هو، جنهن سادات جي نئين ’سازش‘ تي تواني هوندي اسرائيل کي سدوسنتون ڪارروائي جو موقعو پئي ڏنو.

۱۱ مارچ ۱۹۷۸ع جي پهرين ٻهر ۾، هڪ نوجوان عورت جي سرواڻي ۾ فتح

جي يارهن گوريلن جو جتو اسرائيلي سامونڊي ڪناري تي ڪي پندرهن ميل کن اندر حيفا واري اسرائيلي بندرگاهه جي ڏکڻ ۾ تل ابيب ويندڙ مرڪزي رستي تي لٿو ۽ تيهن مسافرن سان ڀريل بس اغوا ڪري ورتائين. پوليس جي رستي روڪ ۽ اسرائيلي سڪيورٽي فورسز جي پيڇي ۽ ان بس جي سفر جي پڄاڻي تل ابيب جي هڪ اترائين پسگردائي ۾ خوني ٽڪراءُ تي ٿي. فائرنگ بند ٿيڻ تائين ۲۴ اسرائيلي ۽ نو گوريلا مارجي چڪا هئا ۽ ۸۴ زخمي ٿي چڪا هئا. (۱۴)

ان جي موٽ ايندي به گهڻي دير نه لڳي. ۱۴ مارچ جي رات، خطرناڪ گوليباري کان پوءِ، اناويه هزار اسرائيلي فوجي پي-ايل-او جي ٺڪاڻن خلاف سگهاري ڪارروائي ڪرڻ لاءِ لبناني سرحد اُڪري آيا. جيئن ئي واڌي دستا سامونڊي ڪناري تي لٿا ۽ اسرائيلي هوائي فوج بيروت سان لڳو لڳ اتر ۾ فلسطيني ڪئمپن تي بمباري ڪئي. هڪ اسرائيلي ترجمان صورتحال جي اپٽار ۾ چيو ته سندن مقصد 'سرحد سان لڳو لڳ دهشتگرد اڌن جو خاتمو' ۽ فلسطيني سراندي کي روڪڻ لاءِ هڪ نام نهاد 'سلامتي واري پٽي' قائم ڪرڻ آهي. هڪ هفتو پوءِ جڏهن اسرائيلين جنگبنديءَ جو اعلان ڪيو ته اوستائين به سؤ فلسطيني ويڙهاڪ ۽ پنج سؤ لبناني ۽ فلسطيني شهري فقط ويهن اسرائيلي فوجين جي مقابلي ۾ مارجي چڪا هئا، ڪيترائي لبناني ڳوٺ تباه ٿيا ۽ لکين پناهگير اترين علائقن کان گاديءَ واري شهر ڏانهن لڏي آيا. لبنان جي ٽورڙوڙ واري عمل ۾ ٽڪري واڌ اچڻ لڳي. (۱۵)

ياسر عرفات لاءِ، پي-ايل-او جي ويڙهاڪن جي سورهياپ سان مزاحمت ڪرڻ بابت پنهنجي پُر اعتماد دعوائن جي باوجود، لبنان ۾ اسرائيل جي انهيءَ پهرين اڳرائي اهو چئي طرح واضح ڪري ڇڏيو هو ته فلسطيني ويڙهاڪن جو ڪيتري حد تائين شڪار آهن. هڪ ڏهاڪو اڳ ڪارامه تي اسرائيلي ڪاهه مهل، سندس فوجن دشمن کان نه رڳو هٿيار ڦري ورتا هئا پر کين تمام گهڻو جاني ۽ مالي نقصان به رسايو هو. پر هن پيري ڪنهن به دوست عرب ملڪ جي فوج مدد لاءِ نه آئي ۽ نه وري فلسطينين جي انتهائي سگهاري دشمن خلاف مزاحمت کي ساراهيو ويو. لبنان ۾ چڱي موچاري تعداد ۾ هوندي به شامين رت ۽ باهه جي ان راند کان پاسو ڪيو. اسرائيل سان امن ڳالهين جي هڪ وڌيڪ دور جي تياري ۾ رڌل سادات، پنهنجي ردعمل کي محدود ڪندي اڳرائي ۽ ان جي بنيادي سبب گوريلن جي حملي-بنيهي کي هڪ جيترو نڀايو. ۱۹ مارچ تي گڏيل قومن جي سلامتي ڪائونسل پاران اسرائيلي فوج جي هڪدم واپسي ۽ امن قائم ڪرڻ لاءِ عالمي فورس ٺاهڻ جي ڳالهه ڪرڻ کان پوءِ ئي ويڙهه جي خاتمي لاءِ ڪو دٻاءُ وڌيو. اهو اُن دور جو هڪ اهڃاڻي اظهار هو. اسرائيل جي نئين اڳرائي پرڻي قدم جا عرفات جي نظر ۾ ڪي ڪارائتا اثر پڻ هئا: ۱۹۶۷ع ۾ قبضي ڪيل علائقن کان پوءِ

هاڻوڪو حملو، دنيا جي هڪ چڱي موچاري حصي ۾ يهودي رياست خلاف نقطه نظر ڄڻ ۾ مددگار بڻجي پئي سگهيو.

بهرحال جيئن ئي هن پنهنجي پيش منظر تي تڪرري نظر وڌي ته اهي نتيجا عرفات لاءِ تمام ٿورڙي آنت پريا هئا. عملي طور تي، پي-ايل-او لبنان ۾ پنهنجي وجود کي بچائڻ لاءِ اهڙي دشمن آڏو ڊگهي ويڙهه ۾ جُڙي وئي، جنهن جهڙو خطرناڪ ويري کين اڳي نه ٽڪرايو هو. اسرائيلي ٽمڪيءَ جي عملي صورت ذهن ۾ رکندي، عرفات بچاءُ جا گس ڳوليا. اهو کيس هر طرح سان 'نيري ٽوپي' واري گڏيل قومن جي امن قائم ڪندڙ فورس (گڏيل قومن جي لبنان ۾ عارضي فورس UNIFIL) ۾ ئي نظر آيو. ۲۸ مارچ تي اولهه بيروت واري پنهنجي آفيس ۾ عرفات يونيفل جي ڪمانڊر امينيويئل ارسڪائڻ سان ملاقات ڪئي ۽ کيس ٻڌايو ته اسرائيلي واپسيءَ جي صورت ۾ سرحد سان لڳو لڳ علائقن ۾ عداوتون ختم ڪري سگهجن ٿيون.

اهو هڪ اهم قدم هو. پهريون ڀيرو، عرفات پنهنجي سر اهڙي جنگبندي رٿي رهيو هو، جنهن ۾ خود اسرائيل پڻ ڌر هو. ان طور تي، اهو قسم ڪندي به ته پي-ايل-او ڏاکڻين لبنان ۾ پنهنجي عمل واري آزاديءَ کي ڇيهو رسائيندڙ هر ڪوشش کي برداشت نه ڪندي، هو پنهنجو پاڻ کي اهڙي فلسطيني پوليس واري جي غيرپسنديده ڪردار ڏانهن ڌڪي رهيو هو، جنهن وٽ پنهنجي ڪمان واري فسادِي فورس جون واڳون هيون. ايسٽائين جو اپريل ۱۹۷۸ع ۾ جڏهن فتح جي منحرفن جي هڪ ٽولي سندس جنگبنديءَ واري فيصلي کي ميڊن ڪان انڪار ڪيو ته هن معمول جي اُبتڙ اڻ-قربانتو قدم کڻي، کين ڪڇڻ لاءِ طاقت جو استعمال ڪيو. ۱۹ اپريل تي، ان بغاوت ۾ شريڪ ۱۲۳ جڻن کي، جيڪي ويڙهو ڪمانڊر ابوڊاؤد هٿان ڀرتي ٿيا هئا، گرفتار ڪيو ويو. انهن مان نوي جڻن کي لبنان مان تڙيو ويو ۽ ٻن اهم شريڪ ڪارن کي بيروت ۾ لکپڙهه واري ڪرت سان لڳايو ويو. (۱۶) اهو پي-ايل-او جي غيرضابطگيءَ جي بلڪل اُبتڙ قدم هو. اها ڳالهه واضح هئي ته عرفات جنهن وقت چاهيو ٿي ڪنٽرول حاصل ڪرڻ سندس وس ۾ هو.

عرفات لاءِ، پنهنجي صفن ۾ پيل ڌار ڪي گهڻا مهانگا نه هئا، انهن وسيلي هن يونيفل سان سهڪار ڪرڻ واري پنهنجي موقف تي ثابت قدم رهي، عالمي مڃتا حاصل ڪرڻ پئي چاهي. بيروت ۾ اڪيلو ٿي وڃڻ ڪري هن نيون دوستيون ڳولڻ تي چاهيون ۽ گڏيل قومن جي عملدارن کي متاثر ڪرڻ جو موقعو وڃائڻ نٿي چاهيائين، جيڪي هاڻ مستقل بنيادن تي ساڻس ڏيٺ ويٺ ۾ رڌل هئا. اهڙو هڪ موقعو اُن سال جي بهار ۾ گڏيل قومن جي سيڪريٽري جنرل ڊاڪٽر ڪرت والڊ هائيم جي ڏاکڻين لبنان جي دوري دوران آيو. بندرگاهه واري شهر طائر جو دورو ڪندي والڊ هائيم ۽ سندس قافلو اسرائيل جي اڇلايل ڦاٽي نه سگهندڙ بمن سان

مظاهرو ڪندڙ فلسطيني ويڙهاڪن جي جلوس ۾ ڦاسي پيو. سندن ڀاڳ ڀلا هئا جو جان بچين. ڪجهه ڏينهن پوءِ، والد هائيم جو هڪ سينيئر عملدار برائين ارقو هارٽ عرفات سان گڏيو ۽ سندس موقف ٻڌائين: ”توهين روڊ وسيلي سيڪريٽري جنرل سان گڏ طائر وڃڻ جي ڪوشش ڪري رهيا هئا؟“ پي- ايل- او اڳواڻ پڇيو. ”ان منهنجي زندگيءَ جا ڏهه سال ڪپايا آهن. انڪاريت پسندن مون کي خوار ڪرڻ لاءِ والد هائيم جي قتل لاءِ پنج جٿا اُماڻيا هئا ۽ مون کين گرفتار ڪرڻ لاءِ پنهنجا سپاهي اُماڻيا، جيڪي هيل تائين رڳو چئن کي گرفتار ڪري سگهيا آهن.“ (۱۷)

پر عرفات جون پڙڪيون به اها حقيقت لڪائي نه سگهيون ته ۱۹۷۸ع جي وچ کان وٺي پي- ايل- او سمورن محاذن تي دفائي حيثيت ۾ هئي. لبنان ۾، ان جي سرحد پار حملن ۾ چڱي خاصي گهٽتائي اچي وئي هئي، ڇاڪاڻ جو اسرائيلين پنهنجون فوجون ڪيڏن جي باجود، سرحد سان لڳندڙ وڏي شاهي علائقي تان پنهنجو ڪنٽرول نه وڃايو هو ۽ فلسطينين سان ڦيٽ ڪاٺڻ لاءِ هڪ دوستاڻي مقامي مليشيا قائم ڪري ورتي هئائون. ڪڏهن به قبوليت جوڳي نه بڻجندڙ ’هٿياربند جدوجهد‘ هاڻ اڳي جي ڀيٽ ۾ وڌيڪ بي مقصد نظر پئي آئي. عرفات جي روايتي قسم جي فوج تيار ڪرڻ وارين ڪوششن صفن ۽ گوريلن جي حاصلاتن ۾ مونجهارا ئي پکيڙيا. عام لبناني شهرين کين پنهنجي روايت موجب واقعن تي غيرعقلي ردعمل ڪندو ڏسي کين پنهنجي ڌرتيءَ تي اضافي بار ئي سمجهيو.

عرفات عرب حڪومتن سان پنهنجي تعلقاتن ۾ بهتريءَ ڏانهن وڌي نه سگهيو. سادات اهو اهم نفسياتي ڪارنامو ته ڏيکاري نه سگهيو، جنهن متعلق کيس اسرائيل ۾ اُميد هئي پر هو امن قائم ڪرڻ لاءِ اڃان تائين اڻ لڀائڻن قدمن لاءِ زور ڀري رهيو هو. عرب دنيا، جيڪا اڃان تائين مصري صدر جي يروشلم واري دوري جي صدمي جو شڪار هئي، جيئن پوءِ تينن وڌيڪ اُپتريءَ جو شڪار ٿي. هميشه جيان، خود فلسطيني تحريڪ ۾، پي- ايل- او اڳواڻ اندران ئي اندران ڏکندڙ ۽ ڪيڏي ڪيڏي مهل پڙڪي پوندڙ پرتشدد جهيڙن ۾ ڦاٿل هو. سدسما جي اولهائين ذريعن ۾ ڇپجندڙ فلسطيني رياست ۽ اسرائيل جي گڏيل طور موجود هئڻ متعلق عرفات جا بيان تنظيمي صفن ۾ ڪاوڙ جو سبب بڻجندا رهيا. مرڪزيءَ ڌاري کان ٻاهر، تنظيم کان ڇڳل صابري البانا (ابوندال) جي دهشتگرد گروپ عراقي پٺپراڻي سان شروع ڪيل قاتل مهم دوران ڪيترن ئي فلسطيني سفارتڪارن کي قتل ڪري وڌو. انهن ۾ تنظيم جا لنڊن ۽ پئرس ۾ نمائندا سعيد حمادي ۽ ايزلدين ڪالاڪ شامل هئا، جن ٻنهي اولهه ۾ عرفات جي شخصيت ٺاهڻ لاءِ اٽڪ پورهيو ڪيو هو.

ان دوران، عرفات صدر سادات کي سندس غلطيءَ جي نشاندهي ڪرائڻ لاءِ

هڪ آخري ڪوشش ڪئي. جون ۱۹۷۸ع ۾ هن سادات کي اسرائيل سان ٽڪر ڪري ڪنهن ڌار امن ڦاٿر ڪرڻ واري ڪوشش کان پاسو ڪرڻ لاءِ لکيو: ”اڳواڻ طور توهان جي حيثيت اڃان تائين سگهاري آهي.“ هن لکيو هو، ”يروشلم کي نه وساريو. اسانجي انهن ماڻهن کي نه وساريو جن پنهنجيون جانون مقصد لاءِ اڀيون آهن. توهين وڌيڪ سگهارين ضمانتن لاءِ زور ڀري پيا سگهو.“ (۱۸)

اهو خط عرفات جو مصري اڳواڻ سان آخري سڌوسنئون رابطو هو. ٽي مهينا پوءِ، سادات پنهنجو پاڻ کي آمريڪي صدر جي ڪئمپ ڊيوڊ واري آرمي مرڪز ۾ جملي ڪارٽر ۽ منهام بيگن سان ڳنڍي ڇڏيو. يارهن ڏينهن جي ڳالهين کان پوءِ، ۱۷ سيپٽمبر تي هنن، اسرائيل ۽ مصر وچ ۾ امن ٺاه لاءِ ڳالهين شروع ڪرڻ ۽ اسرائيلي والاريل اولهندي ڪناري ۽ غزه جي پٽيءَ ۾ فلسطيني معاملن جي انتظام لاءِ ’پنهنجي سر انتظام هلائيندڙ اختياري‘ ڦاٿر ڪرڻ جي ضرورت جو اعلان ڪيو. اها آخري چوڻي هئي. فلسطينين کي انهيءَ پاڻ اختياريءَ جي مطلب متعلق ڪوشش نه هو. ٻي-ايل- او پاران پنهنجي رياست جي گهر جي مقابلي ۾ ان والاريل علائقن ۾ اسرائيلي سالميت کي تسليم ٿي ڪيو. عرفات ان رٿ کي بيگن پاران پيش ڪرڻ مهل ’محدود راج کان به گهٽ‘ سڏي ٽڌي ڇڏيو. (۱۹)

پنهنجا اختلاف دفن ڪري، مختلف گروپن ۾ ورهايل اڳواڻ، ڪئمپ ڊيوڊ ٺاه جي خطري آڏو متحد ٿي ويا. عرفات آمريڪا سان همسبٽيءَ وارين پنهنجين ڪوششن کي وقتي طور تي وساري، وچ اوڀر ۾ آمريڪي مفاد تي وار ڪرڻ جي کلي ڏيکاري ڏني، ۽ سيپٽمبر جي آخر ڌاري، اسرائيلين سندس فتح گروپ جي ابلات جي ڏاکڻين حصي تي سمونڊ رستي راڪيٽن سان حملو ڪرڻ جي هڪ ڪوشش کي ناڪام بڻايو، جيڪڏهن اها ڪوشش ڪامياب ٿئي ها ته پوءِ يقيناً اها وڏي تباهي پکيڙي ها. (۲۰)

عرب دنيا جي وسيع پيش منظر ۾ پڻ، اسرائيلي-مصري ٺاه هڪ وقتي ڏيڦر پيدا ڪيو، جنهن جا اظهار ۲ نومبر تي عراق جي ميزبانيءَ ۾ ٿيل هڪ سربراهي اجلاس ۾ ظاهر ٿيا. بغداد ڪانفرنس، جنهن سادات تي زور ڀريو ته هو اسرائيل سان ڪي به رسمي ڳالهين نه ڪري، ٻي صورت ۾ کيس اقتصادي ۽ ٻين پابندين جي سزا ڏيڻ تي سهمت ظاهر ڪئي وئي هئي، عرفات کي نئين سر ڪجهه ضمانتون مهيا ڪيون. ان گڏجاڻيءَ ۾ ئي ظاهر ٿيو ته ڪوبه ٻيو اڳواڻ، ايستائين جو اردن جو شاه حسين به، جنهن تي سادات جو ساٿ ڏيڻ لاءِ تمام گهڻو آمريڪي دٻاءُ هو، ڪئمپ ڊيوڊ ٽڪنڊي جي چوٽين ڪنڊ بئجڻ لاءِ تيار نه هو. ان اجلاس ٻي-ايل- او لاءِ ڏوڪرڻ جو مينهن وسايو. نار جي شاهوڪار رياستن ايندڙ ڏهن سالن تائين ساليانو اڍائي سؤ ملين آمريڪي ڊالر عطيو ڏيڻ جو اعلان ڪيو. (۲۱)

پر اهڙا اعلان اهو خال پرن ۾ گهڻي پاڳي ڪامياب نه ٿيا، جيڪو سادات

جي عرب صفن مان نڪرڻ جي نتيجي ۾ پيدا ٿيو هو. سربراهي اجلاس جي اپيل
ٻڌڻ کان ئي انڪار ڪندي، مصري صدر اڃا ئي اڳتي وڌيو ۽ مارچ ۱۹۷۹ع ۾
اسرائيل سان امن ٺاه تي صحيحون ڪيائين، ڏقيڙ مڪمل ٿي ويو.

پي- ايل- او اڳواڻ جيڪڏهن اڃان تائين گهڻو پريشان نه هون ته کيس ستت ئي
هڪ وڏو شاهي صدمو پوڳڻو پيو. ۲۲ جنوري ۱۹۷۹ع تي بيروت ۾، ريمونٽ
ڪنٽرول ذريعي استعمال ٿيندڙ هڪ بم وسيلي هڪ اسرائيلي ايجنٽ مائيءَ علي
حسن سلام کي قتل ڪري ڇڏيو. سلام کي هو سدائين پنهنجو 'سڀ کان وڌيڪ
ونندڙ پٽ' سڏيندو هو. عرفات اها خبر دمشق ۾ ٻڌي، جتي فلسطيني قومي
ڪائونسل جو اجلاس پي- ايل- او کي پنهنجي وس ۾ آڻڻ جي شامي ۽ عراقي
ڪوششن کان پوءِ ڪوڙاڻ تي ختم ٿيو. (۲۲) ڪجهه ڏينهن پوءِ جڏهن هن ڪارا
جبا پهريل لکين فلسطينين سان گڏ سلام جي جنازي ۾ شرڪت ڪئي ته سندس
جذبا پڇي پُري چڪا هئا. پنهنجن اُڏمن جو اظهار ڪندي هن آمريڪا خلاف
لعنتاڻي جو طوفان ڪڙو ڪري ڏنو، جنهن تي هو سلام جي قتل جو سڌوسنئون
الزام ڌري رهيو هو. "اهو نيڪ ناهي." هن پنهنجي صلاحڪارن کي شڪايتي
لهجي ۾ چيو: "آمريڪين کي ان متعلق ضرور ڄاڻ هوندي، اسرائيلي سي- آءِ اي
کان سواءِ ڪجهه به نه ڪندا آهن." (۲۳)

بهرحال، هو گهڻي وقت تائين مُنڌل رهي نٿي سگهيو. جيئن ئي سلام جو لاش
قبر ۾ دفناجي ويو، ڪجهه ڀرپور واقعا تيزيءَ سان پنهنجي منطقي نتيجي ڏانهن
پئي وڌيا، جن پي- ايل- او اڳواڻ کي نئين سر اُميد ڏياري ڇڏي.

۲۱ جنوري ۱۹۷۹ع تي سانجھ سمي عرفات اوله بيروت واري پنهنجي گهر جي
بالڪنيءَ ۾ اچي بيٺو ۽ سوپاري انداز ۾ پنهنجي چيله سان ٻڌل پستول مان هوا
۾ فائر ڪيائين. سندس ويجهن همراهن لاءِ اهو پهريون موقعو هو جو عرفات پنهنجو
ذاتي هٿيار استعمال ڪيو هو. هن اهو فائر ڪاوڙ ۾ نه پر شهر جي مسلم آباديءَ
جي جوش ڀريل جشن جي حصي طور ڪيو هو. اُن ڏينهن، ايران جي بزرگ اڳواڻ
آيت الله خمينيءَ جي چوڏهن سالن جي ڌيہ نيڪاليءَ کان پوءِ پنهنجي ماتر پومي
واپس وڃڻ تي تهران ۾ لکين پرچوش ۽ سوپارن مظاهرين آڌرڀاءُ ڪيو هو: ايراني
انقلاب جنم وٺي چڪو هو.

شهنشاه محمد رضا پهلويءَ جي زوال ۽ آيت الله خمينيءَ جي اسلامي رعي تي
راج جي عروج، اولهائين ۽ عرب گاديءَ وارن شهرن ۾ صدمي جي لهر ڊوڙائي ڇڏي
هئي. پر پي- ايل- او قيادت لاءِ تهران ۾ هڪ نئين ويڙهاڪ حڪومت جو اقتدار
۾ اچڻ نئين اُميد جو اوڙو هو. اولهائين اثررسوخ واري قلعي جي نگهبان ۽ اسرائيل
جي هڪ دوست کي هڪ اهڙي اڳواڻ ٻاهي پٽ ڪيو هو، جيڪو پنهنجو پاڻ کي
فلسطيني ڪاز سان ڳنڍيندو رهيو هو. اهو به ته خمينيءَ جي تحريڪ اڳيئي پي-

ايل- اوسان ويجهنا ناتا قائم ڪري ورتا هئا.

فلسطينين جي ايراني انقلابين سان ناتن جا بنياد ۱۹۷۰ع واري ڏهاڪن جي وچ ڌاري اُن وقت پيا هئا، جڏهن فتح جي انٽيليجنس چيف صلاح خلف جي هڪ ويجهي ساٿي هڪ ايراني جلاوطن محمد صلاح الحسينيءَ سان سنگت رکي، جيڪو لبنان ۾ فلسطيني تحريڪ ۾ شامل ٿي چڪو هو. حسينيءَ ذريعي، فتح جا عملدار تن ڏينهن ۾ عراقي شهر نجف ۾ ڏيه نيڪاليءَ جا ڏينهن گهاريندڙ خمينيءَ سان متعارف ٿيا ۽ ايراني مقدس اڳواڻ ۽ پي-ايل-اوياد ۾ سنيهن جو سلسلو شروع ٿي ويو. اڳتي هلي انهن رابطن ۽ لبناني شيعا اڳواڻ موسيٰ صدر سان واقفيت ڪري عرفات اسلامي انقلاب جي ڪيترن ئي مستقبل وارن اڳواڻن سان له وچڙ ۾ آيو. (۲۴)

سندس محرڪ ٻين قومي آزاديءَ وارين تحريڪن سان سٺا ناتا ڳنڍڻ واري فلسطيني ريت کان گهڻو وڌيڪ هو. جيئن فتح جو هڪ انٽيليجنس عملدار ٻڌائي ٿو، ”شاھ، اسرائيل سان پنهنجي ويجهن ناتن، جمهوريت دشمني ۽ پنهنجي عوام جو اُتساه ڪڍڻ ۽ عرب قومپرستيءَ سان سندس دشمنيءَ سبب اهو سامراجي هٿيار هو، جنهن کي اسان ڏڪاريو ٿي.“ (۲۵) ان جي اُتر، خمينيءَ جي تيز لهجي واري سياست ۽ مذهبي وابستگيءَ فلسطينين کي پنهنجائپ ڏني، جن ڏاکڻين لبنان ۽ شام وارن پنهنجن ٺڪاڻن ۾ خمينيءَ جي حمايتين کي فوجي تربيت ڏيڻ لاءِ پڻ راضيو ظاهر ڪيو هو. خليل الوزير جي نظرداريءَ ۾، ۱۹۷۶ع کان سوڀن ايراني ويڙهاڪن کي دهشت گرديءَ جي پيانڪ طريقن جي تربيت ڏني وئي. ان تربيت ۾ پي-ايل-اوياد پاران اسرائيلي والار وارن علائقن ۾ باهري قيات ۾ رابطا ڪرڻ وارن طريقن تي خاص طور تي ڌيان ڏنو ويو هو.

۱۹۷۸ع جي آخر ڌاري، ايراني ۽ فلسطيني اڃان تائين ’سياسي هني مون‘ ۾ هئا، جنهن ۾ ٻنهي ڌرين کين ورهائيندڙ گهري ثقافتي ۽ نظرياتي ڌار کي عارضِي طور تي وساري ڇڏيو. خمينيءَ کي جڏهن ساڳي سال ٻن چن جي مُند ۾ عراق مان ڪڍيو ويو ته عرفات کيس ڏاکڻين لبنان ۾ پناه ڏيڻ جي پڻ آڇ ڪئي پر آيت الله حالتن جي روشنيءَ ۾ پئرس اُسهڻ جو فيصلو ڪيو، جتي هو سڌسما جي اولهائڻ ذريعي ۾ جوکي حيثيت ماڻي چڪو هو. اهي ناتا آيت الله خمينيءَ جي سوڀارو ٿي تهران پهچڻ مهل پنهنجي عروج تي هئا. عرفات، ڪارٽر انتظاميا کان پلانڊ چڪائڻ واري انداز ۾ زور زور سان ’الله واهي آمريڪا‘، ’الله واهي آمريڪا‘ جا نعرا هڻڻ لڳو، جنهن هڪ سال اڳ کيس مڪمل تباهيءَ ڏانهن ڌڪڻ جي ڀرپور ڪوشش ڪئي هئي. (۲۶)

”عرفات خمينيءَ جي سوڀ کي فلسطيني انقلاب جي سوڀ ليکيو، ان جا ڪي مذهبي بنياد نه هئا پر رڳو ان ڪري جو اهو اهڙو فلسطينين جو حمايتي انقلاب هو

جنهن انقلاب جي مومل ماڻي ورتي هئي.“ منجهن اتحاد قائم ڪندڙن مان هڪ هڏائي ٿو. (۲۷) جيئن ئي لبنان جي پناهگير ڪئمپن ۾ جوش جي هڪ ڀرپور لهر پيدا ٿي ته بيروت جي گهٽين ۾ آيت الله خمينيءَ جي وڏي شاهي تصوير ۽ ’اچ ايران، سپاڻ فلسطيني‘ جي نعرن وارن پوسٽر پڻ ظاهر ٿيا. (۲۸) ايران جي نون اڳواڻن به پنهنجي اقتدار جي شروعاتي ڏينهن ۾ عرفات کي مايوس نه ڪيو ۽ پي-ايل-او لاءِ پنهنجي حمايت جي اظهار طور اڳوڻي وزيراعظم جي آفيس، تهران ۾ تنظيم جي پهرين آفيس لاءِ ڏنائون. ۱۷ فيبروري ۱۹۷۹ع تي عرفات انقلاب کان پوءِ ايراني گاديءَ واري شهر جو دورو ڪندڙ پهريون پرڏيهي اڳواڻ بڻيو.

اهو دورو به پنهنجي پريشاني ڀريل لمن کان وانجهيل نه هو. جيئن ئي عرفات جو جهاز تهران جي حدن ۾ پهتو ته ايراني آمريڪي فينٽور جهازن جو هڪ دستو کيس ايئرپورٽ تائين آڻڻ لاءِ نلگهبانيءَ طور اُماڻيو، عرفات کي ان تي اچي ڊپ ورايو ته اسرائيلي کيس پنهنجو مهمان بنائڻ لاءِ پهچي ويا آهن پر مجموعي طور تي ايئرپورٽ تي ٿيل سندس آڌرڀاءُ اُتساهيندڙ هو. تهران ۾ هڪ پريس ڪانفرنس دوران خوشيءَ ۾ نه ماڻجندڙ عرفات دعويٰ ڪئي ته ”مون مانواري آيت الله خمينيءَ کي هڏايو ته جڏهن ايراني انقلاب جو بڌم ته سچ پچ يروشلم جون پٽيون گوليءَ پنڌ تي پانيون هئم.“ (۲۹)

عملي نتيجا به گهٽ متاثر ڪندڙ نه هئا. ايراني اڳوڻو اسرائيلي واپاري مرڪز پي-ايل-او کي سفارتخاني لاءِ ڏنو. موٽ ۾ پي-ايل-او ۷۶ جٽن وارو فوجي وفد تهران اُماڻيو. جيڪو هڪ مهينو اُتي ترسيو. ان ايراني کي هڪ ڌار فوجي قوت جوڙڻ جو مشورو ڏنو. ’پاسداران انقلاب‘ نالي سان ٺهندڙ ان فوج نه رڳو مستقل فوج تي نظر رکي پر نئين سرشتي جي هٿن ۾ موت جو بي رحم هٿيار پڻ بڻي. فلسطينين اسلامي رعي تي راڄ کي شاه جي بدنام زمانه گجهي پوليس فورس ساواڪ جي جاءِ تي هڪ نئين انٽيليجنس سروس جوڙڻ ۾ پڻ مدد ڏني. انهيءَ ڪرت ڪجهه پي-ايل-او عملدارن کي سرسام ۾ مبتلا ڪري وڌو جن جو نقطهءِ نظر هو ته ايراني انقلابي به اُهي ساڳيا ئي طريقا اختيار ڪري رهيا هئا جن وسيلي شاه کين چيپاڻيو هو. (۳۰)

ايران سان اتحاد کي عرفات پنهنجي انتهائي چالاڪيءَ سان قائم رکندو آيو. ان کيس جيئن پوءِ ٿيڻ وڌيڪ پيچدار سياسي مونجهارن ۾ ڌڪيو. هن هڪ پاسي تهران جي چئن اوله دشمن ملن سان دوستي ٿي ڳنڍي ته ٻئي پاسي اولهائين مڃتا حاصل ڪرڻ لاءِ پڻ پٽوريائين ٿي. هڪ ڀيرو ٻيهر، پي-ايل-او اڳواڻ ڪيترائي رستا پنهنجي هٿ وس ڪرڻ جي چڪر ۾ هو. ايراني نقطهءِ نظر کي وٺائڻ لاءِ هن پنهنجو پاڻ کي اسرائيل خلاف جهاد جو سورمو ظاهر ڪرڻ ٿي چاهيو. پر اولهائين گاديءَ وارن شهرن ۾، جتي هو ٻيهر پنهنجي سياسي حيثيت لاءِ سفارتي ڪاوشن

۾ رڌل هو. هن آزاد فلسطيني رياست ۾ امن لاءِ پنهنجي خواهش تي زور ٿي ڏنو. ۽ وچ اوڀر ۾، هن ايران سان پنهنجي اتحاد کي چالاڪيءَ سان خدا جي ڊپ جي نالي تي، هر ان عرب اڳواڻ لاءِ استعمال ڪرڻ ٿي چاهيو، جنهن پي-ايل-او کان سواءِ ڪو سياسي جوڙڻو ڪرڻ گهريو ٿي.

ان ذريعي عرفات ٻٽو سنيهو اماتڻ جي ڪوشش ۾ رڌل هو. ته مارچ ۱۹۷۹ع ۾ مصر ۽ اسرائيل وچ ۾ صحیحون ٿيل ٺاهه علائقي لاءِ امن نٿو آڻي سگهي ۽ فلسطيني اسرائيل پاران اولهندي ڪناري ۽ غزه ۾ پنهنجي سر اختيار جي ڪابه محدود ڪندڙ پابندي نه قبوليندا. اپريل ۾ ٽائيم رسالي کي ڏنل هڪ انٽرويو ۾ هن آمريڪا جي عرب 'بائنيڪاٽ' واري ڳالهه ڪندي چيو هو: "هڪ سال اڳ توهين سمجهي رهيا هئا ته ڪابه طاقت توهان جي شاه ايران کي لوڏي نٿي سگهي. پر هاڻ هو ڪٿي آهي؟" (۲۱)

ٿوري عرصي لاءِ ٿي سهي پر انهن متنازعي چالبازين مان فائدو ضرور ٿيو. ايندڙ هڪ سال يا ان کان ڪجهه وڌيڪ عرصي تائين، عرفات اولهه يورپ ۾ ڪجهه اهڙا نوان دروازا کولڻ ۾ ڪامياب ٿي ويو، جيڪي هاڻ اسرائيلي صورتحال ۽ ايراني انقلاب کان پوءِ وچ اوڀر ۾ تيل جي وڌيل اگهن جي نئين لهر مان جان چڙرائڻ جا خواهشمند هئا. ڊگهي عرصي کان عرفات جي دوست آسٽريا جي چانسلر برونو ڪريسڪيءَ جولاءِ ۱۹۷۹ع ۾ پي-ايل-او اڳواڻ کي سرڪاري دوري جي نيند ڏني، سيپٽمبر ۾ وري اسپين حڪومت ان جي پوئواري ڪئي. ايسٽائين جو خود واشنگٽن ۽ پي-ايل-او ۾ ڳالهين لاءِ نيون ڪوششون پڻ ٿيون. انهن جو ڪو نتيجو ته نه نڪتو پر ان دوران گڏيل قومن ۾ آمريڪي سفير اينڊي ينگ پنهنجي نرڪري وڃائي ويٺو ۽ جون ۱۹۸۰ع ۾ عرفات جي فتح پاران 'صيهوني وجود کي اقتصادي، سياسي، فوجي، ثقافتي ۽ نظرياتي طور تي نيست ڪرڻ' واري طوفاني بيان (۳۲) کان ڪجهه ئي هفتا پوءِ، يورپي برادريءَ پي-ايل-او جي ڏس ۾ هڪ وڏي هراڻگهه پري. وينس ۾ ٿيل هڪ گڏجاڻي ۾، برادريءَ جي ميمبرن ان ڳالهه تي راضو ڏيکاريو. ته تنظيم کي وچ اوڀر امن ڳالهين ۾ 'شامل' ڪرڻ ضروري آهي.

ان قسم جي طريقو ۽ ڪار جو عرفات ماهر ته اڳيئي هو پر ان کي جاري رکي نه سگهيو. ايراني انقلاب کان ڪو سال کن پوءِ، آيت الله خمينيءَ سان سندس اتحاد ۾ ڌار پوڻ شروع ٿي ويو، پي-ايل-او اڳواڻ جنهن ۾ پنهنجيون اميدون رکيون هيون، هاڻ اهو اتحاد ناڪاميءَ ڏانهن وڌڻ لڳو هو.

حقيقت ۾ فلسطيني مزاحمت ۽ ايراني انقلاب باهران کان ته ڏاڍا قرباڻا ٿي لڳا پر عجيب ڳالهه اها هئي ته قدامت پرست سني مسلمانن جي قيادت ۾ سيڪيولر تحريڪ سڏجندڙ، ريڊيڪل شيعا عالمن سان بریت جا پيچ ڪندي رهيا هئا. حڪمت

عمليء تي سندن وچ ۾ اختلاف بنيادي نوعيت جا هئا. عرفات ان جو اظهار ڪندو رهيو ته پهرين مرحلي ۾ فلسطين ۾ هڪ ننڍي رياست واري مقصد مائن لاءِ جدوجهد ڪرڻ چاهي ٿو. جڏهن ته خمينيءَ جو خيال هو ته سندس انقلاب سڄي علائقي کي هڪ وڏي اسلامي نظريي واري رياست ۾ بدلائي سگهي ٿو پر اهو ئي ٿيو جنهنجو امڪان هو: پي-ايل-او چيئرمين پنهنجو پاڻ کي آمريڪا سان ڳنڍڻ جو خواهشمند هو، جيڪو ايرانين وٽ ’وڏو شيطان‘ بڻيل هو. ان اختلاف منجهن رنجشون پيدا ڪرڻ شروع ڪيون.

نومبر ۱۹۷۹ع جي شروع ۾، عرفات کي هڪ غيررواجي سنڀهيو مليو. کيس نيويارڪ ۾ سندس هڪ دوست ايڊورڊ سعيد پاران مليل پيغام اصل ۾ آمريڪي پرڏيهي وزير سائرس وانس جو اُماڻيل هو ۽ ان جي اهميت جو اندازو هڪ لفظ ’مدد‘ مان لڳائي سگهجي ٿو. ڪجهه ڏينهن اڳ، آمريڪا مخالف مظاهرن جي اڻکٽ سلسلي دوران نوجوان ايراني انقلابين جي هڪ ٽولي تهران ۾ آمريڪي سفارتخاني تي قبضو ڪري سفارتڪارن سميت عملي جي ٻاونجاه جئن کي يرغمال بڻائي ورتو.

ڪارٽر جيئن ئي ان گهوڙالي کي ختم ڪرڻ لاءِ مايوسيءَ ۾ هيڏانهن هوڏانهن هٿ پير هڻڻ شروع ڪيا، سندس ماتحت وانس پي-ايل-او سان تعلق قائم ڪرڻ تي واشنگٽن جي وڌل پابندي ٽوڙڻ جو فيصلو ڪيو، ڪجهه به هجي، تنظيم جا اُن ايران سان تمام سٺا ناتا هئا، جنهن سان آمريڪا جي ڪابه ڏيٺ ويٺ نه هئي. جيڪڏهن ڪير ايراني ملُن تائين ڪو سنڀهيو رسائي ٿي سگهيو ته اُهو فقط ياسر عرفات ئي هو. (۲۳)

کيس هڪ موقعو مليو هو. يرغمالين جي آزادي حاصل ڪرڻ سان کيس وڏي پروپنڊنگا جو موقعو ملي وڃي ها ۽ ان سان آمريڪا سان ڳالهيون ڪرڻ واري سندس خواهش به پوري ٿي پئي سگهي. پي-ايل-او جي تياڪڙ ڪوششن جي ساراه ٿيڻ جا سڀنا ڏسندي، هُن اهڙو واعدو ڪيو، جيڪو پورو ڪرڻ سندس وس ۾ نه هو. عرفات ٻن سينيئر عملدارن: پنهنجي خاص ايلچي هاني الحسن ۽ فوجي ڪمانڊر سعيد صايل کي تهران اماڻيو ته جيئن اُهي ايرانين تي آمريڪي يرغمالين واپس ڪرڻ لاءِ زور پري سگهن. جڏهن هو خمينيءَ جي ساڄي هٿ علي اڪبر هاشمي رفسنجانيءَ سان مليا ته کين سمجه ۾ نه ايندڙ ڪاوڙ کي منهن ڏيڻو پيو.

”ايراني پنهنجي اندروني معاملن ۾ مداخلت تي باه ٿي ويا.“ ان سرگرميءَ ۾ شامل هڪ همراھ ٻڌائي ٿو: ”هُن چيو ته ’وڏو شيطان‘ واهيات راند کيڏي رهيو آهي ۽ توهين ته فرشتا ليکيا ٿا وڃو. توهان جو ان سان ڪو تعلق نه هئڻ گهرجي. هُن فلسطينين جي تياڪڙيءَ واري حيثيت کي مڪمل طور تي ڏٺي ڇڏيو. کين سمجه ۾ ئي نٿي آيو ته اسين آمريڪي انتظاميا وٽ سرخرو ٿيڻ جو ٿا چاهيون؟

حقيقت ۾ هن ان سموري مامري کي آمريڪا سان ٽڪراءَ جو هڪ هٿيار پئي لکيو.“ (۲۴)

رفسنجانيءَ جي جوابي دهشت کان ٻنل، صايل ۽ حسن ايرانين کي مڃائڻ جي هڪ ٻي ڪوشش ڪندي کين پهرين مرحلي ۾ عورتن ۽ ڪاري ڄمڙي وارن کي آزاد ڪرڻ لاءِ چيو. ”اسان کي خبر هئي ته ايراني قيادت آمريڪي ڪارن تي ٿيندڙ ڏاڍا جو اڪثر ذڪر ڪندي رهي هئي. تنهن ڪري اسان اها ڳالهه ڪهڙي ته ڪارا آمريڪي پاليسين جي مخالف ۽ فلسطيني ڪاز جي حمايتي هڪ تنظيم جا ميمبر آهي. ايسٽائين جو اسان پنهنجن دليلن جي حق ۾ جعلي شاهديون به پيش ڪيون.“ (۲۵)

نتيجي طور ۱۹ ۽ ۲۰ نومبر تي پنجن عورتن ۽ اٺن ڪارن يرغمالين کي آزاد ڪيو ويو. اهو عرفات لاءِ وائس جو ٿورائتي هئڻ وارو خط ڪمائڻ لاءِ ڪافي ته هو، پر عرفات جي ڪٽيل لاپ کان تمام گهڻو گهٽ هو. اڃان گهڻو ڪجهه ڪرڻو هو، ڇاڪاڻ جو يرغمالي آزاد نه ٿيڻ جي صورت ۾ ۱۹۸۰ع وارين چونڊن ۾ ان شخص جي هارائڻ جا وڏا امڪان هئا، جنهن فلسطينين سان همدردي ڪرڻ جو جوڪم ڪيو هو. ”اهو واضح هو ته ٻئي صدارتي عهد لاءِ جمي ڪارٽر پنهنجي ماءُ کي به وڪڻڻ لاءِ تيار هو ۽ جيڪڏهن يرغمالين وارو گهوٽالو حل نه ٿيو ته پوءِ سندس شڪست اٿڻ هئي.“ ۱۹۷۹ع ۽ ۱۹۸۰ع ۾ آمريڪي سفير جان گنٽربين سان بيروت ۾ سفارتخاني واري گهوٽالي تي انيڪ گڏجاڻيون ڪندڙ عرفات جو هڪ صلاحڪار ٻڌائي ٿو. (۲۶)

اڳي جي پيٽ ۾ وڌيڪ سياسي لاپ پرائڻ جي اُميد ۾ عرفات پنهنجون ڪوششون جاري رکيون. اولهه بيروت ۾ ايراني پرڏيهي وزير صادق قطبزاده سان هڪ مانجهاندي تي هن ۽ سندس عملدارن نئين سر دليل ڏيڻ شروع ڪيا: ”توهان ايرانين کي هاڻ ان مان جان چڙهائڻ گهرجي. توهان مڪمل طور تي غيرمصالحتي حيثيت تي پهچي ويا آهيو.“ اُتي موجود هڪ فلسطينيءَ چيو، ”اهي معصوم شهري آهن، جن جو آمريڪي پاليسين سان ڪوبه تعلق ناهي، جيڪڏهن توهين آمريڪين سان ڪا ڏيتي لپتي ڪرڻ نٿا چاهيو ته پوءِ اهي يرغمالي اسان جي حوالي ڪريو ۽ عرفات کين گڏيل قومن جي سيڪريٽري جنرل جي حوالي ڪندو.“ (۲۷) گڏجاڻي بابت فلسطيني تجزيي موجب، قطبزاده ان ۾ دلچسپي ڏيکاري پر ايران موٽڻ تي جڏهن اهو نقطهءَ نظر خمينيءَ آڏو رکيو ويو ته اها رٿ مڪمل طور تي رد ٿي وئي. (۲۸)

حتمي طور تي، عرفات جي تياڪڙ ڪوششن کيس فائدو گهٽ ۽ نقصان وڌيڪ رسايو. خود سندس تنظيم اندر به مٿس ايراني فوجي طاقت جي ڄاڻ آمريڪي سي-آءِ-اي کي ڏيڻ جو الزام ڌريو ويو. آمريڪا ۾ جوڳي مڃتا حاصل

نه ڪري سگهڻ سان گڏوگڏ، سندس ڪوششن پي- ايل- او جي نئين ايراني اتحادين سان ناتن ۾ پڻ ڌڦيڙ پکيڙيو. خمينيءَ وڏي شيطان سان ايراني ٽڪراءَ دوران فلسطيني اڳواڻن پاران ٿيا ڪڙيءَ ذريعي معتبري حاصل ڪرڻ واري پيڇ ڊڪ کي ڪڏهن به معاف نه ڪيو ۽ هن تمام گهڻي رڪي انداز ۾ ترديد ڪئي ته تيرهن ڪارن ۽ عورت يرغمالين جي آزاديءَ ۾ پي- ايل- او جو ڪو هٿ هو. ان مرحلي کان، هن عرفات کي ڌڪار ڀريل انداز ۾ ”القدزم“ (جامڙو) سڏڻ شروع ڪيو. (۲۹) انهن ناتن مان پي- ايل- او جي خواهش موجب ڪي ٻيا فائدا به حاصل نه ٿيا. انقلاب کان پوءِ ميلاپ جي شروعاتي ڏينهن ۾، ايراني وڏي دعويٰ ڪندي فلسطينين سان لبنان ۾ هزارين رضاڪار اُماڻي اسرائيل سان ويڙهه ڪرڻ ۾ سندن مدد ڪرڻ ۽ ايسٽائين جو ڪنهن نئين اسرائيلي اڳواڻي کي منهن ڏيڻ لاءِ کين زمين کان زمين تائين مار ڪندڙ ميزائيل ڏيڻ جي عملي مدد جو پڻ واعدو ڪيو هو. (۴۰) ٿورڙا رضاڪار ئي لبنان پهتا ۽ ميزائيلن وارو واعدو ڊڦ ٿي ويو. ان اتحاد لاءِ عرفات سوچيو هو ته ان سان سندس تحريڪ ويڳاڻپ مان نڪري ٻيهر پنهنجا پير پختا ڪري وٺندي. اسلامي انقلاب کان تقريباً هڪ سال پوءِ، پيدا ٿيل حالتن ۾ اهو اتحاد رسمي اتحاد کان وڌيڪ نه رهيو هو ۽ ۱۹۸۰ع دوران خمينيءَ جي ٻڌ جو راکاس عرب صفن ۾ نئين سر ڌڦيڙ پيدا ڪرڻ لاءِ لامارا هڻڻ لڳو. هڪ نئين جنگ جا نغارا وڃڻ لڳا. هن پيري اها جنگ اسرائيل سان نه پر اوڀر ۾ هڪ خطرناڪ نئين دشمن سان جونڻي پئي.

۲۲ سيپٽمبر ۱۹۸۰ع تي هزارين عراقي سپاهي ايراني سرحد اندر ڪاهي پيا ۽ عراقي جهانز ايراني علائقن ۾ ڏور ڏور تائين جتي بمباري ڪئي. ان اڳواڻيءَ ايندڙ مهينن دوران ٻنهي ملڪن ۾ چڪتاڻ واري صورتحال کي چوٽ تي رسائي ڇڏيو ۽ عرفات ڄاتو ٿي ته اها پي- ايل- او لاءِ پڻ سخت هاجيڪار آهي. سندس ٻنهي اتحادين ۾ نه رڳو جنگ لڳل هئي پر ٻئي ٿيا ڪڙيءَ جي سمورين ڪوششن جي مزاحمت ڪري رهيا هئا، هو هڪ ڀيرو ٻيهر اڻٽيئي چونڊ ڪري رهيو هو. اهڙي جيڪا ان ڪري به سولي نه هئي جو هڪ ٻي رياست شام، جنهن تي فلسطينين گهڻي پاڳي پاريو ٿي، عراق خلاف ايران جي حمايتي هئي.

هڪ ڀيرو ٻيهر فلسطيني هڪ پاسي تڪرار ۾ ردل عرب رياستن ۽ ٻئي پاسي جيئن پوءِ تينن انتھاپسند اسرائيل هٿان ڪچلجڻ جي خطري ۾ ڦاٿل هئا. اسرائيل والاريل علائقن ۾ پي- ايل- او جي حمايتي اُڏمڻ کي چيڀاڻڻ ۾ ڪا ڪسر نه ڇڏي هئي. بيروت ۽ دمشق وچ ۾ لاڳيتو چڪر ڪائيندي عرفات، پنهنجي تحريڪ جي ويڳاڻپ لڪائڻ جي ڪوشش به نه ڪئي. ”ڪٿي آهن عرب هٿيار، عرب عوام، عرب فنڊ، عرب تيل وارا هٿيار؟“ اپريل ۱۹۸۱ع ۾ شامي گاديءَ واري شهر ۾ ٿيل فلسطيني قومي ڪائونسل جي اجلاس ۾ هن رڪاڻي مان پڇيو

دولت جي آمد ته جاري هئي پر ٻين ڏسائڻ ۾ حالتون جيئن پوءِ ٿيڻ خراب ٿينديون پئي ويون. وسيعا چڪتاڻ تي خرچ ٿيڻ لڳا ۽ واحد عرب اڳواڻ اسد، جنهن تي عرفات گهڻي ڀاڱي ڀاڙيو ٿي، سندس ترڪا ڪيڻ جي چڪر ۾ هو. جيتوڻيڪ دمشق باقي دنيا ڏانهن عرفات لاءِ ڪنهن دريءَ وانگر هو، پر اتان جي حڪومت سان سندس ڏيڻ ويٺ اڃان تائين انتهائي مايوسيءَ واري هئي، ”سلامتي واري نقطهءَ نظر سبب هن بيروت کان هوائي سفر نٿي ڪيو ۽ عرفات بيروت کان دمشق ويندڙ رستي کي ڪيترائي ڀيرا ڀڃي ٿيو.“ سندس هڪ صلاحڪار ٻڌائي ٿو: ”ان عرصي ۾ هو اسد سان انيڪ ڀيرا گڏيو هوندو. ڪنهن به مرحلي تي اسد نه ته پنهنجي رٿائن کان اسان کي باخبر ڪيو ۽ نه وري ڪنهن طور پاليسي جوڙڻ ۾ اسان سان رابطو ڳڻيائين.“ (۴۲)

۱۹۷۵ع ۽ پوءِ وري ۱۹۷۸ع وانگر ٻي- ايل- او جو لبناني مرڪز ٿي هو جنهن اچي سندس گهر کي مسئلن جو ٺڪاڻو بڻايو. پيڙائن جا شروعاتي اهڃاڻ ٻي- ايل- او بدران شام تي ظاهر ٿيڻ لڳا. اپريل ۱۹۷۸ع جي آخر ڌاري، لبنان ۾ چڪتاڻ اوڏي مهل پنهنجي انتها تي پهچي وئي، جڏهن اسرائيلي ٻه شامي هيلڪاپٽر ڪيرائي وڌا ۽ موت ۾ شامين ملڪ جي اوڀرندي واري بڪا ماڻيءَ ۾ ڪيترائي سام- ۶ اينٽي ايئر ڪرافٽ ميزائل لڳايا. جڏهن اسرائيل انهن کي طاقت وسيلي تباه ڪرڻ جي ڌمڪي ڏني ته فوجي طاقت جي نماءُ جا امڪان تمام گهڻا وڌي ويا. وائيت هائوس جي نئين رهواسي رونالڊ ريگن، گهڻوالي کي ختم ڪرڻ لاءِ مسئلن کي منهن ڏيندڙ فلپ حبيب کي سرزمين اُماڻيو.

ان کان پلي ڀت واقف هوندي ته لبنان ۾ ظاهر ٿيندڙ نئون مسئلو ٻي- ايل- او کي وڌيڪ پيڙائڻ ۾ ڏڪيندو. عرفات تنهن سال مئي جو مهينو، گهڻي ڀاڱي نار ۽ اتر آفريڪا جا دورا ڪندي ڏقيڙ ۾ پيل عرب پائڻچارو ٻيهر بحال ڪرڻ ۾ گذاريو. مزاحمت گذريل سال ان وقت کان اسرائيلي ڏاڍ جو شڪار بڻيل هئي، جڏهن شام لبنان کي قلعيوار ڪرڻ جي ڪوشش ۾ حصيدار ٿيندي، بيروت جي ڏکڻ وارن سامونڊي علائقن مان ٽرٽڪڙ ۾ پنهنجون فوجون ڪڍي ورتيون هيون، جتي فلسطيني وڏي تعداد ۾ رهندا هئا. اسرائيل شامي ميزائلن جي ڪارڪردگي روڪڻ لاءِ فلسطيني ٺڪاڻن تي حملن ۾ اضافو ڪيو، جنهن ڪري ٻي- ايل- او اندر ان جي وراڻي بابت هڪ بحث شروع ٿي ويو. ۱۰ جولاءِ ۱۹۸۱ع تي جڏهن اسرائيلي هوائي فوج ڏکڻ لبنان ۾ هڪ ٻيو زوردار حملو ڪيو ته دليل مزاحمت نه ڪري سگهڻ جوڳا بڻجي ويا. ٻي- ايل- او هڪ اترائين اسرائيلي وسطيءَ تي بمباري ڪري حملي جو جواب ڏنو.

ٻن هفتن تائين هلندڙ چڪتاڻ، ٻي- ايل- او پاران سوويت يونين جي ڏنل

راڪيٽن کي پنهنجي لبناني اڏن ۾ لڳائڻ سان 'ڪيٽوشاس جنگ' ۾ بدلجي وئي. فلسطينين گيليليءَ جي ڳوٺن ۽ شهرن تي راڪيٽن ۽ بم جو وڙڪارو ڪري هزارين اسرائيلين کي جان بچائڻ لاءِ ڏکڻ ڏانهن پاڇ ڪائڻ تي مجبور ڪيو. اسرائيلي هوائي فوج اولهه بيروت جي ڳٽيل علائقي فاخانيءَ تي، جتي پي-ايل-او جا هيڊڪوارٽرس هئا، بمباري ڪئي، جنهن ۾ ٻه سؤ جڻا مارجي ويا ۽ ست سؤ کن زخمي ٿيا. فلپ حبيب پنهنجو سمورو ڌيان هڪدم جنگبندي ڪرائڻ تي لڳايو. اهو ڪو سندس رٿيل منصوبو نه هو، پر عرفات ۽ سندس ساٿين انهيءَ ڏيک کي پنهنجي بيروت واري آپريشن روم مان جوش ۽ اُتساه سان ڏٺو. ان ۾ ڪو شڪ ناهي ته سندن قوت اسرائيلي حملن جي نتيجي ۾ ڳورو جاني نقصان پراڻي رهي هئي، پر هُن لاءِ وڌيڪ اهم اهو هو ته سندن اڇلايل راڪيٽن اسرائيل سان ڪا گهٽ ويدن نه ڪئي هئي. هُن هر لمحي يهودي رياست تي وڌيڪ ٻار ٿي وڌو، اهڙو دٻاءُ هو پنهنجي غيراثرانتي 'هٿياربند جدوجهد' جي ڊگهن سالن ۾ ڪڏهن به وجهي نه سگهيا هئا. سڀ کان وڌيڪ اهم ڳالهه اها هئي ته هڪ سينئر آمريڪي ايلچي، عرفات جي ماڻهن سان سڌوسنئون ڳالهين کان جهل ڪري، تياڪڙن وسيلي، اسرائيل ۽ ان جي جاني دشمن پي-ايل-او ۾ ڪا اثرانتي جنگبندي ڪرائڻ لاءِ هٿ پير هڻي رهيو هو.

يونيفل ڪمانڊر جنرل وليم ڪالاهان ذريعي عرفات کان ڪيل جنگبنديءَ واري ڳهر، گڏ ٿيل پي-ايل-او اڳواڻن ۾ هڪ سخت بحث شروع ڪري ڏنو. انهن مان ڪن اها هڪدم قبولي پنهنجو پاڻ کي ٻيهر منظم ڪري وري ڪجهه عرصو پوءِ حملو ڪرڻ جي ڳالهه ڪئي؛ جڏهن ته عرفات سميت ٻين هڪدم حڪم جي پوئواري بدران، اسرائيل تي ڪجهه وڌيڪ دٻاءُ وجهڻ کان پوءِ جنگبندي ڪرڻ جو موقف ظاهر ڪيو. (۴۲) پوئين نقطهءَ نظر سوچ ماڻي ۽ ۲۴ جولاءِ تي فلپ حبيب يروشلم ۾ اعلان ڪيو ته 'مقامي وقت موجب ڏيڍ وڳي کان، لبناني ۽ اسرائيلي علائقن تان هڪ ٻئي خلاف سمورا مخالف فوجي حملا بند ڪيا ويندا.' (۴۴)

جنگبندي قبوليندي، عرفات اها حرفت ڏيکاري جنهن جو هو ايترن سالن ۾ ماهر بڻجي ويو هو، هُن انتهائي محدود فلسطيني فوجي وسيلن کي سياسي لاڀ جو ذريعو بڻايو. پر ان ٺاه اسرائيل ۾ فلسطينين وچ ۾ چڪتاڻ جا اصول ئي بدلائي ڇڏيا، جنهن لاءِ فلپ حبيب پي-ايل-او ۽ ان ملڪ ۽ ڪنهن حد تائين معمولي هم آهنگي پيدا ڪئي هئي، جنهن ان کي برداشت نه پئي ڪيو. اهو مڃتا جو غيرمتوازي ۽ اڻ ڳهريو اظهار هو. "ٽڪراءُ جي نتيجي ۾ شروع ٿيل ڳالهين جو مطلب ڇا ٿو نڪري سگهي؟" ڪيني پريل عرفات اهو ٺاه ٿيڻ جي ٻن ڏينهن کان پوءِ هڪ آمريڪي ٽي-وي انٽرويو ۾ سوال اُٿاريو. (۴۵)

عرفات لاءِ، جنهن کي ٻين وانگر خبر هئي ته جنگبندي هڪ نازڪ معاملو آهي،

اڻ لکيل ٺاه، ڌمڪي ۽ ست ڀريو موقعو ٺهي پيش ڪيو. هر قيمت تي لبنان ۾ پي-ايل-او جا اڏا بجائڻ ۽ هڪ اڳواڻ طور، جنهن پنهنجي ڌر لاءِ سوڊياني ڪرڻ پئي چاهي، مان مرتبو وڌائڻ لاءِ بيقرار هُن هڪ ڀيرو ٻيهر جنگبنديءَ جي ڀڃڪڙين کان بچڻ لاءِ، پنهنجن چوڏن جون واڳون ٽاڻي رکيون. ساڳي وقت، هُن پنهنجو پاڻ تي واضح ڪيو ته عارضي امن پي-ايل-او کي ڪارائتي سياسي شروعات ڏئي سگهي ٿو. چاهي اُن سان وڏي پئماني جي ڳالهين جي شروعات ٿئي يا اهو آمريڪي مڃتا جي سونهري مقصد ماڻڻ واري رستي جو بنيادي پٿر ثابت ٿئي. اهو سفارتي سرگرمين لاءِ نئين سر هٿ پير هڻڻ جو وقت هو.

انهيءَ اونهار ۾، عرفات سعودي عرب جي ولي عهد شهزادي فهد جي اعلان ڪيل اڻ نڪاتي امن رٿا جي لکڻ ۾ اهم ڀر پيلستي نه ٿيل ڪردار ادا ڪيو. هڪ آزاد فلسطيني رياست قائم ڪرڻ جي گهر ڪندي ۽ 'علائقي جي سمورين رياستن جي امن سان رهڻ' (۴۶) بابت اميد ڀريو اعلان ڪندڙ رٿا هڪ ڀيرو ٻيهر پي-ايل-او قيادت ۾ ڌڪيڙ پيدا ڪيو ۽ خود عرب رياستن ۾ پڻ ڪاوڙ ڀريل تيز دليلن کي جنم ڏنو. ان کي تڏهن واپس ورتو ويو، جڏهن شام جي مخالف صدر، عرفات تي اڳي جي پيٽ ۾ وڌيڪ شڪ ڪندي، ساڻس ڪو مشورو نه ڪرڻ تي ڪاوڙجندي نومبر ۱۹۸۱ع ۾ فيض ۾ ٿيل عرب سربراهي اجلاس جو بائيڪاٽ ڪيو. آڱرين تي ڳڻڻ جيترا ماڻهو ٺي جاڻن ٿا ته عرب تڪرار جي جاري هوندي به عرفات هڪ وڌيڪ ڏاهپ ڀري سفارتي مشق ۾ رڌل هو.

۱۴ آگسٽ ۱۹۸۱ع تي عرفات پنهنجي هڪ نوجوان آمريڪي واقف جان ايڊون مروز سان ملاقات ڪري، کيس ريگن انتظاميا تائين هڪ سنيهو پهچائڻ لاءِ چيو. اهو فهد رٿا سان ٺهڪندڙ ست نڪاتي تجويز تي ٻڌل هو ۽ ان ۾ 'آمريڪا پي-ايل-او ٺاه' بابت هڪ ممڪن ڍانچي لاءِ ڳالهينو رٿيل هيون. (۴۷) ۲۳ سالن جي ڄمار وارو خوش طبع ۽ ٿلهو متارو مروز، پي-ايل-او اڳواڻ جو اُن وقت واقف ٿيو، هو جڏهن هو وڃ اوڀر جي سلامتيءَ بابت پنهنجي هڪ ڪتاب لاءِ تحقيق ڪري رهيو هو. سندس آمريڪي انتظاميا، اثرائتي يهودي لابي ۽ پرڏيهي کاتي سان، جتي هو بيروت ڏانهن پنهنجي سفر کان اڳ رابطي ۾ هو، سٺا ناتا هئا. کيس ايئن لڳو هو ته ڄڻ هو اڌ ڪليل در کولي رهيو هجي. صدر ريگن ۽ سندس پرڏيهي وزير اليگزينڊر هيگ ۾ صلاح مشورن کان پوءِ، مروز کي پي-ايل-او چيئرمين سان ڳالهينو اڳتي وڌائڻ جو اختيار ڏنو ويو. انهن ڳالهين جو مقصد، اسرائيل جي وجود واري حق کي تسليم ڪرڻ ۽ دهشتگرديءَ تان هٽ ڪڍڻ وارن آمريڪي شرطن تي ڳالهينو شروع ڪرڻ هو. (۴۸)

اهو مڪمل طور تي واضح ناهي ته ريگن اهڙي قدم تي ڇو راضي ڏيکاريو. هُن پي-ايل-او کي سدائين 'دهشتگرد' سڏي پنهنجي مخالفت جو اظهار ٿي ڪيو.

اها الڳ ڳاله آهي ته اڳتي هلي هنَ مروز ڳالهين متعلق ڪابه ڄاڻ هئڻ کان انڪار جي ڪوشش ڪئي. (۴۹) انهيءَ غيررواجي پريت جا اختيار ڏيندي، آمريڪي صدر جي ذهن ۾ وسيع سفارشون هيون، انهن ۾ رڳو لبنان ۾ ٿيندڙ دهشتگرديءَ ۾ آيل تيزيءَ شامل نه هئي، جيڪا مصري-اسرائيلي امن قدمن کي ڇيهو رسائي پئي سگهي. ان ڳالهين جي هڪ ٻگهي سلسلي کي جنم ڏنو جيڪو رڪاوٽن جي ڳوري ڇپ کي هٽائڻ ۾ ذري گهٽ سويارو ويو هو.

ايندڙ نون مهينن ۾، مروز عرفات سان ڌار ڌار پنجاهَ گڏجاڻين ۾ گهٽ ۾ گهٽ چار سؤ ڪلاڪ ڪپايا. هو مختلف هنڌن تي گڏجندا هئا، هڪ ڀيرو ته هو اسپتال جي اُن وارڊ ۾ مليا جتي عرفات جي گردن مان پٿري ڪيڻ واري آپريشن ٿي هئي. هنَ عرب سياست جي مڪمل صورتحال ۽ پي-ايل-او تي پوندر دٻائڻ تي تفصيلي ڳالهه ٻوله ڪئي. هنَ واشنگٽن لاءِ قابل قبول لفظن ۾ ڳالهيون شروع ڪرڻ لاءِ دستاويزن کي گجهي سفارتي لٻاڙ تحت لکڻ لاءِ خيالن جي ڏي وٺ ڪئي. ريگن انتظاميا، مروز ذريعي ملندڙ پيغامن کي سعودي عرب جي انتهائي محنتي 'گجهي ذريعي' وسيلي تصديق ڪري، عرفات کي پنهنجي صاف نيت جو يقين ڏيارڻ لاءِ ڪيترائي قدم کنيا. هڪ مرحلي تي، سي-اے-اي، جيڪا ڳالهين دوران مروز سان لاڳيتو رابطي ۾ هئي، عرفات کي سندس موٽرن جي قافلي تي حملي کان باخبر ڪري سندس جان پڻ بچائي هئي.

مسئلو سدائين جيان، عرفات واتان اهو اعلان ڪرائڻ جو هو، جيڪو ڳالهين لاءِ کيس اهل بڻائي سگهي. ۱۹۷۷ع وانگر، هن اسرائيل کي تسليم ڪرڻ واري رعايت ڏيڻ کان ڪيڀايو. هو ان تي پريشان هو ته نئين آمريڪي رويي کي ڪيئن منهن ڏي. ”ڪيڏي ڪيڏي مهل ته هن ان کي انتهائي سنجيده ٿي ورتو، جڏهن ته اڪثر ان کي ڦوڪڻ جي راند کان وڌيڪ نه پئي سمجهيائين.“ مروز ٻڌائي ٿو، ”توهان کي ٻاهرين عرب قوتن جي تنظيم تي ٽونشي بازي چڱي طرح نظر اچي پئي سگهي. هو مون سان سدائين هائوڪار ته ڪندو هو، پر مستقبل ۾ ڪنهن مناسب موقعي لاءِ اوسيئڙو به ڪرائيندو هو.“ (۵۰)

اهو پراڻو، معروف تناسب عمل هو، فرق رڳو ايترو هو جو پي-ايل-او اڳواڻ جن قوتن ۾ تناسب رکڻ پئي چاهيو، اُهي اڳي جي پيٽ ۾ وڌيڪه ٻيچاري رهيون هيون. تنگدستيءَ ۾ شام تي پارٽيندي، هو امن لاءِ اهڙا قدم کڻڻ واري حيثيت ۾ نه هو جنهن کي شامي صدر پسند نه ڪندو هجي. جيڪڏهن هن اڪيلي سر ڳالهيون ڪرڻ ٿي چاهيون ته اسرائيل سان امن ٺاه ڪرڻ تي انتهاپسند مسلمانن هٿان آڪٽوبر ۱۹۸۱ع ۾ سادات جي قتل وارو واقعو سندس آڏو ڦري ٿي آيو. ”ڇا منهنجو به سادات جهڙو حشر ڏسڻ چاهيو ٿا؟“ مٿس رعايتون ڏيڻ لاءِ پوندر دٻاءُ جي موٽ ۾ عرفات اهوئي جملو چونڊو هو. (۵۱)

سڀ کان وڌيڪ ايڏائيندڙ ڳالهه اسرائيل جي صورتحال هئي، جتي سخت گيريءَ لاءِ بدنام ايرل شيرون بچاءُ جو وزير هو، جيڪو والاريل اولهندي ڪناري ۽ غزه ۾ فلسطيني قومپرستيءَ کي چيپائڻ لاءِ نوان جوڳا قدم کڻي رهيو هو. هڪ ڀيرو ٻيهر جنگ جا نغارا وڃڻ لڳا. مئي ۱۹۸۲ع ڌاري جڏهن جان مروز هڪ ٻي ڪوشش لاءِ بيروت آيل هو، عرفات اڃان ڳالهين جي تسلسل جو خواهشمند هو پر سندس ڌيان هر هر ڏکڻ کان ايندڙ بارودي بوءِ ڏانهن ڇڪجي ٿي ويو. ”جيڪڏهن هو اسان سان وڙهڻ چاهين ٿا ته پوءِ کين بيروت اچڻ ڏيو. اسين تيار آهيون.“ هن نوجوان آمريڪي آڏو دعويٰ ڪئي هئي. (۵۲) پر سورهيائپ پري اهڙي دعويٰ پاڻيءَ جا ڦوٽا ثابت ٿي.

عرفات ۽ مروز جون جي وچ ڌاري هڪ ٻي گڏجاڻي لاءِ تاريخ طئي ڪئي. جنهن لاءِ پي-ايل-او اڳواڻ واعدو ڪيو هو ته هو پنهنجي ورنديءَ کان واقف ڪندو. پر ظاهر نه ٿيندڙ سببن ڪري، اليگزينڊر هيگ، مروز کي بيروت نه وڃڻ جو حڪم ڏنو. مهيني کان به گهٽ عرصي اندر، لبنان ۾ اسرائيلي اڳرائي شروع ٿي وئي. انهيءَ عرفات جي اُن ڪاوڙ ڀريل الزام کي وڌيڪ هٿي ڏني ته هو آمريڪي هٿي معيار جو شڪار بڻايو ويو. (۵۲)

حوالا

باب ڏهون

- ۱- ڊيوڊ هرست ۽ اريني بيسن جي لکيل، Sadat، لنڊن، ۱۹۸۱ع، صفحو نمبر: ۲۵۵ تان ڪٽيل.
- ۲- محمود رياض، The Struggle for Peace in the Middle East، لنڊن، ۱۹۸۱ع.
- ۳- اسماعيل فهمي، Negotiating for Peace in the Middle East، لنڊن، ۱۹۸۳ع.
- ۴- ياسر عرفات جو الحيات کي ڏنل انٽرويو، ۱ جنوري ۱۹۹۰ع.
- ۵- محمد صبحيه انٽرويو، قاهره، نومبر ۱۹۸۹ع، صبحيه فلسطيني قومي ڪائونسل جو سيڪريٽري جنرل آهي، ۽ قاهره ۾ رهي ٿو.
- ۶- عبداللطيف ابو جله (ابوجعفر) انٽرويو، تيونس، آگسٽ ۱۹۸۹ع.
- ۷- ياسر عرفات انٽرويو، تيونس، ڊسمبر ۱۹۸۹ع، صلاح خلف انٽرويو، تيونس، آگسٽ ۱۹۸۹ع.

- ۸- ابوياد، My Home, My Land، نيويارڪ، ۱۹۸۱ع، صفحا: ۲۱۰ ۽ ۲۱۲.
- ۹- جمي ڪارٽر، نيويارڪ ٽائيمز ۱۶ دسمبر ۱۹۷۷ع تان ڪنيل، Fiches du Monde Arabe
- ۲۳ جنوري ۱۹۸۰ع، نمبر: ۱۴۸۶.
- ۱۰- ممدوح نوفل انٽرويو، تيونس، آگسٽ ۱۹۸۹ع، نوفل لبنان ۾ بي- ايف- ايل- پيءَ جو هڪ سينيئر ڪمانڊر آهي.
- ۱۱- احمد قورائي (ابو علي) انٽرويو، تيونس، جون ۱۹۸۹ع.
- ۱۲- ليڪڪن سان ڪيل انٽرويو، لنڊن، جون ۱۹۸۹ع، نالو درخواست تي ڳجهو رکيل.
- ۱۳- ليڪڪن گڏيل پليٽ فارم، والٽر ليقوئر ۽ بيرري روبن جي سهيڙيل، The Israel Arab Reader
- لنڊن، ۱۹۸۴ع، صفحي: ۵۹۱ ۽ ۵۹۳ تان ڪنيل.
- ۱۴- Fiches du Monde Arabe، ۱۰ مئي ۱۹۷۸ع، نمبر: ۹۵۲.
- ۱۵- ساڳيو نمبر: ۹۴۵ ۽ ۹۴۶.
- ۱۶- Middle East Reporter، بيروت، ۱۲ آگسٽ ۱۹۷۸ع.
- ۱۷- برائن يورقوهارٽ انٽرويو، لنڊن، مئي ۱۹۸۹ع.
- ۱۸- محمد صهيبي انٽرويو، قاهره، نومبر ۱۹۸۹ع.
- ۱۹- ياسر عرفات، نيويارڪ ٽائيمز، ۲ مئي ۱۹۷۸ع تان ڪنيل.
- ۲۰- Middle East Reporter، بيروت، ۱۷ آڪٽوبر ۱۹۷۸ع.
- ۲۱- Fiches du Monde Arabe، ۱۵ نومبر ۱۹۷۸ع، نمبر: ۱۱۱۸.
- ۲۲- Middle East Reporter، ۲۷ جنوري ۱۹۷۹ع.
- ۲۳- ايڊورڊ سعيد انٽرويو، نيويارڪ، نومبر ۱۹۸۹ع.
- ۲۴- ياسر عرفات، الحيات تان ڪنيل، ۱ جنوري ۱۹۹۰ع.
- ۲۵- ليڪڪن سان ڪيل انٽرويو، تيونس، جون ۱۹۸۹ع، نالو درخواست تي ڳجهو رکيل.
- ۲۶- ساڳيو.
- ۲۷- ساڳيو.
- ۲۸- هيلينا ڪوبان، The Palestinian Liberation Organisation، ڪيمبرج، ۱۹۸۴ع، صفحو نمبر: ۱۰۴.
- ۲۹- ايٿرون ڊيوڊ ملر، The PLO in The Middle East Since Camp David
- سهيڙيل رابرٽ فريڊمين، بائولڊر، ڪلراڊو، ۱۹۸۴ع.
- ۳۰- فتح جي انٽيليجنس عملدارن سان انٽرويو، تيونس، جون ۱۹۸۹ع، نالو

درخواست تي ڳجهو رکيل.

۳۱- ياسر عرفات، تائيم رسالي تان ڪنيل، ۱۹ اپريل ۱۹۷۹ع.

۳۲- ڏسو نمبر: ۲۸ جو صفحو نمبر: ۱۰۷.

۳۳- سائرس وائس انٽرويو، نيويارڪ، نومبر ۱۹۸۹ع، ۽ ايڊورڊ سعيد، انٽرويو، نيويارڪ، نومبر ۱۹۸۹ع.

۳۴- فتح جي انٽيليڄنس عملدار سان انٽرويو، تيونس، جون ۱۹۸۹ع، نالو درخواست تي ڳجهو رکيل.

۳۵- ساڳيو.

۳۶- ليڪڪن سان انٽرويو، لنڊن، جولاءِ ۱۹۸۹ع، نالو درخواست تي ڳجهو رکيل.

۳۷- ساڳيو.

۳۸- ساڳيو.

۳۹- عرفات جي مخالف سان انٽرويو، دمشق، مئي ۱۹۸۹ع، نالو درخواست تي ڳجهو رکيل.

۴۰- فتح جي انٽيليڄنس عملدار سان انٽرويو، تيونس، جون ۱۹۸۹ع، نالو درخواست تي ڳجهو رکيل.

۴۱- واشنگٽن پوسٽ، ۲۵ اپريل ۱۹۸۱ع.

۴۲- عرفات جي صلاحڪار سان انٽرويو، لنڊن، آڪٽوبر ۱۹۸۹ع، نالو درخواست تي ڳجهو رکيل.

۴۳- عماد الشاخور انٽرويو، تيونس، جون ۱۹۸۹ع، شاخور عرفات جو اسرائيلي معاملن بابت صلاحڪار آهي.

۴۴- ڏسو نمبر: ۲۸ جا صفحا: ۱۱۱ ۽ ۱۱۲.

۴۵- واشنگٽن پوسٽ، ۲۷ جولاءِ ۱۹۸۱ع.

۴۶- فهد پلان، والٽر ليقيوئر ۽ بيرري روبن جي سهيڙيل، The Israel Arab Reader تان ڪنيل، لنڊن، ۱۹۸۴ع، صفحي: ۶۲۳ کان ۶۲۴ تائين.

۴۷- جان ايڊون مروز انٽرويو، نيويارڪ، نومبر ۱۹۸۹ع.

۴۸- ساڳيو، گڏوگڏ نڪولس ويلٽوس انٽرويو، واشنگٽن، نومبر ۱۹۸۹ع ۽ نيويارڪ تائيمز، ۱۹ فيبروري ۱۹۸۴ع. نڪولس ويلٽوس پرڏيهي معاملن جو اڳوڻو اسسٽنٽ آهي، بعد ۾ هو مصر ۾ آمريڪي سفير به رهيو.

۴۹- واشنگٽن پوسٽ، ۲۰ فيبروري ۱۹۸۴ع.

۵۰- جان ايڊون مروز انٽرويو، نيويارڪ، نومبر ۱۹۸۹ع.

۵۱- ساڳيو.

۵۲- ساڳيو.

۵۳- ساڳيو.

حصو ٲيون

(۱۱)

اڱرائي

”لبنان ڇٻاڙڻ ته سولو آهي پر هضم ڪرڻ تقريباً ناممڪن.“
بشير جمائل.

اي-بي-سي نيوز انٽرويو، ۲۷ جون ۱۹۸۲ع.

ياسر عرفات حيرت انگيز طور تي پرسڪون هو. اُن شخص جيان جنهن پنهنجو پاڻ کي ڊگهي عرصي کان خراب ترين صورتحال لاءِ تيار پئي رکيو هجي، هُن سعودي عرب جي گاديءَ واري شهر رياض جي شاندار مهمان خاني واري پنهنجي عاليشان قيامر گاهه ۾ اها چرڪائيندڙ خبر تمام گهڻي برڊباريءَ سان ٻڌي. جيئن ئي هُن ٽيليوڪس ذريعي پي-ايل-او جا گجها هدايت ناما جاري ڪيا ۽ خبرون رسائيندڙ ادارن کي ڪڙڪايو ته سندس ذهن فلسطين کي پيش ايندڙ نئين مصيبت تي تڙ تڪڙ ۾ ويچارڻ لڳو. ڪن ڀل سوچڻ کان پوءِ هُن پنهنجن نائبن ڏانهن متوجہ ٿي اعلان ڪيو: ”اها ڪا محدود لڙائي ناهي، جيئن اسرائيلي دعويٰ ڪري رهيا آهن، پر هيءُ اها مڪمل ويڙهاند آهي، جنهن جي آءٌ ڊگهي عرصي کان اڳڪٿي ڪري رهيو هئس“ (۱).

اها ۶ جون ۱۹۸۲ع جي تاريخ هئي. اُن ڏينهن صبح سوير اسرائيل پنهنجي سرحد جي هُن پار لبنان تي وڏي شاهي چڙهائي ڪري ڏني. عرفات کي ويڙهه جي ميدان مان آيل تازين خبرن مان پتو پيو ته اسرائيلي فوجون اُتر ۾ ڀرپور قوت سان وڌي رهيون آهن ۽ اُهي ٿورڙي ئي دير ۾ بيروت تائين پهچي سگهن ٿيون. هُن هڪدم هڪ فيصلو ڪيو: هو واپس سڌو بيروت ويندو، جتان نار جنگ جي هڪ تياڪڙي مشن تي هو رياض آيو هو. دمشق کي لبناني گاديءَ واري شهر سان ڳنڍيندڙ مرڪزي رستي تي اسرائيلي قبضي کان ڳ، گهر پهچڻ جي سڌ هوندي به هُن بيروت ڏانهن ڪنهن حد تائين سلامتي پري پنهنجي راهه مٽائڻ نه پئي چاهي. عرفات سڌوسنئون بيروت هوائي اڏي ڏانهن اڏام نه ڪرڻ واري پنهنجي گجهي اصول کي ٽوڙڻ جو هڪ لمحي لاءِ به نه سوچيو. لبنان جي غير سلامت آسمانن ۾ اسرائيلي جهڙپن جو تمام وڏو خطرو موجود هو. هُن، معمول جيان، دمشق تائين هوائي سفر ڪرڻ ۽ بيروت تائين باقي سفر ڪار ذريعي جبلن ۾ گهيريل رستي وسيلي ڪرڻ جو فيصلو ڪيو.

عرفات ۶ جون تي پنجين وڳي شام دمشق ڏانهن ۸۵۰ ميلن جي مفاصلي واري اڏام لاءِ رياض کان روانو ٿيو. جيئن ئي هو سعودي پاران ڏنل گلف اسٽريم جيٽ جهاز تي سوار ٿيو، هن جاتو ٿي ته هو اسرائيلي اگرائي جو اهم ترين نشانو آهي، پر ان وقت کيس ايترو اندازو نه هو ته اسرائيل کيس ۽ ٻي- ايل- او جي اعليٰ قيادت کي ختم ڪرڻ لاءِ ڪيترو اڳتي وڃي سگهي ٿو. رات جي پهرين پهر ۾ دمشق پهچڻ کان پوءِ هن بيروت رواني ٿيڻ ۾ ڪا دير نه لڳائي. سندس بلٽ پروف ليموزائن گاڏي ۽ حفاظتي دستو هوائي اڏي تي ئي سندس منتظر هو.

جيئن ئي سندس قافلو اڳي جي پيٽ ۾ وڌيڪ ڦرتيءَ سان بيروت- دمشق هاءِ وي تي روانو ٿيو ته کيس ٻرندڙ صورتحال کان واقف ڪيو ويو. ڏکڻ ۾ فلسطيني مزاحمت ختم ٿي رهي هئي ۽ اسرائيلي پيشقدمي ڪنهن به ريت جهڪي نه ٿي هئي. ٻئي پاسي، شروعاتي مرحلي ۾ ئي ان جا چٽا اهڃاڻ ظاهر هئا ته اسرائيلي هن پيري گهڻو ڪجهه سوچي آيا هئا. عرفات لاءِ اها ڄاڻ سندس تيرهن سالن واري ڪوريل تنظيم جي قيادت ۾ سڀ کان ڏکي مشق جي شروعات هئي. ٻي- ايل- او جي دشمنن سان يمن ۽ حواسن واري اها لڙائي هن لاءِ دوڍو اچڻ وارو وقت به آئي سگهي پئي.

ويڙه لاءِ سدائين تيار آڪٽيان بچاءُ واري اسرائيلي وزير جنرل ايرل شيرون ۱۹۸۲ع جي اونهاري کان اسرائيلي پرڏيهي پاليسيءَ تي به ڪارائتي دسترس حاصل ڪري ورتي هئي. بيگن جي ان جي نتيجي تي سوچڻ تائين، ڪافي دير ٿي چڪي هئي ته هو به ان ۾ برابر جو شريڪ هو. جنرل اليگزينڊر هيگ جي روپ ۾، آمريڪا کي به ان گهڻائي جي حل بابت بيوقوف بنائڻ ممڪن هو، جنهن جي پهرين مرحلي ۾ ان ڪو به سهڪار نه ڪيو ۽ بعد ۾ هروڀرو اچي ان ۾ هٿ ڳنڍيائين. مئي ۱۹۸۲ع جي پوئين اڌ ۾ جڏهن جنرل شيرون هيگ سان گڏجڻ جي درخواست ڪئي ته پرڏيهي وزير جا پيشيور صلاحڪار هراسجي ويا، کين شيرون جي سوچ جي خبر هئي ۽ کين سندن صاحب جي رٿيل رٿن لاءِ خطرن جو به ڀلي پت اندازو هو.

جولاءِ ۱۹۸۱ع ۾ ٻيو ڀيرو آيل ريگن حڪومت ۾ بچاءُ واري وزير طور پنهنجي مقرريءَ کان هيگ سان اڪثر چڪتاڻ ۽ ڪاوڙ پريل بحث دوران شيرون پنهنجين خواهشن کي قطعي نه لکايو. سندس پورا نه ٿي سگهندڙ مقصد، والاريل علائقن ۾ آباديءَ کي مڪمل طور تي بي چهرو بنائڻ، لبنان جي ٻي- ايل- او کان مڪمل آزادي ۽ آخر ۾ مها سڀنو: اردن جو فلسطين بڻجڻ هئا. اردن فلسطيني آدمڻ ۽ خود فلسطينين لاءِ نوشي خانو بڻجي پئي سگهيو، ان سان اسرائيل تي دٻاءُ ڪنهن حد تائين گهٽجي پئي سگهيو، جنهن جي علائقا ڦهائڻ واري خواهش هاڻ ۱۹۶۷ع واري جنگ کان اڳين ڏينهن جي پيٽ ۾ تمام گهٽ هئي. هن پنهنجي اها مرضي لڪائڻ

جي به ڪا ڪوشش نه ڪئي ته آمريڪا اسرائيل جي اُتر وارين آبادين تي دٻاءُ ختم ڪرڻ لاءِ ٻي-ايل- او خلاف 'محدود ڪارروائي' جي ضرورت کي سمجهي. ان سان ڪو فرق نٿي پيو ته اهو دٻاءُ گذريل سال آمريڪي تياڪڙيءَ واري جنگبنديءَ بابت ٺاهه کان پوءِ گهڻي حد تائين گهٽجي ويو هو.

هنگ سان پنهنجي شروعاتي ڳالهين ۾ ئي، شيرون لبنان جي نئين سر جوڙجڪ، سرگرم آمريڪي ڪردار ۽ وچ اوڀر جي هڪ وڏي ڪانٽ چانٽ واري حقيقت پويان ٻي-ايل- او جا ٽپڙ گول ٿيندو ڏسڻ جو خواهشمند هو. ۲۵ مئي تي پرڏيهي کاتي جي ستين ماڙ تي هنگ جي سادي سوڊي آفيس ۾ اڃان ڪلاڪن تائين بحث ڪندي شيرون اصل ۾ ٻي-ايل- او کي ڪڇڻ لاءِ 'سائي جهنڊي' جو ڦڙڪاءُ ٿي چاهيو. هنگ جي هڪ صلاحڪار موجب شيرون پنهنجي فرمائش جي موٽ ۾ 'گاڙهي جهنڊي' ڦڙڪندي ڏٺي. (۲) پر ان کان اڳ ڪڏهن به اسرائيل، اگرائي جي فريبي جوانن تي ايترو ڪليو ڪلايو نه ڳالهائيو هو: "ڪنهن چتي اشتعال لاءِ ڪيترا يهودي مرڻ گهرجن؟" شيرون ڪُهرِي لهجي ۾ پڇيو هو. "هڪ يهودي؟ پنج؟ ڇهه؟... گهرجي؟" شيرون ڪُهرِي لهجي ۾ پڇيو هو: "هڪ يهودي؟ به يهودي؟ پنج؟ ڇهه؟... اسان لاءِ اها رسمي ڳالهه هوندي." (۳) هنگ ارادي يا غيرارادي طور شيرون جي رٿن تي آمريڪي اعتراض واضح انداز ۾ بيان ڪري نه سگهيو.

هنگ جي 'گاڙهي جهنڊي' تنهن وقت جي اسرائيلي صورتحال ۽ حاڪمن سان ٺهڪندڙ نه هئي. وچ اوڀر جي مونجهارن بابت خود هنگ جي پنهنجي ڪرت کي پرڏيهي وزارت جي سائين ڪمزور پئي لکيو ۽ شايد اها وڌيڪ خراب ان ڪري به هئي، جو سندن خيال هو ته سندس صدارتي منصب ماڻڻ واري خواهش، پرڏيهي وزير طور سندس ذميوارين سان ٽڪراءُ ۾ ٿي آئي. "مون کي هن لاءِ عزت آهي." وچ اوڀر جي معاملن بابت ذميوار پرڏيهي وزارت جو اسسٽنٽ سيڪريٽري نڪولس ويليوتس نتيجو ڪيندي ٻڌائي ٿو: "پر آءٌ سمجهان ٿو ته صدارت لاءِ سندس لوڙ کيس لوڙهي وڌو ۽ سندس فيصلن کي تباهيءَ ڏانهن ڌڪي ڇڏيو." (۴)

اسرائيلين ان گڏجاڻي مان پنهنجي ليکي اهو نتيجو ڪڍيو ته پرڏيهي وزير ڪارروائي لاءِ سندن دليلن سان سهمت ٿي ويو آهي. هنگ جا اسرائيل کي ان مشوري سان گڏ ڪمزور چٽاءُ وارا لفظ ته ڪارروائي ٿورڙي وقت لاءِ هٿن گهرجي، سندس اختيارن کان گهڻو هيٺ جي شيءِ هئا، شيرون ۽ سندس سائين جي ڪن لاءِ ڪنهن مٿر سنگيت کان گهٽ نه هئا. اسرائيل جي قومي سلامتي واري صلاحڪار طور ڪم ڪندڙ جنرل اوراهام تمير چوي ٿو ته شيرون ان ڳالهه تي مطمئن هو ته هنگ لبنان ۾ فوجي ڪارروائي بابت سندس دليل 'سمجهي' ورتا هئا ۽ اهو ئي هن يروشلم ۾ ڪابينا کي ٻڌايو. (۵)

۱۹۸۲ع جي شروعاتي مهينن دوران، عرفات پاڻ به ڏکڻ کان ايندڙ خطرناڪ

طوفانن کان واقف هو. اولهه بيروت جي ميري فاخاني علائقي واري پنهنجي هيڊڪوارٽرس ۾ ٿيل هڪ گڏجاڻي کان پوءِ پنهنجي ساٿين سان هڪ اجلاس ۾ عرفات اسرائيلي حملي جي ڳالهه ڪئي، جيڪو امڪاني طور تي عيسائي لبناني هٿياربند فورسز جي تحريڪ سان (سهڪاري) ٿي سگهي ٿو. سندس همراھ انهيءَ چمٽي واري مشق ۾ قاسي ٿي سگهيا. هو مسلسل پنهنجي ساٿين کي چٽاءُ ڪونه ڏيندو رهيو: (۶) شيرون سيڪجهه لتاڙي لتاڙي بيروت رسڻ جي رٿابندي ڪري رهيو آهي.

ان عرصي دوران خود عرفات جو رويو سورهياڻپ واري ويساهه ۽ هراس جي وچ ۾ لٽندو لٽندو رهيو. گڏيل قومن جو جهونو عملدار برائن يورقوهارٽ، جيڪو لبنان واري عرصي ۾ سندس واقف ٿيو هو، فيبروري ۱۹۸۲ع دوران بيروت ۾ ٿيل هڪ عجيب ڳالهه ٻوله جو ذڪر ٿو ڪري، جنهن ۾ کيس آمريڪين ۽ بيگن کي پنهنجو پيغام رسائڻ لاءِ چيو ويو هو. بيگن ڏانهن پنهنجي پيغام ۾ هن ڪو عذر پيش ڪرڻ کان اڳتي جي ڳالهه ڪئي: ”بيگن کي ٻڌائي ڇڏ...“ عرفات چيو هو: ”تو وانگر آءٌ جنگ پسند ڪندڙ ناهيان. توکي اهو سمجهڻ گهرجي ته آءٌ جڏهن الهندي ڪناري ۽ غزه واري پٽيءَ ۾ فلسطيني رياست رٿيان ٿو ته اها ٿي سگهي ٿو ته توهان جي ليکي ۾ ئي نه اچي، پر اسان لاءِ اها تمام وڏي ڳالهه آهي، ڇاڪاڻ جو اسين ان کان وڌيڪ ڪا رعايت نٿا ڏئي سگهون.“ (۷) بيگن لاءِ عرفات جي پيغام ۾ هڪ چڪتاڻ پريو ذاتي حوالو پڻ هو...“ ۽ رڳو اهو ٿو چاهيان ته بيگن کي خبر پوي ته مون ڪائنس گهڻو ڪجهه سکيو آهي. مون سندس تاريخي ڪيريئر کي چڱي طرح پروڙيو آهي ۽ اُن مون کي گهڻو ڪجهه سيکاريو آهي“ (۸) آخر ۾ هن يورقوهارٽ کي اهو واضح ڪرڻ لاءِ چيو ته سندس ڪنهن جانشين کي ايتريون رعايتون نه ڏنيون وينديون. سندس پيش منظر تان هٽڻ جي صورت ۾ امن ٺاهه جا امڪان گهٽجي سگهن ٿا. بيگن ان سموري بقراطيءَ جو جواب جنگ شروع ٿيڻ وارن ڏينهن ۾ رڳو اهو ڏنو. ”اوھ! اچا!“ (۹)

اردن جي شاھ حسين ۱۹۸۲ع جي بهار ۾ پنهنجي شريف النفس پرڏيهي وزير مروان قاسم کي عرفات ڏانهن اسرائيلي اڳرائيءَ جو چٽاءُ ڏيڻ لاءِ اماڻيو، پر مروان پي-ايل-او اڳواڻ کي هڪ بلڪل مختلف موڊ ۾ ڏٺو. ”اسرائيلي اوهان کي هميشه لاءِ ختم ڪرڻ واسطي مارو ڪرڻ وارا آهن، ان ڪري هوشيار رهو، پنهنجي هٿان کين ڪو موقعو نه ڏجو.“ مروان چٽاءُ ڏنو هو. عرفات جي وراڻي للڪار پري هئي: ”آءٌ اسرائيل جي لڙائي لاءِ تيارين کان گهڻو آڳاٽو واقف آهيان پر آءٌ بادشاهه کي خاطري ڏيارڻ ٿو چاهيان ته جيڪڏهن اسرائيل اهڙو آپگهاتي قدم کنيو ته اُن لاءِ تيار آهيون... پنهنجي ڏور مار ڪندڙ توپن وسيلي آءٌ اترئين فلسطين جي اُماش راتين کي ڏينهن ۾ بدلائي ڇڏيندس.“ (۱۰) ٻنهي اڳواڻن جاتو ٿي ته اهي

رڳو فضول دمڪيون آهن: ڏکڻ لبنان ۾ لڳل پي- ايل- او جي توپخاني ۾ رڳو به ۱۲۰ ايم ايم بندوقون ئي هيون.

جيئن ئي گرم اونهارو اُڀرندي پونج تي ڪڙڪيو، فلسطينين ان ڳالهه جي اهڃاڻ تي تمام گهٽ ڌيان ڏنو ته اسرائيلي ويڙهه جي تياريون ۾ رڌل آهن. نه رڳو ٻنهي ڌرين ۾ هٿيارن جو وڏو فرق هو پر فلسطينين جون تياريون پڻ انتهائي معمولي هيون. فلسطيني فوجي تاريخدان يزید صياغ چوي ٿو ”عرفات پنهنجو پاڻ کي، اُن ڏنل کي ڏسي سگهڻ جي صلاحيت رکندڙ طور ثابت ڪندي، بيروت ۾ هٿيارن ۽ خوراڪ جو ذخيرو ڪرڻ جو حڪم ڏنو ۽ وڌيڪ حفاظتي مورچا تيار ڪرڻ تي زور پريائين پر مڪاني ڪمانڊرن خاص طور تي ڏکڻ وارن جي ڪن تي جونءَ به نه سري. انهن ڏانهن وڃي کين سمجهاڻ ئي ڪافي نه هو. عمل درآمد لاءِ انتهائي نظرداريءَ جي گهرج هئي.“ صياغ ٻڌائي ٿو.

اهو ڪو پهريون ڀيرو نه هو جو عرفات پنهنجو پاڻ کي الهامي خطرن کان چٽاءُ ڏيندڙ اقليت ۾ ڏٺو. سندس چٽاڻن کي سندس وفادار ساٿي خليل الوزير ۽ پي- ايل- او جي فوجن جي معمولي حيثيت رکندڙ فوجي ڪمانڊر برگيڊيئر سعيد صايل ته ڪجهه حيثيت ڏني پر قيادت ۾ ٻين همراهن انهن کي ڪجهه گهٽ سنجيدگيءَ سان ورتو. آمريڪي پئپرائي وارو جنگبنديءَ بابت ٺاهه به ته موجود هو ۽ جيڪڏهن اسرائيلي لبنان ۾ اڳرائي ڪن ٿا، جيئن هنن ۱۹۷۸ع جي ليٿاني آپريشن مهل ڪئي هئي، ڇا هو اتر ڏانهن ايترو وڌندا، جو شامي فوجن سان سندن ٽڪراءُ اٿتر ٿي پوي، جيڪي يقيناً ساڻن ڦيٽ کائڻ لاءِ تيار هجن.

مئي ۱۹۸۲ع جي آخر تائين، عرفات جا فوجي صلاحڪار ان خيال سان سهمت ٿي ويا ته لبنان ۾ اسرائيلي اڳرائي اٿتر آهي پر هو بيروت تائين اسرائيلي چڙهائي بابت اڃان سوڌو ٻڌڻ جو شڪار هئا ۽ اهي ئي هر روز جا ڪاٺا هوندا هئا، جي پي- ايل- او انٽيليجنس پاران عرفات کي پيش ڪيا ويندا هئا: ”اهو سوال جنهن جو جواب ڏيڻ ۾ آءٌ ناڪام ٿيس ۽ اها منهنجي غلطي ئي هئي ته هو بيروت تائين ايندا يا نه؟ مون کي پڪ هئي ته اهي شام سان جنگ ڪرڻ جي همت نه ساريندا ۽ شامي کين زوردار ويڙهه کان سواءِ اوستائين پهچڻ به نه ڏيندا.“ عرفات جو هڪ ٽڪارو سينيئر صلاحڪار چوي ٿو. (۱۲)

عرفات وٽ آمريڪين پاران اسرائيلين کي روڪڻ جي پنهنجي يقين جا وري ڌار سبب هئا، اهو خاص طور تي سندس آمريڪي ايلچي جان ايڊون مروز سان برابريءَ واري مڃتا بابت ڊگهين ۽ ڳجهين ڳالهين ڪري به باجواز هو. کيس بهتر ڄاڻ هئڻ ڪپندي هئي. عرفات ۽ سندس سينيئر ساٿين ۱۹۸۲ع جي شروع کان اوڀر بيروت ۾ ٿيندڙ تبديلين تي جوڳو ڌيان ڏيڻ شروع ڪيو، جتي اسرائيلي ۽ ميرونايٽ پنهنجو اُڱرو اتحاد سگهارو بنائڻ ۾ رڌل هئا، جيڪو انهن ٻنهي سان گڏوگڏ آمريڪي

ڪوڙها به اُگهي پئي سگهيون.

۸۲ - ۱۹۸۱ع جي سياري ۾ اسرائيلي اگرائي واري رٿا جي نوس صورت ۾ اچڻ سان گڏوگڏ شيرون، ان انتهائي نازڪ مشن لاءِ بيگن کان اجازت حاصل ڪري ورتي. هن تل ابیب جي اُتر ۾ سمنڊ کان اوڀر بيروت ۾ جونيل واري عيسائي بندرگاهه تائين هڪ ڪاري هيلڪاپٽر وسيلي رات پيٽ ۾ سفر ڪري هڪ نوجوان شخص سان ملاقات ڪئي، جنهن ۾ اسرائيل پنهنجون چڱيون خاصيون اُميدون لڳايون هيون. لبناني ڌرتيءَ تي شيرون ۽ سختگير عيسائي لبناني فوجي ڪمانڊر بشير جمائيل وچ ۾ ٿيل اها گڏجاڻي گهٽ اهميت جوڳي نه هئي.

جڏهن اهو هيلڪاپٽر ديوبلان ڪسينو جي روشنيءَ ۾ ٻڌل زمين ڀرسان لٿو ته بشير جمائيل پنهنجي عقابي مهمان جو آڌرڀاءُ ڪرڻ لاءِ اچي وڌيو ۽ کيس روايتي عرب انداز ۾ ٻنهي گلن تي چمي ڏنائين. غيردوستاڻي اسلامي سمونڊ ۾ عيسائين ۽ يهودين وچ ۾ سهڪار بابت شيرون جي سڀني جي ساڀيان نظر اچڻ لڳي. سندس انتهائي خاص خيالي پنهنجي چوٽ تي هئي.

بيروت پويان جبلن ۾ جمائيل جي پيلاٽيل بڪفائيا واري گهر ۾ رات جي ماني تي بحث دوران شيرون پنهنجي عيسائي ميزباني ۾ ان بابت ڪنهن شڪ جي گنجائش نه ڇڏي ته مدد بابت سندن درخواست جي اسرائيلي موٽ رڳو لمن جي محتاج هوندي، پر هن اهو به واضح ڪيو ته اسرائيلي عمل جي ڪا حد هوندي. اسرائيلي فوج نه ته بيروت ۾ داخل ٿيندي ۽ نه وري شامين جي نيڪالي چاهيندي. ساڳي وقت هن عيسائين کي لبنان جي ٻيهر اڏاوت ۾ پنهنجي سهڪار جي پڻ خطري ڏياري.

ايندڙ رات تل ابیب ڏانهن موٽندي، شيرون سيدون ۽ طائر جون بتيون، ۽ والي زهاراني ۽ ليٽاني ندين جا ڪُن، خاموشي سان ۽ سوچڻ ۾ گم ٿي ڏسندو رهيو. هو ڇهه مهينا پوءِ لبنان ۾ پنهنجي اگرائي جي شروعاتي وحشيائي ڏينهن جي اسرائيلي حڪمت عمليءَ جو اڀياس ڪري رهيو هو.

جمائيل جي مانواري مهمان شيرون جي اوڀر بيروت ۾ آمد جو عرفات کي ڪجهه ڪلاڪن اندر ئي معلوم ٿي ويو هو. اهو لبنان جي انهن رازن مان هڪ آهي جنهن تان ايترو عرصو گذرڻ کان پوءِ به اڃان تائي پڙدو نه هٿيو آهي. ٻي-ايل- او اڳواڻن ان ملاقات کي اسرائيل فلانجسٽن وچ ۾ شروع ٿيندڙ هڪ اهڙي سگهاري سياسي ۽ فوجي اهڃاڻ طور ڏٺو، جيڪو حقيقي هو.

پر اڃان تائين ان جو صحيح ثبوت نه مليو هو ته اهو خطرناڪ آپريشن ٻي-ايل- او جي بيروت واري انتهائي تنگي مرڪز ۾ ٿيو هو. ٻئي پاسي عرفات ۽ سندس ساٿي عرب دنيا خاص طور تي سيپٽمبر ۱۹۸۰ع ۾ شروع ٿيل نار جنگ جي نتيجي پيدا ٿيل ٽڦيڙ ۽ ابترين تي گهڻو ڌيان ڏئي رهيا هئا. ٻي-ايل- او هڪ

سگهارو عرب ضامن وڃائي چڪي هئي. شام کلي طرح دشمنيءَ تي لهي آيو هو. سڀني مان اسرائيلي دستبرداريءَ بابت حتمي ڳالهين ۾ رڌل مصر ته جن سموري مامري کان ئي ٻاهر هو. عراق پنهنجي سموري وٽ ۽ ست ايران خلاف لڳائي چڪو هو. پنهنجي اُتر ۾ واهيات چڪتاڻ تي پريشان ٿيل نار جون رياستون پنهنجي رواجي مالي سهائتا کان وڌيڪ ڪجهه ڪرڻ جي حيثيت ۾ نه هيون. برزئيف دور جي آخري ڏينهن واري سوويت يونين جي، فلسطيني مسئلي ۾ دلچسپي گهٽجڻ شروع ٿي وئي هئي.

مجموعي طور تي سڄي دنيا واٽرائپ جو شڪار هئي. ۱۹۸۲ع جي شروعات ۾ اليگزينڊر هيگ ڏکڻ ائٽلانٽڪ ۾ فاسڪلينڊ ٻيٽن تي برطانيا ۽ ارجنٽائن وچ ۾ جنگ ٽارڻ ۾ ناڪام ٿي چڪو هو. ليچ ولسا جي سرواڻيءَ ۾ ساليڊريٽي ٽريڊ يونين جي احتجاجن جي جواب ۾ پولينڊ تي مارشل لا مڙهجي چڪي هئي. ۽ خود آمريڪا ۾ هاڻ اهڙو صدر اقتدار ۾ هو، جنهن جي وچ ۾ اوڀر بابت ڄاڻ يهودي توڻڪن کان وڌيڪ نه هئي. جيتوڻيڪ ريگن انتظاميا جي شروعاتي مهينن دوران وچ اوڀر بابت خاص آمريڪي ايلچي فلپ حبيب، انهيءَ صدر کي علائقي جي صورتحال متعلق ننڍڙا ليڪچر پڻ ڏنا هئا، جيڪو فلسطيني لفظ اڳيان 'دهشتگرد' استعمال ڪرڻ پنهنجو فرض سمجهندو هو. (۱۳)

جنرل شيرون پنهنجي عظيم رٿا تي عمل لاءِ جيڪو پهريون ماڻهو چونڊيو، اهو عرب ادب جو پروفيسر ۽ ساڄي ڌر جو هڪ گمنام منهامر ملسن هو. پهرين نومبر ۱۹۸۱ع تي ملسن کي والاريل علائقن ۾ هڪ نئين انتظاميا جو سربراھ مقرر ڪيو ويو. اها ڪا اتساهيندڙ چونڊ نه هئي. ملسن ۱۹۷۶ع وارين مڪاني چونڊن ۾ پي-ايل-او جي حمايتي اميدوارن جي مڪمل سوڀ کان پوءِ ئي منظر عام تي اُن وقت آيو، جڏهن هن اها ڳالهه ڪئي ته عرفات جي حمايتين واري سوڀ رشوت ۽ ڏهڪاءُ سبب ٿي آهي. هن زور ڀريو ته ان لاڙي کي لڳڪڍدار مقامي قيادت وسيلي ئي ختم ڪري سگهجي ٿو. اهو چوڻ جي ضرورت ناهي ته ملسن جو نقطه نظر شيرون کي تمام گهڻو پسند آيو، جنهن پي-ايل-او تي هر صورت ۾ ڌم نازل ڪرڻ ٿي چاهيو. ۱۹۸۲ع جي شروع ۾ جڏهن اسرائيل نئين نظام واسطي رستي کي سنوت ۾ آڻڻ لاءِ ٽن اهم عرب شهرن مان پي-ايل-او جي حمايتي ميٽرن کي برطرف ڪيو ته والاريل علائقن ۾ تشدد شروع ٿي ويو، جنهن جي نتيجي ۾ اڪيه فلسطيني مارجي ويا ۽ اٽڪليا زخمي ٿيا. پٿرن جو وِسڪارو ڪندڙ نوجوانن تي گوليون هلائيندڙ فوجين جو ساٿ ڏيندڙن ۾ يهودي آبادگار پڻ شامل هئا.

بهرحال، ملسن جي مقرريءَ ۾ اسرائيلي حڪومت جي 'پي-ايل-او کي چيپاٽڻ' واري رويي بابت هڪ اشارو هو. جيستائين عرفات جو تعلق هو ته هن لاءِ هڪ وڌيڪ بدسوئ ۱۴ ڊسمبر تي بيگن پاران ۱۹۶۷ع واري جنگ ۾ شام کان

قُريل جولان جبل پنهنجي ملڪ ۾ شامل ڪرڻ جو اعلان هو. پي-ايل-اوسپ کان وڌيڪ پريشان شام جي تقريباً بي ٻول ردعمل تي نه هئي، ڇاڪاڻ جو پي-ايل-اوسپ قیادت جاتو ٿي ته شام پنهنجي سر اسرائيل سان ڦٽ ڪاٺ جي حيثيت ۾ ناهي، پر سندن اصل پريشاني بيگن پاران عالمي ڪاوڙ ۽ آمريڪي اڻ-راضبي کي نه کنگهڻ تي هئي. جولان جبل کي پنهنجي سرحدن ۾ شامل ڪرڻ واري فيصللي عرفات لاءِ اهو به اشارو آندو ته اُتي هاڻ هڪ اهڙي حڪومت اقتدار ۾ هئي، جيڪا پنهنجي مقصدن جي پورائي لاءِ سڀ ڪجهه ڪري پئي سگهي. پر ان واقعي ۽ جنوريءَ ۾ شيرون جي اوڀر بيروت واري دوري سميت بدلجندڙ صورتحال اولهه بيروت ۾ سڪون سان رهندڙ پي-ايل-اوسپ قیادت لاءِ اڃان ڪو مسئلو پيدا نه ڪيو هو.

هاڻ پي-ايل-اوسپ عملدار وضاحت ڪن ٿا ته نه رڳو بيروت تائين اسرائيلي چڙهائي جا امڪان هئا، پر قیادت اڳرائي جي هر روز ايندڙ تمڪين جي پڻ عادي ٿي وئي هئي، انهن مان هر نئين تمڪي پوئين کان وڌيڪ چٽي ۽ خطرناڪ هئي. لبنان ۽ اسرائيل جا سڏسماءَ وارا ذريعا فوجي تياري ۽ جنگ لاءِ اسرائيلي تياري بابت پڙڪندڙ بيانن سان پريل هوندا هئا. اسرائيلي چيف آف اسٽاف ۽ اهم جنگباز جنرل ريفائيل ايٿائون، مٺي جي وچ ڌاري هڪ اسرائيلي اخبار سان ڳالهائيندي اهو قطعي طور تي نه لکايو ته هو جنگ لاءِ پُر نه پيو سهائي: ”مون جيڪا ڪروڙين ڊالر خرچ ڪري بهترين فوجي مشينري جوڙي آهي، ان جو استعمال به ته ٿيڻ گهرجي.“ (۱۴)

بهار جي پڇاڙڪن ٽينهن کان اسرائيلين فلسطيني ٺڪاڻن تي پنهنجي اڏامن ۾ واڌ آندي ۽ اسرائيل ۾ موجود پي-ايل-اوسپ جي انٽيليجنس اُتر ۾ جيئن پوءِ ٿيڻ وڌيڪ فوجي اجتماعن جون رپورٽون اُماڻيون. ”عرفات ۽ سندس چوگرد موجود اڳواڻن جي حد تائين ته اسان کي تقريباً پڪ هئي ته هو حملو ڪندا، پر ان جو چيهه ڪٿي ڪندا، اهو طئي ڪري نه سگهياسين.“ (۱۵)

مارچ ۾ پيش آيل هڪ اُگري واقعي پي-ايل-اوسپ ڪمان کي ان ڳالهه تي سوچڻ لاءِ مجبور ڪيو ته اسرائيلي ڪٽيل انتظامن کان وڌيڪ رٿابندي ڪري رهيا آهن. هڪ اسرائيلي گوريلا جتو بيروت جي ٽڪڻ ۾ تقريباً پندرهن ڪلوميٽر جي پنڌ تي ديمونر جي ڪناري تي لٿو ۽ پي-ايل-اوسپ جي هڪ فوجي گاڏيءَ تي حملو ڪري ان ۾ سوار چئن آفيسرن کي قتل ڪري وڌائين. پي-ايل-اوسپ فوجي ڪمانڊر برگيڊيئر صايل، ڇاڇ لهن لاءِ پنهنجي سرزمين تي پهتو ۽ نتيجو ڪڍيائين ته اهو حملو اسرائيلي چڙهائي جي شروعات آهي ۽ اهو ته اسرائيل ديمونر تائين يا اڃان به اتر ۾ اڳڀرو خالده تائين وڌي اچڻ جي رٿابندي ڪري رهيو آهي، هو اڃان تائين ان ٻيتر ۾ هئا ته شيرون جا جوڌا بيروت تائين هليا ايندا.

شيرون جنوريءَ ۾ جمائيل سان پنهنجي ڳالهين کان پوءِ فوجي تيارين تي وڌيڪ وقت سڙائڻ لڳو. رٿيل فوجي آپريشن کي وسيع ڪرڻ واسطي هن اصلي فوجي رٿائن کي ٻيهر جوڙڻ جو حڪم ڏنو. هن عيسائين سان مڪمل فوجي ۽ سياسي سهڪار جو تفصيلي خاڪو تيار ڪرڻ تي پڻ زور ڀريو.

جڏهن بچاءُ واري اسرائيلي وزير 'آپريشن پائنز' جي نئين نالي سان جنگ بابت پنهنجي وڏايل رٿا، ۱۶ مئي تي ڪابينا آڏو پيش ڪئي ته بيگن جي حمايت جي باوجود به کيس ان تي عمل کان جزوي طور تي روڪيو ويو. کيس ان رٿا ۾ ڪٽ ڪوٽ ڪرڻ لاءِ چيو ويو، جيڪا کيس بيروت جي چائنٽ تائين وٺي وڃي پئي سگهي. کيس ڏاکڻين لبنان ۾ پي-ايل-او جي ٺڪاڻن کي تباھ ڪرڻ ۽ اسرائيل جي اترائين آباديءَ کي پي-ايل-او جي حملن کان محفوظ ڪرڻ لاءِ لبنان ۾ وڌ ۾ وڌ پنجتاليه ڪلوميٽر پيشقدمي ڪرڻ جو اختيار ڏنو ويو.

شيرون جي پتوڙ انهيءَ بدسوئڻ کي لکيو ئي نه ۽ هو ۲۵ مئي تي هيگ سان اُلجھاءُ پري گڏجاڻيءَ لاءِ واشنگٽن روانو ٿيو. مئي جي آخر ڌاري، بيگن ۽ شيرون جنگ بابت پنهنجي رٿائن تي ڳنڍ ڏئي بيهي رهيا، جتان واپسي ناممڪن هئي.

مئي جو سڄو مهينو عرفات هميشه جيان گهمڻ ڦرڻ ۾ لڳو رهيو. فلسطيني دانشور ۽ پي-ايل-او ايگزيڪيٽو ڪميٽيءَ جو ميمبر احمد صدقي الدجاني ساڻس گڏ ڀارت، پاڪستان، ڪويت، قطر ۽ سعودي عرب جا دورا ڪرڻ واري ڪرت کي ياد ٿو ڪري، جتان موٽڻ کان پوءِ هو پهرين جنوريءَ تي اڱاري ڏينهن بيروت ۾ ايگزيڪيٽو ڪميٽيءَ جي تيز تند گڏجاڻي ۾ شريڪ ٿيا.

پي-ايل-او 'ڪابينا' پنهنجو سمورو ڌيان گهڻي ڀاڱي اسرائيلي جنگي تيارين تي ڏنو. ڳالهين جو گهڻو نتو مرڪز، حيرت انگيز طور تي پي-ايل-او جي معمولي فوجي قوت تي نه ڏنو ويو، پر اسرائيلي اڳرائي کي منهن ڏيڻ لاءِ سفارتي قدمن تي ڏنو ويو. پي-ايل-او جي پرڏيهي وزير فاروق قديميءَ کي دجانيءَ سان گڏ گڏيل قومن وڃڻو هو. عرفات نار جنگ لاءِ پنهنجي نياڪڙيءَ واري مهم کي جاري رکندي سعودي عرب روانو ٿيو، ۲۴ مئي تي ايران پاران خرم شهر تي ٻيهر قبضي جي نتيجي ۾ عربن لاءِ صورتحال تمام گهڻي خراب ٿيندي پئي وئي، جيڪڏهن عرفات جي ساٿين کي پنهنجي 'ڪمانڊر انچيف' پاران اهڙي چڪتاڻ پرنئي لمحي تي بيروت ڇڏڻ لاءِ ڪو اعتراض هو ته به هن وقت سران جو اظهار نه ڪيو. عرفات جا اهڙا عجيب ۽ غريب لمحا سندس ويجهن ساٿين آڏو سندس زندگيءَ جو معمول بڻيل هئا. بهرحال، رياض جو دورو پي-ايل-او کي ايندڙ ڏکيائين ۾ سعودي مدد جو سبب بڻجي سگهيو.

جڏهن ته ايرل شيرون پنهنجي قومي سلامتي واري صلاحڪار جنرل اوراهام تميم سميت مددگارن جي هڪ ننڍڙي ٽيم سان گڏ جون جي شروع ۾ دوست ملڪ

رومانيا جو دورو ڪيو. ۳ جون ۱۹۸۲ع تي جڏهن بندوق جو گهوڙو چاڙهيو ويو ته جنگ ڏانهن پيرا حقيقي طور تي ڪڄڻ شروع ٿي چڪا هئا. سينٽ جيمس جي درٻار لاءِ اسرائيلي سفير شلوموارگو کي هڪ قاتلاڻي حملي ۾ شديد زخمي ڪيو ويو. فتح جي منحرف صابري البانا (ابوندال) ڪجهه اثاڄاتل ڌرين جي پئپيرائي سان هڪ ڀيرو ٻيهر سرگرمي ڏيکاري. ڇا عراق ان حملي پويان هو؟ ڇا بانا عراقي گادي واري شهر بغداد مان ڪارروايون نه ڪري رهيو هو؟ عراق، شام ۽ ايران کي ڪنهن حد تائين پي-ايل-او جي حمايتي طور ڏسندي هو خوش نه هئا. سازشون سٽينڊڙن لاءِ سونهري ڏينهن اچي ويا هئا.

تمير ۽ شيرون لاءِ اهو سوال غيرواسطيدار هو ته اها شام ۽ پي-ايل-او تي اسرائيلي ڌمڪ لاءِ سازش هئي. هنن ٻنهي ۳ جون واري پاڳپرڻي ڏينهن کي ان حوالي سان ڏسڻ شروع ڪيو ته اها ان حملي لاءِ لاپاڻي گهڙي آهي، جنهن جو اسرائيل کي اوسيٽو هو. هاڻ معاملو رڳو ان تي اٽڪيل هو ته حڪومت ڪڏهن ٿي ان لاءِ اجازت ڏئي. تمير رڪائڻ مان ٻڌائي ٿو: ”جيڪڏهن ارڳو نه هجي ها ته ڪو ٻيو ان لاءِ جواز بڻجي ها.“ (۱۶)

سخت ڳالهائو فوجي ڪمانڊر ريفائيل ريٿائڻ، ان وقت ارڳو تي حملي بابت اسرائيلي رويي کي وڌيڪ سخت ڪيو، جڏهن اهي دليل اچڻ شروع ٿيا ته عرفات ۽ پي-ايل-او جي مرڪزي ڌاري کي پنهنجي منحرف جو ڪيتو نه لوڙڻ ڪبي. ”ابوندال هجي يا ابو شميدال! اسان کي پي-ايل-او تي وار ڪرڻ گهرجي.“ هن اهڙن دليلن جو جواب ڏيندي چيو هو. (۱۷)

جنهن وقت شيرون رومانيا کان تڪڙو اسرائيل واپس وريو، اسرائيلي هوائي فوج ارڳو تي حملي جي پلانڊ لاءِ ڏاکڻين لبنان ۽ بيروت جي پسگردائي ۾ نڪاڻن تي حملا شروع ڪري چڪي هئي، جن ۾ سٺ کان وڌيڪ ماڻهو مارجي ويا، جڏهن ته ٻه سؤ کان وڌيڪ زخمي ٿي پيا. پي-ايل-او قيادت لاءِ گهٽ ۾ گهٽ چئي سگهجي ٿو ته اهو اشتعال ڀريو عمل هو. گذريل اونهاري ۾ اسرائيل جي اترئين سرحد جي هن پار ’ڪتيوشاس واري جنگ‘ جي آمريڪي پئپيرائي واري جنگبنديءَ کان وٺي پي-ايل-او جون بندوقون گهڻي پاڳي خاموش رهيون هيون. هاڻ هو وڌيڪ خاموش رهي نه پئي سگهيا. اسرائيلي هوائي فوج جي حملي واري ساڳئي ڏينهن پي-ايل-او جي دستن اترئين اسرائيل تي راکيٽن ۽ توپن سان بمباري ڪئي ۽ اسرائيلي ڪٺ پتلي ميجر سعيد حداد جي ڪنٽرول واري ڏاکڻين لبنان ۾ گهيرا ڪيا. (۱۸) شيرون ۽ بيگن کي جنگ جو جواز ملي ويو.

اسرائيلي ڪابينا جو پنجين جون جي رات وزيراعظم جي يروشلم جي پسگردائي ’رهيڊ‘ واري رهائشگاه تي اجلاس ٿيو ۽ ان شيرون جو موقف ٻڌڻ کان پوءِ اڳرائي جي منظوري ڏئي ڇڏي. بنيادي طور تي، هو ۱۶ مئي تي ڪابينا پاران

منظور ڪيل محدود اڳرائي جي حدن کي تمام گهڻو اورانگهي چڪو هو. ڪاينا جو فيصلو جامع حد تائين درست هو. جيتوڻيڪ شيرون کي لبنان ۾ مڪمل خودمختياري نه ڏني وئي هئي پر کيس چار نڪاتي فيصلي کي پنهنجي منصوبي سان ٺهڪائڻ ۾ ڪا ڏکيائي نه ٿي.

ڪاينا جي اجلاس ختم ٿيڻ کان ذري گهٽ ٻارهن ڪلاڪ پوءِ ڇهين جون تي صبح جو يارهين وڳي، اسرائيلي فوجن لبنان جي ڏاکڻي سرحد اورانگهي. سندن مدد لاءِ هوائي ۽ سامونڊي فوج جا جٽا موجود هئا، جن ڏورانهين اتر تائين نشانن کي چٽيو. لڳ ڀڳ چاليهه هزار اسرائيلي فوجي ٽينڪن ۽ بگتريند گاڏين تي سوار ٿي سرحد اُڪري اُتر ۾ ٽن ڏسائن ۾ وڌڻ شروع ڪيو. سندن راهون سامونڊي ڪناري سان لڳلڳ طائر ڏانهن، وچئين علائقي ۾ نڀاتيه ڏانهن ۽ اوڀر ۾ هسبي ڏانهن ٿي ويون. ساڳي وقت ئي سامونڊي فوج پي-ايل-او جي ڏاکڻي ڪمان واري هنڌ سيدون جي سامونڊي ڪناري واري شهر تي لٿي. (۱۹) هي ڏينهن اسرائيلي پيٽا واري ڪرت، محدود جنگ جا مقصد ماتي چڪي هئي. اُن اسرائيل جي اترئين آبادين کي ڏاکڻئين لبنان وارن سگهارن فلسطيني اڏن تان ٽيندرُ حملن کان محفوظ ڪري ورتو هو ۽ ڏکڻ ۾ فلسطيني قومي قيادت کي تقريباً مڪمل تباهيءَ جي ڪناري تي آڻي رسايو هو ۽ اُن شروعاتي مرحلي تي شامين سان سڌوسنئون ٽڪر ۾ اچڻ کان به ڪني ڪترائي ورتي هئي. پي-ايل-او مزاحمت کي 'فتح پوميءَ' مان مڪمل طور تي تڙڻ نه ناممڪن هو، پر اسرائيلي اُن جي ويجهو ضرور اچي رسيو هئا.

اسرائيلي جنگي مشينريءَ کي روڪڻ لاءِ عالمي قدم اڻ ڪارائتا هئا ۽ ان ڏس ۾ جوڳو ڪردار ادا ڪري سگهندڙ واحد طاقت آمريڪا مُنڌل نظر پئي آئي. پرڏيهي کاتي ڪارروايون روڪڻ لاءِ هر هر اپيلون ڪيون ۽ پنجين جون تي هيگ اعلان ڪيو ته خاص ايلچي فلپ حبيب، جولاءِ ۱۹۸۱ع واري جنگبندي بحال ڪرائڻ لاءِ ٽڪڙو وچ اوڀر روانو ٿيندو. پر 'ورسيلز' ۾ اولهائين اڳواڻن سان گڏ هڪ سربراهي اجلاس ۾ شريڪ صدر ريگن ان اڳرائي کي پنهنجي صلاحڪارن جيان باجواز ٿي سڏيو. ساڻس گڏ موجود ٻيا حڪومتي سربراهه اوڏي مهل دنگ رهجي ويا، جڏهن هن انهيءَ اڳرائي کي باجواز سڏيندي چيو ته اها اترائين اسرائيل تي ڏکڻ لبنان مان ٿيندڙ مسلسل حملن ڪري ٿي آهي. اهڙي پس منظر ۾، بيگن ۽ شيرون هڪدم جڳبنديءَ لاءِ مختلف دٻائڻ کي کنگهيو ئي نه. پوءِ اهو ستن جي گروپ وارن سربراهن پاران هجي يا گڏيل قومن جي سلامتي ڪائونسل پاران هجي. ٻئي ڏينهن به بٽ ڪرندا رهيا. گليليءَ ڏانهن پنهنجي اهم جاگرافيائي هنڌ تي هئڻ سبب انتهائي اهم 'بيوفورت' به فتح ٿي ويو. طائر ۾ مزاحمت مان هوا نڪرڻ لڳي، نڀاتيه ۽ هسبي تي دشمن جو قبضو ٿي ويو. سيدون جو گهيرو سخت ڪيو ويو

۽ شامين اُن ڇڪتاڻ ۾ شامل ٿيڻ لاءِ اوڏي مهل پنهنجو پاڻ کي جوابي داءِ تي لڳائڻ جو عجيب و غريب فيصلو ڪيو. جنهن ۾ ڪنهن به نه ٿي ڪٽي، پر اسرائيل کي سٺ کان ستر هزار تائين فوجين کي جنگ ۾ ڌڪڻ ۽ لبنان کي 'بدخواه ڏوهاري دهشتگردن' کان پاڪ ڪرائڻ واري مقصد تان موٽائڻ ناممڪن هو. جيڪو بيگن اڪثر پي-ايل-او کي سڏيندو هو.

نائين جون تي، اسرائيلي جهازن اُڀرندي لبنان جي بڪا ماٿريءَ ۾ ڪُٽل سامر ميزائين جي بيٽرين تي حملو ڪيو. ساڳي ڏينهن اسرائيلين هڪ طرفي فضائي جنگ ۾ شام جا اوڻويهه مگ جهاز ڪيرائي وڌا. پهرين هفتي جي پڄاڻي تائين، اسرائيلي فوجون ديموئر تي قبضو ڪري چڪيون هيون، اُهي دمشق-بيروت هاءِ وي کان ڪجهه ميلن جي فاصلي تي اچي پهتيون هيون. اُهي ۷۹ جهاز ڪيرائي چڪيون هيون، جيڪو ڳاڻيٽو شامي فوج جو چوٿون حصو هو. يارهين جون تي، اسرائيل هڪ طرفي جنگبنديءَ جو اعلان ڪيو، جيڪا شيرون جي لفظن ۾ 'پي-ايل-او جي دهشتگردن' تي لاڳو نه پئي ٿي. ڪچليل، چيپائيل ۽ ويڙهه لاءِ ڪا حقيقي خواهش نه رکندڙ شامين، فرمانبرداريءَ سان ان جنگبنديءَ کي 'لبنان مان مڪمل اسرائيلي دستبرداريءَ' جي جواز طور قبولي ورتو. (۲۲) اُهي بي روح لفظ هئا. دمشق کي شرط طئي ڪرائڻ واري حيثيت ۾ ئي نه هو.

هاڻ فلسطينين کي مڪمل طور تي اڪيلي سر اها جنگ جوڙڻي هئي، جنهن کي آزمودي ڪار فلسطيني تاريخدان وليد خالدي به اسرائيل فلسطيني جنگ ٿو سڏي. خالدي چوي ٿو: "اهو چيو ٿو وڃي ته اسرائيلي اسان سان ۱۹۴۸ع ۾ وڙهيا هئا ۽ ۱۹۸۲ع تائين اسان کي وساري ويٺا هئا ۽ ۱۹۸۲ع ۾ هُنن ٻيهر اسان سان هٿ ڳنڍڻ جو فيصلو ڪيو." (۲۳) عبدالقادر حسينيءَ جي سرواڻيءَ جي غيرمنظم فلسطينين جي جديد اسرائيلي فوج جي پيشروئن: پالمچ ۽ هگانه سان ڦيٽ کان وٺي هيل تائين ٻئي تريون ڪڏهن به آمهون سامهون نه ٿيون هيون. هٿيارن ۾ تفاوت، گوليباريءَ جو جديد سامان هڪ ڌر جي هٿ وس هئڻ، موت جي لامارا ڏيندڙ راڪاس ۽ ٻين تباهين ڪري، اهو ٻيو موقعو پهرين کان وڌيڪ پوائنٽو هو.

بيروت ۾ بمن کان بچاءُ وارن پنهنجن ٺڪاڻن ۾، هڪ مرحلي تي پي-ايل-او قيادت زمين جي سطح کان ڏهه ماڙ هيٺ واري هڪ ڪار پارڪنگ مان پنهنجون سرگرميون جاري رکيون. عرفات ۽ سندس ساٿي بيروت جي گهيري لاءِ تيار هوندي ڪنهن اهڙي سياسي معجزِي جي اُميد ۾ هئا، جيڪو کين وڪوڙيل طوفان مان بچائي سگهي.

يارهين جون واري رات ۽ پي-ايل-او جي دهشتگردن خلاف جنگ ۾ عيسائين جي شامل ٿيڻ لاءِ انڪار تي خود اسرائيل اندر وڌندڙ تنقيد دوران شيرون چئوڻ جو ٻيو سفر ڪيو. هن پيري ماحول گهٽ پنهنجائپ ڀريو هو. هو سرزمين تي ڪاٿو

لڳائڻ ويو هو ته عيسائي پنهنجي لاءِ پيدا ٿيل موقعي مان ڪيتري تائين لاپ پرائڻ چاهين ٿا. جواب گهڻو اُتسائيندڙ نه هو. عيسائين ۾ سدائين غيرحقيقي اميدون رکندڙ شيرون پنهنجي سر انهيءَ مايوس ڪُن نتيجي تي پهتو ته بشير جمائيل ۽ سندس ڪمانڊر دهشتگردن خلاف جنگ جاري رکڻ ۾ سرگرم نه پيا ٿيڻ چاهين. (۲۴)

ايندڙ ڏينهن، اسرائيل جنگبنديءَ جو اعلان ڪيو. پر ٻه مهينا پوءِ جنگ جي مڪمل خاتمي تائين ٻين ڏهن جنگبندين وانگر اها به عملي طور تي ڪجهه نه ڪري سگهي. اهي ڦرندڙ گهرندڙ جنگبنديون، گرم اونهاري وارن مهينن ۾ هلندڙ جنگ جي شڪل جو اظهار هيون. جنهن ۾ اسرائيلي وس هيٺ سمورن وسيلن ذريعي فلسطينين کي سندن مضبوط ٽڪائن مان تڙڻ لاءِ خود اولهه بيروت جي ڏڪندڙ وجود ڏانهن وڌي رهيا هئا.

جڏهن تيرهن جون تي ايرل شيرون، مڪمل جنگي لباس ۾، هڪ بڪٽرينڊ گاڏيءَ تي سوار ٿي جابلو صدارتي محل واريءَ شهر بابت ۾ داخل ٿيو ۽ ساڳي ريت ايندڙ ڏينهن تمرلين تي پير ڌريائين ته پي-ايل-او جي تقدير ۽ اخلاقي حالت انتهائي ڦٽل هئي. قيادت ۾ دهشت پريون سوچون هاڻ ڪين علائقو خالي ڪرائڻ لاءِ بهتر رستا ڳولڻ تي مجبور ڪري رهيون هيون. شامين، جيڪي شايد اڪيلي سر عرفات جي مدد لاءِ اچي پئي سگهيا، يقيناً صحيح فيصلو ڪري لڙائي کان پاسو ڪيو هو. ٻيون عرب حڪومتون اڻ-سهڪاري حيثيت ۾ هيڏانهن هوڏانهن وائڙن وانگر لوڻا هڻي رهيون هيون ۽ ڪيترين ته وري ان ۾ ڪا دلچسپي نه پئي ورتي. گڏيل قومن کي اپيلن، جنگبنديءَ لاءِ خالي ٺهرائڻ کان سواءِ ڪو ٻارڻ ئي نه ٻاريو، جن کي اسرائيل مڪمل طور تي نظرانداز ڪري رهيو هو.

اڃان تائين صفا اُگري ڳالهه خود لبنان ۾ پي-ايل-او جي حيثيت هئي. جون جي انهن پوائنٽ ڏينهن ۾، پي-ايل-او جا تمام ٿورڙا ئي دوست هئا. جڏهن ته لبنان جي اڪثريت لبنان ۾ فلسطيني گوريلا جي سبب پڙائڻ مان مڪمل طور تي تنگ ٿي چڪي هئي. مقامي پي-ايل-او ڪمانڊر ۽ سندن فوجين جي ڏکڻ ۾ خاص طور تي گستاخ ۽ ڪڏهن ڪڏهن ڏوهار ڪ رويي، آباديءَ جي جذباتي ٻڌڻن کي ختم ٿي ڪري ڇڏيو هو. انهن جو هڪ سبب ڪجهه سينيئر پي-ايل-او عملدارن جي زندگيءَ جو اعليٰ معيار پڻ هو.

نتيجي طور جڏهن اسرائيلي بيروت جي چائنٽ تائين پهتا ۽ شهر تي اٽڪت بمباري ٿي ته عرفات ۽ سندس ساٿين تي آڻ مڃڻ لاءِ دٻاءُ انتهائي وڌي ويو. ۱۴ جون وارو سنيهو چٽو پٽو هو. جڏهن لبناني صدر الياس سارڪيز وڏي نالي واري فوجي نجات جي ڪائونسل جوڙي. اصل ۾ اهو عرفات تي دٻاءُ وجهي، جلد کان جلد خود کيس، سندس هيڊڪوارٽرس ۽ سندس ويڙهاڪن کي بيروت مان تڙڻ لاءِ

هڪ اڀار هو. سوال رڳو اهو هو ته هو پنهنجي مسئلي لاءِ ڪهڙي ريت ڳالهائون ڪري ۽ ڪهڙن شرطن تي ڪري؟
 آمريڪي حيثيت جيڪڏهن مڪمل طور تي دشمني واري نه، ته به ڪا هروڀرو پنهنجائپ پري به نه هئي. اُن پهرين مرحلي ۾ اڳرائي روڪڻ لاءِ ڪو اُڀاءُ نه ورتو هو. ويڙه شروع ٿيڻ کان جلد پوءِ هيگ اعلان ڪيو هو ته آمريڪا اسرائيل جي 'قانون سان ٺهڪندڙ پنهنجي بچاءُ واري حق' کان انڪار نه ڪندو. (۲۵) هيگ جو رويو ڦلپ حبيب لاءِ مڪمل طور تي اڻ سهڪارڪ ثابت ٿيو، جيڪو پي-ايل-او جي عزت پري دستبرداريءَ لاءِ، بيروت، دمشق ۽ يروشلم جا مسلسل اڻ لاپائتا چڪر ڪائي رهيو هو.

ٽياڪڙيءَ وارين ڪوششن ۾ وڌيڪ رڪاوٽون مواصلاتي سرشتي ۾ رٿيدڻ سبب هيون. ٻاهرين دنيا سان رابطو هڪ وڏو مسئلو ۽ ڪيڏي ڪيڏي مهل جوڪاٽو ڪم هو. ”عرفات ۽ ٻيا انتهائي دٻاءُ جو شڪار هئا ۽ هو پنهنجي خندقن مان مون سان رابطو ڪندا هئا.“ لنڊن ۾ فلسطيني واپاري ۽ عرفات جو صلاحڪار باسل عقيل ٻڌائي ٿو: ”پر مسئلو اهو هو ته جڏهن به هُنن مون سان رابطو ٿي ڪيو ته اسرائيلي سنڊس ٽوهه لڳائي سنڊس پناهگاهه تي حملو ٿي ڪيو.“ (۲۶)

لڙائيءَ جي شروعاتي هفتن دوران پي-ايل-او ۾ پڻ مونجهارا رهيا. قيادت ۾ ڪنهن ممڪن دستبرداريءَ واري تجويز جي گردش ڪرڻ وارين رپورٽن، ميدان ۾ جنگ جو ٿيندڙ ويڙهاڪن ۾ مايوسي پکيڙي. کليل ۽ ڪشادي دل وارو بحث نه ٿي سگهڻ ڪري ان جسماني زورآوريءَ جا جوهر ڏيکارڻ شروع ڪيا ۽ قيادت جي منصوبن بابت ڪا ضروري ڄاڻ نه هئڻ سبب افواهن هنگامن کي پڻ جنم ڏنو.

ايسٽائين جو انهن ٻاهرين همراهن کي به اونڌاهيءَ ۾ رکيو ويو جن سندن مدد ڪرڻ ٿي چاهي. سعودي عرب جي شاهه فهد، جنهن ڪيترائي ڀيرا عرفات کي تباهيءَ کان بچايو هو، پي-ايل-او اڳواڻ سان ڪلاڪن جا ڪلاڪ فون تي صحيح صورتحال معلوم ڪرڻ لاءِ ڪڍايا. جيڪڏهن فلسطينين بيروت کان نڪرڻ لاءِ ڳالهائون ٿي ڪرڻ چاهيون ته پوءِ سنڊس مدد انتهائي ضروري هئي. پر کيس ڪير به ڪجهه ٻڌائڻ لاءِ تيار نه هو. نيٺ جڏهن هو پنهنجي يورپ واري گهر ۾ پنهنجن ڪجهه شاهوڪار فلسطيني دوستن سان گڏيو ته پڙڪو کائيندي چيو هئائين: ”آءٌ انتهائي مايوس ٿي چڪو آهيان. ڪو به مون کي اهو نه پيو ٻڌائي ته ڇا پيو ٿئي ۽ قيادت سان منهنجو رابطو ناممڪن آهي. کانئن اهو پڇڻ لاءِ ته هو ڪهڙن شرطن تي بيروت ڇڏيندا، مون کي توهان جي سهڪار جي ضرورت آهي.“ (۲۷) نيٺ اٽينس ۾ ٽانيڪي فلسطيني واپاري حسيب صباغ يوناني حڪومت جو خانگي مواصلاتي سرشتو استعمال ڪري رابطو ڳنڍي ورتو.

خود پي-ايل-او فهد جي سوال جو جواب ڏيڻ لاءِ ٽورقوز جو شڪار هئي.

عرفات جي هڪ ويجهي ساٿي هاني الحسن سان لاڳاپيل هڪ نقطه نظر دستبرداريءَ لاءِ مناسب شرطن تي ڳالهين ڪرڻ بابت هو. حسن ان جي موٽ ۾ ٽي شيون ٿي چاهيون: دستبرداريءَ جي عيوض سياسي لاڳاپا پراڻا، ٻين لفظن ۾ ڪن امڪاني امن ڪاوڙن ۾ پي-ايل-او جي حيثيت بابت آمريڪي مڃتا جو اظهار، ڊگهي مزاحمت ذريعي پي-ايل-او جي اخلاقي سوڀ جو اعتراف ڪرڻ ۽ لبنان ۾ سويلين فلسطينين جي حفاظت لاءِ ڪنهن فارمولي هيٺ لبنان ۾ پي-ايل-او جي سياسي ۽ فوجي موجودگيءَ لاءِ گنجائش ڪيڻ شامل هيون. (۲۸)

مخالف گروپ، جنهن جو اهم ترين رڪن صلاح خلف هو، ممڪن حد تائين 'قيت ڪاڻ' لاءِ زور ڀري رهيو هو، ان کي اُميد هئي ته اسرائيلي ۽ آمريڪي لبنان مان پي-ايل-او جي ڍانچي کي ٽڙڻ بابت ڳالهين مان نيٺ ٽڪجي پوندا. خلف ۽ سندس حمايتي جنگ جي شروعاتي هفتن دوران ويڙهه ۾ رڌل سورمن جو حوصلو بلند رکڻ لاءِ پي-ايل-او جي لاڳاريءَ مان دستبرداريءَ بابت ڪو اشارو ڏيڻ جي حق ۾ نه هئا. ڪجهه عرصو گذرڻ کان پوءِ صلاح خلف صورتحال کي هيئن ئي بيان ڪيو: ”ڳالهيون قيادت مان ڪن لاءِ چال هيون ته ڪن لاءِ وري حڪمت عملي.“ (۲۹)

خود عرفات روايت پٽاندڙ ٻنهي مؤقفن سان سهمت پئي ٿيو، خانگي طور تي هن درست شرطن تي روانگيءَ لاءِ راضيو ٿي ڏيکاريو، جڏهن ته هجورم آڏو مقابلي جي تمڪي پڻ ٿي ڏنائين. ۱۷ جون تي جڏهن پي-ايل-او انتهائي ٻڌڻ واري حالت ۾ ڦاٿل هئي، هن جنگ دوران پنهنجو سخت ترين بيان جاري ڪيو: عرب، لبناني ۽ فلسطيني عوام ۽ ويڙهه ۾ رڌل سورمن ڏانهن اُماڻيل هڪ سنيهي ۾ هن عربن کي ڊپ ۽ ڪانٽرا تي شديد چڙهون ڏنيون ۽ اعلان ڪيو ته بيروت واري ويڙهه ’عربن جو اسٽال گراب‘ بڻائي ويندي. (۳۰)

پر عرفات پنهنجن انهن سورهيائپ ڀريل دعوائن هوندي به ڄاتو ٿي ته بيروت ۾ پي-ايل-او جي سياسي ۽ فوجي موجودگيءَ جا ڏينهن پورا ٿي چڪا هئا. هو رڳو ان کي ڪجهه دير تائين ملتوي يا هلڪو ڪري پيو سگهي، ان ڪرت جو ته هو گذريل ڪيترن ئي سالن جي پتوڙ کان پوءِ ذري ڪهٽ ماهر بڻجي چڪو هو. ۲۵ جون تي آمريڪي پرڏيهي وزير هيگ جي استعفيٰ کان پوءِ جنگ روڪڻ لاءِ آمريڪا جي وڌيڪ سگهاري مزاحمت جي اُميدن جي ٻل تي، ثقير تي قابو پائي سگهيو. پر اهو اُن وقت ئي ممڪن هو جڏهن هلندڙ آگسٽ ۾ بيروت تي وحشيانه حملا ڪندڙ اسرائيلين تائين ريگن جو هٿ پهچي.

بهرحال جولاءِ جي شروع ڌاري عرفات پنهنجي سني مسلمان لبناني اتحادين جي دٻاءُ سبب پي-ايل-او-جي دستبرداريءَ تي اصولي طور تي راضي ٿي ويو. پي-ايل-او اڳواڻ ۲ جولاءِ تي لبناني وزيراعظم ستر سالن جي پوڙهي صائب

سلام جي وڏي شاهي اچي رنگ واري گهر ۾ پنهنجي حاضريءَ مهل جاتو ٿي ته ڏکيو وقت سندس سر تي اچي پهتو آهي، قومي ڪائونسل ۽ لبناني معتبرن به واضح ڪري ڇڏيو هو ته پي-ايل-او لاءِ بيروت ۾ پليڪار وارو دور پنهنجي پڄاڻي تي پهچي چڪو آهي، عرب اسرائيلي چڪتاڻ بابت سندن جذبا ڪجهه به هجن، پي-ايل-او اڳواڻن سان سندس ذاتي سنگتون ڪهڙي به نوعيت جون رهيون هجن، هنن هاڻي پنهنجي ملڪ ۽ فوجي ناڻي جي وڌيڪ تباهي نه ٿي چاهي. سندن خيال موجب هاڻ ويڙهه ختم ٿي چڪي هئي. پي-ايل-او هارائي چڪي هئي ۽ هاڻ ان جي لڏڻ جو وقت اچي چڪو هو.

هاني الحسن سان گڏ، عرفات اُنهن همراهن کي منهن ڏنو، جن کي هُن ۱۹۷۰ع جي شروع ڌاري بيروت ۾ پنهنجو هيڊڪوارٽرس قائم ڪرڻ کان دوست طور ليکيو هو. سمورن باقي پڄاڻي لبناني اڳواڻن مان، صائب سلام شايد فلسطينين کي سڀ کان وڌيڪ ويجهو هو. عرفات کيس رڳو دوست ئي نه پر هڪ لاڳاپيل حمايتي ٿو سڃاڻي. پر هاڻي جولاءِ جي هڪ خطرناڪ ڪاڙهي ٿي واري منجهند تي روزن دوران هلندڙ بحث ۾ پي-ايل-او اڳواڻن کي هڪ اڻوڻندڙ حقيقت کي منهن ڏيڻو پيو. ايسٽائين جو سلام به کين وڃڻ لاءِ چئي رهيو هو، جنهن ۱۹۷۲ع دوران بيروت ۾ ٿيل حملي دوران ٽن اهم پي-ايل-او عملدارن جي مارجي وڃڻ واري واقعي تي لبناني فوج جي مدد لاءِ نه اچڻ تي احتجاج ڪندي استعفيٰ ڏني هئي. عرفات جاتو ٿي ته سلام جي ڳالهه لبنان جي سمورن قبائلي سرواڻن جي دل جو آواز آهي پر ان به کيس سندس مطالبن تي راضي ٿيڻ واري راهه تي نه آندو.

جيئن ئي منجهند تپڻ لڳي، بحث ان وقت انتهائي سخت ٿي ويو جڏهن عرفات ان تي زور ڀريو ته ڪنهن غيرممانعتي انداز ۾ هن جو ۽ سندس جوڌن جو بيروت مان نڪرڻ جو جواز ناهي. نه هو ۽ نه وري سندس ساٿين مان ڪو اسرائيلي دٻاءُ هيٺ پنهنجا مضبوط ٽڪاڻا ڇڏڻ تي راضي هو. هُن پوئين پساهه تائين ويڙهه ڪرڻ ٿي چاهي. پنهنجي نقطهءِ نظر کي هٿي ڏيڻ لاءِ پي-ايل-او اڳواڻ شامي سورمي يوسف الاعظم جي روح کي هاڏايو، جنهن ۱۹۲۰ع ۾ دمشق ڀرسان ’ميسالون‘ واري لڙائي ۾ ائٽيٽيءَ طور فرانسيسين کي شڪست ڏني هئي. ”مون کي اهڙا سورما ياد آهن.“ عرفات هاڻوڪن ڏينهن ۾ ان جو ذڪر هينن ٿو ڪري: ”جڏهن يوسف الاعظم فرانسيسين سان ويڙهه لاءِ روانو ٿيو، ته هُن جاتو ٿي ته هو هارائي به سگهي ٿو، تنهن هوندي به هُن دمشق جي بچاءُ لاءِ سڀني سهايو، تنهن ڪري اهو مناسب ناهي ته ڪنهن اڳرائي جي شڪار ڪنهن عرب شهر جو بچاءُ نه ڪجي پر ان مان هٿ ڪڍي ڇڏجن.“ (۳۱) پر پنهنجن لبناني ٻڌندڙن کي سورهيائپ ڀريا عرب داستان ٻڌائڻ جي باوجود، تاڪ منجهند جو پنهنجي ڦڙڪيون ڏيندندي به عرفات جاتو ٿي ته هو پنهنجو وقت گذاري چڪو آهي.

نماشام مهل، پنهنجي سائين سان مشورو ڪرڻ کان پوءِ عرفات هٿ سان لکيل هڪ لکت سودو سلام جي گهر پهتو. 'اسان جو پاءُ شفيق الوزان' جي نالي مخاطب ٿيل انهيءَ ڪاغذ جي ٽڪري تي مختصر طور تي سندن سادن لفظن ۾ ڄاڻايل هو ته فلسطيني ڪمان لبنان ڇڏڻ جو فيصلو ڪيو آهي. عرفات دستبردار ته ٿيو ٿي پر ان لاءِ شرطن ۽ وقت کي هن ڄاڻي بجهي شڪي پئي بڻايو. ايسٽائين جو هن آخري مرحلي تي به، عرفات ۽ سندس سائي صورتحال ۾ تبديلي يا ٻين لفظن ۾ ڪنهن مجعزي جي اميد ۾ هئا.

وڃڻ لاءِ اصولي طور تي راضي ٿيندي، عرفات نتيجو ڪيو هو ته هن پنهنجي سر وقت حاصل ڪري ورتو آهي ۽ ان ڪري ايندڙ هفتن دوران مٿس دٻاءُ ۾ ڪا گهٽتائي رهندي، ڇو لاءِ جو گهڻي ڀاڱي عرصو، نيڪاليءَ جي شرطن ۽ ويڙهاڪن ۽ هيڊڪوارٽرس واري عملي جي ڏاڪي به ڏاڪي روانگيءَ جي نظرداريءَ لاءِ هڪ گهٽ فوجي فورس ٺاهڻ بابت ڳالهين ۾ گذاري، آمريڪي ايلچي فلپ حبيب لبناني سياستڪارن ۽ بيروت ۾ موجود عرب سفارتڪارن سان ڳالهين جو اٽڪٽ سلسلو جاري رکيو. پي-ايل-او سان سڌي سنئين سياسي ڳالهين تي اڃان تائين پابنديءَ سبب هن تنظيم سان ڳالهيون نه ڪيون. واشنگٽن ۾ عملدارن پنهنجو ڌيان عملي صورتن تي لڳائڻ شروع ڪيو، جن ۾ فلسطينين کي وٺي وڃڻ لاءِ سامونڊي ٻيڙن جو بندوبست ڪرڻ پڻ شامل هو. صفا منجهائڻ واري اها ڪرت به پنهنجي دلچسپ لمحن کان خالي نه هئي. آمريڪين کي معلوم ٿيو ته ڪيترا پي-ايل-او عملدار پاڇ مهل پنهنجون قيمتي شيون به ساڻ کڻي وڃڻ لاءِ آتا آهن. "اسان کي پي-ايل-او وٽان اهڙا سنيها ملندا رهيا ته سامونڊي ٻيڙن ۾ هو مرسڊين ۽ بي-ايمر-ڊبليو گاڏيون به ڪاهي وڃڻ ٿا چاهين." وائيت هائوس جو هڪ عملدار جيڪو نيڪاليءَ واري ان ڪرت ۾ شامل هو، هو ٻڌائي ٿو. "پنهنجي ڪنٽين سان گڏوگڏ پنهنجين موٽرن جا ڪاروان نيٺ لاءِ سخت پریشان هئا. اسان جي لاءِ ته ڪلڻ جوڳو مقام هو." (۳۲)

عرفات پنهنجي سر ائين ظاهر ڪرڻ شروع ڪيو جن هو پنهنجو پاڻ کي لطف اندوز ڪري رهيو هجي. هو اڪثر بين الاقوامي پريس سان ڳالهائيندو هو، جيڪا بيروت ۾ شهري مرتين ڪري تيزيءَ سان اسرائيلي مخالف بڻجڻ لڳي هئي. هن اسرائيلي صحافي ۽ امن مهملر هلائيندڙ 'يوري اونيريءَ' کي پڻ هڪ انٽرويو ڏنو، جنهن پي-ايل-او- جي صفن سان گڏوگڏ خود اسرائيل ۾ پڻ ٽقيڙ پيدا ڪيا. پاڻ تي آيل آفتن جي انتها ۾ به عرفات خوش مزاجيءَ جو مظاهرو ڪندو رهيو. گارجين جي خاطو ڊيوڊ هرست جڏهن هڪ انٽرويو ۾، جيڪو چوٿين جولاءِ تي شايع ٿيو هو، ڪائس پڇيو هو ته ڇا هن اسرائيلي دعويٰ موجب سوويت سفارتخاني ۾ پناهه ورتي آهي ته هن جواب ڏيندي چيو: "اڄ رات مون سان گڏ رهڻ بابت ڇا خيال

اٿئي؟ آءُ تو کي ان جي نيند ٿو ڏيان. مون وٽ پنهنجي رهائش گاه ۾ هڪ وڏي ڪمرو آهي. اها پروپنگنڊا منهنجي توهين آهي. آءُ پنهنجي هيڊڪوارٽرس ۾ ئي مرڻ پسند ڪندس.“ (۳۲)

بهرحال، عرفات وڌيڪ ڏڦيڙن تي قابو پائڻ لاءِ پي-ايل-او جي قطعي نيڪاليءَ جي شرطن کي بهتر ڪرڻ جي ڪوشش ۾ لڳو رهيو. فرانسيسي ۽ مصري سفارتي سرگرميون هن لاءِ پرجهلو ثابت ٿيون، جيڪي پي-ايل-او لاءِ اهي ملڪ، نيڪاليءَ جي عيوض سياسي لاپ پرائڻ جي ڏس ۾، ڪنهن عالمي امن ڪاوش ۾ ان جي شرڪت جي مڃتا لاءِ ڪري رهيا هئا. هن عرب ليگ ۽ ريگن وٽان مداخلت جي آس پلي ڇڏي هئي، پر فرانسيسي ۽ مصري قدم پڻ عرب ليگ جي معمولي ڪاوشن وانگر فضول ثابت ٿيا. واشنگٽن جي هڪ دوري دوران، سعودي ۽ شامي پرڏيهي وزيرن شهزادي سعود الفصيل ۽ عبدالحليم خدام سولائي سان آمريڪي ٽياڪر فلپ حبيب جي پي-ايل-او کي خارج ڪرڻ وارو رٿيل منصوبو قبولي ورتو. ٿورڙن ئي هفتن ۾، اسرائيلي دهاءِ ايترو وڌي چڪو هو جو فلپ حبيب لاءِ رٿا مڃڻ کان سواءِ ڪو چارو ئي نه رهيو هو.

اسرائيل ۾ ناراضگي سان پريل هڪ تلخ بحث شروع ٿي ويو. بيگن ۽ شيرون تي جيئن پوءِ ٿيڻ ان بابت سياسي دهاءِ وڌندو ويو ته هو لبناني عام شهرين جي مرتين واري جنگ جو ڪهڙو جواز ٿا پيش ڪن ۽ ايڏي ساري قتل عام جو هڙ حاصل ڇا ٿيو؟ ”آءُ ان ڳالهه تي ويساهه نه ٿو آڻيان ته اها مارڌاڙ پي-ايل-او جي ڏانچي جي تباهيءَ لاءِ هئي.“ مشهور اسرائيل تاريخدان يهوشو پوريٽ چوي ٿو: ”ان جو وجود هٽيارن جي موجودگي يا فراهمي تي نه پر پناهگير ڪئمپن ۾ آهي. جيستائين ڪو سياسي حل نه ڪڍيو ويندو، ان جي وجود جا انساني ۽ نظرياتي بنياد باقي رهندا.“ (۳۴) لبنان ۾ پنهنجي پٽ جي مرتي تي پيڙايل يعقوب ڪترمين قيادت جي لپاري انداز تي ڏمرجي ٿو. ”بيشرمي جي رکاوٽ جي انتها آهي ته ’گاليليءَ لاءِ امن بابت اعلان توهان ان مهل ڪيو، جڏهن اترائين سرحد جي هن پار کان سڄي سال دوران ڪو هڪ به فائر ڪونه ٿيو.“ هن روزنامي ’هارتز‘ ۾ لکيو: ”دهشتگردن کي اوترا سپاهي مارڻ ۽ زخمي ڪرڻ لاءِ ڪيترا سال ۽ نسل ڳهرجن ها، جيترا توهان جي جنگ جي هڪ هفتي اندر موت جو ڪاڇ بڻيا؟“ (۳۵)

شيرون جي تڪڙي سوچ ۽ هڪ آزاد ۽ نئين لبنان جي محافظ طور ’آزاد ڪرايل بيروت‘ ۾ اسرائيلي فوج جي آدرياءُ وارا سمورا سڀنا اوڏي مهل پڇي پورا ٿي پيا، جڏهن سندس سورهي جون جي آخر ڌاري شهر جي دروازن تائين پهتا هئا. تيز ۽ طاقت جي نشي ۾ چور اسرائيلي پيشقدمي ڳورو ڏهڪاءُ بڻجي وئي، هڪ اهڙي اينگهنجندڙ ۽ ڳوڏا چٽي مفلوج ڪندڙ لڙائي، جنهن پهرين ڏينهن کان ئي اسرائيلي لاش اوکاڇڻ شروع ڪيا هئا. شيرون سياسي ڏکيائين ۾ ڦاسندو ويو ۽

هُن ان کي پلي پت جاتو به ٿي. جيئن ئي ڏينهن لنگهي هفتا بڻيا ۽ جولاءِ اچي پهتو. هُن آمريڪين کي چڙهڻ شروع ڪيو. پنهنجي اسرائيلي نقادن خلاف زهر اوکاڇڻ لڳو ۽ هُن ويڙهه جي ميدان ۾ عمل جي ناڪامين تي ڳاڙهو پيلو ٿيڻ شروع ڪيو. چرياڻ شيرون لاءِ، آمريڪي سفارتڪاريءَ جي ڀري ڪرت، جنهن ڪري نه رڳو ٻي - ايل - او بيروت مان سنئين لڳين نڪتي پر لبنان ۾ اثرائتي عمل لاءِ ميدان پڻ هموار ٿيو. برداشت جوڳي نه هئي. اُن جو ڪجهه مُلهه چڪاڻوئي هو.

۱۸ جولاءِ کان، بيگن ۽ شيرون ڪابينا وارن ساٿين سان جن ۾ ڪجهه شيرون جي لفظن ۾ ’گاڏي مان لهڻ جا خواهشمند هئا‘ (۲۶) اونداهي سانت کي ٽوڙڻ لاءِ سخت ترين ڪارروائي جي ضرورت بابت تلخيءَ ڀريو مُندو اٽڪائڻ شروع ڪيو. پهرين آگسٽ تي، بيگن ۽ شيرون، هڪ تڪي بحث کان پوءِ، هڪ سلوڊاءِ رٿيندي ڪاميابي ماڻي ورتي. هو جنگبنديءَ تي راضيو ڏيکاريندا پر جيڪڏهن اُن جي هڪ به ڀڃڪڙي ٿي ته پوءِ ٻي - ايل - او جي ٽڪائڻ خلاف سخت ڪارروائي ڪئي ويندي. جهڙي ريت ڪابينا ۾ هر ڪنهن جاتو ٿي ته اهو رڳو حملي جي وڻي ڳولهن جو بهانو هو. اڃان ڪابينا پنهنجي گڏجاڻي پوري نه ڪئي هئي جو، اسرائيلي هاءِ ڪمان گهوڙا گهوڙا ڪرڻ شروع ڪئي ته جنگبنديءَ جي ڀڃڪڙي ٿي آهي. بنا ڪنهن دير جي، اسرائيلي فوجن ڏکڻ کان حملو ڪري ڏنو ۽ پندرهن ڪلاڪن جي لڙائي دوران ايئرپورٽ تي قبضو ڪري ورتائون. اهي بئروج البراجنه، صابره ۽ شطيل پناهگير ڪئمپن جي ويجهو پهچي ويون ۽ ٻي - ايل - او جي هيڊڪوارٽرس واري علائقي خاڪانيءَ تي انتهائي وحشيائي بمباري ڪري ڏنائون. ان کان پوءِ ئي شيرون قتل ڪيو. جو حڪم جاري ڪيو هو.

چوٿين آگسٽ تي، اسرائيل جي بچاءُ واري وزير ٻي - ايل - او جي مضبوط ٽڪائڻ تي سڀ کان خطرناڪ زميني، هوائي ۽ سامونڊي ڏسائڻ کان حملي جو حڪم ڏنو. ان سموري ڪارروائي جو اصل نشانو خود عرفات ۽ سندس سينيئر ساٿي هئا. ايندڙ ڪجهه ڏينهن ٻي - ايل - او اڳواڻ لاءِ انتهائي خطرناڪ رهيا ۽ هو هڪ کان ٻي خندق ڏانهن پناهه لاءِ ڏکڻو رهيو. عرفات جو هڪ سينيئر انتليجنس نائب ٻڌائي ٿو ته، ”تن ڏينهن ۾ هيڊڪوارٽرس جي عملي ٻي - ايل - او ڪمان جي مرڪز کي هر ايتاليهن ڪلاڪ ۾ هڪ ڀيرو تبديل ٿي ڪيو. اسان وٽ هڪ نه پر ڇهن ٽيليڪس مشين، ٻن انٽرنيشنل ٽيليفونن ۽ هڪ وائريس اسٽيشن سوڌو ڪيترائي متبادل هئا.“ هو ٻڌائي ٿو: ”جولاءِ جي وچ کان آگسٽ جي وچ تائين، جڏهن بمباري بند ٿي، اسان گهٽ ۾ گهٽ ڏهه جايون بدلايون هيون.“ (۲۷)

علائقي ۾ موجود پنهنجن چارٽن جي مدد ۽ عرفات جي ٽيليفونن ۽ وائريس وارن رابطن کي جهٽيندي، اسرائيل حيرت انگين طور تي سندن ڏس پتي کي چٽڻ ۾

خطرناڪ حد تائين ڪامياب رهيو هو. ڪيتريون ئي خندقون اولهه بيروت جي واپاري مرڪز 'حمرا' واري علائقي ۾ هيون. هو پنهنجي نئين ٽڪاڻي تي اڃان پهتو ئي نٿي جو اسرائيلي جهازن جو لامارو نٿي لڳو. اها ڪوئي ۽ ٻليءَ واري خطرناڪ ۽ موتمار راند هئي، جيڪا سوين ملين ڊالرن وارين مشينن ۽ ڌرتيءَ جي گولي تي سڀ کان جديد اليڪٽرانڪ چئنيڊر اوزارن سان ليس هوائي فوج سان جوڙي هئي. شيرون پنهنجي پائلٽن کي پنهنجي شڪار جي ڳولا ۾ بي رحم ۽ غضبناڪ اڏامندڙ قاتل جڻو بڻائي ڇڏيو هو.

ڇهين آگسٽ تي، اسرائيلي ان وقت ڏچي ۾ ڦاٿا جڏهن هڪ اليڪٽرانڪ ڏسائي اوزار سان ليس، هڪ ايجنٽ پاران چوڪس ڪيل ان جي پائلٽن لبنان جي مرڪزي بينڪ ڀرسان هڪ ستمارَ جاءِ کي نون ايجاد ٿيل 'خلا بمن' (Vaccume Bombs) وسيلي باهي پٽ ڪيو ۽ ان ۾ موجود ٻه سؤ ماڻهو مارجي ويا ۽ ٻيا زخمي ٿيا. عرفات جيڪو ان جاءِ جي هڪ حصي کي پنهنجي ڪارروائي واري مرڪز طور استعمال ڪري رهيو هو، حملي کان ڪجهه ئي گهڙيون اڳ تر ٽڪر ۾ اُتان نڪتو هو. ٻي-ايل-او اڳواڻ لاءِ تن ڏينهن جو هر ڀل موت سان گرائي پائڻ جهڙو هو. سندس هڪ ويجهي ساٿيءَ موجب هو لاڳيتو حرڪت ۾ رهيو. ڪجهه راتيون ته هو سامونڊي ڪناري تي جيڪو بمباريءَ کان ڪنهن حد تائين محفوظ هو يا ڪار پارڪنگ جي کليل ميدانن ۾ سٽو. بهرحال تڏهن به سندس سلامتيءَ جي مڪمل ضمانت نه هئي. (۲۸)

عرفات جي ذاتي محافظ دستي 'فورس ۱۷' جي مقرر ڪيل ڏيڍ سؤ گوريلن تي پڻ موت اٽيڪ پيرا لامارا هنيا جن کي خاص هدايت ڪئي وئي هئي ته انقلاب جي اهڃاڻ عرفات کي بچائڻ لاءِ هو ڪنهن به قربانيءَ کان نه ڪيائين.

'فورس ۱۷' جو ڪمانڊر ڪرنل محمد الناطور ٻڌائي ٿو ته چڪتاڻ جي شروع ۾ ئي طيءَ ڪيو ويو هو ته فلسطيني مزاحمت جي سوڀ يا شڪست جو تعين خود عرفات جي جسماني وجود جي حالت سان ڪيو ويندو. الناطور لاءِ عرفات کي جيئرو رکڻ واري ذميواري روزانو زميني، هوائي ۽ سامونڊي ڏسائن مان ٿيندڙ بمباريءَ سبب پوائتو خواب ثابت ٿي. ٻين اڳواڻن جي اُپٽر ابوعمار (عرفات) ڪڏهن به هڪ هنڌ تي نه ترسيو پر سدائين هڪ کان ٻئي هنڌ ڏانهن لڏيندو رهيو. الناطور ٻڌائي ٿو: "اهو ئي کيس بچائڻ جو واحد طريقو هو." (۲۹)

۱۲ آگسٽ تائين خونخوار زميني، هوائي ۽ سامونڊي حملا جاري رهڻ کان پوءِ جڏهن انهن اڏاوتن تي لاڳيتو يارهن ڪلاڪ بمباري ڪئي وئي، جتي فلسطيني گوريلن ۽ سندن اڳواڻن پناهه ورتي هئي. نيٺ صدر ريگن چيو، "بس گهڻو ٿيو!" دنيا ۾ هر هنڌ ٿيندڙ مظاهرن جي اثر ۽ آمريڪي ٽيليويزن نيٽ ورڪ نيوز تان تباهي ۽ موت جا منظر پيش ٿيڻ تي آمريڪي صدر پاران بيگن کي ڪارائتي ۽ فيصلي ڪن

فون ڪرڻ تي مجبور ڪيو. ريگن اسرائيلي ڪاررواين کي ڪنهن ڌرتيءَ سان لڄالٽ سڏيو. (۴۰)

هُن هڪدم بمباري بند ڪرڻ جي گهر ڪئي، ٻي صورت ۾ هُن چٽاءُ ڏنو ته هُو بيروت کان پي-ايل-او جي نيڪاليءَ بابت ڳالهين لاءِ آمريڪي ڪوششن کي ختم ڪري ڇڏيندو.

بيگن سان هڪ اهڙي ڏيڻ ويٺ ۾، جيڪا ڪنهن آمريڪي صدر ۽ اسرائيلي اڳواڻ ۾ ترش ترين ٽاڪڙن مان هڪ هئي، ريگن انتهائي گهري لهجي ۾ چيو، ”منهار! اهو وحشي پڻو آهي.“ پولينڊ ڄائي بيگن جي سرد وراثي کان اڳ هڪ ڊگهي سانت چانيل هئي. ”صدر سائين! مون کي خبر آهي ته وحشيپڻو ڇا ٿيندو آهي.“ (۴۱) ڇه ڪلاڪ پوءِ بمباري بند ٿي وئي.

جيئن ئي فلپ حبيب پي-ايل-او جي دستبرداريءَ جي حتمي تفصيلن لاءِ ڪم ڪرڻ شروع ڪيو، بيروت جي ڏکندڙ ڪنڊرن ۾ غيراطمينان جوڳي سانت چانئجي وئي. حبيب لاءِ، لبنان ۾ ڦهليل آبتريءَ کي سلجهائڻ واري مشق انتهائي اعصاب ٽورڻ ثابت ٿي. اسرائيل پاران پنهنجي هٿ وس سموري قوت ذريعي پي-ايل-او کي تباھ ڪرڻ لاءِ ڳنڍ ڏني بيھڻ ۽ عرفات ۽ سندس همراهن جي رويي سبب حبيب اڪثر بي واهرو تماشائي پئي ٿي ويو. جيڪي پنهنجي وجود جي ويڙھ وڙهي رهيا هئا، ٽياڪڙ واري حيثيت ۾ سندس زميوري پي-ايل-او سان سڌيون سنئون ڳالهيون نه ڪري سگهڻ سبب اڃان تائين ڏکي بڻجي پئي وئي. اها زميوري سندس رابطي ڪار صائب سلام وسيلي اينگهڻ لڳي.

اسرائيل پاران هوائي حملا بند ڪرڻ کان هڪ هفتو پوءِ پي-ايل-او جي لبنان مان نيڪاليءَ بابت حبيب جو ٻارهن نڪاتي پروگرام لبناني حڪومت ۽ اسرائيل کي پيش ڪيو ويو. پي-ايل-او جي ويڙهاڪن کي عرب دنيا جي چئني ڪنڊن ۾ ٽر پڪڙ ٿيڻو هو. خود عرفات ۽ سندس هيڊڪوارٽرس واري عملي کي سندن پاران فلسطين سڏجندڙ ڌرتيءَ کان ٻه هزار ڪلوميٽر پري ٽيونس ٽائيڪو ٿيڻو هو. پي-ايل-او اڳواڻ دمشق وڃڻ واري آڇ مڪمل طور تي ٽڏي ڇڏي. آخري شيءِ جيڪا هن چاهي ٿي اها حافظ الاسد جو ٿورو نه کڻڻ هئي.

پنهنجي ٻين ڪيترن ئي ساٿين وانگر بيروت جي ڊگهي گهيري دوران عرفات کي به عرب مدد جي رسائي تي صدمو ۽ چڙ هئي. ٻي روح لفظن کان سواءِ ڪا به عرب رياست پي-ايل-او جي واهر لاءِ اڳتي نه وڌي هئي. ۲۰ جولاءِ تي عيدالڦطر واري سنهيهي ۾ ٻارهن صديءَ دوران مقدس ڌرتيءَ تان عيسائين کي ٽريندڙ مسلمان سورمي غازي صلاح الدين جا لفظ دهرائي پڻ عرفات پنهنجي عرب ڀائرن کي سندن فرض ياد ڏيارڻ جي ڪوشش ڪئي: ”مون کي توهان جي نمازن جي نه پر تلوارن جي ضرورت آهي.“ هن اعلان ڪيو. (۴۲)

سندس لفظ تقريباً بي آواز سانت ۾ انتهائي شاندار هئا.

۲۱ آگسٽ تي پنهنجن پهرين جوڏن جي بيروت کان روانگيءَ واري انتهائي جذباتي منظر کي عرفات گاڏڙ جذبن سان ڏٺو. ۲۵ جولاءِ کان شروع ٿيندڙ ڊگهو ۽ خوني ڏهڪاءُ ته ختم ٿي ويو هو، پر هن جاتو ٿي ته هڪ وڌيڪ ۽ شايد اڃان تائين ڏکي جدوجهد شروع پئي ٿئي. تنظيم محفوظ رهي هئي، قيادت ڪجهه معجزن سبب بچي وئي هئي پر ڏهن سالن ۾ ٻيو ڀيرو کين غير يقيني ڏيهه نيڪالي پوئتي ٿي پئي.

۲۰ آگسٽ تي جڏهن عرفات وزيراعظم شفيق الوزان ۽ صائب سلام سميت لبناني معتبرن کان اهو چئي موڪلايو ته هو هڪ کان پوءِ به ڏيهه نيڪالي پوئتي رهيو آهي ۽ ۱۰، ۸۷۶ فلسطيني گوريلن جي، جن کي 'قلم حبيب منصوبي' تحت بيروت مان نڪرڻو هو، اڪثريت سميت عرب ديترن فورس جي ۲۷۰۰ شامين سان گڏ جيڪي اسرائيلي پيشقدميءَ دوران قاسي پيا هئا، لبناني ڌرتيءَ ڇڏڻ لاءِ آخري جهاز مان هڪ يوناني سامونڊي جهاز 'ايتلانٽس' تي سوار ٿيو ته پي-ايل-او جي ويڙهاڪن پنهنجي پويان عرب اسرائيلي جنگين دوران مرتين جو هڪ وڏو انگ ڇڏيو هو. لبناني سرڪاري انگن اکرن موجب، چار جون کان ۲۱ آگسٽ تائين ٿيندڙ اسرائيلي بمباريءَ ۾ اوثويه هزار ماڻهو موت جو ڪاڇ بڻيا هئا. وڌيڪ ٽيهه هزار زخمي ٿيا هئا. مرتين جو تقريباً اڌ تعداد شهرين جو هو. اسرائيل جي پنهنجي مرتين جو تعداد سال جي پڄاڻي تائين چار سؤ جي لڳ ڀڳ هو. (۴۲)

جيڪڏهن مرتين بابت لبناني سرڪاري انگن کي وڌائي چڙهائي پيش ڪيل سمجهجي، پوءِ به پي-ايل-او کي تباهه ڪرڻ ۽ نئون لبنان جوڙڻ بابت شيرون جو عظيم الشان منصوبو ڪنهن به معيار جي حوالي سان گهڻو مهانگو پيو.

پي-ايل-او لاءِ لبنان وڃائڻ ويران ڪن تباسي هئي. ڏهن سالن کان وڌيڪ عرصي تائين گهرو لڙائي ۾ قاتل هوندي به، ان ملڪ فلسطينين لاءِ بهرحال هڪ خودمختيار ٺڪائي جو فرض نڀايو هو. اها واحد جاءِ هئي جتي هو آزادي سان سياسي حمايت کي منظم ڪري، عملي شڪل ۾ آڻي وڌائي ويجهائي پئي سگهيا. هاڻ، پي-ايل-او جو لبنان ۾ متاثر ڪندڙ ڍانچو پڇي پري چڪو هو، ان جون ڪيتريون ئي فيڪٽريون تباهه ٿي چڪيون هيون ۽ ڪارائتا دستاويز اسرائيلن يا ته پنهنجي قبضي ۾ ڪري ڇڏيا هئا يا ساڙي ڇڏيا هئا. ان جي ويڙهاڪن جي عرب دنيا ۾ ٽڙيل پکڙيل هئڻ ڪري، اسرائيل خلاف هٿياربند جدوجهد کي جاري رکڻ لاءِ ڪوششون انتهائي ڏکيون ٿي پئي سگهيون، ۽ عرفات جي هيڊڪوارٽرن کي تيونس جهڙي ڏورانهين علائقي ۾ منتقل ڪرڻ سان سندن مقصد تي دنيا جو ڌيان ڇڪرائڻ واري ڪرت لاءِ وڌيڪ محنت گهريل هئي.

جيئن ئي بيروت تي پنهنجي آخري نظر وجهڻ لاءِ عرفات ايتلانٽس جي ڊڪي

تان سامونڊي ڪناري ڏانهن نهاريو ته کيس پوئتي رهجي ويل فلسطينين بابت فڪر اچي ورايو. ڇا ۱۹۷۶ع ۾ عيسائي هٿياربندن هٿان طال الظاهر پناهگير ڪئمپ ۾ ٿيل تباهيءَ ورجائڻ جو خطرو ته نه ٿيندو؟ ڇا صابره، شتيل ۽ بئروج البراصه ڪئمپن ۾ رهندڙ فلسطيني پناهگير پي-ايل-او جي هٿياربند موجودگيءَ کان سواءِ سلامت رهندا؟ هو سلامتيءَ بابت آمريڪي خاطرين کي ڪهڙي ريت جوڳو سمجهي؟ آمريڪا، فرانس ۽ اٽليءَ جي گهڻ-قومي فورس جي موجودگيءَ سبب معمولي طور تي مطمئن عرفات وٽ مٿين سوالن مان ڪنهن جو به جواب نه هو.

پنهنجي پهرين سامونڊي ٽاڪ طور عرفات پاران اٽينس جي چونڊ، سندس همعصر عربن کي سوچيل سمجهيل انڪار هو. هن انتهائي سخت دشمن اسد جي شهر دمشق نه پئي وڃڻ چاهيو. هن عمان وڃڻ نٿي چاهيو جتي شاه حسين سان اختلاف اڃان تازا هئا. هن نار ڏانهن وڃڻ مناسب نه پئي سمجهيو. جتان جي حڪومت جي لاپرواهه رويي کيس ٻين پاران مدد نه ڪرڻ تي وڌيڪ صدمو رسايو هو. هو قاهره وڃڻ لاءِ راضي نه هو، جنهن اسرائيل سان پنهنجي ڌار امن قائم ڪرڻ کان پوءِ ڀرپور سفارتي ٿڌاڻپ جو مظاهرو ڪيو هو. هو بغداد وڃڻ جو سوچي به نه پئي سگهيو جتي صدر صدام حسين اڃان تائين ابونڊال کي اجهو پئي ڏنو، جنهن جي موتمار ڪاررواين اسرائيل کي اڳرائي ڪرڻ جو موقعو ڏنو هو. هن هر صورت ۾ ٽريپولي نه پئي وڃڻ چاهيو جتان جي قذافيءَ پي-ايل-او تي بيروت خالي ڪرڻ بدران اُتي ئي 'انجتماعي آپگهات' ڪرڻ لاءِ زور ڀريو هو.

عرفات جي بيروت ڇڏڻ کان هڪ هفتو اڳ، ۲۲ آگسٽ تي ۲۴ سالن جي ڄمار واري بشير جمائيل کي لبنان لاءِ نئون صدر چونڊيو ويو. گهڻن جو جهيڙا ڪ جنگي جوڌو هاڻ لبنان تي راڄ ڪرڻ جي اميد ۾ /اوسپٽري ۾ بيٺل قومي اڳواڻ بڻجي ويو. اسرائيل ۾، جتي جنگ بابت جوابي الزامن جو طوفان ڪڙو ٿيل هو، جمائيل جي چونڊ يروشلم ۽ اوڀر بيروت ۾ اڃان تائين قائم ٿي نه سگهندڙ يهودي-عيسائي ايڪتا جي اميد کي نئين سر جيئاري ڇڏيو. ۱۲ سيپٽمبر تي، ايرل شيرون جمائيل سان آخري دعوت کائڻ لاءِ بڪفائيا آسهيو. رات جو دير سان ٿيندڙ ڳالهين ۾ لبنان جي اندروني مسئلن کي حل ڪرڻ ۽ امن ٺاهه لاءِ ڳالهين ۾ پيش آيل ڏکيائين تي ڳالهايو ويو. ۱۵ سيپٽمبر تي هڪ وڌيڪ گڏجاڻي لاءِ راضيو ظاهر ڪيو، جنهن ۾ پرڏيهي وزير ائزڪ شمير کي پڻ هو، پر اها گڏجاڻي ٿي نه سگهي.

۱۴ سيپٽمبر تي لبنان لاءِ چونڊيل صدر بشير جمائيل اوڀر بيروت ۾ پنهنجي ساڄي ڌر واري فلنجي پارٽي جي مقامي هيڊڪوارٽرس ۾ ٿيل هڪ زوردار بم تماڪي ۾ پنهنجي حياتي وڃائي ويٺو. اهي امڪان ظاهر ڪيا ٿا وڃن ته اهو بم هڪ شامي ايجنٽ رکيو هو. سندس لاش اونهي ڪڏ مان ڪڍڻ کان پوءِ سڃاڻپ جوڳو ئي نه رهيو هو. اسد لاءِ چيو ٿو وڃي ته هن لبنان جي ٻيهر جوڙجڪ لاءِ

لبناني اسرائيلي منصوبي کي ٿڌي تي ئي دُف ڪري ڇڏيو هو. لبنان ۾ اسرائيل جي غيراثرائي پاليسي جوڙيندڙن مان هڪ اسرائيلي پرڏيهي وزارت جو ڊائريڪٽر جنرل بيوب ڪمچي ٽوس لفظن ۾ چوي ٿو: ”بشير جو قتل اسرائيل لاءِ انتهائي ڳورو صدمو هو.“ (۴۴)

جمائيل جي قتل نه رڳو لبنان متعلق اسرائيلي سڏن تي پاڻي ڦيري ڇڏيو پر هڪ ڀيرو ٻيهر انهن واقعن جي ياد ڏياري جنهن کي دنيا ۽ تاريخ ٻن لفظن ’صابره ۽ شتيل‘ طور ياد ڪندي.

جمائيل جي موت تي، اسرائيلي فوجون اولهه بيروت ۽ خاڪانيءَ ۾ گهڙي آيون، جتي عرفات جا هيڊڪوارٽرس هئا. پوپ سان گڏجڻ لاءِ روم جي دوري تي ويٺل پي-ايل-او اڳواڻ ۱۵ سيپٽمبر تي پنهنجي عملي پاران ڏنل ان اطلاع تي ٻڃي ويو. پي-ايل-او جي اهم ڪيٽولڪ سرواڻ عفيف سفيه ڏانهن متوجہ ٿيندي عرفات انتهائي فڪرمنديءَ مان چيو هو، ”هو ته منهنجي آفيس ۾ گهڙي آيا آهن.“ (۴۵)

اسرائيلي مداخلت جي خطري جو سوچي پي-ايل-او اڳواڻ جا وار ڪانڊارجي ويا. ايندڙ ڏينهن هن گهر ڪئي ته ۱۲ سيپٽمبر تي بيروت مان پنهنجي واپسي مڪمل ڪندڙ گهڻ-فوجي فورس کي ٻيهر لاڳو ڪيو وڃي، پر سندس ڏانهن کي ڏاڍي دير ٿي چڪي هئي.

۱۶ سيپٽمبر جي شام کان ۱۸ سيپٽمبر جي صبح تائين بشير جمائيل جي مرتبي تي اُٿندڙ پلانڊي جذبن کي رت سان ٽاريندڙ عيسائي هٿياربند صابره ۽ شتيل پناهگير ڪئمپن ۾ ڪاهي پيا ۽ ٻارن، عورتن ۽ مردن جو لاڳيتو ۽ بنان ڪنهن فرق جي قتلام ڪيائون. سندن ڪيترن ئي شڪارن جي ته سڃاڻپ ئي ناممڪن هئي. فلنجي ڪاسائين کي اسرائيلين، جهڳين وارن انهن شهرن ۾ داخل ٿيڻ جي اجازت ڏني جيڪي سندن ڪنٽرول ۾ هئا. سندن ذميواري، شيرون جي خيال موجب اڃان تائين انهن ڪئمپن ۾ لڪيل فلسطيني ويڙهاڪن کي مچرائي سامهون آڻڻ هئي. اسرائيلي فوجين پاران ڪيل ڪئمپن جي گهيري دوران چٽيهن ڪلاڪن کان به وڌيڪ موت جو راکاس پنهنجا شڪار جهڻيندو رهيو. ان جي پڄاڻيءَ تي سوين ماڻهو مارجي چڪا هئا. فلسطيني چون ٿا ته مارجي ويلن جو ڪُل ڳاڻيٽو پندرهن سؤ هو. لبناني هلال احمر جاتائي ٿي ته ۲۲۸ ماڻهو مارجي ويا ۽ ۹۱۱ گهر ٽٽي ويا. ڇاڇ لاءِ قائم ٿيل هڪ اسرائيلي ڪميشن موجب ان دوران ست سؤ کان اڻ سؤ تائين انساني جانيون ضايع ٿيون. (۴۶)

ڪيترن ئي مٿلن کي لڪائڻ لاءِ سندن لاشن کي بلڊوزرن سان اجتماعي قبرن ۾ ڌڻيو ويو.

۱۸ سيپٽمبر تي جڏهن قتلام جا تفصيل ظاهر ٿيا ته پهريون عالمي ردعمل

اعتبار نه ڪرڻ وارو هو، جيڪو جلدي هراس ۽ پوءِ ڪاوڙ ۾ بدلجي ويو. خود اسرائيل کان وڌيڪ تيز ردعمل ڪٿان به نه آيو. ان جو ڀرپور اظهار هارٽز جي فوجي 'خاطو' زيوشف' جي اُماٿيل رپورٽ هئي، جنهن ۲۰ سيپٽمبر تي اُماٿيل پنهنجي هڪ خبر ۾ ڄاڻايو ته "بيروت جي پناهگير ڪئمپن ۾ جنگي ڏوهه ڪيا ويا آهن. فلنجين سوين عورتن، ٻارن ۽ پوڙهن کي ڪُٺو آهي. اُتي اهو سڀ ڪجهه عملي طور تي ٿيو آهي جيڪو يهودين جي منظم قتلار لاءِ رٿيو ويو هو." (۴۷)

هزارين اسرائيلين پاران ڳالهائيندي اڳوڻي پرڏيهي وزير بائبان جو چوڻ هو ته معصوم ماڻهن کي ريءَ گناهه انهن علائقن ۾ منظم قتلار ذريعي موت جي ننڊ سمهاريو ويو، جتي نظم و ضبط رکڻ لاءِ رتوڇاڻ کي تارڻ جي ذميواري اسرائيلي حڪومت تي هئي. (۴۸)

هتي پاسي منهام بيگن انهيءَ سموري اُٿل پٽل بابت عجيب لاف زني ڪرڻ لڳو "هو پنهنجو پاڻ ۾ وڙهيا آهن ۽ دنيا ان ڏوهه لاءِ يهودين کي تياس تي تنگڻ جي ڪوشش ۾ رڌل آهي." هن شڪايتي لهجي ۾ پنهنجي ڪابيني جي سائين کي چيو هو.

ڏک ۽ پنهنجو پاڻ کي ڏوهاري سمجهڻ واري پيڙا ۽ ويڳاڻپ جي شڪار عرفات لاءِ اها سندس زندگيءَ جي انتهائي ڏکين گهڙين مان هڪ هئي. تيونس جي ڏکڻ اوڀر ۾ پنجويهن ڪلوميٽرن جي فاصلي تي حمام شط ۾ جوڙيل هوٽل 'سلوه' واري پنهنجي عارضي هيڊڪوارٽرس ۾ مايوسيءَ وچان هو اهلجي پيو. ان موقعي تي ساڻس گڏ موجود سندس صلاحڪار نبيل شط موجب هن غمگين ٿيندي پنهنجو پاڻ تي الزام هڻڻ، عربن تي الزام ڌرڻ ۽ آمريڪا کي ڏوهاري سڏڻ جو گردان شروع ڪري ڏنو. هو پنهنجو پاڻ کي دغاڙيءَ جو شڪار ٿيل محسوس ڪري رهيو هو. (۴۹)

حوالا

باب يارهون

- ۱- عرفات جي نائب سان انٽرويو، لنڊن، جون ۱۹۸۹ع، نالو درخواست تي ڳجهو رکيل.
- ۲- نڪولس ويلٽوٽس انٽرويو، واشنگٽن، نومبر ۱۹۸۹ع.
- ۳- اپريل شيرون، Warrior، نيويارڪ ۱۹۸۹ع.

- ۴- نکولس ویلنوتس انٽرویو، واشنگٽن، نومبر ۱۹۸۹ ع.
- ۵- جنرل اوراھام تمیر انٽرویو، تل ابیب، نومبر ۱۹۸۹ ع.
- ۶- عرفات جي صلاحڪار سان انٽرویو، تیونس، سیتیمبر ۱۹۸۹ ع، نالو درخواست تی گجهو رکیل.
- ۷- برائن یورقوهارٽ انٽرویو، لنڊن، مئی ۱۹۸۹ ع.
- ۸- ساگیو.
- ۹- ساگیو.
- ۱۰- مروان قاسم انٽرویو، عمان، نومبر ۱۹۸۹ ع.
- ۱۱- یزید صیّاغ انٽرویو، آکسفورڊ، آکٽوبر ۱۹۸۹ ع.
- ۱۲- لیکن کی ڏنل انٽرویو، قاهره، آکٽوبر ۱۹۸۹ ع، نالو درخواست تی گجهو رکیل.
- ۱۳- نکولس ویلنوتس انٽرویو، واشنگٽن، نومبر ۱۹۸۹ ع.
- ۱۴- Yediot Ahronoth، ۱۴ مئی ۱۹۸۲ ع.
- ۱۵- لیکن کی ڏنل انٽرویو، قاهره، آکٽوبر ۱۹۸۹ ع، نالو درخواست تی گجهو رکیل.
- ۱۶- جنرل اوراھام تمیر انٽرویو، تل ابیب، ڊسمبر ۱۹۸۵ ع.
- ۱۷- زیوی شف ۽ اُحد باری، Israel's Lebanon War، نیویارک، ۱۹۸۴ ع، صفحو نمبر: ۹۸.
- ۱۸- Fiches du Monde Arabe، ۱۹ فیبروري ۱۹۸۶ ع، نمبر: ۲۵۲۱.
- ۱۹- ساگیو.
- ۲۰- اوراھام تمیر، A Soldier in Search of Peace، لنڊن، ۱۹۸۸ ع، صفحو: ۱۲۸.
- ۲۱- یزید صیّاغ انٽرویو، آکسفورڊ، آکٽوبر ۱۹۸۹ ع.
- ۲۲- Fiches du Monde Arabe، ۱۹ فیبروري ۱۹۸۶ ع، نمبر: ۲۵۲۱.
- ۲۳- ولید خالدي انٽرویو، کیمبرج، میسچوسٽس، ڊسمبر ۱۹۸۹ ع.
- ۲۴- ڏسو نمبر: ۳ جو صفحو: ۴۷۲.
- ۲۵- Journal of Palestine Studies، جلد xi، نمبر: ۴، The War in Lebanon، اونهارو/ سرءُ ۱۹۸۲ ع.
- ۲۶- باسل عقیل انٽرویو، لنڊن، آکٽوبر ۱۹۸۹ ع.
- ۲۷- ساگیو.
- ۲۸- راشدي خالدي، Under Siege: PLO Decisionmaking during the 1982 War، نیویارک، ۱۹۸۶ ع، صفحو: ۱۱۰.

۲۹- ساڳيو صفحو: ۱۱۳.

۳۰- 'وفا' رپورٽ، حوالي لاءِ ڏسو نمبر: ۲۸ جو صفحو نمبر: ۱۱۸، وفا پي- ايل- او جو سرڪاري خبررسان ادارو آهي.

۳۱- ياسر عرفات انٽرويو، تيونس، ڊسمبر ۱۹۸۹ع.

۳۲- ليڪنن کي ڏنل انٽرويو، فيبروري ۱۹۹۰ع، نالو درخواست تي ڳجهو رکيل.

۳۳- گارجين، ۴ جولاءِ ۱۹۸۲ع.

۳۴- ساڳيو، ۳ جولاءِ ۱۹۸۲ع.

۳۵- Haaretz، ۵ جولاءِ ۱۹۸۲ع.

۳۶- ڏسو نمبر: ۳ جو صفحو نمبر: ۴۸۶.

۳۷- ليڪنن کي ڏنل انٽرويو، قاهره، آڪٽوبر ۱۹۸۹ع، نالو درخواست تي ڳجهو رکيل.

۳۸- ليڪنن کي ڏنل انٽرويو، لنڊن، جولاءِ ۱۹۸۹ع، نالو درخواست تي ڳجهو رکيل.

۳۹- ڪرنل محمد الناطور انٽرويو، تيونس، مئي ۱۹۸۹ع.

۴۰- وائيٽ هائوس جي اڳوڻي ملازم سان انٽرويو، لنڊن، فيبروري ۱۹۹۰ع، نالو درخواست تي ڳجهو رکيل.

۴۱- ساڳيو.

۴۲- وفا رپورٽ، بيهير چيپل Journal of Palestine Studies

جلد XI، نمبر: ۴، اونهارو/ سرءِ ۱۹۸۲ع.

۴۳- Fiches du Monde Arabe، ۵ مارچ ۱۹۸۶ع، نمبر: ۲۵۴۰.

۴۴- بيوب ڪم جي انٽرويو، تل ابيب، ڊسمبر ۱۹۸۹ع.

۴۵- عفيف صفيہ انٽرويو، هيگ، جولاءِ ۱۹۸۹ع. صفيہ هالينڊ پي- ايل- او جو

نمائندو، عرفات جو اعتماد جوڳو ساٿي رهيو آهي.

۴۶- Fiches du Monde Arabe، ۴ ڊسمبر ۱۹۸۵ع، نمبر: ۲۵۳۷.

۴۷- Haaretz، ۲۰ سيپٽمبر ۱۹۸۲ع.

۴۸- يروشلم پوسٽ، ۲۴ سيپٽمبر ۱۹۸۲ع.

۴۹- نبيل شطہ انٽرويو، قاهره، ڊسمبر ۱۹۸۹ع.

آزاديءَ جي ويڙهه

”عرفات صاحب! تون اٿو ٿيندڙ شخص آهين“ هڪ شامي ليفٽيننٽ ڪرنل پاران عرفات کي سندس شام کان نيڪالي مهل چيل جملو جيڪو ۲۷ جون ۱۹۸۳ع تي نيويارڪ ٽائيمس ۾ ڇپيو.

پنهنجي فوجين ۾ ابووليد طور مشهور برگيڊيئر سعيد سائل لاءِ ۲۷ سيپٽمبر ۱۹۸۲ع جو ڏينهن لبنان جي گانجي جي پوک سان مالا مال بڪا ماٿريءَ ۾ پي-ايل-او جي اٿن جو دورو معمول جيان هو. آمريڪي تربيت يافتہ خاموش طبع پي-ايل-او جو آزمودي ڪار فوجي سربراه بڪا جي ٻن وڏن شهرن زهل ۽ بالڪه جي وچ واري هڪ ڏنل وائيل واٽ ويو پئي ويو. اوچتو هڪ آٽوميٽڪ رائفل جي لڪاءُ سانت ٽوڙي وڌي. صايل جي ڪار گولين سان ٻرڻ ٿي چڪي هئي ۽ سندس ستر جي مٿين حصي جي رڳ ٽٽي پئي. هو پنهنجن بيوس سائين آڏور ت ڳاڙيندو مري ويو.

حج ڪرڻ لاءِ مڪي ويل عرفات اها خبر ٻڌي هراسجي ۽ سراپجي ويو. هن ۽ خليل الوزير لاءِ جيڪو ساڻس گڏ هو، پنهنجي فوجي ساٿيءَ جو مرتيو خاص طور تي انتهائي صدمي ڀريو هو. بيروت جي اسرائيلي گهيري وارن پوائنٽن ڏينهن ۾ تنهي گڏجي ڏيکيو هو ته جيڪڏهن هو بچي ويا ته گڏجي حج ڪندا. (۱) پر بيروت مان پي-ايل-او جي اٺ-چاهي نيڪاليءَ کان پوءِ صايل اڃان بڪا ۾ ٽائينڪن پي-ايل-او جي لڳ ڀڳ اٺ هزار ويڙهاڪن سان گڏ رهيل هو.

انتهاڻي اُگري ڳالهه اها هئي، ته پي-ايل-او جي هڪ اندروني جاچ جي نتيجي موجب صايل کي هڪ شامي چيڪ پوائنٽ ڀرسان نشانو بڻايو ويو ۽ مٿس حملو ڪندڙن کي بنان ڪنهن مقابلي جي پاڇ ڪاٽڻ جو موقعو ڏنو ويو. حاضري لڳرائڻ لاءِ هڪ سرڪاري شامي ۽ فتح ڪميشن جي جاچ واقعن جي بلڪل مختلف اُڀتار ڪئي. اُن نتيجو ڪيو ته سائل کي پنهنجي ليکي ڪارروايون ڪندڙ لبناني شيعا امل مليشيا جي ميمبرن قتل ڪيو هو. پي-ايل-او ۾ عرفات سميت وڏي اڪثريت ان تي ويساه ٿي ڪيو. شامي پٺپرائي واري امل، شامي ڪنٽرول وارن علائقن ۾ پنهنجي سر ڪارروائي ڪرڻ جي همت به نه پئي ساري

ان جي نتيجي کان فرار ناممڪن هو. صايل جو موت سياسي قتل هو ۽ بشير جمائيل وانگر ان لاءِ به شامين چرچ ڏني هئي. ۲۰ سيپٽمبر تي بين الاقوامي مشهوريءَ ۾ عرفات جي بيروت مان نڪرڻ کي دمشق ۾ ويٺل همراھ پنهنجي دل ۾ ڌڪار سان ڏٺو هو. لبناني ويڙھ حافظ الاسد لاءِ نج اڀاڳي ثابت ٿي. پي-ايل-او ڪمانڊرن پاران جنگ شروع ٿيڻ جي پنجن ڏينهن اندر هڪ اڻ گهري جنگبنديءَ تي راضي ٿيڻ کي، هن پنهنجي ٻارهن سالن واري حڪومتي ايامن دوران سيپٽمبر ۱۹۸۲ع ۾ پنهنجو پاڻ کي انتهائي بيوس محسوس ڪيو هو. سندس هوائي فوج ڏهن سالن ۾ ٻيو ڀيرو انتهائي اڻ-ڪارائتي ثابت ٿي وئي، جا گهيري دوران بيروت ۾ قاتل پنهنجي سپاهين کي ڇڏرائڻ ۾ به ناڪام رهي. سڀ کان وڌيڪ ڪوڙاڻ اها ته، هن محسوس ٿي ڪيو ته کيس ان ڳالهه تي ويساهه ڪرڻ لاءِ ٺڳي ڪانئس جنگبنديءَ تي راضي ٿيڻ وارو انتهائي بدتر فيصلو ڪرايو ته اسرائيلي پنجيتاليهن ڪلوميٽرن کان وڌيڪ اڳتي وڌڻ جو ارادو نٿا رکن، جنهن ماڻهو تي هن پنهنجين تمام گهڻين پيڙائن جو الزام ٿي ٿريو، اهو ياسر عرفات هو. جنهن بيروت مان پنهنجي نيڪاليءَ جو ذميوار شام ۽ ٻين عرب رياستن کي ٿي بڻايو ۽ سورماڻو آڌرپاءُ ماڻڻ لاءِ اٿينس ڏانهن سمنڊ جهاکي چڪو هو.

جوزيوان لاءِ پنهنجي پڇ پڪ جي باوجود عرفات شام کان ڌار رهڻ کي باجواز ٿي سڏيو. هو ڪوڙاڻ پري شڪايت ٿو ڪري. اسرائيلي بمباريءَ جي عروج دوران حافظ الاسد سندس ٽيليفون ڪال جي وراڻي به نه ڏني هئي. جنگبنديءَ لاءِ وقت کان اڳي شامي ٺاهه ٿي خرابيءَ لاءِ ڪافي هو پر پي-ايل-او جي مدد لاءِ اُن پاران هڪ انچ به اڳتي نه وڌڻ ته انتهائي خراب ترين اهڃاڻ هو. نبيل شطه موجب، عرفات ان ڳالهه سان سهمت هو ته ”اسد پي-ايل-او کي تباهه ڪرڻ ٿو چاهي ۽ ان کي ايترو گهٽائڻ ٿو چاهي، جو سندس انتيليڄنس وارا اُن کي پنهنجي وس ۾ ڪري سگهن ۽ پنهنجي بي رحميءَ ڪري هو ان مقصد ماڻڻ لاءِ هر ممڪن طريقو استعمال ڪري سگهيو ٿي... اسد بابت عرفات جي سوچ انتهائي ڪاوڙ ۽ ڏک جو اظهار آهي. هو محسوس ٿو ڪري ته هن سٺا ناتا قائم رکڻ لاءِ پنهنجي سر هر ممڪن ڪوشش ڪئي آهي پر کيس هر هر ٺڳيو ويو آهي.“ (۳)

اهو لبنان ۾ جنگ جو تڪڙو لٽيل فصل هو ۽ پنهنجي انتهائي ڪمزور گهڙين ۾ اسد خاص طور تي خطرناڪ راند کيڏي هئي. ۱۴ سيپٽمبر تي بشير جمائيل جو قتل لبنان ۾ اسرائيلي ۽ آمريڪي رٿائن جو هڪ ديومالائي جواب هو.

۲۷ سيپٽمبر تي سعيد صايل جو قتل شام جو ويڙهانڊ لاءِ تيار هئڻ جو هڪ وڌيڪ اظهار هو. اسد پوئتي هٽيل ته ٿي پئي سگهيو پر مڪمل طور تي راند کان ناڪ اٿوڻ ٿيل نه هو. ويڙھ جو اهو طريقو فتح جي صفن ۾ شامي حمايتين لاءِ

اُتساه جو هڪ ذريعو هو.

عرفات لاءِ مصيبتون ائينس ڏانهن روانگيءَ کان اڳ ئي ڪَرن ڪنيو بيٺيون هيون، پر ڏهڪاءُ واري ڊگهي عرصي ۽ ذري گهٽ مڪمل تباهيءَ جي خطرن سندس قيادت کي تنقيد جو نشانو بڻائي ڇڏيو هو. ان جي شروعات اسرائيلي اڳرائي لاءِ انتهائي معمولي تيارين ۽ دستبرداريءَ لاءِ انتهائي قبول نه ڪرڻ جوڳن شرطن کي مڃڻ سان ٿي. امن جي پانڊيٽڙن سان سندس ڏيڻ ويٺ، گوريلا تحريڪ کي اسرائيل سان ڦيٽ ڪاڻڻ واري راه تان گهڻو پري هٽائي ڇڏيو هو. اسرائيلي اڳرائي جي شروعاتي ڏينهن دوران ڏکڻ لبنان ۾ پي-ايل-او جي انتهائي خراب ڪارڪردگي جو ڪنهن حد تائين وڏو سبب عرفات پاران فوجي عهدن تي غيرموزون ماڻهو مقرر ڪرڻ پڻ هو. صابره ۽ شتيل جو الزام پڻ عرفات تي ڌريو ويو. بيروت مان نيڪاليءَ کان پوءِ ڏک ۽ ڪاوڙ واري رجحان دوران شڪايتن جو هڪ اٽڪٽ سلسلو شروع ٿي ويو ۽ اهي رڳو سوويت حمايت يافتہ ڪاٻي ڌر يا فتح جي منحرفن پاران ئي نه پئي ٿيون، صلاح خلف سميت عرفات جا ڪيترائي ويجهه ساٿي پڻ اڪثر مخالف ڌر سان سهمت ظاهر ڪري رهيا هئا.

اندروني مسئلن جو هڪ شروعاتي اظهار ۹ سيپٽمبر تي فيض ۾ ٿيل عرب ليگ جي اجلاس ۾ ٿيو، جڏهن فتح جي مرڪزي ڪميٽيءَ جي نئين مارڪسي ميمبر ۽ اڳتي هلي منحرفن جي سياسي سربراهه بڻجندڙ نمر صالح عرب رياستن جي سربراهن پاران منظور ڪيل هڪ امن رٿا خلاف آواز اٿاريو. صالح اهو جائيندي به ته سعودي عرب جي ولي عهد شهزادي جي نالي سان سڏجندڙ 'فهد رٿا'، جيڪا هن گذريل سال پڌري ڪئي هئي، خود عرفات جي رضامندي ۽ ذري گهٽ ڪڏ لکڻ واري ڪرت ۽ سندس پراڻي سونهين، فلسطيني واپاري ۽ اڳوڻي عرب سفارتڪار باسل عجيل جي رابطي ڪاريءَ کان پوءِ جڙي هئي، مڙسيءَ سان پنهنجو موقف رکيو.

عرفات جي مثالي خاموشيءَ تي، صالح ۽ سندس سخت گير ساٿين ان ٺاهه جو اهو فقر ڪاوڙ مان ڪڍي ڇڏيو، جنهن ۾ چيل هو ته ”گڏيل قومن جي سلامتي ڪائونسل علائقي جي سمورين رياستن، بشمول آزاد فلسطيني رياست جي لاءِ امن جي ضمانت ڏئي“. مخالفن جو موقف هو ته ان رومال ۾ ويڙهيل فقري ۾ نه رڳو غزه واري پٽيءَ ۽ اولهندي ڪناري ۾ ننڍڙي فلسطيني رياست کي قبول ڪيو ويو هو پر خود اسرائيل کي پڻ تسليم ڪرڻ جو اظهار هو. (۴)

فتح جي منحرفن لاءِ، ’مڪمل فلسطين يا ڪجهه به نه‘ واري موقف تان عربن جي رسمي ڪناره ڪشي لعنتاڻو هئي، جيتوڻيڪ سندن شامي مددگار اڳيئي اهو لعنتاڻو قبولي چڪا هئا. عرفات جي نظر ۾، صالح جو عظيم ترين ڪناهه، غيراختياري گڏجاڻيون ڪري ’دشمن سان محبت‘ ڪرڻ هو. عرفات هڪدم نمر

صالح کي فتح جي مرڪزي ڪميٽيءَ تان معطل ڪري ڇڏيو. اهو هڪ اهڙو ڪمزور جواب هو، جنهن پي-ايل-او اڳواڻ جي اختياريءَ لاءِ هڪ ڪليو ڪلايو چئلينج پيدا ڪيو.

خالي هٿين اٿينس پهچڻ تي عرفات گرينڊ بريٽيگني هوٽل ۾ پنهنجي شاندار ڪمري ۾ ملاقاتين جي هڪ دلچسپ جوڙي سان مليو. اردن جي پرڏيهي وزير مروان قاسم ۽ اردني پارليامينٽ جي اسپيڪر احمد لاوڙيءَ کي شاهه حسين عرفات ڏانهن مدد وارو سنهيو ڏئي آماڻيو هو. ۽ اُن کان وڌيڪ اهم اهو ته هُن هڪ نئين امن ڪوشش ۾ پائيواريءَ جي نيند ڏني هئي.

مفاد پرست حسين عرفات جو سهڪار حاصل ڪرڻ لاءِ پنهنجو ميدان هموار ڪرڻ ۾ دير ئي نه لڳائي. اهو واقعو نيڪ پهرين سيپٽمبر تي پيش آيو، جڏهن صدر ريگن پنهنجي پهرين (۽ آخري) سنجيده وچ اوڀر امن ڪاوش جو اعلان ڪندي، اولهندي ڪناري ۽ غزه واري پٽيءَ ۾ فلسطينين کي مڪمل طور تي خودمختياريءَ ڏيڻ لاءِ ڪوششن جي نئين سر شروعات ڪرڻ تي زور ڀريو. ريگن والاريل علائقن ۾ آباد ڪار سرگرمين کي 'روڪڻ' جي رٿ پڻ ڏني ۽ حسين لاءِ اهم ترين اهو هو ته هُن زور ڀريو هو ته 'آمريڪي نقطه نظر موجب' اولهندي ڪناري ۽ غزه ۾ اردن جي ساٿ سان فلسطينين جي پاڻ پري حڪومت ئي جڏاڏار ۽ ڪارائتي امن جا امڪان پيدا ڪري ٿي. (۵)

اهو وچ اوڀر بابت آمريڪي پاليسيءَ ۾ اردني حيثيت جو واضح اظهار هو. اسرائيلي مخالفت 'ريگن جي خودمختياريءَ واري رٿا' سڄندرڻ ان ڳالهه کي گڏيندي يقيني انداز ۾ اعلان ڪيو ته ان جي حياتي پنجن منٽن کان وڌيڪ نه آهي. (۶) بيگن ان کي مڪمل طور تي رد ڪري ڇڏيو. هو اڃان تائين آگسٽ ۾ بيروت تي اسرائيلي بمباريءَ کي ريگن پاران وحشيٿو سڏڻ تي توائي هو.

حسين پاران ذاتي عليڪ عليڪ سليڪ کان پوءِ، قاسم جلد پنهنجي اصل مقصد تي آيو: "تون بيروت مان نڪري آيو آهين ۽ اسين توکي تنهنجي سلامتيءَ تي واڏايون ٿا ڏيون". هُن چيو: "اهو يقيناً تنهنجي لاءِ انتهائي ڏکيو تجربو هو. تو ڪيترين ئي قوتن تي ڀاريو هو ته اُهي تنهنجي مدد لاءِ پراڻين وفادارين کان مٿاهون هوندو، جن مان توهين جان چڙرائي چڪا آهيو. اڄ، تون فلسطيني مفادن جي نمائندگيءَ جي جيڪا ڳالهه ٿو ڪرين، ان ۾ اها پرواهه به نه ڪر ته اهي اسان جي پاليسين سان ٺهڪن ٿا يا ان سان ٽڪراءُ ۾ ٿا اچن." (۷)

عرفات جو جواب گول مول هو. هُن ڪا به جامع وراڻي نه ڏني، جو هو هاڻي ويڙهه جي ميدان مان آيو هو. (۸)

پر هو پنهنجي ساٿين سان صلاح ڪرڻ کان پوءِ ريگن جي ڪاوشن ۽ هڪ نئين امن پائيواريءَ لاءِ حسين جي تجويزن جو جواب ڏيندو.

بنان ڪنهن دير جي، حسين عرفات کي عمان جو دورو ڪرڻ جي رسمي نيند ڏني، جتي ڪجهه سال اڳ ئي فلسطيني ۽ اردني، گهڻن گامن ۾ پوائنٽي وڙهه ۾ رڌل هئا. هاڻ ٻنهي ڌرين کي، جيئن شاهد حسين ۱۲ سيپٽمبر تي بي بي سيءَ کي ٻڌايو، اردن نديءَ جي ٻنهي ڪنارن تي هڪ وفاقي يونين جوڙڻ ۽ فلسطيني ۽ اردني گڏيل سفارتي هڪجهڙائي پيدا ڪرڻ لاءِ ڳالهين ڪريون هيون. (۸)

حسين ان صورتحال کي ايئن ئي ڏٺو ته اولهندي ڪناري واري فلسطيني 'ننڍڙي رياست' اڀرندي ڪناري واري هاشمي بادشاهت سان عارضي طور تي هڪ برابري واري فائديمند ڪنفيڊريشن جوڙي سگهي ٿي، جيڪا مستقل بنيادن تي ئي هڪ انتهائي پراڻي مسئلي کي نڀيري سگهي ٿي. جيڪڏهن ان اڻ-ٿيڻي سڀني جي ساڀيان ٿي ٿئي ته پوءِ اسرائيل جي ان لاڳيتي دعويٰ جا وڃڻ وڃي ويندا ته ان جي عوام جي اڪثريت جي فلسطيني نسل هئڻ ڪري، اردن ۽ فلسطيني هڪ ڳالهه آهن. اصل ۾ شاھ چاهي ٿو ته عرفات جي پٺڀرائي سان اسرائيل، والار هيٺ علائقن جي مستقبل بابت آمريڪي آسپرواد سان شروع ٿيندڙ ڳالهين ۾ فلسطينين پاران ڳالهائي. اردن ۾ وفاداريون هاشمي تخت ۽ فلسطيني سڌن ۾ ورهايل هيون، جن تي خود عرفات بادشاهت کي ڪمزور ڪرڻ لاءِ اسرائيلي ڪوششن تي پڻ توائي هو.

آڪٽوبر ۾ جڏهن عرفات عمان پهتو ته ريگن رٿا اڳيئي ختم ٿي چڪي هئي، پر اُها هڪ ئي ناٽڪ جي ٻن جهونن ڪردارن کي بهتر انداز ۾ خيالن جي ڏي وٺ ڪرڻ ۽ پراڻن قتن کي نه کولڻ کان روڪي نه سگهي. حسين ڏينهن ۽ هفتا عرفات جي چاپلوسي ڪري کيس ريگن رٿا ۽ خاص طور تي، ۱۹۶۷ع ۾ والاريل علائقن تان اسرائيلي دستبرداري ۽ علائقي جي سمورين رياستن لاءِ 'ڪنهن به فوجي اڳرائي يا ڌمڪين کان آجي سلامتي پري ۽ تسليم ٿيل سرحد ۾ امن سان رهڻ' متعلق ٺهراءَ نمبر ۲۴۲ تي راضي ڪرڻ ۾ ڪپايا. (۱۰)

حسين پنهنجي آمريڪي اتحادين وانگر، گهڻي عرصي کان ٺهراءَ نمبر ۲۴۲ کي وچ اوڀر بابت ڪنهن به قدم لاءِ بنيادي ليکي رهيو هو. ۽ عرفات کي ان تي راضي ڪرڻ لاءِ ڳالهائڻ سندس صبر جو حقيقي امتحان هو. ۱۹۸۲ع جي شروعاتي مهينن ۾ حسين خانگي طور تي، قونڊيل عرفات کي هوڏ تان لاهڻ ۾ پنهنجي ناڪاميءَ تي لاڳيتو مايوسيءَ جو اظهار ڪندو رهيو. هڪ سينيئر اولهائون عملدار، جيڪو تن ڏينهن ۾ سندس سوچن جو رازدار هو، ٻڌائي ٿو ته شاھ، ٻي-ايل-او اڳواڻ بابت 'تمام گهڻ ڳالهائو' هو. "هو ڪوڙو آهي". هن سرد لهجي ۾ دعويٰ ٿي ڪئي: "هن تي اعتبار نٿو ڪري سگهجي، هو جعلي اڳواڻ آهي. هو فلسطينين پاران ڳالهائڻ جي دعويٰ ڪيئن ٿو ڪري سگهي." (۱۱)

حسين، عرفات تي ريگن رٿا جي آڌار تي ٻڌل انت آيل امن فارمولا ۽ گذريل سيپٽمبر

۾ فيض عرب سربراهي اجلاس جي ٺهراءَ جي مڃڻ لاءِ مسلسل زور ڀريندو رهيو پر ان جو به ۱۹۸۲ع وارين سندن گڏيل ڪوششن جهڙو ئي حشر ٿيو.

اپريل جي شروع ۾، حسين سان اٺن ڪلاڪن جي ويهڪ کان پوءِ، اها رٿا پي-ايل-او جي ايگزيڪيٽو ڪميٽيءَ ۽ پنهنجي فتح جي گروپ جي مرڪزي ڪميٽيءَ آڏو رکڻ لاءِ عرفات عمان کان ڪويت سڀني روانو ٿيو. ان فارمولي کي قبول ڪرڻ سان، هن جو چوڻ هو، آمريڪا پي-ايل-او ڳالهين جي شروع ٿيڻ جا امڪان ٿي سگهن ٿا، جنهن جي نتيجي ۾ ان جو دٻاءُ پي-ايل-او بدران اسرائيلين تي هوندو. کيس ڪجهه به هٿ حاصل نه ٿيو. ڪويت ۾ گڏجندڙ سندس ساٿين اهڙي ڪا به ڪوشش قبولڻ کان انڪار ڪيو، جنهن ۾ پي-ايل-او کي اردن پويان رهي پنهنجو ڪردار نڀائڻو هجي. هو رڳو اها ڳالهه ڪري رهيا هئا ته اردن سان ڪنفيڊريشن کان اڳ يا پوءِ خودمختيار فلسطيني رياست قائم ٿي سگهي يا نه، يا وري ان جو ڪو امڪان ئي ناهي. ريگن جي پيش ٿيل ئي عرفات جي ڪجهه سخت گير ساٿين کي سندس انتهائي مخالفت ۾ آڻي وٺو.

عرفات جيڪو پنهنجي ساٿين جي هاءِ گهڙا جي نتيجي ۾ عمان موٽڻ کان ڪيپائي رهيو هو، حسين کي خراب خبر ٻڌائڻ لاءِ موٽيو ئي ڪو نه. هن ڪجهه رٿيل ترميمن سميت هڪ ايلچي اوڏانهن اُماڻيو. سخت ڪاوڙيل حسين نه رڳو انهن کي رد ڪري ڇڏيو پر ان متعلق هڪ ڏمڙ ڀريو بيان پڻ جاري ڪيو. اردني ڪابينا ڏهن اپريل تي گڏيل ڪوششن ۽ ريگن رٿا ۾ شرڪت کان هٿ ڪٽڻ جو اعلان ڪيو. تن ڏينهن ۾ عمان ۾ آمريڪي سفير رچرڊ وٽس کي ڪابينا جي اعلان واري ڏينهن وزيراعظم جي آفيس ۾ شاھ حسين سان ملاقات لاءِ گهرايو ويو. ”مون کيس ايڏو ڪاوڙيل ڪڏهن به نه ڏٺو هو.“ هو ٻڌائي ٿو: ”هو پي-ايل-او ۽ آمريڪي رياست ٻنهي تي ڪاوڙيل هو، جيڪا انهن ڏينهن ۾ ريگن رٿا کان ڪجهه پاسيري ٿيل هئي.“ (۱۲)

بيروت مان پنهنجي نيڪالي کان پوءِ ايندڙ هفتن ۾ مهينن ۾ عرفات اهڙي ريت ئي ورتاءُ ڪندو رهيو، جيئن اسرائيل اڳرائي کان اڳ ڪري رهيو هو. هن ڏورانهان سفر ڪيا، عرب رياستن جي سربراهن سان صلاح مشورا ڪيا، عرب دنيا کي ڏونڊاريندڙ ذاتي جهيڙن کي ٽارڻ لاءِ عجيب و غريب ٽياگريءَ جون ڪوششون ڪيائين، پنهنجي تيونس واري هيڊڪوارٽرس ۾، شڪي تعلق وارن اسرائيلي امن پانڊيٽرن سان گڏجاڻيون ڪيائين، ۽ هميشه جيان اهو باور ڪرائڻ جي ڪوشش ڪيائين ته اها پي-ايل-او جي معمول واري ڪرت آهي. پر جهڙي ريت پي-ايل-او اڳواڻ پنهنجو نالو اخباري سرخين ۾ موجود رهڻ جا سڀا ڏسي رهيو هو، ان جي ابتڙ سندس پيرن هيٺان ڌرتي تيزيءَ سان ڪسڪي رهي هئي. سندس پنهنجي فتح

گروپ جي ڪجهه سائين پاران سندس خواهشن جي ابتڙ دمشق ۾ رهڻ ۽ ڏينهن رات سندس تختا ڪيڻ خلاف سندس هاءِ گهوڙا تي ڪنهن ڌيان ئي نه ٿي ڌريو. نومبر جي آخري ڌاري پي-ايل-او جي مرڪزي ڪائونسل جو اجلاس عرفات جي غيرموجودگيءَ ۾ ٿيو، جنهن ۾ پنهنجي قوت ظاهر ڪرڻ واري عمل جي ناڪاميءَ هن لاءِ مصيبتون وڌايون. معمول جيان، سندس گوشتاڻ واري رجحان صورتحال کي اڃان وڌايو.

منحرفن جي قيادت چئن چئن تي ٻڌل هئي، انهن ۾ نمر صالح ۽ فتح جي مرڪزي ڪميٽيءَ جو احمد قادري ۽ به ڪرنل محمد سعيد موسيٰ مدانم ۽ خالدالامه شامل هئا. انهن مان سعيد موسيٰ يا پنهنجن سائين ۾ ابو موسيٰ سڏجندڙ، ترجمان طور سامهون آيو. اردني فوج مان تربيت ورتل هڪ انتهائي پيشيور سپاهي ابوموسيٰ ۱۹۷۰ع ۾ شاھ حسين سان چڪتاڻ جي اوج وارن ڏينهن ۾ فلسطيني مزاحمت ۾ شامل ٿيو هو. هو سورهياڻپ سان وڙهيو هو ۽ اردن مان پنهنجي نيڪاليءَ کان پوءِ، جڏهن پي-ايل-او پنهنجي اڌن کي وڌايو ويجهايو ته سندس مڃتا طور کيس ڏاکڻين لبنان جو فوجي ڪمانڊر بڻايو ويو. ٻگهي عرصي کان فتح جي 'ڪاهي ڌر واري' رجحان جي ميمبر، موسيٰ پي-ايل-او اڳواڻ جي سفارتي سرگرمين تي پنهنجي تنقيد ڪڏهن به نه لڪائي هئي. لبنان ۾ جنگ شروع ٿيڻ مهل سندس ڪيريئر ڪري رهيو هو. ۱۹۷۷ع ۾ سادات جي يروشلم جو دورو ڪرڻ واري اعلان تي پي-ايل-او جي موٽ تي عرفات سان شديد اختلافن کان پوءِ، سعيد موسيٰ کي سندس ڪمان کان آجڻ ڪيو ويو ۽ آپريشن ڊويزن ۾ 'لڪڙه وارو ڪم' ملڻ کان اڳ هن هڪ سال بيروت جي بنديخاني ۾ گذاريو. ٻگهي چهري ۽ پورن وارن وارو ابوسعيد موسيٰ اڄ چوي ٿو. "عرفات لاءِ چئلينج ۱۹۷۴ع کان ئي هئو. سخت گير موقف رکندڙن موجب اهو ان وقت شروع ٿيو جڏهن پي-ايل-او اسرائيل جي مڪمل تباهيءَ واري پنهنجي موقف تان هٽ ڪيو ۽ فلسطين جي هڪ حصي ۾ 'ننڍڙي رياست' کي قبولڻ جهڙيون سياسي سوديبازيون ڪرڻ شروع ڪيون." دمشق جي پسگردائي ۾ پنهنجي شاندار آفيس ۾ ويٺل ابو موسيٰ چوي ٿو: "اسين ۱۹۷۴ع کان پوءِ جوڙيل سموريون پاليسيون ٽڙيون ٿا، ڇاڪاڻ جو اهي اسان جي جدوجهد جي بنيادن ۽ مقصدن سان ميل نٿيون کائين." (۱۲)

۲۷ جنوري ۱۹۸۲ع تي تنظيم جي صلاحڪار اداري 'فتح جي انقلابي ڪائونسل' جي عدن ۾ ٿيل هڪ تيز ۽ ترش گڏجاڻي ۾ هن منحرفن جي نمائندگي ڪندي ساڳي قسم جو سنيهو انتهائي ڪيني پريل لهجي ۾ رسايو. ان ۾ موجود هڪ شريڪ موجب اها واقيات ۽ تلخ گڏجاڻي ئي هئي، جنهن منحرف مايوسيت لاءِ فقط هڪ عارضي حفاظتي بند جو ڪم ڏنو. (۱۴)

دمشق ۾ پنهنجن ٻين سازشي سائين سان گڏجي لکيل تقرير ڪندي، موسيٰ عرفات

جي سرواڻي ۾ اطاعت پسنديءَ وارين پاليسين تي چوه ڇنڊيا. هُن پي- ايل- او جي سفارتي حڪمت عمليءَ لاءِ پُر تشدد مخالفت جو اظهار ڪيو. هُن هٿياربند جدوجهد کي اولهندي ڪناري ۽ جولان جي چوٽين تي اسرائيلي والار ۽ لبنان ۾ آزاديءَ ڏانهن اڪيلي راهه سڏيندي ٻيهر اوڏانهن موٽڻ جي گهر ڪئي، ”اردني علائقن مان اسرائيل خلاف گوريلا ڪارروايون ڪرڻ لاءِ هاشمي ڪٽنب جو تختو اونڌو ڪرڻ لاءِ ٻيهر ڪوششون ٿيڻ گهرجن. وچ اوڀر ۾ آمريڪي مفادن خلاف هڪ ڪجهي جنگ جو اعلان ڪيو وڃي ۽ اڃان به گهڻو ڪجهه.“ (۱۵)

عرفات ۽ فتح جي ٻين اڳواڻن موسيٰ جون ڳالهائون انتهائي اچرچ سان ٻڌيون. عدن گڏجاڻي منحرفن جي نقطهءِ نظر کي تڙڻ واري مقصد ۾ مڪمل طور تي ناڪام رهي. فيبروري جي وچ ڌاري الجيرس ۾ ٿيل فلسطيني قومي ڪائونسل جي گڏجاڻي جو به ساڳيو ئي نتيجو نڪتو. ساڍا ٽي سؤ فلسطيني وفد واري اجتماع ممڪن حد تائين گهڻن مسئلن تي ويچارو، تنهن ڪري پي- ايل- او جا اندروني اختلاف ته ظاهر نه ٿيا ۽ اهو اجلاس ڪا وڏي تبديلي آڻي سگهندڙ فيصلي کان سواءِ ئي ختم ٿي ويو. خشڪ مزاج ماڻهن ان کي عربي لفظن ’نه‘ (لا) ۽ ’ها‘ (نعم) جو گاڏڙ چوندي، ”لامر“ اجلاس سڏيو. ريگن رٿا جي هڪ بند اجلاس واري بحث ۾ عرفات اُهي ڳالهائون ڪيون جيڪي رڳو هو ئي ڪري پئي سگهيو، ”اهو صحيح آهي ته اسان کي ان جي عيوض ڪجهه نه پيو آڇيو وڃي پر اسان هر شيءِ لاءِ هاڻوڪار به نه ٿا ڪري سگهون. تنهن ڪري اسين ها پر... ۽ نه پر...! چوڻ سڪي ويا آهيون...“ (۱۶)

نمر صالح انهن فرمانن جو رازدان بڻجي نه سگهيو. سرواڻ منحرف کي فلسطيني فوجي ڪائونسل جي اجلاس لاءِ فتح جي جڻي مان خارج ڪيو ويو. هڪ همراھ جنهن الجيرس گڏجاڻي جي اهم مسئلي تي ڳالهائڻ ۾ ناڪاميءَ تي سگهه ڪري اعتراض اُٿاريا، اهو عرفات جو امن لاءِ ايلچي اسام سرتاوي هو. ڳالهائڻ جو حق نه مليل، صاف سٿرو سرتاوي، اهو اظهار ڪندي الجزائر مان روانو ٿيو ته پي- ايل- او جي نمائنده اداري جي غير واسطيدار شين ۾ ڦاسڻ ڪري، اهو بهتر ٿيندو ته ان جو ايندڙ اجلاس فيجيءَ ۾ گهرايو وڃي. پر پنهنجي همت پري سفارتي جوڏ توڙ واري ڪرت سبب پي- ايل- او ۾ انتهائي متنازعي ٿيل سرتاوي ڪو گهڻو عرصو جيترو رهي نه سگهيو. ۱۰ اپريل تي، اُن ٽينهن جڏهن اردن پي- ايل- او سان گڏيل ڪاوشن کي ختم ڪرڻ جو اعلان ڪيو. کيس پورچوگال جي سامونڊي ڪناري واري ماڳ البوفئيرا ۾ سوشلسٽ انٽرنيشنل جي هڪ گڏجاڻي ۾ شرڪت ڪندي ابونڊال جي قاتلن ماري وڌو. اُتي موجود اڳواڻن، جن کيس خراج پيش ڪيو تن ۾ اسرائيلي ليبر اڳواڻ شيمون پيريز پڻ شامل هو. اتر يمن جي سامونڊي سطح کان گهڻو اوچي ٺوٺ گاديءَ واري شهر صنعا ۾ ڳوڙهن سان پريل

عرفات قاتلن کي ننڊيندي کين اسرائيلي 'پاڙيتو' سڏيو. اهو ڪو پهريون ڀيرو نه هو جو پي- ايل- او ابوندال جي ٽولي ۾ موساد جي سرايت جو اشارو ڏنو، پر هن پيري اهو بم جي ڌماڪي وانگر هو. پي- ايل- او اڳواڻ کي اها پيڙا پري ڄاڻ هئي ته صابري البانا عرف ابوندال ۱۹۸۲ع جي آخر ۾، بيهڙ شام جي حلفي ۾ داخل ٿيندي پنهنجو هيڊڪوارٽرس بغداد کان دمشق منتقل ڪري چڪو آهي ۽ اُتان ئي ابوندال جي فتح انقلابي ڪائونسل جي آڌار تي سرٽاويءَ جي قتل جي ذميواري قبول ڇو بيان جاري ڪيو ويو. پيانگ ڳالهه اها ته ان بيان ۾ دل جي سرچڻ ۽ امن جي پانڊيٽري کي 'اسان جي عوام جو ويري' ظاهر ڪيو ويو. (۱۷)

حيث عرفات پنهنجي سفرن تي زور ڏيندو رهيو، لبناني ٽائيم بم لاڳيتو ٽڪ ٽڪ ڪندو رهيو. پراڻي قلعي سان نئون لبنان اڏڻ جي آمريڪي ۽ اسرائيلي ڪوششن سبب سفارتي سرگرمي ۽ تشدد جي واپلا ۾ دنيا شامي ڪنٽرول واري بڪا مائريءَ ۾ گهرين سياسي اٿلن پٿلن تي ڪو خاص ڌيان نه ڏنو. مئي ۱۹۸۳ع جي شروعاتي ڏينهن ۾، فتح جي آفيسرن جي هڪ جڳي سرواڻ منحرف ڪرنل سعيد موسيٰ جي قيادت ۾ شامي سرحد ڀرسان بڪا ۾ حمارا واري هنڌ پي- ايل- او جي يارمانوڪ برڪيد جي هيڊڪوارٽرس تي قبضو ڪيو. فتح بغاوت شروع ٿي وئي. ان جو ٽڪڙو ڪارڻ اپريل جي آخر ڌاري عرفات پاران اهڙن ايڪونجاهه وفادار آفيسرن کي، جن مان گهڻن تي اسرائيلي اڳرائي دوران ڪائونٽا ڏيکارڻ جو الزام هو، وڇولي ۽ اترئين لبنان ۾ مقرر ڪرڻ هو، جتي بيروت مان نڪرڻ کان پوءِ هزارين پي- ايل- او فوجين کي بيهڙ منظم ڪيو ويو هو.

پي- ايل- او جو هڪ فوجي ڪمانڊر ۽ لبنان ۾ جمهوري محاذ جو اهم اڳواڻ ممدوح نوفل بغاوت جي شروع ۾ سعيد موسيٰ کي جهيڙو ختم ڪرڻ لاءِ زور ڀرڻ واسطي شامي علائقي ڏانهن سفر جون ساروڻيون ٿو ٻڌائي: "فتح کي تنهنجي گهرج آهي ۽ جيڪڏهن تون عرب حڪومت تي پائيندين ته پوءِ هارائيندين." نوفل کيس چٽاءِ ڏنو هو: "جيڪڏهن تو اها ئي روش جاري رکي ته پوءِ رڳو دمشق ۾ شامي اثر هيٺ هڪ ننڍڙو ٽولو رڪنڊڙ ئي رهندين. تنهن ڪري منهنجي صلاح اها اٿئي ته اها هوڏ ختم ڪر ۽ آءٌ ان متعلق عرفات سان ڳالهائڻ جي ڪوشش ڪرڻ جو واعدو ٿو ڪريان." (۱۸)

پر فتح جي فوج تي قبضو ڪري وٺڻ جي امڪانن تي هرڪيل، سعيد موسيٰ بڪا مائريءَ ۾ عرفات جي وفادارن سان جنگ جاري رکڻ تي ڳنڍ ڏئي بيهي رهيو. ڪيترائي ڏينهن پوءِ، نوفل بيهڙ سائس رابطو ڪيو: "اهو جهڳڙو بند ڪر يا ڪجهه سال پوءِ تنهنجا پٽ اهو پڙهندا ته تون غدار آهين." هن عذر پيش ڪيو. سعيد موسيٰ ٽوريل تڪيل جواب ڏنو. "توهان ئي ته مون کي غدار بڻائي ڇڏيو آهي." (۱۹)

بڪا ۾ پيش ايندڙ واقعن کان چرڪيل عرفات باغين جي ڪارروائي جي چوٿين ڏينهن ۱۲ مئي تي اوڏانهن روانو ٿيو. دمشق ۾ پي-ايل-او آفيس کان هن چئن ڏينهن ۾ اُن پاسي جا ٽي دورا ڪيا ۽ باغين لاءِ ڪيترين ئي رعايتن جو اعلان ڪيو. هن باغي آفيسرن جي ٻيهر مقرري، لبنان واري اڳرائي دوران لاپرواهي ڏيکاريندڙن کي برطرف ڪرڻ ۽ نمر صالح کي فتح جي مرڪزي ڪميٽيءَ تي بحال ڪرڻ لاءِ راضيو ڏيکاريو. (۲۰)

لبنان مان پنهنجي نيڪاليءَ کان پوءِ عرفات پنهنجا اختلاف ختم ڪرڻ لاءِ ٽٽل دل ۽ مڪمل طور تي ناڪام ٿيندڙ ڪوششن سميت اسد سان گڏيو. هن پنهنجي مخالفن جي انتهائي سخت پڪارن جو پڙاڏو بڻائڻ جي به ڪوشش ڪئي. ۱۵ مئي تي هن دمشق ۾ اعلان ڪيو، ”وچ اوڀر جو نقشو ٻيهر جوڙڻ لاءِ هڪ اثرائتي ويڙهه ئي اڪيلي راهه آهي. هاڻوڪي تعطل مان نڪرڻ جو رستو طاقت جو تناسب بدلائڻ لاءِ جنگ جو ڪو فيصلو ڪرڻ آهي.“ (۲۱)

ايسٽائين جو هن، روايتن موجب منحرفن کي خريد ڪرڻ جي به ڪوشش ڪئي. بڪا جي هڪ دوري دوران هن ممدوح نوفل کان پڇيو ته سعيد موسيٰ چپ ڪرڻ جو ڪيترو معاوضو وٺندو. ”اسين هڪ سال لاءِ سندس مرضيءَ موجب معاوضو ڏينداسين. پوءِ ڏسبو ته ساڻس ڳالهيون ڪري سگهجن ٿيون يا نه.“ هن چيو هو. (۲۲)

پر ان مان ڪجهه به وريو سريو ڪين. موسيٰ ۽ هيا باغي پئسن جا نه پر اختيارن جا طالب هئا ۽ کين ٽين ڌر (شام) پنهنجي مقصد لاءِ انتهائي بي رحميءَ سان استعمال ڪري رهي هئي. جيئن نوفل ٻڌائي ٿو، ”بوموسيٰ جو مقصد شام تي پاڙيندي انقلاب تي قبضو ڪرڻ هو. هو پي-ايل-او جي سرواڻي ڪرڻ جو اهل نه هو ۽ شامين کي به اهو ڀلي پت معلوم هو. هن انقلاب کي تباهه ڪرڻ ٿي چاهيو.“ (۲۳)

جون جي شروع ۾، بڪا ۾ سڌي سنئين جنگ شروع ٿي وئي. فتح جو رت نديون ڪري وهڻ لڳو ۽ ان کي سڄو سال وهڻو هو. رومانيا جو دورو مختصر ڪندي، عرفات باغين لاءِ شامين ۽ لبيائين جي مدد خلاف، وسيع عرب حمايت حاصل ڪرڻ لاءِ نااميديءَ پري هڪ ڪوشش ۾ پهرين الجزائر ۽ پوءِ سعودي عرب پهتو. حقيقت اها هئي ته سندس سرواڻيءَ کي طاقت جي اهڙي استعمال وسيلي للڪاريو ويو هو، جيڪا ڪجهه مناسب نه هئي. سڀ کان اڳرو سندس هٿان پي-ايل-او کي هلائڻ تي هر پاسان ايندڙ تنقيد جو حملو هو. سعيد موسيٰ، عرب هفتيوار ’الڪف العربيءَ‘ کي ڏنل هڪ انٽرويو ۾ عرفات تي الزام ڌريو ته هن فلسطيني انقلاب کي اهڙي بدبوار ڪاموراشاهيءَ ۾ بدلائي ڇڏيو آهي، جيڪا ڪنهن به اُسرنڌر ملڪ جي ڪاموراشاهيءَ کان به وڌيڪ اُگري آهي. بي نوڪ انداز ۾

ڳالهائيندي هُن چيو: ”فطري طور تي، اهو ادارو ويڙه جو اهل نه هو. تنهن ڪري جڏهن (لبنان ۾) جنگ لڳي ته قيادت ڪڙين تي زور ڏئي عام خلقت کي پوڳڻ لاءِ بي واهرو چڙهي ڏنو هو.“ (۲۴)

ٻي جون تي فتح جي باغين جي مدد ڪرڻ تي عرفات لبيا تي سخت جُلهون ڪيون پر هُن اسد سان اڳيئي خراب ناتن ۾ وڌيڪ ڦينجڻ وڃهڻ کان پاسو ڪندي مٿس کليل تنقيد نه ڪئي. ايئن ئي لڳو جڏهن وٽس سخاوت ڪرڻ جو ڪو جواز ئي نه هو. ان مرحلي تي دشمن باغين جي پٺپراڻي کي لڪائڻ جي معمولي ڪوشش پڻ ڪري رهيو هو. جيتوڻيڪ شامي فوجي فتح جي ڪمانڊرن کي روڪي ۽ کين نظربند ڪري چڪا هئا ۽ ڪيترائي پيرا ته اُهي بگا ۾ وفادارن جي ٺڪاڻن تي ڳورن هٿيارن سان حملن ۾ پڻ شريڪ ٿيا هئا. ”عرب مداخلت مادي حمايت لاءِ محدود نه رهي آهي.“ عرفات ڪاوڙ ۾ اعلان ڪيو: ”پر اها ڪارروائي لاءِ پڻ استعمال ڪئي وئي آهي.“ (۲۵)

۲۲ جون جي شام، خليل الوزير جي زال انتصار الوزير هڪ تڪڙي ملاقات لاءِ عرفات کي دمشق فون ڪيو. عرفات کي سندس آفيس ۾ هُن ٻڌايو ته شامي انٽيليجنس جي هڪ ذريعي کيس ٻڌايو آهي ته ڪي هٿياربند کيس شامي شهر هومس رستي اترائين لبنان ۾ ٽريپولي موٽندي سندس قافلي تي حملو ڪرڻ جي رٿابندي ڪري چڪا آهن. هُن ٽهڪ ڏئي چيو هو ته کيس ڪا پرواهه ناهي. انتصار ٻڌائي ٿي: ”هُن پڪ سان مون تي اعتبار نٿي ڪيو. پر ايترو ضرور چيائين بس اهو قصو ٻيهر ورجائي. مون کيس سموري ڳالهه ٻڌائي ته چيائين نيڪ آهي، آءٌ واعدو ٿو ڪريان ته سفر نه ڪندس.“ (۲۶)

عرفات جا هن پيري ٻه ڀاڱا پلا هئا. عرفات کان سواءِ سندس ڪارن شيشن واري بلٽ پروف ليموزائن گاڏي سميت سڄي قافلي تي دمشق جي ٻاهران حملو ڪيو ويو. مقابلي دوران مشين گنن ۽ راڪيٽن ذريعي هلندڙ گرنيپن جي ڏي وٺ ۾ عرفات جو هڪ بابدي گارڊ مارجي ويو جڏهن ته ٽو ٻيا همراھ زخمي ٿيا. اوجاڳي واري رات کان پوءِ پرهه ڦٽيءَ جو ڪاوڙ ۾ ڳاڙهي ٿيل عرفات سندس قتل جي شامي سازش کي ننڍو ۽ پهريون ڀيرو شام تي فتح جي باغين جي پٺپراڻي ڪرڻ جو الزام ڏريائين.

انتصار جڏهن عرفات جي قافلي تي حملي جي خبر ملڻ تي ننڍ مان اُٿي تڙ تڪڙ ۾ سندس آفيس پهتي ته عرفات کي جيئرو ۽ پي-ايل-او جي حمايتي ڌرين جي اڳواڻن سان صلاح مشورو ڪندي ڏسي خوشيءَ ۾ نه پئي ماپي. کيس در تي ڏسي عرفات ڏانهن ڏٺو ۽ کيس هانن مان جهليائين: ”گڙيل رات جيڪي مون کي ٻڌايو هيئي، اُهو هاڻ ورجاءِ!“ هُن چلولائپ مان چيو. (۲۷)

ان کان پوءِ عرفات شامين جي اُها ڳالهه ٻڌي جيڪا هو گهٽ ۾ گهٽ ايترو جلدي

ٻڌڻ جو خواهشمند هو. صبح اٺين وڳي، هن شام جي چيف آف اسٽاف جنرل حڪمت شهابيءَ جي صحيح وارو هڪ مختصر چٽاءُ وصول ڪيو، جنهن ۾ کيس ڇهن ڪلاڪن اندر ملڪ ڇڏڻ لاءِ چيو ويو هو. (۲۸)

پر سندس نيڪاليءَ واري تائيدِي حڪم کان وڌيڪ اُگرو ملڪ مان نڪرڻ لاءِ دمشق هوائي اڏي تي جهاز جو اوسيئڙو ڪندي ساڻس ٿيل ورتاءُ هو. ڳوڙها ڳاڙيندي پنهنجي ذاتي عملي جي هڪ جٽي سان گڏ بيٺل پي-ايل-او اڳواڻ ڏانهن هڪ جونيئر آفيسر منهن ڦٽائي وڌيو، ”عرفات صاحب! توکي ناپسنديده شخص قرار ڏنو ويو آهي.“ (۲۹)

بعد ۾ عرفات کي تيونس اينٽر فلائيٽ جي تيونس ويندڙ جهاز تي سوار ڪرايو ويو. اُتي پهچڻ تي هن تلخ لهجي ۾ اعلان ڪيو ته سندس نيڪالي ’فلسطيني انقلاب خلاف شامي ۽ لببائي سازش جي هڪ ڪڙي هئي‘. (۳۰)

شامين پاران ٻه تلخيون سمورا بند ٿوڙي نڪتيون. دمشق الزام ڌريو ته عرفات کي ’شام خلاف، ان جي قربانين ۽ ان جي اصولي موقف خلاف لاڳيتو تهمتون‘ هڻڻ ڪري ڪڍيو ويو آهي. (۳۱) پر عرفات جو گناه وٽ کان وڌيڪ ڳالهائڻ هو. اسد جي نظر ۾، عرفات شامي سياست جي ڳجهي حدبنديءَ ۾ خطري واري حد اورانگهي چڪو هو. هن فتح جي باغين کي روڪڻ لاءِ پنهنجي جدوجهد ۾ شامي صدر جي ننڍي پاءُ رفعت الاسد جو سهڪار حاصل ڪرڻ لاءِ هٿ پير هڻيا.

انتهاڻي پرڄوش رفعت، ٻگهي عرصي کان پي-ايل-او جي مرڪزي ڌاري جي اهم شخصيتن کي ڪافي ويجهو هو ۽ سندس متعلق افواه هئا ته هن مان ڪيترن سان گڏ هو گڏيل واپاري ڪرتن ۾ پڻ شامل هو. عرفات جي حالت تي قياس ڪائيندي هن پنهنجي مدد جي آڇ ڪئي ۽ کلي عام هڪ سرواڻ باغيءَ جو ’ڳاڻو ڀڃڻ‘ جي تمڪي پڻ ڏنائين. (۳۲)

ٻگهي عرصي کان شامين جو قربائتو پي-ايل-او جو بزرگ خالد فهمر، عرفات جي نيڪاليءَ کان هڪ رات اڳ دمشق جي سماجي تقريبن جي مرڪز شيرٽن هوٽل ۾ ٿيل شاديءَ جي شاندار دعوت جو ذڪر ٿو ڪري. عرفات جي نيڪاليءَ واري حڪم تي صحيح ڪندڙ چيف آف اسٽاف جنرل شهابي سميت شام جي اهم ماڻهن جو وڏو انگ اتي موجود هو. سموريون ڳالهيون عرفات ۽ ننڍڙي اسد وچ ۾ ڏيتي لپتيءَ بابت هيون. شهابي ۽ سندس ساٿين وٽ بهرحال اُتاولي رفعت بابت سوچڻ لاءِ وقت ئي نه هو پر هو سندن نڪ هيٺان عرفات جي ساڻس ناتن تي چرڪايل هئا. خود اسد جي پنهنجي ڪاوڙ سندس سينيئر ڪمانڊرن کان وڌيڪ نه، ته به اوتري ضرور هئي ۽ انهيءَ پس منظر ڪري ئي عرفات کي هلي پوڻ جو حڪم ڏنو ويو.

عرفات پي-ايل-او اڳواڻ طور پنهنجي اونڊاهي دور ۾ داخل ٿي ويو. هو

لبنان ۾ پهل وڃائي چڪو هو. جتي سندس بهترين ويڙهاڪن مان ڏهه هزار، دمشق ۾ ٽائيڪن فلسطينين جي حمايت يافتہ فتح جي باغين جي رحم ڪرم تي هئا. ڪنهن نه ڪنهن طور، اسرائيل سان سڌيون سنڀيون سرحدون رکندڙ سمورين مهڙ وارين رياستن سندس آڌر ڀاءُ ڪرڻ کان ڪيڀاڻو پئي. اهڙي سائيڪل سوار وانگر، جنهن کي رڳو ان ڪري پيدل هڻڻا ٿي پيا ته جيئن سندس ساهه نه ٽٽي، غيرمتحرڪ عرفات پنهنجي معزوليءَ جي خطري جو شڪار هو. هن بيوسيءَ ۾ تيونس ۾ ويهي رهڻ تي راضي ڏيکاريو ته جيئن سندس فتح وارا ساٿي باغين سان سندس اختلاف ختم ڪرڻ جي ڪوشش ڪري سگهن. پنهنجي انتهائي ڪاوڙ ۽ مايوسيءَ ۾ هن اهو نه وساريو، ۽ کيس وسارڻ به نه گهريو هو ته جارج حباش جي پاپولر فرنٽ ۽ نايف حواته جي ڊيموڪريٽڪ فرنٽ جهڙن، ڌاريائپ وارو رويو رکندڙ دمشق ۾ ٽائيڪن گروهن سان واسطو رکندڙ سندس ڪو به نام نهاد ساٿي، شام مان سندس توهين پري نيڪاليءَ وقت سندس مدد لاءِ نه آيو.

انتهائي ڏکين گهڙين ۾ به عرفات کي ان ڳالهه ته سرهائي هئي ته ايترو سالن کان پوءِ به هو فلسطيني تحريڪ جي پنهنجي سرواڻيءَ ۾ آزادي حاصل ڪرڻ واري ڊگهي ۽ ڏکي جدوجهد ۾ اڃان تائين شڪست جي ڪاهين ۾ نه ڪريو هو. هو پنهنجي ٻن زوال يافتہ پيشروئن امين الحسيني ۽ احمد شڪيريءَ جي انجام کان به ڊنل هو. جيڪي ٻئي ڏيهه نيڪاليءَ جي اڪيلائپ ۾ مري ويا هئا ۽ هن انهيءَ پيش منظر ۾ سمجهيو ٿي ته هو پاڻ به نبيل شط جي لفظن ۾ ’هو پنهنجي عوام بابت فيصلو ڪرڻ ۽ سندن اڳواڻي کان پري ڌڪجندڙ ٽيون اڳواڻ ٿي پيو سگهي‘ (۲۳)

هاڻ شام ۽ لبيا سندس سرواڻي ختم ڪرڻ وارين ڪوششن ۾ ڪنهن به ريت اڪيلا نه هئا. ۱۹۸۳ع جي اونهاري کان سعودي عرب متبادلن تي راضي ڏيکاريو هو. ڪرڻ شروع ڪيو هو. پي-ايل-او جي ايگزيڪيوٽو ڪميٽيءَ جو ميمبر عبدالله هوراني، تن ڏينهن ۾ سعودي پاران ڪيترن ئي پي-ايل-او اڳواڻن سان سس پَس جو ذڪر ٿو ڪري: ”توهين عرفات تي زور ڇو ٿا ڇڏيو؟ جيڪڏهن توهين هن مان جان ٿا ڇڏايو ته پوءِ شام سان هڪجهڙائي به پيدا ڪري سگهو ٿا.“ (۲۴)

ممڪن متبادلن ۾ پي-ايل-او جو پرڏيهي وزير فاروق قديمي، فتح جو اهم اڳواڻ خالد الحسن، فلسطيني قومي ڪائونسل جو اسپيڪر خالد فهور، فتح جو هڪ ٻيو سرواڻ محمد عباس (ابوميزان) ۽ قاهره ۾ ٽائيڪو پي-ايل-او جو اڻ واکيل احمد صدقي الدجاني شامل هئا. سڄي ساري ڊگهي، گرم ۽ بي مقصد اونهاري ۾ عرفات کي اهڙي طرح سوکھو ڪيو ويو هو، جڏهن تيونس ۾ ادارتي ڏيهه نيڪالي پوڳي رهيو هجي. سامونڊي ڪناري آڏو هوٽل سلوه ۾ هو تقريباً روز پنهنجي بيزار ڪُن سپاهين سان گڏ رات جي ماني کائڻ ايندو هو. سندس ڪيترائي جهونا ساٿي ان تي فڪرمند ٿيڻ لڳا ۽ هو پنهنجو رعب تاب وڃائي رهيو هو ۽ ڪنهن انقلابي

اڳواڻ وانگر عمل ڪرڻ بدران هو 'چوڪرات' ٿي لڳو. تقريباً انهن ئي ڏينهن ۾ عرفات گهڙي سواڙي شروع ڪئي ۽ آبزور ۾ ڇپيل تصوير ۾ هو گهڙي تي سوار، ڏکي ۽ ڪل جوڳو نظر اچي رهيو هو.

جيڪڏهن عرفات لاءِ ڪو اُتساه هو ته اهو والاريل علائقن ۾ سندس حمايت هو. دمشق کان عرفات جي نيڪاليءَ کان رڳو ٻه ڏينهن پوءِ، ۲۶ جون تي، معتبر اسلامي ڪائونسل جي سربراھ شيخ سعدالدين العلميءَ يروشلم جي الاقصيٰ مسجد ۾ هڪ وڏي ميڙاڪي آڏو ڊرامائي انداز ۾ اعلان ڪيو ته: "فلسطيني عوام خلاف ڪيل ظلمن ڪري هاڻ هر مسلمان جو فرض آهي ته هو اسد کي قتل ڪرڻ لاءِ ڪوشش ڪري." (۳۵)

اهڙين ڳالهين تي هوش ۾ آيل عرفات ان نتيجي تي پهتو ته وٽس لبنان موٽي پنهنجن سپاهين تي ڀاڙڻ ۽ باغين سان مهاڏو اٽڪائڻ کان سواءِ ڪا واٽ ناهي. سوال رڳو اهو هو ته ڪڏهن؟- کيس ڪنهن انتهائي نازڪ نفسياتي گهڙيءَ جو اوسيٽرو ڪرڻو هو.

جون جي آخر ڌاري تيونس ۾ ٿيل فلسطيني دانشورن ۽ واپارين جي شرڪت واري هڪ سيمينار ۾، عرفات تي جوڳو زور ڀريو ويو. بحث مباحثو گهڻي پاڳي اولهندي ڪناري ۽ غزه ۾ هڪ آزاد فلسطيني رياست جي اعلان واري خيال ۽ پي-ايل-او جي جاءِ تي ڏيهه نيڪاليءَ ۾ هڪ عارضي حڪومت جوڙڻ متعلق ٿي ٿيو. (۳۶)

انهيءَ سموري نظرياتي وارتا ۾، عرفات پاڻ کي قطعي طور تي غيرآرامده محسوس ڪري رهيو هو. "انهن متضاد نظرين تي هلندڙ ان بحث جو، کيس پيش مسئلن سان گهڙو تعلق آهي؟" هن پنهنجو پاڻ کان پڇيو هو. "انتهاڻي معمولي،" هن نتيجو ڪيو هو. اڃان به وڌيڪ خراب ڳالهه اها هئي ته هن پنهنجو پاڻ کي ان راند دوران لاڳيتو گروي محسوس ٿي ڪيو، جنهن تان هو ڪڏهوڪو ڪنٽرول وڃائي چڪو هو. هو خاص طور تي ان تي ٽڪيارو هو ته پناهگيرن ۾ شاهوڪار ۽ طاقتور فلسطينين سميت سندس ڪيترائي ويجهه اتحادِي، جن کي هو 'محتاج' سڏيندو هو، دمشق ۾ سندس سخت دشمن سان ٽياڪڙن طور تي ڏيڻ ويٺ ۾ رڌل هئا. ان سان گڏوگڏ سندس مستقل بي عملي سندس حواسن کي پڻ ٽڪي رهي هئي.

جيڪڏهن عرفات ان لاڙي مان جان چڙرائي به ٿي ته وقت پورو ٿي چڪو هو. بس هڪ معمولي قدم کڻڻ جي دير هئي ۽ عرفات هلي چڙيو. اسرائيل کي ڇڏي به، شام ۽ فتح جا باغي مارو ڪرڻ جي اوسيٽري ۾ هئا. عجيب اتفاق آهي ته عرب اسٽيج تي سندس ٻيهر آمد جو موقعو کيس اسرائيليئن اثبائتيءَ ۾ ڏني وڌو.

۲۸ آگسٽ تي، اپريل ڇڪتاڻ کان ڪيترائي مهينا پوءِ، بيروت جي گهٽين ۾ هڪ يا ٻي عيسائي اڪثريتي لبناني فوج ۽ گهرو سڪيورٽي فورس ۽ ٻئي پاسي

مقامي ڪاهي ڌر ۽ سندس مقامي پٺيرائي وارن شيعا امل مليشيا اتحادين ۾ سڌي سنئين جنگ لڳي پئي. امل مليشيا شهر جي ٽڙيل پڪڙيل ڏاڪڻي پسگردائي جي بئورج البراجنم حصي ۾ لبناني فوج سان قيٽ ڪاڌو. ويڙهاند جلد اولهه بيروت تائين پڪڙجي وئي. ايندڙ ائيتاليهن ڪلاڪن تائين حڪومت مخالف مليشيا فورسز کي گاديءَ واري شهر جي مسلم آباديءَ واري اڌ جي ٽڙيل پڪڙيل گهٽين ۾ غلبو حاصل ٿي ويو.

عرفات لاءِ، بيروت جي گهٽين ۾ پرچوش مزاحمت ان جو اهڃاڻ هو ته سندس وقت ويجهو اچي رهيو هو. پر ان کان اڳ جو هو پنهنجو ڪو قدم کڻي، يروشلم کان ٿيندڙ هڪ طريقو ڊرامائي اعلان ڪيس وقتي طور تي چرڪائي وڌو. ۲۹ آگسٽ تي ۶۹ سالن جي ڄمار واري منهام بيگن پنهنجي ڪابيني کي ٻڌايو ته آءٌ وڌيڪ عرصو ڪم نٿو ڪري سگهان. ٻه هفتا پوءِ اڳوڻو وزيراعظم پنهنجي نمبر ۱، ريماج گهٽيءَ واري ننڍڙي يروشلم اپارٽمينٽ ۾ نااميدي پري اڪيلاپ ۾ زندگيءَ جا باقي ڏينهن گذارڻ هليو ويو. جتان عرفات جي بقول، هو ڪيترائي سال اڳ بيگن جي ارڪن دهشتگردن هٿان مارجي ويل عرب ڳوٺاڻن جو ماڳ ديئرياسين چڱي ريت ڏسي سگهيو پئي. (۲۷)

لبنان ۾ ڪيل بيوقوفي، اسرائيلي مرتين ۾ روزاني واڌ، ڏوهه جي احساس ۾ ورتل بيگن تي انتهائي اڳواڻ اثر وڌا هئا، مٿان وري ۱۹۸۲ع جي پڇاڙڪن ڏينهن ۾ سندس زال جي موت ته سندس چيلهه ڀڄي ڇڏي. سندس دستبرداري نئين سر اُسرندڙ عرفات لاءِ چڱو سوڻ هئي. هُن لاءِ اها ڳالهه انتهائي سرهائي پري هئي ته هو اُن اسرائيلي اڳواڻ جا تڏا ويڙهائڻ ۾ سويارو ٿي ويو هو، جنهن کيس تباهه ڪرڻ پئي چاهيو. پر مهل بچائڻ لاءِ وٽس تمام ٿورڙو وقت هو.

سيپٽمبر جي شروعات ۾ لبنان ۾ رهيل عرفات جي وفادارن کي پهل ڪرڻ جو موقعو ملي ويو. ۳ سيپٽمبر جي آڌي رات، بيروت ۾ جنگ جي خاتمي کان هڪ اڌ ڏينهن پوءِ، آخري اسرائيلي دستو به بيروت کي وڪوڙيل جبلن ۾ پنهنجا مورچا خالي ڪري، ڏکڻ ۾ چڱو خاصو ڏور، اولي نديءَ سا لڳو لڳ هڪ نئين دفاعي پٽيءَ ڏانهن هليو ويو. ڄاڻوڻ جبلن ۾ اختيارن وارو نازڪ تناسب ڊرامائي انداز ۾ بدلجي ويو. لبنان هڪ نئين ڌڳيڙ ۾ پئي ڦاٿو. ۽ اسرائيلي دستبرداريءَ جي نتيجي ۾ پيدا ٿيندڙ خال ڪمال جن بلاط جي پٽ وليد جي سرواڻي ۾ نوجوان ۽ چڙواڳ دروز ويڙهاڪن جو طوفان پيدا ڪيو. کين عرفات جي وفادارن ۽ فتح جي باغي دستن ٻنهي جي حمايت حاصل هئي. ان کان پوءِ ايندڙ هر ڪنهن لاءِ ڪلي صورتحال ۾، عيسائي لبناني فورسز مليشا ۽ عيسائي اڪثريتي لبناني عام فوج جي دستن کي، اسرائيلين جي آمريڪي بمبار جهازن مان ڪيل بمباريءَ جي باوجود به، بيروت مٿان جابلو اوچاين وارن سندن اهم ٽڪاڻن تان گهڻو پري ڏڪيو ويو، سيپٽمبر

جي وچ ڌاري، حملي آور بابدا ۾ صدارتي محل ڀرسان انتهائي سخت پهري هيٺ عيسائين جي سگهاري ڳڙه سؤق الغرب تائين اچي رسيا هئا. ڪجهه ٻي-ايل- او ڪمانڊرن جو خيال هو ته اها پيش قدمي ڪين ان بيروت ڏانهن واپس وٺي وڃي سگهي ٿي، جتان ٻارهن مهينا اڳ ڪين تڙيو ويو هو. (۳۸)

فتح جي وفادارن ۽ پاپولر ۽ ڊيموڪريٽڪ فرنٽ جي ويڙهاڪن، جيڪي هاڻ عرفات جا 'حلفي مخالف' سڏبا هئا، چائوف جنگ جي موقعي کي شامين پاران ڪين بڪا ۾ محدود ڪرڻ واري پابندي ٽوڙڻ لاءِ ڪارائتو سمجهيو. ان اعلان جي امڪان کان چرڪندي ته هو پنهنجي لاءِ خودمختيار اڏا قائم ڪري سگهن ٿا، شامين ۱۵ سيپٽمبر تي هڪ ائوٽنڊر قدم ڪيو. هن دروز عمان کي سؤق الغرب ڏهڪاءُ کان فلسطيني گوريلن جي دستبرداريءَ واسطي زور ڀرڻ لاءِ چيو. ان جا ٻه فائدا هئا: ان سان اهم عيسائي مضبوط ڳڙهن تان ڪجهه بار جهڪو ٿي پئي سگهيو ۽ فلسطيني بڪا ۾ ٻيهر شامين آڏو جهڪڻ لاءِ مجبور ٿي پئي سگهيا. پر اثاثائين جي شڪار شامين ۽ ايسٽائين جو اسرائيلين کي به پتو نه لڳو ته چالباز عرفات اڳيئي قدم کڻڻ جو طيءَ ڪري چڪو آهي.

هوراني جهڙن ٻي-ايل- او اڳواڻن ۾، ۱۶ سيپٽمبر تي اترائين لبنان جي شهر ٽريپوليءَ ۾ ٻيهر جان پئجي وئي. سندس وقت واري چونڊ تقريباً بهترين هئي ۽ ٻاهرين دنيا کي پنهنجي موجودگيءَ جو احساس ڏيارڻ ۾ هن دير ئي نه لڳائي. باداوي ۽ نهرالبيرد جي ڏهڪاءُ وارين پناهگير ڪئمپن ڏانهن سڌوسنئون ويندي، هن دمشق ۾ پنهنجي مخالفن کي للڪاريندي چيو ته ٻي-ايل- او هڪ اهڙي اوچي انقلاب جو نالو آهي، جنهن کي ڪو به پنهنجي وس ۾ آڻي يا محدود ڪري نٿو سگهي... (۳۹) ٽوڙڻ ئي ڏينهن ۾ عرفات جي رٿابندي، جيڪا تيونس جي سست ڏينهن ۾ جوڙي وئي هئي، دمشق ۽ ان جي باغي فتح ڪارڪنن سان به هٿ ڪرڻ وارا پنهنجا مقصد ماڻڻ جا اهڃاڻ ظاهر ڪرڻ لڳي.

سيپٽمبر جي آخري هفتي ۾، جوڳي شامي دٻاءُ هيٺ فتح جا وفادار ويڙهاڪ اتر مان بڪا کان ٽريپوليءَ تائين هٿ ڪڍي ويا، جتي عرفات ان ويڙهه جي تياري ڪري رهيو هو. جنهن لاءِ گهڻن جو خيال هو ته اها سندس آخري ويڙهه ٿي پئي سگهي. آڪٽوبر جو سڄو مهينو، شامي پٺپرائيءَ وارن فتح جي باغين پنهنجو ڏهڪاءُ جاري رکيو. ۽ باداوي ۽ نهرالبيرد، ايسٽائين جو خود ٽريپوليءَ ڏانهن وڌندا رهيا. پڙ کان ڪجهه پري اسرائيل جي جنگي هٿيار بنا ڪنهن روڪ ٽوڪ گشت ڪندي، عرفات جي اعتماد واري چانوٺي ڏانهن هٿيارن ۽ ٻئي سامان جي رسد روڪيندا رهيا. اهو فتح جي باغين لاءِ گهٽ ڏچو نه هو ته هنن جنهن يهودي رياست کي تباهه ڪرڻ ٿي چاهيو، اهي اسرائيلي سامونڊي فوج سان گڏ هڪجهڙائي ڀريل مقصدن ۾ ڳنڍيل هئا.

جيئن ئي آڪٽوبر نومبر ۾ بدليو، عرفات پنهنجو پاڻ کي هڪ سال اندر ٻيو پيرو ڏهڪاءُ هيٺ ڏٺو، هن پيري هو شامين، منحرف فلسطينين، لبناني مليشا ۽ اسرائيلين جي گهيري ۾ هو. ايسٽائين جو دشمن، لبياڻي اڳوڻ ڪرنل قذافيءَ پاران اُمائيل چاڊ جي سپاهين واري دستي کي پڻ سوکھو ڪري ورتو هو. ان دستي متعلق اهو فيصلو خيال اچي اُپريو هو ته ان جو مقصد تل ابيب تي حملو ڪرڻ آهي. دشمنيءَ واري انهيءَ قضا ۾، عرفات جي واحد مقامي اتحادي، هڪ اسلامي بنياد پرست پارٽي هئي، جنهن وات- ٺڪاءُ کان ڪجهه مٿيرو سندس مدد ٿي ڪئي. خالد الحسن سميت ٻين ويجهن حمايتين جي ان تنقيد جو شڪار ٿيندي ته کيس 'بنا ڪنهن گڏيل فيصلي جي ٽريپولي وڃڻ جي ڪهڙي ضرورت هئي'، عرفات اهو محسوس ٿي ڪيو ته وٽس ڪو ٻيو چاروئي نه هو. سندس مقصد پنهنجي دشمن جي ڪرت ۽ باغين کي شامين جي گهڻ- طرفي مدد کي سڀني تي ظاهر ڪرڻ هو. هن فيصلو ڪري ورتو هو ته جيڪڏهن ضروري ٿيو ته پنهنجي سياسي وجود لاءِ ويڙهه ۾ هو ٽريپوليءَ کي آخري مورچي طور استعمال ڪندو. "ٽريپوليءَ ۾ اسان سازشين کي مجبور ڪيو ته هو پنهنجا سمورا ڪارڊ ظاهر ڪن." هو ٻڌائي ٿو: "اسان اهو ٿڌي ڇڏيو هو ته اهو مسئلو رڳو هڪ اندروني فلسطيني چڪتاڻ جو آهي." (۴۰)

جيئن ئي فلسطينيءَ هٿان فلسطينيءَ خلاف چڪتاڻ نومبر ۾ داخل ٿي، عرفات ۽ سندس ساٿي بي رحميءَ سان پهرين نهرالبرڊ ڪئمپ ۽ پوءِ البادوي ڪئمپ کا پوئتي ڌڪيا ويا. البادويءَ کان ٻڌڻ پري دستبرداري کان اڳ، عرفات شام تي ڪوڙاڻ وڃان پي- ايل- او کي پنهنجي 'ڪٺ پٽلي' بنائڻ جي ڪوشش جو الزام ڌريو، "هو آزاد فلسطيني فيصلي جي خاتمي لاءِ، پي- ايل- او جو انت ٿا چاهين." هن چيو: "هو اهڙي پي- ايل- او چاهين ٿا جيڪا سندن هٿن ۾ ڪٺ پٽلي هجي. پر مون کين ٻڌايو ته آءٌ رڳو خدا ۽ پنهنجي ماڻهن آڏو ئي جهڪندس. آءٌ پنهنجي عوام سان گڏ جيئندس ۽ مرنديس پر پنهنجي قوم واسين جي عزت، آزادي يا حقن تي ڪا به سودبازي نه ڪندس." (۴۱)

عرفات الزام ڌريو ته شامين پناهگير ڪئمپن جي چوڌاري پنجويهه هزار ماڻهو، ۱۷ ٽينڪون ۽ ۱۸۰ بڪٽرينڊ گاڏيون گڏ ڪيون آهن. نومبر جي ڏينهن ۾ ٽريپولي ۽ ان جي پسگردائي ۾ اهڙي صورتحال هئي، جو اسپتالن ۾، مارجي ويلن جا لاش رکڻ لاءِ ڪا وٺي نه هئي ۽ اسلامڪ اسپتال جي هڪ ڊاڪٽر موجب فقط شديد زخمين جو علاج ئي تن ڏينهن ۾ ڪيو ويندو هو. "اسان وٽ ڪا به گنجائش ناهي ۽ مون کي سمجهه ۾ نٿي آيو ته ان صورتحال کي ڪيئن منهن ڏبو." هن چيو: "دوائون ڪونهن، رت ناهي، بجلي لاءِ، جنريٽرن لاءِ ٻارڻ ناهي ۽ ڪو عملو به ناهي." (۴۲)

اهي پي- ايل- او اڳواڻ لاءِ سچ پڇ انتهائي مصيبت واريون گهڙيون هيون، ۽ سندس بهترين چار هزار ويڙهاڪ هڪ ميل کن جي دائري ۾ انتهائي خطرناڪ بمباريءَ ۾ ڦاٿل هئا. اهو واضح هو ته وٽس ذلت آميز آڻ مڃڻ يا گهيري ۾ ڦاٿل پنهنجي فوج جي مڪمل خاتمي مان ڪنهن هڪ جي چونڊ ڪرڻي هئي.

پر هڪ ڀيرو ٻيهر ڀاڳ، يا ايئن ڪٿي چئجي ته عرفات جي عجيب ۽ غريب خوش قسمتيءَ ڪم ڏيکاريو. جڏهن ۱۷ نومبر تي جيئن ئي سندس فوجن کي البادويءَ جي آخري سگهاري ڳڙهه تان به ڌڪيو ويو ته اوستائين پرسڪون عرب دنيا ۾ حفاظتي گهٽڙو وڃڻ لڳا. سڀ کان وڌيڪ بي اطميناني سعودي عرب ۾ ظاهر ٿي، جتي شاهي حاڪمن کي فلسطيني تحريڪ جي مڪمل خاتمي يا گهٽ ۾ گهٽ غير مستحڪم حيثيت ۾ هليو وڃڻ جو ٻپ محسوس ٿيو. ولي عهد شهزادي عبدالله بن عبدالعزيز ۲۱ نومبر تي ڪويت جي دوري دوران بغاوت کي 'عرفات جي قانوني قيادت خلاف فوجي بغاوت سڏيو.' (۴۲)

اها ڪارائتي مداخلت هئي ۽ ان جلدي پنهنجا نتيجا ڏيکارڻ شروع ڪيا. 'گهڻو ٿيو' وارو فيصلو ڪندڙ سعودي، لبنان ۾ عرفات جي آخري موجودگيءَ تي وار ڪندڙ شام تي اهو قتلامر جلد بند ڪرڻ لاءِ زور ڀرڻ ۾ دير نه لڳائي. سعودي عرب جي پرڏيهي وزير شهزادي سعود الفيصل کي ٽربيوليءَ مان عرفات جي منظم دستبرداريءَ لاءِ شرط طيءَ ڪرڻ واسطي دمشق آماڻيو ويو پر، عجيب ڳالهه اها هئي ته انهن سمورين ڳالهين ۾ جهونو بگهڙ حافظ الاسد موجود نه هو. ڇاٽيءَ ۾ سور ۽ ڪمزوريءَ ڪري شامي اڳواڻ کي ۱۲ نومبر تي ڪجهه ڳڙهه ۾ اسپتال داخل ڪيو ويو هو. جڏهن ته عرفات جي سگهارن ٽڪاڻن تي خطرناڪ حملا جاري هئا. روز جي ٻگهي ڪرت ۽ گهٽ ورزش پنهنجو ڪم ڏيکاريو هو. سندس ٻاڪٽرن کيس مڪمل آرام جي صلاح ڏني. انهيءَ انتهائي نازڪ موقعي تي اسد جو بستري داخل ٿيڻ ڪنهن به ريت عرفات جي اجهامندڙ ڪيريئر ۾ غير معمولي اُتساهه کان گهٽ نه هو.

چئن ڏينهن جي بحث کان پوءِ، ۲۵ نومبر تي ٽربيوليءَ مان فتح جي وفادارن جي دستبرداريءَ بابت شامي- سعودي ٺاهه جو اعلان ڪيو ويو. عرفات کي لبنان مان ته مڪمل طور تي تڙيو ويو هو، پر ڪائونسل انقلاب جي سرواڻي ڦرڻ واري شامي سڀني جي ساڀيان نه ٿي هئي. گڏيل ٺاهه هڪدم قبوليو ويو. مصيبت ۾ ڦاٿل عرفات وٽ ان کان سواءِ ٻيو ڪو چارو نه هو. نه وري باغين وٽ ئي ان کان سواءِ ڪا راهه هئي. سعيد موسيٰ ۽ سندس همراهن اهو ڪجهه ڪيو جيڪو دمشق ۾ موجود سندن 'وڏي ڀاءُ' کين چيو هو. عارضي جنگبنديءَ واري ڏينهن تي، عرفات پروڀنگڊا جو هڪ طوفان اُٻاريو. هن اعلان ڪيو ته فتح پاران ٽربيوليءَ ۾ گرفتار ڪيل ڇهن اسرائيلي جنگي قيدين کي اسرائيلي جيلن ۾ قيد ۴۵۰۰ فلسطيني ۽

لبناني قيديں جي عيوض آزاد ڪيو ويو آهي. انهن اخبارن جي پهرين صفحن تي عرفات جي مُرڪنڊڙ ڇهري جون تصويرون شايع ٿيون، جن ڪجهه ڏينهن اڳ ئي سندس سياسي مرتبي جا نوحا لکيا هئا. ”اسرائيل هٿان اڳيئي هيسايل، عرفات کي شامين مڪمل طور تي ختم ڪري ڇڏيو آهي.“ نيويارڪ ٽائيمس تبصرو ڪندي لکيو هو: ”اها آهي اهڙي تحريڪ جي پڄاڻي، جيڪا ڪنهن به ريت سياسي سوچ ماڻي نه سگهي.“ (۴۴)

ٽريپوليءَ مان عرفات جي نيڪاليءَ لاءِ ٽن هفتن تائين هلندڙ ڳالهيون انتهائي ڊرامائي رخ اختيار ڪنديون رهيون، ۽ پي-ايل-او اڳواڻ پنهنجي لاءِ هڪ وڌيڪ تاريخي صدمي کان بچڻ جي هر ممڪن ڪوشش ڪندو رهيو. عرفات جو زور رڳو، پي-ايل-او جي ويڙهاڪن جي گڏيل قومن جي جهنڊي هيٺ نيڪاليءَ واري عمل دوران اسرائيلي ڪاررواين خلاف ضمانتون حاصل ڪرڻ نه هو. اپريل شيرون هڪ ڀيرو چئي چڪو هو ته ”عرفات کي ٽريپوليءَ مان جيئرو نڪرڻ نه ڏبو!“ (۴۵)

اسرائيلي جنگي بيٽن پڻ پنهنجو دٻاءُ جاري رکيو، ۽ ڊسمبر جي پهرين هفتي ۾ ٽريپوليءَ جي پسگردائي ۾ پي-ايل-او جي گوريلا ٺڪاڻن تي سندن حملن روانگيءَ ۾ اڃان به گهڻي دير ڪرائي. اها سموري وارتا بهرحال عرفات لاءِ مناسب هئي، جنهن هروڀرو تڪڙ ۾ لبنان ڇڏڻ نه پئي چاهيو. اسرائيلين پنهنجي سر عرفات کي ان سموري مامري مان ڪو لاڀ حاصل ڪرڻ کان روڪڻ واري پنهنجي خواهش کي نه لڪايو. اسرائيل نه پئي چاهيو ته عرفات جي اها نيڪالي به هڪ سال اڳ بيروت واري ’سوپاري‘ نيڪاليءَ وانگر هجي، ”اسين نٿا چاهيون ته عرفات ڪنهن سورمي وانگر روانو ٿئي. هو ايئن وڃي جيئن ڪتو ڀڄ لڪائي پڇندو آهي.“ هڪ اسرائيلي عملدار چيو هو. (۴۶)

بهرحال، ۲۰ ڊسمبر تي گڏيل قومن جا جهنڊا ڦڙڪائيندي پنجن يوناني جهازن جو هڪ جٽو فتح جي وفادارن کي عرب دنيا ۾ ٽريل پڪڙيل ڪئمپن تائين پهچائڻ لاءِ ٽريپوليءَ جي بندرگاهه تي پهتو. پر عرفات جي نيڪاليءَ جو رستو اوستائين صاف نه ٿيو هو، جيستائين آمريڪا اسرائيل تي پي-ايل-او ٺڪاڻن تي حملا بند ڪرڻ لاءِ زور نه ڀريو. لبنان مان عرفات جي ٻي لٽ پهرين کان گهٽ ڊرامائي پر وڌيڪ ڪوڙي هئي. هو لبنان ۾ پنهنجو آخري ٺڪاڻو به خالي ڪري رهيو هو. سندس تحريڪ تمام گهڻي بري انداز ۾ پڇي پري چڪي هئي. سندس آڏو هڪ انتهائي غير واضح آئيندو ۽ پيانڪ سياسي فراموشيءَ وارا مسئلا هئا. جيئن ئي هو اچي رنگ جي رينج روڊ جيپ ۾ بندرگاهه پهتو ته هن صورتحال کي سٺي انداز ۾ منهن ڏيڻ جي ڪوشش ڪئي ”جدوجهد ختم نه ٿي آهي.“ هن اعلان ڪيو: ”اسين اها اوستائين جاري رکنداسين، جيستائين پنهنجي فلسطيني رياست جي گاديءَ واري

شهر يروشلم تائين نٿا پهچون.“ (۴۷)

اظهار ٿيل ڪمزورين ۽ ايتري جي موجودگيءَ ۾ اهڙين دعوائن جو ڪو عملي اظهار ڏسڻ ۾ نٿي آيو، جن ۾ پي-ايل-او مڪمل طور تي ڦاٿل هئي.

جيئن ئي سندس Odysseus Elytis نالي جهاز فرانسيسي سامونڊي فوج جي پهري ۾ سمنڊ جهاڳڻ لاءِ تيار ٿيو ته عرفات مٿين ڊڪي تي ظاهر ٿيو ۽ پي-ايل-او ۽ لبناني ويڙهاڪن آئويميٽڪ رائفلن جي ڦاٿن جي گونج ۾ کانئس موڪلايو. عرفات جا ساٿي چون ٿا ته کيس تيونس وڃڻو هو پر جلد خبر پئي ته اها ته رڳو هڪ چال هئي. چالباز عرفات پنهنجي ڪف ۾ ٽرپ جو اصل پتو لڪائي رکيو هو.

حوالا

باب ٻارهون

- ۱- ياسر عرفات انٽرويو، بغداد، جنوري ۱۹۹۰ع.
- ۲- ڏسو يزید صياغ جو لکيل انٽرنيشنل افيئرس، لنڊن، جلد ۶۵، نمبر: ۲، بهار ۱۹۸۹ع، ۾ The Struggle Within, Struggle without: The Transformation of PLO Politics Since 1982.
- ۳- نبيل شطّ انٽرويو، قاهره، ڊسمبر ۱۹۸۹ع.
- ۴- والٽرس ليقيوئر ۽ بيري روبن جو سهيڙيل، The Israel Arab Reader، لنڊن، ۱۹۸۴ع، صفحو: ۶۶۴.
- ۵- ساڳيو، صفحو نمبر: ۶۵۶ ۽ ۶۶۳.
- ۶- ساڳيو.
- ۷- مروان قاسم انٽرويو، عمان، نومبر ۱۹۸۹ع.
- ۸- ساڳيو.
- ۹- اميلي ساهليہ The PLO after the Lebanon War، بائولڊن، ڪولورڊو، ۱۹۸۶ع.
- ۱۰- ڏسو نمبر: ۴ جو صفحو: ۳۶۵.
- ۱۱- ليڪڪن کي ڏنل انٽرويو، واشنگٽن، نومبر ۱۹۸۹ع، نالو درخواست تي ڳجهو رکيل.
- ۱۲- رچرڊ ويٽس انٽرويو، واشنگٽن، نومبر ۱۹۸۹ع.
- ۱۳- ڪرنل سعيد موسيٰ انٽرويو، دمشق، مئي ۱۹۸۹ع.
- ۱۴- نبيل شطّ انٽرويو، قاهره، ڊسمبر ۱۹۸۹ع.
- ۱۵- ايرڪ رائوليو جو لکيل The PLO after Lebanon، فارين افيئرس، واشنگٽن، سرءُ ۱۹۸۳ع، صفحو نمبر: ۱۴۳.
- ۱۶- ساڳيو، صفحو: ۱۵۰.

- ۱۷- انٽرنيشنل هيرالڊ ٽربيون، ۱۱ اپريل ۱۹۸۳ع.
- ۱۸- ممدوح نوفل انٽرويو، تيونس، نومبر ۱۹۸۹ع.
- ۱۹- ساڳيو.
- ۲۰- يزيد صياغ انٽرويو، آڪسفورڊ، آڪٽوبر ۱۹۸۹ع.
- ۲۱- وفا جي دمشق کان رپورٽ، ۱۵ مئي ۱۹۸۳ع.
- ۲۲- ممدوح نوفل انٽرويو، تيونس، نومبر ۱۹۸۹ع.
- ۲۳- ساڳيو.
- ۲۴- انٽرنيشنل هيرالڊ ٽربيون، ۵ جون ۱۹۸۳ع.
- ۲۵- ساڳيو، ۲۱ جون ۱۹۸۳ع.
- ۲۶- انتصار الوزير انٽرويو، عمان، جون ۱۹۸۹ع.
- ۲۷- ساڳيو.
- ۲۸- واشنگٽن پوسٽ، ۲۵ جون ۱۹۸۳ع.
- ۲۹- نيوپارڪ ٽائيمز، ۲۷ جون ۱۹۸۳ع.
- ۳۰- انٽرنيشنل هيرالڊ ٽربيون، ۲۵ جون ۱۹۸۳ع.
- ۳۱- ساڳيو، شامي خبرسان اداري سنا جي حوالي سان.
- ۳۲- خالد الفهر انٽرويو، دمشق، مئي ۱۹۸۹ع.
- ۳۳- نبيل شطه انٽرويو، قاهره، ڊسمبر ۱۹۸۹ع.
- ۳۴- عبدالله الحوراني انٽرويو، تيونس، جون ۱۹۸۹ع.
- ۳۵- ڏسو نمبر: ۹ جو صفحو: ۱۶۵.
- ۳۶- ساڳيو صفحو: ۱۴۸.
- ۳۷- ياسر عرفات انٽرويو، تيونس ڊسمبر ۱۹۸۹ع.
- ۳۸- يزيد صياغ، -Quest for a Homeland: Palestinian Military History 1949- 88
- (رٿيل عنوان، اڻ ڇپيل).
- ۳۹- ساڳيو.
- ۴۰- ياسر عرفات انٽرويو، تيونس ڊسمبر ۱۹۸۹ع.
- ۴۱- ايسوسيئيٽيڊ پريس، ۵ نومبر ۱۹۸۳ع.
- ۴۲- ساڳيو.
- ۴۳- ڪويتي خبرسان ادارو ڪونا، ۲۱ نومبر ۱۹۸۳ع، نمبر: ۹ جي صفحي: ۱۷۱
- تان ڪنيل.
- ۴۴- نيوپارڪ ٽائيمز، انٽرنيشنل هيرالڊ ٽربيون ۾ ادارو، ۱۸ نومبر ۱۹۸۳ع.
- ۴۵- ايسوسيئيٽيڊ پريس، ۸ ڊسمبر ۱۹۸۳ع.
- ۴۶- ايسوسيئيٽيڊ پريس، ۱۵ ڊسمبر ۱۹۸۳ع.
- ۴۷- ياسر عرفات، واشنگٽن پوسٽ، ۲۵ ڊسمبر ۱۹۸۳ع تان ڪنيل.

(۱۳) بيھو اُڀار

”اسان کي اهو سمجھڻ گهرجي ته هيءُ وقت رڳو فلسطيني مسئلي تي ڪنهن ٺهراءُ لاءِ وڙهڻ جو نه پر ان کي اُجهائڻ کان بچائڻ جو آهي.“ نيبيل شط، السياسة ۱۵ اپريل ۱۹۸۵ع.

جيئن ئي عرفات لبنان کان سفر تي اُسهيو، هُنَ لڪار ڀريو اعلان ڪيو ته ”هُوَ جدوجهد جي هڪ مورچي کان ٻئي ڏانهن پيو وڃي.“ (۱)

حقيقت ۾، هو پنهنجي جنم ڀومي ڏانهن ئي ويو. ٽريپوليءَ مان پنهنجي روانگيءَ کان اڻٽاليهه ڪلاڪ اڳ، عرفات مصر جي صدر سادات جي جانشين حسني مبارك کي خاموشيءَ ۾ ٻڌايو هو ته هو سوئيز ڪئنال مان پنهنجي لنگهن دوران سائس گڏجڻ تي سرهاڻي محسوس ڪندو. پنهنجي رٿا جي مخالفت کان باخبر هوندي مصر، جنهن سان عرب رياستن ڇهه سال اڳ سادات جي اسرائيلي دوري جي ردعمل طور پنهنجي ڏيتي لپتي ختم ڪري ڇڏي هئي، جي دوري بابت هُنَ پنهنجي انهيءَ راز کي پنهنجي انتهائي بااعتماد ساٿي خليل الوزير سان به نه سليو، جيڪو ٽريپوليءَ ۾ ويڙهه جي پڄاڻي تائين سائس گڏ هو. ”آءُ قاهره ويس“ هو اڄ ٻڌائي ٿو: ”دنيا کي اهو پيغام ڏيڻ لاءِ ته جيڪڏهن هو سمجهن ٿا ته هو اسان مان جان ڇڏرائڻ ۾ ڪامياب ٿي ويندا ته پوءِ غلطي تي هئا... ان سان گڏوگڏ مون محسوس ٿي ڪيو ته ڪو اهڙو قدم کڻجي جنهن سان ڪو وڏو اُڀار پيدا ٿئي ۽ قاهره وڃي مون اهو ڪري ڏيکاريو.“ (۲)

عرفات پنهنجي تحريڪ جي وڌيڪ ٽڪرن ٽيڻ جو جوڪم ان ڪري به کڻي رهيو هو جو، کيس پنهنجي اڪيلائپ وارين گهڙين ۾ نوان ساٿي ۽ حمايتي ٿي ڪپيا. اهو ان اهميت جو به اهڃاڻ هو جيڪا هو مصر کي عرب دنيا جي سرواڻ حيثيت طور ڏيندو هو. ڇا مصر جي صدر جمال عبدالناصر جي ڪري ئي هُنَ پي-ايل-او کي پهريون ڀيرو پنهنجي هٿ وس نه ڪيو هو؟ ڇا ناصر، پنهنجي آخري قدم طور، تحريڪ کي اردني گهرو ويڙهه ۾ مڪمل تباهي کان نه بچائي ورتو هو؟ ڇا سندس جانشين سادات، عرفات جي فلسطينين جي نمائندي طور مڃتا ۾ مدد نه ڪئي هئي؟ ۽ هاڻ نئين سر شروعات جو وقت هو. جيڪڏهن هو اُڀار آڻي سگهي ٿو ته پوءِ پنهنجي نقادن جي نئين سر مخالفت جو جوڪم به کڻي سگهي ٿو.

پورٽ سعيد تي جهاز جي لنگرانداز ٿيڻ تي عرفات هڪ جهوني وفادار ۽ قاهره جي رهواسي محمد صبيح، جيڪو فلسطيني قومي ڪائونسل جو سيڪريٽري جنرل پڻ هو. اهو ڪو اُتساهيندڙ آڌرپاءُ نه هو پر ڇهن سالن جي مايوس ڪُن غيرحاضري کان پوءِ مصر پهچڻ تي عرفات جي دل جو ڌڙڪو بهرحال تمام گهڻو تيز ٿيل هو. اهو تمام گهڻو ٽڪل ۽ پيڙا ڀريل هو. صبيح اُن ڏينهن جو ذڪر ٿو ڪري: ”پر هو مصري قيادت سان ذاتي رابطن جي بحاليءَ تي اورچاڻپ سان سوچي رهيو هو.“ (۲)

جيئن ئي عرفات سوئيز ڪئنال کان اسماعيليه ڏانهن روانو ٿيو، جتي سندس رسمي آڌرپاءُ ٿيو هو، کيس صبيح ۽ نبيل شط ضروري ڄاڻ ڏني، اهي ٻئي تربوليءَ واري معاملي دوران مصري عملدارن سان گهري رابطي ۾ هئا. شامي پنپرائي واري ڌمڪاڻ کان هراسيل تنظيم جي قيادت ۽ پي-ايل-او جي مرڪزي ڌاري کي، مصر بيهڻ پنهنجن پيرن تي بيهڻ ۾ مدد ڪري پئي سگهيو.

اسماعيليه ۾ اهم مصري عملدارن عرفات جي آڇيان ڪئي، تنهن بعد هو هڪ فوجي هيلڪاپٽر ذريعي ڪو سؤ ڪن ڪلوميٽر پري هيليو پولس ۾ صدر مبارڪ جي انتظامي هيڊڪوارٽرس ڏانهن روانو ٿيو. اهو هر لحاظ کان عرفات لاءِ گهر موٽڻ وانگر هو. عرفات انهن گهڻين مٿان اڏاڻو هو جتي هن زندگيءَ جو وڏو حصو گذاريو هو ۽ اُتي سندس گهر وارن جي اڃان تائين ملڪيت موجود هئي. گذريل پندرهن مهينن ۾ به پيرا اسرائيلي ۽ عرب دشمنن هٿان بي گهر ٿيل عرفات، پنهنجي سُرھائي لڪائي نه سگهيو.

قاهره ڏانهن موٽ خبرداريءَ سان ڪٽيل هئي. ملندڙ جلندڙ عرفات، ڪڏهن به ڪنهن علحدگيءَ کي حتمي بنائڻ جي حق ۾ نه هوندو هو. پنهنجي وسيع رابطن سان لهه وچڙ کي کليل رکڻ واري سندس خواهش سندس ساٿين ۾ ڪيترائي لطيفا به جوڙي ورتا هئا. انهن مان هڪ اهو ته ”عرفات حج ڪرڻ لاءِ مڪي ويو. شيطان کي پٿر هڻڻ لاءِ جڏهن مني پهتو ته شيطان کي ست ئي پٿر نه هنيائين. ڪنهن ان جو سبب پڇيو ته وراثيائين: آءٌ نٿو سمجهان ته اسان کي پنهنجا دروازا ڪنهن لاءِ مڪمل طور تي بند ڪرڻ گهرجن.“ (۴)

ان ڏس ۾، اسرائيل مان سادات جي ٺاهه تي مصر ۽ پي-ايل-او وچ ۾ کليل تلخي جي عروج تي به، عرفات محمد صبيح جهڙن پنهنجن بااعتماد ساٿين وسيلي گجها رابطا قائم رکيا. جڏهن سادات قتل ٿيو ته هن ڏاهپ ڪندي، سندس جانشين کي عهدو سنڀالڻ تي واڌاين جو فون پڻ ڪيو. مبارڪ، پنهنجي پاران لبنان ۾ اسرائيلي اڳرائي تي پي-ايل-او لاءِ پنهنجي حمايت ظاهر ڪئي ۽ بيروت جي گهيري دوران سندس فرانس سان گڏجي امن ڳالهين ۾ پي-ايل-او کي شامل ڪرڻ لاءِ ڪنيل قدمن اسرائيل کي مڃرائي وڌو هو. هاڻ عرفات جو آڌرپاءُ ڪندي

هُنَ عرب دنيا کان ڪجهه حاصل ڪرڻ پئي چاهيو. ساڳي وقت هُنَ مصر اندر پڻ ان تنقيد کي پنڄو ٿيڻ پئي چاهيو ته سندس حڪومت فلسطين لاءِ ڪجهه نه پئي ڪري.

جيئن ئي عرفات جو هيليڪاپٽر 'ڪوبا محل' جي ميدان تي لٿو، جتي ۱۹۵۲ع واري بادشاهت مخالف انقلاب کان اڳ بادشاهه پنهنجون دربارون لڳائيندا هئا، مصري صدر سندس آڌرڀاءُ لاءِ اڳتي وڌيو. جيئن ئي ٿي وي ڪئميرا چالو ٿيا، مبارڪ عرفات کي پنهنجائپ مان ڳرائيون پاتيون ۽ پنهنجي ذاتي لائبرريءَ ۾ هن ڪلاڪن تائين هلندڙ اڪيلائپ وارين ڳالهين لاءِ وٺي ويو. انهيءَ دوري جي نتيجي ۾ اُپرندڙ مسئلن کان ڪا به ٿر اثاوق نه هئي. عرفات جي ترجمان احمد عبدالرحمان، سينيئر مصري عملدارن سان رسمي ڳالهين ۾ خيال ظاهر ڪيو ته اها گڏجاڻي پي-ايل-او اندر وڏا مسئلا پيدا ڪري سگهي ٿي، "تون ٿو سمجهين ته رڳو توهان لاءِ مسئلا پيدا ٿيندا." مصرين مان هڪ يڪدم چيو هو، "اسان لاءِ به اسرائيل سان مسئلا پيدا ٿيندا."

اسرائيلين، قاهره ۾ پنهنجي نون گوليل دوستن ۽ پهرين جوڙ جي پنهنجي دشمن وچ ۾ قرب وٺجڻ تي پريشانيءَ جو اظهار ڪندي، عرفات-مبارڪ ڳالهين کي وچ اوڀر ۾ امن جي راه لاءِ هڪ وڏو صدمو سڏيو. (۶)

بهرحال اها گڏجاڻي ٻنهي اڳواڻن جي سهڻي واري اظهار لاءِ هڪ اهم اهڃاڻ هئي. عرفات لاءِ اها اهم تناسب ۾ عوامي ناتن لاءِ وڏي اچل هئي. هُنَ ڳالهين کان پوءِ ڊرامائي اعلان ڪيو ته هُنَ مصري صدر کي پاڻ سان گڏ يروشلم جي مسجد اقصيٰ ۾ نماز پڙهڻ جي نيند ڏني آهي. بهرحال هُنَ اهو ظاهر نه ڪيو ته هُنَ پنهنجي خواهش کي ڪيئن ۽ ڪڏهن عمل ۾ آڻڻ جو رٿيو آهي. مبارڪ اخباري عيوضين کي فقط ايترو چيو ته عرفات جي دوري اهو واضح ڪيو آهي ته 'مصر کي پلان کان آڇو ڪيو ويو آهي، ۽ اهو هر لحاظ کان مناسب آهي.' (۷)

فلسطيني تحريڪ ۾ انهن لفظن عرفات تي تنقيد جا آلا اڃا تيز ڪيا. هو جيئن ئي Odysseus Elytis ڏانهن واپس موٽيو، احتجاج جو هڪ طوفان ڪڙو ٿي ويو. دمشق مان، ڪيترن ئي گروپن خطرناڪ بيان جاري ڪندي عرفات جي 'غدارائي' رويي کي ننڍو ۽ سندس برطرفيءَ جي گهر ڪئي. ايستائين جو عرفات جي ويجهن دوستن کي به سندس نئين چال پسند نه آئي، ان خليل الوزير کي ذري گهٽ مچرائي وڌو. بااثر فلسطيني اڳواڻن مان هڪ خليل الوزير اهو ڪجهه چيو، جيڪو هو انتهائي مايوسيءَ جي گهڙين ۾ اڪثر چوندو هو: "تو اسان سان هيءُ ڪيئن ڪيو پاء؟" (۸)

وزير جهڙن همراهن آڏو، عرفات پنهنجو پاڻ کي بيوسيءَ مان ڪنبندي محسوس ٿي ڪيو. هُنَ ساڻن مصري ٿاڪ بابت ڪا صلاح نه ڪئي هئي ۽

گاڙهي سمنڊ ۾ جهاز جي سفر دوران پڻ هن ڪو رابطو نه رکيو هو. ايسٽائين جو سندس جهاز ذري گهٽ واٽ وڃائي ويٺو ۽ ان جي ڪپتان کي عرفات جي منزل اتر يمن جو بندرگاهه 'هوڊيدا' ڳولڻ ۾ انتهائي ٽڪيائي پيش آئي. ڳاڙهي سمنڊ جي اُڀرندي ڪناري ڏانهن سڌو وڃڻ بدران يوناني جهاز هيٺانهين پاڻي ۾ هلڻ لڳو ۽ ان جا ايئرڪنڊيشن بند ٿي ويا ۽ اهو غلطيءَ مان اولهندي پاسي سوڊان جي بندرگاهه ڏانهن وڌڻ لڳو. ڪجهه ڪلاڪن تائين وڏي پریشاني رهي. اهو جهاز خود پي-ايل-او جي صورتحال سان ٺهڪي ٿي آيو، جيڪا هيسيل ۽ بي مقصد بڻجي آزاديءَ جي جنگ ۾ اهڙي ڪپتان جي سرواڻيءَ ۾ رڌل هئي، جنهن جي صلاحيتن بابت وڏا سوال اٿيل هئا.

پر سندس ساٿين ڇا به سوچيو هجي، عرفات پنهنجي هلت نه مٽائي. جهاز تي، سندس قاهره واري دوري تي چٽي تنقيد دوران به هن پنهنجي مُرڪ نه وڃائي. ايسٽائين جو ٿورڙو عرصو اڳ پنهنجي ڏيهه نيڪاليءَ تي راضي پي ۾ به هن مشهوريءَ جي آڪسيجن کان نه ڪيڀايو هو. اهم ڳالهه اها ته قاهره واري سندس دوري، جيئن پوءِ تين اهميت والارينڊر اسرائيلي والار هيٺ اولهندي ڪناري ۽ غزه پٽيءَ جي اڳواڻن ۾ هن لاءِ وڏي حمايت پيدا ڪئي. عرفات جي سخت پورهئي دوران، هو ئي يڪراءِ ٿي ساڻس گڏ بيٺل هئا. هو پنهنجي حقن جي مڃتا لاءِ هڪ سگهاري قوت بڻجي رهيا هئا. اهو پي-ايل-او اڳواڻ لاءِ ڌڻيءَ ۾ ڦاٿل پنهنجي تنظيم ۽ خود سندس معتبريءَ کي سندن اثر وسيلي ٻيهر بحال ڪرائڻ جو موقعو هو.

Odysseus جي ڊڪي تي هڪ خاطو سان ڳالهائيندي عرفات اعلان ڪيو ته تنظيم هاڻ پنهنجو وڌ ۾ وڌ ڌيان اولهندي ڪناري ۽ غزه واري پٽيءَ تي ڏيندي ۽ اردن جي شاهه حسين سان سندس گڏيل امن ڪاوشن بابت ڪو جوڳو اُڀاءُ وٺندي. (۹)

اتر يمن جي گاديءَ واري شهر صنعاءَ ۾ عرفات پنهنجي مايوس فوجن جي اجتماع لاءِ ڪجهه وقت ترسيو ۽ ان کان پوءِ تيونس ڏانهن روانو ٿيو، جتي فتح جي سينيئر ساٿين جي سرد آجيان سندس منتظر هئي. کيس ان تي نه ته اچرج هو نه ڪا پریشاني. عرفات جي خيال موجب پنهنجي خطرناڪ ويڳاڻ مان نڪرڻ جو پي-ايل-او وٽ واحد رستو ڪي جوڪر کڻڻ جو هو. ۱۹۸۴ع جي پهرين هفتي دوران تيونس ۾ ٿيل فتح جي ڏهه رڪني مرڪزي ڪميٽيءَ نمائني مان اعلان ڪيو ته عرفات جو قاهره وارو دورو گڏيل قيادت جي اصولن ۾ هڪ ڌار آهي، ۽ خود سندس سرگرمين کي محدود ڪرڻ جي ڪوشش ڪئي وئي، ڪجهه به هجي، اهو مصر بابت پي-ايل-او جي سرڪاري پاليسيءَ خلاف قدم کڻڻ جي موٽ ۾ انتهائي ڪمزور قدم هو. عرفات جي مايوس ساٿين کي ڀلي پت ڄاڻ هئي ته هو

اڳي وانگر سندن ڪجهه ڳالهين سان سهمت ٿيڻ واري پوزيشن ۾ نه رهيو آهي. ان گڏجاڻي ۾ ڪيل اهم ترين فيصلو اردن بابت هو. عرفات ۽ شاھ حسين وچ ۾ گذريل سال ٿيل ڳالهين ۾ ٽڦيڙ پوڻ کان پوءِ پاڻ ۾ ڳالهه ٻوله بند هئي. هاڻ مرڪزي ڪميٽيءَ پي-ايل-او اڳواڻن کي سندس مرضيءَ موجب پنهنجن پراڻين بچائي رکيل ساٿين سان ٻيهر رابطا قائم ڪرڻ جي اجازت ڏني. ان ۾ به ڪيئي شرط مڙهيا ويا هئا. ڪميٽي پهرين سيپٽمبر ۱۹۸۲ع واري ريگن رٿا کي ٽڌي ڇڏيو هو، جنهن ۾ هن اردن سان ڪنفيڊرل ڍانچي ۾ هڪ خودمختيار آزاد فلسطيني ماتريوميءَ جي ڳالهه ڪئي هئي، گڏجاڻي ان تي به زور ڀريو هو ته والاريل علائقن ۾ آزاد فلسطيني رياست قائم ڪرڻ لاءِ اردن سان ڪو ٺاهه شرطن بنا هئڻ گهرجي. پر اهڙين تنبيهن عرفات لاءِ ڪا خاص اهميت نٿي رکي. اهم ڳالهه اها هئي ته فتح جي اعليٰ قيادت کيس اردن ۽ فلسطينين جي نئين سر ميلاب لاءِ اختيار ڏنا هئا، جيڪي وچ اوڀر امن ڪاوشن ۾ ڪنهن به ريت سندن شرڪت لاءِ انتهائي ضروري هئا. اولهه جو حمائيتي حسين، عرفات لاءِ آمريڪا کان ملندڙ معتبري، ايسٽائين جو امڪاني طور تي مڃتا لاءِ ٽڪيٽ بڻجي پئي سگهيو. عرفات لاءِ پنهنجي چاهت جي اظهار واسطي مليل ان ٻئي موقعي جي نزاکت کي سمجهندي، شاھ حسين ۱۶ جنوريءَ تي ڏهن سالن جي تعطل کان پوءِ پنهنجي پارليامينٽ جو اجلاس سڏرايو ۽ ان جي افتتاحي اجلاس ۾ تقرير ڪندي هن پي-ايل-او تي وچ اوڀر امن ڳالهين بابت ڪنهن 'سياسي فارمولي' تي راضي ٿيڻ لاءِ زور ڀريو، هن پنهنجي خواهش پٽاندڙ فارمولي بابت ڪو شڪ باقي نه ڇڏيو. اردن جي لٻاڙي گاديءَ واري شهر ۾، عرفات جي نئين سر آمد اٽل نظر اچي رهي هئي.

پر اردن سان پيل ڌارن کي پرڻ کان اڳ، عرفات جي انتهائي دٻاءُ پري زميوار، ست ڇڏايل پي-ايل-او کي ٻيهر بحال ڪرڻ هئي. 'آزادي جي جنگ' ۾ پنهنجي بنيادن تائين ڌونڌاڙيل تنظيم، پيش ڪيل للڪارن سبب ايتري خراب صورتحال ۾ اڳي ڪڏهن به نظر نه آئي هئي. عرفات اهو پڻ ڄاتو ٿي ته خود کيس اڳواڻ طور مجرائڻ لاءِ غيرمعمولي ڪرت جي ضرورت هوندي. ان ڏس ۾ هن تريبوليءَ مان نيڪاليءَ واري ڏينهن کان فلسطيني 'پارليامينٽ' فلسطيني قومي ڪائونسل جو اجلاس گهرائڻ لاءِ ڪم پئي ڪيو. پر عمان ۾ اهڙي گڏجاڻي لاءِ پنهنجي ساٿين سرتن کي آڻڻ ۽ راضي ڪرڻ ۾ کيس سڄو سارو سال لڳي ويو.

ساڳي سال جنوريءَ ۾، مايوس خليل الوزير عرفات تي زور ڀريو ته لبيا ۽ شام پاران متبادل قيادت پيدا ڪرڻ وارين ڪاوشن کي منهن ڏيڻ لاءِ پي-ايل-او جي صفن کي متحد ڪرڻ لاءِ مڪمل ڪوششن جي اجازت ڏي. عرفات جي هل هنگامي واري سفارتڪاريءَ کي مناسب نه سمجهندڙ وزير مٿس زور ڀريو ته تنظيم

جيسٽائين پنهنجو گهر نه سڌاريندي، اها موجود للڪارن کي منهن به ڏئي نه سگهندي. ان وسيلي انهيءَ شامي ڪوڙ کي به بچڙو ڪرڻو هو ته عرفات فلسطين جي حمايت وڃائي چڪو آهي. منطقي ڳالهه هئي ته ان ريت دمشق ۾ ٽائيڪن هن ڪاوڙيل گروپن: فلسطين جي آزادي لاءِ عوامي ۽ جمهوري محاذن (PELP & DFLP) سان سرچاءَ جي ڪوشش ڪجي.

ناراضگين تي قابو پائڻ لاءِ ٿيندڙ اهي ڪوششون، جن ۾ الجزائر ۽ ڏکڻ يمن ٽياڪڙ هئا، چرڪائيندڙ تيزيءَ سان اڳتي وڌيون، جولاءِ جي شروع ۾، رمضان جي پڄاڻي واري پنهنجي سنيهي ۾، عرفات اهو اعلان ڪرڻ جي لائق ٿي ويو ته هو انهن ٻنهي تنظيمن جي اڳواڻن جارج حباش ۽ نايف حواتم سان ڳالهين جا شرط طيءَ ڪرڻ لاءِ راضي آهي. (۱۱)

سرچاءَ بهرحال فلسطيني تحريڪ لاءِ مڪمل طور تي سرهاڻيون نه پئي آنديون، فتح جي باغين ان ۾ شريڪ ٿيڻ نه پئي چاهيو ۽ نه وري سندن آقا لڊيا ۽ شام ان تي راضي هئا.

۱۲ جولاءِ تي 'عدن-الجيرس ٺاهڻ' نالي سان اعلان ڪيل معاهدن ۾ نازڪ سهميتيءَ جو خاص خيال رکيو ويو. ان ۾ پي-ايل-او جي شريڪ گروپن جي مستقبل ۾ ڪرت بابت تفصيلي اُپٽار ٿيل هئي ۽ ان ۾ اردن ۽ مصر سان ناتن جهڙن تڪراري مسئلن تي عرفات کي تنظيمي نقطهءَ نظر جو تابع بنائڻ لاءِ ڪيترائي فقرا شامل هئا. (۱۲) گهٽ ۾ گهٽ نظرياتي طور تي ايئن هو. عملي طور تي، ڪي گهڻا مهينا نه گذريا هئا جو عرفات ان ٺاهه تي پنهنجي مطلب جا پتا ڪشڻ لڳو.

عدن-الجيرس ٺاهه هڪ ٻئي ڏس ۾ پڻ اهم هئا: والاريل علائقن تي خاص طور تي ڌيان ڏيندڙ فقري نمبر ۱، اسرائيلي والار سان ٽڪراءُ ۾ وڌ کان وڌ ممڪن ذريعا لڳائڻ جي ضرورت تي زور ٿي ڏنو ۽ ان ۾ چيو ويو هو ته 'والاريل علائقن ۾ اسرائيلي والار خلاف' ان جي تباهي پري دهشتگرديءَ پيرل قدم ۽ زمينون ڦهائڻ جي بي روڪ ڪوششن، والاريل علائقن تي پنهنجو قبضو سگهارو ڪرڻ لاءِ وسيتون ٺاهڻ ۽ اصل آباديءَ کي بي دخل ڪرڻ وارن عملن خلاف اسان جي عوام جي جدوجهد جي هر قسم جي مدد ڪبي. (۱۳)

اردن ۽ لبنان واري عرصي ۾ قيادت، والار هيٺ رهندڙ فلسطين جي مسئلي تي جوڳو ڌيان ڏئي نه سگهي هئي. طاقت جي نشي ۾ چور ۽ ٻن گهرو لڙاين ۾ شرڪت سبب عرفات ۽ همعصر گروپ اڳواڻن والاريل علائقن ۾ هيٺين سطح تائين حمايت حاصل ڪرڻ ۽ اسرائيلي راڄ خلاف سورماڻي مزاحمت لاءِ ڪو خاص ڪم نه ڪيو هو. پر جڏهن پي-ايل-او لبنان ۾ انتهائي دٻاءُ جو شڪار بڻي ۽ هٿياربند جدوجهد بي مقصد ۽ بي وقعت محسوس ٿيڻ لڳي ته والاريل علائقن پنهنجو پاڻ کي

جنگ جو ست ڀريو ميدان ثابت ڪرڻ شروع ڪيو.

ٻي- ايل- او جي ڪا به ڏُر اُن محاذ تي عرفات جي فتح جيتري سوڀاري نه ٿي هئي. تنظيم جي سڀ کان وڏي گروپ طور وٽس والاريل علائقن ۾ سيزائڻ لاءِ ذريعا به چڱا خاصا هئا ۽ خليل الوزير جي روپ ۾ سندس مستقل مزاج آرگنائيزر سون تي سهاڳو هو. ۱۹۸۱ع کان پوءِ ٻي- ايل- او جي اولهندي سيڪٽر، جنهن ۾ اولهندو ڪنارو ۽ غزه واري پٽي به شامل هئي، جي ڪمانڊر وزير، پنهنجو وڏو وقت والاريل علائقن تي لڳايو. سندس مقصد، خود سندس ئي لفظن ۾، ”بانبرڙا پاڻن کان قبر ۾ دفن ٿيڻ لاءِ ويندڙ اسرائيلين خلاف هڪ متبادل اختياري قائم ڪرڻ هو.“ (۱۴)

عرفات جي منظوريءَ سان هُن رابطن جو هڪ وسيع ڍانچو قائم ڪيو. هُن اولهندي ڪناري ۽ غزه واري پٽيءَ ۾ هزارين فردن جي ذاتي جائيتي حاصل ڪئي ۽ اسرائيلي جيلن ۾ باندني فلسطينين سان رابطي ۾ رهيو. ٻيو ته ڇا پر هن پاڻ جيلن وچ ۾ رابطي جو هڪ سرشتو پڻ جوڙي ورتو. ۱۹۸۲ع ۾ لبنان کان ٻي- ايل- او جي نيڪال کان پوءِ، هُن خاموشيءَ سان عمان ۾ هڪ گهر ڪرائي تي ورتو هو، جتان هو اردن نديءَ جي هُن پار پنهنجي ڪارندن سان روزانو رابطو رکندو هو. سندس رهبريءَ ۾، اسرائيلي راڄ هيٺ فلسطيني سماج ۾ قائم ٿيل ڪيترن ئي ادارن ۾ فتح گهڙي وئي. ان جو شاگرد تنظيم، يونين، صحافين ۽ عورتن جي گروپن ۾ چڱو خاصو اثر پيدا ٿي ويو هو.

عرفات ڊگهي عرصي کان والاريل علائقن ۾ يهودي آبادين کي انتهائي خطرو سمجهي رهيو هو. هُن پلي پت اهو ڄاتو ٿي ته آمريڪي پئپرائي ڪري بينڪيتي علائقو جوڙي، ان تي ڪنٽرول آڻڻ واري اسرائيلي حق کي ڪولهر لوڏو نه هو. ڇا ۱۹۸۴ع جي بهار ۾، والاريل علائقن جي هڪ خلاصي اسرائيلي جي اڀياس تيونس ۾ رهندڙ قيادت جي ڊپ کي ثابت نه ڪيو هو؟ لبرل آمريڪي ادارن جي مالي سهائتا سان تيار ڪيل رپورٽ، ان نتيجي تي پهتي هئي ته اسرائيلي آبادڪاريءَ واري سرگرمي اُتي وڃي پهتي آهي، جتان موٽڻ محال آهي ۽ اهو ته اسرائيل جي علائقا حاصل ڪرڻ واري ڪرت ختم ٿيڻ جوڳي نه هئي. (۱۵)

ٽريپوليءَ مان پنهنجي نيڪاليءَ کان پوءِ وارن مهينن ۾، عرفات هڪ ڀيرو ٻيهر پنهنجي دائمي ڊڪ ڊوڙ ۾ لڳي ويو. تيونس جي زندگي ايتري ته سست هئي جو هُن لاءِ ڪجهه ڏينهن لاڳيتو اُتي گذارڻ محال هو، ۽ ساڳي ريت فلسطيني سرچاءَ واري ٽڪائيندڙ ڪرت جي ڏهڻ ۾ ڦاسڻ قبول نه ڪيو. اهو معاملو سندس ساٿين ۽ مددگارن تي ڇڏيل هو، ۽ عرفات عالمي سفارتڪاري ۾ جنبي ويو. سال جي وچ ڌاري هُن مصر جي اسلامي سربراهي ڪانفرنس ۾ واپسيءَ لاءِ مدد ڪئي. هُن هڪ ڀيرو ٻيهر نار جنگ لاءِ پنهنجي ٿياڪڙي جي آڇ ڪئي، اها ڌار ڳالهه آهي ته

هو ايران ۾ پنهنجاڻپ وارو رويو گهڻو اڳ وڃائي چڪو هو. انهيءَ سرگرميءَ جي حقيقت ۾ ڪا وقت هئي يا نه پر عرفات رڳو وقت ڪڍڻ تي چاهيو، هو شاه حسين سان پنهنجي امن ڳالهين کي ٻيهر شروع ڪرڻ لاءِ موزون وقت جو انتظار ۽ اسرائيل جي صورتحال تي ڪرڙي نظر رکيو پئي آيو، جتي چونڊن کان اڳ ٿيندڙ هڪ جائزي موجب جولاءِ جي چونڊن ۾ شمعون پيريز جي سرواڻي واري ليبر پارٽي کٽي سگهي.

پي-ايل-او اڳواڻ کي ان بابت ڪوشش نه هوندي چونڊون انهن امن ڳالهين لاءِ ڪا رڪاوٽ پيدا ڪنديون، جن ۾ شامل ٿيڻ لاءِ هو آتو هو. ڪنهن حد تائين فراخدل پيريز جي قيادت ۾ ليبر سوپ مان چڱي اميد رکي پئي سگهجي، سخت گير آئزڪ شمير جي سرواڻيءَ ۾ ليڪڊ جي فتح جو مطلب تعطل جاري رهڻ هو. تعطل پيريز چونڊن کان پوءِ حڪومت جوڌڻ تي ڪيترن ئي هفتن جي اٿل پٿل کان پوءِ پيريز ۽ شمير نه چاهيندي به 'قومي ايڪتا واري حڪومت' ۾ ٻين ڌرين سان گڏيا. اها امن قائم ڪرڻ لاءِ هڪ وڌيڪ اُچال چاهيندڙ ٻن عرب اڳواڻن لاءِ مشڪل سان هضم ٿيندڙ صورتحال هئي. ۱۹۸۴ع جي سرءُ کان عرفات ۽ حسين، چڱائي لاءِ يا اُڪرائپ لاءِ، قرب جون ڪچهريون ڪري رهيا هئا، جن اڳتي هلي ميل ميلاپ ۽ نيٺ علحدگي جي شڪل اختيار ڪئي.

عرفات لاءِ اڃان تائين اهم سوال اهو ته هو پنهنجي تحريڪ کي پاڻ سان گڏ ڪهڙي ريت اڏي تائين آئي؟ ان ڪري ئي هن پي-ايل-او جي 'پارليامينٽ' جو اجلاس سڏرائڻ تي چاهيو. بس کيس رڳو ان اجلاس لاءِ جاءِ ۽ ڪورم پورو ڪرڻ جو مسئلو آڏو هو. ڪيترائي همراھ عرفات جي منهندار صلاحيت کي وڌائيندڙ ان اجلاس جي راه ۾ رڪاوٽون وجهي رهيا هئا، پر انهن مان ڪوبه سندس پراڻي ويڙهي حافظ الاسد کان وڌيڪ سرگرم نه هو. جيڪڏهن هو عرفات کي خود سندس صفن ۾ ڌار وجهي به عهدي تان هٽائي نه سگهيو ته پوءِ هن وٽ ڪجهه ٻيا طريقا به هئا. سيپٽمبر ۱۹۸۴ع ۾، اسد صدر شازلي بن جديد کي عرفات جي رٿيل اجلاس جي ميزبانيءَ کان روڪڻ واسطي الجزائر ڏانهن سفر ڪرڻ لاءِ پنهنجو مضبوط ڳڙھ دمشق ڇڏڻ جو غيررواجي قدم کنيو. شازلي بن جديد ساڻس سهمت ٿيڪاري.

ان مرحلي کان، عرب دنيا ۾ پي-ايل-او اجلاس لاءِ جاءِ جي تعين بابت ڇوڀول هئڻ لڳو. دمشق ۾ ٽائينڪن گروپن جي شرڪت کان سواءِ ۲۸۴ ميمبرن واري اداري جي ۲/۳ ميمبرن جي ڪورم پوري ڪرڻ واري عرفات جي صلاحيت سندس قيادت جي اهليت جو ماپو بڻجڻ لڳي. مذاق ۾، عرفات پنهنجي ٻڌندڙن کي اهو چوڻ شروع ڪيو ته سيمورن هنڌان نامراد ٿيڻ کان پوءِ هو پوئچ سمنڊ ۾ 'جهاز جي ڍڪي' تي به اجلاس گهرائيندو. جيئن عرفات به چاتو ٿي، اهو ضروري نه هو.

هُو، گهڻي عرصي کان اردن جي گاديءَ واري شهر عمان ۾ فلسطيني قومي ڪائونسل جو اجلاس گهرائڻ جو فيصلو ڪري چڪو هو.

عمان ۾ هڪ عوامي اجتماع جي صدارت ڪرڻ جي صورت ۾ کيس والاريل علائقن ۾ ويه لک فلسطيني ۽ خود اسرائيلي پڻ ڏسي پئي سگهيا. اهو کيس سندس نئين حمايتي مرڪز مان وڌيڪ لاپ ڏياري پئي سگهيو. اجلاس لاءِ جاءِ نه ڏيڻ وارا جڻ ته پاڻ عرفات جي مرضيءَ موجب سندس هٿن ۾ کيڏي رهيا هئا.

ان ريت هم وقت فنڪار عرفات لاءِ، سندس جوڳن ڪردارن مان هڪ لاءِ اسٽيج تيار ٿي ويو. هو هڪ ٻئي نامياري عرب ڪلاڪار حسين بن طلال جي حمايت حاصل ڪرڻ ۾ ڪامياب ٿي ويو هو. ۱۲ نومبر تي عدن کان پنهنجي نشريات ۾، 'فلسطين جو آواز' ريڊيو اعلان ڪيو ته "قيادت واضح طور تي حتمي ۽ اُتساهيندڙ اعلان ڪيو آهي ته ۲۲ نومبر فلسطيني قومي ڪائونسل جي اجلاس جي حتمي تاريخ هوندي ۽ ڪائونسل جو سترهون اجلاس عمان ۾ ٿيندو." (۱۶) ان ڪنهن ميلي جي اعلان وارو ڪم ڏيکاريو.

۲۲ نومبر جي سانجهيءَ مهل، عمان جي ٽڪرائين جبلن تي راندين جي هڪ ڪامپليڪس ۾ شاھ حسين چوڏهن سالن جي وقفي کان پوءِ اردني ڌرتيءَ تي ٿيندڙ ٻي-ايل- او جي پهرين وڏي پئماني واري اجلاس جو باضابطا افتتاح ڪيو. ان وڏي هل هنگامي واري افتتاحي اجلاس لاءِ تمام ٿورڙن صحافين ۽ سفارتڪارن کي نيندڙ ڏني وئي هئي. پنهنجين نشستن تي ويٺلن ۾ انهن انقلابين جو تمام ٿورڙو ڳاڻيٽو هو، جيڪي بليڪ سيپٽمبر کان پوءِ شاھ حسين جو رت پيئڻ جا خواهشمند هئا ۽ انهن سميت سمورا هڪ ڀيرو ٻيهر عمان ۾ هئا، ۽ هڪ اهڙي شخص جي تقرير ٻڌي رهيا هئا، جنهن کي ٻين سميت خود عرفات به 'ڪاسائي' ڪري ڪوٺيو هو. اُتي بليڪ سيپٽمبر دهشتگرد تنظيم جو روح روان خلف به موجود هو، جنهن پاڻ مڃيو هو ته هن شاھ حسين کي جهنم اُماڻڻ جون هڪ کان وڌيڪ ڪوششون ڪيون هيون. اُتي آيلن جي حفاظت لاءِ، راندين واري ڪامپليڪس جي حفاظت جي ذميواري حسين جي انهن بدو جوڌن جي هئي، جيڪي ٿورڙا سال اڳ ئي، عمان ۾ ٻي-ايل- او جي گوريلن کي ڏسندي ئي کين گولين سان پرڻ ڪري رهيا هئا.

تيهن منٽن تائين پنهنجي پرسوز تقرير ۾ هڪ ڀيرو به جذباتي ٿيڻ بنا حسين ٻي-ايل- او تي 'ماشار' مان جان چڙهائڻ تي زور ڀريو. وڌيڪ واضح انداز ۾، هن فلسطينين تي سلامتي ڪائونسل جي ٺهراءُ نمبر ۲۴۲ کي جوڳي ۽ امن پرڻي حل جي بنياد طور قبولڻ لاءِ زور ڀريو. (۱۷)

شاھ تي درپيش سڀ کان ڏکين مسئلن جو ذڪر ڪرڻ ۾ ناڪاميءَ جو الزام نٿو ٿري سگهجي.

حسين لاءِ، ٺهراءَ نمبر ٢٤٢ کي مڃڻ، ان جي ١٩٦٧ ع واري جنگ کان اڳ جي سرحدن ۾ اسرائيل جي وجود جي حق جي حمايت سميت، عرب-اسرائيلي چڪتاڻ جي حل لاءِ نه رڳو ضروري شرط هو پر آهي به. پر سندس ٻڌندڙن جي اڪثريت لاءِ اهو ٺهراءُ، 'بالغور اعلان نامي' سائيڪيس-پيڪٽ ٺاهه گڏيل قومن جو ١٩٤٧ ع واري ورهاڱي واري رٿا ۽ ڪئمپ ڊيوڊ ٺاهڻ سميت فلسطينين جي حقن خلاف گهري سازش هو. حسين جي تقرير اُن وقت ته ڪو هل هنگامو پيدا نه ڪيو، پر ان جي اهميت اوڏي مهل سامهون آئي، جڏهن جوش سان اجتماع آڏو ڪي چٽاءُ آيا ۽ سنجيده ڳالهين تي بحث شروع ٿيو.

عرفات آڏو خود سندس ڪرت هئي ۽ کيس اها پرپور انداز ۾ ڏيکارڻي هئي. سندس آڏو عمان ۾ موجود ٻڌندڙ، دمشق ۾ سندس دشمن ۽ سڀ کان وڌيڪ اهم پي-ايل-او جي نين ڪاررواين لاءِ اهم حيثيت رکندڙ والاريل علائقن جو عوام هو. "اسين پنهنجي فلسطين کان رڳو ڪجهه ميل ئي پري آهيون." هن جذبات مان اعلان ڪيو. (١٨)

انگي حساب سان ته اها ڳالهه صحيح هئي پر پي-ايل-او جي اسرائيل سان گڏ ڳالهين جي هڪ ميز تي ويهڻ يا علائقي جي هڪ انچ تي به قبضو ڪرڻ اڃان گهڻو پري جي ڳالهه هئي. ماضيءَ وانگر، هن پيري به تصوراتي ڪيل عملي صورتحال تي چاڻيل هو.

ڪا ڳالهه ناهي: عرفات آڏو خود پنهنجا توريل تڪميل مقصد هئا. هن نين امن ڳالهين لاءِ تياريون ڪرڻ ٿي چاهيون، جنهن جو تڪڙو مقصد فلسطيني حقن بابت آمريڪي مڃتا ماڻڻ ۽ پي-ايل-او کي فلسطينين جي ترجمان واري حيثيت ۾ سرٽيفڪيٽ ڏيارڻ هو. هن پاڙيسري والاريل علائقن ۾ پي-ايل-او جي رابطن تي ڀڙدو وجهڻ لاءِ حسين ۽ اردن سان عملي سهڪار جو ڏيک ڏيڻ ٿي چاهيو. سڀ کان وڌيڪ اهو ته هن دمشق کان سندس سرواڻي جي پڄاڻي لاءِ ايندڙ لاڳيتي گهر کي بي اثر بنائڻ ۽ خود سندس صحن مان سندس باختيار قيادتي انداز تي ٿيندڙ تنقيد کي ختم ڪرڻ ٿي چاهيو. ان لاءِ هن انتهائي عجيب و غريب ڊرامائي طريقن جي چونڊ ڪئي هئي.

سائين سان صلاح مشورو نه ڪرڻ تي آخري اجلاس ۾ ٿيل مٿس سخت لفظن واري تنقيد جي جواب ۾ هن ناٽڪي انداز سان پنهنجي استعفيٰ پيش ڪئي. اهو ڪو پهريون ڀيرو نه هو جو هن پنهنجي راه ڌار ٺاهڻ جي ڌمڪي ڏني هئي، پر هاڻوڪي پيري هن انهيءَ ڊرامي ۾ هڪ ڏيک وڌائي پنهنجي سائين کي 'گڏه بدلائڻ' (١٩) لاءِ چيو. گڏه عربن لاءِ انتهائي ناھڪاري مطلب رکي ٿو جيڪو وٽن انتهائي بيوقوف ۽ ٽڪم مشهور آهي. اهو عرفات پاران چڻ خود-تنقيد جو اظهار هو. ناٽڪ ۾ وڌيڪ جان وجهڻ لاءِ هن پنهنجي استعفيٰ سڄي رات ۽ ايندڙ

سڄو ڏينهن پنهنجي بينچ تي رکي ڇڏي. جڏهن اجلاس ٻيهر شروع ٿيو ته عرفات خاموشيءَ سان ويٺلن جي ٽين قطار ۾ ويهي رهيو ۽ ڪارين ۽ اڇين پٿين وارو پوترو مٿي تي ٻڌي، ساٿين سان گڏ شپ ڪندو رهيو. اُتان کيس ڪوبه هٿائي نه پئي سگهيو ۽ نه ئي ڪنهن کي ان جو حق به حاصل هو. شاگرديءَ جي دور واري سندس جهوني دوست ۽ ڪائونسل جي ٻيئي اسپيڪر سليم زعنون مٿس استعفيٰ واپس وٺڻ لاءِ زور ڀرڻ واسطي اجلاس جي رسمي ايجنڊا ملتوي ڪري ڇڏي، ”تون رڳو پنهنجي لاءِ ناهين.“ زعنون جذباتي لهجي ۾ اعلان ڪيو. ”تون فلسطيني عوام جي نالي تيل آهين.“ (۲۰)

اُن لمحي پناهگير ڪئمپن جي ڪجهه جهونن همراهن جو ٿولو روايتي عرب ميڙ واري انداز ۾ ظاهر ٿيو. هُن عرفات کي گهليندي ۽ ڇڪيندي تقرير واري ڊائيس تي آندو. ان موقعي تي تقرير ڪندي هُن چيو ته هو پنهنجي استعفيٰ فقط ان ڪري ٿو واپس وٺي جو شام ۽ فتح جي باغين جي ’سازش‘ رڳو سندس خلاف نه پر خود پي-ايل-ايل-او خلاف پڻ آهي، ”رڳو توهين ئي مون کي عهدي تي رهڻ يا ان کي خالي ڪرڻ لاءِ چئي سگهو ٿا.“ هُن اعلان ڪيو. ”ڪنهن به عرب حڪومت کي اهڙو ڪوبه حق ناهي.“ (۲۱) هُن پرڏيهه ۾ موجود دشمنن جي تمڪيءَ بابت تمام گهڻي تلخيءَ سان ڳالهائيو. ڇا هُن گذريل ڪجهه ڏينهن دوران عمان ۾ ٿيل بمب جا ڌماڪا نه ٻڌا هئا؟ ڇا ڪانفرنس جي مرڪز تي حملو ڪرڻ لاءِ هڪ لبياڻي سخوئي بمبار جهاز شامي ڪنٽرول واري اُڀرندي لبنان ۾ تيار نه بيٺو هو؟

پنهنجي عالمي شهرت يافتہ خاڪي ورديءَ ۾ پنهنجي پائرن آڏو بيٺل، بندرو عرفات مسئلي جي جذباتي پهلو تي آيو: ”توهين، فلسطيني قومي ڪائونسل جا ميمبر جيڪي فلسطيني عوام جا قانوني حقدار آهيو.“ هُن اعلان ڪيو: ”توهين ئي اهو فيصلو ڪرڻ جا اهل آهيو، توهين ئي چئي ٿا سگهو ته ابوعمار وڃي يا ابوعمار ترسي.“ (۲۲)

اها يقيناً ’ابوعمار ترسي! ابوعمار ترسي!‘ وارا نعرا لڳرائڻ جي چرچ هئي. معتبرائي انداز ۾ عرفات سندن چاڀلوسيءَ آڏو سيس نوايو. ”منهنجو ڪو گهر ناهي.“ هُن چيو، ”آءٌ انقلاب جو سپاهي آهيان. آءٌ حڪم نه ڏيڻ جو سوچي به نٿو سگهان.“ (۲۳)

ان ڪٿا سندس ڪيترن ئي پراڻن ساٿين جي چهرن تي مُرڪ آندي، جيڪي سندس حرڪتن مان تنگ هوندي به ساڻس گڏجي ڪم ڪرڻ تي مجبور هئا. عرفات پنهنجي ليکي ٻيهر فلسطينين جو اڳواڻ بڻجي چڪو هو.

عرفات لاءِ انهيءَ حمايت دمشق کي ڇيڙائي وڌو. شامين جون نه رڳو اجلاس روڪرائڻ واريون ڪوششون ناڪام ٿي ويون هيون، پر اُهي والاريل علائقن ۾ فلسطينين لاءِ اردني تي-ويءَ ذريعي روزانو پيش ٿيندڙ پروگرام جي جواب ۾ پڻ

ڪارائتو پروگرام نشر ڪري نه سگهيا. اها ڳالهه خاص طور تي وڌيڪ ايڏائيندڙ هئي ته خود شام ۾ رهندڙ تقريباً اڍائي لک فلسطيني روز شام جو اردني ٿي- ويءَ جو اهو پروگرام ڏسندا هئا. جيڪڏهن، ۱۹۸۴ع وارو فلسطيني قومي ڪائونسل جو اجلاس، جنهن جو دمشق ۾ ٽائينڪن سمورن گروپن بائيڪاٽ ڪيو هو، عرفات جي فلسطيني تحريڪ جي قيادت خلاف هڪ وڌيڪ ڪوشش هئي ته ان جي باهريين ڪرت 'نشرياتي لهرن جي ويڙهه' هئي ۽ فتح کي ان متعلق ڪوبه شڪ نه هو. حالتن کي پنهنجي فائدي لاءِ استعمال ڪرڻ جي فن ۾ عرفات جو ڪو جوڙ نه هو.

جڏهن شام باغين جي جڻي پاران 'غدار عرفات' مان جان چڙرائڻ واري ڪرت کي اڳتي وڌائيندو رهيو، پي- ايل- او جي اعليٰ قيادت سڄي علائقي ۾ فلسطينين سان واسطو رکندڙ ماڳن تائين رسندي، وڌ ۾ وڌ مثبت ۽ کليل بحثن ۾ رڌل رهي. والاريل علائقن ۾ ان جو ردعمل يروشلم جي ديشيه پناهگير ڪئمپ جي هڪ نوجوان جي جملي مان ملي ٿو: "مون ان (فلسطيني) جمهوريت کي ٽيليويزن ذريعي پروڙيو آهي." هن اخباري خاڻوئن کي ٻڌايو. (۲۴) اسرائيلي روزنامي هارٽيز جي هڪ خاڻو جو چوڻ هو ته "پهريون ڀيرو ماڻهو پي- ايل- او کي پنهنجي لاءِ عمل ۾ رڌل ڏسڻ جا اهل بڻيا. هو نه رڳو اردني ٿي- وي ذريعي عمان ۾ ٿيندڙ فلسطيني قومي ڪائونسل جو اجلاس ڏسي پئي سگهيا پر شامي ٿي- وي ذريعي دمشق ۾ موجود عرفات مخالفن جو موقف پڻ ٻڌي پئي سگهيا. انهيءَ چٽاڀيٽيءَ ۾ عرفات جي مقبوليت وڌيڪ هئي. ماڻهن ڪائونسل جي ڏاهپ پرين بحثن ۽ تقريرن کي ٻڌي دمشق مان ايندڙ جڳوڙ ٿي ڪنائڻ ۽ اهو ٿي مشاهدو ڪيائون ته هو ڪيئن نه عرفات جي پٺيءَ ۾ وار ڪرڻ لاءِ آڻا آهن. (۲۵) ٻئي پاسي اسرائيلي پرڏيهي وزير ائزڪ شمير تلخيءَ مان اهو انومان ڪيو ته ان ڪارڪردگيءَ 'دهشتگردي تنظيم پي- ايل- او جو آواز' اڃا ئين ويجهو آڻي ڇڏيو آهي. (۲۶)

عرفات پنهنجي سر سڄي هفتي جي سوچ ويچار کي هڪ للڪار جي صورت ۾ آڏو آندو. گڏجاڻي جي نتيجن کان سعودي عرب جي شاهه فهد کي باخبر ڪرڻ لاءِ سعودي عرب اُسهن کان اڳ هڪ پريس ڪانفرنس ۾ هن شام ۽ فلسطيني باغين تي چٽي تنقيد ڪئي: "اسين ان موقف تي قائم آهيون ته اهو فاشزم اسان کي پنهنجي جمهوري قدرن تان هٽائي نٿو سگهي." هن اعلان ڪيو: "اسين بندوقن جي انهيءَ جهنگ ۾ پنهنجي نظرياتي قدرن جو بچاءُ ڪنداسين." (۲۷)

سال ختم ٿيڻ کان اڳ، عرفات ۽ سندس اهلڪارن کي هڪ ڀيرو ٻيهر اهو ياد ڪرڻو پيو ته 'بندوقن جي جهنگ' وٽ اڃان تائين هراس پکيڙڻ ۽ ٽڦيڙ وجهڻ جي طاقت موجود آهي. ۲۹ ڊسمبر تي، اولهندي ڪناري ۾ هيبرون جي معطل ڪيل

اڳوڻي ميئر ۽ پي- ايل- او جي ايگزيڪيٽو ڪميٽيءَ جي هڪ نئين ميمبر فهد ڪواسم کي عمان ۾ گولين جو نشانو بڻايو ويو. خليل الوزير هڪدم الزام هنيو ته اهو قتل شامي چرچ تي ڪيو ويو آهي. اهو عرفات جي انهن دشمنن پاران تڪڙو پلانڊ هو، جيڪي سندس 'بهر چونڊ' تي توائي هئا.

پر عمان گڏجاڻي پنهنجن مقصدن ۾ گهڻي پاڳي سوپاري ٿي هئي. جيئن خود عرفات پڻ ڏٺو ٿي ته هاڻ شاهه حسين سان گڏيل امن ڪاوش لاءِ رستو کليل هو. جنهن وسيلي، آمريڪا سان سڌين سنڀين ۽ کلي عام ڳالهين وارو سندس هڪ اهم مقصد پڻ پورو ٿي پئي سگهيو. هڪ نئين امن فارمولي تي راضي ٿي لاءِ سندس ڪوششن چڱي خاصي ڌيڪاري، ڇاڪاڻ جو شاهه فهد فيبروري ۱۹۸۵ع جي ٻئي هفتي ۾ واشنگٽن جي دوري لاءِ اُسهيو هو. عرفات ۽ شاهه حسين، ٻئي معصومائي انداز ۾ ان تي سهمت هئا ته سعودي بادشاهه ئي اهو مناسب ماڻهو آهي، جيڪو سندس امن رٿا کي آمريڪين تائين سٺي انداز ۾ رسائي سگهي ٿو.

فهد هڪ نئين امن قدم لاءِ پي- ايل- او- اردني ڪوششن کان واقف هو. کيس ٻنهي ڌرين تار تار ان متعلق باخبر پئي رکيو. هو ٻنهي ڌرين پاران اهڙن پنهنجائپ پريل لفظن لاءِ به شڪ مان اُٿالو هو جيڪي فلسطيني راءِ عام، اردنين ۽ آمريڪين لاءِ قبول ڪرڻ جوڳا ٿي پئي سگهيا. سندس بيچيني درست ثابت ٿي، پر انهيءَ سندس صدر ريگن سان دوستائي ماحول ۾ ڳالهين واري ڏينهن تي، عرفات ۽ حسين سڀني لاءِ قبول ٿيڻ جوڳي فارمولي ۾ چريائپ سان گهاءَ ڪري وڌو.

حوالا

باب تيرهون

- ۱- Middle East Reporter، ۲۴ ڊسمبر ۱۹۸۳ع.
- ۲- ياسر عرفات انٽرويو، ٽيونس، ڊسمبر ۱۹۸۹ع.
- ۳- محمد صُحبيہ انٽرويو، قاهره، نومبر ۱۹۸۹ع.
- ۴- پي- ايل- او ۾ وڏي پئماني تي ڦهليل لطيفو.
- ۵- احمد عبدالرحمان انٽرويو، ٽيونس، جون ۱۹۸۹ع.
- ۶- نيويارڪ ٽائيمز، ۲۳ ڊسمبر ۱۹۸۳ع.
- ۷- واشنگٽن پوسٽ، ۲۳ ڊسمبر ۱۹۸۳ع.
- ۸- ياسر عرفات انٽرويو، ٽيونس، ڊسمبر ۱۹۸۹ع.

- ۹- واشنگتن پوسٽ، ۲۷ ڊسمبر ۱۹۸۳ ع.
- ۱۰- نيويارڪ ٽائيمز، ۱۷ جنوري ۱۹۸۳ ع.
- ۱۱- فلسطيني خبرسان اداري وفا جو ۱ جولاءِ ۱۹۸۴ ع، تي ورجايل.
- ۱۲- ٺاھ Democratic front for the Liberation of Palestine Bulletin
- نمبر ۸۴/۸۵، جولاءِ ۱۹۸۴ ع ۾ ڇپيا.
- ۱۳- ساڳيو.
- ۱۴- محمد حمزه انٽرويو، تيونس، آگسٽ ۱۹۸۹ ع، حمزه وزير جي آٽر ڪهاڻي لکندڙ آهي.
- ۱۵- West Bank Data Base Project: اسرائيلي پاليسين جو سروي، آمريڪن انٽر پرائز انسٽيٽيوٽ، واشنگٽن ۱۹۸۴ ع.
- ۱۶- آمريڪي پرڏيهي براڊڪاسٽنگ انفارميشن سروس پاران رڪارڊ ڪيل پي-ايل- او ريڊيو، ۱۴ نومبر ۱۹۸۳ ع.
- ۱۷- Middle East Reporter، ۱ ڊسمبر ۱۹۸۴ ع.
- ۱۸- ساڳيو.
- ۱۹- گارجين، ۲۹ نومبر ۱۹۸۴ ع.
- ۲۰- ساڳيو.
- ۲۱- ڊيلي ٽيليگراف، ۲۹ نومبر ۱۹۸۴ ع.
- ۲۲- ساڳيو.
- ۲۳- ساڳيو.
- ۲۴- واشنگٽن پوسٽ، ۲۸ نومبر ۱۹۸۴ ع.
- ۲۵- نيويارڪ ٽائيمز، ۳۰ نومبر ۱۹۸۴ ع.
- ۲۶- واشنگٽن پوسٽ، ۲۸ نومبر ۱۹۸۴ ع.
- ۲۷- نيويارڪ ٽائيمز، ۳۰ نومبر ۱۹۸۴ ع.

بي ميل جوڙ

”هن ٻگهين ڪوششن کان پوءِ، آءٌ ۽ اردن جي شاهي راڄ واري حڪومت اعلان ٿا ڪريون ته اسين پي-ايل-او جي قيادت سان اوستائين سياسي بنيادن تي سهڪار نه ٿا ڪري سگهون جيستائين سندن لفظ پنهنجي ضمانت، وابستگي، ساڪ ۽ مستقل مزاجيءَ جو اظهار نٿا بڻجن.“

شاه حسين جو قهر کي خطاب، ۱۹ فيبروري ۱۹۸۶ع.

اهو چڪمندڙ سچ وارو سياري جو لڙيل صبح هو. ياسر عرفات پنهنجي بلٽ پروف ليموزائن گاڏيءَ جي وڏي حفاظتي اُپائن واري اندوئي محل ۾ داخل ٿيو ته ڳاڙهين پٽين واري ڪفيڊ اوڀيل بدو پهريدارن کيس ڦڙتيءَ سان سيلوٽ ڪيو. ان رستي تان عرفات موٽي اردني بادشاهه سان پنهنجن ٻگهن ۽ تلخ ناتن دوران ايترا ته پيرا لنگهيو هو، جو ان جو کيس انگ ٺي ياد نه رهيو هو. محل ڏانهن سندس ڪيترائي چڪر رڳو رسمي ميل جول جو حصو هئا، پر هن پيري بنا ڪنهن شڪ جي، هو هڪ خاص ڪم سانگي اوڏانهن پئي ويو. حسين ان ڏينهن تي پنهنجي سفارشن واري هڪ نئين امن قدم تي شاهه جون اُميدون رکيو ويٺو هو. عرفات پڻ سهمئيءَ تي پهچڻ لاءِ بيقرار هو. اهو يارهين فيبروري ۱۹۸۵ع جو اهڙو ڏينهن هو جيڪو پي-ايل-او جي تاريخ ۾ انتهائي متنازعي حيثيت والارڻ وارو هو.

حسين عرفات جو روايتي عرب طريقي سان آڌرڀاءُ ڪيو. پنهنجي صلاحڪارن سان گڏ بحث جو دور هلائڻ کان اڳ پنهنجي هڪ ٻئي لاءِ نيڪ تمنائون جو اظهار ڪيو. ڳالهين خوش مزاجيءَ واري مانجهاندي تي پڻ هلنديون رهيون، جنهن دوران حسين ۽ عرفات، پنهنجي صلاحڪارن سان گڏ هڪ ٻئي جي آمهون سامهون وينا هئا. سمورين حرڪتن ۾ ڦڙتي چٽي طرح بڪي پئي. اهو شاهه فهد جي واشنگٽن واري دوري جو ڏينهن هو. هو ٻئي هن مهينن کان به وڌيڪ هلندڙ پنهنجين ڳالهين کان پوءِ ريگن کي ڪجهه اُمائڻ جا خواهشمند هئا. هنن ڄاتو ٿي ته شروعات جي پيٽ ۾ هاڻ هو پنهنجي مقصد جي گهڻو ويجهو هئا.

بحث، پراڻي مصيبتن پريئي مسئلي ٺهراءُ نمبر ۲۴۲ ۽ هڪ آزاد فلسطيني رياست بابت هو. اردني، آمريڪي گهرن کي مان ڏيندي ٺهراءُ نمبر ۲۴۲ جي مڃتا

تي زور ڀري رهيا هئا ته پي- ايل- او- مزاحمت تي پڻ فلسطيني پنهنجي اهم گهر تي زور ڀريندي، آزاد رياست ۽ 'حق خوداراديت' جي لفظن تي زور ڏيڻ وارا هئا ته اردني ان کان انڪار ڪرڻ وارا- تن ڏينهن جي اردني پرڏيهي وزير طاهر المصريءَ موجب، اها لفظن جي اهڙي غيرشائستي ۽ محنت طلب راند هئي، جنهن ۾ مفادن جو پاسو ڳرو هو. "اسين سدائين اهڙن لفظن جي چونڊ ۾ ردل رهياسين جن تي پي- ايل- او به راضي ٿئي ۽ اهي آمريڪا جي معيار تي به پورا آهن." هو ٻڌائي ٿو، "پي- ايل- او کي اها پريشاني لڳل هئي ته اهڙي مسودي تي شامي، سوويت يونين ۽ تنظيم ۾ سندن مخالف گهڙو ردعمل ظاهر ڪندا." (۱)

ٻئي ڌرين اردني شاهي راڄ ۽ اولهندي ڪناري ۽ غزه واري پٽيءَ ۾ هڪ نظرياتي فلسطيني حڪومت وچ ۾ ڪنفيڊريشن جي شرطن بابت پڻ ڏڦيڙ جو شڪار هيون. فيبروريءَ جي ان ڏينهن جي پڄاڻي تائين، تن مرحلن واري مانجهاندي دوران عرفات ۽ حسين ۾ چالاڪين جي ڌي وٺ ٿيندي رهي، پر ڳالهين دوران هڪ مرحلي تي حسين کي مينو مليو ۽ هن ان تي عربيءَ ۾ ڪجهه رنڊا روڻيا. اهو مينو هن ميز جي ٻئي پاسي ويٺل عرفات ڏانهن وڌايو، جنهن تڙ ٽڪڙ ۾ ان کي پڙهي چيو، "اهو لاجواب آهي." ان ريت، هو بلڪل آخري گهڙين ۾ اهڙي ٺاه تي پهتا، جيڪو هر ڪنهن لاءِ قبول ٿيڻ جي ڪا ضرورت نه هئي. ساڳي ڏينهن جڏهن دير سان شاه فهد واشنگٽن ۾ صدر ريگن سان گڏيو ته ان ٺاه جون ذڪر به نه ڪيائين. فلسطينين ۽ اردن جي انتهائي اتاولائي تي جيئن سعودي ڪيترائي پيرا وضاحت ڪري چڪا هئا ته "فهد پنهنجو پاڻ کي آمريڪي صدر آڏو هڪ پيرو ٻيهر خراب صورتحال ۾ وجهڻ لاءِ تيار نه هو،" ڇاڪاڻ جو ان دستاويز تي رڳو عرفات جي صحيح ٿيل هئي ۽ ان بابت پي- ايل- او جي ايگزيڪيو ڪميٽيءَ جي پڻپرائي جو ڪو اهڃاڻ نه هو. هو اڳي به پي- ايل- او اڳواڻ ڪري ڏجي ۾ ڦاسجي چڪو هو. (۲)

عمان ۾، ان بابت مونجهارو گهڻو وڌي ويو ته حسين ۽ عرفات اصل ۾ ڇا تي سهمت ٿيا آهن ۽ اها صورتحال ڪيترن ئي ڏينهن تائين جاري رهي، جيستائين مانجهاندي واري مينو تي حسين جي ڏنگين ونگين ۾ لڪيل لکڻيءَ کي ڇپجڻ لائق دستاويز جي صورت ۾ آندو ويو. جڏهن عرفات جي سائين آڏو وضاحتون ڪيون ويون ته هو چرڪجي پيا. سندن تواني ٿيڻ جو سبب اهو هو ته ان ۾ فلسطيني اردني ڪنفيڊريشن جي دائري ۾ يا ان کان ٻاهر 'هڪ آزاد فلسطيني رياست' جو ڪو جوڳو حوالو نه هو. ان جي اُبتڙ انهيءَ معاملي کي لٻاڙ ۾ اينگهايو ويو هو. حسين جي قانوني دستاويز لکندڙ طور صلاحيت، سندس سخڻور صلاحيت سان ميل کائيندڙ نه هئي. پنج نڪاتي ٺاه جو اهم حصو مينو پويان لکيل لکڻيءَ جو لٻاڙ ڀريو فقرو نمبر ۲ هو: "فلسطيني خوداراديت وارو پنهنجو اثر حق اوڏي مهل

استعمال ڪندا، جڏهن فلسطيني ۽ اردني، فلسطين ۽ اردن جي عرب رياست واري رٿيل ڪنفيڊريشن قائم ڪرڻ جي حيثيت ۾ هوندا.“ (۲) ماضيءَ ۾ ڪيترن ئي پيرن وانگر هن پيري به، ان تي راضي ٿيڻ کي، ذومعنيٰ ڳالهه ڪندڙ عرفات پي-ايل-او جي پاليسيءَ جي اُٻار کي پنهنجي مقصدن سان ٺهڪندڙ بنائڻ تي چاهيو.

تيونس ۾ پنهنجن ساٿين سان ڪيترين ئي نشستن کان پوءِ، جن ۾ هن انهيءَ جي مخالفت ڪئي هئي، ڪاوڙيل عرفات، صلاح خلف ۽ فتح جي سينيئر اڳواڻ محمود عباس (ابوميزان) کي مارچ دوران ان ۾ ترميمن لاءِ شاھ سان ڳالهائڻ واسطي عمان اُماڻيو. هڪ ڳجهي لکت تي راضيو ڏيکاريو ويو، جنهن هڪ وسيع ڪنفيڊريشن ۾ ’اردن ۽ فلسطين جي ٻن رياستن‘ وچ ۾ هڪ واضح تفاوت ٿي رکيو.

بهرحال، پي-ايل-او ۾ عمان ٺاهه تي تنقيد، ان جا شرط پٽرا ٿيندي ئي وڌڻ لڳي. اڃان ان دستاويز جي مس ئي نه سڪي هئي جو پي-ايل-او جي سياسي کاتي يا پرڏيهي وزارت جي اهم بائريڪٽر عبداللطيف ابوحجله جيڪو پنهنجي قلمي نالي ابوجعفر سان سڃاتو ويندو آهي، پي-ايل-او جي سفارتي مرڪزن کي ان خلاف ڪم ڪرڻ لاءِ سنيها اُماڻي رهيو هو. ڪاوڙ ۾ ڦونڊيل عرفات پنجن ڪلاڪن تائين هلندڙ چڪتاڻ پرنئي بحث ۾ مٿس چڱي خاصي تنقيد ڪئي، ”آءٌ توتي سرڪاري طور تي الزام نٿو ڌريان، توکي ان ٺاهه خلاف پي-ايل-او اندر نه ڳالهائڻ جو حق آهي، پر آءٌ توکي ان تي پنهنجو موقف ٻاهر رکڻ جو جوابدار ٿو سمجهان.“ (۳)

اڃان تائين وڌيڪ نقصانڪار، عمان ۽ تيونس ۾ انهيءَ ٺاهه جي اصل مطلب بابت هلندڙ متضاد عوامي اظهار هئا. سدسماءِ واري اردني وزير طاهر حڪمت ۲۳ فيبروريءَ تي انتهائي رُڪي انداز ۾ چيو ته پي-ايل-او ٺهراءَ نمبر ۲۴۲ کي قبولي ورتو آهي. بهرحال پي-ايل-او جي ايگزيڪيوٽو ڪميٽيءَ ساڳي هفتي گڏيل قومن جي ٺهراءَ لاءِ پنهنجي مخالفت جو اعلان ڪيو.

سندن گڏيل قدم جو اهو اڀاڳو جنم، عرفات ۽ حسين کي مارڪيٽ ۾ اٿڻ کان روڪي نه سگهيو. عرفات چين ويندڙ هڪ وفد جي قيادت ڪئي. آمريڪين کي راضي ڪرڻ لاءِ، جن جو ان متعلق ردعمل اڃان تائين سردمهريءَ وارو هو، حسين واشنگٽن جو دورو ڪيو. طاهر المصريءَ پي-ايل-او جي عملدارن سان گڏجي حمايت حاصل ڪرڻ جي ڪوشش طور عرب دنيا جو دورو ڪيو. پر عرب دنيا عرفات-حسين بابت جلدي پنهنجو نامڪاري فيصلو جوڙي ورتو، ۽ مصري مشڪل سان پنهنجو پاڻ کي مايوسيءَ کان بچائي سگهيو. الجزائر ۾ ٿيل وارتا ان ڏس ۾ اهم آهي، جتي حڪومت کيس سڪون سان ٻڌو ته سهي پر سندس مشن کي نه

ڪا پبلستي ڏنائون ۽ نه وري کيس همٿايائون. پي-ايل- او قيادت پڻ ان ۾ سڻ سيڪڙو شريڪ نه هئي. الجزائر ۾، پي-ايل- او جي سينيئر فوجي ڪمانڊر جي وضاحت نه ڪيل غيرحاضريءَ تي مصريءَ نه رڳو اچرج ۾ وڃي ويو پر کيس ڪنهن حد تائين ڪاوڙ پڻ آئي. وزير جا الجزائرين سان تمام گهڻا ناتا هئا ۽ کيس اُتي ڳالهين ۾ شريڪ ٿيڻو هو. سندس ڏس پتي بابت مصريءَ جي سوالن جا پي-ايل- او عملدارن کول مول جواب ٿي ڏنا. جلدي اهو واضح ٿي ويو ته ڪهڙي ڳالهه سندن ارادو بدلايو هو.

لبنان ۾ پنهنجي زميني اڏڻ کان محروم ٿيل، وزير ۽ پي-ايل- او قيادت اڃان تائين اسرائيل تي پنهنجا حملا جاري رکڻ لاءِ هٿ پير هڻي رهي هئي. هاڻوڪي صورتحال ۾، هُن اهو نتيجو ڪڍيو ته وڻن سمنڊ وسيلي ڪارروايون ڪرڻ کان سواءِ ٻيو ڪا چارو ناهي. سو ان ريت، اپريل ۱۹۸۵ع جي ٻئي هفتي جي پڇاڙيءَ ۾، وزير الجيرس جي ٻاهران هڪ نيول اڏي تي بيٺل، پي-ايل- او جي ملڪيت واري سامونڊي جهاز ’اتاوارس‘ (Attavarius) جي ڌمڪي تي فتح جي نيول دستن کي حتمي بريفنگ ڏني. اهو ساڳيو ئي ڏينهن هو جڏهن مصري الجزائرين کي عمان ٺاهه تي راضي ڪرڻ لاءِ منٿ ڪري رهيو هو.

پي-ايل- او جي انهيءَ انتهائي سورمائي مشن جو مقصد ڇا هو؟ گوريلن کي، جن الجزائر ۾ انتهائي ڪارائتي تربيت حاصل ڪئي هئي، تل ابيب ۾ اسرائيل جي انتهائي حفاظتي رٿائن مان هڪ: اسرائيلي فوج جي جنرل اسٽاف هيڊڪوارٽرس تي حملو ڪري، ماڻهن کي يرغمالي بڻائڻو هو ۽ ان جي موت ۾ اسرائيلي جيلن ۾ باندني فتح جي قيدين جي آزاديءَ لاءِ گهر ڪرڻي هئي.

پي-ايل- او جي اعليٰ قيادت آڏو ان مشن جي نمائشي ڪاميابي جا ڪي خاص سبب هئا. وڻن انهيءَ مشن جو هڪ اهم ڪارج اهو به هو ته ان سان خود فتح اندر ۽ ڪاوڙيل ريڊيڪل اتحادين جي اها تنقيد پڻ ختم ٿي پئي سگهي، جيڪي مٿن هٿياربند جدوجهد تان هٿ ڪڍڻ جو الزام ڌري رهيا هئا. پر نقادن کي چپ ڪرائڻ لاءِ ايڏي وڏي عمل وارو سڀو خود پنهنجي ليکي به فضول هو.

۲۰ ۽ ۲۱ اپريل واري رات، اتاوارس اسرائيلي سامونڊي فوج جي هڪ جهاز سان گولين جي ڏي وٺ کان پوءِ تماڪي سان ڦاٽي پيو. ان تي سوار ائيتاليهن جٽن مان فقط اٺ جيئرا بچي سگهيا، کين باندني بڻايو ويو. اسرائيلين هٿان جهاز کان جهاز تائين مار ڪندڙ ميزائلن جي حملي دوران اتاوارس به ٽڪر ٿي ويو. وزير ڪجهه عرصي کان پوءِ سعودي اخبار ’الشرق الوسط‘ کي ٻڌايو ته انهيءَ مشن اُن نقطهءَ نظر کي رد ڪري ڇڏيو ته پي-ايل- او هاڻ خاموش پئي ٿئي، ”اصل ۾ سياسي سرگرمي فوجي ڪاررواين جي جاري رهڻ ۾ ڪا رڪاوٽ نٿي وجهي.“ هن اعلان ڪيو. (۵)

اوڏي مهل ته وزير يا عرفات کي ان جو احساس نه ٿيو هوندو، پر اتاوارئس جي ناڪام مشن پوئچ جي حدن ۽ ان جي آسپاس انتهائي خوني دهشتگرد سالن مان هڪ جي شروعات ڪري ڏني، اهڙو سال جيڪو آمريڪي راءِ عام ۾ پي-ايل-او لاءِ انتهائي ناھڪاري روين جو شاهد بڻيو.

بهرحال، رت جي انهيءَ لار کان اڳيئي عمان ٺاهه پنهنجي منطقي انت ڏانهن پئي وڌيو. اپريل ۾، عرفات کي اردن مان هڪ ائوٿنڊرڙ خبر ملي ته حسين پنهنجي وزيراعظم کي برطرف ڪري هڪ اهڙي شخص کي سندس جانشين بڻايو آهي، جنهن جو ذاتي ڪردار پي-ايل-او سان دشمنيءَ ۾ داغي هو. شايد اهو سمجهندي ته عرفات سان سندس گڏيل ڪرت پنهنجي انت تي پهچي چڪي آهي، حسين پنهنجي بالڪيٽي جي دوست زيدالرفائي کي ٻيهر اڳتي آڻي وزيراعظم مقرر ڪيو.

روايت پسند احمد اوبيديت کي هٿائڻ جو واضح سبب اهو هو ته هن عمان ٺاهه تي ڪنهن اُتساهه جو اظهار نه ڪيو هو ۽ ان سبب آمريڪي حمايت متاثر پئي ٿي. هڪ ٻيو سبب خود شاهه حسين جي 'حقيقي سياست' جي حوالي سان سمجهه ۾ آيو ٿي. عرب دنيا ۾ سفارتڪاريءَ واري ٽڪائيندڙ ناٽڪ واري هن پنهنجي اثرائين پاريسري شام سان قتل ناتن کي بهتر بنائڻ جو فيصلو ورتو هو. رفائي، جنهن جا شامين سان پراڻا ناتا هئا، ان ڪم لاءِ بهتر ماڻهو هو. جيڪڏهن اردنين جو شامين سان سرچاءُ عرفات جي پي-ايل-او جي عيوض ٿيو ٿي ته به سوڍو مهانگو نه هو.

اسد هميشه جيان عرفات جو گهٽ ڪاٿو لڳائي رهيو هو ۽ ريڊيڪل فلسطيني گروپن ۾ عمان ٺاهه لاءِ مخالفت ڄڻ ته کيس بارود ڏياري ڇڏيو هو. مارچ جي آخري ڌاري دمشق عرفات مخالف ڇهن گروپن جي جوڙيل نئين فلسطيني اداري 'قومي نجات واري فلسطيني محاذ' لاءِ دائي وارو ڪم ڏنو. جارج حباش، جيڪو ۱۹۸۲ع جي فتح واري بغاوت دوران گهڻي پاڳي لاتعلق رهيو هو، جي پاپولر فرنٽ جي ان ۾ شموليت نئين گروپ کي ساڪ جي باڪ ڏني. پر شام جا، پنهنجي انتهائي تابعدار فلسطيني ڌر سان ناتا مٽي جي آخر ۾ جون جي شروع ڌاري اوڏي مهل شديد ٽڦيڙ جو شڪار ٿي ويا، جڏهن لبنان ۾ 'ڪئمپن واري جنگ' شروع ٿي. هڪ بيزار ڪندڙ عمل دوران، شامي پٺپراڻي واري شيعا امل مليشيا، لبناني فوج جي شيعا دستن جي مدد سان صابره، شتيل ۽ بئروج البراجنه وارين ميرانجهڙين فلسطيني ڪئمپن جو گهيرو ڪري ورتو. صابره ۽ شتيل واري قتلام کان ٽي سال پوءِ انهن جُهڳڻن وارين اڀاڳين وستين جا رهواسي هڪ ڀيرو ٻيهر پرڀور حملي جو شڪار بڻيا. هن پيري حملي آور ڳولا هٿيار ۽ ٽينڪون استعمال ڪري رهيا هئا.

تڪڙو نشانو عرفات جا ويڙهاڪ هئا، جيڪي ۱۹۸۲ع ۾ اسرائيلين هٿان

پنهجي نيكاليءَ کان پوءِ ٻيهر لبنان ۾ گهڙي آيا هئا. پر اسد لاءِ عرفات کي جهڪائڻ جو هڪ وڌيڪ موقعو هو. عورتن ۽ ٻارن سميت سوين ان گهيري دوران موت جي ننڊ سمهاري ويا.

اسد لاءِ عرفات جي ڪوڙاڻ سموريون حدون اورانگهي وئي. ”لبنان ۾ فلسطيني موجودگي خلاف، اها سازش فلسطيني بندوقن تي قبضي لاءِ آهي.“ هن جون جي شروع ڌاري ڪويتِي اخبار البقس کي ٻڌايو: ”هو بيروت ۽ ڏاکڻين لبنان مان فلسطينين کي تڙڻ ٿا چاهين.“ (۶) ٻگهي عرصي واري ڪٺ ۾، انهيءَ حملي شامي مفادن جي پورائي کان وڌيڪ فلسطيني صفن ۾ ايڪتا قائم ڪرڻ جو ڪم ڪيو.

بيروت جهڙن دهشت ناڪ ڏيکڻ تي عرب دنيا تمام گهٽ ڌيان ڏنو. عرب اڳواڻن جون پنهنجون مصروفيتون هيون. مثال طور، حسين ايجان تائين آمريڪي انتظاميه کي امن لاءِ ڪنيل نئين قدم تي راضي ڪرڻ ۾ رڌل هو، پر اُتان کيس گهٽ اُتساهيندڙ موٽ ملي. مٺي ۾ آمريڪي پرڏيهي وزير جارج شلز وچ اوڀر جو دورو ڪري پي-ايل-او کان سواءِ، ’محفوظ‘ فلسطينين کي هڪ اردني ٽيم سان گڏ اسرائيل سان ڳالهيون ڪرڻ لاءِ ڳولڻ جي ڪوشش پڻ ڪري چڪو هو. پر ان جي سموري ڪرت جو نتيجو گڏهه جي ڀڄ ۾ سٺي ٽنن واري ٻاراڻي راند کان وڌيڪ نه نڪتو.

پيڪنگ ۾، عرفات شلز جي بيجان سفارتڪاريءَ لاءِ پنهنجي هڪ پسندیده تشبيهه استعمال ڪئي: ”علائقي جي حقيقتن ۽ سچائين کي نظرانداز ڪندي هو ايجان تائين سچ کي پنهنجي هٿ-تريءَ ۾ لڪائڻ چاهين ٿا.“ هن اعلان ڪيو. (۷) حسين جي واشنگٽن واري دوري اوڏي مهل معمولي واويلا مچائي، جڏهن ۲۹ مئي تي هن وائيت هائوس جي ’گلاب باغيچي‘ ۾ هڪ پريس ڪانفرنس دوران اعلان ڪيو ته پي-ايل-او هڪ عالمي ڪانفرنس جي چٽيءَ هيٺان ۽ ”سلامتي ڪائونسل جي ٺهراءُن ۲۴۲ ۽ ۲۸۸ سميت گڏيل قومن جي جائز ٺهراءُن جي بنياد تي امن ڳالهين تي راضيو ظاهر ڪيو آهي.“ (۸)

آمريڪا جي سفارتي ٻوليءَ ۾، حسين جو بيان ’گلاب باغيچي‘ وارو بيان سڌجڻ لڳو، جو ڄڻ ان جاءِ جي تازگيءَ سندس ٽڪل لفظن ۾ نئون روح ڦوڪيو هجي. تيونس ۾، عرفات جا ساٿي حيران ٿيڻ کان وڌيڪ هراسيل هئا ته حسين سندن پاران اهڙو بيان ڪيئن ڏنو، جنهن ۾ پي-ايل-او پاران ۲۴۲ ۽ ۲۸۸ ٺهراءُن کي مڃڻ جو ذڪر ڪيل هو، پر ڪن ٻل لاءِ ۽ اڻ ٿيڻي طور، هن پنهنجو ردعمل محفوظ رکيو.

آمريڪي سفارتڪاريءَ کي حسين جي دوري ۽ ساڳي وقت اسرائيلي ليبرر اڳواڻ شمعون پيريز جي اسرائيل کي ۱۹۸۲ع کان پوءِ عالمي ادارن مان لاتعلقي ختم

ڪرڻ واري خواهش لاءِ ڪنيل قدمن سبب ڪنهن حد تائين هتي ملي. پر سگهاري آمريڪي پئپرائي کان سواءِ سرءُ کان اهو واضح ٿيڻ لڳو ته انهيءَ سفارتي هٿ هٿان مان ڪو معمولي ڪڙ تيل ئي نڪرندو.

۱۹۸۵ع واري سڄي سال دوران وچ اوڀر سفارتڪاريءَ ڏانهن آمريڪي بئنڊن جو هڪ اظهار، پرڏيهي کاتي جي وچ اوڀر بابت اهم ترين عملدار رچرڊ مرفيءَ جو سيپٽمبر ۾ علائقي جو دورو هو. اهو دورو اردن ۽ اسرائيل وچ ۾ سڌين ڳالهين ڏانهن هڪ قدم طور گڏيل اردني فلسطيني وفد سان ڳالهيون ڪرڻ لاءِ ڪيو ويو هو. شلز جي همراھ پنهنجي 'سڌين ڳالهين' واري رٿ تي وچ اوڀر ۾ سرد آڌرپاءُ ماڻيو. عرب جاڻ جو تجربڪار ماهر ايترو ته اچرج ۾ وڃي ويو جو عمان ۾ سندس اوسيٽو ڪنڌر والاريل علانقن جي فلسطيني نمائندن سان ملاقات واري پروگرام تان ئي هٿ ڪڍي ويو. هڪ ٻيو موقعو هٿن مان نڪري ويو.

عرفات ۽ حسين، ڪافي عرصي کان اهڙا اهڃاڻ پروڙي ورتا هئا ته سندن گڏيل قدم لاءِ معمولي عرب حمايت ئي موجود آهي. سرءُ دوران ڪاسابلانڪا ۾ ٿيندڙ هڪ هنگامي عرب سربراهي اجلاس، جنهن جو شام ۽ ليبي سميت ڪيترن ئي بائيڪاٽ ڪيو هو، شعوري طور تي عمان ٺاهه کي بحث هيٺ نه آندو.

ان مايوس ڪنڌر صورتحال ۾ برطانيا جي وزيراعظم مارگريٽ ٿيچر ڪو حوصلو ڏياريو. سيپٽمبر ۱۹۸۵ع جي ٽئين هفتي ۾ اردن جي پنهنجي دوري دوران، هن حسين کي چيو ته هو آمريڪين پاران هڪ وڌيڪ سرگرم ڪردار نڀائڻ لاءِ رونالڊ ريگن سان پنهنجي خاص ناتن کي استعمال ڪري. هن اها به آڇ ڪئي ته هو لنڊن ۾ پي-ايل-او جي اهڙن فلسطينين سان، جن جا هٿ دهشتگرديءَ واري رت ۾ ٻڌل نه هوندا، برطانوي پرڏيهي وزير سر جيفري هائو جي ملاقات لاءِ پڻ اُپاءُ وٺي. ان جو مقصد پي-ايل-او جي 'نرم گوئي' کي همٿائڻ ۽ عرفات جي ڳالهين واري ميز تي جاءِ حاصل ڪرڻ واري مطالبي کي اهميت ڏيڻ هو. ان جي عيوض، ٿيچر جي اعلان موجب، پي-ايل-او جي نمائندن کي اسرائيل کي تسليم ڪرڻ ۽ دهشتگرديءَ تان هٿ ڪڍڻ واري ٺاهه تي صحيحون ڪرڻيون پونديون. عمان جي پاڻ وٽان ۽ ٿيچر جي حسين سان وڌندڙ دوستيءَ واري فضا ۾ اهو معمولي ٿي لڳو.

وزيراعظم زيدالرفائي ۽ عمان ۾ برطانوي سفير ۽ ٿيچر جي اڳوڻي مددگار جان ڪولس کي هدايت ڪئي وئي ته قبوليت جوڳن لفظن ۾ دستاويز تيار ڪن. عرفات جي پي-ايل-او لاءِ ناپسنديگي وارو رويو رڪنڌر رفائي جي انهيءَ اهم زمينداريءَ ۾ شموليت ڪو دوراندیش قدم نه هو. نه رڳو پيش ايندڙ واقعن ثابت ڪيو، پر ٿيچر جي لنڊن موٽڻ ۽ وچ اوڀر بابت سندس نئين قدم تي برطانوي سدسماءِ وارن ادارن جي واڌاين کان اڳيئي، هڪ اهڙو واقعو پيش آيو، جنهن امن لاءِ مورين ڪوششن تي ذري گهٽ پاڻي ڦيري ڇڏيو.

خليل الوزير ۽ سندس اولهندي سيڪٽر جا ڪمانڊر، عرفات جا ذاتي نگهباني ڪندڙ 'فورس ۱۷' وارا همراھ، ۱۹۸۵ع جي مهينن دوران اسرائيلي پاران پي-ايل-او جي پوئچ سمنڊ ۾ اچ وڃ جو پتو لڳائڻ واري ڪارڪردگيءَ تي توائي هئا. اپريل ۾ اتاوارس مشن جي ناڪامي رڳو هڪ مثال هئي، پر ساڳي وقت ان سان خود اسرائيلي خلاف رٿيل اولهائين سيڪٽر جي ڪاررواين ۽ لبنان ۾ هٿيارن ۽ ماڻهن جي داخلا لاءِ ٻن گڏيل تنظيمن جي قدامت جو پڻ رستو روڪيو ويو هو. اها سرگرمي ڏاکڻين لبنان ۽ بيروت ۾ فلسطيني پناهگير ڪئمپن خلاف ڌمڪي منهن ڏيڻ لاءِ ترڪڙ ۾ ڪيل هئي. لبنان ۾ گوريلن جي مضبوط ٺڪاڻ لاءِ ڪو سهارو هاڻ انتهائي اهم هو.

شام سان فتح جي ناتن جي خاتمي، سمنڊ ذريعي ڳانڍاپي کي بنيادي ضرورت بڻائي ڇڏيو هو. جنهن وٽ لبنان وڃڻ لاءِ واحد ڪارائتي واٽ ئي اها هئي، ان ڏس ۾، لبناني ڪناري کان اڌ ڏينهن جي مسافريءَ تي قبرص وارو هيٺ انتهائي اهم هو. اها اهڙي جاءِ پڻ هئي جتي لاتعداد اولهائين، اوڀرائين بلاڪ، عرب ۽ اسرائيلي انٽيليڄنس ايجنسين جا ڪن ۽ اڪيون سمنڊ ۽ فضا ذريعي سموري اچ وڃ تي ڪٽل هيون. اونداهن چوواتن ۾ ٻڌل قبرص، سيپٽمبر جي آخري هفتي ۾ ڪارائتن نتيجن وارو وحشيانه قتلار ڏٺو.

۲۵ سيپٽمبر تي، ملڻ جڻ واري يهودي 'يمر ڪپور ڏينهن' عرفات جي 'فورس ۱۷' جي ٽن بندوقچين، ب-عرب ۽ هڪ پورن وارن وارو برطانوي، قبرص جي ڏاکڻين ساحل تي هڪ تفريحي شهر لارناڪا ۾ ماڻهن جي پيهه واري سامونڊي ڪناري تي بيٺل هڪ اسرائيلي ايجنٽ هئا، جيڪي پوئچ سمنڊ ۾ اچ وڃ تي نظر رکي رهيا هئا، پر اسرائيلي ڪاوڙجي ان الزام جي ترديد ڪئي ۽ پلانڊ وٺڻ جي ڌمڪي ڏني.

پي-ايل-او جو سرڪاري ترجمان احمد عبدالرحمان پهرين آڪٽوبر تي صبح ڏهين وڳي، تيونس جي سامونڊي ڪناري ڀرسان پنهنجي پرسڪون گهر ۾ ڏاڙهي ڪوڙي رهيو هو، جو سندس فون جي گھنٽي وڳي. فون تي عرفات هو، جيڪو شهر ۾ پنهنجي هڪ نامعلوم هنڌ واري محفوظ جاءِ تان ڳالهائي رهيو هو. هو چرچا گھبا ڪرڻ جي موڊ ۾ هو. عبدالرحمان ان مداخلت تي ٿورڙو توائي هو. گذريل رات دير سان تيونس ۾ پي-ايل-او جي سفير حڪيم بلاويءَ جي سمنڊ آڏو پروقار رهائشگاهه ۾ ماني کائي پنهني کي موڪلائيندي ڪو گھڻو وقت نه گذريو هو. هاڻ، عرفات پنهنجي اڄوڪي معمول ۾ ڦيرگهير ڪرڻ ٿي چاهي، جنهن ۾ يارهين وڳي لنڊن ۾ عرب مخالف ڌر جي شخصيتن سان ملاقات پڻ شامل هئي. هر لحاظ کان اهو ڏينهن پي-ايل-او اڳواڻ لاءِ تيونس گاديءَ واري شهر کان ٻاهر مڪمل فرصت وارو هو. پر جيئن ئي ٻئي همراھ فون تي پنهنجي ڳالهه اُڪلائي

رهيا هئا، هُن شهر ۾ زوردار تماڪن جا آواز ٻڌا. فون ڦٽا ڪيائون ۽ پنهنجي ڪاٿين ڏانهن ڊوڙيا.

عرفات جڏهن پنهنجي انتظامي هيڊڪوارٽرس واري هنڌ پهتو ته هڪدم چرڪائيندڙ ڏيک ڏٺائين. خود سندس آفيس سميت ٻي-ايل-او جي استعمال هيٺ ٽن عمارتن کي، پنهنجي ڇنڇن تي 'ڊيوڊتارا' (اٺ تارا) چٽيل جهازن مٽيءَ جو ڍير بڻائي ڇڏيو هو. اٺ ڳتيا فلسطيني ۽ تيونسِي اجل جا شڪار ۽ زخمي ٿيا هئا. ان حملي ۾ مرتين جو حتمي ڳاڻيٽو ٽيهتر تائين وڃي پهتو. (۹)

هاڻ ته تل ابيب کان ٻه هزار ڪلوميٽر پري تيونس به عرفات ۽ سندس همراهن لاءِ اسرائيلي ڏهڪاءُ جي ڊگهن هٿن کان محفوظ نه هو. ۽ اهو حملو ان وقت ٿيو هو جڏهن فلسطينين ۽ سندن تيونسِي ميزبانن وچ ۾ ناتا سردمھريءَ جو شڪار ٿيڻ لڳا هئا.

واشنگٽن ۾ رونالڊ ريگن بي حسيءَ واري لهجي ۾ اسرائيلي 'انٽيليجنس صلاحيت' کي ساراهيو. ان تبصري ٻي-ايل-او پاران آمريڪا تي تنقيد جا بند ٽوڙي وڌا، جنهن ان ڪارروائي کي خود عرفات کي قتل ڪرڻ جي سازش ٿي سڏيو. مصر جي صدر مبارڪ، جيڪو تازو واشنگٽن جو دورو ڪري قاهره پهتو هو، ان بمباريءَ کي 'خطرناڪ' ڏوهارڪ ڪارروائي (۱۰) سڏيو، جنهن امن ڪوششن کي پوئتي ڌڪي ڇڏيو هو. سلامتي ڪائونسل انهيءَ حملي کي چوڏهن ميمبرن جي اڪثريت سان ننڍو، رڳو آمريڪا ان اجلاس مان غيرحاضر رهيو هو. اهو بعد ۾ ظاهر ٿيو ته ٻي-ايل-او هيڊڪوارٽرس تي خطرناڪ بم وسائڻ لاءِ ڇهه ايف-۱۵ جهاز پونج سمنڊ لتاڙي آيا هئا، انهن ۾ واٽ تي ٻه ڀيرا تيل ڀريو ويو هو. "اسرائيل امن ڪاوشن تي بم وسايا آهن." اسرائيلي بمباريءَ سبب ٽيل ڪٽڻ ما هڪ ڏانهن اشارو ڪندي ٽوئنڊاڙيل عرفات اعلان ڪيو. (۱۱)

ڊيوڊالائي ڪهاڻيون گھڙڻ جو موقعو ڪڏهن به هٿان نه وڃائيندڙ عرفات، جيڪو بمباريءَ کان فقط هڪ رات اڳ مراڪش کان تيونس واپس پهتو هو، ظاهر ڪيو ته هو موت کان رڳو ان ڪري بچي ويو، جو هو حملي وقت دڙام سان زمين تي ڪرندڙ پنهنجي هيڊڪوارٽرس کان پري هو. ٻي-ايل-او اڳواڻ بچي ويو- ۽ ان جو سبب به سندس 'خطرو سونگهڻ' واري حس کي سڏيو ويو.

اسرائيلي حملي خلاف عرب دنيا ۾ ڪيترن ئي ڏينهن تائين احتجاج ٿيندو رهيو. دنيا فلسطيني جدوجهد جي هڪ ڊگهي رت-هاڻي تاريخ جو هڪ پيانڪ باب ڏسڻ واري هئي. پهرين آڪٽوبر تي، تيونس تي اسرائيلي حملي واري ساڳي ڏينهن اٽليءَ جو ۲۳، ۶۲۹ ٽن وزني تفريحي سامونڊي جهاز اڇيلي لائو، جنوڻا واري بندرگاهه کان پونج سمنڊ جي چڪر لاءِ روانو ٿيو. ان جي رٿيل بندرگاهن ۾ مصري اسڪندريا ۽ اسرائيلي اشدود شامل هئا. آمريڪي يهودين جي هڪ ٽولي

سميت ڪيترين ئي قوميتن جا ماڻهو ان تي سوار هئا. ان تي عرفات جي فتح سان ويجهو نانا رڪنڊر فلسطين جي آزادي واري محاذ (PLF) جا چار بي ڊپا نوجوان به سوار هئا. سندن آپگهاتي مشن جيئن اڳتي هلي ظاهر ٿيو، رات جي اونداهيءَ ۾ اشدود جي ڪناري تي لهڻ ۽ تيل جو ذخيرو ڪيل ٽينڪن کي اڏائڻ هو. کين مسافرن کي پڻ يرغمالي بنائڻ جون هدايتون ڪيل هيون ته جيئن اسرائيلي جيلن ۾ باندي فلسطينين لاءِ سوڊيڙي ڪري سگهجي. اڇيلي لائرو جي اسڪندريا کان سوئيز ڪئنال جي مُهر واري پورٽ سعيد ڀرسان پهچڻ جي وچ واري وقت ۾ هڪ پوائنٽو واقعو پيش آيو.

ستين آڪٽوبر تي جڏهن اڇيلي لائرو مصري سمنڊ ڇڏي رهيو هو، پي-ايل-ايف جا چارئي هٿياربند، پنهنجا هٿيار لهرائيندي ڪاڏي واري هال ۾ ظاهر ٿيا. ان کان پوءِ هُن سُرھ تباهه ڪندي ڪپتان کيرا رڊوي روزا کي اتر ڏانهن جهان ڪاهي شام هلڻ لاءِ چيو. اهو سمورو معاملو اعتبار ۾ اچڻ جوڳو نه هو. چار هٿياربند، جن به ڏهاڪا زندگي ئي مشڪل سان مائي هوندي، پونج سمنڊ تي سفر ڪندي وڏي شاهي جهاز جي ۴۲۷ مسافرن ۽ عملي جي اسي جٽن کي يرغمالي بڻايو بيٺا هئا. دنيا جون مٿيون مُنجهيل هيون، اهو وڏي پئماني تي هڪ ڌاڙو هو. تيونس ۾، پي-ايل-او اڳواڻ حيراني ۽ ڊپ وچان صورتحال جو جائزو وٺي رهيا هئا، جو سمنڊ جي وچ سير ۾ بيٺل جهاز متعلق افواهه ڦهليل هئا ته ڪهڙ ۾ ڪهڙ هڪ مسافر مارجي چڪو آهي.

ان ڳالهه جي پڪڙجڻ جي ڪجهه ڪلاڪن اندر، پي-ايل-ايف جي اڳواڻ ۽ پي-ايل-او جي ايگزيڪيٽو ڪميٽيءَ جي ميمبر ابوالسلام جي نالي سان مشهور، محمد زيدان کي ان ڏچي مان جان چڙرائڻ لاءِ مصر اُماڻيو ويو. ڊگهي قد، سخت هڏين ۽ گرم دماغ فلسطيني محمد زيدان پنهنجن همراهن کي تباهيءَ جي تپڻ ۾ وڌيڪ ڦاسڻ کان روڪڻ ۾ دير ٿي نه لڳائي. مصر مان سندن باحفاظت نڪرڻ لاءِ ڳالهين هلندي هُن کين هڪدم پورٽ سعيد ڀرسان واپس وڃڻ جي هدايت ڪئي. عالمي راءِ عام ڪي ٿڌيو ويو. مصر کي سنوت نه ڏني وئي. خود عرفات تي انتهائي دٻاءُ هو، جيڪو اُن وقت اولهه اتر آفريڪا ۾ سينيگال جي دوري تي هو، ائين آڪٽوبر تي هُن ڊاڪار ۾ مصر، فرانس ۽ اٽليءَ جي سفيرن سان ملاقات ڪئي.

عرفات جو ترجمان احمد عبدالرحمان ٻڌائي ٿو ته ٿورڙي ئي وقت ۾ مونجھاري ۽ پریشانيءَ وارين فرانسيسي، اٽالين، عربي ۽ انگريزي ٻولين ۾ هلندڙ انهن ڳالهين ۾ پي-ايل-او اڳواڻ گهڻائي کي ختم ڪرڻ لاءِ، هائيڊجيڪرن جي ذميواري قبول ۽ کين تنبيهه ڪرڻ جي خاطري ڏياري. ان مرحلي تي، رحمان زور ٿو ڀري ته کيس يا عرفات کي هڪ مسافر جي مارجي وڃڻ جي ڄاڻ نه هئي. (۱۲)

اها اهڙي صورتحال هئي جيڪا عرفات فلسطيني تحريڪ جي اڳواڻي ڪندي

گذريل ڪيترن ئي سالن کان پوڳيندو رهيو هو ۽ هن اهڙي قسم جي هر دهشت انگيز واقعي کي ٿوري گهڻي فرق سان منهن پئي ڏنو، هن پيري به اڳي کان ڪو اطلاع هئڻ کان اڻڄاڻائي ظاهر ڪندي هن انهيءَ واقعي کي ننڍڻ کان پڻ انڪار ڪيو.

نائين آڪٽوبر تي جڏهن اڇيلي لائرو پورٽ سعيد ڀرسان کليل سمنڊ ۾ پهتو. آمريڪي عملدار جهاز تي ويا ته اٺوٽندڙ حقيقت ظاهر ٿي پئي. وهيل چيئر تي هلندڙ ۶۹ سالن واري آمريڪي يهودي ليون ڪلينگوفر کي بي رحميءَ سان قتل ڪري سندس لاش شامي سرحد اندر سمنڊ ۾ اڇلايو ويو هو. آمريڪي سفير نڪولس ويلوٽسن جڏهن پنهنجي ساٿين کان جهاز جي وارتا ٻڌي ته هن هائيڊجيڪرن تي ڪيس هلائڻ جي گهر ڪئي، جيڪي ڪسڪي ويا هئا. ”پرڏيهي وزارت کي چئو ته هنن ڪتي جي پٽن تي ڪيس هلايو وڃي.“ هن فون تي دانهن ڪئي هئي. (۱۲)

ڊيوٽي ڪندڙ سفير جي اهڙي پيانڪ احتجاج تي چرڪندي مصر چئني هائيڊجيڪرن ۽ خود زيان کي ترٽ ملڪ مان ڪڍڻ جو بندوبست ڪيو. ان مرحلي تي مصر نٿي چاهيو ته جڏهن ڪيس ٻيهر عرب برادريءَ ۾ شامل ڪيو وڃي ته مٿس فلسطيني ديوان تي ڪيس هلائڻ جو ڪارنهن وارو ٿڪو هجي.

پر ان دوران ڪيتريون ئي رڪاوٽون اُڀريون. هڪ ڪهاڻي اها آهي ته تينوس ان مصري جهاز کي لهڻ جي اجازت ڏيندي دير ڪئي، جنهن ۾ چارئي هائيڊجيڪر سوار هئا، ٻي ڳالهه اها ٿي هئي ته اردن ان جهاز کي پنهنجن سرحدن تان لنگهي پناهه وٺڻ لاءِ عراق وڃڻ جي اجازت ڏيڻ کان انڪار ڪيو. بهرحال ڪهڙا به سبب رهيا هجن، انهيءَ دير آمريڪا کي بيباڪ سفارتي سرگرمين لاءِ اها وڏي حاصل ڪري ڏني، جنهن سان وائيت هائوس ۾ سرهاڻي ۽ مصر ۾ بائيٽال مچڻو هو.

نائين آڪٽوبر تي دير سان جيئن ئي مصري هوائي ڪمپنيءَ جو بوئنگ ۷۳۷ قاهره جي ٻاهران المزه فوجي هوائي اڏي کان اڏاڻو پاليت ۽ ٻيو عملو بي سبب خوشيءَ ۾ ڦونڊجي ويا. سڄي ڏينهن جي ڊگهي ۽ ٿڪائيندڙ انتظار کان پوءِ پوئچ اُڪرڻ واري ٽن ڪلاڪن جي سفر دوران کين ڪو مسئلو پيش نه آيو پر صدر ريگن ڪجهه ٻيو سوچيو ويٺو هو. ڪنهن آمريڪي صدر پاران هيل تائين ڪنيل عجيب قدمن مان هڪ طور، هن حڪم جاري ڪيو ته هڪ دوست ملڪ جي سويلين جهاز کي زوري لائو وڃي ۽ ان اندر سمورن ماڻهن کي سوکڳو ڪيو وڃي. پوئچ سمنڊ ۾ ڇهين آمريڪي سامونڊي ٻيڙي جي ’يو-ايس-ايس‘ سارا ٽوڪا تان ايف ۱۴ جهاز اڏاڻا، آمريڪي باز واري اک (Hawk Eye) ريڊار هوائي جهاز جي سرواڻيءَ ۾ انهن، بي واهرو مصري بوئنگ جهاز کي ڪريٽيءَ جي ڏکڻ ۾ اونڌاهيءَ اندر اولهه ڏانهن ويندي گهپرو ڪري ورتو.

پنهنجي سرچ لائٽن جي روشنيءَ ۾ مسافر بردار جهاز جو گهپرو ڪندي

آمريڪي بمبار جهازن مصري پائليٽ کي سسليءَ ۾ سگولينا جي هوائي مرڪز تي لهڻ لاءِ مجبور ڪيو ۽ اُتي اٽليءَ جي هڪ سڪيورٽي فورس ڪارابينريءَ چئني هائيڄيڪرن ۽ زبدان کي حراست ۾ ورتو. وائٽ هائوس ۾، صدر ريگن هنبوڄيون هٿن کان رهي نه سگهيو. ڪنهن ٻار جي راند کڻڻ مهل خوش ٿيڻ وانگر آمريڪي صدر اعلان ڪيو ”هو ڀڄي ته سگهن ٿا، پر لڪي نٿا سگهن.“ (۱۴)

ڪجهه آمريڪين جي خوشي اوڏي مهل ٽوڙ ٿي وئي، جڏهن واشنگٽن انتظاميا اهو ڪاٿو لڳايو ته سندس انهيءَ ڪارروائي ان جي اهم عرب اتحاديءَ جي ڪيتري مٿي پليڊ ڪرائي آهي ۽ کيس ڪيترو ناراض ڪيو آهي. ڪاوڙ ۾ پريل صدر مبارڪ آمريڪا تي، ’فضائي ڌاڙي‘ جو الزام ڌريو، (۱۵) ۽ آمريڪي زبدان کي پنهنجي حراست ۾ آڻڻ جي ڪوشش ۾ مڪمل طور تي ناڪام رهيا. واشنگٽن جي زور ڀرڻ جي باوجود، اٽليءَ وارن کيس ڇپ ڇپات ۾ يوگوسلاويا ڪسڪي وڃڻ جي اجازت ڏني.

اڇيلي لائرو مامري کان ڪجهه ئي ڏينهن پوءِ عرفات جي امن واري حڪمت عمليءَ لاءِ هڪ ٻيو صدمو پيدا ٿيو. پي-ايل-او جي ’ڪابينا‘ ايگزيڪيوٽو ڪميٽيءَ جا ٻه ميمبر، ۱۲ ۽ ۱۳ آڪٽوبر تي جيفري هائوس سان وڏي پبلستي ماڻيل گڏجاڻي لاءِ پهتا، پر جڏهن اولهندي ڪناري جي شهر هل هٽول جي لائل ميئر محمد ملهم کي اهو بيان ڏيکاريو ويو جنهن تي ڪانئس صحيح وٺڻ جي اميد ڪئي پئي وئي، سندس مٿو ڦرڻ لڳو. صاف سٿري انگريزي ڳالهائيندڙ ملهم کي ان نتيجي تي پهچڻ ۾ ڪي گهڙيون ئي لڳيون ته، هن جيڪڏهن لنڊن واري انهيءَ دستاويز تي پنهنجو نالو لکيو ته پي-ايل-او جي سمورن دوزخن جا منهن هن لاءِ کلي ويندا، کيس ان متعلق به ڪو شڪ نه هو ته خود سندس حياتي به خطري ۾ هوندي، پریشاني وڃان، هن عرفات سان رابطو ڪرڻ جي ڪوشش ڪئي، جيڪو تن ڏينهن ۾ سوڊان جي دوري تي اسپيل هو. هن لاءِ هڪ وڏي مصيبت سوڊاني گاديءَ واري شهر خرطوم سان رابطو ڳنڍڻ هو، جنهن جو ٽيليفون وارو سرشتو سڄي آفريڪا ۾ خراب ترين سرشتن مان هڪ هو.

نيٺ ملهم عرفات سان رابطو ڪري ورتو ۽ عرفات کيس چئن لفظن ۾ چيو ته هو ڪنهن به صورت ۾ ’لنڊن اعلان نامي‘ تي صحيح نه ڪري. حادثاتي طور، اهو پهريون ڀيرو هو جو عرفات کي ان جا تفصيل ٻڌايا ويا هئا ۽ هن به اعلان نامي جو متن ٻڌڻ کان پوءِ ملهم کان ڪو گهٽ ردعمل نه ڏيکاريو هو. ان ۾ نه رڳو ٺهراءُ نمبر ۲۴۲ جو واضح حوالو هو پر ان ۾ آزاد فلسطيني رياست جي ذڪر کان پڻ پلانڊ بچايو ويو.

پنهنجي ساٿين بشپ خورمي ۽ اردني پرڏيهي وزير طاهر المصريءَ سان گڏ ملهم آچر ڏينهن پرڏيهي کاتي جي سينيئر عملدار اسٽيفن ايگرتن سان ڊارچسٽر ۾

ملاقات ڪئي. ملهه ريڊيڪل تبديليون ٿي چاهيون، پر اڳرتن زور ٿي ڏنو ته انهن لفظن ۾ ڪا ڦير ڪهڙي نه ڪئي ويندي. ”هيءُ بيان هوندو، يا وري ڪجهه به نه هوندو.“ هن چيو. (۱۶)

اها بي حاصل پڄاڻي هئي. لنڊن جي ٻاهران پنهنجي ذاتي رهائشگاهه مان، اها ڪرت ڏسندڙ شاهه حسين ڪاوڙ ۾ ڳاڙهو هو. هن ڪيترن ئي ٽي-وي انٽرويوئن ۾ پي-ايل-او تي پنهنجي انتهائي ڪاوڙ جو اظهار ڪيو. هن لنڊن واري ناڪاميءَ جو ذميوار پنهنجو پاڻ کي ئي سمجهيو. هن پنهنجي دوست مارگرٽ ٿيچر کي ايڏايو هو. اُکري ڳالهه اها هئي ته خود سندس سڄي محنت ضايع ٿي وئي هئي. اڇيلي لائرو واري معاملي کان ڪجهه ئي ڏينهن پوءِ پيدا ٿيندڙ اها صورتحال تقريباً حتمي ڏٺي هئي. طاهر المصريءَ موجب ”ڏينهن جي پڄاڻي تي عرفات اعتبار جوڳو نه رهيو هو ۽ اها سندن (عرفات-حسين) ناتن ۾ توڙوڙ جي شروعات هئي.“ (۱۷)

بهرحال، لنڊن ناڪاميءَ لاءِ هڪ ٻي وضاحت پڻ ٿي پئي سگهي، ۽ اها شاهه جي وزيراعظم لاءِ هر طرفي حمايت نه هئي. انهيءَ چڪتاڻ پري دستاويز جي خالق زيدالرفائي، اڃان تائين واضح نه ٿي سگهندڙ سببن ڪري، اهو رڳو غير سياسي بڻشپ خورميءَ کي ئي ڏيکاريو. هن ان بابت عمان ۾ خليل الوزير جهڙن عرفات جي نائبن يا پي-ايل-او جي سينيئر عملدارن کان ڪا راءِ نه ورتي. عرفات جي ويجهن همراهن کان ان جو متن لڪائي رفائي ان ڳالهه جو پورو بندوبست ڪري ڇڏيو هو ته ان متعلق يقيني طور تي مونجهارا ڦهلجن. سندس ڪردار ايندڙ وقت ۾ عرفات ۽ شاهي محل ۾ ناتا بهتر ڪرڻ جي ڏس ۾ ڪو خاص ڪم نه ڪيو. عرفات سان پنهنجن مسئلن سبب داغي حسين بهرحال نون اتحادن ۾ رڌل هو. آڪٽوبر جي وچ ڌاري، عرفات سان پنهنجن معاملن سبب ذري گهٽ زمين ۾ ڪٽل حسين اسرائيلي وزيراعظم شمعون پيريز سان ڳجهيون ڳالهيون ڪرڻ لاءِ پئرس جو پنڌ ڪيو. اها ايندڙ سالن دوران پنهنجي همراهن ۾ ٿيل ڳجهين گڏجاڻين مان شروعاتي هئي. انهن ڳالهين تڪڙا نتيجا ڪيا، ان جو نتيجو اسرائيلي-اردن رابطن جي جولان جي صورت ۾ ظاهر ٿيو، جنهن ۾ ٻئي دريون والاريل علائقن ۾ ’مفادن جي هڪجهڙائي‘ قائم ڪرڻ جي ويجهو پهچي ويون.

۱۰ نومبر تي، اردني پريس شاهه جو پنهنجي وزيراعظم نالي هڪ غير معمولي خط شايع ڪيو. حسين جي پنهنجي نوٽنگي انداز جي باوجود به، اهو انتهائي نازڪ دستاويز هو. ان ۾ هن شام سان ڏيئي لپتي دوران اردن جون انتهائي ڏکون ڏکيوون غلطيون مڃيون هيون. گهٽ ۾ گهٽ اها مدد جيڪا هن صدر اسد جي حڪومت جو تختو اونڌو ڪرڻ لاءِ انڊرڪرائونڊ اخوان جي پرتشدد جدوجهد کي ڏني هئي. حسين جا نوان قدم، دمشق سان سرچاءُ جو ملهه هئا. شاهه، عرفات سان

پنهنجي ياريءَ کي ختم سمجھندي، پنهنجي ٿيل نقصان جو پورا ٿو ڪرڻ جو فيصلو ڪيو. هن اهو ڪاٿو پڻ لڳايو ته جيڪڏهن وچ اوڀر امن قدم جو ڪو پيش منظر پيش ٿيو ته پوءِ شام کي لاڳيتو نظرانداڻ ڪرڻ ممڪن نه هوندو. عرفات لاءِ، جنهن تيونس تي بمباريءَ کان پوءِ بغداد ۾ پناهه ورتي هئي، حسين جو اعلان نياڳو اظهار هو. اردني بادشاهه جي اسد ڏانهن قرب جا قدم کڻڻ تي، پي-ايل-او اڳواڻ کي پنهنجي عرب دوستن جي غيرمستقل مزاجي ياد اچي وئي.

صورتحال جي وڌيڪ خرابي اها ته اڇيلي لائرو واري مامري تي عرفات مصر سان پڻ ڏچي جو شڪار هو. واشنگٽن تي ڪاوڙ سان گڏوگڏ قاهره جي پي-ايل-او قيادت تي پڻ ناراضگي هئي ته اها پنهنجي ڪارڪنن تي ڪو ضابطو نه پئي رکي. اقتصادي طور تي پوئتي پيل مصر اهو ئي چاهيو ته هو ڪنهن به اهڙي ڪارروائي ۾ شامل نه ليکيو وڃي جنهن سان سياحن يا امدادي رقم جي آمد ۾ ڪا رڪاوٽ پوي. نومبر جي پهرين هفتي جي پڄاڻيءَ تي، مصرين عرفات تي زور ڀريو ته هو صدر مبارڪ جي موجودگيءَ ۾ اهڙو بيان پڙهي، جنهن ۾ 'هٿين خالي سويلين ماڻهن تي ڪنهن به قسم جي، حملي کان نه رڳو لاتعلقي ظاهر ڪري پر ان کي ننڍي بـ' (۱۸)

اهو مڪمل طور تي بي مقصد بيان هو، ڇاڪاڻ جو پي-ايل-او ڪهڙي عرصي کان اسرائيل کان ٻاهر ۽ والاريل علائقن ۾ ڪارروايون ڪرڻ تان هٿ ڪڍي چڪي هئي، پر ان آمريڪين کي ڏيکارڻ لاءِ مصرين کي ڪاغذ جو هڪ ٽڪر ضرور ٿي ڏنو.

پن-چئن سياري لاءِ واٽ صاف ڪئي، حسين ۽ عرفات سهڪار لاءِ ڪوششون ڪندا رهيا پر ٻنهي ۾ هاڻ پنهنجائپ جيئن پوءِ تئين ختم ٿيندي پئي وئي. شاهه لاڳيتو عرفات وٽان ٺهراءُ نمبر ۲۴۲ کي جيئن جون ڪوششون ڪندڙ رهيو پر پنهنجي وڌندڙ هوڏ ۾، پي-ايل-او اڳواڻ 'ها' نٿي ڪئي ۽ حسين وري 'نه' نٿي ڪئي. معاملو جنوري جي آخر ۾ اوڏي مهل چوٽ چڙهي ويو، جڏهن ٻنهي همراهن گڏيل اطمينان جوڳي امن فارمولي تي رسڻ لاءِ آخري ڪوشش جي خواهش ظاهر ڪئي. اولهندي ڪناري جا سرڪرده فلسطيني، ٽريل پکڙيل آباديءَ مان فلسطيني دانشور ۽ عرفات جا مددگار ڪارائتڻ ڳالهين لاءِ ڪيترائي ڏينهن عمان ۾ ترسيا.

ڇڳائي واري اظهار طور، آمريڪي پرڏيهي کاتي جو سنجيده ڳالهائڻو عملدار واٽ ڪليو وپرس پڻ مدد لاءِ موجود هو. اميدون اڀريون ۽ ٻڌيون، پر آهستي آهستي اهو چٽو ٿيڻ لڳو ته هنرمنديءَ سان جوڙيل فارمولو پڻ پي-ايل-او کان ٺهراءُ نمبر ۲۴۲ ميرائن ۾ آيل رڪاوٽون نٿو هٽرائي سگهي، جيتوڻيڪ ڳالهين دوران واسطيدار ڌريون ڪيترائي ڀيرا ان جي ويجهو ضرور پهتيون.

بهرحال ان ۾ گهڻو وقت ضايع ٿي چڪو هو. پنهنجي محل مان اها ڪرت

ٽسندي، حسين اردني- پي- ايل- او ناتن جي مصيبتن پري صورتحال مان جان چڏرائڻ جو فيصلو ڪري چڪو هو. سندس تين موڊ ۾ انٽيليجنس رپورٽن تي مدد نه ڪئي هئي، جيڪي کيس عمان ۾ عرفات جي خانگي گفتگو بابت ملي رهيون هيون. اردني، عرفات پاران ٺهراءَ نمبر ۲۴۲ کي مڃڻ- نه مڃڻ واري ٻڌڻي تي پڻ جيئن پوءِ تئين وڌيڪ ناراض ٿي رهيا هئا، ”اسين ته اهو سوچڻ لڳا هئاسين ته عرفات کي هر حالت ۾ ڪنهن نفسياتي ماهر سان له وچڙ ۾ اچڻ گهرجي.“ شاهه جو هڪ ويجهو مددگار ٻڌائي ٿو. (۱۹)

۲۹ جنوري تي ٿيل چيڪٽاڻ پري گڏجاڻي ۾ معاملو حتمي طور تي تلخين پري انتها تائين وڃي پهتو. اها گڏجاڻي خود حسين جي صدارت ۾ وزيراعظم جي آفيس ۾ ٿي. عرفات حسين کي ٻڌايو ته ٺهراءَ نمبر ۲۴۲ کي اوستائين قبول نه ڪندو، جيستائين آمريڪا فلسطينين جي خوداراديت واري حق جي لکت ۾ ضمانت نٿو ڏي. اُجهالڻ چهرې واري حسين جواب ڏنو: ”هو وڌيڪ ڪجهه نٿا ڪري سگهن ۽ اسين وڌيڪ ڪجهه گهري به نٿا سگهون.“ (۲۰)

ان کان پوءِ عرفات چيو ته فلسطيني قيادت سان مشورو ڪرڻ ٿو چاهي ۽ شاهه کي سندس صلاحڪارن سان گڏ اڪيلو ڇڏيو ويو. ڪاوڙجي باهه ٿيل حسين پنهنجي سينيئر درٻارين کي چيو ’خلاصه‘ (ختم). (۲۱)

عرفات نئين سر فارمولي جي آڇ ڪرڻ ۽ رعايتون ماڻڻ لاءِ وڌيڪ هڪ هفتو عمان ۾ رهيو پر ڳالهه هاڻ گهري ٿي چڪي هئي.

ڪاوڙ ۽ مايوسيءَ وچان، حسين پنهنجي صلاحڪار عدنان ابوعمده کي هدايت ڪئي ته هو عرفات سان ڳالهين جي ناڪاميءَ وارن سببن تي هڪ ٻگهي تقرير جو دستاويز تيار ڪري. رڪارڊ جي درستگيءَ لاءِ، هن پي- ايل- او اڳواڻ سان پنهنجي امن ڳالهين جي ٻن ناڪامين جا سمورا سبب ۽ ان متعلق رويا آڏو آڻڻ ٿي چاهيا. ايئن ٿي لڳو ته ڄڻ هن هڪ اُڪري ساروئي مان پنهنجي جان چڏرائڻ ٿي چاهي.

۱۹ فيبروريءَ تي حسين ٽن ڪلاڪن تائين ٿي- ويءَ تان تقرير ڪندي پي- ايل- او سان پنهنجي پيڙائڻن ناتن جو ذڪر انتهائي تلخيءَ سان ڪيو. هو پنهنجي ذاتي لغت جا ذري گهٽ سمورا لفظ ڳالهائي ويو ۽ رڳو عرفات کي ڪوڙو سڏڻ جي ڪسر باقي ڇڏيائين. ”هن ٻگهين ڪوششن کان پوءِ، آءٌ ۽ اردن جي هاشمي راڄ واري حڪومت اعلان ٿا ڪريون ته اسين پي- ايل- او قيادت سان سياسي طور تي سهڪار ڪرڻ کان اوستائين قاصر آهيون، جيستائين سندن لفظ وابستگي، ساڪ ۽ مستقل مزاجيءَ جي ضمانت بڻجن.“ هن معتبرائي انداز ۾ اعلان ڪيو. (۲۲)

پنهنجي تقرير جي ايندڙ هفتن ۾، حسين پي- ايل- او قيادت تي پنهنجون جُلهون جاري رکيون. خانگي طور تي هو عرفات جي هچاپڙاڻ تي اُڻرون ڪندو

رہيو. ماڻهن ۾، هن اسرائيل وارايل علائقن ۾ اردني حمايت واري متبادل قيادت جو شوشو بيهر ڇڏيو. تيونس ۾ موجود عرفات ۽ سندس ساٿين تي تنقيد ۾ هن سمورا پئمانا وساري ڇڏيا هئا. فيبروريءَ جي آخر ۾، هن ڪويت جي هڪ ڪنزرويٽو اخبار 'السياسه' جي ايڊيٽر کي ٻڌايو ته پي-ايل-او پنهنجي ساڪ وڃائي چڪي آهي ۽ وارايل علائقن ۾ ۽ ان کان ٻاهر فلسطينين کي پنهنجي نئين قيادت چونڊڻي پوندي يا هاڻوڪي سياسي نمائندگيءَ تي پارٿو پوندو. (۲۲)

اردني گهرو لڙائي کان وٺي ناتن ۾ اهڙي گهٽتائي ڪڏهن نه ٿي هئي ۽ اهي ڪيترن ئي مهينن تائين سڌري نه سگهيا، جو شاهه ۽ سندس وزيراعظم زيدالرفائي وارايل علائقن ۾ ۽ ٻاهر عرفات جي حيثيت ڪمزور ڪرڻ جي اوستائين ڪوشش ڪندا رهيا جيستائين کين مڪمل طور تي ناڪامي نه ٿي.

مارچ جي شروع ۾، اولهندي ڪناري جي شهر نابلس جي تازو مقرر ٿيل مينر ظافر المصريءَ کي ڏينهن ڏٺي جو، پنهنجي آفيس ويندي جارج حباش جي دمشق ۾ ٽانيڪي پاپولر فرنٽ جي هڪ ميمبر گولي هڻي ڪڍي. پي-ايل-او جي ريڊيڪلن جي نظر ۾ مصريءَ جو ڏوهه رڳو اهو هو ته هن وارايل علائقن ۾ اسرائيلي شهري انتظاميا هيٺ ڪم ڪرڻ تي راضيو ڏيکاريو هو. ٻين لفظن ۾ هن کيس اسرائيلين ۽ اردنين ٻنهي جو پٺو ٿي سمجهيو. هو غلط هئا، حقيقت ۾ هو هڪ مشهور ماڻهو، نابلس جي هڪ اهم ڪٽنب جو فرد ۽ فتح جو کلي عام حمايتي هو. وارايل علائقن ۾ ۽ ان کان ٻاهر پي-ايل-او جي نئين قيادت لاءِ حسين جو سڌ سندس موت جو ڪارڻ به ٿي پئي سگهيو. متوقع طور تي، فتح جي ميمبرن مصريءَ جي جنازي کي ياسر عرفات ۽ پي-ايل-او لاءِ حمايت جي هڪ عوامي مظاهري ۽ حسين جي شخصيت ۽ سندس ڪارڪردگيءَ خلاف اظهار جو ذريعو بڻايو. اهو اهڙو پيغام هو جيڪو حسين ۽ سندس وزيراعظم هنبوچين دوران وساري ڇڏيو هو.

عرفات شاهه پاران ۱۹ فيبروريءَ تي ڪند قهلوڻ تي تمام گهڻي محتاط رعمل جو اظهار ڪيو. حسين پاران عمان شاهه تي آخري صلوات پڙهڻ کان پوءِ به، پي-ايل-او اڳواڻ اڃان تائين ان مان هٿ ڪڍڻ بدران پنهنجو پاڻ کي ان جو پابند سڏڻ تي زور ڀري رهيو هو. پر بهاني بازي گهڻو هلي نه سگهي. حسين هاڻ پي-ايل-او سان سفارتي ۽ سياسي جنگ تي لهي آيو هو. هڪ ڀيرو عمل لاءِ ميدان ۾ لٿل ضدي شاهه حسين کي انهيءَ هوڏ تان لاهڻ ڪو سولو ڪم نه هو.

رفائي جي هٿين تي هو جيئن پوءِ تيزن وڌيڪ چڪتاڻ ۾ ڦاسندو ويو: هن عمان ۾ پي-ايل-او جي حمايتي صحافين خلاف وڻ پڪڙ جي اجازت ڏني، عرفات جي متبادل طور پي-ايل-او جي هڪ اڳوڻي اهلڪار عطاءُ الله کي هروڀرو ٽيڪر ڏيڻ جي ڪوشش ڪيائين، وارايل علائقن ۾ حمايت 'خریدن' جي ناڪام ۽ اڻ ڪارائتي ڪوشش ڪندي اولهندي ڪناري ۾ اقتصادي ترقي جي

هڪ رٿا شروع ڪيائين. 'فلسطيني قومي ناٿي' جي هيڊڪوارٽرس سميت ٻي-ايل- او جي پنجويهن آفيسن کي بند ڪرڻ ۽ خليل الوزير سميت ڪيترن ئي ٻي-ايل- او عملدارن کي ملڪ مان نڪرڻ جو حڪم پڻ ڏنائين.

مئي کان، شاهي راڄ ۾ ماحول انتهائي ڇڪتاڻ ڀريو هو. جمهوري روين جي اڻهوند تي اندروني تنقيد واري هاءِ گهروڙا اتر ۾ يارمئوڪ يونيورسٽيءَ ۾ ٿيل هنگامن جو روپ اختيار ڪيو. جن ۾ ڪيترائي شاگرد مارجي ويا. عالمي پريس اهو نتيجو ڪيو ته هاشمي بادشاهت واري راڄ ۾ ڪا شيءِ گهري سڙي رهي آهي.

پنهنجي عالمي حيثيت بابت سدائين حساس حسين، جولاءِ جي وچ ڌاري الندوي محل جي باغچي ۾ ڪجهه چوند پرڏيهي صحافين کي مانجهاندي تي گهرائي پنهنجو پاڻ تي ٿيندڙ تنقيد جو ڪنهن حد تائين جواب ڏيڻ ۽ ٻي-ايل- او جون آفيسون بند ڪرڻ جي سببن جي وڌيڪ ڄاڻ ڏيڻ جي ڪوشش ڪئي. سگار چڪيندڙ زيدالرفائي سميت پنهنجي اهم صلاحڪارن جي گهيري ۾ حسين هڪ ڪلاڪ کان وڌيڪ وقت تمام گهڻي صبر سان سوالن جا جواب ڏيندو رهيو. هن الزام ڌريو ته پارليامينٽ جي هڪ ضمني چونڊ ۾ ٻي-ايل- او مخالف ڌر جي هڪ اميدوار کي مالي مدد ڏئي اردن جي اندرين معاملن ۾ مداخلت ڪئي آهي. هن ان کي يارمئوڪ ۾ شاگردن جي اُچار ۾ پڻ ملوث سڏيو. پر سندس تنقيد ۾ رڳو ڏوهن جي چارج شيت نه هئي. هن پاڻ کي پنهنجي اهم ترين دشمن عرفات سان هڪ مذاقي حوالي ۾ پڻ ڳنڍيو. اهو پڇڻ تي ته ڇا هو مستقبل ۾ عرفات سان پنهنجي ڪنهن ڳانڍاپي جي اميد رکي ٿو. هن ڪلندي چيو، "عجيب و غريب ڳالهائون رڳو مون سان ئي ٿينديون ڇا؟!" (۲۴)

ان مرحلي تي عرفات ۽ سندس سينيئر ساٿين آڏو ڌار پيل ٻي-ايل- او واري مرڪز کي سڌارڻ کان سواءِ ٻيو ڪو منصوبو نه هو. خليل الوزير لبناني هفتيوار 'الانوسبو العربي' کي ٻڌايو ته ٻي-ايل- او 'سرچاءُ ڪميٽيون' جوڙيون آهن ۽ اهي الجزائر ۽ سوويت يونين جي ٽياڪڙيءَ سان اندرين اختلافن کي ختم ڪرڻ ۾ مدد ڏينديون. (۲۵)

عرفات عرب سياسي منڊيءَ ۾ اهو سوچي بيهڻ لڳو ته وقت پاڻ ئي ڦٽڻ تي پهتا رکندي. واقعن ان کي ثابت پڻ ڪيو. جيئن ٻي-ايل- او جي انتهائي خشڪ مزاج اڳواڻن مان هڪ خالد الحسن ۱۹۸۴ع جي آخر ڌاري هڪ ريڊيو انٽرويو ۾ چيو، "اڄ نٿو سمجهان ته ڪو عرب تاريخ ڪنهن حتمي علحديءَ جو مشاهدو ڪيو هجي. اسان جي عرب تاريخ اختلافن ۽ سرچاڻن سان ڀريل آهي. جڏهن اسين اختلاف ڪري ڪري ٽڪجي پوندا آهيون ته پوءِ سهمت ٿي ويندا آهيون. جڏهن وري سهمتيءَ مان ٽڪجي پوندا آهيون ته پوءِ اختلاف رکندا آهيون. اهڙي ريت اهو سلسلو هلندو رهندو آهي. هر اختلاف يا پرڇاڻ کان پوءِ اسين اهڙي دور مان گذرندا

آهيون، جيڪو هر شيءِ کي بدلايو ڇڏي... اها عرب فطرت آهي." (۲۶)
 ۲۰ اپريل ۱۹۸۷ع تي عرفات فلسطيني 'پارليامينٽ' فلسطيني قومي ڪائونسل جو ارڙهون اجلاس پوئچ سمنڊ جي ڪناري تي الجيرس کان ڪي ٽيهه ڪلوميٽر اولهه ۾ هڪ سنگ مرمري مرڪز ۾ سڌرايو.

اهو فطرت موجب 'پرچاءُ' وارو دور هو. هڪ پيرو بهير، عرفات پنهنجي سرواڻي جا ڪرشنا ڏيکارڻ واري حيثيت ۾ هو، ان اجلاس جو هڪ اهم مقصد سندس ڪجهه وڃڻ سان انتهائي پنهنجائپ واري رويي جي اظهار جو نماءُ ڪرڻ هو. جارج حباش جو عوامي محاذ ۽ نايف حواتم جو جمهوري محاذ بهير موٽي آيا هئا. عرفات انهيءَ ميلاپ جو مکيه عمان شاهه کي هميشه هميشه لاءِ دفن ڪرڻ جي صورت ۾ چڪايو هو. اها ڪا ڳوري قيمت نه هئي. عرفات جي ٻڌڻ ۽ حسين جي بي صبريءَ، ان ۾ گهڻي عرصي کان تعطل ٿي پيدا ڪري رکيو هو.

مشڪل سان ياد رهندڙ الجيرس اجلاس ان وقت هڪ انتهائي تڪراري لمحو آڻي وڌو. جڏهن مصر، اسرائيل سان پنهنجي امن شاهه تي تنقيد خلاف ڪاوڙ ڀريو ردعمل ظاهر ڪيو. عرفات اهڙي تنقيد کان بچڻ لاءِ گهڻو پتوڙيو پر کيس پوئتي ڌڪيو ويو. ميجرل مبارڪ، سفارتي سرگرميون ڪندڙ ادارن کان سواءِ پنهنجي ملڪ ۾ موجود پي-ايل-او جون سموريون آفيسون بند ڪرڻ جو حڪم جاري ڪري ڇڏيو.

هڪ وڌيڪ عرب حڪومت سان الجھڻ وارن ڏينهن ۾ عرفات پنهنجي معمولي نقصان جي عيوض پي-ايل-او کي بهير متحد ڪرڻ ۾ سوڀارو ٿي ويو. هو دمشق ۾ موجود فتح جي باغين کي اڃان تائين ويڳاڻو ڪرڻ واري ڪارڪردگيءَ تي پڻ مطمئن هو. ڪاوڙ ۾ قونڊجي، شامين عوامي ۽ جمهوري محاذن جي وفدن کي الجزائر ڏانهن اُسهڻ کان روڪڻ جي ڀرپور ڪوشش ڪئي پر اجتماع ۾ خلل وجهڻ ۾ کين ناڪامي ٿي ملي. ۱۹۸۵ع کان شامي پٺڀرائي واري شيعا امل مليشا پاران لبنان ۾ فلسطيني پناهگير ڪئمپن تي حملن ۽ ذري گهٽ ٻن سالن کان اڪثريتي گهيڙن ان ايڪتا ريج ڏنو. اجلاس ۾ شريڪ هڪ نمائندي جي لفظن ۾: "اسان جي شهيدن جي ٽمنڊ رت اسان جي ڏانن کي پري ڇڏيو." (۲۷)

هڪ پيرو بهير وچ اوڀر جي سياست قربائتو انداز اختيار ڪيو. جيڪڏهن عرفات پنهنجي تنظيم جي نئين ايڪتا کي قائم رکڻ ٿي چاهيو ته پوءِ کيس سوچي سمجهي قدم کڻڻا هئا. هاڻ مهڻ جو سفارتي سرگرميون ڏيکارڻ جو دور نه هو، اهو به ته هاڻ اهڙا موقعا موجود به نه هئا.

اسرائيل جي ٻن اهم ڌرين: ليبر ۽ ليڪڊ-مخالف ڏسائن ۽ هڪ ٻئي کي ناس ڪرڻ جو ڪم جاري رکيو. ليبر اڳواڻ شمعون پيريز، شاهه حسين سان پنهنجي قرب تي زور ڏيندو رهيو. الجيرس ۾ فلسطينين جي گڏجاڻي واري ساڳي مهيني ۾،

ٻنهي هڪ وڌيڪ ڳجهي ملاقات ڪئي. هن پيري لنڊن ۾ گذرندي هنن 'لنڊن دستاويز' سڏجندڙ شاهه تي صحيح ڪئي، جنهن ۾ اسرائيلي ۽ گڏيل اردن-فلسطيني وفد سميت سندس عرب دشمنن وچ ۾ سڌين سنئين ڳالهين لاءِ يڪ طور تي هڪ عالمي امن ڪانفرنس ڪوٺائڻ جي ڳالهه ڪيل هئي. (۲۸)

منهن ڦٽايل ليڪي اڳواڻ ائزڪ شمير، والاريل علائقن کي پنهنجي رياست ۾ شامل ڪرڻ واري نقطهءَ نظر تي ڳنڍ ڏيندي، پنهنجي گڏيل حڪومت جي ساٿي واري رٿا کي 'سرڪش' ۽ ڏوهاري نقطهءَ نظر' سڏيو ۽ ڪابينا ۾ ان جي 'وضاحت' ڪرڻ جي گهر ڪئي. (۲۹)

عرفات کي فڪر رڳو حسين پاران کيس اڪيلاپ ۾ ڌڪڻ وارين ڪوششن جا نه هئا. اها مهڻ نومبر ۱۹۸۷ع ۾ عمان ۾ سڌرايل عرب سربراهي اجلاس کان ڪڏهن به نظر نه آئي هئي. اهو اهڙو موقعو هو، جنهن لاءِ عرفات اهو ئي سمجهيو ته شاهه حسين ۽ سندس صلاحڪار کيس خوار ڪرڻ لاءِ ڄاڻي ٻجهي پيدا ڪيو هو.

عراق خلاف ايراني خطري کي منهن ڏيڻ لاءِ عرب صحن ۾ ايڪتا پيدا ڪرڻ لاءِ سڌ ڏيندڙ ان گڏجاڻي کان اڳ ئي خطرناڪ اظهار ملڻ شروع ٿي ويا هئا. حسين جو هڪ ويجهو صلاحڪار سربراهي اجلاس جي تياري دوران عمان ۾ پي-ايل-او جي حمايتين کي ٻڌائي رهيو هو ته: "اسين توهان جي دوست (عرفات) لاءِ پريشانين پيدا ڪنداسين". (۳۰) ۽ ٿيو به ايئن.

جڏهن عرفات اُتي پهتو ته حسين، جنهن آيل سمورن بادشاهن، اميرن ۽ صدرن جو پنهنجي سر آڌر ڪيو هو، سندس آڌر ڪري لاءِ ايئرپورٽ تي موجود نه هو. پنهنجي بدران هن اردني حڪومت ۾ پي-ايل-او جي پهرئين جوڌ واري ويري ۽ والاريل علائقن ۾ عرفات جي حيثيت کي ڇيهو رسائڻ لاءِ سٽون سٽيندڙ زيدالرفائي کي اُماڻيو. اها سوچيل سمجهيل بي عزتي هئي ۽ جوڳو مان چاهيندڙ عرفات احتجاج ۾ حسين جي ڏنل هڪ دعوت جو بائيڪاٽ ڪيو. سدائين شان مان چاهيندڙ، بنان رياست جو اڳواڻ، اجلاس جي سفارشن دوران مڪمل طور تي لاتعلق رهيو. اهو رويو ان ڪري به بهتر نه ٿيو جو فلسطيني مسئلي کي اجلاس ۾ مڪمل طور تي نظرانداز ڪيو ويو هو. عرب اڳواڻ نار واري صورتحال تي وڌيڪ پريشان هئا.

عرفات وڌ ۾ وڌ وقت ريجنسي هٿل جي پنهنجي ڪمري ۾ حسين ۽ شام جي حافظ الاسد جي بي ايمانيءَ تي چوه چنڊڻ ۾ گذاريو. عرفات جي ٻرندڙ جبلن جهڙن روين کان واقف سندس عملي کي ڪو اهڙو لمحو ياد ناهي، جڏهن هو ان کان وڌيڪ ڪاوڙيل رهيو هجي. هن ڪنهن حد تائين درست طور تي، اهو ئي سمجهيو ته حسين ۽ اسد سندس تنظيم کي تباھ ڪرڻ ٿا چاهين. اهو معاملو ان وقت چوٽ

چڙهي ويو جڏهن شام ۾ اردن کي پي- ايل- او سان گڏ فلسطيني سوال تي ٺهراءُ لکڻ جي ذميواري ڏني وئي، جنهن ۾ رٿيل عالمي ڪانفرنس ۾ پي- ايل- او جي شرڪت جو ڪو چٽو پتو حوالو خارج ڪيو ويو هو. نيٺ، گهڻي دير ۽ چڱي خاصي تيز ڳالهائڻ کان پوءِ پي- ايل- او جي اعتراضن ڪري ٺهراءُ ۾ ڪا ڦيرگهير ڪئي وئي. اعلان ۾، بشمول فلسطين جي آزاديءَ واري تنظيم (PLO) جي برابريءَ واري حيثيت ۾ شرڪت جا لفظ شامل ڪيا ويا. (۲۱) پر اها ڪهاڻي جي پڄاڻي نه هئي.

عرفات جو بگڙيل موڊ، پنهنجي هوٽل واري ڪمري مان اجلاس کان پوءِ واري پريس ڪانفرنس ۾ حسين جي ڪارڪردگيءَ ڏسڻ تي به ٺيڪ نه ٿيو. هڪ مرحلي تي ڪانئس پڇيو ويو ته ڇا ڪنهن عالمي امن ڪانفرنس ۾ پي- ايل- او کي شامل ٿيڻ جي دعوت ڏني ويندي؟ نانڪي بادشاهه چين تي عجيب مُرڪ سينگاريندي چيو: ”تي سگهي ٿو.“ (۲۲)

ان جو ماخذ واضح هو. شاھ پي- ايل- او تي گهٽ ڌيان نه ڏئي سگهيو. پر عرفات اوڏي مهل دنگ رهجي ويو، جڏهن کيس پتو پيو ته اجلاس جي حتمي اعلان نامي جي انگريزي ايڊيشن ۾ اهو اهم جملو ناهي، جنهن جي نتيجي ۾ پي- ايل- او اڳواڻ طور پنهنجي ڪيريئر ۾ سڀ کان اهم ٿي سمجهيو. اهو اڄ ڏينهن تائين واضح ٿي نه سگهيو آهي ته حادثاتي طور تي يا ڄاڻي جهڙي ڪيل ڪنهن حرفت سبب انگريزي مسودي ۾ پي- ايل- او جي ذڪر دوران ’فلسطيني عوام جي واحد ۽ قانوني نمائندي‘ وارا لفظ شامل نه هئا. عرفات ان کي يقيناً پيانڪ ترين تصور ڪيو هو. عرفات جو خيال هو ته حسين اهو هٿ وٺي پاڻ ڪرايو آهي، جنهن تي هو تيرهن سال اڳ رباط سربراهي اجلاس ۾ عرفات جي پي- ايل- او کي فلسطينين جي نمائندگي ڏيڻ واري سموري ذميواري سونپي، سندس راه بند ڪرڻ تي عرب سربراهن خلاف اڪثر پنهنجي ڪاوڙ جو اظهار ڪندو رهيو هو.

اهڙي ماڻهو لاءِ، جيڪو سڌاڻين مرڪزي حيثيت ۾ رهيو هجي، اهو بهرحال تلخ تجربو هو، جيڪو جلد ختم به ٿي ويو. اولهندي ڪناري ۽ غزه واري پٽيءَ ۾ سياسي طور تي سجاڳ ۽ ٽي- وي ڏسندڙ فلسطينين جي اڪثريت ۾ پي- ايل- او کي خوار ڪرڻ واري شعوري يا لاشعوري اردني ڪوشش مڪمل طور تي ناڪام وئي. جيئن ئي شاھ حسين پنهنجن مهمانن کان موڪلايو، والاريل علائقن جي جهڳٽن وارين بي ترتيب وستين ۾ حسين ۽ اسد پاران پي- ايل- او خلاف سازشون ڪرڻ تي ڪاوڙ وڌڻ لڳي. شاھ کي عرفات جي قيمت تي پنهنجي ڪئي ڪمائي تي پاڻي ڦرجڻ جو افسوس ضرور ٿيو هوندو.

حوالا

باب چوڏهون

- ۱- طاهر المصري انٽرويو، عمان، ڊسمبر ۱۹۸۹ع.
- ۲- ساڳيو.
- ۳- نيويارڪ ٽائيمز، ۲۴ فيبروري ۱۹۸۴ع.
- ۴- عبداللطيف ابو حجله (ابوجعفر) انٽرويو، تيونس، آگسٽ ۱۹۸۹ع.
- ۵- 'الشرق الوسط' ۲۶ اپريل ۱۹۸۵ع.
- ۶- 'القباس' ۶ جون ۱۹۸۵ع.
- ۷- واشنگٽن پوسٽ، ۱۳ مئي ۱۹۸۵ع.
- ۸- نيويارڪ ٽائيمز، ۳۰ مئي ۱۹۸۵ع.
- ۹- احمد عبدالرحمان انٽرويو، تيونس، سيپٽمبر ۱۹۸۹ع.
- ۱۰- نيويارڪ ٽائيمز، ۲ آڪٽوبر ۱۹۸۵ع.
- ۱۱- نيوز ويڪ رسالو، ۱۴ آڪٽوبر ۱۹۸۵ع.
- ۱۲- احمد عبدالرحمان انٽرويو، تيونس، جون ۱۹۸۹ع.
- ۱۳- ساڳيو.
- ۱۴- مصري عملدارن سان انٽرويو، قاهره، آڪٽوبر ۱۹۸۵ع.
- ۱۵- فنانشل ٽائيمز، ۱۳ آڪٽوبر ۱۹۸۵ع.
- ۱۶- طاهر المصري انٽرويو، عمان، ڊسمبر ۱۹۸۹ع.
- ۱۷- ساڳيو.
- ۱۸- نيويارڪ ٽائيمز، ۸ نومبر ۱۹۸۵ع.
- ۱۹- ليڪن ڪي ڏنل انٽرويو، عمان، سيپٽمبر ۱۹۸۹ع، نالو درخواست تي ڪجهه رکيل.
- ۲۰- ساڳيو.
- ۲۱- ساڳيو.
- ۲۲- فنانشل ٽائيمز، ۲۰ فيبروري ۱۹۸۶ع.
- ۲۳- Middle East Reporter، ۳ مارچ ۱۹۸۶ع.
- ۲۴- ليڪ ڪو پريس ڪانفرنس تي نوٽ، ۱۵ جولاءِ ۱۹۸۶ع.
- ۲۵- Middle East Reporter، ۳ مارچ ۱۹۸۶ع.
- ۲۶- آمريڪي پرڏيهي براءِ ڪاسٽ انفارميشن سروس، ۱۱ ڊسمبر ۱۹۸۴ع.
- ۲۷- Middle East International، ۱ مئي ۱۹۸۷ع.

٢٨- وليم قوانبٽ جو سهيڙيل The Middle East Ten Year After Camp
David

واشنگٽن، ١٩٨٨ع، ضميمي جو صفحو: ٤٧٥.

٢٩- نيويارڪ ٽائيمز، ١٣ مئي ١٩٨٧ع.

٣٠- اردني صحافيءَ سان انٽرويو، عمان، سيپٽمبر ١٩٨٩ع، نالو درخواست تي
ڪجهه رکيل.

٣١- طاهر المصري انٽرويو، عمان، نومبر ١٩٨٩ع.

٣٢- پريس ڪانفرنس تي ليکڪ جو نوٽ.

حصو چوٲون

(۱۵)

انتفاده

”پنهجن هٽن ۾ پٿر سنڀاليندي
هو دنيا کي للڪارين ٿا،
۽ اسان ٽي ڪنهن چڱي خبر جيان اچن ٿا.
هو پريت ۽ ڪاوڙ مان گجن ٿا ۽
ڊير ٿيو وڃن.“

(نزار قبانيءَ جو نظم - ڊسمبر ۱۹۸۷ع)

جڏهن ۴۵ سالن جي ڄمار واري اسرائيلي واپاري شلومو ساڪل، جي ڇهن ڊسمبر ۱۹۸۷ع تي غزه جي غيراهم فلسطين چونڪ ۾ نڙي ڪپي وئي ته ان واقعي جو عالمي پريس ۾ ڪو ذڪر نه ٿيو. عربن ۽ يهودين وچ ۾ تشدد ڪا وڏي خبر نه هو. ساڪل جو مرتيو اُن اٽڪٽ ويڙهه ۾ رڳو هڪ انگي اضافو ئي هو. ٿورڙي ئي عرصي ۾ انهن واقعن جو هڪ اهڙو سلسلو شروع ڪري ڏنو، جنهن وڏي پئماني تي حيثيت ماڻي.

ساڪل جي قتل کان ٻه ڏينهن پوءِ، غزه واري پٽيءَ جي اترائين پاسي اريز سڪيورٽي چيڪ پوسٽ ڀرسان هڪ اسرائيلي ترڪ بٽي پاسي کان ايندڙ گاڏين جي گس ۾ ڌوڪجي آيو. ان حادثي ۾، جيڪو ڪيترن ئي هراسيل فلسطيني اکين ڏٺل شاهدن موجب ڄاڻي بجهي ۽ غفلت ۾ ٿيو، چار فلسطيني مزدور مارجي ويا ۽ ست زخمي ٿي پيا. مارجي ويلن مان ٽن جو تعلق جباليه پناهگير ڪئمپ سان هو، جنهن جا پنجاهه هزار رهواسي، گهيري ۾ ورتل غزه واري پٽيءَ ۾ سڀ کان وڌيڪ ويڙهو هئا. جهنگ جي باهه وانگر اها ڳالهه هلي وئي ته اسرائيلي ڊرائيور اصل ۾ ساڪل جي قتل جو پلانڊ ورتو آهي.

نتيجي طور، جباليه جي ڏهه هزار رهواسين جنازن جي جلوسن کي اسرائيلي فوجي آپيشاهيءَ خلاف مظاهرن ۾ بدلائي ڇڏيو. هُنن جهڳٽن واري شهر جون سموريون گهٽيون بند ڪري ڇڏيون ۽ قومپرستانه نعرا هڻندي، سائين، ڳاڙهين، اڇين ۽ ڪارين پٽين وارا فلسطيني جهنڊا جهولائڻ لڳا. رات جو دير سان هُنن پنهنجي ڪاوڙ کي پلانڊ جي گهر ۾ بدلايو. ’انتفاده‘ يا ڌونڌاڙ طور مشهور ٿيندڙ صورتحال لاءِ حالتون تيار ٿي ويون. ابتر عرصي کان ورجاءُ جي نتيجي ۾ هاڻ اولهه جي

ٻولين ۾ هڪ عربي لفظ جو اضافو ٿي چڪو آهي.

نائين دسمبر تي رات ائين وڳي کان ڪجهه پوءِ، هڪ اسرائيلي فوجي گشتي ٽيم معمول جي گشت تي جباله ڪئمپ ۾ داخل ٿي، پر سندس ٿيل آڌرڀاءُ مڪمل طور تي غير معمولي هو. گذريل رات جي واقعن تي مڃريل، جباله ڪئمپ جي نوجوانن فوجي جيپ تي پٿرن جو وسڪارو لائي ڏنو. اسرائيلين کڙين تي زور ڏنو، اهو طريقو ايندڙ هفتن ۾ مهينن ۾ روز جو معمول بڻجي ويو. جڏهن هو پنهنجي گاڏيءَ ڏانهن موٽيا ته اُها ڪاوڙيل نوجوانن جي گهيري ۾ هئي. اوچتو اڻڄاتل ڏس کان، هڪ پيٽرول بم قتل ڪيو ويو. ٻپ وڃان فوجين هجوم تي فائرنگ ڪري ڏني، جنهن جي نتيجي ۾ ۱۵ سالن جي ڄمار وارو هڪ نوجوان حاتم سسي ويجهي کان دل تي لڳل گوليءَ جي گهاٽو وڳهي مارجي ويو. اهو مرتيو انتقاد جي سوين ڪاڇن مان پهريون هو. ايندڙ ڏينهن کان، غزه پٽيءَ جو وڏو حصو فسادن جي لپيٽ ۾ هو. هڪ ٻي وڏي پناهگير ڪئمپ ۾ پڻ هنگامو شروع ٿي ويو. سڙندڙ ٽائرن جو ڪارو دونهون فضا ۾ ڦهليل هو. ڪافي سان ڇهرا ڍڪيل نوجوانن، پنهنجن هٿن ۾ جهليل پٿرن ۽ قٽاڪن جي وسڪارن سان رستا بند ڪري ڇڏيا. جباله ۾ هنگامو جاري رهيو. مرتين جي ڳاڙهڙي ۾ واڌ ايندي ئي هزارين ماڻهن غزه ۾ شفا اسپتال آڏو زوردار مظاهرا ڪيا. اها بيچيني جهنگ جي باهه وانگر، اولهندي ڪناري، يروشلم جي پسگردائي، نابلس ۽ بين اڻڳڻن جاين تائين پکڙجي وئي. هڪ خودرو بغاوت شروع ٿي وئي. فلسطيني ڪاوڙ اُهرڪا ڏئي نڪري رهي هئي ۽ ڏور بغداد ۽ تيونس ۾ ٽانيڪي پي-ايل-اوقيدات سميت ڪنهن کي به اندازو نه هو ته اها ڪهڙو رخ وٺندي؟ 'ويڙهه جي ميدان' تان وائر سروس ۽ شروعاتي انٽيليجنس رپورٽن جو اڀياس ڪندي، خود عرفات به پنهنجن ٻين ساٿين وانگر ان جو اندازو ۽ مطلب سمجهڻ کان قاصر هو. ڇا اها ڪنهن وڏي ڪرت جي شروعات آهي يا معمولي کان ڪجهه وڌيڪ پاڻي جي جوش وانگر ڪو اُچار؟ هن والاريل علائقن ۾ مزاحمت جي روح روان خليل الوزير سان مشورو ڪيو. "ڇا ان جي ڪا رٿابندي هئي؟"، "نه بلڪل نه." وزير کيس ٻڌايو، جيتوڻيڪ هو اها ڳالهه ڪرڻ کان رهي نه سگهيو ته پي-ايل-اوجي ڳجهي تنظيم اڳي جي پيٽ ۾ وڌيڪ سگهه مان بغاوت جي سرويائي ڪرڻ جي حيثيت ۾ ضرور آهي. (۱)

عرفات، جيڪو پنهنجي هالڪپڻي ۾ ۱۹۳۶ع دوران يهودي لڏپلاڻ ۽ برطانوي راڄ خلاف فلسطين ۾ پهرين 'انتقاده' دوران ڪيترن ئي اُچارن جو اڪين ڏٺو شاهد هو، پنهنجي ساٿين کان وڌيڪ بهتر انداز ۾ انهن چئلينجن کي سمجهي پئي سگهيو. سندس پهريون خيال ان ڏانهن ويو ته ٻاهر موجود قيادت انهيءَ مڪمل پئماني جي اُچار کي پنهنجي ڪنٽرول ۾ رکي به سگهي ٿي يا نه؟ ڇا ۱۹۳۰ع واري ڏهاڪي جي آخر ۾ امين الحسينيءَ جي ڏيهه نيڪاليءَ واري قومي قيادت اهڙي مامري ۾

ناڪام نه ٿي هئي؟ ڇا مقامي ڪمانڊرن جنگي سورمن وارو ورتاءُ ڏيکارڻ نه شروع ڪيو هو ۽ بغاوت جون سموريون توانائون تشدد جي بيوقوفيءَ پرين طريقن تي نه لڳايون ويون هيون؟ اُپار دوران ڇا عربن پنهنجي هٿن سان عربن کي نه ڪُٽو هو؟ ڇا ۱۹۳۰ع واري ڏهاڪي جي ناڪامين ۱۹۴۸ع جي آفت نازل ڪرڻ ۾ هٿ نه وڌايو هو؟ عرفات هاڻوڪن هنگامن تي جيترو سوچيو ٿي ته اهي ۽ اهڙيون اڻڳڻيون ڳالهيون سندس دماغ ۾ ٿي آيون. بهرحال هو ان نتيجي تي پڻ پهتو ته هن پيري ڪجهه وڌيڪ اُتساهيندڙ ماحول هو. چاهيندي به ٻاهرين قيادت کي ميدان تان هٽائڻ ڏٺو هو. عرفات هر صورت ۾ جوڪم ڪرڻ جي موڊ ۾ هو. وٽس وڃائڻ لاءِ هيون ئي ڇا؟

هو اڃان تائين عمان سربراهي اجلاس جي موقعي تي شاهه حسين هٿان پنهنجي توهين تي سڙي ڪامي رهيو هو ۽ شامي صدر حافظ الاسد سان حسين جي سرچاءُ تي تاءُ ۾ هو. هن اهو اندازو لڳائي ورتو هو ته سندس همعصر عرب اڳواڻ پنهنجي ڪيترن ئي مسئلن ۾ قاسي فلسطيني مسئلي کان بيزار ٿي چڪا هئا ۽ سوويت، جن کي هن سدائين ڏکي ويل جو ساٿي پئي سمجهيو. هاڻ اسرائيل ڏانهن قربانتا پير کڻي رهيا هئا. ٽڙيل پڪڙيل عوام جي انتهائي سرگرم اڳواڻ لاءِ سڀ کان وڌيڪ مايوسي پري ڳالهه اها هئي ته هو سندس سياسي مقصد کي اڳتي وڌائڻ واري ڪرت جو چيڙو وڃائي چڪو هو. ۸۸-۱۹۸۷ع واري سياري جي شروعات ۾ عرفات ذري ڪهڙي پڄاڻي تي رسي چڪو هو. ۹ ۽ ۱۰ ڊسمبر وارا هنگاما نئين راهه جي آڇ به ته ڪري پيا سگهن؟ ان موقعي کي هر حال ۾ پنهنجي هٿ وس ڪرڻ گهرجي.

۱۰ ڊسمبر جي رات، بغداد مان نشر ٿيندڙ پي-ايل- او ريڊيئي عرفات جي آواز ۾ پنهنجي عوام کي 'اُپار' لاءِ سڏ ڏنو. (۲) ان شروعاتي مرحلي تي سندس پاران اُپار جو لفظ استعمال ڪرڻ انتهائي ڪارائتو ثابت ٿيو. جيتوڻيڪ اڳتي پيش ايندڙ ڪيترن ئي واقعن تي هو خوش نه ٿيو هوندو، پر عرفات اسرائيلي راڄ خلاف هڪ وڏي پئماني جي بغاوت لاءِ جڻ سائي جهنڊي ڏيکاري هئي. کيس هڪ نئون مقصد ملي ويو هو ۽ هن ان کي مڪمل طور تي استعمال ڪرڻ جي خواهش ڏيکاريندي ظاهر ڪيو ته ان اُپار کي پي-ايل- او اُپاريو آهي ۽ واقعا مڪمل طور تي سندس وس ۾ آهن.

پر تيونس ۾ پنهنجن جهونن ساٿين وانگر عرفات به ان عوامي بغاوت جي نتيجي ۾ پيدا ٿيندڙ صورتحال بابت فڪر مند هو. اها والاريل علائقن ۾ مڪمل طور تي ڪيئن پکڙبي؟ باغين پويان اصل قوت ڪهڙي آهي؟ کيس ماضيءَ جا اُهي سمورا واقعا ياد هئا جيڪي ڪجهه ڏينهن اندر ئي ماٿار ۾ بدلجي ٿي ويا. سياستڪاريءَ جي سمورن ماهرن پنهنجا تجربا محفوظ رکيا. هڪ سگهاري

پوتاميل ۾ صلاح خلف چوي ٿو: ”ڪو به ان پئماني جي سگهه ۽ اُتساهه پري ’انتقاده‘ جو سوچي به نه پئي سگهيو. والاريل علائقن سان سڀ کان وڌيڪ رابطي ۾ ابوجهاد (خليل الوزير) هو. هن به ان جو نه سوچيو هو... جڏهن انتقاده شروع ٿي ته پهرين ته اسين ڊجي وياسين. اسان کي ۱۹۳۶ع وارو اُچار ياد هو، جيڪو ڇهن مهينن اندر ختم ٿي ويو. شروع ۾ اسان نٿي سمجهيو ته اها انتقاده ڪا ڇهن مهينن کان وڌيڪ هلندي.“ (۲)

محتاط تجزيا ڪرڻ ۾ رڳو ٻي- ايل- او اڪيلي نه هئي. بچاء واري اسرائيلي وزير ائزڪ رين، جيڪو ۱۰ ڊسمبر تي آمريڪا روانو ٿيو هو، کلي عام چيو ته اهو مسئلو ٿورڙن ڏينهن ۾ ختم ٿي ويندو. تن ڏينهن ۾ برازيل جو دورو ڪندڙ ليبر پارٽي جي اڳواڻ ۽ اسرائيلي پرڏيهي وزير شمعون پيريز سان رين جي فون تي ٿيل هڪ ڳالهه ٻولھ جو پڻ اهوئي نت هو: ”فوج جلد حالتن تي ڪنٽرول ڪري وٺندي.“ (۴) پيريز ۽ سندس صلاحڪارن کي ان جي پڪ نه هئي. اسرائيلي پرڏيهي وزارت جي تيز بائريڪٽر جنرل اوراهام تمير، پيريز کي ٻڌايو ته ”اها ڪنهن وڏي شيء جي شروعات آهي.“ (۵)

جيئن ئي چڪتاڻ جا ڏينهن هفتن ۾ بدلڻا، اسرائيلي ردعمل، رت سان اُڇا جهانيندڙ سخت قسم جي ڌمڪاڻ وٺي- جنرل شيرون هر ان کي جنهن کيس ٻڌو ٿي، اهوئي ئي چيو ته هو انتقاده کي ٿورڙن ڏينهن ۾ ختم ڪري سگهي ٿو. امن چاهيندڙ اسرائيلي گيرن جي هاءِ ڪهوڙا تائين ظاهر ٿيڻ لڳو. والاريل علائقن ۾ اسرائيلي فورسز جو انچارج آفيسر جنرل امرام متزنا چيو ته کيس ۽ سندس همراهن کي پنهنجي ڪرت ايتري ته ناپسند هئي جو ”صبح جو اٿڻ مهل مون کي ڪا شيء نه وٺندي هئي.“ (۶)

ڊسمبر ۽ جنوريءَ دوران ٽي- ويءَ تان ڪافي ويڙهيل نوجوانن ۽ هيلمنٽن ۾ ڍڪيل اسرائيلي فوجين وچ ۾ جهڙپن جا منظر پيش ٿيڻ دوران، رين ۽ سندس فوجي ڪمانڊرن انهيءَ اُچار کي ختم ڪرڻ لاءِ مايوسيءَ وچان هڪ فارمولو پيش ڪيو. ڪرفيو، وڏي پئماني تي گرفتاريون، ڏيهه نيڪاليون ۽ جيئري گولين جي استعمال سان گڏوگڏ ’فولادي هٿ‘ استعمال ڪرڻ جي ڌمڪي ڪو گهڻو اثر نه ڏيکاريو. ويڙهه جاري رهي. ۱۹ جنوري تي اعلان ڪيل رين جي اٿوٽنڊر ’طاقت، اختيار ۽ مارڪٽ واري پاليسي خود اسرائيل جي انتهائي آمريڪانواز حمايتين وٽان به لعنتاڻا آندا.‘ تن ڏينهن جي لبرل اخبار ’يروشلم پوسٽ‘ وزيراعظم جي ’تڪراري ۽ ظالماڻي ٻولي‘ تي سخت چوڻ ڇڏيا.

عرفات ۽ تيونسِي قيادت ان تي بحث ڪندي رهي ته خودرو اُچار ۾ ڪيئن شامل ٿجي، جڏهن ته اسرائيلي ۽ فلسطيني ٻئي هڪ ٻئي جي اُبتڙ ترتيبوار ان مان جان چڙرائڻ ۽ ان کي وڌائڻ جون رٿائون جوڙيندا رهيا. ٻنهي ترين مان ڪا

به اها دعوي نه پئي ڪري سگهي ته ان انهيءَ جي ڪا اڳڪٿي ڪئي هئي. بس رڳو هڪ سماجي ماهر، يروشلم جي هڪ اڳوڻي ڊپٽي مينٽر ۽ اسرائيل جي سزا لاءِ پنهنجي سر اعلان ڪندڙ ڊاڪٽر بينونستيءَ کي رعايت ڏئي سگهجي ٿي، جنهن ۱۹۸۷ع دوران والاريل علائقن بابت ڪيل پنهنجي هڪ اڀياس ۾ ڄاڻايو هو ته اُتي چڪتاڻ، رتوڇاڻ جا واقعا جيئن پوءِ ٿيڻ وڌي رهيا آهن ۽ اُتان جي عوام ۾ مايوسي پکڙيل آهي. (۷) حقيقت ۾، ۱۹۸۷ع جي آخري مهينن دوران چڪتاڻ جي وڌڻ جو اهو انداز هو، جو آڪٽوبر جي وچ ڌاري وزيراعظم ائزڪ شمير کي اسرائيلي فوجي ريڊئي تان اها خاطري ڏيارڻي پئي ته حالتون ڪنٽرول ۾ آهن. جڏهن ته حقيقي صورتحال ان جي بلڪل اُبتڙ هئي.

پر تڏهڻاڙ جا شڪار، يروشلم ۾ ويٺل ڏاها، آڪٽوبر دوران غزه پٽيءَ ۾ پيدا ٿيندڙ حالتن تي تمام گهڻو چرڪيل هئا. اسرائيلي شنيت سڪيورٽيءَ جا سيڪڙا غزه شهر ۾ تمام گهڻن هٿيارن سان ليس فلسطينين جي هڪ ٽولي سان هڪ خطرناڪ تيز رفتار ڪار-بوڙ کان پوءِ گولين جي ڏي وٺ ۾ رڌل ڏٺا ويا، جنگ جو ڏيک ڏيندڙ انهيءَ ڪارروائي ۾ چار فلسطيني ۽ هڪ شنيت ايجنٽ مارجي ويا. مارجي ويل فلسطينين مان گهٽ ۾ گهٽ ٻه اسلامي جهاد تنظيم جا ميمبر هئا، جيڪا تن ڏينهن ۾ غزه جي ڪئمپن ۽ خود غزه شهر جي پراڻي علائقي ۾ مضبوط ٿي رهي هئي. اسلامي لاڙي جي اهڙي مضبوطيءَ جا ڏيک سڄي دنيا ۾ نظر اچي رهيا هئا. گهيري ۾ ورتل، ڪٽيل آبادي ۽ بي واهرو غزه واري پٽي نئين ۽ جنگجو اسلام جي تيزيءَ سان پکڙجڻ لاءِ ڪارائتو علائقو هئي.

۱۱ آڪٽوبر تي جڏهن غزه ۾ ڪيترن ئي مارجي ويلن جي دفنائجڻ کان پوءِ هنگامو شروع ٿيو ته اسرائيلي فوجين مظاهرو ڪندڙن تي گوليون وسائي ڪيترا ئي ماڻهو ڦٽي وڌا. ٿورڙن ئي هفتن ۾ اسرائيلين کي انتها درجي جو صدمو پوڳڻو پيو، جڏهن هڪ اڪيلو فلسطيني نوجوان اسرائيل جي اترئين سرحد جا سمورا حفاظتي ٻنڌڻ ٽوڙي ڪاهي پيو. سندس 'ڪارروائي ڪري پڄي وڃڻ' واري ڪرت اسرائيل سان 'هٿن ۾ پٿر کڻي' مهاڏو اٽڪائيندڙ نوجوانن ۾ جڻ نئون اُتساه پيدا ڪيو. اهو واقعو ۲۶ نومبر تي پيش آيو، جڏهن دمشق ۾ ٽانڪو فلسطين جي آزاديءَ لاءِ عوامي محاذ جي جنرل ڪمان (PFLP- GC) سان تعلق رکندڙ هڪ فلسطيني گوريلا اسرائيلي سرحد اُڪري، نري گهٽ هڪ ڏهاڪي جي خطرناڪ ترين رتوڇاڻ پري دهشتگرد ڪارروائي ڪري ويو. هڪ اي-ڪي ۴۷ رائفل، پستول ۽ بم سان ليس، ان گوريلا لبنان سان ملندڙ سرحدن تي اسرائيل جي ڏور اُتر ۾ 'ڪريات شيمونا' ڀرسان گبور فوجي ڪئمپ تي حملو ڪري ڇهه فوجي ماري وڌا ۽ ست زخمي ڪيا.

انتهاڻي عذاب ۾ ڦاٿل اسرائيلي فوج جي چيف آف اسٽاف بين شيمرون اهو

سوال اُٿاريو، جنهن جو ڪيترن ئي اسرائيلي شهرين جواب ٿي چاهيو: ”اهو ٿيو ڪيئن؟“ هُن فوجي ريڊيو تي چيو: ”هڪ دهشتگرد ڇهن فوجين کي ماري وجهي ۽ ستن کي زخمي ڪري ڇڏي؟ اسين اهڙن واقعن هوندي جيئرا رهي نٿا سگهون“ (۸) عرب دنيا، ان جي اُٻڙ ان تي انتهائي سرهائي جو اظهار ڪيو. اسرائيل جو نه فتح ٿي سگهندڙ پوت هاڻ ختم ٿي چڪو هو. شامي ريڊيئي ان وقت عرب عوام جون دليون ڪٽي ورتيون، جڏهن اُن اعلان ڪيو، ”اها ڪارروائي والار خلاف وڌندڙ مزاحمت جي هڪ نئين ۽ اهم مرحلي جي نمائندگي ٿي ڪري... اها ثابت ٿي ڪري ته عرب مزاحمت پنهنجي مرضيءَ موجب دشمن کي اهم ترين صدمو رسائڻ جي اهليت رکي ٿي.“ (۹)

۱۹۸۸ع جي نئين سال کان، جڏهن اهو واضح ٿيڻ لڳو ته انتقاده وقتي هنگامن کان گهڻي مٽيري آهي، ته ان جي سببن جي ڄاڻ حاصل ڪرڻ لاءِ پهرين ٿڌي دماغ واري تڪ شروع ٿي وئي. سولي سبيتي ڳالهه هئي ته غزه ۽ اولهندي ڪناري جا سترهن لک رهواسي، ويهن سالن کان جيئن پوءِ تينن وڌيڪ اُگري ٿيندڙ والار کان تنگ اچي چڪا هئا ۽ باقي عرب دنيا سان پنهنجن اختلافن ڪري هنن هاڻ معاملو پنهنجي هٿن ۾ کنيا هئا.

ڪيترن عرب دانشورن لاءِ انهن هنگامن جا ڪافي گهرا اهڃاڻ ۽ سبب هئا: اهي عربن پاران پنهنجن حاڪمن ۽ سياستڪارن سان سهمت هئڻ خلاف مايوسي ۽ ڏڪار جو اظهار هئا. جڳ مشهور شامي شاعر نزار قباني، پنهنجي نظم ’پُٿر ڪنيل ٻار‘ ۾ جيڪا صورتحال پيش ڪئي آهي، ان کان بهتر اظهار جو مثال ملڻ مشڪل آهي. اهو نظم والاريل علائقن ۾ عمل ڪرڻ کان چرڪيل نيونس ۾ پي-ايل-اوقايات لاءِ هڪ سنيهو هو:

غبرواسطيدارن وانگر اسين هوٽلن ۾ ويهون ٿا
 ڪو پنهنجي واپار لاءِ هٿ پير ٿو هڻي،
 ڪو وڌيڪ ڪروڙ ٺاهڻ لاءِ ٿو پتوري
 ۽ ڪو چوٿين زال ماڻڻ لاءِ
 اُرهڻ کي سڀيتا سان ٿو جرڪائي،
 ڪو ڪنهن اعليٰ مقصد لاءِ لنڊن ٿو اُسهي
 ڪو بڪن ۾ ٿو بهڪي
 ڪو نائيٽ ڪلبن ۾ پلاند ٿو پسي
 ڪو تخت ڪيرائڻ لاءِ پارٽيو فوج
 ۽ ولي عهد ٿو پيدا ڪري.

*

او ٺڳيءَ جا نسل!
 ٻئي درجي جا اڻ سڌريل انسانو!
 وساري ڇڏيل نسل جا نشانو!
 اسين توهان کي لوڙهي وينداسين،
 تاريخ جو جيڪر سست وهڪرو ٿو وهي
 ته ڇا ٿيو،
 جو ٻار بُت ٻاهي رهيا آهن (۱۰)

۱۹۸۸ع جي شروعاتي مهينن ۾ جڏهن والاريل علائقن ۾ طوفان جي خاتمي
 جو اهاڃاڻ نه پئي نظر آيو، وچولي اسرائيل ۾ رمليه جبل جي هڪ ڪولي- واسيءَ
 پنهنجي سر ويچارڻ شروع ڪيو. ٻاهر رهندڙ عرفات ۽ پي- ايل- او قيادت وانگر،
 هن به چڪتاڻ مان سياسي لاڀ پرائڻ جي امڪان تي غور ٿي ڪيو. ۱۹۴۸ع
 واري جنگ ۾ مارجي ويل عرب سورمي عبدالقادر الحسينيءَ جي پٽ فيصل
 الحسينيءَ کي اسرائيلين ۱۲ سيپٽمبر ۱۹۸۷ع تي گرفتار ڪيو هو. هڪ مهيني
 تائين کيس به، فلسطينين کي مختلف جيلن ڏانهن اُماڻڻ کان اڳ واري يروشلم جي
 روسي ڪمپائونڊ ۾ رکيو ويو، تنهن کان پوءِ کيس رمليه اُماڻيو ويو هو.
 والاريل علائقن ۾ عرفات جو اهم ترين ڪارندو سمجهيو ويندڙ حسيني،
 پهرين ته اخبارن ۾ انهيءَ اُپار جي خبرن کي پڙهي حيران ٿي ويو. اهو ڪيئن ٿو
 ٿي سگهي؟ هن پنهنجو پاڻ کان پڇيو. سڄي زندگي سرگرم رهندڙ حسينيءَ،
 ۱۹۸۴ع ۾ سوڄ ويچار جو هڪ مقامي ادارو 'عرب اڀياس سوسائٽي' جوڙيو هو
 ۽ تڏهن کان والاريل علائقن ۾ اسرائيلي راڄ سان ڦٽ ڪاٺ جي نون طريقن لاءِ هٿ
 پير هڻي رهيو هو. هن پنهنجي ڏينهن ڏئي جي سڀن ۾ به فلسطينين جي اهڙي اُپار
 بابت نه سوچيو هو. هو لاڳيتو ٻڌڻ ۾ رهيو ته جيئن ۱۹۸۷ع جي آخر ڌاري سندس
 ڪٽنب جي ڀاتين هڪ ملاقات ۾ کيس صورتحال جا تفصيل ڏنا. (۱۱) پوءِ کيس
 گهڻو عرصو قيد تنهائي ۾ رکيو ويو، جتي تازين خبرن کان محروم هو، پر کيس ان
 ڳالهه مان ڪنهن حد تائين اطمينان حاصل هو ته انتفاده سندس ڪجهه خيالن جو
 عملي روپ پئي ڌاري، جيڪي هو پنهنجي ويجهن اعتماد جوڳن ساٿين سان سليندو
 رهيو هو. ”اهو اسان آڏو واضح هو ته فلسطينين کي مائيتي مزاحمت قبول نه
 هوندي“ هو چوي ٿو: ”تنهن ڪري اسان اهنسا پري تيز ترار پاليسي جوڙي.“ (۱۲)
 جيئن ئي انتفاده هڪ عوامي شرڪت واري اُپار جو روپ ڌارڻ لڳي، عرفات ۽
 تيونس ۾ ٿاڻيڪي قيادت انهن واقعن کان پنهنجو پاڻ کي ڌار ڪري نه سگهي.
 اپريل ۱۹۸۷ع ۾ فلسطيني قومي ڪائونسل جي الجيرس اجلاس ۾ پي- ايل- او
 جي والاريل علائقن لاءِ رابطي ڪميٽيءَ جا ۱۹۸۷ع جي آخر ۽ ۱۹۸۸ع جي شروع
 ۾ بغداد ۽ تيونس ۾ هڪ ٻئي پويان اجلاس ٿيا. ڪميٽي ميمبر ۽ سرگرم

ڪميونسٽ سليمان نجب موجب، ”انهن جو مقصد مخصوص هدايتون ڏيڻ کان سواءِ انتقاد جي مڪمل حمايت حاصل ڪرڻ هو. اسان اها راءِ جوڙي ته جيڪي ويڙهه جي ميدان ۾ آهن، اهي پنهنجي سر ئي ضروري قومن کان واقف هوندا.“ (۱۳)

انهيءَ آزمائشي لاڙي جا تيونس ۾ گهرا نقيڙ پريا اثر پيا ۽ اها سوچ وڌڻ لڳي ته والاريل علائقن جا سرگرم نوجوان متبادل قيادت تيار ڪري رهيا آهن. اهو عرفات کي وڪوڙيل اهم ترين ٻپ هو. اها اهڙي ڪرت هئي جيڪا نه ته کانئس برداشت ٿئي ها ۽ نه وري هو ڪري به ها.

۱۹۸۸ع جي شروع ۾ يڪراءِ ٿيل پي-ايل-او جي اهم گروپن جي اُڀار لاءِ گڏيل قيادت واسطي ڪوشش ڪرڻ واري فيصلو کان وڌيڪ ڪنهن به شيءِ تيونس ۾ سمورن جي روح کي نه چھيو. بدحواسيءَ ۾ تيونس وارن ان کي قبولي ورتو. ”پي-ايل-او-هائ ڪمان ۾ ڪيترائي ان فيصلي تي خوش نه هئا.“ گهڻي ڀاڱي پنهنجي گوريلائي نالي ابوليلي طور سڃاتو ويندڙ دمشق ۾ ثيانڪو مارڪسي جمهوري محاذ جو اعليٰ سطحي ميمبر قيس السامرائي ٻڌائي ٿو: ”هنن ان کي هڪ مخالف اداري طور تي ڏٺو، پر جلد ان پنهنجي ڪارائتي حيثيت مڃرائي ورتي، سگهو ئي ان عوامي تحريڪ جي روزمره واري حڪمت عملي جوڙڻ جي سموري نيمواري سنڀالي ورتي.“ (۱۴)

گهڻي ڀاڱي فتح، عوامي ۽ جمهوري محاذن ۽ ڪميونسٽن تي ٻڌل گڏيل قومي قيادت جو ڪم بهرحال ڪو هروڀرو سولو نه هو. فتح تي چڱو موچارو اثر رکندڙ سيڪيولرن کي اسلامي گروپن جي وڌندڙ قوت سبب چرڪ ٿي پيا، جن هر هر آزادانه طور تي هڙتالن جا سڏ ڏئي پي-ايل-او جي سياسي حڪمت عمليءَ ۾ ڏقڙ ٿي پيدا ڪيا. سال جي وچ ڌاري جنگجو ’حماس‘ جو ظهور، جنهن جي لفظي معنيٰ ’ولوڙ يا جوش‘ هئي ۽ اهو ’اسلامي مزاحمت جي تحريڪ‘ جو ننڍو لفظ مرڪزيءَ ڌاري لاءِ چئلينج بڻجي رهيو هو.

ٻاهران ڄاڇيندي، عرفات اندر رهندڙ پنهنجي همراهن سان سدائين سهمت نه پئي ٿيو، مثال طور هو ۱۹۸۸ع جي شروع ۾ عرب ميونسپل ڪائونسل تان استعفيٰ ڏيڻ واري فيصلي جو مخالف ته هو پر ساڻين جي موقف ڪري ان کي مڃي ورتائين. پي-ايل-او اڳواڻن کي ڳڻتي هئي ته اقتصادي دٻاءُ اڀار کي نهوڙي سگهي ٿو. عرفات جي هڪ سينيئر ساٿي خالد الحسن لبناني اخبار ’السياد‘ کي جنوري جي شروع ۾ ٻڌايو ته هنگاما سماجي بغاوت جو رخ اختيار ڪندا، ڇاڪاڻ جو اقتصادي ٽڪيائون ضرور آڏو اينديون.“ (۱۵)

پرڏيهه نيڪاليءَ ۾ رهندڙ حسن ۽ ٻيا شڪي مزاج پنهنجي پيش منظرن ۾ ڪافي حد تائين غلط ثابت ٿيا. جلد ئي اهو واضح ٿي ويو ته والاريل علائقن جو عوام اڳي جي ڀيٽ ۾، اسرائيلي راڄ لاءِ پنهنجي مخالفت ۽ وڌيڪ قربانيون پيش

ڪرڻ لاءِ وڌيڪ ثابت قدم هو. مختصر اهو ته، پٿر اڇلائيندڙن ۽ سندن ڪجهه قيادت اهو ڪجهه ڪري ڏيکاريو جيڪو ويهن سالن جي والار دوران نه ٿيو هو. جيڪڏهن والار هيٺ رهندڙ فلسطينين معاملن پنهنجي هٿن ۾ کنيا هئا، ته هو ٻاهر موجود پي-ايل-او کان پڻ عمل جي گهر ڪري رهيا هئا. ضرورت ميدان ۾ اڇجندڙ قربانيون ڪنهن سياسي مقصد سان ڪندي عالمي همدرديون حاصل ڪرڻ جي هئي.

ٻين جي پيٽ ۾، عرفات جلد منطقي نتيجا ڪڍي ورتا. جنوريءَ جي شروع ڌاري واشنگٽن پوسٽ جي جوناٿن رينڊل کي ڏنل هڪ انٽرويو ۾ هن ان ڳالهه جا چٽا اشارا ڏنا ته سندس سوچ ڪهڙي ڏسا ۾ وڃي رهي آهي. هن چيو، ”پي-ايل-او کي هڪ جلاوطن حڪومت قائم ڪرڻ گهرجي. هتي اهو ضابطو، جنهن وسيلي هڪ عزت ڀريو ادارو والار هيٺ رهندڙ عوام لاءِ سموريون ذميواريون قبولي.“ هن وڌيڪ چيو: ”ان ۾ ڪو شڪ ناهي ته اهڙو قدم ڪنهن نئين اهم پليٽ فارم سان لاڳاپيل هوندو.“ انٽرويو ڪندڙ جي سوالن جا منجهيل جواب ڏيندي هن ۱۹۶۷ع کان اڳ وارين سرحدن ۾ اسرائيل کي رسمي طور تي تسليم ڪرڻ کي قطعي طور تي رد نه ڪيو. (۱۶) سندس بيقراريءَ دورانين تيونس ۾ ٽائينڪن پي-ايل-او اڳواڻن ۾ هڪ زوردار بحث چيڙي ڇڏيو. ”تمام ٿورڙن ماڻهن جو خيال هو ته اهي رڳو ڪجهه ٽينهن جا مظاهرا نه پر هڪ نئون دور هو.“ اڄڪلهه عرفات جو هڪ اهم ترين صلاحڪار ۽ جمهوري محاذ جو هڪ اڳواڻ ياسر عبدالربه ڄاڻائي ٿو: ”اسين شروع ۾ ئي ان نتيجي تي پهتاسين ته ان تحريڪ کي هڪ عوامي اپار ڏانهن ڌڪي سگهجي ٿو. ۽ اهو فلسطيني مسئلي جي حل لاءِ نين ڪوششن ڏانهن وڌي سگهي ٿو. ان سوال تي مٿئين انتهائي ننڍڙي دائري ۾ بحث ۽ دليل جاري هئا. ڪجهه ماڻهن جو چوڻ هو ته سياسي بيان ڏيڻ سان خود انتقاده تان ڌيان هٽي سگهي ٿو. ڪيترائي ٻڌڻ جو شڪار هئا، ڪين ان بابت پڪ نه هئي ته ڪا ڪنهن سياسي قدم جي ضرورت به پوندي. ان جي اُبتڙ ٻين تي چيو ته اها سياسي هٿيار کي اپار سان جوڙيندي؟“ (۱۷)

سوال هو ته ڪيئن؟ هڪ نئين قدم کي سامهون آڻي، عرفات اهي ٽڪائيندڙ تنازعا نئين سر ٿي ڦلهوريا، جن جي پي-ايل-او ۱۹۷۰ع واري ڏهاڪي جي شروعات کان شڪار هئي، سڀ کان وڌيڪ اهو ته ان کي غزه ۽ اولهندي ڪناري ۾ فلسطيني ننڍڙي رياست ۾ اسرائيلين سان گڏجي رهڻ بابت پي-ايل-او کان راضي ٿي جو هڪ واضح بيان پڻ حاصل ڪرڻو هو. اهو قطعي واضح نه هو ته هن پيري ان ڪرت ۾ سوڀارو ٿي ويندو جنهن ۾ ماضي دوران ڪيترائي ڀيرا ناڪام ٿي چڪو هو. جنوري ۱۹۸۸ع جي آخر ڌاري، عرفات جي همٿائڻ تي عبدالربه هڪ ڀيرو ٻيهر عارضي حڪومت جو بي رنگ خيال پيش ڪيو. ان جو

نتيجو عرفات جي پنهنجي فتح ۽ تحريڪ جي وڌيڪ تواني ٿرڻ مان چڪتاڻن جو طوفان ڪڙو ٿيڻ جي صورت ۾ ظاهر ٿيو. ”موٽ مڪمل طور ٺاهڪاري هئي، ايسٽائين جو ڇهه مهينا پوءِ هڪ عارضي حڪومت جوڙڻ جي گهر ڪندڙن پڻ ان تي جڳهون ڪيون.“ عبدالربه ٻڌائي ٿو. (۱۸)

پر معاملو اتي ختم نٿي ٿيو. عرفات وقت سر معتبرائي انداز ۾، هڪ آزمائشي قوڪڻو اڏايو ۽ کلي عام پنهنجي پوزيشن ظاهر نه ڪندي، هو ان گهڙيءَ جو اوسيٽرو ڪندو رهيو، جتان ان بحث کي اڳتي ڌڪي سگهجي.

پنهنجي ٻاهرين ساٿين جيان، والاريل علائقن وارا روايتي اڳواڻ، نام نهاد فلسطيني معتبر پڻ مايوسيءَ وچان سياسي انداز ٽيندڙ ڪو فارمولو ڳولڻ ۽ گهڻين جي جوتن جي سرگرمين کي پنڄو ڏيڻ لاءِ هٿ پير هڻي رهيا هئا. ۱۴ جنوريءَ تي ان ٽولي جي يروشلم واري نيشنل پيلس هوٽل ۾ ٿيل اجلاس هنگامي آرائي ختم ڪرڻ ۽ اسرائيل سان ڳالهين لاءِ اصول جوڙڻ جي اميد جو اظهار ڪيو. اجلاس چوڏهن نڪاتي پروگرام پڌرو ڪيو: ”فلسطيني قومي حقن جي مڃتا کان سواءِ حقيقي امن ماڻي نٿو سگهجي“ جن ۾ خوداراديت وارو حق ۽ فلسطيني قومي ڌرتيءَ تي هڪ آزاد فلسطيني رياست جو قائم ٿيڻ شامل هئا، ان دستاويز چٽاءُ ٿي ٺٺو ته، ”جيڪڏهن انهن حقن کي نه مڃيو ويو ته اسرائيلي والار جو تسلسل وڌيڪ هنگامي آرائي ۽ رتوڇاڻ کي جنم ڏيندو ۽ ان سان ڌڪار ۾ واڌ ٿي ايندي.“ (۱۹)

اها اهيل اسرائيل جي انهن ٻوڏن ڪنن جي ور چڙهي وئي، جيڪي ۱۹۸۸ع جو سڄو سال نومبر ۾ ٿيندڙ عام چونڊن جي تياري ۾ هر حالت ۾ اُڀار کي منهن ڏيڻ لاءِ اندروني ۽ ٻاهرين دٻاءُ جا شڪار رهيا. اسرائيل کي انتقاد جي شروعاتي ڏينهن ۾ انتهائي ٽڪيائين کي منهن ڏيڻو ٿي پيو ۽ روايتي طور تي اُن انهيءَ جا الزام غيرواسطيدارن تي ڌرڻ شروع ڪيا. عملدارن اسرائيل مخالف ۽ ايسٽائين جو سيمٽزم مخالف خاطوڻن کي ڏوهاري لکڻ شروع ڪيو. جلدي اسرائيلي سخت مزاج فوج غزه ۽ اولهندي ڪناري جي وسيع علائقي کي اخباري عيوضين ۽ خاص طور تي ڪئميرائن لاءِ بند ڪري ڇڏيو. اسرائيلي پروپيگنڊا بازن لاءِ، ٽيليوزن جي اڻ-چيندڙ اک وسيلي بيان ٿيندڙ ڪهاڻي کي رد ڪرڻ ناممڪن هو ۽ ٽي-وي ذريعي آمريڪي راءِ عام تي خراب اثر پئجي رهيو هو. ”اها اسرائيلي سوچ ته دنيا سندس مخالف آهي، ٽي-ويءَ جي بي انتها هاءِ گهوڙا سبب پڻ جڙي هئي“ Anti Defamation League of B'ani B'rith جي يروشلم آفيس جو ڊائريڪٽر هيري وال جنوريءَ ۾ شڪايتي لهجي ۾ چوڻ لڳو هو. (۲۰) اسرائيل لاءِ انتقاد جي شروعاتي مهينن ۾ خبرون جيئن پوءِ تينن خراب صورتحال گهڙي رهيون هيون.

ٻه واقعا خاص طور تي صدمي پريا ظاهر ٿيا. هڪ ۾ اسرائيلي فوجين ۵

فيبروريءَ تي اولهندي ڪناري جي هڪ وڏي عرب شهر نابلس ڀرسان سالم ڳوٺ ۾ چئن نوجوان فلسطينين کي جيئرو دفن ڪرڻ جي ڪوشش ڪئي. ٻئي واقعي ۾، فيبروريءَ جي آخر ڌاري، آمريڪي سي-پي-ايس نيٽ ورڪ خود نابلس ۾ ٻن عرب نوجوانن تي چئن فوجين کي تشدد ڪندي ڏيکاريو. اهو تشدد عام ماڻهو ته ڇا پر والاريل علائقن ۾ انتهائي پيانڪ تشدد جو مشاهدو ڪندڙن لاءِ به برداشت جوڳو نه هو. اسرائيل ان جي ذميوارن کي نوڪرين مان ته ڪڍي ڇڏيو پر شڪي دنيا لاءِ ان ڳالهه تي اعتبار ڪرڻ مشڪل هو ته اهڙن واقعن کي پنڄو به ايندو.

جنهن ڳالهه اسرائيلين، ايسٽائين جو فلسطينين کي به چرڪائي وڌو، اها هئي هر شخص ۽ ڳوٺ ۾ مزاحمت جي انتهائي ڦڙتي سان پنهنجو پاڻ کي عوامي تحريڪ ۽ عوامي ڪميٽين ۾ منظم ڪرڻ، جن هزارين سرگرم ڪارڪنن جي گرفتاري ۽ ڪجهه اڳواڻن جي ڏيهه نيڪاليءَ جي باوجود به اُپار کي جيئاري رکيو. انهي سرگرميءَ جي انتها تي فتح جي حمايت يافتہ الصبيح يا نوجوان تحريڪ هئي، جيڪا يونيورسٽين ۾ پنهنجي حيثيت مڃرائي چڪي هئي. ان جي ڪيترن اڳواڻن اسرائيلي جيلن ۾ پنهنجي سياسي تعليم ماڻي هئي. فلسطيني نوجوانن جو اهو نسل بنديخاني جي تجربن کي ’انقلابي اسڪول‘ جو اڀياس ٿو سڏي: ”اهو لاجواب تجربو هو. جيلن ۾ اسان جي تنظيم اسان کي ٻاهر منظم ٿيڻ ۾ مدد ڏني.“ ۱۹۷۷ع ۾ قائم ٿيندڙ نوجوان تحريڪ جي سرگرم باني مان هڪ ٻڌائي ٿو. (۲۱)

آهستي آهستي ئي سهي، پر ۱۹۷۴ع ۾ فلسطيني قومي ڪائونسل جي اولهندي ڪناري ۽ غزه ۾ هڪ ’قومي اختياري‘ قائم ڪرڻ واري ڳالهه کان پوءِ والاريل علائقا ايندڙ عرب-اسرائيلي چڪتاڻ جي ميدان طور سامهون اچي رهيا هئا. سڄو فلسطين آزاد ڪرائڻ واري سڀني جي ساڀيان نه ملڻ تي پي-ايل-او پهرين ڳجهي طور تي ۽ اڳتي هلي کلي عام والاريل علائقن ۾ ممڪن لاپ ماڻڻ لاءِ اُڀاءُ وٺي رهي هئي. فتح، جمهوريءَ عوامي محاذن، ڪميونسٽ ۽ وڌندڙ قوت اسلامي گروپن سميت سموريون تڙيون ادارا جوڙڻ ۾ رڌل هيون، ۽ ان دوران ڪڏهن ڪڏهن پاڻ ۾ چڪريون پڻ کائي رهيون هيون.

پر ۱۹۸۲ع دوران لبنان ۾ پي-ايل-او کي آيل خوني شڪست کان پوءِ ئي ان جي اڳواڻن ۽ خاص طور تي پي-ايل-او جي فوجي سربراهه خليل الوزير حقيقي طور تي اولهندي ڪناري ۽ غزه تي ڌيان ڏنو. ”والاريل علائقن ۾ ڪنهن عوامي تنظيم جي امڪانن جو پي-ايل-او وارن کي تمام دير سان احساس ٿيو.“ والاريل علائقن مان هڪ سرگرم ڪارڪن جو چوڻ آهي: ”وٽن لبنان ۾ پنهنجو تاجي پيٽو ۽ پنهنجا ويڙهاڪ هئا. اُتي کين قوت حاصل هئي، هو عرب سياسي راند

لبنان کان پوءِ وزير والا ريل علائقن ۾ پنهنجا هٿ ڦهائڻ لاءِ تيزيءَ سان وڌيو ۽ ان کان گهڻو اڳ هُنَ عمان ۾ پنهنجي اڏي تان غزه پتي ۽ اولهندي ڪناري جي غيرحاضر راز طور پنهنجو پاڻ کي ظاهر ڪرڻ شروع ڪيو. وزير جي زبان مان نڪتل لفظ والا ريل علائقن جي چار سؤ شهرن، ڳوٺن ۽ وستين ۾ قانون جي حيثيت رکندڙ هو. جيتوڻيڪ اردن جو به ان ۾ ڪنهن حد تائين هٿ هو، پر ۱۹۸۳ع کان ۱۹۸۵ع تائين عمان مان پنهنجي نيڪاليءَ تائين، اولهندي ڪناري جي ڪنهن عرب شهر ۾ ڪو ڪلرڪ مقرر ڪرڻ جهڙا معمولي معاملو به وزير ڏانهن اُماڻيا ويندا هئا. نوجوان سرگرمين جو هڪ پختو دستو اڳتي وڌيو، انهن ۾ عرفات جي حمايتين جي اڪثريت هئي ۽ انهن ئي انتقاد جي شروعاتي ڏينهن ۾ ان جي سرواڻي ڪئي.

والا ريل علائقن ۾ پي-ايل-او جي چوٽ چڙهيل سرگرمين جو هڪ اهم سبب اولهندي ڪناري ۽ غزه پتيءَ ۾ يونيورسٽيون کولڻ پڻ هو. بيرزنت ڪاليج کي ۱۹۷۶ع ۾ يونيورسٽي بڻايو ويو، جڏهن ته اننج، بيگليهم ۽ غزه يونيورسٽيون ۱۹۷۷ع ۾ قائم ڪيون ويون. ”اتفاقي طور تي، يونيورسٽيون کولي، اسرائيلين ان قومپرست جذبي کي هٿي ڏني، جنهن کي خود هنن ڪڇڻ ٿي چاهيو. سندن خيال هو ته فلسطينين کي پيشيور تعليم ڏيڻ، کين فلسطيني قومپرستي کي وسارڻ لاءِ ڪافي هوندو. سندن خيال هو ته هو اسان کي ’آمريڪائي‘ ڪري وٺندا ۽ بيرزنت هڪ وڏو ڊسڪو بڻجي ويندو. اسان اڏو ڪجهي طور تي ڪم ڪرڻ يا هڪ کليل عوامي تنظيم بڻجي سامهون اچڻ وارا متبادل هئا ۽ اسان پوئين ڳالهه جي چونڊ ڪئي. اسرائيلي چاليهه هزار ماڻهن کي گرفتار نه پئي ڪري سگهيا.“ هڪ شاگرد اڳواڻ ٻڌائي ٿو. (۲۳)

”۱۹۸۱ع جي بهار ۾، اسان بيرزنت ۾ شاگردن جي هڪ گڏجاڻي ڪئي ۽ اُن ۾ ’سماجي ڪمن لاءِ فلسطيني نوجوانن جي تنظيم‘ قائم ڪئي سون. ان جا مقصد سماجي هئا: انهن ۾ گهڻين ۽ ڪنهن جي صفائي، بلدياتي ڪائونسلرن ۽ سندن عملي جي مدد، طبي ڏينهن، لوڪ ڪهاڻي ڏينهن، رضاڪار ڏينهن جهڙا تهوار ملهائڻ، غريبن ۽ شهيدن جي ڪٽنبن جي مالي سهائتا ڪرڻ شامل هئا. اسان فيصلو ڪيو ته شروعاتي مرحلي تي اسان کي پئسي جي گهرج نه پر خودمختياريءَ سان ڪم ڪرڻ جو موقعو ملڻ آهي.

”اسان جا نالا پڌرا ڪيا ويا ۽ فتح جا حمايتي به ان ڍڪ هيٺان آيا، جيتوڻيڪ ان کلي طور تي فتح جي هڪ تنظيم هئڻ جي دعويٰ نه ڪئي هئي، پر جيئن ته اها ڪا ڪجهي تنظيم نه هئي، ان ڪري تنظيم ماڻهن جو ٻپ ختم ڪري ڇڏيو. اسان همراهن کي ڪنهن ۽ ڳوٺن ۾ ڪارڪنن جي ڀرتيءَ لاءِ اُماڻڻ ۽

پنهنجي سرگرمين کي سدسماء جي ذريعي مشهوري ڏيڻ جو فيصلو ڪيو. ڪجهه مهينن اندر ئي اسان وٽ ۸۹ ڪميٽيون ٿي ويون، سمورن ڌار ڌار يونٽن جا صدر يروشلم ڀرسان عرب شهر البريه ۾ گڏ ٿيندا هئا. اسان جو مقصد فلسطيني قومي تحريڪ لاءِ هر سطح تي هڪ ڀانڄو ڏيڻ هو.“ (۲۴)

جڏهن جون ۱۹۸۲ع ۾ اپريل شيرون لبنان ۾ پنهنجا ٽينڪ اُماڻيا، اولهندي ڪناري ۽ غزه ۾ نئين سر سياسي سجاڳي وڌندڙ هئي. صابره ۽ شتيل وارن قتلان، ۱۹۸۲ع ۾ فتح جي لبنان مان نيڪالي ۽ والاريل علائقن ۾ انهيءَ جاڳرتا تہ والار جي خاتمي بابت ڪو پيش منظر اوستائين سامهون نہ ايندو. جيستائين اتان جا رهواسي پنهنجا معاملا پنهنجن هٿن ۾ نٿا کڻن، اهي سبب هئا جن انهيءَ جاڳرتا کي وڌايو ويجهايو.

فيصل الحسينيءَ لاءِ، ’اهنسا پريا مظاهرا‘ ڪرڻ وارو نقطهءَ نظر سيپٽمبر ۱۹۸۲ع ۾ صابره شتيل جي پهرين ٻارهي جي موقعي تي حقيقت بڻجڻ لڳو. جڏهن هُن يروشلم ۾ هڪ احتجاج منظم ڪيو. سندس خيال موجب هڪ سؤ کان گهٽ ماڻهن کي متوجہ ڪري سگهندڙ اهو پرامن مظاهرو ناڪام هو: ”پر جهڙي ڏايمرسيءَ سان اسرائيلي پوليس اسان تي حملو ڪيو، مون اهو سوچڻ شروع ڪيو تہ شايد! اهو ئي صحيح رستو آهي، جڏهن مون اهو ڏٺو تہ هڪ آفيسر منهنجي نون سالن جي ڌيءَ کي مارڪٽ ڪرڻ شروع ڪئي. اها عجيب ڳالهه هئي، هُن اهڙي تحريڪ جا بنياد پهرين مرحلي تي ئي ڪپڻ ٿي چاهيا.“ (۲۵)

حسينيءَ والاريل علائقن ۾ پنهنجو پاڻ کي اختياريءَ واري شخصيت بنائڻ واري ڪرت جاري رکي. فلسطيني راڄ جو وارث، عبدالقادر جو پٽ، آهستي آهستي هڪ فطري اڳواڻ طور اُڀرڻ لڳو. اهو اهڙو خلا هو جيڪو ٻگهي عرصي کان ڀريل نہ هو. قاهره ۾ پنهنجي بالڪپڻي ۾ عرفات سان سندس ناتن کين پنهنجن همعصرن کان مٿاهون بڻائي ڇڏيو. سندس روپ ۾ خطري- پسندي سبب اسرائيليئن هرهر کيس نظربند ٿي ڪيو. تيونس واسين جي مالي سهائتا نہ هوندي بہ حسينيءَ جي ’عرب اڀياس سوسائٽي‘ کيس عمل لاءِ پليٽفارم مهيا ڪري ڏنو. وڌيڪ اهم اهو تہ هو ’گهٽين جي چونڊ‘ ۽ انهن معتبرن وچ ۾، جيڪي اوڀر يروشلم جي صاف ستري آمريڪين ڪالوني هوٽل ۾، سفارتڪارن، صحافين ۽ آمريڪا ۽ يورپ مان حقيقتون معلوم ڪرڻ لاءِ ايندڙ وفد لاءِ ڳانڍاپي جي پُل بڻجي ويو. ۱۹۸۶ع جي پڇاڙي ڌاري هُن پنهنجي وڌندڙ اختياريءَ جو اوڏي مهل مظاهرو ڪيو جڏهن، هُن جارج بش سان ملڻ لاءِ معتبر فلسطينين جي وفد جي مخالفت ڪئي. تڏهوڪي نائب صدر ۽ صدر ٿيڻ جي خواهشمند، چونڊن کان اڳ اسرائيلي اڳواڻن سان مرڪندي تصوير ڇپرائي آمريڪي يهودين جي ٻڌل وٽن کي حاصل ڪرڻ پئي چاهيو.

حسيني عرب اوڀر يروشلم جي مرڪزي شاهراه صلاح الدين اسٽريٽ تي

ظاهر ٿيو ۽ آمريڪين پاران فلسطينين لاءِ ڪا گنجائش نه ڪيڻ تي احتجاج ڪندي، بئش جو بائيڪاٽ ڪرڻ ۽ هڙتال لاءِ اپيل ڪئي. نتيجي طور هڪ ٺاهه ٿيو ۽ اوڀر يروشلم اخبار جي ايڊيٽر حنا سينوره آمريڪا جي ٽينڊر صدر کي فلسطينين جي پيڙائڻ بابت هڪ خط ڏنو. هڪ فلسطيني مبصر جي لفظن ۾، اهو واقعو ناميارن ترجمانن سينوره ۽ بيٿلهم جي ميئر الياس فرنيچ لاءِ 'آخري واکاڻ' ثابت ٿي پئي سگهيو. (۲۶) گهڻين جي قوت پنهنجو پاڻ کي ميراث شروع ڪري ڏنو هو.

ان واقعي تي تيونس وارا به لاتعلق رهي نه سگهيا، پر ايسٽائين جو انتهائي باخبر مبصر به مشڪل سان انهيءَ ننڍڙي جدوجهد کي انتقاد ۾ رڌل فلسطينين جو باختيار آواز سمجهي سگهيا. خود عرفات سمجهي ٿو ته پي-ايل-او ۽ شامي پئپرائي واري امل مليشيا وچ ۾ ۸۶-۱۹۸۵ع واري ڊگهي ۽ رتوڇاڻ پري 'ڪئمپن جي جنگ' تي غزه ۽ اولهندي ڪناري جو ردعمل صورتحال بدلائڻ ۾ هڪ اهم عنصر هو، جو ۱۹۸۵ع جي وچ ڌاري جنگ جي پهرين مرحلي تي ڪاوڙ پريل مظاهرن والاريل علائقن اندر رهندڙ نوجوان ويڙهاڪن ۽ ٻاهر رهندڙ سندن ڀائرن ۽ پينرن ۾ هڪ گهرو تعلق جوڙي ورتو. (۲۷)

۱۹۸۷ع جي سڄي سال دوران، والاريل علائقن ۾ رويا سخت ٿيندا رهيا. خاص طور تي آمريڪين بابت مايوسيون وڌڻ لڳيون. جڏهن آمريڪي پرڏيهي وزير جارج شلز آڪٽوبر جي ٽئين هفتي ۾، وچ اوڀر جو دورو ڪيو ته 'گهڻين' واري دهاءُ فلسطيني معتبرن کي سائنس ملاقات ڪرڻ کان روڪي وڌو. پمفليٽن ۽ پوسٽرن ذريعي امن لاءِ قدامت مان آمريڪي ڪوششن مان مسلسل پي-ايل-او کي ٻاهر رکن تي پنهنجي ڪاوڙ جو اظهار ڪيو ويو هو. شاه حسين کي فلسطينين جو نمائندو لکڻ واري جهوني آمريڪي خواب حقيقتن سان ميل نٿي کائڻ ۽ جڏهن ڏڪارو شلز يروشلم جي هلٽن هوٽل جي ارڙهين ماڙ تي مايوسيءَ مان ڪجهه ڳوه ۾ صلاح مشوري لاءِ گهرايل اٺن فلسطينين جو اوسيٽرو ڪري رهيو هو، ته سندس صلاحڪار به مٿئين نتيجي تي پهتا. وچ اوڀر بابت شلز جي سينيئر صلاحڪار رچرڊ مرفيءَ اڳتي هلي ان مشن کي، 'شروعات بدران پڄاڻي' ۽ 'ببرل جو پويون تر' سڏيو. مرفي چوي ٿو: "ارادو سال جي پڄاڻي تي ريگن-گورباچوف اجلاس جي چانوري ۾ ٽرين: اردن، اسرائيل ۽ مصر کي گڏڻ هو. اهو تمام گهڻو محدود خيال هو، ايترو محدود جو اسرائيل ان تي اڌوري هائوڪار ڪئي ۽ اردن انڪار ۾ موٽ ڏني. اها هڪ دور جي پڄاڻي هئي. اسان ان تي پنجن سالن جو وڏو شاهي عرصو ڪپايو. ان دوران انيڪ سفر ڪيا ويا، پر ان مان حاصل ڪجهه به نه ٿيو. ڇهه هفتا پوءِ انتقاد شروع ٿي وئي." (۲۸)

واشنگٽن ۾، جتي وچ واري پنهنجي اتحاديءَ تي هلڪي ڦلڪي تنقيد وڌڻ لڳي

هئي، والاريل علائقن ۾ پيش ايندڙ صورتحال ڇٽاڻي ۽ جو اظهار ڪيو. تيليويزن پنهنجي ڪارائتي حيثيت ثابت ڪري رهيو هو ۽ لبرل آمريڪي يهودين پنهنجو پاڻ کي عمل جي گهر ڪندڙن کان پري ڪرڻ شروع ڪيو. جنوري جي آخر ڌاري جارج شلز پڳي دل سان ڇهن مهينن کان به گهٽ عرصي ۾ ٻيو ڀيرو وڃ اوڀر وڃڻ جون تياريون شروع ڪيون، پر حالتن جو واءُ سواءِ وٺڻ لاءِ هن پهرين رچرڊ مرفيءَ کي اوڏانهن اُماڻيو. ان معاملي کي رُڪي انداز سان ڏسندي، عربن اسرائيلن تان دٻاءُ گهٽائڻ جي ڪوشش لڳي.

سندن ٻڌڻ واري اعتماد کي اوڏي مهل مشڪل سان ئي ڪا هئي ملي، جڏهن فيبروري جي آخر ڌاري جارج شلز پنهنجي پيشرو هينري ڪسنجر جي ڦٽايل ڪرت کي جاري رکڻ لاءِ وڃ اوڀر روانو ٿيو. آمريڪي يهودي اڳواڻن سان فيبروريءَ جي شروع ۾ ناشتي تي ٿيل هڪ گڏجاڻيءَ تي اڳوڻي پرڏيهي سيڪريٽريءَ چيو، ”فلسطين جي اُپار کي ’ظالماڻي تيزيءَ‘ سان ڪڍڻ گهرجي.“ (۲۹) ۽ والاريل علائقن ۾ ٿي- وي ڪئميرائن تي پابندي هڻڻ گهرجي.“ سندس تبصري تي ٻڌل چئن صفحن واري ميمو موجب، ڪسنجر زور ڀريو ته: ”هنگامن کي هڪدم پنهنجو ڌنڌو وڃي ۽ پهرين مرحلي ۾ ڏکڻ آفريڪا وانگر تيليويزن ڪئميرائن کي ٻاهر ڦٽو ڪيو وڃي. يقيناً ان تي تنقيد ٿيندي... پر اها جلد ختم ٿي ويندي. جدت پسنديءَ سان ڪجهه وڃائڻ ڪو اعزاز جوڳو عمل ناهي.“ (۳۰) تڪليف ۾ ورتل ڪسنجر جو خيال هو ته ميمو جا ران پڌرا ڪرڻ ”زهر کائي مرڻ لاءِ ڪافي آهي.“ (۳۱)

شلز امن پرنئي حل لاءِ جون تائين هلندڙ بي مقصد ۽ ٻگهي سلسلي جي پهرين مرحلي تي اسرائيل پهتو. اها ريگن انتظاميا پاران وڃ اوڀر ۾ پنهنجي متضاد رڪارڊ کي درست ڪرڻ جي آخري نامراد ڪوشش هئي، شميز اڳيئي اسرائيل جي ساڄي ڌر واري ليڪڊ بلاڪ جي هڪ نوجوان ’شهزادي‘ اهوڊ اولڙٽ کي آمريڪي انتظاميا ڏانهن اهو ٻڌائڻ لاءِ واشنگٽن اُماڻي چڪو هو ته اسرائيل ’امن پري ڌرتي‘ بابت ڳالهين ۾ ڌر نه بڻبو. هڪ اهڙي ٿلهي متاري جيو وانگر جيڪو پنهنجي رت جي گرمي وڃائي چڪو هجي، شلز يروشلم، عمان، دمشق ۽ قاهره جو دورو ڪري هڪجهڙايون ڳولڻ جي ناڪام ڪوشش وارا دورا ڪيا. رڳو آمريڪا تي پارٽينڊ مصر ۾ ئي کيس ڪو حقيقي اُتساه مليو. يروشلم ۾، هڪ ساڄي ورتاءُ پنهنجو پاڻ کي دهرايو. شلز کي فلسطيني معتبرن وٽان ڇهن مهينن اندر ٻيو ڀيرو رڪاوٽ پوڳي پئي، جن مان ڪي پنهنجو پاڻ کي شديد ناراضگيءَ واري لهجي ۾ ’مڪي ماڻوس قيادت‘ سڏي رهيا هئا. (۳۲)

عرفات، جيڪو تن ٽينهن ۾ اورچاڻپ سان انتفاده مان هوا نڪرڻ کان اڳ ان کي سياسي فائدين لاءِ استعمال ڪرڻ واسطي هٿ پير هڻي رهيو هو، پهرين ته شلز ۽

پي- ايل- او جي حمايتي معتبرن وچ ۾ ڳالهين جي اجازت ڏيڻ تي راضي پئي ٿيو، پر جڏهن کيس والاريل علائقن ۾ ان جي مخالفت جي ڄاڻ ملي ته هن هڪدم پنهنجو خيال بدلائي ڇڏيو. 'بغاوت ۾ رڌل فلسطيني عوام اها آمريڪي- اسرائيلي سازش ٿڌي ڇڏي آهي، جنهن ۾ ڪجهه عرب پڻ شريڪ هئا.' ڪجهه قيادت جو هڪ پمفليت ۾ چوڻ هو، "هو اُپار کي ناس ڪرڻ جي ننڌڻڪي ڪوشش ۾ اها سازش اسان جي عوام تي مڙهي رهيا آهن." (۲۲) تيونس ۾ ٽانڪي قيادت کي پيغام ملي ويو. ان هڪدم ترديد ڪئي ته ڪو اها والاريل علائقن ۾ شلزل سان ٽاڪري تي راضي لاءِ رٿي رهي آهي. 'گهڻين' جي سرڪرمين ۽ تيونس وچ ۾ اختيارن جي ناتن تي سخت هن هٿان دوران، ڪنهن پاڙيسري ملڪ، امڪاني طور تي مصر ۾، والاريل علائقن جي اندرين ۽ ان کان ٻاهرين گڏيل فلسطيني وفد جي گڏجاڻي لاءِ رٿ پيش ڪئي. ان ڳالهه جو ڪوبه امڪان نه هو ته چرڪيل شلزل پي- ايل- او جي اجازت يافته وفد سان اهڙين حالتن ۾ گڏبو ۽ اهڙي ريت سندس ۽ فلسطيني نمائندن وچ ۾ سڌين سنئين ڳالهين جي رٿ دف تي وئي.

شلزل فيبروريءَ جي پڇاڙيءَ ۾ هڪ هلڪي ٿڌي ٽينهن تي فلسطيني معتبرن سان پنهنجي گڏجاڻي بابت بيان جاري ڪرڻ لاءِ عرب اوڀر يروشلم جي مرڪز ۾ آمريڪن ڪالوني هوٽل ڏانهن لڙيو. اُتي هن، اڳي جي پيٽ ۾ معمولي اڳڀرو قدم کڻندي، فلسطينين جي 'سياسي ۽ اقتصادي حقن' جي احترام ڪرڻ جي ڳالهه ڪئي. پر ان ۾ خوداراديت واري حق جو ڪوبه ذڪر نه هو. سندس ڪارڪردگيءَ جو مشاهدو ڪندڙ 'اصلي' فلسطينين مان فقط هوٽل جا فلسطيني ملازم ئي هئا. اوڀر يروشلم اخبار جو ايڊيٽر حناسينوره جيڪو شلزل سان گڏجندڙ وفد جي لسٽ ۾ شامل هو، چوي ٿو: "آمريڪا پاران فلسطينين جي بنيادي حقن کي مڃڻ کان انڪار سبب اسين پهرين ڏاڪي تي ئي بيٺا رهياسين." (۲۴)

شلزل ان کان پوءِ وچ اوڀر جي پنهنجي ٻئي دوري کان اڳ شاهه حسين سان ملاقات لاءِ لنڊن اُسهيو. پر چوٿين مارچ تي جڏهن هن هڪ عالمي ڪانفرنس جي پٺپرائي ۾ فلسطيني خودمختياريءَ تي ڳالهين جو سلسلو شروع ڪرڻ جي ڪوشش ڪئي ته سندس ڪاوش اڳيئي پساهه ڏئي چڪي هئي. (۲۵) اسرائيلي هوڏ ۽ حسين سميت سمورن عربن جي شڪن ان ۾ اهم ڪردار ادا ڪيو.

شلزل جي ان واسطيدار ناڪامين کي چڱي ريت ڄاڻندي، اسرائيلي اڳواڻن پي- ايل- او خلاف جنگي ڪرت جهڙو معاملو تيار ڪري ڏنو. مارچ جي شروع ڌاري، اسرائيل جي فوجي ۽ انٽيليجنس سربراهن ۽ نام نهاد 'وزيراعظم جي ڪلب' آئزڪ شمير، شمعون پيريز ۽ آئزڪ ريبن اُپار جي 'روح روان' خليل الوزير کي قتل ڪرڻ جو اصولي فيصلو ڪري ورتو. ان جو سبب هن اهو ٿي ڄاڻايو ته مصيبت جي خاتمي ۾ فوجي ناڪاميءَ تي ڦهليل نااميديءَ کي منهن ڏيڻ لاءِ فوجي

ڪارروائي ضروري هئي. هنن پنهنجو پاڻ کان سوال ٿي پڇيو ته، ”سندن مقصدن سان ڪهڙي ڳالهه ٿي ٺهڪي؟“ وٽن هڪ ئي جواب هو: ”پي-ايل- او جي اهم اڳواڻن مان هڪ جو قتل.“

وزير منطقي هدف هو. ڇا هنن والاريل علائقن ۾ مزاحمت کي منظم نه ڪيو هو؟ اولهندي ڪناري ۽ غزه پٽيءَ ۾ پي-ايل- او جي خوني ڪاررواين جو اصل بڻ بنياد هو نه هو؟ ڇا هنن اسرائيلي سرحدن جي هنن پار فلسطيني ڪوريلا اُماڻي دہشتگرد ڪارروايون نه ڪرايون هيون؟ ۽ سڀ کان اُڪرو اهو ته ڇا هو يورپ ۽ قبرص رستي والاريل علائقن ۾ فون ۽ فيڪس وسيلي سڌوسنئون هدايتون نه ڏني رهيو هو؟ وزير هڪ پوائنٽي ڌمڪي هو ۽ جيترو جلد سندس انت آڻجي بهتر هو.

ستين مارچ تي، فتح جي ٽن ڪوريلن نيگيويٽي پٽ ۾ هڪ بس تي قبضو ڪيو. اهو علائقو اسرائيل جي ديمونا نيوڪليائي فيڪلٽي کان گهڻو پري نه هو. سندن مقصد ديمونا تي حملو ڪرڻ هو پر ان ۾ ڪامياب ٿي نه سگهيا. هو سڪيورٽي فورسز سان ٿيل چڪريءَ ۾ مارجي ويا، ان ڪارروائي ۾ ٽي اسرائيلي به اجل جو شڪار ٿيا. وزير انهيءَ آڳاٽي مشن جو اختيار ڏنو هو ۽ هن پنهنجي هٿ اکرڻ ۾ فتح جي فوجي ونگ العاصف جي نالي سان بيان جاري ڪري سندن قربانين کي ساراهيو. اسرائيل جي ’وزيراعظم ڪلب‘ ان کي قتل واري رٿا کي عمل ۾ آڻڻ جو سگهارو جواز ليکيو.

اسرائيل ڪو چانس نه ڪٺيو، اها ذميواري پوري ڪرڻ لاءِ ڪيترن ئي ادارن مان اٽڪڻن ماڻهن کي تيار ڪيو ويو. هٿيارن سان سنڀال ٻيڙين کي پوئچ سمنڊ جي هنن پار تيونس ۾ معتبرائي ’متڪل‘ ڪوريلن کي نيٺ لاءِ استعمال ڪيو ويو، جڏهن ته بمبار جهازن جو وڏو تعداد پڻ سندن حفاظت تي لڳل هو. ذري گهٽ پندرهن سال اڳ ۱۹ اپريل ۱۹۷۳ع تي بيروت ۾ پي-ايل- او جي ٽن اهم اڳواڻن جي قتل کان وٺي اسرائيل پنهنجي ڪنهن اهم دشمن کي ختم ڪرڻ لاءِ ايترا وسيلا نه لڳايا هئا. اسرائيلي چيف آف اسٽاف بين شومرون جي هدايتن تي، تيان سان ڪيل انهن تيارين مان ظاهر پئي ٿيو ته يهودي رياست پي-ايل- او جي فوجي ڪمانڊر کي منظر تان هٽائڻ لاءِ ڪيترو آتي هئي.

۱۶ اپريل جي شروعاتي گهڙين ۾ جڏهن خليل الوزير تيونس جي پسگردائي سڌي بائو سعيد ۾ پنهنجي گهر موٽيو ته موساد جي ايجنٽن جي مدد حاصل اسرائيلي ڪوريلن جو هڪ دستو اونداهه ۾ هنن لاءِ گهاٽ هنيو بيٺو هو. رات جو ٽيڊ وڳي کان هڪدم پوءِ، هنن پيشقدمي شروع ڪئي، هنن نه رڳو گهر جو دروازو ٻڳو پر هڪ ٻرائيور ۽ ٻن پهريدارن کي قتل پڻ ڪيائون. کين گهر جي پوئين پاسي جي بيهڪ جي مڪمل ڄاڻ هئي. وزير ڪم ۾ رڌل هو. اتفاقي طور تي هو اُپار جي ڪجهي قيادت کي هڪ سنيهو اُماڻن ۾ مصروف هو. هو اهو مڪمل ڪري نه

سگهيو. ڏاکڻين تي ٿيندڙ ڪوڙ کان پريشان ٿيندي، هن پنهنجو پستول ڪڍيو ۽ پنهنجي زال انتصار سان گڏ پنهنجي خوابگاهه جي در کان ٻاهر نڪتو. ورندي ۾ اچڻ کان پوءِ، کيس ڏاکڻين تي ظاهر ٿيندڙ شڪلين تي پنهنجي پستول مان فقط بوجاز ڪرڻ جو ئي وقت ملي سگهيو، ٻئي فائر ڪرڻ کان اڳ هو هن دنيا ۾ ئي نه رهيو. تربيت يافتہ، اسرائيلي ڪوريل قاتلن سڪون سان مٿس گولين جو مينهن وسائي ڏنو. گوليون ايترو ته مسلسل وسايون ويون جو سندس پستول جهليل هٿ ڪرائي کان ڌار ٿي ويو. گولين سان پڙڻ ٿيل سندس جسم تي مٿي کان پيرن تائين سٺ گوليون لڳل هيون. سندس هراسيل زال اهو سمورو ڏيک پنهنجي اکين سان ڏسندي رهي. اهو سڀ ڪجهه ڪن پل ۾ مڪمل ٿي ويو. پنهنجي وحشييت جي اظهار طور، هڪ قاتل خوابگاهه ۾ داخل ٿيو ۽ بستري تي مشين گن جو برسٽ هلائي وزير جي کير پياڪ پٽ نڌال کي ماري وڌائين. مٿئين ماڙ جي هڪ دريءَ مان انتصار الوزير ٻن درجن همراهن کي اونڌاهيءَ ۾ پڇندي ڏٺو. کيس ان متعلق ڪو شڪ نه هو ته اهي اسرائيلي هئا. (۳۶)

اها خبر ٻڌندي، صدمي ۾ بيحال عرفات، نار جي دوري تان هڪدم تيونس واپس وريو. وزير جو زيان نه پرچي سگهندڙ نقصان هو. هو ۽ عرفات گذريل ٽيهن سالن کان بهترين دوست ۽ ويهن سالن کان تحريڪي ساٿي هئا، هو پي-ايل-او ۽ فتح جو اهم ٿنپ هو. سندس سپاءُ پري ۽ پرسڪون طبيعت، اُتاولي عرفات لاءِ تمام گهڻي ڪارائتي هئي ۽ هن ڪيترائي ڀيرا عرفات کي سندس غلط ڪائن جي ڏهڻ ۾ ڪرڻ کان بچايو هو. ٻئي پاڻ ۾ ايترا ته ويجهڻا جو عرفات اڄ به چوي ٿو ”اسين ٻه جسم هڪ روح هئاسين“. (۳۷)

ڏک جي پهرين اظهار ۾، عرفات پلاند جي ڳالهه ڪئي، ”جيڪي اهو ٿا سمجهن ته ابوجهاد جو قتل فلسطيني آپار ۾ ڌار وجهندو، اهي بيوقوفن جي جنت ۾ ٿا رهن.“ هن اعلان ڪيو: ”سندس مرتيوانهيءَ سورماڻي بغاوت کي نئون جنم ڏيندو. ابوجهاد جي وهندڙ رت مان انقلاب جا دٻ جڙڪندا.“ (۳۸) رت وهيو ته سهي پر اهو اسرائيلين جو نه هو. قتل واري ڏينهن والاريل علائقن ۾ ٿيل هنگامن جي نتيجي ۾ گهٽ ۾ گهٽ ٻارهن فلسطيني مارجي ويا، اهو انتقاده دوران هڪ ڏينهن ۾ مارجي ويلن جو سڀ کان وڌيڪ ڳاڻيٽو آهي. مارجي ويلن مان ستن جو تعلق غزه واري پٽيءَ سان هو. جنهن تي ڏهاڪا اڳ وزير جي شروعاتي مزاحمتي ڪاررواين لاءِ ميدان تيار ڪيو هو.

جارج شلز ۽ سندس ايلچين عرفات جي ساڃي هٿ واري حيثيت رکندڙ اڳواڻ جي قتل کي وڃ اوڀر جي ماحول ۾ بهتريءَ لاءِ هاجيڪار ته سمجهيو ٿي پر هن هڪ عالمي امن ڪانفرنس بابت پنهنجي رٿ تان ڪڏهن به هٿ نه ڪنيو، جنهن لاءِ هو مٿي ۾ هڪ ڀيرو ٻيهر وڃ اوڀر وڃڻو هو. هو اسرائيلي وزيراعظم شمير کي

هوڏ تان لاهڻ ۾ ناڪاميءَ تي جون جي شروع ۾ اسرائيل کان روانو ٿيو. ڪاوڙ ۾ ڦونڊيل شلز اهڙو بيان جاري ڪيو جيڪو هن لاءِ غير رواجي هو. ”اولهندي ڪناري ۽ غزه پٽيءَ ۾ لاڳيتو والار ۽ فلسطيني حقن جي مڃتا کان انڪار هڪ ڪوس- گهر ڏانهن ويندڙ گهٽي آهي.“ هن اعلان ڪيو: ”اهو سوچڻ ته ان کي جاري رکي سگهجي ٿو، قريب کان سواءِ ڪجهه به ناهي.“ (۲۹)

جيئن ئي جارج شلز وڃ اوڀر وارو اسٽيج ويڙهيو، عرب اڳواڻ ڇهن مهينن کان هلندڙ چڪتاڻ پرنئي فلسطيني اپار تي غور ڪرڻ لاءِ الجيرس جي هڪ بي ترتيب هوٽل ۾ گڏيا. ان جو مرڪزي ڪيڏاري اهو شخص هو، جنهن کي ان ۾ شريڪ ڪيترن ئي اڳواڻن گذريل نومبر ۾ عمان واري پنهنجي اجلاس ۾ نظرانداز ڪرڻ لاءِ وسان نه گهٽايو هو. محنتي ياسر عرفات هڪ پيرو پيهر مرڪزي حيثيت ۾ هو ۽ والاريل علائقن ۾ هلندڙ جدوجهد جي عرب مڃتا ۽ پي-ايل-او لاءِ عرب رقم جي نئين آمد لاءِ زور ڀري رهيو هو. هو سربراهي اجلاس لاءِ ڪيترن ئي مهينن کان پتوڙي رهيو هو. فلسطيني نوجوانن جي خودرو طور تي پنهنجي گهرن آڏو دشمن تي پٿرن جو وسڪارو ڪرڻ واري ڪرت تي ردعمل ظاهر ڪرڻ ۾ مونجهاري جو شڪار ٿيندي، عرب اڳواڻن وٽان ملندڙ شروعاتي موٽ، ڪا اُتساه پري نه هئي. هاڻ، هو ان کي گهٽي دير تائين روڪي نه پئي سگهيا ۽ عرفات ان موقعي کي پنهنجي سياسي حيثيت جي بحالي لاءِ استعمال ڪرڻ بابت اٿل هو.

ڪيس مايوسي نه ٿي. جيتوڻيڪ ڪيترن ئي اڳواڻن پي-ايل-او ۽ عرفات کي راه تان هٽائڻ لاءِ سرگرمي پڻ ڏيکاري هوندي پر هنن اسرائيلي راڄ خلاف ’سورماڻي‘ اپار کي خراج پيش ڪرڻ لاءِ نه رڳو پنهنجا اختلاف دفن ڪيا پر پي-ايل-او کي پنهنجا وڌيڪ عطيا ڏيڻ (جيڪو عمل ۾ نه آيو) ۽ فلسطيني مقصد جي بچاءَ ۾ پنهنجون سفارتي ڪوششون ڪرڻ جو واعدو پڻ ڪيو. ايسٽائين جو شاهه حسين، جيڪو گذريل سالن کان پنهنجو پاڻ کي فلسطينين جو نمائندو ثابت ڪرڻ ۾ رڌل هو سو پڻ پنهنجي پراڻي حريف سان اختلاف ختم ڪرڻ لاءِ تيار پئي نظر آيو. پنهنجي بگهي ۽ فنڪارائي تقرير ۾ هن شڪايت ڪئي ته اردني اميدن کي سدائين غلط سمجهيو ويو آهي ۽ اهو واعدو ڪيائين ته جيڪڏهن عرب رياستون چاهين ته پوءِ هو فلسطينين جي نمائندگي ڪرڻ تان پڻ هٽ ڪڍي سگهي ٿو. سندس انهيءَ عوامي گفتار پويان خود سندس اردني راڄ ۾ ڪنهن انتقاد جي ڦهلجڻ جو ڊپ ۽ تلخي موجود هئي. هو ان ڳالهه کان به ٻڌل هو ته والاريل علائقن جا فلسطيني ساڻس به اوتروئي ڌڪار ٿا ڪن، جيترو اسرائيلين کان ۽ سندس مايوسي اوڏي مهل پنهنجي انتها تي پهچي وئي، جڏهن عرب اڳواڻن والاريل علائقن لاءِ پنهنجي رٿيل امداد کي ورهائڻ جي ذميواري پي-ايل-او کي ڏني.

ڪڏهن به هڪ ڏسا ۾ اڳتي نه وڌندڙ عرفات، پنهنجي روايتي انداز ۾

فلسطيني تحريڪ کي وڌيڪ ڪارائتڻن پاليسين ڏانهن نيڻ ٿي چاهيو. ان لاءِ چونڊيل مقصد صحافين ۾ ورهايل هڪ گمنام مضمون هو جيڪو ان وقت ورهايو ويو جڏهن عرفات ڪانفرنس روم ۾ پنهنجي ڪرت ۾ رڌل هو. ان ۾ هڪ اسرائيلي- فلسطيني امن ٺاهه لاءِ پي- ايل- او جي نقطه نظر جي اپٽار ڪيل هئي ۽ ان عرفات لاءِ هڪ وڌيڪ آزمائش پيدا ڪئي.

جنهن به ان کي ڏٺو ٿي اهو ان جي غيررواجي لهجي تي ششدر ٿيو پئي: ”اسين سمجهون ٿا ته سمورن ماڻهن کي پنهنجا معاملن پنهنجي سر هلائڻ جو حق آهي. يهودين ۽ فلسطينين کي نه رڳو پنهنجي پاڙيسرين کان غيرجنگي روين جي اميد رکڻ گهرجي پر منجهن سياسي ۽ اقتصادي سهڪار پڻ هئڻ گهرجي، جنهن کان سواءِ ڪا به رياست سلامتي پرڻي ماحول ۾ رهي نٿي سگهي.“ انهيءَ مسودي ۾ لکيل هو: ”فلسطيني پنهنجي لاءِ پائيدار امن ۽ سلامتي چاهين ٿا، ساڳيو حال اسرائيلين جو هئڻ گهرجي، ڇاڪاڻ جو ڪو به ڪنهن هٺي جي ڪنڊرن تي پنهنجو مستقبل نٿو اڏي سگهي.“ (۴۰)

ان مضمون جي نزول واري مامري ۾ سڀ کان وڌيڪ چرڪائيندڙ ڳالهه اها هئي ته ان جي ليڪڪ طور پنهنجو پاڻ کي ظاهر ڪندڙ ڪو ٻيو نه پر عرفات جو هڪ ويجهو ساٿي ۽ سخت گير فلسطين جي آزاديءَ لاءِ عوامي محاذ (PFLP) جو اڳوڻو مرڪزي ترجمان صباح ابوشريف هو. ابوشريف معصوم ’انقلابي‘ ليکيو ويندو هو ۽ ڪيترن ئي سالن کان فلسطيني تحريڪ ۾ دلچسپي رکندڙ صحافين جو جاتل سڃاتل هو. ۱۹۷۰ع واري ڏهاڪي ۾ پي- ايل- او جي دهشتگرد سرگرمين ۾ ڀرپور نموني شريڪ ابوشريف ۱۹۷۲ع ۾ گهائجي پيو. ڇي گويرا جي تصوير واري هڪ ڪتاب ۾ رکيل اسرائيلي پارسل بم جي ڌماڪي ۾ هو پنهنجي هڪ ڪن ۽ ڪيترن ئي آڱرين کان محروم ٿي ويو هو. پر ۱۹۸۷ع کان، جڏهن کيس پارٽي لائين نه مڃڻ تي پي- ايل- او جي مرڪزي ڪميٽيءَ مان خارج ڪيو ويو ته هو پنهنجا رنگ عرفات جي آکاڙي ۾ ڏيکارڻ لڳو. هاڻ سندس نالو اهڙي مضمون تي لکيل هو جنهن جي ٻولي هن ڏهاڪن کان به وڌيڪ عرصي دوران پي- ايل- او جي لهجن ۾ سڀ کان وڌيڪ دلڪش هئي.

ابوشريف دعويٰ ٿو ڪري ته اها لکڻي خود سندس پورهيو هئي: ”مون ان قسم جو مضمون لکڻ بابت مارچ ۱۹۸۸ع ۾ سوچڻ شروع ڪيو هو.“ هو ٻڌائي ٿو: ”ان جي پويان خيال اهو هو ته اسان جي انتقاد پويان ڪو اهڙو سياسي پروگرام هجي، جيڪو عالمي سطح تي قبول ٿي وڃي، حقيقتن ڀريو ۽ حاصل ڪرڻ جوڳو ليکيو وڃي. مون سوچيو ته ڪو اهڙو مضمون يا رٿ هجي، جنهن ۾ سڌي طرح ان جي وضاحت ٿيل هجي ته اسين گذريل ڪيترائي عرصي کان وسيع ۽ عمومي شرطن تي ڇا ڳالهه ڪري رهيا آهيون. مون دنيا کي اهو ٻڌائڻ ٿي چاهيو ته

فلسطين سڌجندڙ هڪ جمهوري رياست لاءِ سالن کان جدوجهد ۾ رڌل فلسطينين اهو سمجهي ورتو آهي ته واحد حقيقي حل هن رياستن جي وجود ۾ ئي آهي. (۴۱)

پر ابوشريف تي هٿ رکندڙ خود عرفات هو، جيڪو معمول جيان کلي عام هڪڙو ۽ لڪ چپ ۾ ٻيو موقف رکي رهيو هو. ضرورت مهل ترديد ڪرڻ لاءِ سوچي، هن ان جي ڇپڻ کان اڳ هڪ جملو پڙهڻ کان پڻ انڪار ڪيو. ”کيس خبر هئي ته منهنجي ذهن ۾ ڇا آهي، ۽ کيس اهو به پتو هو ته مون اهو ڇا ٿو ٿي ته سندس سوچ هڪڙي قسم جي آهي. پر هن اهو پڙهيو ڪڏهن به نه.“ ابوشريف ٻڌائي ٿو. (۴۲) اهو انهيءَ اونگهه ۽ اک-چنپ جو اظهار هو، جيڪو عرفات سدائين ڪندو رهيو هو.

ان موقعي تي انهيءَ ڪرت خود پي-ايل-او اندر ۽ ان کان ٻاهرين دنيا ۾ هڪ وڏي سياسي لهر اُٿارڻ جي ڇڏي. ’ابوشريف دستاويز‘ خاص طور تي واشنگٽن انتظاميا جو ڌيان ڇڪرايو، جيڪا جارج شلز جي پوئين امن مشن جي ناڪاميءَ کان پوءِ عرب اسرائيل ڇڪتاڻ بابت ڪي نوان رويا اختيار ڪرڻ جي رٿابندي ۾ رڌل هئي. شلز جو هڪ اڳوڻو مددگار چوي ٿو: ”اسان اهو ٻڌو ۽ ان تي سوچيو، او خدا! هو ته اسرائيلي سلامتيءَ لاءِ حساس بڻيل هئا. هاڻ ان راهه وسيلي ئي ڪوڪڙ تيل ڪڍي سگهجي ٿو. اهو اهڙو لهجو هو جنهن ۾ ڄڻ اهڙي ٻولي استعمال ٿيل هئي ته اعتبار ڪريو! اسين توهان جي اسرائيلي مفادن کي سمجهون ٿا. اسان جي به ساڳي سوچ آهي. انهن اڳي ڪڏهن به اهڙي حساسيت جو مظاهرو نه ڪيو هو جيترو ان هڪڙي دستاويز ذريعي ڪيو هئائون.“ (۴۳)

آمريڪي يهودي برادريءَ جو هڪ بااثر حصو پڻ جوش ۾ ڦوڻڊجي ويو. آمريڪي سڌسما جي ادارن ۾ ابوشريف جي مضمون جي ٻيهر ڇپجڻ کانپوءِ، کيس شاندار سياسي رابطا رکندڙ نيويارڪ جي هڪ وڪيل جو ان متعلق دلچسپي ڀريو خط مليو. ان مانيءَ جو نالو ’ريٽامائوزر‘ هو ۽ کيس اُن سال جي آخر ڌاري پي-ايل-او سان ڳالهائڻ ڪرڻ واسطي آمريڪي ڪوششن ۾ سرگرم ڪردار ادا ڪرڻو هو.

ان جي ابتڙ، پي-ايل-او ۾ ڪيترائي همراھ ڪاوڙيل هئا. ”اُن متعلق ڪيترائي سوال هئا.“ ابوشريف تن ڏينهن کي ياد ٿو ڪري، ”ان متعلق حمايت ۽ تنقيد جا ڪيترائي پهلو هئا، تنقيد ٻولي متعلق، تنقيد ان جي وقت متعلق ۽ تنقيد ان جي نت بابت هئي.“ (۴۴) سڀ کان سگهارو اظهار-خود فتح اندران، جنهن جا ڪيترائي ميمبر ان تي ڪاوڙيل هئا ته عرفات جي تازي تڪڙي ڳالهه کي اڳتي وڌائڻ وارو مرڪزي ڌاري کان ٻاهر وارو هو، ناھڪاري هو.

الزام مٿان الزام جو سلسلو جاري هو جو، ٻه مهينا پوءِ، پي-ايل-او کي عمان کان هڪ غيرموقع اشارو مليو. شاهه حسين کي عرب سربراهي اجلاس پاران

والاڊيل علائقن ۾ نون مليل عطين جي ورهاست واري ذميواري پي-ايل-او کي سونپڻ وارو فيصلو اڃان نه وڃي ڪيو هو. الجيرس کان موٽندي پنهنجي صلاحڪارن سان جهاز ۾ مشورو ڪندي، هو هڪ ڏکاري پوڄا ڪري ٿو ته: ”فلسطينين کي آءٌ نٿو گهرجان.“ هن ڏک وڃان چيو هو. اردن موٽڻ کان جلد پوءِ، هو لنڊن واري پنهنجي شاندار گهر ڏانهن ٻيڙا سانڍيندي روانو ٿيو. سندس ذهن ۾ اهڙو فيصلو جڙي رهيو هو، جيڪو وڃ اوڀر چڪتاڻ جا بنيادي اصول بدلائي پئي سگهيو.

حوالا

باب پندرھون

- ۱- عرفات جي صلاحڪار سان انٽرويو، تيونس، سيپٽمبر ۱۹۸۹ع، نالو درخواست تي ڪجهه رکيل.
- ۲- Middle East Reporter، همعصر وچ اوڀر پس منظر، نمبر ۲۴۴، ڊسمبر ۱۹۸۷ع.
- ۳- صلاح خلف انٽرويو، تيونس، جون ۱۹۸۹ع.
- ۴- اوراهام تميز انٽرويو، تل ابيب، ڊسمبر ۱۹۸۹ع.
- ۵- ساڳيو.
- ۶- واشنگٽن پوسٽ، ۲۸ جنوري ۱۹۸۸ع.
- ۷- ميرون بينونيستي، The West Bank Data Base Project، يروشلم، ۱۹۸۷ع.
- ۸- واشنگٽن پوسٽ، ۲۷ نومبر ۱۹۸۷ع.
- ۹- نيو يارڪ ٽائيمز، ۲۷ نومبر ۱۹۸۷ع.
- ۱۰- زاچيري لاسڪمين ۽ جويئل بينن جو سهيڙيل، Intifada، واشنگٽن، ۱۹۸۹ع، صفحو نمبر: ۱۰۰.
- ۱۱- فيصل الحسيني انٽرويو، يروشلم، مئي ۱۹۸۹ع.
- ۱۲- ساڳيو.
- ۱۳- سليمان نجاب انٽرويو، تيونس، جون ۱۹۸۹ع.
- ۱۴- قيس السامرائي (ابوليلي) انٽرويو، دمشق، جون ۱۹۸۹ع.
- ۱۵- السباد، ۸ جنوري ۱۹۸۸ع.
- ۱۶- واشنگٽن پوسٽ، ۴ جنوري ۱۹۸۸ع.
- ۱۷- ياسر عبدالربه انٽرويو، تيونس، آگسٽ ۱۹۸۹ع.
- ۱۸- ساڳيو.
- ۱۹- ڏسو وليم قوائٽ جو سهيڙيل، The Middle East Ten Years After

- ۱۹۸۹ع، صفحو: ۴۸۵. واشنگتن.
- ۲۰- واشنگتن پوسٽ، ۲۰ جنوري ۱۹۸۸ع.
- ۲۱- ليڪڪن ڪي ڏنل انٽرويو، يروشلم جون ۱۹۸۹ع، نالو درخواست تي ڪجهه رکيل.
- ۲۲- ساڳيو.
- ۲۳- ساڳيو.
- ۲۴- ساڳيو.
- ۲۵- فيصل الحسيني انٽرويو، يروشلم، مئي ۱۹۸۹ع.
- ۲۶- دائود قطب انٽرويو، يروشلم، آڪٽوبر ۱۹۸۹ع، قطب فلسطيني صحافي آهي.
- ۲۷- ياسر عرفات انٽرويو، تيونس، جون ۱۹۸۹ع.
- ۲۸- رچرڊ مرفي انٽرويو، لنڊن، اپريل ۱۹۸۹ع.
- ۲۹- واشنگتن پوسٽ، ۲۸ فيبروري ۱۹۸۸ع.
- ۳۰- ساڳيو.
- ۳۱- واشنگتن پوسٽ، ۶ مارچ ۱۹۸۸ع.
- ۳۲- اندر موجود فلسطيني سان انٽرويو، يروشلم، نومبر ۱۹۸۹ع نالو درخواست تي ڪجهه رکيل.
- ۳۳- واشنگتن پوسٽ، ۲۶ فيبروري ۱۹۸۸ع.
- ۳۴- ساڳيو.
- ۳۵- ڏسو 'شلز وارو قدم، ۴ مارچ ۱۹۸۸ع' نمبر: ۱۹ جو ضميمو ڪي، صفحو: ۴۸۸.
- ۳۶- انتصار الوزير انٽرويو، عمان، جون ۱۹۸۹ع.
- ۳۷- ياسر عرفات انٽرويو، بغداد، جنوري ۱۹۹۰ع.
- ۳۸- فنانشل ٽائيمز، ۱۹ اپريل ۱۹۸۸ع.
- ۳۹- واشنگتن پوسٽ، ۶ جون ۱۹۸۸ع.
- ۴۰- جون ۱۹۸۸ع واري الجيرس اجلاس جي موقعي تي ورهايل پي-ايل-او جو پمفليٽ.
- ۴۱- بسام ابو شريف انٽرويو، تيونس، آگسٽ ۱۹۸۹ع.
- ۴۲- ساڳيو.
- ۴۳- ليڪڪن ڪي ڏنل انٽرويو، لنڊن، اپريل ۱۹۸۹ع، نالو درخواست تي ڪجهه رکيل.
- ۴۴- بسام ابو شريف انٽرويو، تيونس، آگسٽ ۱۹۸۹ع.
- ۴۵- حسين جي نائب سان انٽرويو، عمان، ڊسمبر ۱۹۸۹ع، نالو درخواست تي ڪجهه رکيل.

(۱۶) آزادي

”فلسطيني رياست فلسطين جي رياست آهي، پوءِ ڀل هو
ڪٿي به هجن... اها انصاف تي ٻڌل مستقل امن جي
خطريءَ لاءِ سمورين رياستن ۽ ماڻهن سان گڏ هوندي.“
ياسر عرفات، آزاد فلسطيني رياست جو اعلان ڪندي،
الجيرس، ۱۵ نومبر ۱۹۸۸ع.

۳۱ جولاءِ ۱۹۸۸ع جي سنجها ٿاڻي، اردن جي شهرين پنهنجن ٽيليويزن تي
هڪ ڏنل وائيل غمگين چهرو ڏٺو. ”ٻاجهاري ۽ پاليندڙ خدا جي نالي سان...“
اهڙي موقعن لاءِ محفوظ رکيل پنهنجي جهيٽي آواز ۾ شاهه حسين ڳالهائڻ شروع
ڪيو. هن پيري سندس روش ۾ اداسي ڇانيل هئي. ظاهر هو ته پنهنجي پيڙا جا
سبب بيان ڪرڻ وارو حسين ٿي- ويءَ تي پنهنجي هڪ خواب جي پڄاڻي جو اعلان
ڪرڻ آيو هو. اهو ته هو هڪ ڏينهن لاءِ ئي سهي اولهندي ڪناري جي فلسطينين
کي پنهنجي راڄ ۾ شامل ڪري، ايڪيهن سالن کان، جڏهن کان اسرائيلين ڇهن
ڏينهن واري جنگ ۾ اردن نديءَ، جي هن پار سندس سلطنت جي ات حصي تي قبضو
ڪيو هو، کيس اهو ويساهه پئي رهيو ته هڪ نه هڪ ڏينهن هو اهو ٻيهر حاصل
ڪري وٺندو. عرب دنيا مان ايندڙ انهن اڻڳڻن بيانن هوندي به ته اردن نه پر ٻي-
ايل- او اولهندي ڪناري جي فلسطينين جي نمائندگي ٿي ڪري، هن اسرائيلي راڄ
هيٺ عربن سان ويجهه ناتا برقرار رکيا هئا. هاڻ، پنهنجي ڏاڏي شاهه عبدالله جي
وڏي شاهي تصوير آڏو ويٺي، جنهن ۱۹۵۰ع ۾ اولهندي ڪناري کي پنهنجي راڄ ۾
شامل ڪيو هو، هو پنهنجي جدِ امجد جي نشاني وڃائڻ جي تياري ڪري رهيو هو.
”جيئن ته عام خيال اهو آهي ته والاريل فلسطيني ترقيءَ جي آزادي جي
جدوجهد ٻنهي ڪنارن وچ ۾ انتظامي ۽ قانوني ڳانڍاپي جي خاتمي ۾ آهي، اسان
کي پنهنجو فرض پورو ڪرڻو آهي ۽ اهو ڪجهه ڪرڻو آهي جيڪو اسان لاءِ
فائديمند هجي.“ هن ٽڪل لهجي ۾ چيو: ”اردن فلسطين ناهي ۽ آزاد فلسطيني
رياست خدا جي مرضيءَ سان، آزادي ملڻ کان پوءِ ئي والاريل علائقن ۾ قائم
ٿيندي.“ (۱)

حسين جو قدم جان چڙرائڻ ۽ تلخيءَ جو ڀرپور اظهار هو. انتقاده جي روپ ۾

پنهنجو آواز ڳوليندڙ فلسطيني قومپرستيءَ ڪري اڳيئي تنگ آيل هُن، فلسطينين کي کيس ٿڌڻ جي سزا ڏيڻ پئي چاهي ۽ اهو ظاهر ڪرڻ ٿي چاهيائين ته سندس غيرموجودگيءَ ۾ هو پنهنجي مقصد مائڻ لاءِ اڳتي نٿا وڌي سگهن. ان دوران هُن آمريڪي پئپرائيءَ وارن وچ اوڀر امن قدامت ۾ سستي تي ڪنهن حد تائين چوه ڇڏيا، جن ۾ ان نقطهءَ نظر تي ڪو چٽو موقف نه پئي اختيار ڪيو ويو ته اسرائيلي دستبرداريءَ کان پوءِ اولهندي ڪناري وارن سان ويجهو تعلق رکندو. جيڪڏهن آمريڪي انتظاميا ان نتيجي تي پهتي ته ان جي وچ اوڀر بابت اڳوڻي پاليسي ڏيوالپڻي جو شڪار آهي ته حسين جي اعلان آخري جهٽڪي جو اظهار ڪيو.

واحد شخص جيڪو حسين جي اعلان مان ڪجهه پرائي يا وڃائي سگهيو پئي اهو ياسر عرفات هو. گذريل ويهن سالن کان هو پي-ايل-او چيئرمين هئڻ ناتي اولهندي ڪناري جي فلسطينين جي نمائندگيءَ جي دعويٰ ڪري رهيو هو پر اردن سندس راهه ۾ رڪاوٽ بڻيل هو. هاڻ پي-ايل-او ۽ والار هيٺ فلسطيني هڪ ٻئي جي آمهون سامهون هئا. سگهو يا دير سان، هو تنظيم کان پنهنجي حالت نيڪ ڪرڻ لاءِ سندس رٿابندي معلوم ڪرڻ وارا هئا.

عرفات بغداد ۾ پي-ايل-او جي مرڪزي ڪائونسل جي گڏجاڻي لاءِ تيارين ۾ رڌل هو جو، کيس رائٽر وسيلي آيل خبر مان حسين جي فيصلو جي سڌ پئي. ”انهيءَ ابوجهه بادشاهه سان لڳي ٿو ته ڪي مسئلا ٿي پيا آهن.“ هن سخت پهري واري پنهنجي مهمانخاني ۾ مانجهاندي تي اُڪڙيل انداز ۾ چيو: ”نيڪ! هاڻ اسين اڳتي وڌنداسين ۽ اولهندو ڪنارو حاصل ڪنداسين.“ اهو چئي هُن ڌڪار پرندي انداز ۾ ٻوٽ ڦٽايو. (۲)

ان هوندي به، اردني قدم جا ڪي چڱا آثار نظر نه پئي آيا. حسين اهو اعلان ڪرڻ کان اڳ ۾ عرفات سان مشورو ڪرڻ کي اهميت جوڳو نه سمجهيو ۽ ظاهر اهو پئي ٿيو ته حسين پي-ايل-او خلاف پنهنجي ڪرت تي بيٺل هو. عرفات جي لطيفي شرط طيءَ ڪرڻ ۾ رٿورو وڌو. اردن جي اُبتڙ، جنهن گذريل سالن ۾ اسرائيل سان سٺا ناتا جوڙي ورتا هئا، پي-ايل-او ڪنهن به طور تي والاريل علائقن ۾ زمينداري سنڀالڻ جي حيثيت ۾ نه هئي. ايسٽائين جو صورتحال عرفات کان ڪا تڪي وڪ ڪڻڻ جي گهر ڪري رهي هئي، پر ان جي نتيجي ۾ به خطرناڪ سياسي خلا پيدا ٿي پئي سگهيو.

جيئن صلاح خلف ٻڌائي ٿو، ”اسان کي اها خبر هئي ته شاهه پنهنجو فيصلو اسان جي مقصد کي هٿي ڏيڻ لاءِ نه ڪيو آهي. منهنجو ذاتي خيال آهي ته شاهه اهو ڪاٿو لڳائي رهيو هو ته پي-ايل-او پهل ڪرڻ جي اهل ناهي. سندس (شاهه حسين) آڏو جهڪڻو پوندو.“ (۲) جيڪڏهن حسين غلط ڪاٿو لڳايو به هو ته ڇا

ٿيو؟ عرفات ۽ سندس ساٿين وٽ شڪ دور ڪرڻ ۽ نئين سفارتي اڳرائي لاءِ ڪهڙا بنياد هئا؟ هن پيري، تناسب مان اردن جي غيرحاضري سبب، دنيا کي مٿس ڌيان ڏيڻو ٿي پيو. ”آمريڪين ۽ اسرائيلين جي اردني چونڊ متعلق اهم دليل ختم ٿي ويو هو.“ خلاف چوي ٿو: ”اهو پي-ايل-او سان ڌيٽي لپتي ڪرڻ جي حوالي سان سندن ٽڪراءُ ۾ آيو.“ (۴) عرفات ان متعلق جيترو وڌيڪ سوچيو ٿي ان جو پيش منظر اوترو ئي وڌايل ٿي ٿيو.

ڪيترن ئي ڏينهن جي چڪتاڻ پري پري بحث کان پوءِ، بغداد گڏجاڻي ان فيصللي تي پهتي ته شاھ جي فيصلي اهڙو موقعو مهيا ڪري ٿو آهي، جنهن کي پي-ايل-او وڃائي نه پئي سگهي. ان متعلق وراڻي ڏيڻ لاءِ هڪ خاص ڪميٽي جوڙي وئي ۽ ان انهيءَ ڳالهه تي راضيو ڏيکاريو ته تنظيم جا اهم فيصلا ڪنڊر اداري فلسطيني قومي ڪائونسل جو ٽڪڙو اجلاس ڪجهه هفتن اندر ئي گهرايو وڃي. پي-ايل-او قيادت انهيءَ دٻاءُ کي محسوس ڪرڻ ۾ ڪا غلطي نه ڪئي. والاريل علائقن مان، رياست لاءِ جدوجهد کي سگهارو روپ ڏيڻ لاءِ، اولهندي ڪناري ۽ غزه لاءِ آزاديءَ جو اعلان ڪرڻ بابت سگهه آواز اُٿي رهيا هئا. ان تي سگهارو موقف رکندڙن مان هڪ فيصل الحسيني هو. جڏهن اسرائيلي اختيارِيءَ وارن آگسٽ جي شروع ۾ حسنيءَ کي ٻيهر گرفتار ڪيو ته کين سندس فائيلن ۾ ان بابت هڪ اعلان نامو پڻ مليو. وزيراعصر شمير ان کي ’هڪ ديوانگي پريو خيال سڏيو، جنهن جي عملي صورت جو ڪو امڪان به نه هو‘ (۵)

اها ديوانگي هئي يا نه، پر آزاديءَ جو اعلان ڪرڻ وارو خيال عرفات ۽ سندس ساٿين لاءِ تاريخي اهميت وارو هو. اهو ڪنهن اهڙي رسمي مڃتا ڏانهن وڌڻ جو سبب ٿي سگهيو پئي، جنهن کي فلسطينين جي گذريل نسل چاليهه سال اڳ رد ڪري ڇڏيو هو. (گڏيل قومن پاران فلسطين کي هڪ يهودي، هڪ عرب-هن حصن ۾ ورهائڻ جي رٿ). اهو قدم عملي طور تي، گڏيل قومن جي جنرل اسيمبليءَ جي ان ٺهراءَ نمبر ۱۸۱ جي مڃڻ ڏانهن وڌي پئي سگهيو، جنهن اسرائيلي رياست لاءِ ڄم-سرتيفڪيٽ جاري ڪيو هو.

اهو اهڙو وجهائڻو نقطو نظر هو، جنهن لاءِ عرفات آگسٽ ۾ حمايت حاصل ڪرڻ شروع ڪئي. عالمي قانون جي فلسطيني ماهرن جا ذهن ڪم کي جُٺي ويا ۽ عرفات جي پسنديده ۽ فلسطيني قومي شاعر محمود درويش کي ان جي لفظن جي سٽ لاءِ ذميواري سونپي وئي. پي-ايل-او جي ڪيترين ئي ترين جا اڳواڻ تيونس ۽ ٻين هنڌن تي گڏجڻ لڳا ۽ اسڪاچ جي ڍڪڻ ۽ سگريٽ جي ڪشڻ تي گرمجوشيءَ وارا بحث ٿيڻ لڳا.

عرفات پنهنجي سر به آزاد فلسطيني رياست واسطي راءِ جي سهمتي حاصل ڪرڻ لاءِ عرب ۽ ٻين ملڪن جي گادي وارن شهرن ڏانهن هزارين ميل هوائي سفر

ڪيا ۽ پنهنجي صلاحڪارن سان مختلف ايئرپورٽن تي صلاح مشورا ڪرڻ جا سمورا خرچ پڪا فلسطيني ڪروڙ پتي حسيب صباغ جي ذمي ڪيا ويا. اهو خود سياسي اُت رکندڙ فنڪار عرفات لاءِ به هڪ غيررواجي ڪم هو. هو ان لاءِ به پتوڙي رهيو هو ته پي-ايل-او هڪ اهڙو نئون ۽ حقيقت پسند سياسي پروگرام ڇوڙي، جيڪو ان جي ويهن سالن وارين ڪمزورين ۽ خامين کي ڏوئي ڇڏي. ايئن ڪئي چئجي ته هو گڏيل قومن جي سلامتي ڪائونسل جو ۱۹۶۷ع وارو ٺهراءُ نمبر ۲۴۲ قبول ڇو خواهشمند هو. جنهن اسرائيل کي امن ۽ سلامتي سان جيئڻو رهڻ جو حق ٿي ڏنو.

اهڙو ڪو فيصلو جيئن عرفات ان کي پروڙيو هو، پي-ايل-او لاءِ اوڏي مهل وڌيڪ مڃتا آڻي سگهيو ٿي، جڏهن عالمي ماحول علائقائي ڏقير ختم ڪرائڻ لاءِ سازگار هو. جيئن ان سال جي اونهاري ۾ نار جنگ بند ڪرائڻ واري تجربي مان ثابت به ٿي چڪو هو. وڏين طاقتن وچ ۾ سڌرندڙ ناتن ڪري، سندس پندرهن سال پراڻي خواهش پڻ پوري ٿي پئي سگهي، يعني آمريڪا سان ڳالهائڻ، جيتوڻيڪ عرفات جا ساٿي ان جو اندازو ڪري نه سگهيا، پر هو هڪ ڀيرو ٻيهر واشنگٽن سان اڪ-ٿيٽ ۾ اشارا ڪري رهيو هو ۽ موٽ ۾ پي-ايل-او سان ڳالهائڻ ڪرڻ لاءِ آمريڪي گهري دلچسپيءَ جا اهڃاڻ وصول ڪري رهيو هو.

انهيءَ انتهائي حساس ۽ گجهي مقصد لاءِ عرفات جو ايلچي واشنگٽن ۾ ٽانيڪو فلسطيني محمد رييع هو. آگسٽ جي شروع ڌاري، رييع کي هڪ اڳوڻي آمريڪي عملدار وليم قوئنبٽ جي آفيس ۾ ڏٺو ويو، جنهن جا پرڏيهي کاتي جي عرب دنيا لاءِ ماهرن تي وڏا اثر هئا. سندس سنيهو چڻو پڻو هو: پي-ايل-او ٺهراءُ نمبر ۲۴۲ کي مڃڻ لاءِ تيار هئي ۽ ان جي موٽ ۾ ڳالهائڻ شروع ڪرڻ ۽ فلسطينين جي 'سياسي حقن' جي مڃتا بابت آمريڪي ٺاهه چاهي ٿي. ٻنهي همراهن گڏجي هڪ بيان تيار ڪيو، جيڪو قوئنبٽ پرڏيهي کاتي کڻي ويو. جيڪڏهن اهو پي-ايل-او جي پاليسي بڻجي ٿو ته پوءِ انتظاميا جي موٽ ڇا هوندي؟ ان صورتحال ۾ جڏهن پرڏيهي وزير جارج شلز عرفات کان چڱي ريت واقف به هو، موٽ انتهائي مثبت هئي. قوئنبٽ کي ٻڌايو ويو ته جيڪڏهن پي-ايل-او بگهي عرصي کان مقرر ٿيل آمريڪي شرط مڃي ٿي ته چورنهن ڪلاڪن ۾ ڳالهائڻ شروع ڪري سگهجن ٿيون. (۶)

حقيقت اها هئي ته شاھ حسين پاران اولهندي ڪناري تان لاتعلقي آمريڪا لاءِ غلط قدم پئي ثابت ٿي، هن جيڪڏهن وچ اوڀر ۾ امن قائم ڪندڙ طور ڪو مان مرتبو حاصل ڪرڻ چاهيو ٿي ته ان کي ڪنهن نئين روپي سان اڳتي اچڻو پوندو. ان مرحلي تي، پي-ايل-او سان خود ٿيا ڪرڻ وسيلي ڳالهائڻ ڪرڻ به جوڪم جو ڪم هو. اها سموري وارتا حساس آمريڪي سياسي شرطن کان گهڻو ڏور جي

شيء هئي. اها پهچ کان گهڻو پري، انتهائي ڳجهي ۽ سڀ کان وڌيڪ اهو ته انڪار جوڳي هئي. قسمت سانگي شلز ۽ عرفات لاءِ سندن سفارتي سرگرمين لاءِ ڪين ضروري 'ڍڪ' ڏيڻ لاءِ ٽيئي ڌريون به موجود هيون. انهن ۾ اهم ترين، ڏاهو سوئڊش سياستڪار اسٽين اينڊرسن هو. ڊگهي قد ۽ هر وقت ٻين کي متاثر ڪري سگهڻ جي صلاحيت رکندڙ اينڊرسن، سوئيڊن جي سوشل ڊيموڪريٽڪ پارٽي جو اهم اڳواڻ ۽ ملڪ جي مقتول وزيراعظم اولف پالمي جو جهونو اعتماد جوڳو ساٿي هو. ۱۹۸۶ع کان پرڏيهي وزير طور، کيس پالمي کان عالمي امن قائم ڪرڻ لاءِ پتوڙ ورتي ۾ ملي هئي ۽ هو پنهنجي ملڪ جي وچ اوڀر ۾ روايتي ڊگهي عرصي واري ٽياڪڙيءَ واري ريت کي پڻ اڳتي وڌائڻ لاءِ آيو هو. جنهن دوران ۱۹۴۰ع واري ڏهاڪي جي پڇاڙي ڌاري، گڏيل قومن جو خاص ايلڇي سوئيڊن جو شهري ڪائونٽ فالڪ برنيڊوٽ يهودي دهشتگردن هٿان قتل ٿي ويو هو. مارچ ۱۹۸۸ع ۾ علائقي جي دوري دوران جيڪي ڪجهه سندس مشاهدي ۾ آيو، تنهن تي هن پنهنجو سمورو ڌيان عرب-اسرائيلي ڇڪتاڻ تي لڳايو. ڇا سوئيڊن جي معتبرائي حيثيت اسرائيل ۽ فلسطين وچ ۾ ڳالهين ۾ پيل رڪاوٽون هٽائڻ ۾ مددگار ثابت ٿي سگهي ٿي؟

گهٽ ۾ گهٽ هڪ پاسان حالتون اُتساهيندڙ نظر نه پئي آيون. وچ اوڀر جي پنهنجي دوري دوران اينڊرسن ان نتيجي تي پهتو ته اسرائيلين کي سندن شرطن تي آڻي نٿو سگهجي: ”هو پنهنجي سر امن لاءِ ڪو قدم کڻڻ جا اهل نه هئا.“ (۷) پر اسرائيلي ليبر اڳواڻ ۽ پرڏيهي وزير کيس خانگي طور تي ٻڌايو ته ”جيڪڏهن تون پي-ايل-او کان دهشتگرديءَ تان هٽ ڪڍڻ ۽ اسرائيل جي مڃتا بابت اعلان ڪرائين ٿو ته پوءِ آءٌ به ڪين مان ڏيندس.“ (۸)

انهيءَ تبصري بابت غيريقيني اينڊرسن ان کي عمل ۾ پرکڻ چاهيو ۽ وچ اوڀر مان موٽڻ کان هڪ اڌ هفتو پوءِ هن ان معاملي تي واشنگٽن جي دوري دوران جارج شلز سان ڳالهايو. پرڏيهي کاتي جي دعوتي روم ۾ مانجهاندي دوران اينڊرسن ۽ شلز بالڪنيءَ ۾ پندرهن منٽن تائين پنهنجي منهن ڳالهايو ۽ اُتي اينڊرسن پنهنجي ڳالهه اڳتي وڌائي، ”ڇا سوئيڊن جميل برف ڪارڻ واري ڏس ۾ پهرين مرحلي طور اهم آمريڪي يهودين ۽ پي-ايل-او وچ ۾ گڏجاڻي ڪرائڻ جي ڪوششن ۾ رڌل هو؟“ شلز جو ردعمل مخصوص ٻڌڻ پريو هو. اينڊرسن جي مددگارن موجب هن رٿ جي نه ته حمايت ڪئي ۽ نه وري مخالفت (۹)، پر اهو به اينڊرسن لاءِ ڪافي هو. ايندڙ هفتن ۾ هن عرفات جي اهڙن صلاحڪارن ۽ اهل آمريڪي يهودين سان مستقل رابطا قائم ڪيا، جيڪي سندس قدم کي ڪا ساڪ به ڌياري سگهن ۽ ڪنهن دٻاءُ تي پڄي نه وڃن ۽ جيڪي اسرائيلين لاءِ به ڪا حيثيت رکندا هجن. ماسڪو جي هڪ دوري دوران، هن پنهنجي رٿا جا سوويتن کي انتهائي عمومي

شرط' ٻڌايا. آخري شيءِ جيڪا هن چاهي ٿي اها هئي ڪريملن ۾ پي- ايل- او جي اتحادين وٽان ڪارائتي ڪردار جي اميد. (۱۰)

ان کان اڳ جو ڪا نئين شيءِ ٺهي، بهرحال پي- ايل- او وٽان ان قدم لاءِ پنهنجي ملڻ ضروري هئي. عرفات تحريڪ کي بنا ناراض ڪرڻ جي ڪنهن اهڙي نرم بيان تي ڪيئن ٿو راضي ڪري، جنهن تي ماضيءَ ۾ ڪيترائي تڪرار ٿي چڪا هئا، جنهن ۾ ان کي نه مڃيندڙ خاص طور تي سندس پراڻي حريف ۽ بيمار انقلابي جارج حباش پاران واک آڻوٽ پڻ ٿي چڪو هو؟

عرفات مارڪسي اڳواڻ کي ريجهائڻ لاءِ ان سرءُ جو حد کان وڌيڪ وقت ڪپايو. گڏيل بحث ۾ شامل سمورن ٻاهرين همراهن کي عرفات هڪ ٻئي پويان حباش ڏانهن آهائيو ۽ ساڻس ٻارن جيان ورتاءُ ڪرڻ بابت خاص هدايتون جاري ڪيائين. ”هن حباش تي سندس لاءِ پاڻ وٽ عزت ظاهر ڪرڻ ٿي چاهي، ۽ اها پڪ ڏيارڻ ٿي چاهيائين ته هو به ان ڪرت ۾ پوري طرح شامل آهي.“ ان سرگرميءَ ۾ شامل همراهن مان هڪ اهم مصري صحافي احمد بهاءُ الدين ٻڌائي ٿو: ”عرفات مون کي ٻڌايو ته هو نٿو چاهي ته حباش پنهنجو پاڻ کي ٻاهر محسوس ڪري. اهو اڳواڻ حفاظتي تدبيرون ڪرڻ جو سوال هو.“ (۱۱)

جيئن ئي بحث اڳتي وڌي، ڏونهن پريل ڪمرن ۾ موجود ڪيترائي مبصر ان ڳالهه کان اڻڄاڻ رهيا ته ڪو عرفات ڏکيائين ۾ قاسجي چڪو آهي. رٿيل فلسطيني قومي ڪائونسل جو اجلاس هر هر ملتوي ڪيو ويو ۽ پي- ايل- او قيادت پاران هر ڏس ۾ متضاد بيان جاري ٿيندا رهيا. عرفات پنهنجي پراڻي ڪرت ته ’سياست صحيح وقت جو فن آهي‘ تي عمل ڪندي، عقلمنديءَ سان اڳتي وڌندو رهيو. سندس ساٿين جي اڻڄاڻائيءَ ۾، کيس شلز وٽان اها خاطري ملي ته آمريڪا، پي- ايل- او پاران امن جي ڪنهن ڪاوش جي جواب ۾ مثبت موٽ ڏئي سگهي ٿو ۽ اهو ته هو پنهنجو جواب آمريڪي صدارتي چونڊن کان پوءِ ڏيندا. ٻئي پاسي، عرفات پنهنجن جتن کي مطمئن ڪرڻ لاءِ ڪنهن درست لمحي جي اچڻ جو اوسيٽو ڪري رهيو هو ۽ ان ۾ دير هو پنهنجي مخالفن کي ٽڪائڻ لاءِ پڻ ڪري رهيو هو.

نومبر ۾ اهو وقت به اچي پڳو. اسرائيل سان گڏوگڏ آمريڪا ۾ به چونڊون خيڙن سان ٿي ويون. فلسطيني ’پارليامينٽ‘ به الجزائر جي ساحل تي سنگ مرمر واري ڪانفرنس هال ۾ سخت پھري هيٺ گڏجڻ جون تياريون ڪري رهي هئي. مهيني جي شروعات ۾ هڪ رات جو دير سان، پي- ايل- او جي ڌرين جا اڳواڻ تيونس جي پسگردائي ۾ ايجنڊا کي حتمي شڪل ڏيڻ لاءِ گڏيا. معاملن جي اهميت جي لحاظ کان اهو هڪ انتهائي سنجيده اجلاس هو. ”آءٌ گذريل اٺن سالن کان سمورن قسمن جي تنظيمي گڏجاڻين ۾ بحثن ۾ حصو وٺندو پيو اچان.“ صلاح خلف چيو: ”پر پهريون ڀيرو بحث مباحثي دوران اُگري مبالغوي آرائي واري ٻولي اختيار

نه ڪئي وئي. اهو پهريون ڀيرو هو جو سمورين ڌرين وچ ۾ سنجيده ۽ زميندار قسم جو بحث ٿيو. (۱۲)

گڏجاڻي نئين سياسي پروگرام جي حامين ۽ مخالفن ۾ ڪا هڪجهڙائي نه پيدا نه ڪئي پر ان هڪ اهڙو فيصلو ضرور ڪيو، جيڪو پنهنجي طور ڪو گهٽ اهم نه هو. شريڪن ان ڳالهه تي راضيو ڏيکاريو ته قومي ڪائونسل جي ايندڙ اجلاس ۾ ان جي حمايتين ۽ مخالفن کي پنهنجو نقطه نظر بيان ڪرڻ جي پوري اجازت هوندي، پر ڪنهن کي به ويٺو ڪرڻ جو اختيار نه هوندو ۽ نه وري ڪو واک آئوٽ ڪندو. انتقاد، جنهن جي نانءُ تي اهو اجلاس ٿي رهيو هو، پي-ايل-او جي ڌرين ۾ ايڪتا پيدا ڪري ڇڏي هئي. خلف جي لفظن ۾ ”انتقاد جو شان ظاهر ٿي پيو هو.“ (۱۳)

ڏهه ڏينهن پوءِ، ۲۸۰ فلسطيني معتبر الجيرس جي اولهه ۾ ٽيهه ڪلوميٽر پري ڪلب بس پنس ڪانفرنس مرڪز ۾ گڏيا. اهو اهڙي گڏجاڻي لاءِ درست ماڳ هو. فلسطين کان گهڻو ڏور، الجزائر ۱۹۶۰ع واري ڏهاڪي جي شروع ۾ عرفات جي فتح جي فتح تحريڪ لاءِ اُتساه مهيا ڪيو ۽ ان جو اوائلي ۽ سگهارو حمايتي بڻيو هو. گذريل مهيني اڳهن ۾ واٽ خلاف ٿيل هنگامن کي چيپائڻ کان پوءِ الجزائري گاديءَ واري شهر ۾ صورتحال چڪتاڻ پري هئي ۽ اتي تمام گهڻا سخت حفاظتي اُڀاءُ ورتل هئا. انهن سمورين ڏکيائين هوندي به، الجيرس فلسطيني قومي ڪائونسل جي اهم ترين اجلاسن مان هڪ جي ميزباني ڪري رهيو هو.

هال ٻاهران ڪٺل جهاز شڪن بيٽرين ۽ کليل سمنڊن ۾ روسي جهازن جي پهريداريءَ ۾ وفد ڳاڙهين، سائين، اڇين ۽ ڪارين پٽين وارن فلسطيني جهنڊن سان سينگاريل گول ڪانفرنس هال ۾ داخل ٿيڻ لڳا. معتبرن، سرگرم ۽ تيز ترار انقلابين جو اهو ميڙ فلسطيني تحريڪ جو بنياد هو، جنهن جي عرفات بنا ڪنهن ملڪ جي ماڻهن واري پارليامينٽ طور سرواڻي ڪري رهيو هو. اهو هڪ اهڙو غيرمعمولي ڳالهه-مرڪز هو، جنهن ۾ فلسطيني ڊاڪٽر، آمريڪي يونيورسٽيءَ جا پروفيسر، ٽريڊ يونيني دهشتگرد، سوشلسٽ انقلابي، افلاطوني سرماڻيدار، عيسائي دانشور، مسلمان بنياد پرستن سان ڪلهو ڪلهي ۾ ملائي بيٺا هئا. اهو هڪ گهمندڙ ڦرندڙ اسٽيج هو. عرفات جي سوانگ پرين صلاحيتن جو ان کان سواءِ ڪو ٻيو ميل نه هو.

هن پيري رڳو هڪڙي ڳالهه مختلف هئي. تبديلي شروع کان ئي چٽي پٽي هئي. ’پلاند‘ ۽ ’سوڀ تائين انقلاب‘ وارن پراڻن نعرن جي جاءِ هاڻ انتقاد جي حمايت وارن نعرن والاري هئي. جڏهن ’عظيم ويڙهو ياسر عرفات‘ اسٽيج تي اچي ويٺو، هن پنهنجي تقرير جو رخ هال ۾ ويٺلن بدران انتهائي سويتاڻي انتقاد ۾ رڌل عوام، ۽ آمريڪا جي چونڊجي آيل صدر جارج بش ڏانهن رکيو: ”آءٌ صدر بش

کي نئين پاليسي لاڳو ڪرڻ جي اڀيل ٿو ڪريان، اها اسرائيل کي ويڳاڻپ ڏانهن ڌڪڻ واري به نه هجي.“ هن چيو، ”اسين انٽيڻ جي گهر نه پيا ڪريون.“ (۱۴)

نه رڳو لهجو پر هدف به طيء ڪيو ويو. عرفات جي نئين سياسي پليٽ فارم تي پختي ارادي، رد ڪندڙن کي پسپا ڪري ڇڏيو. گذريل ٽن ڏينهن کان منڊا اٽڪائيندڙ بحث واري ڪرت دوران، حباش پنهنجو پاڻ کي عرفات هٿان اُن سرگرميءَ ۾ بيوس پائيو جنهن جو هو گذريل ويهن سالن ۾ پي-ايل-او جي اندروني لڙائين دوران ماهر ٿي ويو هو. متنازعي اعلان جو متن ورهائڻ بدران هن ان کي ڏاڍيان پڙهڻ تي زور ڏنو، جيتوڻيڪ ورهائڻ سان سندس انهن حمايتي همراهن کي چڱو خاصو فائدو ٿئي ها جيڪي اڳيئي ان جي متن کان واقف هئا. هن پڙدي پويان رهي انتهائي محنت سان ڪم ڪيو. پوائنٽ آف آرڊر تي ڳالهائيندي ان ڳالهه جي خاطري ٿي ڪيائين ته سندس مخالفن کي فائدو رسائيندڙ ڪا ڪمزوري نه رهجي وئي آهي. بحث جي پڄاڻي تي هن پنهنجي نائب صلاح خلف کي ڇڏيو جيڪو دليلن کي بهتر انداز ۾ مڃرائڻ جو انتهائي ماهر هو. خلف هڪ سٺي موٽ مائي ۽ جيئن ئي هن پنهنجي جاءِ والاري، اچرج ۾ ورتل حباش رڳو ايترو چئي سگهيو: ”اهو سڀ ڪجهه ڇا آهي؟ تون غداريءَ جي ڳالهه پيو ڪرين ۽ هي سڀ ان تي تازيون پيا وڃائين؟“ (۱۵)

۱۵ نومبر ۱۹۸۸ع جي شروعاتي ڪلاڪن ۾، ڪانفرنس سينٽر ۾ بيسڪن جي وڃت ۽ گونج ۾ فلسطيني جهنڊو ڦڙڪايو ويو ۽ ياسر عرفات ٻوليءَ جي ڪارڪردگيءَ سان ٽنٽار اعلان نامو پڙهڻ شروع ڪيو: ”فلسطيني قومي ڪائونسل، الله ۽ فلسطيني عرب عوام جي نالي تي، اسان جي پنهنجي فلسطيني ٽرتيءَ تي، فلسطيني رياست جو اعلان ٿي ڪري، جنهن جو گاديءَ وارو ماڳ مقدس يروشلم هوندو.“ هن دعويٰ ڪئي، ”هاڻ نال متول ۽ انڪار تي آخري پڙدو وڌو ويو آهي.“ (۱۶)

بيان جي پوئين اڌ ۾ اثباتايل مسئلا هئا، جيتوڻيڪ عرفات والاريل علانقن ۾ سورماڻي اُچار ڪري فلسطيني ڪاز جون نيون راهون ٿي ڏسيون، ٿي سگهي ٿو ته هو پي-ايل-او جي پنهنجي حيثيت بابت پتوڙي رهيو هجي. سالن تائين، توقع کان وڌيڪ ماڻڻ جي اميد ۾، تحريڪ سدائين اُهي مقصد ٿي طيء ڪيا، جيڪي حاصل ڪرڻ واري ڏس ۾ غيرحقيقي هئا. هاڻ، آزاديءَ جي اعلان سان گڏ هڪ نئون سياسي بيان جاري ڪندي، اُن اڳي جي پيٽ ۾ وڌيڪ چٽي طرح اعلان ڪيو ته ان جو مقصد اسرائيل سان گڏ امن سان رهندي پنهنجي رياست حاصل ڪرڻ آهي.

پي-ايل-او جو نئون پروگرام جهولن کان وانجهيل نه هو. اسرائيلين ۽ ٻين نقادن انهن کي ظاهر ڪرڻ کان ڪيڀايو، ان جا جملو اڪثر ڪري اڇڻا ۽ ڦيرين

گهريون وارا هئا، ان جو سبب اهو به هو ته هنن ڇا ڪيو آهي. يهودي قومپرست تحريڪ جي ورهاڱي کي قبولڻ ۽ آزاديءَ جي اعلان کان چار ڏهاڪا پوءِ فلسطينين ساڳي راهه اختيار ڪئي هئي ۽ پنهنجي دعويٰ واري فلسطين جي چوٿين حصي ۾ رياست قائم ڪرڻ تي راضي ٿي ويا هئا. (۱۷)

هڪ ڦلڪي انداز ۾ ايئن چئجي ته اهو اعلان هڪ سر ڪيل معاملو هو. ڪانفرنس هال ۾ موجود سمورن کي به خبر هئي ته هنن جنهن سباجهڙي رياست جي گهر ڪئي آهي، ان جو ڪاغذن کان سواءِ ڪٿي به وجود ناهي. ڪيترن ئي اهو ٿي سمجهيو ته پنهنجي گهر کي اولهندي ڪناري ۽ غزه جي خودمختياري تائين محدود ڪري هنن پيدائشي حق تان هٽ ڪڍڻ واري ڪاڳر تي صحيح ڪئي هئي.

اسرائيلي والاريل علائقن ۾ خوشين کي ڇيپايو ويو. چوويهن ڪلاڪن تائين فلسطينين کي سندن گهرن تائين محدود ڪندڙ ڪرفيو هو. پنهنجي شروعاتي مرحلي ۾ ئي رياست ماڻڻ واري رٿا اسرائيلي راڄ جي حقيقي وجود لاءِ معمولي امڪان پيدا ٿي ڪيو.

عرفات انهن ويچارن تي جيڪڏهن پريشان به هو ته به هن ان جو اظهار نه ڪيو. پنهنجي تنظيم جي موهيندڙ پروگرام سان ليس، هن ان وسيلي ۱۹۷۴ع کان پوءِ پهريون ڀيرو گڏيل قومن آڏو تقرير ڪرڻ جو موقعو ۽ عالمي عزت حاصل ڪرڻ ٿي چاهي.

۶ ڊسمبر ۱۹۸۸ع تي عرفات ۽ سندس ايلچين جو هڪ وفد اسٽاڪ هوم ايئرپورٽ تي پنهنجي ذاتي جهاز مان لٿو. بنا ڪنهن دير جي کين هيليڪاپٽر وسيلي سويڊين جي بادشاهه جي اوڻويهين صديءَ واري شاندار رهائشگاهه هاڪا محل نيو ويو. زمين تي برف جا ته ڄميل هئا ۽ عرفات ۽ سندس ساٿي پنهنجن سنهڙن سوتي ڪپڙن ۾ نار کان بچڻ جي ناڪام ڪوشش ڪري رهيا هئا. پر موسم متعلق اڻڄاڻائي سان گڏوگڏ، هو سويڊش حڪومت سان ڳالهين دوران سندس موقف ٻڌڻ لاءِ به مڪمل طور تي تيار نه هئا.

آزاديءَ جي اعلان کان ٽي هفتا پوءِ به سموريون شيون عرفات جي هٿ وس نه هيون، اهو درست آهي ته دنيا جي ڪيترن ئي ملڪن سندس علامتي فلسطيني رياست لاءِ رسمي سفارتي مڃتا جو اعلان ڪيو هو ۽ اولهه يورپ جي ملڪن پي-ايل-او جي نئين سياسي پروگرام جي آڇيان ڪئي هئي، پر واشنگٽن، جنهن سان مخاطب ٿيڻ لاءِ هو آڻايو هو، اڃان تائين ڪا گرمجوشي نه ڏيکاري هئي. جيتوڻيڪ وائيت هائوس پٽڪي ۾ الجيريا اعلان نامي جي 'مثبت عنصرن' کي ساراهيو هو پر ريگن ۽ نئون چونڊجي آيل صدر جارج بيش بني ان ڳالهه سان سهمت هئا ته اهو پي-ايل-او سان آمريڪي ڳالهين بابت شرطن سان مڪمل ميل نٿو ڪاڻي، وڌيڪ ايڏائڻ لاءِ، جارج شلز عرفات کي گڏيل قومن جي جنرل اسيمبليءَ ۾ تقرير ڪرڻ لاءِ

اچڻ واسطي نيويارڪ جو ويزا ڏيڻ کان ٺٺ جواب ڏئي ڇڏيو. سڄي دنيا کان ايندڙ لعنتاڻي دوران شلز چيو ته عرفات 'دهشتگرديءَ جو شريڪ' هو ۽ هو آمريڪي قومي سلامتيءَ لاءِ هڪ خطرو آهي. " (۱۸) اهو پرڏيهي وزير پاران دهشتگرديءَ خلاف پنهنجي واضح موقف جي اظهار سان گڏوگڏ عرفات کي ناپسند ڪرڻ جو اظهار پڻ لڳي ٿو.

پر اهو سڀ ڪجهه ڪنهن به ريت زيان نه هو. جيڪڏهن پي-ايل-او جي نئين ڳالهه کان آمريڪا متاثر نه ٿيو هو ۽ اسرائيل ان ۾ ڪا نئين ڳالهه نه پئي ڏني ته ٻئي پاسي ڪيترائي ٻيا ملڪ ممڪن ترين وسيع پليٽ فارم تي عرفات کي امن چاهيندڙ طور پيش ڪرڻ جو موقعو نه وڃائڻ لاءِ پتوڙي رهيا هئا. گڏيل قومن جي جنرل اسيمبليءَ شلز جي قدم تي ڪاوڙجندي، ۱۲ دسمبر تي پنهنجو اجلاس ائٽلانٽڪ جي هن پار جينيو ۾ گهرايو. ته جيئن پي-ايل-او اڳواڻ کي ٻڌي سگهجي. انهيءَ لڏپلاڻ جو ڪو مثال نٿو ملي، جنهن تي هڪ اندازي موجب ۶۴۵,۰۰۰ آمريڪي ڊالر خرچ آيو، ۽ ان اهو ثابت ڪيو ته عرفات گڏيل قومن جي پنهنجي گذريل نماءُ کان پوءِ انتهائي خامين ۽ ڪمزورين جي باوجود هڪ پيرو-بهر عالمي ڌيان جو مرڪز بڻجي ويو هو.

انهيءَ سموري ڪرت دوران، عرفات جو اسٽاڪ هومر جي اُن گاديءَ واري شهر جو دورو، جيڪو گهڻي عرصي کان فلسطيني ڪاز سان دوستاڻو رويو رکندڙ هو، معمول جو سفارتي پڙاءُ نه هو. هن اُتي بااثر آمريڪي يهودين جي هڪ گروپ سان ملاقات ڪري پي-ايل-او جي 'بردباري' لاءِ آفرين ٿي حاصل ڪرڻ چاهي. جيتوڻيڪ عرفات اڳيئي آمريڪي يهودين سان ملاقاتون ڪري چڪو هو، جيئن هو امن چاهيندڙ اسرائيلين سان گڏجي چڪو هو، پر هيءُ گروپ ساڻس اڳي ملاقات ڪندڙ ٻين سمورن گروپن کان مختلف هو. ان ۾ ريپبلڪن کان وٺي ماهر 'ريٽا هائوزر' هڪ شاهوڪار ليبل اسٽينلي شنبائمر ۽ هڪ پروفيسر ۽ ڏقير مان بچي ويل مناهم روزنسافٽ شامل هئا. ان وفد جي هڪ ساڪ هئي ۽ ان جا سمورا ميمبر پي-ايل-او ۽ آمريڪا وچ ۾ سرڪاري ڳالهين جا خواهشمند هئا.

فقط پندرهن ڏينهن اڳ، اسٽاڪ هومر ۾ ئي انتهائي گجهي طور تي، هائوزر ۽ شنبائمر عرفات جي جهوني پاليسي جوڙيندڙ صلاحڪار خالدالحسن سان ڳالهائون ڪيون ۽ هڪ چٽي بحث کان پوءِ ڪائونسل پي-ايل-او جي امن پليٽ فارم متعلق وضاحت ڀريو بيان جاري ڪرايائونس. هاڻ، واشنگٽن ۾ ان جي سفارتخاني ذريعي هڪ چرڪائيندڙ پيغام 'وڏو همرام ٿو اچي' ذريعي کين ٻيهر سوڻيندڙ موٽڻ لاءِ چيو ويو. هو پاڻ عرفات پاران اهڙن اظهارن کان پوءِ ساڳيءَ ڳالهه جا حامي هئا. اهو کيس الجيرس اعلان نامي کان به اڳتي، واشنگٽن جي گهڻو اڳي طيءَ ڪيل ٻن اهم شرطن، اسرائيل جي چٽي مڃتا ۽ دهشتگرديءَ کان رسمي لاتعلقي

ڏانهن ڏکي پئي سگهيو. ”الجيرس اعلان نامي ۾ مسئلو رڳو اهو هو ته اهو قانوني دستاويز طور تيار ٿيل نه هو.“ هائوزر ٻڌائي ٿي: ”اهو ورجايل، غيرمستقل مزاج ۽ بي ترتيب هو. اهو حقيقتاً انتهائي مونجھاري پريو دستاويز هو.“ (۱۹)

جيڏي مهل ٻئي ڌرين هاڪا محل ۾ ڳالهين لاءِ ويٺيون ته عرفات خوش مزاجيءَ واري موڊ ۾ هو. هن ۽ هائوزر، جنهن جي نيو يارڪ واري قانوني مشن، وچ اوڀر خاص طور تي لبنان ۾ تمام گهڻي سرگرمي هئي، جلدي اهو ڄاڻي ورتو ته سندن ڪيترائي گڏيل دوست آهن. جيئن ئي چڪ چڪان اڳتي وڌڻ لڳي، عرفات جيڪا شيءِ ڄاڻي نه سگهيو اها هئي هڪ وڌيڪ انتهائي سنجيده ۽ انتهائي گجهي سفارتي راند جي شروعات- سندس ميزبانن لاءِ ڄڻ ته ڪف ۾ هڪ انتهائي اثبتي ڳالهه لڪل هئي، اها هئي آمريڪي انتظاميا جي بلندن تائين اڇلايل انگرو-پنهنجي منطقي انداز جي پريور ڪاوشن سان اسٽين اينڊرسن آمريڪين تي الجيرس گڏجاڻي کان وٺي ڪم ڪري رهيو هو ۽ پي-ايل-او جي پاليسيءَ ۾ تازين تڪڙين تبديلين کان آمريڪا کي واقف رکندو پئي آيو. هڪ هفتو اڳ، هن شلز کي عرفات جي تڪڙي اچڻ بابت لکيو ۽ شلز کان تمام گهڻي فضيلت سان پڇيو ته آيا هو پي-ايل-او اڳواڻن کي ڪجهه چوڻ ته نٿو چاهي.

ان جا نتيجا وسيع سوئڊيني اميدن تي پاڻي ڦيرڻ جوڳا نڪتا، تقريباً ساڳي وقت شلز عرفات کي گڏيل قومن ڏانهن اچڻ ۽ ويزا ڏيڻ کان انڪار ڪرڻ جو فيصلو ڪري رهيو هو. هن سوئڊين حڪومت کي هڪ انتهائي اعتماد جوڳو خط لکيو، جنهن ۾ پي-ايل-او سان آمريڪي ڳالهين کي اوستائين خارج از امڪان سڏيو، جيستائين اها واضح طور تي اسرائيل قبول نٿي ڪري ۽ دهشتگرديءَ تان هٽ نٿي کڻي. اهو خط ايترو ته حساسيت پريو هو جو شلز ان جو نت پنهنجي ويجهي عملي جي ڪيترن همراهن کان لڪايو ۽ سوئڊين کي پڻ اهو واشنگٽن کان هٽو هٽ پهچايو ويو. (۲۰) ”ڪا ڳالهه ناهي!“ جو اهو اهم جدولي خاڪي لاءِ هڪ اڇال جو سوڻ ٿي بڻيو. اصل ۾ شلز اهو ڪجهه لکي ڄڻ ته عرفات جي رهنمائي ٿي ڪئي ته کيس واشنگٽن جي مڃتا حاصل ڪرڻ لاءِ ڇا ڳالهائڻ گهرجي ۽ اتان کيس موٽ ۾ ڇا ملندو. ايئن چئجي ته پرڏيهي وزير جو آڌ دماغ عرفات کي دهشتگرد سڏي رهيو هو ته باقي آڌ وچ اوڀر جي معاملن مان پي-ايل-او کي خارج ڪرڻ کي غلط سڏي رهيو هو.

جڏهن عرفات کي لڪ چپ ۾ شلز جو اهو خط ڏيکاريو ويو ته هو ڊنگ رهجي ويو. اُتي آمريڪي پرڏيهي وزير جي ذاتي ڪاغذن تي واشنگٽن کان آيل هيل تائين جي سمورين لکڻين مان وڌ ۾ وڌ رسمي ۽ واضح ڏسڻي ملي هئي. اهو اهڙو موقعو هو جنهن جو کيس ڊگهي وقت کان انتظار هو ۽ هن هڪدم ان جو جواب تيار ڪرڻ جي تياري شروع ڪري ڏني. سندس اکين آڏو سياسي انعام ڏيکاءُ ٿئي رهيو هو.

بيو ته ڇا پر عرفات آمريڪي يهودين سان وڌيڪ گڏجاڻين کي ئي ختم ڪرڻ تي راضي ٿي ويو. ”جيڪڏهن آءٌ واشنگٽن سان سڌو سنئون ڳالهائي سگهان ٿو ته پوءِ اهڙي ٽين ٽرين جي ڪهڙي اهميت؟“ هن ان جو سبب ٿي ڄاڻايو. ”اهو اهڙو بيوقوفائو ۽ بي رحم ردعمل هو جنهن تان سوئيڊني کيس هٽائي به نه پئي سگهيا.“ (۲۱)

۶ ڊسمبر جي سڄي شام ۾، آمريڪي لفظن ۾ ترميمن متعلق فيڪس انٽلانتڪ جي هن هن پار ايندا ويندا رهيا. پي-ايل- او جون ڪيتريون ئي تجويزون اوڏي مهل مڃيون ويون. هاڻ اسٽيج تيار ٿي چڪو هو. جنهن لاءِ سوئيڊين کي اميد هئي ته ايندڙ ڏينهن عرفات اسٽاڪ هوم ۾ ڊرامائي اعلان ڪري سگهي ٿو ۽ ايسٽائين جو وڌيڪ ڊرامائي آمريڪي جواب پڻ اچي سگهي ٿو. پر هو عرفات جي ديومالائي ڪرت کي نظرانداز ڪري رهيا هئا. هاڻ جو هو پنهنجي ان- ٿيئي مقصد ماڻڻ جي ويجهو اچي پهتو ته کيس اوچتو هڪ ڊپ ورائي ويو. هن لاءِ پنهنجي سر اهڙو فيصلو ڪرڻ تمام وڏي ڳالهه هئي. پي-ايل- او ڊگهي عرصي کان اسرائيل جي مڃتا کي پنهنجي سوڊيباريءَ لاءِ رکيو پئي آئي ۽ ان کي استعمال ڪرڻ لاءِ کيس پي-ايل- او جي ايگزيڪيوٽو ڪميٽيءَ جي ٻين ميمبرن جي اجازت جي پڻ گهرج هئي. اها حاصل ڪرڻ لاءِ هن سڄي رات دنيا جي مختلف ڪنڊن ڏانهن فونون ڪندي گذاري. سوئيڊني، جيڪي نه رڳو فون جو بل ڏئي رهيا هئا پر ڳالهيون پڻ ٻڌي رهيا هئا، سندس گفتگو کي مفادن کان ڪنهن به ريت وانجهيل نه ڏٺائون.

سوڀ جي ڪناري تي پهچي به عرفات چرڪيل هو. شايد اسٽاڪ هوم ان اعلان لاءِ مناسب شهر نه هو. شايد آمريڪي هن لاءِ ڪا ڪڏ ڪوئي رهيا هئا. کيس ڊپ هو ته هو جيڪي ڪجهه چوي اهو ساڳي ڏينهن نيويارڪ ۾ ٿيندڙ ريگن-گورڊياچوف سربراهي گڏجاڻي جي خبر هيٺان متان ڊهجي وڃي. بهتر اهو ٿيندو ته هو پنهنجو پاڻ کي آمريڪي بکن ۾ اڇلائڻ کان اڳ بهتر وقت ۽ سلامتي پريئي ۽ وسيع اسٽيج جو انتظار ڪري. سوئيڊين جي مايوسيءَ کي آڏو رکندي، هن کين ٻڌايو ته هو ايگزيڪيوٽو ڪميٽيءَ سان هڪ صلاح مشوري کان پوءِ پنهنجو حتمي جواب ڏيندو. آمريڪي يهودين جي رٿيل گهٽ اهم بيان تي صحيح ڪري هو ٻيهر تيونس اسهيو. (۲۲)

اٽل پتل وارن پنجن ڏينهن تائين مڪمل سانت چانيل هئي. ان کان پوءِ جواب آيو، جيڪو ۱۲ ڊسمبر تي عرفات جو اعتماد جوڳو نائب ۽ فلسطيني شاعر محمود درويش اسٽاڪ هوم کڻي ويو. هن ٻڌايو، ”ها، ايگزيڪيوٽو ڪميٽيءَ آمريڪي شرط مڃي ورتا آهن ۽ عرفات انهيءَ جو ايندڙ ڏينهن جينيوا ۾ گڏيل قومن جي جنرل اسيمبليءَ آڏو پنهنجي تقرير ۾ اعلان ڪري سگهي ٿو.“ ٻوٽل تان ڍڪ لهي چڪو

چوڀهن ڪلاڪن کان پوءِ، ياسر عرفات گڏيل قومن جي سٽيل ڪانفرنس هال ۾ داخل ٿيو ۽ اسٽيج وڃي والاريائين. چوڏهن سال اڳ گڏيل قومن ۾ پنهنجي گذريل آمد کان پوءِ هو ڪڏهن به ايڏي وڏي سفارتي آند مانت جي سامهون نه آيو هو. سڄي دنيا کان آيل وزيرن ۽ خاص ايلچين کيس بيٺي پير پليڪار ڪئي. ٽيليويزن ڪئمرائن جا اٽگيا فورڪس ۽ صحافين جا قلم سندس زيان مان نڪتل لفظ نوٽ ڪري رهيا هئا. سوئزرلينڊ وارن جينيوا ڀنڊ جي برفاني ڪناري واري هڪ شاندار اڏيل عمارت Palais des Nations کي پنهنجي گهيري ۾ ورتو هو ۽ اُتي به حفاظتي آپاءِ ۱۴ سال اڳ نيويارڪ جيترا ئي سخت هئا، ۽ هڪ ڀيرو ٻيهر، ٻي-ايل- او اڳواڻ ان عمارت ۾ پنهنجو کيس پيش ڪري رهيو هو. جنهن سندس ماڻهن جي اڻ سونهائيندڙ پيڙاڻن ۾ هڪ اهم ڪردار ادا ڪيو هو. اها ليگ آف نيشنس جي اڳوڻي هيڊڪوارٽرس واري عمارت هئي، جنهن انگريزن کي ۱۹۲۲ع ۾ فلسطين تي راڄ ڪرڻ جو اختيار ڏنو هو.

هن پيري فرق رڳو اهو هو ته عرفات ڊائس جي هن پار بيٺل هو. سندس مٿي ۽ ڏاڙهي ۾ هاڻ اڇا پنڄي ويا هئا. هڪ پوري نه ٿيندڙ جيڪٽ ۽ ويڪري پاڄامي سان گڏ کيس ساڻي رنگ جو جاري وارو فوجي لباس ۽ فلسطين جي نقشي وانگر مٿي تي ڪفيہ ويڙهيل هو. جيئن ئي هن عربي ۾ تيار ٿيل مسودو پڙهڻ لاءِ ڪاغذ، جو ٿيو ڪيو، اهو واضح هو ته هن وٽ ڳالهائڻ لاءِ نيون ڳالهيون ۽ ذهن ۾ نوان مقصد هئا.

”آءٌ توهان وٽ پنهنجي عوام پاران آيو آهيان، ته جيئن اسين انصاف تي ٻڌل امن، حقيقي امن لاءِ پنهنجو هٿ وڌايون.“ هن اعلان ڪيو. ”آءٌ اسرائيلي اڳواڻن کي ٿو چوان ته اُهي هت گڏيل قومن جي ضمانت هيٺ اچن... اچو اسين گڏجي امن قائم ڪريون. اچو ته ٻڌ ۽ فرق کي ڦٽو ڪريون. جنگ جي انهن ڪڪرن کي ٻوڙائي ڪيون جيڪي گذريل چاليهن سالن کان اسان تي مڙهيل آهن.“ (۲۲)

لفظ اثرائتا هئا، لهجو متاثر ڪندڙ هو، پر ويٺلن مان هڪ همراھ عرفات جي تقرير کي بي سڪونيءَ سان ٿي ٻڌو: اها ان ڪرت جي تڪميل ٿي پئي، جيڪا اسٽين اينڊرسن وڏي محنت سان عرفات ۽ آمريڪين وچ ۾ تيا ڪڙيءَ وسيلي جوڙي هئي. پر اهو جادوئي جملو ڪٿي هو جنهن جو ٻي-ايل- او اڳواڻ واعدو ڪيو هو؟ اسرائيل جي مڃتا ۽ دهشتگرديءَ کان لاتعلقي جو چٽو اعلان ڪٿي هو؟

اينڊرسن جي چرڪ ۾ عرفات جو گهٽ ۾ گهٽ هڪ اهڙو صلاحڪار حصيدار ٿيو، جيڪو گمنام رهڻ ٿو چاهي. (۲۴) تقرير کان ذري گهٽ اڻٽاليهه ڪلاڪ اڳ، تيونس ۾ تيز برسات واري ڏينهن هن تقرير ۾ اهڙا لفظ شامل ڪرڻ

۾ ته پي- ايل- او اڳواڻ جي مدد ڪئي هئي، جيڪي آمريڪا سان ڳالهين جا بند دروازا کولين ها پر بلڪل آخري مرحلي تي، اڳواڻ سر نه ڏيندڙ عرفات پنهنجي تقرير ۾ تبديليون ڪيون.

چار هزار ميل پري واشنگٽن ڊي- سيءَ ۾ پرڏيهي کاتي جي ستن ماڻ تي هڪ خانگي ڪمري ۾ سينيئر آمريڪي عملدارن جو هڪ گروپ ٽيليويزن آڏو ويٺل هو. جارج شلز ۽ سندس اهم نائبين انهيءَ ڪارڪردگيءَ تي ڪا حيرت ظاهر نه ڪئي، جيڪا هو سڌوسنئون ڏسي رهيا هئا. هو اهڙي ڪرت اڳي ڪيترائي ڀيرا ڏسي چڪا هئا. اتي موجود همراهن مان هڪ ان ڳالهه تي هڪ ڊالر جو شرط لڳايو ته عرفات پنهنجي ستن کي هيٺ مٿي ڪندو. هن شرط کڻي ورتي. هڪ ڀيرو آمريڪي انتظاميا جي نظرن ۾، عرفات سفارتي جمود ٽوڙڻ لاءِ وڏو ته سهي پر هو آخري رڪاوٽ اورانگهي نه سگهيو. تقرير جي 'دلچسپ ۽ مثبت ڳالهين' کي ساراهيندي، پرڏيهي کاتي هڪدم اهو نتيجو ڪڍيو ته اها پي- ايل- او سان آمريڪي ڳالهين جا شرط پورا نٿي ڪري. عرفات لاءِ اُڪري ڳالهه اها هئي ته چونڊجي آيل صدر بش پڻ ساڳي انداز ۾ پنهنجي سر هڪ بيان جاري ڪيو هو. مصر جي صدر حسني مبارڪ جهڙن پي- ايل- او جي عرب اتحادين، صورتحال کي بهتر بنائڻ لاءِ صدر ريگن کي مسلسل فون ڪيا، ته جيئن واشنگٽن پوئتي نه هٽي. گذريل ٻن مهينن کان جاري ايڏائيندڙ ڳالهيون بنا ڪنهن مقصد جي ختم ٿي ويون.

جينووا ڍنڍ جي من موهيندڙ نظاري واري انٽرڪانٽينينٽل هوٽل جي مٿاهين ماڻ تي پنهنجي ڪمري ۾ آرام ڪندي، عرفات ڪاوڙ ۽ مايوسيءَ بدران غير يقيني انداز ۾ اهي خبرون ٻڌيون. يقيناً هن اهو ئي ڪيو هو جنهن جي ڪانئس اميد ڪئي وئي هئي، هو ڪاوڙجي پيو. شايد هن اهي لفظ واشنگٽن پاران ڪيل ڪُهر واري انداز ۾ نه ڳالهايا هئا، پر امن پريون خواهشون اڃان موجود هيون: ان تقرير ۾ گڏيل قومن جي سلامتي ڪائونسل جي ٺهراءَ نمبر ۲۴۲ هيٺ اسرائيل سميت 'ڪارائتي فيصلي' لاءِ هڪ عالمي امن ڪانفرنس لاءِ زور ڀريل هو. آمريڪا هڪ ڀيرو ٻيهر کيس ڇو جهڪائڻ جي چڪر ۾ هو؟

پر هو رڳو پنهنجو پاڻ کي ئي ڏوهه ڏئي پئي سگهيو. تقرير ۾ تبديلي ڪندي، هن آخري کانچو ڪرڻ جي ڪوشش ٿي ڪئي ۽ ڳالهه کي پنهنجي انداز ۾ ئي ڪيائين. قانونيت پسند آمريڪين سندس وائٽن ستن لفظن ۾ پراڻي ڪرت کان هٽڻ جي ڳالهه ٿي ٻڌڻ چاهي. 'چالباز سياستڪار هئڻ طور' هن شايد سوچيو هو ته 'هو ان ريت معاملو ڊگ رٿائيندو.' عرفات جي هڪ ڏکيول صلاحڪار چيو: "ٺيڪ آهي، پر هو ان ۾ ناڪام رهيو. سولي سبتي ڳالهه اها ته هو آمريڪي سرشتي جي انداز کي سمجهي نه سگهيو- جو پرڏيهي کاتي جي

قانوني ماهرن جون ٽيمون هيون، جيڪي سندس تقرير جي آڌار، کي به چڪاسي رهيو هيون.“ (۲۵)

جيئن ئي ڪيل بيوقوفيءَ جا نتيجا اچڻ شروع ٿيا. عرفات جي هوٽل واري ڪمري جو ماحول بدلجڻ لڳو ۽ سندس صلاحڪار ’چا ڪرڻ گهرجي؟‘ بابت هڪ تيز بحث ۾ جنبي ويا. پي-ايل-او جي پرڏيهي وزير فاروق قديميءَ، جيڪو عرفات پاران ڪي رعائتون اچڻ واري روش تي ناخوش هو، اهو سمجهيو ته اهو معاملو هاڻ پڄاڻي تي پهتو، ”اسان اهو سڀ ڪجهه ڪري ورتو آهي، جيڪو ڪري پئي سگهياسين ۽ هاڻ ڪنهن پريس ڪانفرنس ڪرڻ جي به گنجائش ناهي.“ هن چيو. (۲۶)

”چوڻ ڇا پيو؟“ واپاري حسيب صباغ، جنهن پڙدي پويان رهي عرفات جي جينيوا واري سفر لاءِ انتهائي محنت ڪئي هئي، رڌ ڪندي چيو، ”اسان گڏيل قومن جي جنرل ڪائونسل کي ڪجهه به نه مائڻ لاءِ ائٽلانٽڪ جي هن پار آندو هو؟ اهو موقعو هروڀرو وڃائي ڇڏجي؟ ۽ اسين ٻاهر انتظار ڪندڙ سوين صحافين کي ڪهڙو جواب ڏيون؟“

”ڪين چئو ته تري وڃن.“ قديميءَ جو ڪهرو جواب آيو هو. (۲۷)

ان قسم جي گفتگو دوران ڪئلينبر تي ٻي تاريخ ظاهر ٿي وئي. ان سموري مامري دوران، عرفات خاموشيءَ سان کاڌي هٿ تريءَ تي رکي، پنهنجي غير احساساتي چهري سوڌو ويٺو رهيو. آهستي آهستي، سندس سفر جا ساٿي ڪاوڙ ۾ قونڊجي پنهنجي بسترن ڏانهن هليا ويا.

معاملو چڱو خاصو اڳتي نڪري چڪو هو. مامرو پي-ايل-او اڳواڻ جي هن ساٿين صباغ ۽ سندس جوڙيدار واپاري باسل عقييل جي ٻيهر ڪوشش ڪرڻ واري ثابت قدميءَ جو گهرجائو هو. هنن صبح سوږي ئي ان تقرير ۾ ڪا فيرگهير ڪرڻ جو سوچيو هو ته جيئن ڏينهن جي خاتمي تي عرفات پنهنجي پريس ڪانفرنس جو نئون نت پڙهي سگهي، جنهن ۾ آمريڪي منظوري ڏنل ٻوليءَ ۾ اسرائيل کي مڃڻ ۽ دهشتگرديءَ تان هٿ ڪڍڻ جي ڳالهه چئن لفظن ۾ هجي. شايد آمريڪين تي زور پريو ويو هو ته هو سندس وائين ٻي ڪوشش ۾ ادا ٿيندڙ درست لفظن تي ڪن ڌرين. انٽرڪانٽينيٽل ڏانهن ٻيهر موٽندي هنن عرفات کي جاڳندي ڏٺو ۽ سبب ڄاڻائيندي مسودو سندس اڳيان رکيائون. هڪ ٻيو جهٽڪو سهي، هو راضي ٿي ويو.

ان کان پوءِ ديوانگي ۽ ڪمزورين پرنل ڪارستانين وارو ڏينهن شروع ٿي ويو. پي-ايل-او اڳواڻ جي پريس ڪانفرنس منجهند کان ملتوي ڪري شام ستين وڳي رکي وئي، جنهن دوران سندس نائب اسرائيل جي رسمي مڃتا لاءِ فارمولي کي هر هر لکندا ۽ ٻاهيندا رهيا. ساڳي وقت، صباغ عمل ۾ ڪاهي پيو. پي-ايل-او سان

رسمي تعلق نه رکندي به هو. ان جي امداد ڪندڙ فلسطينين مان اهم ترين هو. هڪ شاهوڪار واپاري طور واشنگٽن ۾ به سندس سٺا رابعا هئا، هن شلز سان گڏ ان وقت ڪم ڪيو هو جڏهن شلز بيجيل انجنيئرنگ جي بورڊ ۾ هو. تنهن ڪري جيئن ئي واشنگٽن ۾ ڏينهن ٿيو، هن آمريڪي پرڏيهي کاتي جي اسسٽنٽ سيڪريٽري ۽ پنهنجي پراڻي دوست رچرڊ مرفيءَ کي فون ڪيو. جڏهن ته ڪمري ۾ ويٺل عرفات تجويز ڪيل نئون بيان پڙهي رهيو هو. مرفيءَ چيو ته هو پنهنجي صاحب شلز صدر ريگن ۽ چونڊجي آيل صدر بش سان مشورو ڪندو ۽ پوءِ ئي واشنگٽن جي موٽ بابت ڪجهه ٻڌائي سگهي ٿو. ڪجهه ڪلاڪن اندر، ڪجهه معمولي ترميمن سان بيان منظور ڪيو ويو. اسٽين اينبرسن، جيڪو پڻ صورتحال جي بهتريءَ لاءِ واشنگٽن سان رابطي ۾ هو، تصديق ڪئي ته ڏيئي لپتي هڪ پيرو بيهراڻي وٽن لڳي هئي. عرفات جي ٽٽل ڦٽل انگريزيءَ تي پريشان سندس صلاحڪارن کيس هر هر ان جي روهرسل ٿي ڪرائي. هڪ پيرو بيهراڻي هنن، لفظن ۾ راند کيڏڻ کان پاسو ڪيو. هن پيري هو ڪجهه وڃائڻ جو نقصان سهي نه ٻڻي سگهيا.

اهڙن عجيب پيچرن تان لنگهندي تاريخ جڙي. ۱۴ دسمبر ۱۹۸۸ع تي رات جو ساڍي اٺين وڳي، ياسر عرفات هڪ پيرو بيهراڻي Palais de Nations جي روشنيءَ سان جرڪندڙ عمارت ۾ عالمي پريس کي منهن ڏيڻ لاءِ داخل ٿيو. پنهنجو سوانح رچائيندي، هن ڪاغذ جو هڪ ٽڪر کنيو ۽ پگڙ ٽٽل انگريزيءَ ۾ تيار ڪيل هڪ بيان پڙهڻ شروع ڪيائين. هن سپاڻ لهجي ۾ ڳالهائڻ شروع ڪيو، ”الجيس ۽ جينيوا وچ ۾، اسان پنهنجي پوزيشن آئيني وانگر صاف رکي آهي.“ (۲۸) پر سندس پرسان بيٺل پنهنجن نائين جي سُس پس تي، هن ان کي اڃا ئي وڌيڪ واضح ڪيو. هن ’وچ اوڀر تڪرار ۾ سمورين ترين کي امن ۽ سلامتيءَ سان موجود رهڻ واري حق‘ کي تسليم ڪيو. (۲۹) بيهراڻي زور ڀرڻ تي هن ڳالهه اڳتي وڌائي: ”آءٌ رڪارڊ جي درستگيءَ لاءِ ورجايان ٿو ته اسين دهشتگرديءَ جي سمورن طريقن کان مڪمل ۽ اڻ-تڪراري لاتعلقيءَ جو اعلان ٿا ڪريون.“ (۳۰) سندس گهڻيل آواز جو اهو حال هو جو Terrorism (دهشتگردي) لفظ Tourism (سياحت) بڻڻ ۾ آيو.

آخر ۾ هن واشنگٽن ۾ پنهنجي ڏسڻ ۾ نه ايندڙ ٻڌندڙن کي وڌيڪ رعايت جي اميد نه رکڻ جو چٽاءُ ڏنو. ”اهو ئي گنج آهي، اهو ئي کوڙ آهي، اهو ئي گهڻو آهي.“ هن ٿڪ ۽ ٽمڪيءَ جي کاڌڙ انداز ۾ دعويٰ ڪئي هئي، ”توهين چاهيو ڇا ٿا؟ چاهيو ٻت تان آخري ڪپڙا به لاهڻ ٿا چاهيو؟ اهو نٿو ٿي سگهي.“

ڪجهه منٽن اندر، ائنٽلانٽڪ جي هن پار فون ذريعي اُمائيل پيغام کي واشنگٽن ۾ پرڏيهي کاتي جي ڪامورن چڱي طرح چيريو ڦاڙيو. هڪ مختصر بحث کان پوءِ، جارج بش هٿ وارو فون کنيو. ”اسين سهمت آهيون ته هو سؤلن پيرن تي

اچي ويو آهي.“ هُنَ وائيتَ هائوسَ کي ٻڌايو. ٻن اڍائڻ ڪلاڪن کان پوءِ ڪيترائي فلسطيني جينوا ۾ پنهنجي هوٽلن ۾ ٿي- وي اسٽيشن آڏو ويهي رهيا ۽ آمريڪي پرڏيهي وزير کي اهو اعلان ڪندي ٻڌائون ته آمريڪا پي- ايل- او جي نمائندن سان ڪارائتي ڳالهه ٻولهه ڪرڻ واسطي تيار آهي. اهو پي- ايل- او اڳواڻ لاءِ برامائي لمحو هو. ٻڌڻ ۽ انچٽي هيرڙير وارا سال هاڻ پڄاڻي تي پهچي چڪا هئا. عرفات پي- ايل- او جو آخري ڪارڊ کڏي چڪو هو.

جيڏي مهل اها خبر برفباريءَ ۾ ورتل جينوا پهتي ته عرفات هوائن جي دوش تي هو. پنهنجي روايتي تناسبِي انداز جو مظاهرو ڪرڻ لاءِ هو اڃان تائين سرد جنگ واري شهر اوڀر برلن وڃي رهيو هو.

اُٿرن ڪرڻين اُڪرڻ لاءِ پنهنجي مختصر اڏام دوران عرفات انهيءَ تاريخي قدم جي پنهنجي قسمت تي پونڊڙ اٿرن تي ويچارڻ شروع ڪيو. پنهنجي تحريڪ کي اسرائيل سان گڏجي امن پرڻي ماحول ۾ رهڻ لاءِ راضي ڪري ۽ اُن مقصد جو جينوا ۾ اعلان ڪندي، هُنَ سڄي دنيا کان فلسطينين جي سرواڻ طور مڃتا حاصل ڪري ورتي هئي. هاڻ کيس اڳي جي پيٽ ۾ ان ڳالهه جو وڌيڪ احساس هو ته وچ اوڀر تڪرار جي ڪنهن به حل ۾ هاڻ پي- ايل- او کي نظرانداز نه ڪيو ويندو.

پر هڪ مسئلو اڃان به هو. جيستائين اسرائيل جو تعلق هو ته عرفات جنهن آزاد فلسطيني رياست جو اعلان ڪيو هو، ٻين آڏو رڳو بناوٽي هئي. وٽس ان جي ڪا به خاطري نه هئي ته جدوجهد کي سياسي طريقن سان هلائڻ وارو سندس فيصلو کيس پنهنجي مقصد جي ساڀيان به ڏياري سگهي ٿو يا نه! جيئن هُنَ الجيرس ۾ ان جو واعدو ڪيو هو ته جيڪڏهن سفارتي ڪرت ڪم نه ڏيکاريو ته پوءِ فلسطيني هڪ ڀيرو ٻيهر ٻيو ڪجهه سوچي سگهن ٿا. ڪنهن کي خبر ته هڪ يا ٻن سالن وانگر، هو پنهنجي نئين ڪرت ۾ ناڪام ٿئي، جيئن سندس مخالف اڳڪٿيون ڪري رهيا آهن: ’ڇا هو اهو تسليم ڪري ته جيئن ته سفارتڪاري ناڪام ٿي چڪي آهي، تنهن ڪري تشدد سميت جدوجهد جي ٻين طريقن کي هڪ ڀيرو ٻيهر سرگرم ڪرڻ جي ضرورت جي ڳالهه ڪندو؟‘

حوالا

باب سورھون

- ۱- شامي محل، عمان پاران ۲۱ جولاءِ ۱۹۸۸ع تي جاري ڪيل متن.
- ۲- اسٽاڪ هوم، جولاءِ ۱۹۸۹ع تي مانجهاندي تي موجود سويڊش سفارتڪار کان انٽرويو، نالو درخواست تي ڪجهو رکيل.
- ۳- صلاح خلف انٽرويو، تيونس، جون ۱۹۸۹ع.
- ۴- ساڳيو.
- ۵- نيويارڪ ٽائيمز، ۱۵ آگسٽ ۱۹۸۸ع.
- ۶- وليم قوائڊٽ انٽرويو، يروشلم، جون ۱۹۸۹ع.
- ۷- سويڊش پرڏيهي وزارت جي عملدار سان انٽرويو، اسٽاڪ هوم، جولاءِ ۱۹۸۹ع، نالو درخواست تي ڪجهو رکيل.
- ۸- ساڳيو.
- ۹- ساڳيو.
- ۱۰- ساڳيو.
- ۱۱- احمد بهاءُ الدين انٽرويو، قاهره، آڪٽوبر ۱۹۸۹ع.
- ۱۲- صلاح خلف انٽرويو، تيونس، جون ۱۹۸۹ع.
- ۱۳- ساڳيو.
- ۱۴- پي- ايل- او پاران ۱۵ نومبر ۱۹۸۸ع تي ورهايل تقرير جو متن.
- ۱۵- صلاح خلف انٽرويو، تيونس، آگسٽ ۱۹۸۹ع.
- ۱۶- پي- ايل- او پاران ۱۵ آڪٽوبر ۱۹۸۸ع تي ورهايل اعلان نامي جو متن.
- ۱۷- اعلان نامو ڏسو زاچيري لڪمين ۽ جوئيل بينن جي سهيڙيل Intifada، بوسٽن، ۱۹۸۹ع، صفحي نمبر: ۳۹۵ کان ۳۹۹ تائين.
- ۱۸- نيويارڪ ٽائيمز، ۲۸ نومبر ۱۹۸۸ع.
- ۱۹- ريٽا هائوزر انٽرويو، لنڊن، اپريل ۱۹۸۹ع.
- ۲۰- سويڊش عملدار سان انٽرويو، اسٽاڪ هوم جولاءِ ۱۹۸۹ع، نالو درخواست تي ڪجهو رکيل.
- ۲۱- ساڳيو.
- ۲۲- عرفات جي نائب سان انٽرويو، تيونس، آگسٽ ۱۹۸۹ع، نالو درخواست تي ڪجهو رکيل.
- ۲۳- نيويارڪ ٽائيمز، ۱۴ ڊسمبر ۱۹۸۸ع.

- ۲۴- لیکن سان انٹرویو لنڊن، آڪٽوبر ۱۹۸۹ع، نالو درخواست تي ڳجهو رکيل.
- ۲۵- ساڳيو.
- ۲۶- ساڳيو.
- ۲۷- ساڳيو.
- ۲۸- نيويارڪ ٽائيمز
- ۲۹- ساڳيو.
- ۳۰- ساڳيو.

غلط سوار ٻي

”جڏهن مون وٽ ٻه متبادل هوندا آهن ته آءٌ ننڊ ڪري نه سگهندو آهيان، ڇاڪاڻ جو آءٌ ٽيون متبادل پڻ چاهيندو آهيان.“ ياسر عرفات سان لاڳاپيل چوڻي.

اسرائيل جي پوئچ سمنڊ واري ڪناري تي شاندار صبح هو ۽ ڪنارا، اُس ۾ وهنجندڙن سان سٺيل هئا. تل ابيب جي ٽڪڻ ۾ ارڙهن ميل پري نظامير جي مشهور ساحلي ڪلب هوٽل تي، ٽن هزار ماڻهن جا آواز فضاڻن ۾ گونجي رهيا هئا. ايئن هو هر سال ڪندا هئا. اسرائيلي ’شائوٽ‘ ملهائي رهيا هئا، هو ڏهن هدايتن جي نازل ٿيڻ ۽ اونھاري جي شروع ٿيڻ جي موڪل گھاري رهيا هئا. اها ۳۰ مئي ۱۹۹۰ع جي تاريخ هئي. اوچتو خوشين جي بهڪار کي هڪ عجيب آواز ڄڻ ٽوڙي وڌو. وچولي پنڌ کان مشين گڻ جي گولين جا ٺڪاءُ ٻڌڻ ۾ آيا ۽ لوهه جا ذرڙا شعلن سان گڏ اڏامڻ لڳا ۽ جيئن ئي آواز وڌيڪه وڄيو آيو، هڪ اسپيڊ بوٽ ڏسڻ ۾ آئي، جنهن جي پويان اسرائيلي هوائي فوج جا هيلڪاپٽر لڳل هئا. هيڙيءَ تي يارهن چٽا سوار هئا ۽ وٽن چڱا خاصا هٿيار پڻ هئا. وڏي پاڻي کي اورانگهيندي، هڪ مرحلي تي اها ساحلي ڪلب جي ٻه سؤ والن جي فاصلي تي پهچي وئي، ان کان پوءِ ٽڪڻ ڏانهن قيامت خيز گولين جو وسڪارو لائي ڏنائين. جيئن ئي پوليس جا ڪهڪهو وڳا، موڪل گذاريندڙ پاڻيءَ کان پڇي پري ٿيا ۽ ڪناري تي پهرو لڳايو ويو. (۱)

اهو ياسر عرفات جي پي-ايل-او جي هڪ ڌر: فلسطين جي آزاديءَ واري محاذ (PLF) پاران اسرائيل تي گوريلا حملي جي هڪ ڪوشش جو ڏيک هو. جيئن ئي اسرائيلي اختياريه وارن ان جو جائزو ورتو، اهو گذريل ڪيترن سالن دوران يهودي رياست تي فلسطينين جي انتهائي خطرناڪ ۽ منظم حملن مان هڪ هو. ٽي ڏينهن اڳ هڪ لبيائي مرچنٽ جهاز بن غازي بندرگاهه تان لبيا جي ٺاهيل ڇهن فائبر گلاس اسپيڊ بوٽن، جن جي سگهه ۲۲ هارس پاور انجڻ هئي ۽ جن تي ۲۲ ايمر-ايمر جون مشين گنون ۽ ڪيتيوشا رڪيٽ لڳل هئا، سميت سورهن يا ان کان وڌيڪه گوريلا جي جٽي سان روانو ٿيو هو. انهن گوريلا مان ڪن کي ٻن سالن تائين لبيا ۾ تربيت ڏني وئي هئي. جهاز ننڍڙين هيڙين کي پوئچ سمنڊ ۾

اسرائيلي ساحل کان ڪي ۱۲۰ ميل پري لاڻو ۽ اونڊاهيءَ ۾ اهي تل ابيب جي آباديءَ واري مرڪز ڏانهن روانيون ٿيون. پي-ايل-ايف اڳواڻ محمد زيدان (ابوالعباس)، جيڪو ۱۹۸۵ع ۾ اڇيلي لائرو سامونڊي جهاز اغوا ڪرڻ واري واقعي ۾ شهرت ماڻي چڪو هو، موجب 'آپريشن يروشلم' جو مقصد 'خالص' فوجي نشاني، سينيئر فوجي آفيسرن جي خانگي غسل خاني تي حملو ڪرڻ هو. اسرائيلين موجب، ان جو مقصد تل ابيب کان پريرو هوٽل ايريا ۾ ان-چنيل قتلار ڪرڻ هو. (۲)

اسرائيلين جا پاڪ ڀلا هئا جو ان رٿا تي مڪمل عمل نه ٿيو. ٽي فلسطيني هيڙيون اسرائيل ايندي پڇي پڙي پيون، چوٿين هيڙي ۾ سوراخ ٿي پيو، جنهن ۾ تيل رکيل هو. جن هن پنهنجو سفر پورو ڪيو، انهن مان هڪ کي گاديءَ واري شهر جي اُتر ۾ اسرائيل سامونڊي فوج جي گشتي ٽيم پڪڙي ورتو ۽ ان جي عملي کي سمنڊ ۾ ٽپو ڏيڻ جو حڪم ڏئي گرفتار ڪيو ويو. آخري هيڙي نظامين ڏانهن وڌي، جتي ان جي عملي جا ست چٽا پيش پيا ۽ باقي چار واريءَ جي ميدان ۾ گولين جي ڏي وٺ دوران مارجي ويا. اسرائيلين کي ڪو چيهو نه رسيو. (۳)

ان حملي، سياسي طور تي ڪي واضح نقصان ضرور رسايا. سڀ کان وڌيڪ نقصان ياسر عرفات جو ٿيو، جنهن اها خبر عراقي گاديءَ واري شهر بغداد ۾ عرب اڳواڻن جي سربراهي اجلاس دوران ناراضگيءَ وچان ٻڌي هئي. پي-ايل-او اڳواڻن لاءِ، اهو حملو انتهائي غلط وقت تي ٿيو هو. ڪيترن ئي مهينن کان هو ان اميد کي جياريو پئي آيو جيڪا هن ڊسمبر ۱۹۸۸ع ۾ آمريڪا سان پنهنجي تنظيم جي ڳالهين وسيلي جوڙي هئي. ڪيترن ئي مهينن کان هو پنهنجي ساٿين تي زور پري رهيو هو ته فلسطيني حقن جي مائٽيل مڃتا کي بچائڻ لاءِ ضروري آهي ته پي-ايل-او جي امن قدمن کي مستقل رکيو وڃي. هاڻ، جڏهن وچ اوڀر جو ماحول اڳي جي پيٽ ۾ انتهائي بهتر ٿيڻ لڳو هو، ان قدم پي-ايل-او لاءِ اوله وارن جي دلين ۾ جاءِ پيدا ڪرڻ واري عمل کي ذري گهٽ چيپاڻي ڇڏيو هو. گاڏڙ سوچن جي شڪار عرفات اهو چاتو ٿي ته ان حملي بابت آمريڪي حڪومت جي سوالن کان سندس فرار ناممڪن هوندو. اهڙا سوال، جن جا اطمینان جوڳا جواب ڏيڻ هن لاءِ ناممڪن نه ته به مشڪل عمل ضرور هوندا. اسرائيل، جيڪي شروع ڏينهن کان پي-ايل-او-آمريڪي ڳالهين ۾ رڪاوٽون وجهي رهيا هئا، اڳيئي ان حملي جو ذميوار عرفات کي سڏي چڪا هئا ۽ اهو چيائون ته ان سان هميشه لاءِ ثابت ٿي ويو آهي ته پي-ايل-او عرفات جي دعويٰ جي اُبتڙ دهشتگرديءَ تان اڃان هٿ نه کنيو آهي. (۴) آمريڪي گهر ڪري رهيا هئا ته اسرائيلي دعويٰ کي رد ڪرڻ لاءِ ان واقعي کي ننڍي ۽ ان جي ذميوارن کي سزا ڏي.

ان ۾ مسئلو اهو هو ته 'ذميوارن' ۾ ڪجهه سگهارا دوست پڻ شامل هئا، اهڙا

اتحادي جن کي ڇڏڻ جي منجهس سهڻ نه هئي، انهن ۾ هڪ همراھ اهڙو به شامل هو، جنهن سان عرفات جا پاڪ ڳنڍيل ۽ پيچ پاتل هئا: اهو هو ابو العباس گروپ جو اهم پئيرائي ڪندڙ عراقي صدر صدام حسين. عرفات اهو سوچڻ شروع ڪيو ته رعايتون ڏيڻ وارو اهو ميلاب يقيناً پنهنجو ملهه ڇڪائيندو. (۵)

سپر پاور آمريڪا سان ڳالهين واري، ’برف پگهرائڻ‘ جي ارڙهين مهيني عرفات هڪ رپورٽ واقعاتي ۽ خطرناڪ طور تي راز فاش ڪندڙ سفر تي آسهيو. ان ڪري انهن فضول فلسطيني اُميدن کي اُپارڻ شروع ڪيو ته هڪ ڏهاڪي کان به وڌيڪ عرصي تائين پي-ايل-او کان پاسو بچائڻ کان پوءِ نيٽ آمريڪا پاران ڳالهين لاءِ راضي جو مطلب اهو آهي ته هن خود سندن طيءَ ڪيل فلسطيني حقن کي مڃي ورتو آهي. ان اهي هوائي توقعات پيدا ڪيون ته واشنگٽن اسرائيل کي امن ڳالهين لاءِ راضي ڪرڻ تي پنهنجو اثر رسوخ استعمال ڪندو. ۽ ان جو نتيجو: يهودي رياست پاران ان کي مڃڻ کان پڙ ڪڍي بيهڻ ۽ پناهگيرن جي ايل نئين هجوم کي آڌرپاءُ ڪرڻ جي صورت ۾ ظاهر ٿيو. مايوس ڪن صورتحال ۾ آمريڪي، فلسطينين کي ماتريوميءَ لاءِ هن هٿان واري آخري سڀني جي ساڀيان ڏيڻ لاءِ هٿ پير هڻڻ لڳا.

مسئلي جو هڪ حصو ڳالهين بابت ٻنهي ڌرين جي بلڪل مختلف ڏسائڻ وارين سڌن جو هو. جيستائين عرفات جو تعلق هو ته آمريڪا سان ڳالهينون بذات خود فلسطيني مسئلي جي حل ڏانهن منو پند طيءَ ڪرڻ جي برابر هيون. هو سدائين پنهنجو پاڻ سان سليندو رهيو هو، جيئن ۱۹۷۴ع ۾ هن ان جو اظهار پڻ ڪيو ته ”آمريڪا وٽ اسرائيل جي چاهي آهي.“ (۶) جيئن هن ڏٺو ٿي، پي-ايل-او لاءِ آمريڪي ’مڃتا‘ جو سڌوسنئون مطلب اسرائيل تي پڻ ايئن ڪرڻ لاءِ دٻاءُ وجهڻ آهي ۽ ان ۾ ناڪاميءَ جي صورت ۾ آمريڪا کي هر ڪنهن متعلق پنهنجا رويا بدلائڻا پوندا. آمريڪين لاءِ، پي-ايل-او سان ڳالهين تي راضي ڏيکارڻ ڪو هروڀرو معاملن جو چيهه نه هو. تن ڏينهن جو پرڏيهي وزير جارج شلزن پنهنجي موقف تي بلڪل واضح هو: ”ڪارائتيون ڳالهينون“ ڪرڻ جو مطلب نه ته تنظيم کي تسليم ڪرڻ آهي نه وري فلسطيني رياست کي. پر اهو قدم ته رڳو امن ڪاوشن جي سست ٿي ويل گاڏيءَ جي ڦيٽڻ کي تيل ڏيندو.“ (۷) ڳالهين کي مخصوص دائري اندر محدود ڪيو ويو ۽ ان ۾ رڳو هڪ سفارتي ذريعو استعمال ڪيو ويو هو. اهي ڳالهينون ٽيونس ۾ آمريڪي سفير رابرٽ پيليٽريو ۽ پي-ايل-او جي هڪ وچولي درجي جي مذاڪراتي ٽيم ۾ ٿي رهيون هيون. ان سان گڏوگڏ، پي-ايل-او تي عرفات جي نون واعدن جي روح ۽ مقصدن جي پورائي لاءِ دٻاءُ وڌايو پئي ويو، ان ۾ وڌ کان وڌ زور دهشتگرديءَ کان لاتعلقي جي اظهار لاءِ هو.

شروع ۾، عرفات پنهنجي نون مذاڪراتي سائين کي خوش ڪرڻ لاءِ آتو ٿي

ڏٺو. هن آمريڪي انتظاميا کي ۲۲ ڊسمبر ۱۹۸۸ع تي اسڪاٽلينڊ ۾ پاڻ-ايمر جمبو جهاز تي دهشتگرد حملي متعلق ڄاڻ ۾ مدد ڪرڻ جي آڇ ڪئي، ان حملي جو الزام پي-ايل-او کان ڌار ٿيل دمشق ۾ ٿاينڪو پي-ايف-ايل-پي-جي-سي تي هنيو پئي ويو. (۸) پر جيئن ئي ايندڙ مهيني ڳالهون ڪرڻ جي ڪنڊرن پاران تيونس جي حڪومت جي هڪ مهمانخاني ۾ اڳتي وڌڻ لڳيون، اهو ئي سوال بحث هيٺ رهيو ته دهشتگرديءَ جي وضاحت ڪيئن ڪجي؟ پي-ايل-او جي ٽن جڙن واري ٽيم سان پنهنجي رسمي ملاقات ۾، پبليٽريو پنهنجو وڌ کان وڌ وقت فلسطينين پاران سرحد جي هن پار اسرائيل تي حملا بند ڪرڻ لاءِ زور ڀرڻ ۾ لڳايو. عرفات جي مايوسي وڌندي پئي وئي، ڇاڪاڻ جو هن سمجهيو ٿي ته پي-ايل-او فلسطيني ڌرتيءَ جي اسرائيلي والار خلاف 'مزامحت جو قانوني حق' رکي ٿي، جيتوڻيڪ سندس فتح جي فورسز ته ڪجهه هفتا اڳ اسرائيلي سرحدن اندر ڪارروايون ڪرڻ جو سلسلو بند ڪري ڇڏيو هو پر پي-ايل-او جي ٻين وڌيڪ جنگجو ڌرين کي ان تي راضي ڪرڻ ناممڪن هو.

جيتوڻيڪ آمريڪا جي نئين صدر جارج بوش جي خواهش هئي ته وچ اوڀر ڇڪتاڻ جي حل ڏانهن اڳتي وڌجي، پر عرفات سان سندن ڊگهي ڪرت آمريڪين کي اهو ضرور سيکاريو هو ته هو من ۾ ڪينو سانڍي شڪ ڀريون ڳالهون ڪندا ئي رهن ۽ واشنگٽن جي رهيل ڪسر اسرائيلي پوري ڪري رهيا هئا، جيڪي پي-ايل-او سان ڳالهون شروع ٿيڻ مهل چرڪجي پيا هئا، ۽ انهن کي ختم ڪرائڻ لاءِ هٿ پير هڻي رهيا هئا. اسرائيل کي امن چاهيندڙ پي-ايل-او جي ڪردار تي حملي جي شروعات ڪرڻ ۾ ئي هڪ هفتو لڳي ويو. فيبروريءَ ۾ حڪومتي ذريعن دعويٰ ڪئي ته عرفات جي فتح گروپ والاريل علائقن ۾ ڳجهي طور تي هڪ 'عوامي فوج' قائم ڪئي آهي، جنهن جو ڪم اسرائيلين سان گڏوگڏ اسرائيلي اختياري وارن سان سهڪار ڪندڙ فلسطينين کي قتل ڪرڻ هو. (۹) ان ڳڻپن موقعن تي، پي-ايل-او اڳواڻ اسرائيل خلاف رٿوڇاڻ جي ڌمڪين يا پنهنجي ماڻهن کي اهو ٻڌائيندي ته تنظيم جي 'ٻن رياستن' واري امن رٿا اصل ۾ سڄو فلسطين حاصل ڪرڻ واري رستي جو هڪ ٽاڪ آهي، خود دشمن کي پنهنجي خلاف پروپيگنڊا جون بندوقون تائڻ جو موقعو ڏئي رهيا هئا. عرفات ماضيءَ وانگر هاڻ پنهنجي لهاري ساٿين کي لغام ڏيڻ جي يا ته حيثيت ۾ نه هو يا وري اهو چاهيائين نه پئي. وقت گذرڻ سان گڏوگڏ، اسرائيلي آمريڪي ڪانگريس ۾ پنهنجي حمايتين تائين پنهنجو موقف، جيئن پوءِ تينن وڌ پهچائڻ ۾ ڪامياب ٿي ويا ۽ آمريڪي انتظاميا تي ان لاءِ زور ڀريو ويو ته اها پي-ايل-او جي بيانن کي ڄاڻڻ لاءِ هڪ ڪميٽي جوڙي. شروعاتي مرحلي تي ئي ڦٽو سوڙهو ڪيو ويو. ان ريت پي-ايل-او جي نئين راهه ٽڪرا ٽڪرا ٿيڻ ڏانهن وڌڻ شروع ٿي.

گڏوڳڻ معتبر مهمانن جي آمد جو هڪ سلسلو شروع ٿي ويو، پهريون ڀيرو برطانوي فارين آفيس جو جونيئر وزير وليم ويلڊگريو ٽينوس ۾ عرفات سان گڏيو ۽ يورپي حڪومتون سندس ذاتي ايلچين جو آڌر ڏيڻ لڳيون. گذريل سال نومبر ۾ آزاد رياست واري پي-ايل-او جي اعلان جي آرڙ ۾ عرفات دنيا جي گولي تي عرب، سوشلسٽ ۽ غير جانبدار ملڪن ۾ نئين سر نالو ڏنل فلسطيني 'سفارتخانن' ٻاهران فلسطيني جهنڊا ڦڙڪائڻ لڳو. تنظيم گڏيل قومن جي ادارن، خاص طور تي غير سياسي عالمي صحت تنظيم (WHO) ۽ يونيسڪو ۾، آمريڪا ۽ ٻين اولهائين ملڪن جي مخالفت جي باوجود مڪمل ميمبرشپ حاصل ڪرڻ ۾ ڪامياب ٿي وئي، ۽ پروٽوڪول لاءِ انتهائي حساس عرفات به پنهنجي لاءِ مناسب حيثيت جي گهر ڪرڻ لڳو.

۲ اپريل تي ٽينوس ۾ پي-ايل-او هيڊڪوارٽرس اعلان ڪيو ته تحريڪ کيس يڪراءِ طور تي اڃان تائين حاصل نه ٿيل رياست فلسطين جو صدر چونڊيو آهي. سندس ترجمان ڄاڻايو ته عام چونڊون ٽين تائين هو صدر رهندو. ان قمر لاءِ طيءَ ڪيل وقت خود سندس ساٿين کي به چرڪائي وڌو. سندس 'ترقي' وارو نقطو گهٽ ۾ گهٽ ڇهن مهينن کان بحث هيٺ هو، پر جيڪي ان تي سهمت هئا، تن جو خيال هو ته هو ان معاملي کي رياست لاءِ عارضي حڪومت جي جوڙجڪ تائين ملتوي ڪندو. ڇا سندن اڳواڻ هاڻ اڳي کان ڪجهه وڌيڪ وڏي ڳالهه ٿي ويو هو؟ (۱۰) ان جي وضاحت اها هئي ته عرفات ڪجهه اهم ترين اولهائين اڳواڻن سان پنهنجي ملاقاتن جو سلسلو شروع ڪرڻ وارو هو ۽ هنن برابريءَ جي بنياد تي هنن سان ملڻ پئي چاهيو. جيتوڻيڪ فرانس، اٽلي ۽ جاپان جي حڪومتن سندس رياست کي تسليم نه ڪيو هو پر اهي کيس صدارتي مان ڏئي پئي سگهيون.

مئي ۱۹۸۹ع ۾ سندس پٽس وارو دور انتهائي اهم هو. عاليشان هوٽل ڪريلون ۾ پنهنجي انتهائي پھري واري ڪمري مان هن de la concorde ۾ مظاهرو ڪندڙ يهودين کي احتجاج ڪندي ڏٺو. کيس صدر متران پليڪار ڪئي، هن حڪومتي وزيرن کان گلدستا ورتا. چونڊ فرانسيسي ڏاهن آڏو تقرير ڪيائين (سندس هڪ نائب پاران لکيل تقرير وساري اچڻ ڪري کيس زباني ڳالهائڻو پيو) ثقافتي وزير جيڪو لينگ خود سندس درخواست تي آڏي رات جو 'لاڻووري' جو دورو ڪرايو، جتي هنن دالان گهمي ڏٺا ۽ وزير جي مدد سان چترن جو جائزو ورتائين. "عملي کي بسترن ۽ ٻارن مان واپس گهرايو ويو. لاڻووري کي اڳي ڪڏهن ڪنهن جي لاءِ به بي وقت نه کوليو ويو هو." عرفات جو هڪ اعتماد جوڳو، جيڪو اُتي موجود هو ٻڌائي ٿو، "شهرت جو تصور ڪريو: دهشتگرد، ڪلچر ٻلچر ڏانهن راغب پئي ٿيا." (۱۱)

اها اهڙي ڪرت هئي جنهن کي جاري رکڻ انتهائي ڏکيو هو. عرفات اڃان تائين

پنهنجي اولهائن مدمقابلن جي دهاءِ جو شڪار هو، جن چاهيو ٿي ته هو اسرائيل کي اڃان وڌيڪ رعايتون ڏي، مثال طور هنن چاهيو ٿي ته پي-ايل-او هٿياربند جدوجهد وسيلي سڄي فلسطين کي آزاد ڪرائڻ ۽ اسرائيل جي قيام کي بنيادي طور تي غلط ۽ فضول سڏڻ واري عهدنامي کي رسمي طور تي ختم ڪري. سندس جواب هميشه جيان لفظن جي هير ڦير وارو هو. جڏهن پئرس ۾ هن فرانسيسي پرڏيهي روناڊو ڊيموس وائين به اها ڳالهه ٻڌي ته هڪ فرانسيسي قانوني اصطلاح Caduc استعمال ڪيائين، جنهن جي تقريباً معنيٰ 'ڇڪ' يا 'جاءِ والارڻ' ٿئي ٿي. (۱۲) جڏهن هڪ عرب صحافيءَ کانئس پڇيو ته هن فرانسيسي اصطلاح ڇو ڪتب آندو؟ ته هن چيو ان ۾ ڪو شڪ ناهي ته فرانسيسي عالمي ٻولي آهي جيڪا 'Persona non grata' (اڻ-وڻندڙ ماڻهو) جهڙن قانوني اصطلاحن جو خزانو پنهنجي اندر رکي ٿي. (۱۳) ان بيان اولهه ۾ سندس ٿورڙي واکاڻ ڪرائي، جڏهن ته پي-ايل-او ۾ هڪ معمولي طوفان ڪڙو ٿي ويو، پر اهو هر ڪنهن ڄاتو ٿي ته تنظيم جي بنيادي پڌرنامي ۾ ڦيرگهير لاءِ سمورن معتبر فلسطينين جو اجتماع ضروري هو ۽ اهو ايئن هو جيئن عرفات جو يروشلم وارو دور.

علامتي طور تي اهميت جوڳا هوندي به، عرفات جا سمورا سياسي لاڀ انهيءَ حقيقت کي لڪائي نه سگهيا ته عرفات پنهنجي سرطيءَ ڪيل مقصد ڏانهن تمام ٿورو ئي اڳتي وڌي سگهيو. اهو مقصد هو گڏيل قومن جي نگرانيءَ ۾، عالمي وچ اوڀر امن ڪانفرنس، جنهن ۾ اسرائيل، پي-ايل-او ۽ عرب رياستن کي گڏ ڪيو وڃي ۽ اسرائيل تي والاريل علائقا خالي ڪرڻ لاءِ دهاءِ وڌو وڃي، اسرائيل جي گڏيل حڪومت آڏو بلڪل متضاد نقطه نظر هو، جنهن ۾ سخت گير وزيراعظم ائزڪ شمير ۽ سندس لڪڻ پارتئيءَ جو وڌيڪ اثر هو. عالمي ڪانفرنس جي به عرفات جي پي-ايل-او سان ڳالهين وانگر مخالفت ڪندي، گڏيل حڪومت جون حصيدار پارٽيون هڪ مختلف قسم جي 'امن ڪاوش' شروع ڪرڻ ۽ والاريل علائقا خالي ڪرڻ بابت ٻاهريون دهاءِ ختم ڪرڻ لاءِ خيال پچائي رهيون هيون. ليبر پارٽيءَ سان تعلق رکندڙ بچاءُ واري وزير ائزڪ رين جي سرچيل ۽ اپريل ۾ واشنگٽن جو هڪ سرڪاري دورو ڪندڙ رين ذريعي اعلان ڪرايل ان رٿا جو مقصد اسرائيل سان ڳالهين لاءِ وفد چونڊڻ جو حق ڏيڻ هو. والاريل علائقن جي حتمي حيثيت کي اڃان تائين اڻ-طئي ٿيل رکندي، شروعاتي مقصد فلسطيني خود-حڪومتيءَ لاءِ پنجن سالن تائين جي وچئين عرصي لاءِ هڪ محدود طريقو طئي ڪرڻ هو. جمهوري نت سان ڀريل انهيءَ رٿا ۾ بئش انتظاميا کي اپيل ڪرڻ جو پورو پورو بندوبست ڪيل هو. پر پي-ايل-او لاءِ ڪنهن به ڪردار جي گنجائش نه ڪيندي ۽ تنظيم جا متبادل هٿ ڪرڻ جو سوچي، والاريل علائقن جي فلسطينين کي بنا ڪنهن 'ڊپ ڊاءُ' جي وٽ ڏيڻ جو حق ڏنو ويو هو. ان تي عرفات

پاران شڪ جو اظهار ڪرڻ لازمي امر هو.

اها ئي تجويز هئي جيڪا بش ۽ سندس پرڏيهي وزير جيمس بيڪر چونڊي ۽ پي-ايل- او سان 'سودبازي' لاءِ استعمال ڪرڻ جي ڪوشش ڪئي. سندن چوڻ هو ته ورهايل اسرائيلي حڪومت پاران شروعاتي مرحلي تي ان کان وڌيڪ واکاڻ ڏيڻو اچي سگهي. پر اها انهن اسرائيلي-فلسطيني ڳالهين جو بنياد بڻجي پئي سگهي، جنهن کي بيڪر جي هڪ صلاحڪار 'هزار ڏاڪن جو سفر' سڏيو هو. (۱۴)

سو ان ريت، شمير، بچاءُ واري وزير ريبن ۽ عرفات وچ ۾ اٿ-سڌي ملهه شروع ٿي وئي، جنهن ۾ واشنگٽن نه رڳو ريفري هو پر پڙ کان ٻاهر ويٺل فلسطيني ۽ اسرائيلي حمايتين کي پڻ ٽڌو ڪري مقابلي کان ٻاهر رکڻ جي ڪوشش ۾ رڌل هو. ان لاءِ ميدان انتهائي ماڻ مٺ ۾ تيار ڪيو ويو. شمير ۽ پي-ايل- او ان تي ناراضپي جا روبا ظاهر ڪندي به ڪنهن قسم جو اظهار نه ڪيو، جو هنن پنهنجو پاڻ تي ان ۾ تعطل جو الزام لڳرائڻ به نٿي چاهيو. ٻنهي مان هر ڪنهن پنهنجي بنيادي ذميواري ٻئي کي سياسي پنڄوڙ ۾ ڦاسائڻ پئي سمجهي. اهو دليل پيش ٿيڻ لڳو ته والاريل علائقن جا فلسطيني عرفات تي چونڊن کان انڪار نه ڪرڻ لاءِ زور ڀري رهيا هئا. سندن چوڻ هو ته ان تي راضيو ظاهر ڪري شمير کي ان رٿا تي عمل ڪرڻ لاءِ زور ڀري سگهجي ٿو، جنهن تي هو پاڻ به راضي ناهي، جيڪڏهن توهين چونڊن کي رد ڪندا، جيئن شمير توقع ڪري رهيو آهي ته پوءِ توهان کي سياست بدران 'دهشتگردي' استعمال ڪرڻ جو ڏوهاري ليکيو ويندو. (۱۵)

شروعاتي ڪجهه مهينن تائين ايئن ٿي لڳو ته ڄڻ عرفات پوائنٽن تان ڪٽي پيو. کيس بش انتظاميا پاران والاريل علائقن ۾ اسرائيلي حڪومت جي ڪجهه پاليسين تي تنقيد ۽ انهن اهڃاڻن مان وڏو اتساه مليو ته خود اسرائيلي حڪومت ۾ به ڪي ڏڦيڙ آهن. آمريڪين سان ڳالهين دوران، سندس نمائندا اظهار نه ڪندي به شڪي رهيا، اسرائيلي نقطه نظر کان جان چڙرائڻ لاءِ آمريڪا کان حمايت حاصل ڪرڻ جي ڪوشش ڪندا رهيا: "چونڊن جي مخالفت ڪير ٿو ڪري سگهي؟" هن وضاحت ڪئي، "پر اهي مڪمل رٿا جي الف کان ي تائين جو حصو هئڻ ڪهڙن" (۱۶)

مٿي ۾ شمير حڪومت پاران رٿا بابت ٺاهه تي پهچڻ کان پوءِ، پي-ايل- او ضمانتون گهريون ته اهو سرشتو فلسطيني رياست جي قيام ڏانهن وڌندو. ان سوال اُٿاريو ته انهن چونڊن ۾ اوڀر يروشلم جي فلسطينين کي حصي وٺڻ جي اجازت ملندي (اهو متنازع معاملو هو، ڇاڪاڻ جو اسرائيل شهر جو اڀرندو حصو پنهنجي رياست ۾ شامل ڪري ورتو هو)، ان انهيءَ ڳالهه جي به ضمانت گهري ته اسرائيلين سان چونڊن کان اڳ وارين ڳالهين ۾ پي-ايل- او کي اسرائيلي والاريل علائقن سان

گڏوگڏ، ٻاهرين علائقن مان پڻ ترجمان طور نمائندگي ڏني ويندي، ان پنهنجي اڻ ٿيڻي تجويز کي پڻ هر هر ورجايو ته اسرائيل چونڊن کان اڳ، والاريل علائقا خالي ڪري، جيئن ڏکڻ آفريڪا نميبيا ۾ ڪيو ويو هو. پر ان، اسرائيلي حڪومت جي ڪجهه ڪارندن جي توقع جي ابتڙ، انهيءَ نقطهءَ نظر کي مڪمل طور تي رد نه ڪيو. جيئن اڳتي هلي ظاهر ٿيو ته عرفات کي ان رٿا بابت رين جو هڪ ذاتي سنڀالو اسرائيلي پارليامينٽ ڪنيسٽ جي عرب ميمبر عبدالوهاب داروشا ذريعي مليو هو. (۱۷)

ان پيري پي-ايل-او تمام گهڻي خبرداري ۽ محنت سان تيار ڪيل پنهنجن دليلن سان اڳتي وڌڻ لڳي. عرفات جو رويو ايترو ته سمجهه ڀريو هو جو اسرائيلي لڪڻ ۾ سنجيده چٽا پريا الارم وڃڻ لڳا. ذاتي خواهشن ۽ نظرياتي اصولن جي حوالي سان نظر رکندي، مختلف همراهن، جن ۾ اهم ترين ۱۹۸۲ع واري لبناني مداخلت جو نظريدان ايرل شيرون هو، ۽ شمر لاءِ مڪمل للڪار پيدا ڪري ڏني. سندن چوڻ هو ته وزيراعظم بنا سوچڻ سمجهڻ جي عمل ڪري رهيو آهي، ياسر عرفات سان فضول ڳالهيون ڪري رهيو آهي. هنن دعويٰ ٿي ڪئي ته سندس چونڊن واري رٿا ان ٺاهوڪي چماٽ ڏانهن پهريون قدم هوندي، جيڪا فلسطيني رياست قائم ڪرڻ جو سبب بڻي. ان سلسلي کي بند ٿيڻ ڪپندو هو.

شيرون ۽ سندس حمايتين شمر تي چونڊن لاءِ اهڙا شرط مڙهڻ تي زور ڀريندي، جن ڪري اهي پاڻ مرادو مري ڪپي وڃن، سندس هٿ سوگها ڪرڻ جي ڪوشش ڪئي. سندن مهم پنجين جولاءِ جي شام تل ابيب ۾ لڪڻ جي مرڪزي ڪميٽيءَ جي هڪ گرماگرمر اجلاس دوران پنهنجي انتها تي پهتي ۽ شمر سندن گهرن کي مجموعي طور تي مڃي ورتو. هن چيو ته چونڊون اوستائين نه ٿينديون جيستائين انتقاد ختم نٿي ٿئي، اوڀر يروشلم جا عرب ان کان ٻاهر هوندا، والاريل علائقن ۾ يهودي آبادڪاري جاري رهندي، ۽ ان سموري سلسلي جي ٻئي چيري تي ڪنهن فلسطيني رياست جو سوال ئي پيدا نٿو ٿئي. (۱۸)

اهو ڳالهين کي اڳتي وڌائڻ وارين آمريڪي ڳالهين لاءِ تمام وڏو صدمو هو. پر ان جي ذري گهٽ يارهن ڪلاڪن اندر صورتحال کي اڃاين خراب ڪندڙ هڪ واقعو پيش آيو. هڪ فلسطيني انتهاپسند، تل ابيب- يروشلم هاءِ وي تي هڪ پوائنٽي بس ڪارروائي ڪئي. يروشلم جي اولهه ۾ ۹ ميلن جي پنڌ تي بس ۾ هڪ ڌارمي وارو عرب الله اڪبر جو نعرو هڻي اُٿي ڪڙو ٿيو. اسٽيئرنگ تي قبضو ڪيائين ۽ گاڏيءَ کي نالي ۾ ڪيرائي وڌائين، ان واقعي ۾ ۱۴ اسرائيلي مارجي ويا ۽ ستاويهه زخمي ٿيا. (۱۹)

سياسي ڏچي ۽ پرتشدد ڪارروائي ۾ ظاهر ظهور ڪو ڳانڍاپو نه هو. شايد اتفاق هو جو انهن ٻنهي ۾ تمام ٿورڙو وقفو هو. بهرحال انهن جو واضح مقصد

عرفات جي سياسي ڪاوشن کي تباهه ڪرڻ کان سواءِ ڪجهه به نه هو.

عرفات تي پي-ايل- او جي اندران ۽ ٻاهران دهاءِ هاڻ جيئن پوءِ ٿيڻ وڌڻ لڳو. انتقاد جي وهين مهيني ۾ داخل ٿيڻ تي به ان متعلق ڪا تجويز نه پئي آئي ته والاريل علائقن جي رهواسين جي قربانين جو ثمر ڇا هوندو. وڌيڪ اهو ته عرفات مالي امداد لاءِ عرب رياستن تي زور ڀرڻ ۾ انتهائي ڏکيائون محسوس ڪري رهيو هو. گذريل سال الجيرس ۾ پنهنجي سربراهي اجلاس دوران عرب اڳواڻن ان ڳالهه تي راضو ڏيکاريو هو ته هو انتقاد لاءِ هر مهيني چار ڪروڙ ٽيهه لک ڊالر ڏيندا پر رڳو عراق کان سواءِ ڪوبه ملڪ مستقل ان سلسلي کي جاري رکي نه سگهيو. مالي صورتحال ايتري ته خراب ٿي پئي، جو عرفات کي ۱۹۸۹ع دوران تنظيم ۾ انتهائي سادگي وارو پروگرام شروع ڪرڻو پيو. ايندڙ مهينن ۾ پنهنجي مقابلاڻ تي غور ڪرڻ وقت اها ئي تجويز هئي جيڪا عرفات جي ذهن ۾ پڇي رهي هئي. (۲۰)

مختصر اهو ته گذريل سياري ۾ سندن اميدون ڇوٽ چڙهيل هيون، پر هاڻي سمورا فلسطيني ڏسي رهيا هئا ته عرفات رعايتن پويان رعايتون آڇي رهيو هو. اسرائيل پنهنجون پاڙون پختيون ڪري رهيو هو ۽ آمريڪي انتظاميا، انهن لبرل عرب رياستن سان گڏ ٻيو هئي، جيڪي پي-ايل- او جي قدم جون حمايتي هيون. وڌيڪ اهو ته آمريڪين جو خيال هو ته عرفات سازشون سٽي خود پنهنجي لاءِ ڏکيائون پيدا ڪري رهيو هو. هنن ڪيترائي ڀيرا فلسطيني ڪيس جي اُڀار لاءِ آمريڪا جي دورن جي خواهشمند پي-ايل- او عملدارن کي، آمريڪي ويزا ڏيڻ کان انڪار ڪيو. هو هر هر ڳالهين کي وسيع ڪرڻ يا گهڻ- موضوعاتي ڪرڻ جي درخواست ۽ واشنگٽن ۾ پي-ايل- او آفيس ٻيهر ڪوڏ جي درخواست کي ٽڙيندا رهيا، هو اسرائيل مخالف ٺهرائن کي گڏيل قومن جي سلامتي ڪائونسل ۾ ويٺو ڪندا رهيا ۽ هوسداڻين پي-ايل- او جي معمولي ڌمڪي ڀريل بيانن تي به چوه چنڊيندا رهيا. انهن مان ڪيتريون ئي ڳالهيون معمولي نوعيت جون هيون، پر عرفات لاءِ جنهن آڏو سفارتي سرگرمين جي وڏي حيثيت هئي، اهي سنجيده ڏڃا هئا. ”اسان کي خط ملندا رهيا ته اسان جي هڪ ٻيئي نمائندي کي، ٻجبيوٽي جي هڪ بار ۾ اسرائيل بابت ڌمڪي آميز ڳالهيون ڪندي ٻڌو ويو آهي.“ نبيل شطّ چوي ٿو. ”اهو سمورو ڊرامو اسان لاءِ انتهائي توهين آميز هو. ان پي-ايل- او ۾ تمام گهڻي ڪاوڙ پيدا ڪري ٿي.“ (۲۱)

تحريڪ اندر اُچار ان مهل وڌيڪ چٽي طرح ظاهر ٿيو، جڏهن عرفات جي اهم اختياري مرڪز فتح جي ۱،۲۹۰ ميمبرن جي آگسٽ ۱۹۸۹ع جي شروع ڌاري تيونس ۾ بند ڪمري واري ڪانگريس ٿي. فتح جون صفون جوڙيندڙ گوريلن ۽ ٻين جو ۹ سالن جي عرصي ۾ اهو پهريون اجلاس هو، ۽ ان جو سنيهو چٽو پٽو نه هو. ان ۾ عرفات جي قيادت واري انداز تي شڪايتن جا انبار هئا: جن ۾ سندس

اترائين سرحد جي هن پار فتح جي 'هٿياربند جدوجهد' کي معطل ڪرڻ جهڙيون ناراضگيون شامل هيون. اها آخري ڳالهه يمن جي ڏورانهن هنڌن تي پنهنجي ڪئمپن ۾ ٿانڪن فوجي عملدارن لاءِ هضم ڪرڻ ڏاڍي ڏکي هئي. حتمي ٺهراءُ 'اسان جي والاريل فلسطيني ڌرتي جي اسرائيلي والار جي خاتمي لاءِ... هٿياربند جدوجهد جاري رکڻ جي ڳالهه ٿي ڪئي.' اهو ان ڳالهه ڏانهن اشارو هو ته پي-ايل-او امن ڪاوشن ۾ جوڳي ڪاميابي نه ماڻڻ جي صورت ۾ ٻيهر هٿيار ڪٿي سگهي ٿي. ان گڏجاڻي مختلف سببن ڪري فتح جي ڪجهه اهم عهدن لاءِ عرفات جي نامزد ڪيل همراهن کي رد ڪري ڇڏيو. اهم ترين چونڊ پي-ايل-او جي 'پرڏيهي وزير' فاروق قديميءَ جي هئي، جيڪو پنهنجي ثابت قدم نقطه نظر لاءِ مشهور هو. (۲۲)

اسرائيلي ۽ فلسطيني ٻنهي ترين پاران جيئن پوءِ تين سخت موقف اختيار ڪرڻ ۽ عرفات پاران هر هر اها ڳالهه ڪرڻ ته هو والاريل علانقن ۾ مڪمل طور تي سول نافرماني جي تحريڪ هلائڻ يا ايسٽائين جو آتشي هٿيار استعمال ڪرڻ جي تجويز تي ويڃاري رهيو آهي، آمريڪي امن ڪاوشن لاءِ وقت هنن مان نڪتو پئي ويو. پرڏيهي وزير بيڪر ايندڙ مهيني ۾ تحريڪ برقرار رکڻ لاءِ پٿوريندو رهيو. قابل قبول اسرائيلي-فلسطيني ڳالهين جي جوڙجڪ لاءِ مصري صدر حسني مبارك کي پڻ ڪجهه ڪرڻ لاءِ چيائين. پر ڪنهن به دلي طور تي اهو چاهيو نٿي، انهيءَ سموري هن هٿان جو نتيجو بس روايتي ڳالهين ۾ نڪتو، مبارڪ ڏهه نڪاتي ۽ بيڪر پنج نڪاتي رٿون پيش ڪيون. اهي تجويزون مصري، اسرائيلي ۽ آمريڪي حڪومتي نمائندن جي گڏجاڻين ۽ 'قابل قبول' فلسطيني ڳالهين ڪندڙن جي چونڊ ڪرڻ متعلق هيون. پر ڪا به تجويز بنيادي اختلاف يعني شمير جي پي-ايل-او سان ڪنهن به قسم جي ڌيبي لپي نه ڪرڻ ۽ عرفات جي اها فرمائش ته ان سموري سلسلي ۾ پي-ايل-او اڳواڻ ان جو اظهار ڪندي ڪڏهن به نٿو ٿڪجي ته اهو شايد تاريخ ۾ پهريون ڀيرو هو، جو ڳالهين ۾ شريڪ هڪ ڌر ٻي ڌر جي چونڊن لاءِ زور پري رهي هئي. بيڪر رڳو اهو ئي ڪري سگهيو ته هو اسرائيلين کي پنهنجي ٽياڪڙي هميشه لاءِ ختم ڪرڻ جي ڌمڪي ڏي.

بسمبر ڌاري عرفات جي هوڏ پنهنجي انتها تي پهچي وئي. هو پي-ايل-او جو ڪردار مڏو ڪرڻ بابت اسرائيل کي خوش ڪرڻ وارن آمريڪي قدامت جي چڙي پيو هو. کيس گذريل مهيني آمريڪي صدر بش ڏانهن 'اسرائيل لاءِ وڌيڪ سخت رويو اختيار' ڪرڻ جي گهر بابت سڌي سنئين پيغام جو ڪو جواب نه مليو هو. (۲۳)

وڌيڪ اهو ته، هو مصري ڪردار تي پڻ چڙيل هو، جنهن جا سفارتڪار، تنظيم سان آمريڪي لهه وچڙ جو واحد ذريعو هئڻ ڪري آمريڪي-پي-ايل-او ڳالهين جون راهون طيءَ ڪري رهيا هئا ۽ هو مٿس آمريڪي رٿا قبول ڪرڻ لاءِ دٻاءُ وجهي رهيا هئا، جنهن کي هن اُڪرو ٿي محسوس ڪيو. سندس سوچن کي هڪ

گمنام عرب پرڏيهي وزير جي واشنگٽن پوسٽ جي خاٽو ڪيريل مرفيءَ کي ڏنل هڪ تبصري ۾ سموئي سگهجي ٿو: 'اهو سلسلو ڪو گهڻو نٿو هلي سگهي.' پهرين هن چيو: 'اسرائيل کي تسليم ڪريو ته پوءِ توهان سان ڳالهائينداسين.' هاڻ ٿا چون: 'پنهنجو پاڻ کي لڪايو ته اسين توهان سان ڳالهيون ڪريون.' ايندڙ مرحلي تي چوندا: 'مهرباني ڪري پنهنجو پاڻ کي قتل ڪريو ته پوءِ اسين توهان سان ڳالهيون.' (۲۴)

اها واٽ ڪوئي ڪرڻ واري صورتحال هئي، دنيا جي سڄي پيش منظر ۾ ٿيندڙ واقعن سبب انهن امن ڳالهين جو تحرڪ برقرار رکڻ تي پتوڙ پڻ گهٽجڻ لڳي. عربن جو روايتي اتحادي، سوويت يونين زوال واري صورتحال جو شڪار هو ۽ وچ اوڀر هاڻ ماسڪو جي ڌيان کان گهڻو ڏور ٿي ويو هو. ڪميونسٽ اوڀر يورپ ۾ پي-ايل-او جا ٻيا دوست، چيڪوسلواڪيا جو هوزاڪ، اوڀر جرمنيءَ جو هونيڪر ۽ رومانيا جو چائوشسڪو جمهوري انقلابن آڏو واريءَ جي ڌڙن وانگر ٻڻڻ لڳا. فلسطينين لاءِ خراب ترين ڳالهه اها هئي ته يهودي پناهگيرن جي هجوم کي سوويت يونين ڇڏڻ جي اجازت ڏني وئي ۽ آمريڪي اميگرشن جي سخت قانونن سبب، انهن مان هزارن جي منزل اسرائيل بڻجڻ لڳي. جيئن ئي عرفات اهو نئون ڊرامو تيار ٿيندي ڏٺو ته سندس تازي حڪمت عملي ناڪام ٿي چڪي آهي ۽ نون دوستن سان گڏجي متبادل ڳولڻ جو وقت اچي ويو آهي. صدر صدام حسين پنهنجي رٿا تي عمل ڪرڻ لاءِ اڳتي وڌيو. ۲۳ فيبروري ۱۹۹۰ع تي عراقي اڳواڻ چئن عرب رياستن عراق، اردن، يمن ۽ مصر تي ٻڌل عرب سهڪاري ڪائونسل جي پهرين سالگرهه واري سربراهي اجلاس ۾ شرڪت لاءِ عمان پهتو. پنهنجي دوست شاهه حسين وٽان گرمجوشيءَ سان آدرياءُ ملڻ کان پوءِ هو شهر ۾ معمول جي عرب تقريبن لاءِ روانو ٿيو. بهرحال صدام لاءِ اهو موقعو خاص اهميت جوڳو هو، ان موقعي تي هن اهڙي تقرير ڪرڻ جو منصوبو بڻايو هو، جيڪا عرب دنيا ۽ ان کان ٻاهر جوش ۽ خطري جو ٿرڻو مچائي ڏي.

ايندڙ ڏينهن جڏهن ٻيا اڳواڻ عمان جي راندين واري مرڪز ۾ گڏ ٿيا ته جيئن شاهه حسين تبصرو ڪيو: "حضرت محمد جي معراج واري رات ۽ سڳوري ڏڻ جي جي موقعي تي ٻين اڳواڻن صدام کي هيبتناڪ ۽ سوچڻ ۾ غرق ڏٺو، هن کليو ڪلايو اظهار ڪيو، هن چيو دنيا ڊرامائي طور تي بدلجي رهي آهي ۽ عربن لاءِ رستا ڪوڪي ڪري رهي آهي. سوويت يونين جي زوال آمريڪا کي عالمي سياست ۾ هڪ سگهاري حيثيت ڏياري ڇڏي آهي ۽ عرب آمريڪي ۽ اسرائيلي طاقت آڏو بيوس بڻجي ويا آهن." ان جي نتيجي ۾ آمريڪي پاليسين تي صيهوني اثر اڳي جي ڀيٽ ۾ وڌي ويو آهي." هن وڌيڪ چيو، "عربن کي ان ڳالهه تي ويچارڻ گهرجي ته اسرائيل، ايندڙ پنجن سالن ۾ ڪي وڌيڪ بيوقوفيون ڪري سگهي ٿو. اهو

آمريڪا جي سڌي سنئين يا فريبي پئپرائي سبب ٿي سگهي ٿو.“ (۲۵) صدام نار
 ۾ آمريڪي جنگي هيڙن جي موجودگيءَ تي پڻ ڳالهائيندو هو. ۽ ٻيو ته
 انهن هيڙن سبب ئي هو ته سال اڳ ايرانين هٿان هڪ پوائنٽي شڪست کان بچي
 ويو هو. هن آمريڪا پاران ’سوويت يهودين جي فلسطيني ڌرتيءَ ڏانهن لڏپلاڻ کي
 همٿائڻ ۽ ’صيهوني رياست کي جيئن پوءِ ٽئين وڌيڪ هٿيار ڏيڻ‘ واري پاليسيءَ کي
 ننڍيو. هن عربن کي هڪ چرڪائيندڙ سڏيو هو ته هو هاڻ اڻ-الڪارجندڙ
 سپرپاور سان مهاڏو اٽڪائڻ لاءِ متحد ٿين، ”عرب صنفن ۾ انهن ڪانفرنس لاءِ ڪا
 گنجائش ناهي، جيڪي چون ٿا ته واحد سپرپاور طور آمريڪا فيصلي ڪن
 حيثيت رکندڙ آهي ۽ ٻين وٽ ان آڏو جهڪڻ کان سواءِ ڪا واٽ ناهي.“ هن چيو.

(۲۶)

سندس ٻڌندڙن مان هڪ، مصر جي صدر حسني مبارڪ سندس ڳالهه
 ناراضگيءَ وڃان ٻڌي. واشنگٽن جي ويجهي اعتماد جوڳي ۽ هر سال بن بلين ڊالرن
 کان وڌيڪ جي آمريڪي امداد حاصل ڪندڙ طور، هن صدام جي تقرير کي پاڻ
 تي ذاتي حملي کان سواءِ ڪجهه به نه ٿي سمجهيو. پر اها تقرير ڪانفرنس چيمبر
 ۾ موجود همراهن لاءِ نه پر وسيع ٻڌندڙن لاءِ هئي. اردني ٿي-ويءَ تان سڌوسنئون
 نشر ٿيڻ ڪري اها خود اردن ۾ موجود ۽ والاريل علائقن جي لکين فلسطينين ٻڌي،
 ۽ ان منجهن بجليءَ جي شاڪ وارو اثر ڏيکاريو. ڪنهن عرب رياست جي انتهائي
 سگهاري ۽ وڏي فوج رکندڙ طور ۽ اٺن سالن تائين ايران سان ڪيل جنگ جي نتيجي
 ۾ تجربو پرايل صدام، عرب دنيا جي سرواٽي ڪرڻ لاءِ پهريون ڀيرو ڪليو ڪلايو
 اظهار ڪيو هو ۽ ان لاءِ هن پنهنجو پاڻ کي فلسطيني ڪاز جي نگران طور پيش
 ڪرڻ جي ترڪيب هٿ ڪئي هئي. انهيءَ ترڪيب وسيلي کيس ٽريل پڪڙيل
 فلسطيني آباديءَ مان حمايت ملڻ يقيني هئي. ان جو اردن جي شاهه حسين واري
 رويي سان به تعلق هو، جنهن جي ملڪ ۾ ڪنهن ٻئي عرب رياست کان وڌيڪ
 فلسطيني پناهگير هئا، ۽ جيڪو پنهنجو اوياري لهواري رويي پٽاندڙ هاڻ ساڳي
 قسم جون ويڙهاڪ تقريرون ڪري رهيو هو. ”ان تقرير هر فلسطينيءَ جو ڌيان
 ڇڪرايو.“ عرفات جو صلاحڪار نبيل شطه ٻڌائي ٿو: ”اسرائيل ۽ آمريڪا کي
 مخاطب ٿيندي هن اهڙا لفظ استعمال ڪيا جيڪي گهڻي عرصي کان عرب دنيا ۾
 متروڪ بڻجي ويا هئا.“ (۲۷)

عرفات به ساڳي ريت ان ڳالهه ڏانهن متوج ٿيو. صدام فلسطيني شڪايتن کي
 آڏو کڻي آيو هو. ان کان به وڌيڪ اهو ته هن عربن کي صورتحال کي منهن ڏيڻ لاءِ
 عمل جي هڪ راهه ڏيکاري هئي. هن سمجهيو ٿي ته صدام آمريڪا کي ٻي-ايل-
 اوسان سان سنجيده ڳالهين لاءِ مجبور ڪري سگهي ٿو. ان ريت عرفات جي حياتيءَ جي
 هڪ خطرناڪ راز و نياز واري سنگت شروع ٿي وئي. هڪ اهڙي شخص سان

ظاهر ظهور اتحاد ٿيو، جيڪو اڳتي اولهائڻ ملڪن ۽ اڌ عرب دنيا سان ٽڪراءُ واري راه تي گامزن هو. اهڙي شخص سان اتحاد جنهن جا پي-ايل-او جي مقصدن سان ميل ڪائيندڙ رويا هئا. اهي ناتا فلسطيني تحريڪ کي تباهيءَ واري راه تي وٺي وڃي رهيا هئا ۽ علائقي کي اهڙي تڪراري ٽڪراءُ ڏانهن نيڻي رهيا هئا، جنهن بابت عربن ڪڏهن خوابن ۾ به نه سوچيو هوندو.

پي-ايل-او اڳواڻ صدام کي سدائين پنهنجي لاءِ بهتر شرطن تي آڻي نه سگهيو هو. اها حقيقت آهي ته بليڪ سيپٽمبر گهرو لڙائي دوران اردن ۾ لاڳو عراقي فوج پاران فلسطينين جي واهر نه ڪرڻ تي ۱۹۷۰ع واري ڏهاڪي جي پوئين اڌ ۾، عراق جي ويڙهاڪ حڪمران بعث پارٽي فلسطينين جي هڪ ڌار ٿيل گروپ فتح انقلابي ڪائونسل جي اڳواڻ صابري البانه (ابوندال) جي قيادت ۾ عرفات جي سرواڻي ختم ڪرڻ لاءِ هٿ پير هڻندي رهي. ابوندال بغداد ۾ فتح جو اهم نمائندو هو. صدام ئي هو جنهن ۱۹۷۴ع ۾ البانه جي عرفات کان علحدگيءَ کي هٿي ڏني ۽ اهي عراقي ٿي هئا، جن کيس مدد ڏئي چيئرمين جي ڪيترن ئي ويجهن اعتماد جوڳن نرم گو اڳواڻن کي ايندڙ سالن ۾ قتل ڪرايو هو. ٻنهي گروپن (فتح ۽ فتح انقلابي ڪائونسل) جي اڳواڻن وچ ۾ دشمنيءَ جي اها حالت هئي جو فتح جي هڪ ڪورٽ ۱۹۷۵ع ۾ بانه کي غيرحاضريءَ ۾ موت جي سزا ٻڌائي.

پي-ايل-او-عراق ناتن ۾ رڪاوٽون اوڏي مهل هٿڻ شروع ٿيون، جڏهن ايران-عراق جنگ جي دٻاءُ جي نتيجي ۾ عراق ۱۹۸۰ع واري ڏهاڪي جي شروعات ۾ عرب سياست جي مرڪزي ڌاري ڏانهن موٽ ڪاٽڻ شروع ڪئي. ۱۹۸۲ع ۾ بيروت مان نيڪال کان پوءِ بغداد پي-ايل-او لاءِ اهم اڏو بڻجي ويو هو ۽ آڪٽوبر ۱۹۸۵ع ۾ تيونس واري پنهنجي سياسي هيڊڪوارٽرس تي اسرائيلي حملي کان پوءِ عرفات هفتن جا هفتا عراقي گاديءَ واري شهر ۾ گذارڻ لڳو. خاص طور تي اپريل ۱۹۸۸ع ۾ پنهنجي نائب خليل الوزير جي قتل کان پوءِ جيئن ئي غيرسلامتيءَ واريون سندس سوچون وڌيون ته عرفات وڌ ۾ وڌ صدام جي بي رحم سڪيورٽي فورسز تي ڀاڙڻ شروع ڪيو. عراقين چئنيڪارن وانگر سندس بغداد واري رهائشگاهه ٻاهران اينٽي ايئر ڪرافٽ گنون ڪوڙيون ۽ انهن ڏينهن ۾ جڏهن عرب رياستون فلسطينين کي ڪا مالي مدد نه ڏئي رهيون هيون، عراقين کين پنهنجا جيٽ هوائي جهاز استعمال ڪرڻ جي مڪمل آزادي ڏني. ”خليل جي قتل کان پوءِ عرفات پنهنجي ذات لاءِ خطرو محسوس ڪري رهيو هو ۽ هن بغداد واري پنهنجي آفيس کي ئي سلامتيءَ ڀريو هڻڻ ٿي سمجهيو.“ سندس هڪ مددگار ٻڌائي ٿو: ”۱۹۸۹ع کان عراقين پنهنجا ٽي جهاز ۽ انهن جو عملو عرفات جي اشاري ۽ سڏ لاءِ مخصوص ڪيا. رڳو لبيا ئي اهڙو ٻيو ملڪ هو، جنهن ان قسم جي سهولت ٿي ڏني. ٻيا سربراهه رڳو واسطيدار دورن لاءِ کيس آڻڻ ۽ ڇڏڻ واسطي جهاز ڏيندا

عراقين رڳو انتفاده ۾ ئي نه پر ٻين طريقن سان به مدد ڪئي. فلسطيني اُچار جي انتهائي شروعاتي ڏينهن ۾، پي-ايل-او کي بغداد وٽان پنجاهه ملين ڊالرن جي وڏي رقم ملي. ”اها پي-ايل-او کي ڪنهن هڪ مالي سهائتا ڪندڙ وٽان ملندڙ سڀ کان وڏي رقم هئي.“ عرفات جي هڪ ويجهي اعتماد جوڳي ساٿي اڳتي هلي ٻڌايو: ”اُن وقت امداد ڪندڙ عراق اڪيلو ملڪ هو. عرفات کي ۸۹-۱۹۸۸ع ۾ انتفاده کي جاري رکڻ لاءِ انتهائي ڏکيائين جو مقابلو ڪرڻو پئي پيو. قذافيءَ هڪ مهينو رقم ٿي ڏني ته ٽي مهينا پي-ايل-او سان ڪاوڙيو ٿي وڌو. پر عراق مڪمل طور تي مستقل مزاجيءَ سان شروع ڏينهن کان انتفاده لاءِ هر مهيني چاليهه لک ڊالرن ڏئي رهيو هو.“ (۲۹). ۱۹۸۹ع ۾، صدام هڪ وڌيڪ وڪ ڪئي، هن اعلان ڪيو ته انتفاده ۾ شهيد ٿيندڙن جي ڪٽنبن کي عراقي فوج جي شهيد سپاهيءَ جيتري پينشن ڏني ويندي. اهم ڳالهه اها هئي ته هن عرفات کي اُن مهل ان جيتري ڪهريل سياسي پٺڀرائي ڏني، جڏهن هو امن ڳالهيون جاري رکڻ لاءِ پتوڙي رهيو هو. عرفات جي رعايتن تي لبيا ۽ شام جي تنقيد دوران هڪ مرحلي تي عراقي اڳواڻ عرفات کي چيو: ”تو تي خدا جي باجهه هجي، پنهنجي امن ڪاوشن سان اڳتي وڌندو ره.“ (۳۰)

اهو فريب ڀريو ميلاپ هو، خاص طور تي ان لحاظ کان جڏهن ٻيون عرب رياستون ان کان الڳ ٿلڳ هيون. ۱۹۹۰ع جي شروع ڌاري، عرفات عرب دنيا جي اهم ڌرين وٽان ملندڙ مالي امداد ۽ سياسي حمايت کان محروم ٿيڻ لڳو هو. هڪ پاسي هو مصري دهاءُ جو شڪار هو ته کيس امن ڪاوشن بابت آمريڪي رٿون هڪدم مڃڻ گهرجن. اهو دهاءُ فيبروريءَ جي شروع ڌاري، مصري شهر اسماعيليه ڀرسان اسرائيلي سياحن واري بس تي بم جي حملي کان پوءِ انتهائي وڏي ويو. جنهن ۾ ڏهه جتا مارجي ويا. ٻئي پاسي، نار جي روايتي شاهي عرب حاڪمن، جيڪي گذريل پنجويهه سالن کان سندس مالي سهائتا ڪندڙ هئا، پي-ايل-او ۽ فتح لاءِ پنهنجي رقمن کي انتهائي حد تائين گهٽائي ڇڏيو هو.

انتفاده لاءِ رقمون گڏ ڪندي عرفات ڪويتين کان پڻ واقف هو، جيڪي والاريل علائقن ۾ پنهنجو اثرو رسوخ قائم ڪرڻ لاءِ پي-ايل-او کان سواءِ ٻيا ذريعا ڪتب آڻي رهيا هئا. هڪ مقامي عطيا گڏ ڪندڙ ڪميٽي، جنهن تي ڪروڙ ڊالر گڏ ڪيا، جي اطلاع موجب پنهنجي امداد جو وڏو حصو اردني چيمبر آف ڪامرس جي هڪ ميمبر کي اولهندي ڪناري ۾ ورهائڻ لاءِ ڏنو. سعودي عرب ۽ ڪويت کان ايندڙ ٻيون رقمون سڌوسنئون اسلامي بنيادپرست گروپ حماس ڏانهن وينديون رهيون، جيڪو پي-ايل-او جي مرڪزي گروپن جي مقابلي ۾ والاريل علائقن خاص طور تي غزه ۾ پنهنجو اثرو رسوخ قائم ڪري رهيو هو. نار جا شيخ

پنهنجي ملڪي دہاءِ سبب حماس جي امداد ڪرڻ تي مجبور هئا ته عرفات ڀي- ايل- اوکي ڪمزور ڪرڻ ۽ حماس کي سگهارو بنائڻ واري سازش جي بوءِ سنگهي ورتي. هن نار جي حڪمرانن تي ملڪي قلڪي تنقيد ڪرڻ شروع ڪئي، خرچن جي ڀيٽ ۾ سندن معمولي امداد، آمريڪا سان غيرمعمولي سهڪار ڪرڻ ۽ افغان مزاحمت جي حمايت ڪرڻ تي سندن خلاف پندي ٻارڻ شروع ڪيائين.

”عرب حڪومت افغانستان ۾ هڪ سال اندر ايتري رقم خرچ ڪئي آهي، جيتري هنن پنجويهن سالن ۾ به ڀي- ايل- اوکي نه ڏني آهي.“ هن فيبروريءَ ۾ ڏنل هڪ اخباري انٽرويو ۾ دعويٰ ڪئي، ”ڇا عربن جو انتقاد ڏانهن لاتعلقي وارو رويو شرم جو مقام ناهي؟“ مذاق واري انداز ۾ هن رڻ ڏني ته عربيءَ ۾ ’القدس‘ سڏجندڙ يروشلم جو نالو افضا لهجي ۾ ’قدس آباد‘ رکيو وڃي ته جيئن عرب ان جي آزاديءَ لاءِ به ڪجهه ڪن.“ (۲۱)

انهيءَ پس منظر ۾، اها ڪا حيرت جوڳي ڳالهه نه هئي جو عرفات ۱۹۹۰ع جي بهار ۾ پنهنجو پاڻ کي بغداد جي بڪن ۾ اُچليو. وڃ اوڀر تي لندڙ طوفاني ڪڪر ان نوعيت جا هئا جو ان ۾ ڪنهن تڪڙي اجهي جي گهرج هئي. آمريڪي پئپرائي واري امن ڪاوش پنهنجي موت پاڻ مري چڪي هئي ۽ ان تي ڪفن ۱۳ مارچ تي ان مهل وڌو ويو. جڏهن اسرائيلي حڪومت فلسطيني چونڊن تي ڪ راءِ ٿيڻ ۾ ناڪام ٿيندي ٿئي پئي، ان جي جاءِ وڌيڪ سخت ساڄي ڌر وارن والاري، شمر جي قيادت واري نئين حڪومت رعايتون ڏيڻ کي پسنديدگيءَ سان نه ٿي ڏنو. گذريل اٺاويهن مهينن کان انقلاب جي اهم انجن انتقاد، جيڪا هيل تائين ۲۰۰ کان وڌيڪ عربن جون جانيون گهي چڪي هئي، فلسطينين جي اندروني جهيڙن جي نذر ٿيڻ لڳي.

سوويت يونين کان پناهگيرن جي اسرائيل ڏانهن لڏپلاڻ جو اڻ- روڪ سلسلو جاري هو. ۱۹۹۰ع جي شروعاتي مهينن ۾، جيئن ئي سوويت يهودين ماسڪو جي نون اميگريشن قانونن مان فائدو پرائڻ شروع ڪيو ته هنن سان سٽيل ڪيترائي جهاز روز تل ابيب جي بن گوريان ايئرپورٽ تي لهڻ لڳا. رڳو ۱۹۹۰ع ۾ اسرائيل پنهنجي مختلف يورپي مرڪزن ذريعي هڪ لک يهودين جي اچڻ جي اميد ڪري رهيو هو. ۱۹۹۵ع تائين اهو ڳاڻيٽو پنجن لکن تائين پهچڻ جو ڪاٺو لڳايو پئي ويو. عرفات ۽ ٻين فلسطينين لاءِ، واعدي ڪيل ڌرتيءَ ڏانهن اها نئين لڏپلاڻ ڪنهن آسماني آفت جهڙي صورت اختيار ڪري رهي هئي. ان يهودي رياست کي نئون رت چاڙهيو هو ۽ ان کيس پيش انهيءَ خطري کي به ٽارڻ شروع ڪيو ته ايندڙ ڪجهه ڏهاڪن اندر فلسطيني پنهنجي ڄم رقتار ۾ انتهائي تيز هٿ ڪري ’فلسطين‘ ۾ يهودين کان وڌي ويندا، ان ڪري پوئو سمنڊ ۽ اردن نديءَ جي وچ واري ننڍڙي زمين تي دهاءِ وڌڻ فطري هو ۽ ان صورتحال ۾ انهن اسرائيلي اڳواڻن جي موقف کي

وڌيڪ هٿي ملڻ جا امڪان هئا، جن پنهنجي رياستي ايراضي وڌائڻ لاءِ دليل ٿي ٿنا ۽ اولهندي ڪناري ۽ غزه کي طاقت جي زور تي فلسطينين کان حاصل ڪرڻ جي ڳالهه ٿي ڪيائون. مختصر اهو ته، ان فلسطينين لاءِ انهن تباهه ڪُن يادن کي بيهڙ دهرائي ڇڏيو جيڪي ۱۹۴۸ع ۾ اسرائيل جي آزادي واري جنگ ۽ ۱۹۶۷ع ۾ ڇهن ڏينهن واري جنگ سان لاڳاپيل هيون. اسرائيل آمريڪا جي خاموش رضامنديءَ سان پنهنجن ڪجهه نون شهرين کي والاريل علائقن ۾ ورسائڻ لڳا. عرفات کي اچي چرڪ پيا ته اهو سلسلو ڪٿي فلسطيني ماتريوميءَ جي معمولي امڪانن کي به نه نهوڙي وجهي. علائقي جا ڪجهه بااثر تبصري نگار هڪ هي وچ اوڀر جنگ جا امڪان ظاهر ڪرڻ لڳا. بهرحال انهن مان ڪو به ان ڳالهه جي اڳڪٿي ڪرڻ واري حيثيت ۾ نه هو ته اها ڪيترو جلد يا ڪهڙي انداز واري هوندي.

عرفات انهن خطرناڪ واقعن لاءِ محسوس ڪيو ته اهي هڪدم عمل جا گهرجائو آهن. اسرائيل ڏانهن يهودين جي اچڻ کي روڪڻ جي هڪ مڏي ڪوشش ڪندي، هن اهم پي-ايل-او عملدارن کي سوويت يونين ۽ اهڙن يورپي ملڪن جي گاديءَ وارن هنڌن ڏانهن اُماڻيو جن کي پناهگير وڃڻن ٿاڪ طور استعمال ڪري رهيا هئا.

اپريل ۾ هُن پاڻ به عرب دنيا جو هڪ طوفاني دورو ڪيو. سندس مقصد هڪ گڏيل عرب موقف لاءِ هڪ ٽڪڙو سربراهي اجلاس گهرائڻ هو، ۽ اهو اجلاس صدام جي بغداد ۾ گهرائڻ جي رٿ هئي، جيڪو اڳيئي مسئلي تي ٽڪراءُ جو آڌرڀاءُ ڪرڻ لاءِ آيو هو.

صدام وٽ اهڙي اجلاس جي ميزباني لاءِ پنهنجا سبب ۽ جواز هئا. اعليٰ مقصدن ۽ مايوسيءَ جي گاڏڙ ساڌڙ انداز ۾ هُن اڳتي وڌڻ ٿي چاهيو، اهڙي صورتحال جتي سندس فيبروري واري تقرير جي جواب ۾ هڪ پاسي اسرائيل وٽان ڌمڪيون ٿي مليون ته ٻئي پاسي ملڪي سطح تي اقتصادي دٻاءُ ٿي وڌيو ۽ هُن ان سموري صورتحال کي پنهنجي خلاف اولهائڻ ملڪن جي سازش ٿي سڏيو. خاص طور تي آمريڪا ۽ برطانيا جي، جن عراق وٽ موجود موتمار هٿيار ختم ڪرڻ تي زور ڀريو. مارچ ۾ صدام حڪومت هڪ برطانوي صحافي فرزاد بزوفت کي اسرائيل لاءِ جاسوسي ڪرڻ جي ثابت نه ٿيل ڏوهه جي الزام ۾ ڦاسي ڏني، پنهنجي اولهائڻ وارين کي هڪ موقعو هٿ-تريءَ تي سينگاري ڏنو. ۲ اپريل تي بغداد ريڊيو تان نشر ٿيندڙ پنهنجي هڪ تقرير ۾ هُن ۹ سال اڳ عراق تي نيڪاليائي پلانٽ تي ڪيل حملي جهڙي غلطي نه ورجائڻ بابت چئي پئي ڌمڪي ڏيندي چيو: ”خدا جو قسم! جيڪڏهن اسرائيل عراق خلاف ڪا ڪارروائي ڪئي ته موٽ ۾ اڌ اسرائيل کي اک-چنپ ۾ ڀير ڪري ڇڏينداسين.“ (۳۲) سربراهي

اجلاس جو مطلب اهو هو ته باقي عرب دنيا ان ڏڦيڙ ۾ سندس اتحادي هوندي ۽ اهو ۱۹۶۰ع واري ڏهاڪي ۾ جمال عبدالناصر وانگر سندس حيثيت بڻائي ڇڏي ها. اڪيلو عرفات ئي ان تي راضي خوشي ڪم ڪرڻ لڳو ۽ هن مصر جي حسني مبارك جهڙن سربراهن کي اهڙي اجلاس تي راضي ڪرڻ لاءِ اٽڪ دورا ڪرڻ شروع ڪيا.

ان مرحلي تي پي-ايل- او اڳواڻ اها ديومالا قائم رکڻ ئي چاهي ته هو اڃان تائين عرب سياست ۾ مرڪزي حيثيت والاري ٿو. هن پنهنجن نائين کي ٻڌايو ته مصر ۽ عراق سان هڪ ئي وقت اتحاد کيس پنهنجن امن ڪاوشن لاءِ آمريڪا تي زور ڀرڻ ۾ مددگار بڻبو ۽ ساڳي وقت اهو به اظهار هوندو ته پي-ايل- او وٽ ٻيا متبادل به آهن. اهو ان عجيب و غريب پاڻ پٽڪائڻ جو اظهار هو، جنهن جي لنڊن ۾ پي-ايل- او جي نمائندي عفيف صفيه اڳتي هلي هيئن وضاحت ڪئي: ”اسان قاهره ۽ عراق ۾ هڪ جيتري وڻي رکڻ جي سڌ ڪئي ته جيئن عراقي فوجي طاقت کي پنهنجي سوڊيانيءَ لاءِ استعمال ڪري سگهون.“ (۳۲) عرفات جو هڪ ٻيو صلاحڪار به ان راءِ سان سهمت ٿيندي چوي ٿو: ”اها سوچ حاوي هئي ته عراق عرب دنيا جو اهو فوجي طاقت رکندڙ ملڪ آهي جيڪو نامرديءَ پريل عرب دنيا ۾ هڪ للڪار بڻجي ڳالهين ذريعي ڪو نام ڪرائڻ ۾ مددگار بڻجي سگهي ٿو.“ (۳۴)

حقيقت ۾، عرفات صدام جي پنجوڙ ۾ ان کان گهڻو وڌيڪ ڦاسي چڪو هو جنهن جو هن مڃيو ٿي. اپريل جي آخر ۾، پي-ايل- او جي ايگزيڪيوٽو ڪميٽيءَ جو اجلاس بغداد ۾ گهرايو ويو ۽ ان ’عالمي مرتبت سورمي صدام حسين‘ جي حمايت ۾ بيان جاري ڪيو. (۳۵) ڪجهه ڏينهن پوءِ اهي اطلاع آيا ته عرفات يمن ۽ اردن ۾ موجود ٽن هزار گوريلا ويڙهاڪن کي مٺي جي وچ ڌاري عراق ۾ پنهنجون صفون جوڙڻ جو حڪم ڏنو. هڪ پي-ايل- او ترجمان موجب سندن مقصد تربيت حاصل ڪرڻ ۽ ’ڪنهن امڪاني اسرائيلي حملي خلاف عراق جو بچاءُ‘ ڪرڻ هو. (۳۶) اها پي-ايل- او کي عراق سان وڇڙائڻ جي هڪ وڌيڪ ڪوشش هئي ۽ اهو صدام جو هوشيار سان ڪنيل هڪ وڌيڪ قدم هو، جنهن هن لاءِ وسيع فلسطيني حلقي ۾ حمايت پيدا ڪري ڏني. جيئن بگهي عرصي کان عرفات جو هڪ صلاحڪار اظهار ٿو ڪري: ”اهو به طرفو رستو هو، عرفات کي صدام جي گهرج هئي ۽ صدام کي عرفات جي.“ (۳۷) بهرحال، سموري فلسطيني تحريڪ عرفات جي انهيءَ تبديليءَ تي خوش به نه هئي. ڪجهه سينيئر پي-ايل- او عملدارن بغداد سان پنهنجن ويجهو ٿيندڙ ناتن تي ٻوٽ به ڦٽايو. کين اتان جو ماحول گهٽ ٻوسٽ پريو، اعلان ناما غلطين پريا ۽ هٽلن غيرآرامده لڳيون. ساڳي ريت والاريل علائقن جي ماڻهن جا جذبا به گاڏڙ ساڏڙ هئا. صدام جي آمراڻي ورتاءُ تي شڪي ٿيندي،

هُنَ اسرائيلي ڪارروائي جي ٻپ کان عراقي گاديءَ واري شهر جو دورو ڪرڻ کان ڪيڀايو. پي- ايل- او ۾ ڪيترائي ان ڳالهه تي ويچاري رهيا هئا ته عراقي اڳواڻ پنهنجي سہائتا عيوض، موٽ ۾ کائڻن ڇا گهرندو. عرفات اهڙن شڪن کي ميسارڻ ۾ ڪا هٻڪ محسوس نه ڪئي. ”هو اهو چوڻ وارو هو ته اسان کي عمل متعلق عراقين وٽان ڪا هدايت جاري نه ٿيندي.“ هڪ پي- ايل- او عملدار اڳتي هلي اُهي ڏينهن ياد ڪندي ٻڌائي ٿو: ”هو اهو ڏسي نه پئي سگهيو ته ان جو ڪهڙو ملهه چڪائڻو پوندو يا عراقي ان جي عيوض ڇا گهرندا.“ (۳۸)

۲۰ مئي ۱۹۹۰ع تي صبح سوڀر، غزه جي شهرن رفاھ ۽ خان يونس جا تقريباً پنجاهه فلسطيني تل ابيب جي ڏکڻ ۾ هڪ پسگردائي رشتون ليزيون ۾ ٻن مرڪزي رستن جي مُهڙ تي گڏ ٿيا. هو معمولي اڏاوتي مزدور هئا. هو پنهنجي ڪم تي وڃڻ لاءِ گاڏيءَ جو اوسيٽرو ڪري رهيا هئا، جو فوجي ورديءَ ۾ چمڪندڙ بندوق ٿاڻي هڪ اسرائيلي ظاهر ٿيو. ڪا گهڻي ڊيگهه ڪرڻ بنا، هُن عربن کي ٽي قطارون ٺاهڻ جو حڪم ڏنو. ان کان پوءِ هڪ معمولي وقفي بعد، هُن مٿن فائرنگ ڪرڻ شروع ڪئي. ننڍڙي هجور تي هُن بنا ڪنهن فرق جي لاکيتو گولين جو مينهن وسايو. ٻيهر گوليون ڀرڻ لاءِ ڪن پل ترسي وري فائر ڪيائين ۽ بعد ۾ فرار ٿي ويو. ان دوران ۷ فلسطيني مارجي ويا ۽ ۱۱ ڦٽيا. (۳۹)

عرب دنيا، جيڪا اڳيئي سوويت يونين مان پناهگيرن جي اچڻ تي ڪاوڙيل هئي، انهيءَ واقعي انتها جي حد تائين پڙڪائي وڌو جيڪو اهڙي شخص ڪيو، جنهن کي اسرائيلي حڪومت ’بدحواس‘ سڏيو، والاريل علائقن ۾ انتفاده شروع ٿيڻ کان پوءِ جا بدترين هنگاما شروع ٿي ويا. ۱۹۸۸ع وانگر هڪ ڀيرو ٻيهر آمريڪا پاران عرفات کي نيويارڪ جو ويزو ڏيڻ کان انڪار ڪرڻ تي جينيوا ۾ گهرايل گڏيل قومن جي سلامتي ڪائونسل جي اجلاس ۾ تقرير ڪندي هُن فلسطينين جي حفاظت لاءِ جوڳا اُڀاءُ وٺڻ جي گهر ڪئي. اڻ- چٽيءَ طور تي آمريڪين ان ڳالهه جو اشارو ڏنو ته اُهي والاريل علائقن ۾ حقيقتون پروڙڻ لاءِ گڏيل قومن جي اهم ٽيم اُماڻڻ جي حمايت ڪرڻ لاءِ راضي ٿي سگهن ٿا. سو ان ريت پي- ايل- او پاران ان مسئلي تي هڪ مڪمل ٺهراءُ جي اڃان ضرورت نه هئڻ جي ڳالهه محسوس ڪرائڻ جي ڪوشش ڪئي وئي. ان ڳالهه تي ڪنهن حد تائين ٻڌڻ جو شڪار ٿيل ته: آمريڪين وٽ هڪ کان وڌيڪ متبادل آهن، عرفات ٻيهر تيونس لاءِ روانو ٿيو. نيپل شطّ اڳتي ٻڌائڻ وارو هو: ”عرفات تمام گهڻو مشتعل ٿيل هو. هُن پنهنجو پاڻ کي شڪست کاڌل ٿي ڀانئيو. هُن پنهنجو پاڻ کي ڊوڪو کاڌل ٿي محسوس ڪيو. هُن پنهنجو پاڻ کي ڪاٺ لڳل ٿي سمجهيو. هُن اصل ۾ پنهنجو پاڻ کي آمريڪين جي ڀيٽ ۾ رسي جي چيڙي تي ٿي محسوس ڪيو.“ (۴۰) اها اولهه کي متوجّه ڪرڻ لاءِ عرفات جي آخري سفارتي ڪرت بڻجڻي هئي.

اهو عرب اڳواڻن جي بغداد ۾ گڏجڻ لاءِ هڪ انتهائي اهم جواز پڻ بڻجي ويو. اسرائيل ۾ بليڪ سنڊي ۽ ان کان پوءِ گڏيل قومن وارن واقعن صدام حسين جي انهن دليلن لاءِ ٻارڻ جو ڪم ڏنو ته جيئن ته اسرائيل فلسطينين کي ڇڏيائڻ تي سندرو ٻڌيو بيٺو آهي ۽ آمريڪي حڪومت تي به ان کي بند ڪرائڻ لاءِ ايماندار هئڻ جو اعتبار نٿو ڪري سگهجي، ان ڪري عرب رياستن لاءِ بهتر ٿيندو ته اُهي پنهنجي بجاءِ لاءِ تيار ٿين. جيئن ئي اڳواڻ ۲۸ مئي تي بغداد جي الرشد هوٽل جي سامهون رستي جي هن پار، شيشي ۽ سنگ مرمر واري ڪانفرنس هال ۾ 'اميد ۽ ضرورت وارو سربراهي اجلاس' سڏجندڙ ڪانفرنس لاءِ گڏيا ته کين احساس ٿيو ته هو عرب دنيا جي روح لاءِ ويڙهاند ۾ شرڪت ڪرڻ وارا آهن، ان ۾ ٽڪراءُ ۽ سرچاءُ جي حامين ۾ هڪ سخت جنگ شروع ٿي وئي. اهو چيو ٿي ويو ته ۱۹۶۷ع واري جنگ کان اڳي وانگر حالتون هڪ ڀيرو ٻيهر ٽڪراءُ ڄاهيندڙن جي حق ۾ پڇي رهيون هيون. عرفات، جنهن کي صدام اهو موقعو مڪمل طور تي پنهنجي لاءِ استعمال ڪرڻ جي اجازت ڏني هئي، سلائيڊ پروجيڪٽر ۽ نقشن جي مدد سان 'نيل کان يوفراتس تائين عظيم اسرائيل' ٺاهڻ واري صيهوني منصوبي جي اُڀتار ڪئي. (۴۱) ۽ صدام پنهنجي سر سوڀارو بڻجي اڳتي آيو. (لفظ صدام جي معنيٰ ٽڪرائيندڙ آهي) ڪيترن ئي مبصرن آڏو هو عرب دنيا جو گهڻ- پاسائو اڳواڻ ۽ مظلومن جي ساٿي طور اُڀريو پي- ايل- او سان پنهنجي ساٿ جو نئون اظهار هن اڍائي ڪروڙ ڊالرن جي امداد سان ڪيو.

جيڪا ڳالهه ٻاهريان مبصر سمجهي نه سگهيا، اُها اها هئي ته صدام خانگي طور تي پنهنجي مقصد واري ايجنڊا به اجلاس ۾ شامل ڪرائي، ۽ اُها به ان وقت جڏهن ساڻس ٽڪراءُ ۾ ايندڙ ڪجهه همراه اُتي ڪانفرنس هال ۾ ئي موجود هئا. فقط سربراهن واري بند دروازي پويان ٿيل هڪ ويهڪ ۾ صدام آمريڪا جي حمايتي رياستن پاران تيل جي وڌيڪ پيداوار تي تلخ لهجي ۾ شڪايت ڪئي، سندس چوڻ هو ته ان جي نتيجي ۾ تيل جا اگه ڪري رهيا هئا ۽ عراق جي روزيءَ جي واحد ذريعي تي لت ٿي آئي. ڪويت جي امير ۽ گڏيل عرب امارتن جي صدر ڏانهن گهوريندي، هن دعويٰ ڪئي، "توهان منهنجي ملڪ خلاف ظاهر ظهور اقتصادي جنگ جوڙي ڏني آهي." (۴۲) جيئن هيون عرب رياستون ايندڙ ڪجهه هفتن ۾ واقف ٿيون، اهو صدام جو اصلوڪي جنگ لاءِ پهريون وار هو، جنهن ۾ پنهنجي پارٽيسرين کي بيجارڻ جي مهم هلائڻ ۽ تيل جا اگه وڌائي ڏيوالپي جي حد تائين پهتل پنهنجي معيشت کي سهارو ڏيڻ جي ڪوشش شامل هئي. اها اهڙي مهم هئي جنهن ۾ 'جدوجهد ۾ رڌل فلسطيني عوام' جي نمائندي طور پي- ايل- او جي حمايت يقيني هئي.

سربراهي اجلاس جي حتمي اعلان نامي جي اڃان مس ئي نه سڪي هئي جو

صدام بنا ڪنهن غلطي جي هڪ وڌيڪ سنهيو ۲۰ مئي تي فلسطين جي آزادي واري محاذ (PLF) جي ڪوريلن وسيلي تل ابيب جي ساحلن تي هڪ اسپيد بوٽ ذريعي حملي جي صورت ۾ اُماڻيو. ان ڳالهه ۾ ڪوشڪ ناهي ته عراقي اڳواڻ ان حملي جي پٺڀرائي ڪئي هئي. پي-ايل-ايف جو اڳواڻ ابوالعباس بگهي عرصي کان بغداد ۾ ٿانڪو هو ۽ اڪثر صدام جي سنڪٽ ۾ ڏٺو ويندو هو. وڌيڪ اهو ته ان حملي ۽ ان جي نتيجن اولهه جي حمايتي عرب سربراهن ۾ ٿرڻو مچائڻ ۽ سڄي وچ اوڀر ۾ پرتشدد غير يقينيءَ وارو ماحول پيدا ڪرڻ واري صدام جي مها رٿابنديءَ لاءِ ماحول سازگار ڪيو. عرفات لاءِ اهو پهريون واضح اهڃاڻ هو ته عراق سان سندس اتحاد ڪو ملهه به چڪائيندو. پي-ايل-ايف جي هڪ اندرين همراھ کي اڳتي هلي چوڻو هو: ”ان کيس هڪ ناممڪن پوزيشن تي آڻي بيهاريو. عرفات محسوس ٿي ڪيو ته ابوالعباس وارو حادثو صدام، سربراهي اجلاس واري ڌمڪي کي عمل ۾ آڻڻ لاءِ سوچي سمجهي ڪرايو آهي. ان جو مقصد کيس ڪنهن تڪليف ۾ وجهڻ نه پر ٻين عرب سربراهن تي اهو واضح ڪرڻ هو ته آزاديءَ جي راهه تي سرچاءُ وسيلي نه پر هٿيارن وسيلي ئي وڌي سگهجي ٿو. مصرين کي پورو پورو ويساهه هو ته اهو خود سندن ۽ سندن افهام تفهيم واري پاليسيءَ تي حملو هو.“ (۴۲) عرفات جو هڪ ٻيو اعتماد جوڳو، تلخيءَ ڀرئي لهجي ۾ ايئن چوڻ وارو هو: ”اهو حملو پي-ايل-ايف-او-آمريڪي ڳالهين کي ختم ڪرائڻ ۽ فلسطينين ۾ تلخيون ۽ مايوسيون پيدا ڪرڻ لاءِ ڪرايو ويو هو. ان جي نتيجي ۾ کين آمريڪا ۽ ان جي اتحادين سان سندس (صدام) ويڙهه ۾ ساڻس گڏجڻ کان سواءِ ڪا واٽ نه بچي هئي.“ (۴۴)

مقصد کڻي ڇا به هجي، بهرحال اهو تمام گهڻو ڪارائتو رهيو. عرفات واشنگٽن جي تمام سخت دٻاءُ جو شڪار ٿيو ته ان حملي جي مذمت ڪري ۽ ابوالعباس خلاف ضابطي جي ڪارروائي ڪري، ٻي صورت ۾ آمريڪا پي-ايل-او ڳالهين ختم ٿي سگهن ٿيون. پر گڏيل قومن جي تازي بحث ۾ آمريڪي ورتاءُ تي سندس نه لٿل ڪاوڙ، جنهن ۾ والاريل علائقن ۾ حقيقتون ڳولڻ واري مشن اُماڻڻ واري رٿ تي آمريڪي ويڻو ۽ صدام سان سندس ويجهن ناتن جو مطلب اهو ئي هو ته هو نه ته ان کي پوري ڪرڻ جي موڊ ۾ هو، نه ئي اها پوري ڪرڻ سندس وس ۾ هئي. هُن محسوس ٿي ڪيو ته ابوالعباس خلاف ڪارروائي عراقين سان گڏوگڏ سندس ڪجهه فلسطينين کي به مڃرائي وجهندي ۽ اها به اهڙي وقت تي جڏهن هو ان تي سوچي رهيو هو ته ڇا آمريڪا سان ڳالهين وڌيڪ عرصو هلي به سگهن ٿيون يا نه. اهڃاڻن اهو ظاهر ڪيو ته، هو ان فيصلي بابت ڪو معمولي صحيح هو. حملي کان ترٽ پوءِ فتح جي ٻن سينئرن همراهن صلاح خلف ۽ محمود عباس رٿ ڏني ته ان بابت هڪ سرڪاري جاچ ڪرائي وڃي پر صدام ان جي

موت ابوالعباس کي عراق ۾ 'خصوصي' عزت نٿل مهمان 'سڏي ڏني' ۽ عرفات ان جي خلاف نه پئي وڃي سگهيو. بهرحال، هن ايندڙ ٽي هفتا لفظن جي ويڙهه ۾ ڪپايا ۽ ۲۰ جون تي ڪاوڙ ۾ باهه ٿيل صدر بش ڳالهيون معطل ڪرڻ جو اعلان ڪيو. عملي طور تي، آمريڪا ۽ ان جي عرب اتحادين معاملو عرفات آڏو ڪيو هو، جنهن جي وراڻي اهو چٽاءُ هئي ته وچ اوڀر جنگ ڏانهن وڌي رهيو آهي ۽ هو اڳي جي پيٽ ۾ صدام جي جهوليءَ ۾ وڌيڪ وڃي ڪريو. هن کلي عام اهو چوڻ شروع ڪيو ته اولهندي ڪناري ۾ مظاهرا ڪندڙ فلسطينين جي هٿن ۾ ڪنيل پٿر هاڻ عراقي ميزائون ۾ بدليجي رهيا آهن. (۴۵)

عرب دنيا ۾ وڌندڙ تاءُ جولاءِ جي وچ ڌاري تيونس ۾ ٿيل عرب پرڏيهي وزيرن جي اجلاس ۾ پڻ ڀرپور انداز ۾ ظاهر ٿيو. نرم گو مصر ان ۾ شرڪت جي ضرورت ئي محسوس نه ڪئي ۽ عرفات عراقي پرڏيهي وزير طارق عزيز سان گڏجي مصري صدر حسني مبارڪ تي تنقيد ۾ پاڳي پائيوار ٿيو. ان دوران عرفات عرب دنيا جي روايتي جهيڙن کي هڪ ڀيرو ٻيهر ڦلهوڙيو، جن مان هڪ موجب انقلاب کان اڳي جي هڪ مصري وزيراعظم مصطفيٰ نهاس پاشا پاران فلسطينين کي مقدس پٽ يهودين جي حوالي ڪرڻ واري ڏنل مشوري جو جذباتي انداز ۾ ذڪر ڪيو. (۴۶) قاهره ان جي موت تلخ ذاتي حملن ۽ خود مبارڪ پاران الزام ڌرڻ جي صورت ۾ ڏني. هن چيو: ”مصر، پي-ايل-او آمريڪا ڳالهين کي خود عرفات جي درخواست تي جاري رکڻ لاءِ انتهائي محنت ڪئي. پر ان جو انعام فلسطينين پاران اُگرا لفظ ڳالهائڻ يا مڪمل خاموشيءَ جي صورت ۾ مليو، جڏهن ته هنن (مصريين) سندن مدد ڪرڻ تي چاهي.“ (۴۷) اُهي عرب ڪيڏاري جن آمريڪي امن ڪاوشن لاءِ سهڪار ڪرڻ تي چاهيو، هاڻ هٿ ڪڍي رهيا هئا، ٽڪرائجڻ جي خواهشمند صدام لاءِ پنهنجي مها رٿا تي عمل ڪرڻ جو اسٽيج تيار ٿي ويو.

۱۷ جولاءِ جي صبح طارق عزيز عرب ليگ جي سيڪريٽري جنرل شادلي قبلي جي آفيس پهتو ۽ هڪ ڪاغذ سندس حوالي ڪيائين. اهو صدام حسين پاران آيل هڪ ميمورينڊم هو ۽ ان ذريعي ڪويت خلاف جنگ کي اٿر سڏيو ويو هو. خط ۾ ڪويت ۽ گڏيل عرب امارتن تي الزام ڌريو ويو هو ته اُهي اوڀر جي پنهنجي لاءِ طيءَ ڪيل ڪوٽا کان وڌيڪ تيل جا اثاڻا چورائڻ لاءِ سرحدن جي ڀڃڪڙي ڪرڻ ۽ عراقي سرزمين تي فوجي اڏاوتن ذريعي حملي جي تياريءَ پيون ڪن ۽ گهر ڪيل هئي ته ايران سان سندس جنگ دوران عرب رياستن پاران واعدو ڪيل ڪروڙين ڊالر جي رقم عراق جي حوالي ڪن. (۴۸) پنهنجي سڌي سنئين انداز ۾، صدام ٻيڄاري رقم جي گهر ڪئي. ساڳي وقت هو گهڻي عرصي کان تڪراري بٽيل عراقي-ڪويتي سرحد تي مسئلي ۽ ٻن ڪويتي ٻيٽن بوبيان ۽ وربل جي حيثيت جي تعين واري معاملي کي اُتاري رهيو هو. هو ماضيءَ ۾ پنهنجي ننڍڙي

پاڙيسريءَ کي هڙپ ڪرڻ واري ڪوشش کي ورجائڻ جي ڌمڪي ڏني رهيو هو. اها ئي چڪتاڻ هئي جنهن ۾ صدام گذريل ڪيترن ئي مهينن کان تياريون ڪري رهيو هو ۽ جنهن لاءِ هو فلسطين جي حمايت حاصل ڪرڻ لاءِ آيو هو. ڪويت تي پنهنجي مرضي ٿاڦي، صدام اهو نتيجو ٿي ڪڍيو ته هو سڄي نار ۾ اثرائتي حيثيت ۾ هوندو. پنهنجي پاڙيسرين کان وڌيڪ رقمون اوڳاڙي سگهندو ۽ نيٺ آمريڪا ۽ اسرائيل سان جنگ لاءِ عرب دنيا جي سرواڻي ڪندو.

قلبي معاملو ٽارڻ لاءِ هڪدم ڪويت روانو ٿيو. ڪانئس پوءِ مبارڪ سميت ٻيا ٽياڪڙ به سرگرم ٿيا. مصري صدر، صدام حسين کان اهو واعدو حاصل ڪيو ته هو طاقت جو استعمال نه ڪندو ۽ هن عراقي اڳواڻ ۽ ڪويت جي امير شيخ جابر الصباح وچ ۾ سعودي بندرگاهه جدي ۾ ڳالهين شروع ڪرڻ بابت سهمت پيدا ڪئي. پر عراقي روميل واري آئل فيلڊ مان ڪويتين پاران چورائيل تيل جي معاوضي طور ۲۴ ڪروڙ ڊالر جلد ڏيڻ لاءِ دٻاءُ وڌائڻ سان گڏوگڏ ڪويتي سرحدن تي فوجي لاڳو ڪرڻ شروع ڪيا. شگون گهٽ ۾ گهٽ موچارا نه پئي ڏنا. (۴۹)

ياسر عرفات رات جي لڙڻ وانگر اچي ڪڙڪيو. عراق ۽ ڪويت وچ ۾ لفظن واري ويڙهاند تيز ٿيڻ تي، هو جيئن پوءِ تيئن پنهنجو پاڻ کي وڌيڪ ويڳاڻو ۽ مايوس محسوس ڪرڻ لڳو ۽ پنهنجي واحد اتحادي بغداد ۽ تيونس واري پنهنجي سياسي هيڊڪوارٽرس وچ ۾ ڦيرا ڏيڻ لڳو. مٿي واري سربراهي اجلاس به سندس ڪو مسئلو حل نه ڪيو هو. عراق ۽ سعودي عرب کان سواءِ ڪو به عرب ملڪ انتفاده لاءِ ڪا رقم نه ڏني رهيو هو ۽ ايسٽائين جو، ڪو به اهو اظهار ڪرڻ لاءِ تيار نه هو ته 'وچ اوڀر امن ڪاوش' ۾ اڃان ڪا جان باقي آهي. عرفات جي اها معمولي اميد ته ڪو ڳالهين کي جاري رکرائڻ لاءِ ڪجهه ڪري، جولاءِ جي وچ ڌاري تيونس ۾ هڪ مانجهاندي تي يورپي برادريءَ جي ٽن پرڏيهي وزيرن جي گڏجاڻي ۾ اجهامي وئي، جن کاڌي سان سٿيل ميز تي فضول ڪچهري ٿي ڪئي ۽ ان ڳالهه جو اظهار ڪيائون ته جيستائين آمريڪي نٿا چاهين ٻيو ڪو به آمريڪا-پي-ايل-او ڳالهين لاءِ ڪجهه به نٿو ڪري سگهي.

عرفات کي خود پنهنجي سفارتي ڪرت ۾ ڪيترائي جهول نظر اچڻ لڳا. بهرحال، عراق-ڪويت چڪتاڻ هن لاءِ سڌي سنئين تجربي جو هڪ مثال هئي. ۱۹۶۱ع ۾ عراقين پاران ڪويت کي ڦهائڻ لاءِ آزادي کان پوءِ وارين ڪوششن دوران هو ڪويت ۾ ئي رهندو هو. ۱۹۷۲ع ۾ هن عراقين جي ٻئي لاماري کي ٽارڻ لاءِ تمام گهڻي جاکوڙ ڪئي هئي. صلاحڪارن موجب، هن پي-ايل-او ايگزيڪيو ڪميٽيءَ جي ميمبر محمود عباس (ابوميزان) کي بويان ٻيٽ ۾ عراقي حملي جو مشاهدو ڪرڻ لاءِ ٽي ڏينهن ۽ راتيون ترسڻ لاءِ اُماڻيو. (۵۰) خميس ۲۶ جولاءِ ۱۹۹۰ع تي، عرفات ڪويت لاءِ پنهنجي سفير عوني بطاش کي عراقي گادي

واري شهر ۾ هڪ تڪڙي گڏجاڻي لاءِ گهرايو. هنَ صدام کان سندس اصل تمنائن معلوم ڪرڻ کان پوءِ ڪويتين کان انهن بابت ڪا لچڪ پيدا ڪرائڻ جو ارادو ٿي رکيو. مڃيل حقيقت اها آهي ته اُميد جو ڪو ڪرڻو نظر نه ٿي آيو. ڪويت چڏڻ کان اڳ جمعي ڏينهن بطاش ڪويتي ولي عهد ۽ وزيراعظم شيخ سعدالله الصباح کان معلوم ڪيو ته هو عرفات لاءِ ڪو پيغام ته ڏيڻ نٿو چاهي؟ ”توڪي اسان جي پوزيشن جي خبر آهي.“ ايترو معمولي جواب ئي مليو هو. (۵۱)

چنچر ڏينهن عراق کان مليل پنهنجي جيت هوائي جهاز وسيلي ڏکڻ ۾ ڪويت ڏانهن سفر ڪندي، عرفات چڪتاڻ جي جذباتي فضا کان واقف هو. اُن ڏينهن تي صدام سان ٽن ڪلاڪن واري ڳالهه ٻولهه ڪيس اُن نتيجي تي رسائي ڇڏيو هو ته عراقي اڳواڻ پنهنجي ڳالهه کي عملي طور تي ثابت ڪرڻ لاءِ تيار بيٺو آهي ۽ جيڪڏهن ڪويتين سندس منشا پوري نه ڪئي ته ان ڳالهه جو وڏو خطرو موجود آهي ته هو چڪتاڻ کي طاقت وسيلي وسيع ڪري ڇڏي. ٻئي پاسي، عرفات ڄاتو ٿي ته هو پاڻ به ڪويت جو ڪيترن ئي حوالن سان قرضي آهي، اهو ملڪ جتي تي ڏهاڪا اڳ، هن ۽ سندس ساٿين فلسطيني انقلاب شروع ڪرڻ لاءِ اوائلي ڪارائتا قدم کنيا هئا، اهو ملڪ جنهن جي ولي عهد شهزادي ۱۹۷۰ع واري اردني گهرو لڙائي ۾ عملي طور تي سندس زندگي بچائي هئي. هن پنهنجي مشن کي سعد ۽ سندس سؤٽ امير شيخ جابر سان ڳالهيون ڪري ڪويتن کي مصيبتن کان بچائڻ وارو ٿي سمجهيو.

”آءٌ هن ملڪ ۾ پنهنجي جوانيءَ جي ڏينهن ۾ آيو هئس.“ هن آچر جي صبح ڪويتي امير کي، ڪويتي سامونڊي ڪناري ڀرسان سندس شاندار دسمن محل ۾ ٻڌايو: ”مون هتي انجنيئر طور ڪم ڪيو. مون کي هتان جي عوام سان پيار آهي. مون کي توهان جي ملڪ سان پيار آهي. مون توهان جي ماڻهن جو لوڻ چڪيو آهي ۽ سندن ماني کاڌي اٿم. پنهنجي پوري ايمانداريءَ سان آءٌ اوهان کي اهو ٿو چوان ته صدام حسين سان پنهنجي مسئلن کي حل ڪريو.“ ”آءٌ بغداد کان پيو اچان ۽ تمام گهڻو ڊنل آهيان. تنهن ڪري ڏيتي لپتيءَ تي ڦڏو درگزر ڪريو.“ عرفات پنهنجي ڳالهه کي جاري رکيو، ”کيس روميل واري تيل جو ملهه ڏئي ڇڏيو، ۽ وريل ۽ بوبيان نوانوي سالن جي مقاطعي تي کيس ڏيو. تباهيءَ کان بچڻ جو اهو ئي رستو آهي.“ ”تنهنجو مطلب آهي ته هو پنهنجون فوجون استعمال ڪندو؟“ شيخ جابر حيرانگيءَ مان پڇيو. ”مون کي خبر ناهي پر ان ڳالهه جو ڪٿو ضرور اٿم.“ فلسطيني مهمان جواب ڏنو. جابر زور ڏيندي چيو: ”پر مبارڪ ته اسان کي ٻڌايو هو ته صدام طاقت جو استعمال نه ڪندو.“ ”تي سگهي ٿو ته مبارڪ صدام کي سمجهڻ ۾ غلطي ڪئي هجي.“

پر امير جي ڳالهه ٻولهه ۾ دلچسپي باقي نه رهي هئي. هن عرفات کي اڻ-

ٽريوٽيا ڪڙنٽي ليکيو ۽ هو ته جڻ عراقي گهرون مجرائڻ لاءِ چار وڇائي رهيو هو. کيس ان ڳالهه جي خاطري ٿياري ته عراق سان جدي ۾ معاملو نٿي ٿيڻ جي ڪوشش ڪئي ويندي. شيخ جابر هڪدم موضوع بدلائي عرفات کان پڇيو ته هو سوويت يهودين جي اسرائيل ڏانهن لڏپلاڻ بابت ڇا ڪري رهيو آهي. امير جي حاضري ۾ پڻ کان پوءِ به عرفات جي زبان تي چٽاءُ هو: ”مهرباني ڪري ڪو حل ڳوليو مون کي ٻپ آهي ته ڪجهه ٿي نه پوي.“ (۵۲) پنهنجي پراڻي دوست شيخ سعد سان ٿيل گڏجاڻين ۾ به عرفات جو پاڪ ڪم نه ڪري رهيو هو. ڪويت ۾ اڀرندڙ طوفان کان گهڻو لاپرواهه ٿي لڳا ۽ عرفات خالي هٿن ۽ ڀريل دل سان پنهنجي جهاز تي چڙهي تيونس روانو ٿيو. ”آءٌ ڪويت موٽندس.“ هن دعويٰ ڪئي، شايد اهو ئي سمجهيائين ته سندس ٽياڪڙيءَ جي اڃان ڪا گنجائش هئي. (۵۳) پر حقيقت ان کان قطعي مختلف هئي.

حوالا

باب سترهون

- ۱- واشنگٽن پوسٽ، ۳۱ مئي ۱۹۹۰ع.
- ۲- السياسه، ڪويت، ۴ جون ۱۹۹۰ع، Mideast Mirror، ۶ جون ۱۹۹۰ع.
- ۳- واشنگٽن پوسٽ، ۳۱ مئي ۱۹۹۰ع.
- ۴- ساڳيو.
- ۵- عرفات جي نائب سان انٽرويو، لنڊن، فيبروري ۱۹۹۱ع، نالو درخواست تي ڪجهه رکيل.
- ۶- ٽائيم رسالو، ۱۱ نومبر ۱۹۷۴ع.
- ۷- نيويارڪ ٽائيمز، ۱۵ دسمبر ۱۹۸۸ع.
- ۸- واشنگٽن پوسٽ، ۲ جنوري ۱۹۸۹ع.
- ۹- واشنگٽن پوسٽ، ۲ فيبروري ۱۹۸۹ع.
- ۱۰- بي- ايل- او عملدارن سان انٽرويو، تيونس، اپريل ۱۹۸۹ع، نالو درخواست تي ڪجهه رکيل.
- ۱۱- ليليٰ شهيد انٽرويو، پئرس، ۲۹ مئي ۱۹۸۹ع.
- ۱۲- عرفات فرانسيسي ٽيليويزن تي، بي- بي- سي عالمي نشريات، ۴ مئي ۱۹۸۹ع.
- ۱۳- ريڊيو مونٽي ڪارلو، بي- بي- سي عالمي نشريات، ۵ مئي ۱۹۸۹ع.

- ۱۴- ڊينس روس انٽرويو، واشنگٽن، نومبر ۱۹۸۹ع.
- ۱۵- ڏسودائوڊ قطب جو مضمون واشنگٽن پوسٽ، ۱۶ اپريل ۱۹۸۹ع.
- ۱۶- واشنگٽن پوسٽ، ۱۸ مئي ۱۹۸۹ع.
- ۱۷- پي- ايل- او عملدار سان انٽرويو، ٽينس، جون ۱۹۸۹ع، نالا درخواست تي
ڪجها رکيل.
- ۱۸- فنانشل ٽائيمز، ۷ جولاءِ ۱۹۸۹ع.
- ۱۹- ساڪيو.
- ۲۰- باسل عقيل انٽرويو، لنڊن، اپريل ۱۹۹۱ع.
- ۲۱- نيبيل شطّ انٽرويو، لنڊن، فيبروري ۱۹۹۱ع.
- ۲۲- فتح جي عملدارن کان فتح جي گڏجاڻي جا ورتل تفصيل، ٽينس، آگسٽ
۱۹۸۹ع.
- ۲۳- واشنگٽن پوسٽ، ۲۳ نومبر ۱۹۸۹ع.
- ۲۴- واشنگٽن پوسٽ، ۴ ڊسمبر ۱۹۸۹ع.
- ۲۵- بي- بي- سي، عالمي نشريات، ۲۶ فيبروري ۱۹۹۰ع.
- ۲۶- ساڪيو.
- ۲۷- نيبيل شطّ انٽرويو، قاهره، اپريل ۱۹۹۱ع.
- ۲۸- عرفات جي صلاحڪار سان انٽرويو، لنڊن، فيبروري، ۱۹۹۱ع، نالو درخواست
تي ڪجھو رکيل.
- ۲۹- باسل عقيل انٽرويو، لنڊن، اپريل ۱۹۸۹ع.
- ۳۰- محمد ملهم انٽرويو، عمان، مارچ ۱۹۹۱ع.
- ۳۱- Mideast Mirror، تان ڪنيل، ۱۲ فيبروري ۱۹۹۰ع.
- ۳۲- Mideast Mirror، ۱۲ اپريل ۱۹۹۰ع.
- ۳۳- عفيف صفيه انٽرويو، لنڊن، اپريل ۱۹۹۱ع.
- ۳۴- عرفات جي صلاحڪار سان انٽرويو، فيبروري ۱۹۹۱ع، نالو درخواست تي
ڪجھو رکيل.
- ۳۵- بي- بي- سي عالمي نشريات، ۲۳ اپريل ۱۹۹۰ع.
- ۳۶- Middle East Reporter، ۱۲ مئي ۱۹۹۰ع.
- ۳۷- عرفات جي صلاحڪار سان انٽرويو، لنڊن، اپريل ۱۹۹۱ع، نالو درخواست تي
ڪجھو رکيل.
- ۳۸- پي- ايل- او عملدار سان انٽرويو، عمان، مارچ ۱۹۹۱ع، نالو درخواست تي
ڪجھو رکيل.
- ۳۹- واشنگٽن پوسٽ، ۲۱ مئي ۱۹۹۰ع.
- ۴۰- نيبيل شطّ انٽرويو، قاهره، اپريل ۱۹۹۱ع.

- ۴۱- بي- بي- سي عالمي نشریات، ۲۰ مئي ۱۹۹۰ع.
- ۴۲- سربراهي اجلاس بابت عراقي تفصيل، پيري سيلينگر جي Secret Dossier لنڊن، ۱۹۹۱ع، صفحو: ۲۱ تان ڪنيل.
- ۴۳- پي- ايل- او عملدار سان انٽرويو، عمان، مارچ ۱۹۹۱ع، نالو درخواست تي ڪجهه رکيل.
- ۴۴- عرفات جي صلاحڪار سان انٽرويو، لنڊن، اپريل ۱۹۹۱ع، نالو درخواست تي ڪجهه رکيل.
- ۴۵- بي- بي- سي عالمي نشریات، ۱۲ جون ۱۹۹۰ع.
- ۴۶- Mideast Mirror، ۲۳ جولاءِ ۱۹۹۰ع.
- ۴۷- ساڳيو.
- ۴۸- فنانشل ٽائيمز، ۱۹ جولاءِ ۱۹۹۰ع.
- ۴۹- فنانشل ٽائيمز، ۲۵-۲۶ جولاءِ ۱۹۹۰ع.
- ۵۰- نيبل شط انٽرويو، لنڊن، فيبروري ۱۹۹۱ع.
- ۵۱- عوني بطاش انٽرويو، عمان، مارچ ۱۹۹۱ع.
- ۵۲- جمال الصوراني کان ورتل انٽرويو ۾ گفتگو جو حاصل ڪيل نت، قاهره، اپريل ۱۹۹۱ع.
- ۵۳- عوني بطاش انٽرويو، عمان، مارچ ۱۹۹۱ع.

غرقابڻي

”عراق ۽ فلسطين ساڳي مقصد جي نمائندگي ڪن ٿا. اسين هر مرحلي تي گڏ هونداسين ۽ عظيم ويڙهه کانپوءِ، خدا جي باجه سان اسين يروشلم ۾ گڏجي نماز پڙهنداسين.“
عرفات ۷ جنوري ۱۹۹۱ع تي بغداد ۾ هڪ ميٽر آڏو تقرير ڪندي.

۲ آگسٽ تي اڃان باڪ ٿي نه ڦٽي هئي جو ڪويت ۾ بگهي عرصي کان پي-ايل- او جو سفير عوني بطاش پنهنجي آرامده گهر ۾ ٽيليفون جي لاڳيتو وڃندڙ گهٽتي تي ننڊ مان سجاڳ ٿيو. فون هڪ دوست انتهائي چرڪائيندڙ خبر ٻڌائڻ لاءِ ڪيو هو. عراق به ڪلاڪ اڳ پنهنجي ننڍڙي پاڙيسري ملڪ ڪويت خلاف معمولي مزاحمت چيپائيندي رات جو ٻين وڳي اڳرائي ڪري ڏني هئي. هزارين عراقي فوجي، جن ۾ صدام جي ريپبلڪن گارڊن جي گهڻائي هئي، ٽينڪن ۽ بڪٽرينڊ گاڏين تي سوار ٿي سرحد لتاڙي آيا هئا ۽ هاڻ خود ڪويت سٽيءَ جي مرڪز ڏانهن پيشقدمي ڪري رهيا هئا.

جيئن ئي بطاش ڏونڌارڙجي ننڊ مان اُٿيو ۽ ڪويت ريڊيو چالو ڪيائين ته کيس احساس ٿيو ته سندس انتهائي تڪڙو فرض تيونس رابطو ڪرڻ آهي. ڪجهه وقت ۾ هن ٽيليفون لائين تي هڪ جاتل سڃاتل آواز ٻڌو. عرب دنيا جي ٻئي چيئري تي اڃان رات جا ٻه ٿيا هئا ۽ عرفات پنهنجي سفير وائان ان ڪارروائي جي ايترو جلدي تي وڃڻ واري ڄاڻ تي اچرڇ ۾ وڃي ويو. هن گذريل رات، پنهنجي ساٿين سان گڏ هڪ محفوظ ٺڪاڻي تي گذاري هئي ۽ جيتوڻيڪ ڳالهه ٻولهه گهڻي پاڳي ڪويت وٺي عهد شهزادي ۽ صدام جي جدي ۾ ملاقات ڪرائڻ واري ڪوشش ۾ عرفات جي ناڪامي متعلق ٿي هئي، پر پي-ايل- او هيڊڪوارٽرس ۾ ڪنهن به واقعن جي ايتري جلد پيش اچڻ جي اميد نه ڪئي هئي. بطاش وائان بنا سامييءَ جي ٻڌايل رپورٽ ته عراق ڪويت تي چڙهائي ڪري ڏني آهي ۽ ان جون فوجون شهر جي مرڪز ڏانهن وڌن پيون، عرفات پهرين ڌڪ ۾ ان تي اعتبار ئي نه ڪيو. کيس رڳو ايترو ڪٽڪو هو ته عراقي صدر وڌ ۾ وڌ متنازعي روميلائيل فيلڊ جي چوڌاري سرحدي علائقي تي قبضو ڪندو ۽ شايد بوبيان ۽ وريل ٻيٽن تي قبضو

ڪري. پر کيس ان ڳالهه جو ذرو به امڪان نه هو ته بغداد وارو سندس اتحادي ايڏو لامارو هتندو. بتاش عرفات کي ان ڳالهه تي مشڪل سان ئي يقين ڏياري سگهيو ته عراقي سڄي ڪويت تي گاهي آيا آهن ۽ عملي طور تي هو سندس گهر جي گهٽي تائين پهچي چڪا هئا. سندن ستن منٽن جي ڳالهه ٻولهه دوران هڪ مرحلي تي هن فون جو رسيور ريڊيو ڪويت جي نشريات تي رکيو ته جيئن عرفات پنهنجي ڪنن سان ڪويت خلاف اڳرائي جي خبر ٻڌي سگهي. انهيءَ عرفات کي ايترو ته پريشان ڪيو جو بتاش موجب هو خدا کي ٻاڏائڻ لڳو: ”ڪجهه به نٿو ڪري سگهجي، بس خدا ئي ڪو ڪرشمو ڏيکاري!“ (۱)

عرفات اُن رات ننڊ ڪري نه سگهيو. اتاولي انداز ۾، هو ڪويت ۾ موجود بتاش سان لاڳيتو رابطو رکي، پنهنجي ساٿين سان صلاح مشورا ڪندو رهيو. صبح ساڻ پنهنجي بسترن مان اٿاريلن ۾ صلاح خلاف به شامل هو. ٻنهي گڏجي ان تي ويڇاريو ته عراق جي زمين ڦهائڻ واري هيج پي-ايل-او کي ڪٿي رسائيندي. لاڳيتو سگريٽ چڪيندڙ خلاف، سندس چهرو ايترو صبح سوږ به سگريٽ جي دونهين ۾ غرق هو. پنهنجي باس کان وڌيڪ خطري کي محسوس ڪري رهيو هو. پي-ايل-او جي نمبر: ۲ سرواڻ کي ڪويت ۾ رهندڙ چئن لکن کان وڌيڪ فلسطينين جو فڪر هو، جيڪي نار ۾ سڀ کان وڏي ۽ انتهائي اهم فلسطيني برادري هئا، انهن ۾ خود سندس زال ۽ ٻار به شامل هئا. کيس ٻپ هو ته اهو گهوتالو فلسطيني مسئلي تان عرب دنيا جو ڌيان اڃائين وڌيڪ هٽائيندو ڇو ته هو ان جي اُڳرڻ نتيجن بابت ڪنهن شڪ ۾ قائل نه هو. ۽ شايد سڀ کان وڌيڪ اهو ته هن پنهنجي تجزياتي ذهن وسيلي ڪاٺو لڳائي ورتو هو ته صدام حسين جي جوا، پي-ايل-او کي سندس اهم ترين خواهشن مان هڪ سان ٽڪراءُ ۾ آڻي وجهندي. مختصر اهو ته کيس اڳيئي پروڻ پئجي ويا هئا، تنهن ڪري هو ڪڏهن به بغداد بابت عرفات جي جوش خروش ۾ پاڳي پائيوار نه ٿيو هو. خلف عراقي گاديءَ واري شهر ڏانهن ورلي ويندو هو. کيس اُتان جو ماحول انتهائي گهٽ ٻوسٽ وارو لڳندو هو ۽ هو ان ڳالهه سان سهمت نه ٿيندڙن ۾ اهم ترين شخص هو ته صدام پنهنجي آدرشن سان عرب دنيا جي نئين باڪ ڏانهن سرواڻي ڪندو، جيڪا فلسطيني سڀن جي ساڀيان هوندي. (۲)

ٻئي پاسي عرفات ان کي ڪجهه مختلف انداز سان ٿي ڏٺو. سندس پهريون ردعمل اهو هو ته سندس وڻندڙ مشغولي، يعني: پريشانيءَ ۾ ورتل عرب ڪٽنب جي پاتين ۾ ٽياڪڙيءَ جو وقت اچي ويو هو. ماضيءَ ۾ ايران-عراق چڪتاڻ وانگر هن هڪ ڀيرو ٻيهر پنهنجو پاڻ کي باهه جي شعلن ۾ سفر ڪرڻ لاءِ تيار ٿي ڏٺو. جيڪڏهن هو مداخلت کان اڳ جي پنهنجي ٽياڪڙيءَ واري ڪرت بحال ڪري سگهيو ته اهو سڄي عرب دنيا تي سندس ٿورو هوندو. بنا رياست جي اڳواڻ ۽

مڪمل طور تي ٻين ملڪن تي پائيندڙ هوندي به اها سندس وڏي شاهي پيشقدمي هجي ها. ان سان گڏوگڏ فرق نٿي پيو ته هو هڪ يا ٻي تر هٿان خطرن جي ور چڙهي وڃي. ٽياڪڙ هٿن جي پنهنجي سر دعويٰ ڪندي ذري گهٽ ڦونڊيل عرفات هڪ تاريخي غلطي ڪرڻ وارو هو. اهڙي غلطي جيڪا کيس سندس مالي سهائتا ڪندڙ نار ۽ مصر سان ناتن جي پڄاڻي تائين رسائڻ واري هئي ۽ جي دادلي هٿن ڪري اولهه ۾ اڳيئي صدام متعلق ڪي چڱا رويلا نه هئا. پر مداخلت کان پوءِ شروعاتي ڪلاڪن ۾ هن کي خطرن جو احساس نه پئي ٿيو ۽ هن بهرحال پنهنجو پاڻ کي صدام جي بکن ۾ ڦٽو ڪري پنهنجي سرگرميءَ جو دائرو انتهائي محدود ڪري ڇڏيو هو. جيئن بگهي عرصي کان سندس صلاحڪار، فلسطيني واپاري باسيل عقييل وضاحت ٿو ڪري: ”عرفات، آمريڪا سان پنهنجي ڪرت مان انتهائي مايوس ٿيندي صدام جي صورت ۾ اميد جو ڪرڻو ڏسي، پنهنجو پاڻ کي نوبتو ڪري هڪ نئين انداز ۾ آمريڪين کي منهن ڏيڻ ٿي چاهيو.“ (۲)

ٻي آڪسٽ تي مداخلت وارو سڄو ڏينهن، عرفات خلف ۽ فلسطيني سرواڻي وارا ٻيا همراھ، ڌيان سان ڪويت ۽ وسيع تر عرب دنيا ۾ نئين صورتحال جو جائزو وٺندا رهيا. عرفات لاڳيتو فون ڪڙڪائيندو رهيو: عرب سربراهن کي، پناهگير اهم فلسطيني شخصيتن کي، سڄي دنيا ۾ پکڙيل پنهنجي ايگزيڪيٽو ڪميٽيءَ جي ميمبرن، خاص طور تي پي-ايل-او جي ’پرڏيهي وزير‘ فاروق قديميءَ کي، جيڪو قاهره ۾ عرب ليگ جي هڪ اجلاس جي صدارت ڪري رهيو هو. هن پيري اهڙي گڏجاڻي جي صدارت لاءِ پي-ايل-او جو وارو هو. جيڪو سوال عرفات پنهنجو پاڻ ۽ ساٿين کان پڇي رهيو هو. اهو صدام کي روميلائيل فيلڊ ۽ وريل ۽ بوبيان هيٽن کانسواءِ باقي ڪويت تان قبضو ڇڏڻ لاءِ شرطن جي طيءَ ڪرڻ متعلق هو. پي-ايل-او اڳواڻ لاءِ شروعاتي مرحلي ۾ اهو معاملو هروڀرو اصولي نه هو. ان ڪرت ۾ هو اڪيلو به نه هو. اردن جو شاهه حسين پڻ صدام جي بکن ۾ ڪريل هو. کيس پنهنجو پاڻ کي ان شخص کان پري ڪرڻ ناممڪن لڳو. جنهن کي مداخلت سڏڻ وارو هو. اهو اصطلاح سندس ٽياڪڙيءَ واري ڪرت کي انتهائي چيهو رسائيندڙ ثابت ٿيو هو. (۴)

پهرين ڏينهن تي، جڏهن عرفات پنهنجي ٽياڪڙ سرگرمين کي شروع ڪيو. واقعا طوفاني تيزيءَ سان پيش اچي رهيا هئا. سوويت، آمريڪي گڏيل غيرموقع بيان سميت سڄي دنيا مان ڪاوڙ پري ننڍا جي پس منظر ۾، عراق جي انقلابي ڪمان ڪائونسل اعلان ڪيو ته عراقي فوجون ڪويت ۾ اُتان جي مخالف تر نام نهاد ’آزاد ڪويت جي عبوري حڪومت‘ جي درخواست تي ويون آهن. (۵) اهو پنهنجو شرم پرچائڻ وارو اظهار هو. ايندڙ ڏينهن ۾، ڪا به ڪويتي مخالف تر پنهنجي ننڍڙي پارٽيسري ملڪ تي پنهنجا چنبا کوڏڻ واري عراق جي ننڍي اڳرائي

جي حق ۾ ڳالهائيندي ظاهر نه ٿي. ڪويت جو امير شيخ جابر احمد الصباح ۽ سندس سوٽ ولي عهد شهزادو سعد، اڳرائي ڪندڙ عراقين جي موجودگيءَ ۾ اوڏي مهل سعودي عرب پڇي وڃڻ ۾ ڪامياب ٿيا، جڏهن عراقين نار واري سامونڊي ڪناري آڏو امير جي دسمان محل جو گهيرو ڪري ورتو هو. دسمان واري ويڙهه ۾ شيخ جابر جو سڀ کان ننڍو ڀاءُ شيخ فهد مارجي ويو. ڪويتي تن ڏينهن ۾ پي-ايل-او جي رويي بابت تلخ اظهار ڪندي انهن ڏينهن جو ذڪر ڪن ٿا، جڏهن فهد فلسطيني فدائين سان گڏ ڏکڻ لبنان ۾ سرگرم هو.

جيئن ئي عرفات پنهنجي سفر تي اُسهڻ لاءِ تياريون ڪيون، ته جيئن مداخلت کان اڳ ڪويت ۽ عراق وچ ۾ هلندڙ پنهنجي ڪرت جاري رکي سگهي، اهم عرب شخصيتون به ان سرگرميءَ سان جُنبِي ويون، جنهن ڪري عرفات جون ڪاوشون معمولي محسوس ٿيڻ لڳيون. شامي صدر حافظ الاسد، مداخلت واري ڏينهن سعودي عرب جي شاهه فهد ۽ مصري صدر حسني مبارك سان فون تي ڳالهائيندي عراقي اڳرائي کي نندڻ لاءِ ايڪيهن عرب سربراهن جو ٽڪڙو اجلاس گهرائڻ جي رٿ ڏني. صدر بش پنهنجي ڦڙتي ڏيکاريندي، هندي سمنڊ ۾ موجود هوائي جهاز بردار يو-ايس-ايس جي سامونڊي ٻيڙي انڊينڊنس کي پنهنجي آڏي تان نار واري علائقي ڏانهن اُسهڻ جو حڪم ڏنو: ”اسين ڪنهن به ڳالهه کي امڪان کان ٻاهر يا ممڪن نٿا سڏيون.“ هڪ آمريڪي عملدار هيٽتاک انداز ۾ اُن وقت صورتحال تي تبصرو ڪيو، جڏهن پينٽاگون نار کان پنهنجي لاءِ ايندڙ تيل جي فراهمي ۾ ڪنهن به آيل رڪاوٽ کي ختم ڪرڻ لاءِ پنهنجي جنگي رٿائن تان دڙ چنبڙ شروع ڪئي هئي. (٦)

قاهره ۾ قهر جي اونھاري جي وچ ڌاري، عرب پرڏيهي وزير نيل جي ڪناري تي سميراميس انٽرڪانٽينينٽل هوٽل جي ڪانفرنس روم ۾ هڪ هنگامي اجلاس لاءِ گڏيا. ٻن ڏينهن جي تيز ڏي وٺ کانپوءِ، عرب ليگ ڪائونسل ڇهن جي مقابلي سورهن ووٽن جي اڪثريت سان مداخلت کي ننڍو ۽ عرب سربراهي اجلاس سڌرائڻ جي سفارش ڪئي. مخالفت ڪندڙن ۾ اردن ۽ پي-ايل-او شامل هئا. اجلاس جي صدارت ڪندڙ فاروق قدومي شريڪ ٿيلن تي ڪنٽرول ۾ انتهائي ڏکائيون محسوس ڪري رهيو هو ۽ هو ٻنهي ڌرين پاران ڇڏي تنقيد جو نشانو بڻيو. مصرين پي-ايل-او عملدار تي الزام ڌريو ته هو ٺهراءُ تي راءِ شماري جاڻي ٻجهي روڪي رهيو آهي، جڏهن ته عراقين جي نمائندگي ڪندڙ ڪاوڙ ۾ قوبديل ٻيٽي وزيراعظم سعدون حماديءَ مٿس الزام هنيو ته هو عراق خلاف ’سازش‘ ۾ شريڪ آهي، جنهن جي جواب ۾ فاروق قدوميءَ ٻين عرب پرڏيهي وزيرن جا ڪن ڪڙڪائيندڙ وراڻي ڏني: ”تون ڏسين به پيو ته آءٌ عراق جي ڪيتري حمايت ڪري رهيو آهيان، پوءِ به تون مون تي ئي پيو الزام ڌرين.“ (٨) اهو حالتن سان ڪنهن به

ریت مناسب جملو نه هو ۽ ان پي- ايل- او جي اڻ تري هئڻ واري دعويٰ جا وڌيڪ وڪا پڌرا ڪيا.

عرفات پنهنجي سر به ۲ آگسٽ تي ڪنهن 'عرب حل' جي ڳولا ۾ تيونس کان هڪ بي مقصد سفر تي اُسهيو. بغداد کان مستقل بنيادن تي مليل جيٽ هوائي جهاز ۾ سفر ڪندي هو لڀيا ويو، جتي هُن هوائي خيالن پيرل امن رٿائن جي سلسلي جي پهرين قسط تيار ڪئي. بنيادي طور تي، اها عراقي دستبرداريءَ عيوض سرحدِي رعائيت ۽ ڪويت کان رقم ڏيارڻ بابت هئي، اها مداخلت کان ڪجهه ڏينهن اڳ ڪويت جي امير سان ٿيل سندس ملاقات ۾ زور ڀريل تجويزن جو ورجاءُ هئي. عرفات پنهنجي 'امن رٿا' کڻي، جنهن کي لڀيائي جي خبرون رسائيندڙ ايجنسي 'JANA' 'پرڏيهي مداخلت روڪڻ واري مقصد سان سهيڙيل سڏيو هو' ۴ آگسٽ چنچر ڏينهن مصر روانو ٿيو، جتان ايندڙ ڏينهن هو بغداد روانو ٿيو. پي- ايل- او اڳواڻ پنهنجي 'پڇ ڊڪ' واري سفارتڪاري جو مزدو چڪڻ وارو هو، جنهن دوران کيس ڪيترن ئي عربن صدام جو ايلچي ٿي سمجهيو. جڏهن ۶ آگسٽ سومر ڏينهن هو اسڪندريا ڀرسان مصري اڳواڻ جي اونهاري واري رهائشگاه ۾ مبارڪ سان ملاقات لاءِ پهتو ته پي- ايل- او تي اڳرائي جي مذمت ۽ عراق کان دستبرداريءَ جي گُهر ڪرڻ ۾ ناڪامي تي تنقيد عرب دنيا ۾ ڪنهن وائرس جيان پکڙجي چڪي هئي. تنظيم پنهنجي پاران رڳو اهو ڪري سگهي جو اُن ايگزيڪيٽو ڪميٽيءَ پاران هڪ تڏلو بيان جاري ڪري، عرب اڳواڻن کي ڏَقِير ختم ڪرڻ لاءِ زور ڀريو. (۹)

اڳرائي کانپوءِ پنهنجي پڇ ڊڪ ۾ عرفات مسلسل شاھ حسين سان رابطي ۾ رهيو، جيڪو خود پي- ايل- او اڳواڻ جيترو ئي 'عرب حل' جي ڳولا ۾ رڳل هو، ان حل کي عرب رياستون عراقي فائدي وارو سڏي رد ڪري رهيون هيون. شاھ حسين دعويٰ ڪئي ته هُن صدام کي ۵ آگسٽ آچر ڏينهن جدي ۾ هڪ ننڍي سربراهي اجلاس جي موقعي تي شاھ فهد ۽ ٻين سربراهن سان ملاقات تي راضي ڪري ورتو هو. پر عرب ليگ جي قاهره واري اجلاس ۾ عراق کي نندڻ واري عمل سڄو ڪم ڦٽائي ڇڏيو. غمگين شاھ حسين وڌندڙ تلخيءَ سان شڪايت درج ڪرائڻ وارو هو ته سندس نياڪڙ ڪوششن کي مبارڪ ۽ فهد عرب ليگ ڪائونسل واري ٺهراءُ منظور ڪرڻ جي اجازت ڏئي تاربيدو ڪري ڇڏيو. (۱۰) شاھ حسين جي ذهني ڌيوالپٽي جو هڪ اندازو اڳرائي کان ڪجهه ڏينهن پوءِ اردني پارليامينٽ جي اجلاس ۾ ڪيل ان درخواست مان لڳائي سگهجي ٿو، جنهن ۾ هُن پنهنجو پاڻ کي هلندڙ صدمي جي شروع ڌاري عثمانيا خلافت خلاف بغاوت جي سرواڻي ڪندڙ مڪي واري شريف حسين هاشميءَ جي نالي پويان 'شريف' حسين سڏڻ جي ڳالهه ڪئي. سعودي ۱۹۲۴ع ۾ هاشمين کان حڪومت کسي سعود ڪٽنب جو بنياد

وجهنڌر ابن سعود جي اقتدار ۾ اچڻ کانپوءِ اهڙي دعويٰ ڪڏهن نه ٻڌي هئي. شاهه جي ان ڪوشش کي هُنن پنهنجي توهين تي لکيو. سعودي پريس ۾ شاهه حسين خلاف پندي برڻ ۽ رياض ۽ عمان وچ ۾ نانا خراب ٿيڻ جو هڪ سبب اهو به هو.

عرفات کي به پنهنجي عرب حل لاءِ حسين جي پيٽ ۾ ڪا وڌيڪ ڪاميابي نه پئي ملي. ۶ آگسٽ سومر تي جڏهن هو جدي پهتو ته سعودي شاهي ڪٽنب جي هڪ معمولي ميمبر سندس آڌرڀاءُ ڪيو ۽ ٽيڻ اهو لڳو ته انهن عرب رياستن ۾ جتي صدام جي اڳرائي لاءِ مخالفت هئي، سندس مڃتا گهٽجڻ لڳي هئي. وڌيڪ واضح امڃاڻ اهو مليو ته پي-ايل-او چيئرمين کي شاهه فهد سان ملاقات ڪرڻ لاءِ سندس محل ۾ اڳاري ڏينهن ڇهه ڪلاڪ انتظار ڪرڻو پيو ۽ کيس مشڪل سان اڌ ڪلاڪ ملاقات جو وقت ڏنو ويو. شاهه فهد ۽ سندس ڪارندن جي عرفات جي امن ڪاوشن ۾ ڪا دلچسپي نه هئي ۽ سعودي پنهنجو وڌيڪ وقت، پرڏيهي فوجون لاڳو ڪرڻ تي خيال جي ڌڻي وٺڻ لاءِ ايل بچاءُ واري آمريڪي وزير بڪ چينيءَ سان ڳالهيون ڪرڻ ۾ لڳائي رهيا هئا: ”اسان جو خيال آهي ته عرفات اسان جي پچر ڇڏي، پنهنجي لاءِ ڪا جاکوڙ ڪري ته بهتر. هو پنهنجون سموريون صلاحيتون فلسطيني مسئلي جي حل لاءِ ڪتب آڻي ته ڪو نتيجو نڪري پوندو.“ هڪ سعودي عملدار جي تلخ سفارش هئي. (۱۱)

هڪ ڀيرو ٻيهر بغداد وڃي صدام سان پاڪر پائيندي تصوير ڇڪرائڻ تي راضي عرفات جي انهيءَ روپ، اولهائين ٿي-ويءَ تان پيش ٿيڻ تي سندس خلاف شڪن کي ڄڻ ريڇ ڏنو. پي-ايل-او پروپيگنڊا اڃان تائين پرڏيهي اڳرائي روڪڻ بابت ٿي رهي هئي، جڏهن ته گهڻائي جي اصل سبب، ڪويت ۾ عراقي اڳرائي جو سدوسنئون ذڪر نه پئي ڪيو ويو. ”آمريڪا جو مقصد عرب نار ۾ تيل پيدا ڪندڙ ملڪن تي پنهنجو ڌاڪو قائم رکڻ آهي.“ الجيرس کان نشر ٿيندڙ ’فلسطين جو آواز‘ ريڊيو الزام ٿريو: ”ڪويت ۾ عراقي آمد آمريڪا ۽ علائقي ۾ ان جي پاليسيءَ لاءِ هڪ للڪار پيدا ڪئي آهي.“ (۱۲)

جيتوڻيڪ قوه اونهاري ۾ قاهره ترسڻ جهڙو هنڌ نه هوندو آهي پر ۸ آگسٽ تي جڏهن حسني مبارڪ، عرب اڳواڻن کي پنهنجي ملڪ ۾ سربراهي اجلاس ڪرڻ جي آڇ ڪئي ته سواءِ صدام حسين جي ڪو به اهم اڳواڻ غيرحاضر نه ٿيو. ”اهو اهڙو سربراهي اجلاس نه هئڻ گهرجي جنهن ۾ اسين هڪ ٻئي تي الزام ڌريون يا ويهي ڳڙها ڳاريون.“ مبارڪ هڪ قومي نشرني ۾ اعلان ڪيو: ”اهو سربراهي اجلاس مسئلي کي عرب ڍانچي ۾ حل ڪرڻ لاءِ هجي، جيڪو عرب قوم لاءِ وڌيڪ عزت ڀريو رستو آهي.“ (۱۳) جيڪڏهن عرفات اهي لفظ ٻڌا هوندا ته وٽس انهن لفظن ته ڌيان نه ڌرڻ جو ڪو جواز نه هو. ۹ ۽ ۱۰ آگسٽ تي ٿيندڙ

اهو اجلاس سخت دماغ عرفات لاءِ نقصانڪار ڀريو ثابت ٿيو ۽ جنهن جو ملهه کيس ايندڙ هفتن ۽ مهينن ۾ چڪائڻو هو.

جڏهن پي-ايل-او اڳواڻ سربراهي اجلاس ۾ شرڪت لاءِ، سائين پٽين واري عراقي جهاز ۾ قاهره پهتو ته شگون ڪي موچارا نه هئا، مبارڪ مرڪن بنا سندس آجيان ڪئي. عرفات پاران عراقي جهاز جو استعمال ڪو ساراهه جوڳو عمل نه ليکيو ويو ۽ ان اهو ظاهر ٿي ڪيو ته هو عراقي ڪئمپ وٽ يرغمالِي بڻيل آهي. پي-ايل-او اڳواڻ گاڙهي غاليجي تان لنگهي ٻائڻس تي پهچي، فلسطيني قومي ترانو ٻڌڻ واري سرگرمي دوران پنهنجي چاهي کي پرسڪون ظاهر ڪرڻ جي هر ممڪن ڪوشش ڪئي، پر مبارڪ جي سردمهريءَ واري رويي مٿس اهو ظاهر ڪري ڇڏيو هو ته هو پنهنجي عرب ڀائرن سان هڪ وڏي ڏڃي جو شڪار ٿي چڪو آهي. اڃا تڏهن خراب صورتحال ته اڳتي اچي هئي.

ٿامس هينل چاهي وارو عرفات ٺي ۱۰ آگسٽ تي سڀ کان دير سان قاهره جي لفرسٽيءَ ۾ سربراهي اجلاس واري ڪانفرنس هال پهتو. اهو علائقو عرفات جي جواني گذاريل علائقي کان ڪو گهڻو پري نه هو. سندس موٽر اڏي مهل به ٺيڪ نه هو. جڏهن هن مصري اخبار جي ايڊيٽر محفوظ الانصاريءَ جي صلاح خلاف سان ٿيندڙ ڳالهين جو ٺوهه لڳايو. ۱۹۹۰ع جي پهرين اڌ ۾ تيونس ۽ قاهره وچ ۾ خراب ٿيندڙ ناتن ڪري گذريل ڪيترن ئي مهينن کان خود عرفات ۽ پي-ايل-او مصري پريس جي شديد تنقيد جو نشانو بڻيل هئا. انصاري ڏانهن گهوريندي، هن خلاف کان رکائي سان پڇيو: ”تون ان ماڻهو سان گڏ ڇو بيٺو آهين، جنهن اسان جي توهين ڪئي آهي؟“ ۽ پوءِ مبارڪ کي پرسان ڏسندي عرفات اهو چيو جنهن مٿس عربي پريس جي تنقيد جا در ڪولي ڇڏيا: ”جناب عالي! توهان جي ملڪ ۾ منهنجي توهين ڪئي وئي آهي... ۽ جن منهنجي توهين ڪئي، اهي قاهره جي دل ۾ موجود آهن.“ (۱۴) اها عرفات جي وڌيڪ آتش فشان ڪارڪردگين مان هڪ جي شروعات هئي.

قاهره سربراهي اجلاس انتهائي ٽُرش رهيو، جنهن ۾ ٻيڻي وزيراعظم طه ياسين رمضان جي قيادت ۾ عراقي وفد ۽ ڪويت وچ ۾ تڪن لفظن جي ڏي وٺ ٿي. هڪ بند سيشن دوران عراق جي سگار چيڪيندڙ پرڏيهي وزير طارق عزيز پنهنجي ڪويتِي هم پل شيخ صباح ڏانهن سگار اڇلائيندي، گهري لهجي ۾ چيو: ”اسان تنهنجي آفيس مان سمورا ڪاغذ کڻي ورتا آهن ۽ عراق خلاف سازش تي تنهنجون صحيحون ڳولي لڌيون آهن.“ (۱۵) شيخ صباح اهو سهي نه سگهيو ۽ ڪيرو ٿي پيو. ڪويتِي وفد ۾ شامل ڪابينائي معاملن لاءِ وزير ۽ ڊاڪٽريءَ جو پيشو ڪندڙ ڊاڪٽر عبدالرحمان الاواڊي تڪڙو سندس سار سنڀال ۾ جُڙي ويو.

مرڪزي ڌاري کان ڀريو عرفات انهيءَ گهٽ درجي واري سوانگ کي ڏسڻ جي

مود ۾ نه هو. هو نه رڳو پنهنجي موقف تي قائم هو پر پنجن عرب سربراهن کي تڪڙو بغداد اُماڻڻ لاءِ پڻ پتوڙي رهيو هو. هو پاڻ به اُن معتبر ٽولي ۾ شامل ٿيڻو هو، جنهن ۾ مصر جو مبارڪ، اردن جو حسين، الجزائر جو بن جديد ۽ يمن جو علي عبدالله صالح شامل ٿيڻا هئا. عراقي اڳواڻ اُن ڏينهن کي عرب اڳواڻن تي زوردار حملي لاءِ چونڊيو ۽ ’عرب عوام‘ کي سندن خلاف اُٿي ڪڙي ٿيڻ جو سڏ ڏنائين: ”او عربو! او مسلمانو! سڄي دنيا جا ايمان وارو! اڄ وقت آهي مڪي جي بجاءِ لاءِ اُٿي ڪڙي ٿيڻ جو، جيڪو آمريڪي ۽ صيهوني هٿياربند لٽاري رهيا آهن.“ صدام زور ڀريندي چيو: ”ڏاڍ، بدعنوانين، دغاوازين ۽ پُٺ ۾ وار ڪرڻ وارن خلاف بغاوت ڪريو... تيل جي انهن شاهن خلاف بغاوت ڪريو، جن عورتن عيوض تيل وڪڻي ڇڏيو آهي.“ (۱۶)

عرفات واري تجويز جي عملي صورت جو جيڪڏهن ڪو امڪان هو به ته اهو لڙهي ويو، پر پي-ايل- او اڳواڻ اڃان تائين زور ڀريندي، پوائنٽ آف آرڊر اُٿاريندي، سربراهي اجلاس جي چيئرمين واري حيثيت سان مبارڪ جي رولنگن کي چئلينج ڪندي، مصري صدر لاءِ آزار ڪڙو ڪري ڏنو. جيئن عرفات جو هڪ سينيئر صلاحڪار ان صورتحال تي تبصرو ٿو ڪري: ”مبارڪ يقيناً ’آرڊر‘ لفظ جو مطلب سمجهيو ٿي پر ان ڳالهه جو ڪو اهڃاڻ نه هو ته هُن ’پوائنٽ آف آرڊر‘ لفظ جي معنيٰ کي پسند ٿي ڪيو.“ (۱۷)

عرفات ۽ پي-ايل- او لاءِ، قاهره اجلاس هڪ مصيبت هو ۽ هن عرب ڌرين وچ ۾ رابطي وارو عزت ڀريو ڪردار حاصل ڪرڻ، جيئن الجزائر لاءِ چيو ٿي ويو ته اهو ملڪ ان جي اهل هو، وارو معمولي امڪان به ڏف ٿي چڪو هو. عرفات جي هڪ ويجهي ساٿيءَ جي لفظن ۾: ”وفا اُماڻڻ واري معاملي تي هو جذباتي هو. هُن سمجهيو ٿي ته اهو واحد رستو آهي جنهن وسيلي صورتحال جي مڪمل تباهيءَ کان بچي سگهجي ٿو. هو ان تي ايترو ته ڳنڍ ڏئي بيٺو جو اهو به نٿي ڏٺائين ته ڪو به سندس ان ڳالهه جي حمايت نه پيو ڪري. پڇاڙڪي تجزيي ۾ هو ٻين لاءِ تڪليفن جو سبب پئي ليکيو ويو.“ (۱۸) عرفات آخري گهڙي تائين احتجاج ڪندو رهيو ۽ ايسٽائين جو سربراهي اجلاس جي ٺهراءَ جي قانوني حيثيت کي چئلينج ڪرڻ کان به نه ڪيڀايائين، جيڪو موجود ويهن رياستن مان ٻارهن جي معمولي اڪثريت سان منظور ڪيو ويو هو، عراق ۽ لبيا سان گڏ شروعاتي طور تي پي-ايل- او به ان جي خلاف ووٽ ڏنو. (۱۹) مڪمل طور تي مونجهارن جي شڪار، تيونس ۾ پي-ايل- او هيڊڪوارٽرس کي پي-ايل- او جي پوزيشن واضح ڪرڻ ۾ ڪيترائي ڏينهن لنگهي ويا. تنظيم سربراهي اجلاس جي ٺهراءَ خلاف ووٽ نه ڏنو هو، جنهن سعودي عرب ۾ پرڏيهي فوجن جي آمد کي قانوني شڪل ٿي ڏني، پر اردن وانگر ان کي اختلاف ٿي رکيا. پي-ايل- او جي ووٽ ڏيڻ واري

مونجھاري جي وضاحت ڪندي تيونس ۾ هڪ ترجمان ڄاڻايو ته ووٽ 'بيان نه ٿي سگهندڙ غير منظم' انداز ۾ ورتا ويا. (۲۰) انهيءَ اُتريءَ جي ذميواري ۾ خود عرفات به نه شامل هو.

موٽ ڪاڌل عرفات اڳتي هلي نبيل شطه کي ٻڌايو ته هن صدام پاران مبارڪ، فهد ۽ بين تي ان روڪ حملي جي موجودگيءَ ۾ وفد اُماڻڻ واري رٿ ڏئي غلطي ڪئي هئي. "اڙ پاڻ به عزت ڀريو شخص آهيان." هن اعلان ڪيو، "جيڪڏهن مون کي تقرير جو پتو هجي ها ته ڪڏهن به اها رٿ نه پيش ڪريان ها." عرفات ان نتيجي تي پڻ پهتو ته قاهره واري سندس مايوسيءَ جو هڪ حصو ان سوچ ڪري به هو ته گهڻو ڌار ۾ پرڏيهي مداخلت کي روڪڻ جي ڪوشش ۾، هو ان ماڻهو وانگر هو، جيڪو 'ڪنهن ٻار کي لنگهندڙ ٽرڪ هيٺان اچڻ کان بچائڻ ته چاهيندو هجي پر ان لاءِ ڪري ڪجهه به نه سگهي'. (۲۱) بهرحال حالتون ڪهڙيون به رهيون هجن، اها سندس انتهائي مايوس ڪن ڪارڪردگي هئي ۽ ان عرفات ۽ بي-ايل-او تي سڄي عرب دنيا مان تنقيد جي 'کلي عام اظهار' کي آڏو آندو، جنهن جي مصري سندس ماءُ وارا ذريعا سرواڻي ڪري رهيا هئا. سربراهي اجلاس کان ڪجهه ڏينهن پوءِ مصر جي اهم ترين اخبار 'الاهرام' ۾ ڇپيل هڪ ڪارٽون ۾ بي-ايل-او چيئرمين کي ٻن جسمن واري پڪيءَ طور ڏيکاريو ويو هو، جنهن جا ٻئي بت ٻن مختلف ڏسائن ۾ پرڙا هڻي رهيا هئا، هڪ هيٺان 'والاريل ڪويت' ۽ ٻئي هيٺان 'والاريل يروشلم' لکيل هو. ٻنهي کي هڪ هڪ پليڪارڊ ڪنيل هو، هڪ تي 'طاقت وسيلي والار جي آڃاڻ' ۽ ٻئي تي 'طاقت وسيلي والار جي مذمت' لکيل هو. الاهرام لاءِ چئي سگهجي ٿو ته اها نڙيءَ تائين اچي پهتي هئي. (۲۲)

عرفات مايوسيءَ وچان پنهنجو جنم-شهر ڇڏيو. سندس موٽ هن ڀيري به نومبر ۱۹۷۷ع ۾ سادات جي ان اعلان کان پوءِ قاهره ڇڏڻ جهڙو ئي خراب ٿيل هو. ته هو يروشلم وڃڻ لاءِ تيار آهي، کي هن بي-ايل-او جي پنهنجي وڌندڙ ويڳاٽ جي جيئن پوءِ نئين واضح ٿيندڙ ڏسائن کي پروڙڻ شروع ڪيو. ۱۹۷۷ع وانگر کيس هڪ ڀيرو ٻيهر مصري گاديءَ واري شهر موٽڻ لاءِ ڳچ وقت لڳو هو. عرفات پنهنجي هڪ انتهائي اعتماد جوڳي پل ٻاهي ڇڏي هئي. مصر سندس نافرمانيءَ کي جلد معاف ڪرڻ وارو نه هو. پر جيئن ئي عرفات تيونس ۾ بي-ايل-او قيادت جي وسيع اجلاس لاءِ روانو ٿيو، جنهن ۾ ايگزيڪيٽو ڪميٽي ۽ فتح جي مرڪزي ڪميٽيءَ جا ميمبر شريڪ ٿيڻا هئا، بغداد کان ٿيل هڪ اعلان کيس نئين راهه ڏيکاري وڌي. سلامتي ڪائونسل پاران والار جي مذمت جي هر روز طوفانن مان ئي جواز پيدا ڪندي، صدام ۱۲ آگسٽ تي اعلان ڪيو ته "سموري علائقي ۾ والار جا معامل يا اهڙا معامل جن کي والار لکيو ٿو وڃي، سلامتي ڪائونسل جي سامهون آندل ساڳين بنيادن ۽ اصولن موجب حل ڪيا وڃن." (۲۳)

ان ريت صدام ڪويت واري مامي کي نبيرو جي ڏس ۾ ’هڪدم‘ ۽ بنا شرطن جي ’فلسطين، شام ۽ لبنان مان اسرائيلي والار، لبنان مان شامي ۽ عراق- ايران جنگ جي والار ختم ڪرڻ تي زور ڏنو. هن اهو به چيو ته دستبرداري ۽ واري ان پروگرام تي عمل جي شروعات پهرين والاريل علائقا خالي ڪرڻ واري اصول تي ڪئي وڃي ۽ انهن سمورن ٺهراءُن (گڏيل قومن جي) تي عمل لاءِ جوڳا اپاءُ ورتا وڃن، جيڪي آخري (ڪويت تي عراقي والار بابت) ٺهراءُ کان اڳ منظور ڪيا ويا آهن.“ (۲۴) ۽ اهڙي ريت نار جنگ جي هوليءَ ۾ ’گنڊيل‘ لفظ جي شروعات ٿي، ان سان ئي اهو نقطو نظر سامهون آيو ته فلسطين ۽ ڪويت جا معاملو هڪ ئي ڌڪ ۾ حل ڪري سگهجن ٿا. پي-ايل-او اڳواٽن کي انهيءَ ڳالهه سبب اها اميد ڄاڳڻ لڳي ته اها کين مڪمل طور تي ورهائجي ويل عرب دنيا ۾ ويڳاڻپ کان بچڻ جو عزت ڀريو رستو مهيا ڪري ڏيندي. اهو فريب هو، ايسٽائين جو ڪجهه عرب رياستن پڻ ان کي معاملي تان ڌيان هٽائڻ واسطي صدام جي هڪ چونڊي ڪوشش ٿي سمجهيو.

عرفات جا ڪجهه اهم صلاحڪار خاص طور تي ’گنڊاپي‘ واري معاملي کي پيش منظر ۾ رکڻ، سندس ناڪاميءَ کي جوڳو نقصان ٿا سمجهن ۽ ساڳي وقت ان معاملي ۾ عراق سان گهڻو ويجهو پوڻ کي پڻ هاجيڪار ٿا سمجهن، جنهن ۾ هو رڳو فلسطيني ’اسٽريٽ‘ تي حاصل ڪري سگهيو. ”عرفات چڱو خاصو ذهين آهي.“ باسل اڳتي هلي چيو: ”پر ڇا هو چاليهه سال پراڻي مسئلي ۽ هڪ مهينو پراڻي معاملي ۾ تعلق تي لڳجي نه ويو هو؟ نومبر ۱۹۹۰ع ۾ جنگ کان اڳ ڳالهين ٻولهين دوران مون کيس چيو هو: ’تو کي صدام سان ايترو ويجهو نه ٿيڻ گهرجي‘. هن ان جي جواب ۾ رڳو ايترو چيو هو: ’اها منهنجي ماتهن جي خواهش آهي‘. تنهن تي مون (باسل) چيو هو: ”جڏهن تو نومبر ۱۹۸۸ع ۾ قومي ڪائونسل آڏو ٺهراءُ نمبر ۲۴۲ قبول ڪرڻ وارو معاملو آندو هو، تڏهن تنهنجي ماتهن جي اڪثريت توسان سهمت نه هئي. ڇا تو کين سهمت ڪرڻ جي ڪوشش نه ڪئي هئي، هڪ موقعي تي تون پنهنجي ماتهن جي مرضيءَ جو ان ڪري خيال نٿو رکين، جو ان سان ضروري مفادن کي ڇيهو ٿو رسي ۽ ٻئي موقعي تي تون چوين ٿو ته اها منهنجي ماتهن جي مرضي آهي. اهو تضاد آخر ڇو؟“ (۲۵)

جڏهن ۱۴ آگسٽ جي رات فلسطيني قيات تيونس ۾ شهر جي راندين واري اسٽيڊيم ڀرسان گڏجاڻين لاءِ پنهنجي روايتي جاءِ، هڪ وڏي شاهي گهر ۾ گڏي ته رويو ناراضگي ۽ سرڪشي وارو هو. قيادت جو خيال هو ته نار گهوتالي تي تنظيم جي پوزيشن جو انتهائي اڻ-سمجهه اظهار ڪيو ويو هو، ۽ تنظيم خلاف ’سازش‘ بابت حسب روايت تمام گهڻيون پڙڪيلون ڳالهائون ڪيون ويون. عرفات پنهنجي سر آيل مصيبت جو ڪاٺو لڳائڻ وارو هو. نبيل شط موجب ”عرفات تمام گهڻي

اڪيلائپ محسوس ڪري رهيو هو. کيس ڪنيل جوڪم جا خطرناڪ نتيجا نظر اچڻ لڳا هئا. هو عراقي جو بابت حقيقتاً تمام گهڻو پريشان ٿيڻ لڳو هو. کيس محسوس پئي ٿيو ته اها سڀ ڪجهه تباهه ڪري سگهي ٿي. هن هر ممڪن انداز ۾ صدام حسين کي ڪويت جي لاڳيتي والار جي خطرن کان باخبر ڪيو هو. صدام تمام گهڻو پراعتما نظر اچي رهيو هو. هن چيو ٿي ته ڪويت تان دستبرداري فلسطين تان دستبرداريءَ سان گڏ ٿيندي. صدام کيس خاطري ڏياري هئي ته هو، 'گانيادي' بابت انتهائي سنجيده آهي. پر عرفات تن ڏينهن ۾ تمام گهڻي شڪ ۽ بيقراريءَ جو شڪار هو. هن موقعي تي سڄي ڪاز ۽ عرب دنيا جي جهنم بڻجڻ تي پريشان هو. کيس ان جي نتيجن بابت تمام گهڻا ڊپ ۽ چرڪ هئا. (۲۶)

ان موقعي تي عرفات پنهنجي ويجهن همراهن کي عراقي اڳواڻ سان آگسٽ جي پهرين هفتي ۾ ٿيل پنهنجي ڳالهه بولڻ جا تفصيل پڻ ٻڌايا، جنهن ۾ صدام، ڪويت جي والار سبب پيدا ٿيندڙ خطرن پريا چٽا ٻڌڻ کان بيزار ٿيندي، پي-ايل-او چيئرمين تي کيس قيامت جي ڏينهن جو ڊپ ڏيارڻ جو الزام ڌريو. صدام پنهنجي ڳالهه کي اثرائتو بنائڻ لاءِ عرفات کي لبنان واري گهيري دوران شهادت بابت خود سندس تيارين جو حوالو ڏياريو: "ابوعمار! ڇا آءٌ تو وانگر جنت جي تازي هوا سونگهڻ جو حق نٿو رکان؟ ڇا مون کي اهو حق حاصل ناهي جنهن جي تو پنهنجي لاءِ ڳالهه ٿي ڪئي؟ ڇڏ ته اهو ٿي پوي، آءٌ لڪارن کان نٿو ڊجان." (۲۷)

جيئن ئي آگسٽ جي وچين ڏينهن دوران فلسطيني قيادت ۾ بحث مباحثو اڳتي وڌڻ لڳو ۽ اڪثريت رات جو دير تائين جاري رهندو هو، اهو واضح ٿيڻ لڳو ته خود قيادت پڻ ان ڳالهه تي ٽڦيڙ جو شڪار آهي ته عرب دنيا جي انهيءَ نئين صورتحال کي ڪيئن پروڙي ۽ ان تي ڪهڙو موقف رکي. هيل عبدالحامد، صخر ابونزار ۽ عباس ذڪي جهڙا پي-ايل-او جا اهم رڪن هئا، جيڪي ڪويت تي عراقي قبضي جي حق ۾ نه هئا پر ان کي علائقي جي جامد حالت لاءِ هڪ لڪار ٿي سمجهيائون. اُتي موجود هڪ همراه جي لفظن ۾ اها صورتحال 'هڪ بينل پاڻيءَ جي تلاءُ ۾ خطرناڪ طوفان' هئي. (۲۸) ان ٽولي ۾ پي-ايل-او جو 'پرڏيهي وزير' فاروق قديمي به شامل هو، جيڪو تبديلين تي ايترو هرڪجي چڪو هو، جو کيس سندس هڪ ساٿي موجب 'يروشلم جا منارا' تي نظر آيا. (۲۹)

ٻيو لاڙو، جنهن جي نمائندگي صلاح خلف ۽ ٻگهي عرصي کان ايگزيڪيٽو ڪميٽيءَ جي ميمبر محمود عباس ٿي ڪئي، ڪويتِي مهم تي انتهائي ناراضگي ۽ خانگي طور تي شديد تنقيد وارو هو. بهرحال، هن پنهنجي تنقيد کلي عام نه ٿي ڪئي، ان جو هڪ سبب هو: والاريل علائقن ۽ ٽريل پڪڙيل پناهگير آباديءَ جي فلسطينين ۾ صدام لاءِ انتهائي حمايت. ٻيو خود عرفات جو بغداد ڏانهن ايڏو لڙڻ هو، جو تنظيم وارن کي هر صورت ۾ حالتن سان ٺاهه ٿي ڪرڻو پيو. تيونس ۾

موجود پي- ايل- او اڳواڻن ۾ هڪ انتهائي اهم ۽ جدا آواز ماضيءَ جي اڪثر موقعن وانگر پي- ايل- او اڳواڻن ۽ ڪويت ۾ فتح جي باني خالد الحسن جو هو، جيڪو ڪيترائي سال ڪويت ۾ رهيو هو، ۽ هاڻ پنهنجي ڌار راه تي وڌڻ لڳو. تنظيم جي ٻئي معيار، بنا ڪنهن رڪ رکاءُ جي والار جي مذمت ڪرڻ ۾ ناڪاميءَ تي احتجاج ڪندي ڏيکارو ٿي، هو مراڪش روانو ٿي ويو. تيونس ۾ آگسٽ جي انهن وچين ڏينهن ۾ عرفات کي پنهنجي سينيئر سائين سان بحث ڪرڻ ۾ تمام گهڻيون ڏکيائون پيش اچي رهيون هيون. پي- ايل- او جي پوزيشن واضح نه ڪرڻ تي تنقيد جو نشانو بڻجڻ کان پوءِ هن استعفيٰ ڏيڻ جي آڇ ڪئي. اها چال ماضيءَ ۾ هن هر ان پيري چلي هئي، جڏهن تنظيم اندر مٿس ڪا تنقيد ٿي هئي.

۱۴ کان ۱۸ آگسٽ تائين ٿيندڙ قيادتي گڏجاڻي مان پي- ايل- او جو هڪ نئون 'امن منصوبو' سامهون آيو، جنهن جو وڏو حصو نبيل شطه عرفات جي مشوري سان تيار ڪيو هو. ان ۱۵ جنوري تي سلامتي ڪائونسل جي پوري ٿيندڙ ٻيڊ لائين تائين پي- ايل- او جون سفارتي سرگرميون جاري رکڻ لاءِ بنياد مهيا ڪيو. ان جا اهم نقطا نار مان آمريڪي نيڪاليءَ جي عيوض ڪويت مان مرحليوار عراقي فوجن جي واپسي جا هئا، ته جيئن ڪويتي گهروالو ختم ڪرڻ لاءِ ڪنهن 'عرب حل' تائين پهچڻ جي ڪوشش ڪري سگهجي. جيتوڻيڪ ان رٿا مان هڙ حاصل ڪجهه به نه ٿيو ۽ تيزي سان جنگ ڏانهن وڌندڙ علائقي ۾ فلسطينين جي ڳالهه تي ڪنهن جي به ڌيان نه ڌرڻ جي باوجود به اها ان اڳوڻي رٿ کان وڌيڪ اصولي هئي، جنهن ۾ عرفات ڪويت کان عراق جي جڏاڏار واپسيءَ جي عيوض ڏوڪڙن ۽ زمين بابت عراقي گهرون پوريون ڪرڻ جي ڳالهه ڪئي هئي.

جيئن ئي عرفات پنهنجو نئون امن منصوبو انهن ٿورڙن ٻڌندڙن آڏو پيش ڪيو، جن سندس ڳالهه ٻڌڻ تي راضيو ڏيکاريو ٿي، عرب دنيا ۾ سندس اچ وڃ تي تمام گهڻيون پابنديون مڙهيل هيون، نار، مصر ۽ شام ۾ کيس اڻوڻندڙ شخص ڪوٺيو ويو هو. سندس تنظيم لاءِ نار مان جيئن پوءِ ٿيڻ وڌيڪ خراب خبرون اچي رهيون هيون. گهروالي تي عرفات جي موقف سبب، ڪويتي اڳواڻن ڪويت ۾ رهندڙ ۴ لک فلسطينين تي والار ڪندڙ جو ساٿ ڏيڻ جو الزام ٽريندي، ڪارروائي لاءِ پنهنجي مالي سهائتا معطل ڪري ڇڏي هئي. عرفات نار جي حاڪمن سان انتهائي ڏچي جو شڪار ٿي ويو، جيڪي سندس تنظيم لاءِ سدائين اهم سهائتا ڪندڙ رهيا هئا، جن پي- ايل- او ۽ خود فتح جي خزانن لاءِ گروڙين ڊالر ڏنا هئا. عرب شيخن خاص طور تي سعودي حاڪمن جو رويو انتهائي خراب هو. ايستائين جو سعودي عرب پنهنجي فضائي حدن ۾ سندس جهاز جي داخلا تي پابندي وجهي ڇڏي هئي. سندس پنهنجي نقطهءِ نظر کان خراب ترين ڳالهه اها هئي ته مٿس جيڪا ذاتي تنقيد ٿي رهي هئي، اها ڪنهن عرب اڳواڻ تي هيل تائين ٿيل سمورين تنقيدن کان

وڌيڪ اُڪري هئي.

ان تنقيد جو ٺاهڪاري پاسو رڳو ان ۾ شامل اُگرا لفظ نه هئا پر ان جي معتبري هو. بحرين ۾ سعودي عرب جي سفير هڪ اڳوڻي معتبر وزير ۽ ڪڏهن ڪڏهن شاعري ڪندڙ غازي القوسائيءَ عرفات کي اهڙو 'واهيات مسخرو' سڏيو، جنهن پنهنجي دوستن کي ڏوڪو ڏنو هو ۽ پنهنجي عوام لاءِ پيڙائون پيدا ڪري رهيو هو. "اهو واهيات مسخرو، هاڻ فلسطيني عوام جي اونداهين راتين ۾ روشن واحد ڏيائي، نار سان سندن ناتن، کي اُجهائڻ پويان هٿ ڏوئي اچي پيو آهي." قوسائيءَ ان فلسطيني بيان ته ڪويت ۾ عملدار ڪويت ۾ فلسطينين جي لڄا لٽ ۽ قتلار ۾ شامل آهن، جي جواب ۾ چيو، "ان مسخري کي پوڙهن ۽ بيڪار مخبرن جي مرڪز ڏانهن اُماڻن ۾ آخر دير ڇو پئي ڪئي وڃي؟" (۳۰) اهو انتهائي خطرناڪ حملو هو ۽ جيئن عرفات پاڻ به محسوس ٿي ڪيو ته اهو سعودي جي لڏن مان نڪرندڙ اخبار الشرق الوسڪ ۾ ڇپيل فلسطين لاءِ سپريم عرب ڪميٽيءَ نالي تنظيم پاران فلسطيني قيادت ۾ تبديلي آڻڻ جو سڏ ڏيڻ کان به ڏينهن پوءِ ٿيو هو. (۳۱) گهڻن فلسطينين جو خيال هو ته اسرائيل جي قيام کانپوءِ ختم ٿي چڪي هئي. ان جي اهڙي موقعي تي ٻيهر سامهون اچڻ کي، جڏهن نار ۾ مٿس حملا چوٽ چڙهيل هئا، عرفات شعوري طور تي کيس خوار ڪرڻ جي ڪوشش سمجهيو.

نار ۾ رهندڙ تقريباً ۱۰ لک فلسطينين لاءِ، جيڪي پي-ايل-او لاءِ اهم پرڄهلو هئا، گهوتالو ڪنهن آفت وانگر اچي ڪڙڪيو. ابوظهبيءَ ۾ هڪ فلسطيني صحافي احمد قلاش، لڏن مان نڪرندڙ فلسطيني روزنامي 'القدس العربي' جي هڪ رپورٽ ۾ ان صورتحال کي هنن لفظن ۾ پيش ڪيو: "افق تي ڪارا ڪڪر ڇانئجي رهيا آهن. اهي هر فلسطينيءَ لاءِ، پوءِ پل هو ڪٿي به هجي ۽ ڪنهن سان به گڏ هجي، پيڙائون پاڻ سان گڏ آڻي رهيا آهن." (۳۲) فلسطينين جي اها عذاب پري حالت ڪويت کان سواءِ هئي، جتي وڏي شاهي فلسطيني برادري گهوتالي سبب عملي طور تي تباهيءَ جي ڪناري سان اچي لڳي هئي.

نئين پي-ايل-او امن منصوبي جي سامهون ايندي ئي سگهه مليل اُتاولي عرفات، پنهنجي امن قائم ڪرڻ وارين ڪوششن کي ٻيڻو ڪيو ۽ بغداد، عمان، ٽريپولي، تيونس ۽ رباط وچ ۾ ڀڄ ڊڪ شروع ڪري ڏنائين. پر ان مان هڙ حاصل ڪجهه به نه ٿيو. عرب دنيا ۾ ڌار ايترا ته اونها ۽ موڪرا هئا جو ڪوبه گهوتالو ختم ڪرڻ لاءِ سهڪار تي راضي نه پئي ٿيو. جڏهن ڊگهي عرصي کان عرب ليگ جي سيڪريٽري جنرل، شارلي قلميءَ جي ۲ سيپٽمبر تي قاهره ۾ عرب ملڪن جي پرڏيهي وزيرن جي اجلاس کان ڪجهه ڏينهن پوءِ ڏنل استعفيٰ مصر ۽ بين جي سرواڻي ۾ عراق مخالف اڪثريت ۾ پيل ڌارن جي اونهائيءَ جو هڪ ڀرپور

اهڃاڻ هئي. انهيءَ اجلاس جو پي-ايل- او بين ائن غيرحاضر ميمبرن واري صورتحال ۾ بائيڪاٽ ڪيو هو. (۲۳)

سيپٽمبر جي وچ ڌاري، عرفات لبنان ۾ پيش ايندڙ واقعن ڪري ڪجهه عرصي تائين نار گهوٽالي کان لاتعلق رهيو. سندس فتح گروپ جي گوريلن تن ڏينهن جي خطرناڪ ويڙهاند کان پوءِ سيدون شهر ڀرسان عين الهلوه پناهگير ڪئمپ مان ابوندال جي قيادت واري باغي فتح انقلابي ڪائونسل (FRC) جي گوريلن کي ٻاهر ڌڪي ڇڏيو. عرفات جي فوجين جي ان سوچ، سڄي لبنان ۾ فتح جي اثرن کي سگهارو ڪيو هو. گذريل ڪيترن ئي مهينن دوران پي-ايل- او اڳواڻ لاءِ اهو خوشيءَ جو پهريون موقعو هو. ان واقعي گهٽ ۾ گهٽ ان رجحان کي آڏو آندو ته وسيع وچ اوڀر گهوٽالي ۾ لبنان اڃان تائين مختلف فلسطيني گروپن جي ويڙه جو ميدان بڻيل آهي ۽ عرفات پنهنجي فتح واري مرڪز لاءِ اُتي موجود خطرن کي نظرانداز نٿو ڪري سگهي. (۲۴)

پي-ايل- او اڳواڻ کي يقيناً پنهنجي ٻن 'پراڻن ساٿين' عوامي محاذ جي چارج حباش ۽ جمهوري محاذ جي نايف حواتم جي نئين چال پڻ ضرور ڪُئي هوندي، جيڪي ۱۹۷۰ع واري بليڪ سيپٽمبر ويڙهاند دوران شاهه حسين جي ظلمن کان بچي وڃڻ بعد سالن کان پوءِ عمان موٽي رهيا هئا. انهن ٻنهي جو هاشمي بادشاهه پنهنجي جابلو چوٽيءَ واري محل ۾ آڌرڀاءُ ڪيو، جن اها ڌمڪي ڏني هئي ته هو دنيا جي گولي تان شاهه حسين جي وجود کي ميسارڻ لاءِ پنهنجون سموريون صلاحيتون ڪتب آڻيندا، نار گهوٽالو عجيب رنگ ڏيکاري رهيو هو.

عرفات سعودي ۽ مصرين سان پنهنجي خراب ٿيل ناتن جي بحاليءَ لاءِ هر ممڪن ڪوشش ڪئي، پر ان ۾ کيس ڪاميابي نه ٿي. هو سعودي پرڏيهي وزير شهزادي سعود الفيصل سان آڪٽوبر جي وچ ڌاري رباط ۾ گڏيو (۲۵) ۽ کيس شاهه فهد کي سرچاءُ متعلق سنيهو رسائن لاءِ چيائين. هن پنهنجي اعتماد جوڳي نائب نبيل شطه کي پڻ شهزادي سعود سان ملڻ لاءِ اُماڻيو ته جيئن هو مسئلن جي نيبي بابت ممڪن رستن تي ساڻس ڳالهائي. سعودي اها موٽ ڏني ته ”عرفات وڌيڪ چٽي طرح اڳرائي کي ننڍي ۽ ڪويتِي ۽ سعودي موقف بابت وڌيڪ همدرداتو رويو رکي.“ پر شطه سعودي عملدارن آڏو وضاحت ڪئي ته عرفات ڪنهن به صورت ۾ آمريڪي اڳرائي لاءِ ’عذر‘ پيش نه ڪندو. (۲۶) پي-ايل- او عملدار کي مصر ۾ صدر مبارڪ جي خاص صلاحڪار ڊاڪٽر اسام الباز وٽان به ڪا چڱي موٽ نه ملي. شطه جي بقول، باز تمام گهڻي تنقيد ڪري رهيو هو ۽ عرفات کي مصري پوزيشن سان سهمت ٿيڻ لاءِ زور ڀري رهيو هو. شطه وراڻي ڏني: ”توھين جنگ واري ڌڙ آهيو ۽ اسين امن واري“ باز چيو، ”نه- اسين اُها ڌڙ آهيون جيڪا امن حاصل ڪرڻ لاءِ جنگ جي ڌمڪي ڏئي رهي آهي.“ (۲۷)

جيئن ئي جنگ جا خدشا عرب دنيا تي لامارا هڻڻ لڳا ۽ آمريڪا جيئن پوءِ تئين نار ۾ پنهنجون وڌيڪ فوجون لاڳو ڪندو ويو، ۽ نيٺ وچ اوڀر کي ڏونڌاريندڙ واقعن مان هڪ واقعو پيش آيو. انتهائي چڪتاڻ ۽ تاءُ وارين حالتن ۾، ۸ آڪٽوبر تي يروشلم جي Temple Mount تي اسرائيلي سرحدي پوليس هٿان ارڙهن فلسطينين جو قتلار، علائقي جي حل نه ٿيندڙ مسئلي جي نئين اظهار، نفرتن ۽ تلخين جي اظهار طور آڏو آيو.

فلسطينين موجب اهو واقعو ان وقت پيش آيو جڏهن اهو افواهه پکڙيو ته جوشيلا يهودي پنهنجي ان دعويٰ تي زور ڀرڻ لاءِ ته مڪي ۽ مديني وچ ۾ حرم شريف ڀرسان ٻه هزار سال پراڻي پنهنجي عبادتگاهه جي اڏاوت لاءِ پيشقدمي ڪري رهيا آهن، انهيءَ وڳڙ اسرائيل پوليس وارن کي ڊيڄاري وڌو ۽ انهن ويجهي کان فائر ڪري فلسطيني ماري وڌا. اسرائيلي موقف موجب فلسطيني مظاهرو ڪندڙن پٿرن، سرن ۽ هٿرادو بمين سان انهن هزارين ڏيهي ۽ پرڏيهي يهودين تي حملو ڪري ڏنو، جيڪي يهودين جي هڪ انتهائي مقدس ڌڻ Tabernacles ملهائڻ لاءِ 'هاڏائڻ' واري اولهائين پٽ وٽ گڏ ٿيا هئا. انتهائي مڃرڻ کان پوءِ پوليس مداخلت ڪئي هئي.

معاملي جي حقيقت ڇا به هئي، ان واقعي ٿورڙي وقت لاءِ نار گهٽائي تان سڀنيءَ جو ڌيان هٽائي ڇڏيو ۽ خاص طور تي آمريڪا لاءِ ڪي ڏکيائون پڻ پيدا ڪيون، جيڪو اڳيئي پي-ايل-او ۽ عراق پاران ڪويت مسئلي ۽ فلسطين جي نبيري ۾ گانڊاپي واري رجحان تي ڪنهن حد تائين دفاعي صورت ۾ هو. وچ اوڀر سياست جي ڏکي ۽ ظالم دنيا ۾ ٽيمپل مائونٽ وارو قتلار خود عرفات جي پيڙائن ۽ ويڳاٽ گهٽائڻ جو سبب بڻيو. اهو واقعو، يروشلم جي هڪ فلسطيني صحافيءَ جي سخت ٻوليءَ ۾ "پي-ايل-او لاءِ جنت مان لٿل 'من و سلوي' ثابت ٿيو." (۳۸) سلامتي ڪائونسل جو هنگامي اجلاس گهرائي اسرائيل جي مذمت ۽ حقيقتون ڳوليندڙ هڪ اعليٰ سطحي مشن، هڪدم والاريل علائقن ڏانهن اُماڻڻ تي زور ڀريندي، پي-ايل-او پنهنجي 'مني پارليامينٽ' مرڪزي ڪائونسل جو هنگامي اجلاس تيونس ۾ گهرايو ته جيئن ۱۹۶۷ع واري جنگ کان پوءِ يروشلم ۾ ٿيل خطرناڪ ترين واقعي تي بحث ڪري سگهجي. پنهنجي افتتاحي اجلاس ۾ عرفات آمريڪا تي تمام گهڻا چوڻ ڇڏيا ۽ دعويٰ ڪئي ته اهو اسرائيل کي والاريل علائقن ۾ 'اڳرا ڏوهه ڪرڻ' لاءِ ڍڪ مهيا ڪري رهيو آهي. (۳۹) صدام يروشلم مان ايندڙ اطلاع کي پنهنجي لاءِ سٺو سوڻ سمجهندي چٽا ڏنو ته اسرائيل 'تباھي جي ڪناري' تائين پهچي چڪو آهي. ان موقعي کي هن اهو اعلان ڪرڻ لاءِ مناسب سمجهيو ته عراق اهڙو طاقتور نئون ميزائل حاصل ڪري ورتو آهي، جيڪو اسرائيل تي ان وقت چوڙيو ويندو، جڏهن ان جي 'تباھ ٿيڻ جو وقت' ايندو. (۴۰)

چئن ڏينهن جي بحث ۽ هٿ هٿان کان پوءِ، سلامتي ڪائونسل نيٽ يڪراءِ طور تي هڪ ٺهراءُ منظور ڪيو، جنهن ۾ اسرائيلي پوليس جي 'ڏاڍ' جي مذمت تيل هئي ۽ گڏيل قومن جي سيڪريٽري جنرل کي هدايت ڪئي وئي هئي ته هو پنهنجي هڪ نمائندگي کي اسرائيلي والاريل علائقن ڏانهن اُماڻي، جيڪو آڪٽوبر جي آخر تائين هڪ جامع رپورٽ تيار ڪري. اهو مشن پي-ايل-او جي گهر کان تمام گهڻي هيٺين سطح جو هو. (۴۱) اهو پهريون ڀيرو هو جو آمريڪا يهودي رياست کي ننڍين ٺهراءُ جي پٺڀرائي ڪئي هئي پر عراقي پرڏيهي وزير طارق عزيز ان قدم جي مذمت ڪندي چيو ته ان گڏيل قومن کي لڄايو آهي: "انهيءَ اُن عرب سوچ کي وڌيڪ هٿي ڏني آهي ته آمريڪا ۽ ان جي اولهائين جوڙيوان وٽ عرب رت جي، اُن عرب تيل کان گهٽ اهميت آهي جنهن تي هو ڪنٽرول رکڻ چاهين ٿا." هُن عمان جو هڪ دورو ڪندي اعلان ڪيو، جيڪو عرب دنيا جي سمورين گاديءَ وارين جاين ۾ صدام جو انتهائي اهم حمايتي مرڪز هو. (۴۲) يروشلم قتلار ۽ ان جا نتيجا خود جنگ جي شروعات کان اڳ نار صورتحال تان ڌيان هٽائڻ جي آخري سنجيده ڪوشش هئا، جيئن ئي آڪٽوبر نومبر لاءِ جاءِ خالي ڪئي، جنگ جا نغارا وڌيڪ مستقل مزاجيءَ سان وڃڻ لڳا.

اڃان تائين پنهنجي امن رٿائن تي زور ڀريندڙ عرفات کي، مراڪش جي شاهه حسين پاران نومبر جي وچ ڌاري نار گهوٽالي جي حل لاءِ 'آخري ڪوشش' ڪرڻ واسطي عرب سربراهي اجلاس گهرائڻ واري رٿ ڪجهه اُتساهه ڏياريو. ٻي حاصلات لاءِ پي-ايل-او اڳواڻ سربراهي اجلاس جي حمايت حاصل ڪرڻ جي ڪوشش ۾ اردن ۾ شاهه حسين ۽ بغداد وچ ۾ ڳالهين لاءِ پنڌ پيٽڻ شروع ڪيا. پر وسيع تر عرب دنيا ۾ سربراهي اجلاس واري رٿ تي ڪا سگهاري موٽ نه ملي. سگهاري سعودي، مصري ۽ شامي ٽڪندي جو چوڻ هو ته عرب سربراهي اجلاس ايسٽائين فضول هوندو، جيستائين صدام ڪويت مان نڪرڻ تي راضي نٿو ٿئي. مصري صدر مبارڪ جو خيال هو ته اهڙي گڏجاڻي رڳو 'هُل هنگامي واري مئچ' ئي هوندي.

اهو سمورو عرصو، آمريڪا نار واري علائقي ۾ پنهنجون زميني فوجون، جنگي هوائي جهاز ۽ سامونڊي هٿيار گڏ ڪندو رهيو. اها ٻي مهاڀاري لڙائي کان پوءِ سڀ کان وڏي فوجي تياري هئي ۽ سلامتي ڪائونسل پڻ عراق کان ڪويت خالي ڪرائڻ واسطي فوجي طاقت استعمال ڪرڻ جي اجازت ڏيڻ واري هئي. ان ڏس ۾ ۲۹ نومبر تي هڪ ٺهراءُ هن جي مقابلي ۾ ٻارهن جي اڪثريت سان منظور ٿيو، جنهن ۾ يمن ۽ ڪيوبا مخالفت ۾ ووٽ ڏنو، جڏهن ته چين غيرحاضر رهيو. عراق لاءِ ۱۵ جنوري جي ٻيڊ لائين مقرر ڪئي وئي. ساڳي وقت صدر بش نار ڏانهن وڌيڪ هڪ لک فوجي اُماڻڻ جو حڪم ڏنو، جنهن جو مطلب اهو هو ته عراق کي ڪويت

مان ڪيڻ جي سمورين سفارتي سرگرمين جي ناڪام ٿيڻ جي صورت ۾ آمريڪا جنگ جوڻ وارو رستو اختيار ڪندو. گڏيل قومن جي 'جنگي ٺهراءُ' منظور ٿيڻ جي ٻئي ڏينهن صدر بش عراقي پرڏيهي وزير جيمز بيڪر کي بغداد اُماڻڻ جي آڇ ڪئي. عراق بش جي آڇ تي قبولي پر زور ڀريو ته ڳالهين جو دائرو وسيع ڪري فلسطين سميت وچ اوڀر جي ٻين معاملن کي پڻ ان ۾ شامل ڪيو وڃي. ڊيڊ لائين، چٽاڻن ۽ ڌمڪين جي موجودگيءَ ۾ بيڪر-عزير 'آخري هام' جنگي شاهراهه تي هڪ وڌيڪ چٽي پٽي نشاني ثابت ٿي.

ڊسمبر جي پهرين هفتي ۾، عرفات بغداد واري 'چار رڪني' گڏجاڻي ۾ وڌيڪ قونڊجي ويو، صدام جي صدارت ۾ ٿيندڙ ان گڏجاڻي جا ٻيا شريڪ شاه حسين ۽ يمني نائب صدر سالمه البد هئا. عراقي اڳواڻ ان موقعي کي 6 ڊسمبر تي سمورا پرڏيهي يرغمال آزاد ڪرڻ جي اعلان لاءِ استعمال ڪيو. عرفات يرغمالين جي آزاديءَ بابت ڪي ڏينگ ڀريون دعوائون ڪرڻ وارو هو، پر سچ اهو هو ته بغداد انتظاميا اهو قدم اهو سوچي کنيو هو ته ان سان پرڏيهي ملڪن جي ڪاوڙ کي رڳو ٻارڻ ئي ملي رهيو هو. عراق پاران ڪجهه مخصوص يرغمال آزاد ڪري اولهائين جوڙيوائن ۾ ڌار وجهڻ واري ڪوشش ڄڻا ڪري نه سگهي.

جيئن ئي جنگ جا ڏينهن ڪٽائڻ واري ڳڻپ تيز ٿي، عرفات پنهنجي بي ثمر امن ڪاوشن کي جاري رکندي، ڊسمبر جي ٽئين هفتي ۾ آفريڪا جو پڻ دورو ڪيو. نار گهونالو انتهائي شديد ٿيڻ واري صورتحال دوران هن يوگنڊا جي صدر موسيويني، تنزانيا جي صدر موييني ۽ زمبابوي جي صدر رابرٽ موگابي سان گڏجاڻيون ڪيون. (۴۲) عرب دنيا جي اڪثر ملڪن ۾ پنهنجي لاءِ بند ٿيل دروازن ۽ يورپ ۾ ڪا ساڪ نه هئڻ دوران آفريڪا جي دوري کيس هم پلي 'رياستي سربراهن' سان پاڪر پائيندي تصويرن ڇڪرائڻ جو موقعو فراهم ڪيو. هن جيئن پوءِ ٿيڻ گهرجنندڙ صدام حسين سان به جوڳو رابطو قائم رکيو، جيڪو بغداد مان باقي سڄي دنيا کي روز ڌمڪيون ڏيندو رهندو هو. ۱ جنوري تي فتح پاران اسرائيل خلاف پهرين حملي جي چوويهين سالاني ڏڻ جي موقعي تي عرفات ڏانهن اُماڻيل هڪ سنيهي ۾ صدام اعلان ڪيو، "اسين حق تي آهيون. اچو ته ان جي حفاظت ڪريون. ڪافرن ۽ سندن ايجنٽن سان، جيڪي پل ڪير به هجن ۽ ڪٿي به هجن، جهاد ڪريون." (۴۴)

جيتوڻيڪ نئين سال جي شروعاتي ڏينهن ۾ عرفات جنگ ٽارڻ لاءِ پنهنجون ڪاوشون جاري رکندو آيو، پي-ايل-اوقيات ۾ فالرن جا ڪٽڪا وڌي رهيا هئا. مثال طور: نبيل شط سمجهيو ٿي ته عراق ۽ آمريڪا 'ٽڪراءُ واري راه' تي هلي رهيا آهن ۽ جنگ هاڻ هر صورت ۾ اٽلر بڻجي وئي آهي. (۴۵) پر عرفات 'سمورين شاهدين جي اُبت' ان تي زور ڏيندو رهيو ته جنگ نه لڳندي، گهٽ ۾ گهٽ اخباري

عروضين کي ته اهو ئي ٿي ٻڌايائين. اهڙن اعلانن، جنوري جي شروعاتي ڏينهن ۾ عراقي گاديءَ واري شهر تي چاٺيل غيرحقيقي رجحانن ۾ ڪا ڦيرگهير نه آندي. اهم الجزائرِي سفارتڪار ۽ پي-ايل-او جي دوست لخدان براهيمِيءَ جهڙن ڪيترن ئي بااثر عربن عرفات تي ’صدام جي رويي جو پرچار ڪرڻ‘ جو الزام ٿي هنيو. لخدان چيو: ”صدام اهڙي دنيا ۾ رهي ٿو جتي سندس پنهنجي پروپيگنڊا ئي حقيقت جي سند آهي. مٿان وري عرفات کيس اهڙيون ڦوڪون ٿي ڏنيون ته جنگ نه لڳندي.“ (۴۶)

عرفات ۽ سندس ساٿين جون اُميدون ۹ جنوريءَ تي جينيوا ۾ بيڪر-عزيز ملاقات سبب پڻ چوٽ چڙهيل هيون. سندن خيال هو ته ان وسيلي سر تي آيل آفت ٽاري سگهجي ٿي. ان ۾ پي-ايل-او لاءِ پڻ نمبر ٺاهڻ جو موقعو هو جيڪڏهن اُها آخري وقت واري ’ڪاوش‘ ۾ ڪا مدد ڪري وجهي. تنهن ڪري عرفات پنهنجي ’پرڏيهي وزير‘ فاروق قدوميءَ کي طارق عزيز جي مدد لاءِ جينيوا اُماڻيو. پي-ايل-او اڳواڻ کي اڃان تائين اُجهامندڙ اُميد هئي ته فلسطين، ڪويت مسئلي جي حل ۾ ڪو ’گائڊاپو‘ پيدا ڪري سگهجي ٿو.

پر جينيوا ۾ فلسطينين کي هڪ ڀيرو ٻيهر مايوسيءَ جو منهن ڏسڻو پيو. اهو ڏينهن ڏينهن وڌيڪ واضح ٿي رهيو هو ته صدام، ڏچي کي هر صورت ۾ سمورين حدن جي هن پار تائين وٺي وڃڻ لاءِ تيار هو. عرفات جي زور ڀرڻ تي قدوميءَ عزيز-بيڪر ڳالهين جي ناڪاميءَ (۴۷) کان پوءِ رٿيو ويو ته عراقي پرڏيهي وزير ناممڪنات مان رستو ڪڍڻ لاءِ يورپي برادريءَ جي پنهنجن ٻارهن هم ڀلي وزيرن سان تيونس يا الجيرس ۾ گڏجاڻي ڪري. پي-ايل-او هيڊڪوارٽرس ۾ پيدا ٿيل اها اُميد ته: اهڙي ملاقات ڪرائي سگهجي ٿي، اوڏي مهل پنهنجي موت پاڻ مري وئي جڏهن عراقي پرڏيهي وزير پوري برادريءَ جي پرڏيهي وزيرن سان ۱۵ جنوريءَ کان اڳ ملڻ کان انڪار ڪندي ٻيڊ لائين جي پڄاڻي کان به ڏينهن پوءِ ۱۷ جنوري تي ملڻ لاءِ چيو. انهيءَ ڪرت ۾ شامل عرفات جي هڪ صلاحڪار چيو: ”اسان محسوس ٿي ڪيو ته اها وڏي شاهي آفت هوندي. ٻيڊ لائين جا ويچارا ڪڍڻ هروڀرو تباهيءَ کي دعوت ڏيڻ جي برابر آهي. ان صورتحال تي ياسر عرفات تمام گهڻو هراسيل هو.“ (۴۸)

جيئن ئي گهڙيال جا ڪانٽا ۱۵ جنوريءَ واري ٻيڊ لائين ڏانهن وڌڻ لڳا، عرفات تقريباً مستقل طور تي وڃي بغداد ۾ رهيو، صدام سان لاڳيتو خيالن جي ڏي وٺ ڪندو رهيو ۽ پنهنجي انتهائي نگراني واري رهائشگاهه ۾ صحافين سان ملندو رهيو ۽ نڪاراهو جي اڳوڻي صدر ڊينئل اورتيگو جهڙن اڀاڳن ماتهن سان صلاح مشورا ڪري، هو آخري وقت واري پنهنجي امن ڪاوش جي ڪاميابيءَ جا سڀنا ڏسڻ لڳو. هو گڏيل قومن جي سيڪريٽري جنرل جيويئر پيريز ٻي ڪوئيار جي بغداد اچڻ

مهل به آتي موجود هو، جنهن تيرهن جنوري آچر ڏينهن تي، گهڻي پاڻي پير سهاڻن کان پوءِ، پنهنجو پاڻ کي صدام سان بي مقصد ڳالهائون ڪندي ڏٺو، جنهن دوران کيس ان آخري وقت تي به پنهنجي ميزبانن کي ڪنهن پريشانيءَ ۾ ورتل نه ڏٺو. حيرت انگيز طور تي پيريز بي ڪوئيار ڪا به نئين ڳالهه نه ڪئي ۽ صدام به ڪويت سان پنهنجن اختلافن جا بنياد ٻڌائيندو رهيو: ”جڏهن جنگ جا امڪان موجود هجن، اوڏي مهل دستبرداريءَ جو لفظ استعمال ڪرڻ جو مطلب پنهنجي دشمن کي فتح لاءِ نفسياتي جواز پيدا ڪري ڏيڻ ناهي ته ٻيو ڇاهي!“ صدام پيريز بي ڪوئيار کي ٻڌايو. (۴۹) گڏيل قومن جي جهاز ۾ بغداد ڇڏيندي سيڪريٽري جنرل پنهنجي عملي کي ٻڌايو ته صدام کي تياڪڙ جي نه پر ’نفياتي ماهر‘ جي ڪهرج آهي. (۵۰)

عرفات کي به ۱۴ جنوريءَ جي صبح تي صدام گڏريل شام پيريز بي ڪوئيار سان پنهنجي ڳالهين کان واقف ڪيو. عراقي اڳواڻ دعويٰ ڪئي ته هن دستبرداريءَ متعلق اشارو ڏنو آهي، جيتوڻيڪ گڏيل قومن جي اهم ترين عملدار سان سندس ڳالهين جي نت ۾ ان متعلق ڪا به ڳالهه نه هئي. ساڳي ريت عرفات پنهنجي ويجهن ساٿين کي ٻڌائيندو رهيو ته صدام جنگ کان اڳ ساڻس آخري ملاقات ۾ کيس ٻڌايو ته ”۱۷-۱۸ جنوريءَ تائين انتظار ڪريو، بيڪر بغداد ايندو ۽ بُش هوڏ تان لهي ويندو ۽ جنگ نه لڳندي.“ (۵۱) پر اها عراقي اڳواڻ جي سوچيل سمجهيل چال هئي. کيس ان جي پڪ هئي ته ۱۵ جنوريءَ واري ڏينهن کان پوءِ به آمريڪي صدر ’واٽو مرحلن‘ ڏانهن وڌندو ته جيئن جنگ کي ٿاري ڳالهائون شروع ڪري سگهجن. هڪ سينيئر پي-ايل-او عملدار، انهن کان جيڪي آخري وقت جي ڳالهين ۾ شريڪ هئا، پڇيو ته ڇا ”صدام آمريڪين پاران ڳالهائون شروع ٿيڻ جي اميد ۾ ڄاڻي ٻجهي پيريز بي ڪوئيار ۽ يورپي امن مشن کي تباھ ڪيو؟ هن سمجهيو ٿي ته اهي ئي (آمريڪي) جندار ڳالهين جا شريڪ ٿي سگهن ٿا.“ (۵۲) پيريز بي ڪوئيار مشن جي ناڪامي ۽ جلد جنگ ٿيڻ، پي-ايل-او ۽ اڻ ڳڻين امن ڪاوشن مان آخري کي نهوڙي وڌو. عرفات آخري وقت تي فرانسيسي صدر فرانڪوس متران پاران دستبرداريءَ لاءِ صدام جو راضيو حاصل ڪرڻ واسطي دوري مهل تمام گهڻيون اميدون سانڍيون، ان مشن ۾ عرفات پنهنجي ڪردار جي به گنجائش ٿي پروڙي. سڄي دنيا آڏو امن قائم ڪرائيندڙ جي روپ ۾ ايندي، پي-ايل-او اڳواڻ وٽ اهو متبادل هو ته هو متران سان گڏجي اليڪسي محل جي ڏاکڻين تي ظاهر ٿي اعلان ڪري ته صدام پاران هو عرفات جي هڪ صلاحڪار جي لفظن ۾ ’امن لاءِ هڪ عظيم شروعات‘ تي پهچي ويا آهن... (۵۳)

عرفات جيڪو سڄو هفتو صحافين کي اهو ٻڌائيندو رهيو ته ’جنگ نه لڳندي، نه لڳندي، نه لڳندي‘ (۵۴)، ۱۴ جنوريءَ تي صدام سان پنهنجي ملاقات کان

هڪدم پوءِ، جڏهن جنگي ڪڪر عراق تي مڪمل طور تي ڇانيل هئا، شاه حسين سان ڳالهين واسطي روانو ٿيو. عرفات ڪيترائي ڀيرا بغداد واري پنهنجي رهائشگاه تي اخباري عيوضين کي هلڪي ڦلڪي انداز ۾ اهو ٻڌايو هو ته ۱۵ جنوريءَ جي رڳو اها اهميت آهي ته اهو ڏينهن مصر جي مرحوم صدر جمال عبدالناصر جو ٽيهترهون جنم ڏڻ آهي. جلدي پيش ايندڙ واقعن جي روشنيءَ ۾ ان مشاهدي جا وڪا پڌرا ٿيڻا هئا.

تيونس ۾ ۱۴ جنوريءَ تي رات جا يارهن ٿيڻ ۾ ڪي گهڙيون باقي هيون ۽ صلاح خلف پي-ايل-او جي حلقن ۾ ابوالهول سڏجندڙ، تنظيم جي اندروني سڪيورٽي جي سربراهه پنهنجي دوست هيل عبدالحامد جي گهر ۾ هيٺين ماڙ واري مهمان خاني ۾ سادو کاڌو کائي بس ڪيو هو. ان موقعي تي خلف جو هڪ انتهائي اعتماد جوڳو نائب فخري العماري پڻ موجود هو. فطري طور تي ڳالهيون ۱۵ جنوريءَ واري ڊيڊ لائين ختم ٿيڻ کان ڪجهه ڪلاڪ اڳ، امن ڪاوشن ۽ جنگ جي امڪانن بابت ٽي ٽينديون رهيون. عبدالحامد جي گهر جي مٿئين ماڙ تي سندس زال نادية ۽ ٽيءَ ننڍ پيل هيون. سمورو ماحول پرسڪون هو ۽ خلف پنهنجي ميزبان جي هڪ نوجوان پهريدار حمزه ابوزيد جي ڪلاشنڪوف کڻي ڪمري ۾ داخل ٿيڻ جو به معمولي نوٽيس ورتو. غيرحاضر دماغيءَ ۾ عبدالحامد پنهنجي پهريدار کي باقي بچيل کاڌو جائيتو ڪرڻ ۾ سندس مدد ڪرڻ لاءِ چيو، پر ان مهل ئي ابوزيد هنن ٽنهي ڏانهن وڌيو ۽ پنهنجي آٽوميٽڪ بندوق جو برست هلايائين. سندس بنيادي نشانو خود صلاح خلف هو، جيڪو ڇاتيءَ ۽ دماغ ۾ گوليون لڳڻ سبب اک-چنپ ۾ مري ويو. ان کان پوءِ قاتل العماري کي پورو ڪيو، تنهن کان پوءِ هن پنهنجي بندوق عبدالحامد ڏانهن سڌي ڪئي، جيڪو کيس ان ڪوس کان روڪڻ لاءِ پٿوري رهيو هو. عبدالحامد اسپتال ۾ پساهه ڏنا. (۵۵)

پي-ايل-او لاءِ ۵۷ سالن واري صلاح خلف جو ان وقت قتل، جڏهن تنظيم عرب دنيا جي اڪثريت سان پنهنجي انتهائي معمولي نوعيت واري دور مان گذري رهي هئي ۽ ان شام تي قتل، جيڪا پيانڪ جنگ جي شروعاتي شام بڻجڻ واري هئي، انتهائي مايوس ڪن واقعو هو. ذري گهٽ ٽي سال اڳ اسرائيلي قاتلن هٿان تيونس ۾ ئي پي-ايل-او جي فوجي ڪمانڊر خليل الوزير جي قتل وانگر خلف جو قتل ان ڳالهه جو چٽاڻ هو ته تنظيم گهڙي ريت اندروني ۽ ٻاهرين خطرن جو شڪار آهي. پي-ايل-او ۽ خاص طور تي عرفات لاءِ سندس زيان ڀرڻ ڇهڙو نه هو. هو ٻئي گذريل ٽيهن سالن کان گڏ هئا، پهرين قاهره ۾ شاگرد سياستڪار طور ۽ اڳتي هلي فتح جي بانيڪارن طور، ۽ ڪيترين ئي چڱين مٿين حالتن ۾ ساڻ نه ڇڏيندڙ ساٿين طور ۽ آخر ۾ پي-ايل-او جي اهم ترين اڳواڻن طور سندن اڻ ٽٽ ساٿ رهيو هو. صلاح جي سختي، سندس بي رحمائي رويي سان گڏوگڏ، ڏاهپ ۽

مزاڇ واري حس ڪيس عملي طور تي تنظيم جو روح روان بڻائي ڇڏيو هو. ۽ سڀ کان وڌيڪ شايد اهو ته پوين سالن ۾، ۽ خاص طور تي وزير جي مرتبي کان پوءِ، هو عرفات سان اڪيون اڪيون ۾ ملائي ڳالهائي پئي سگهيو. هو اڳئين تي ڳڻڻ جيترن انهن پي-ايل-او عملدارن مان هڪ هو، جن پنهنجي اڳواڻ جي ڏاڍي مڙسين تي احتجاج ڪرڻ جي همت ساري ٿي. هاڻ، هو ڏورانهين پار وڃي چڪو هو، ۽ سندس مرتبي سان عرفات انهن مان اڪيلو رهجي ويو هو، جيڪي پي-ايل-او جي تاريخي قيادت سڏبا هئا.

۱۵ جنوريءَ تي گڏيل قومن جي بيب لائين واري ڏينهن عرفات جڏهن بغداد ۾ بستري مان نڪتو ته ڪيس اها ئي ڏڪاري خبر ٻڌائي وئي، هن تيونس موٽڻ ۾ دير ٿي نه لڳائي. ماضيءَ وانگر عرفات پنهنجو پاڻ کي هڪ پيرو ٻيهر مارجي ويل ساٿيءَ جي پوئين سان عذرخواهي ڪرڻ واري سفر لاءِ اُسهندي ڏٺو. جيئن ئي سندس عراقي جهاز تيونس لاءِ صدام ايئرپورٽ بغداد کان اڏاٽو، اهي سوال گردش ڪري رهيا هئا ته صلاح خلف کي قتل ڪرڻ جو حڪم ڪنهن ڏنو؟ جلد ئي اندازو لڳايو ويو ته قاتل حمزه ابوزيد ابونداڻ جي دهشتگرد گروپ فتح انقلابي ڪائونسل جو ميمبر آهي، جنهن گذريل ڪجهه سالن ۾ پي-ايل-او جو تمام گهڻو رت وهايو هو. رڳو اها ڳالهه تڪڙي معلوم ٿي نه سگهي ته هن پيري باغي گروپ ڪنهن جي چرچ تي اهو ڪوس ڪيو هو. پر اهم پي-ايل-او عملدارن جي ذهنن ۾ هڪ چينڊڙ خيال واسو ڪري ويو هو، ته ڇا ابونداڻ ڪيترن ئي سالن کان پوءِ ٻيهر بغداد ۾ پناهه لاءِ نه موٽي آيو هو؟ ڇا اهو ممڪن نه هو ته خود صدام حسين ان قتل جو حڪم ڏنو هجي، ته جيئن پي-ايل-او کي چٽاءِ ڏيندي آمريڪين سان سندس پوائنٽي ٽڪراءَ دوران کين پاڻ گڏ سان رهڻ تي آماده ڪري سگهجي؟ اها ڪا لڪيل ڇپيل حقيقت نه هئي ته صلاح خلف بغداد ڏانهن گهٽ اُتساهه رکندڙ اڳواڻن مان هڪ هو، نه رڳو ايترو پر هن ڪيترين ئي گڏجاڻين ۾ صدام تي ڪويت خالي ڪرڻ لاءِ سخت لهجي ۾ زور پڻ ڀريو هو. اهڙي ئي هڪ موقعي تي صدام عرفات سان ملاقات مهل خلف جي موجودگيءَ ۾ اهو چئي انڪار ڪيو ته هو (خلف) اڻوڻندڙ گواهه آهي. عرفات جي زور ڀرڻ ته ”ملاقات دوران سندس نائب موجود هوندو.“ کان پوءِ صدام ته راضي ٿيو پر خلف ان کان نابري واري ۽ يڪدم بغداد کان هليو ويو. نالا ظاهر ٿيڻ تي راضي نه ٿيندي عرفات جا ڪجهه سينيئر صلاحڪار ان ۾ صدام جي ملوث هئڻ بابت انتهائي شڪ رکن ٿا. ”ان ڳالهه تي ويساهه ڪرڻ لاءِ سگهارا سبب موجود آهن ته صدام حسين ئي ابوياد جي قتل پويان محرڪ هو. هو (خلف) ان وقت به تمام گهڻو واضح موقف رکندڙ هو، جڏهن صدام ڪنهن کي به پنهنجي نقطهءِ نظر جي مخالفت ڪرڻ جي اجازت نٿي ڏني.“ اهڙو ئي هڪ صلاحڪار چوي ٿو. (۵۶)

حقيقت اها آهي ته ڪويت جي عراقي والار تي عرفات جي ٻئيون معنائون رکندڙ اعلان جي اُبتَر خلف ڪلئي عام تنقيد پيو ڪندو هو. ۱۷ آگسٽ تي هُن لنڊن مان نڪرندڙ ’مڊايسٽ مرر‘ کي ٻڌايو: ”اسان جو نقطه نظر شروع کان اهو رهيو آهي ته اصولي موقف کي ڪڏهن به ڀڃڻي نه رکيو وڃي، موقف هي آهي ته ڪنهن کي به پرڏيهي عرب رياست جي اندروني معاملن ۾ مداخلت ڪرڻ جي يا طاقت وسيلي ٻين جي ڌرتي والارڻ، ڪنهن به صورت ۾ قبول ڪرڻ جو ڪو عمل ناهي.“ (۵۷)

خلف صدام جي ’گاندپي‘ واري رٿ تي به ڪو پرجوش نه هو، جنهن متعلق عرفات دعويٰ ٿي ڪئي ته اها هُن ئي عراقي اڳواڻ جي مغز ۾ وڌي هئي. هڪ فرانسيسي صحافيءَ کي ڏنل انٽرويو ۾، جيڪو سندس موت کان پوءِ ڇپيو، خلف چئن لفظن ۾ اُهي ڳالهيون ڪيون هيون، جيڪي عراقين کي ڪنهن به صورت ۾ نه وٺيون هونديون: ”هڪ فلسطينيءَ جي حيثيت ۾ منهنجي لاءِ اهو انتهائي ڏکيو آهي ته آءٌ علائقي جي مسئلن بابت صدام جي گاندپي واري ڳالهه کي رد ڪريان، پر ساڳي وقت آءٌ اهو به نٿو چاهيان ته منهنجو ڪاڙ عرب علائقي جي تباهي سان ڳنڍيل هجي.“ (۵۸)

جيئن ئي ۱۵ جنوريءَ جي منجهند جو عرفات تيونس مان عذرخواهيه لاءِ نڪتو ته اهو واضح هو ته سندس تنظيم تي نازل ٿيندڙ هاڻوڪي آفت جا انتهائي سنجيده نتيجا نڪرڻا هئا. تيونس جي پسگردائي ۾ القدس (يروشللم) پرائمري اسڪول ۾ فوتيءَ جي گهر ڀاتين ۽ دوستن جي هڪ گڏجاڻي ۾ شرڪت ڪندي، هُن پنهنجو پاڻ کي پي-ايل-او جي هڪ ساٿيءَ جي بکن ۾ اڇلايو ۽ زور زور سان سڌا ڀرڻ لڳو. (۵۹). ساڳي رات پي-ايل-او جي سرواڻ گروپ جي گڏجاڻي ۾ خلف ۽ ٻين جي ياد ۾ ٿيل تقريرن دوران ڪا اهڙي اک نه هئي جيڪا خشڪ هجي. بزرگ خالد الحسن اها ڳالهه ڪري اوچنگارن ۾ پئجي ويو ته سندس ڪٽنب جي خواهش موجب، خلف جو مڙهه فلسطين ۾ دفن ڪرڻ لاءِ اردن نيو وڃي. عرفات اُتي ڪفن دفن واسطي پنهنجي سر به اردني عملدارن سان رابطي ۾ رهيو. لخداد براهيمي جنگ کان هڪ ڏينهن اڳ ۱۶ جنوريءَ تي پي-ايل-او اڳواڻ سان پنهنجي ڳالهه ٻولهه جو ذڪر ٿو ڪري، جنهن ۾ هُن کانئس پڇيو هو ته هو اهڙي خطرناڪ موقعي تي اردن ڇو ٿو وڃڻ چاهي؟ عرفات جواب ڏنو هو: ”ڇاڪاڻ جو اسان جا گهڻي ڀاڱي هم-قوم اردن ۽ والاريل علائقن ۾ آهن.“

براهيمي کيس ياد ڏياريو ته جنگ شروع ٿيڻ واري آهي. عرفات جواب ڏنو: ”ڏهن لکن سالن ۾ به نه لڳندي.“ (۶۰) آخر ۾ فيصلو ڪيو ويو ته سڪيورٽيءَ جي سببن ڪري کيس تيونس ۾ ئي دفن ڪجي. خلف کي ۱۷ جنوريءَ تي، عراق تي آمريڪي ۽ جوڙيوائن جي بمباري شروع ٿيڻ کان ڪجهه ڪلاڪ پوءِ، تيونس جي پسگردائيءَ ۾ ’حمان-لف‘ قبرستان ۾ دفن ڪيو ويو. ان ۾ پنج سؤ ماڻهو شريڪ ٿيا ۽

عرفات پنهنجي سائيءَ جي مان ۾ ڪيتري دير خاموش بيٺو رهيو. براهيمي ان منظر جو نقشو هيئن ٿو چئي: ”اهو انتهائي ٿڌو مينهونگيءَ وارو ڏينهن ۽ هڪ پيانڪ موقعو هو. اُتي تيونس سيڪيورٽي فورس جو هڪ وڏو انگ موجود هو. ڇاڪاڻ جو اختياري وارن کي فلسطيني مظاهرن جو ذوق نٿو هجي. سون سوچيو، ابوياد ان کان ڪجهه وڌيڪ جو حقدار هو.“ (٦١)

بغداد ۾ اُتي رات لڙي چڪي هئي ۽ جرڪندڙ گھسون ڀيران هيون. ١٧ جنوري جي رات جو به لڳي پنجٽيه منٽ (گرين واچ وقت موجب ١٦ جنوري رات جا ١٠ لڳي پنجٽيه منٽ) ٿيا هئا. ڪويت کان عراقي دستبرداريءَ لاءِ طيءَ ڪيل ڊيڊ لائين کي ختم ٿيندي اڃان اوڻويهه ڪلاڪ به نه ٿيا هئا، سڄو ڏينهن ماحول چڪتاڻ ڀريو رهيو هو. پر عراقي گاديءَ واري شهر ۾ ڪنهن به قسم جي ٿرٿلي جو اهڃاڻ نظر نٿي آيو. الراشد هوٽل ۾ پرڏيهي صحافي تيار ويٺا هئا. وائيت هائوس، آمريڪي سڌسما ۽ وارن ذريعن ڏانهن بدحواسيءَ مان چٽا ۽ اُماڻي رهيو هو ته عراق خلاف حملو اٿڻ آهي. جڏهن فضائي آفت ڪڙڪي ته اها تيز، ظالم ۽ تباهي مچائيندڙ هئي. ڪجهه ڪلاڪن اندر عراقي هوائي فوج ’اُپاهج ٿي وئي، ان جو فضائي سنڀال لاءِ ڏنل سوويت اليڪٽرانڪ سسٽم تباهه ٿي ويو ۽ ان جا فوجي ادارا لاڳيتو بمباريءَ جو نشانو بڻجي رهيا هئا. نار ۾ موجود سامونڊي جهازن مان ڪروڙ ميزائون سميت جديد ٽيڪنالاجي استعمال ڪندي، جوڙيوالن عراق جي جنگي مشينريءَ کي تباهه ڪرڻ واري پنهنجي بنيادي رٿابنديءَ تي عمل ڪرڻ شروع ڪيو. وائيت هائوس مان ’فوجي جنگ‘ شروع ٿيڻ جو اعلان ڪرڻ واري تقرير ۾ صدر بش ڄاڻايو ته جوڙيوال ’صدام جي فوجي طاقت کي چٽي‘ رهيا آهن. (٦٢)

ٿور تيونس ۾ ڏکڻ جي سٽايل عرفات، جنگ شروع ٿيڻ جي خبر خلف جي جنازي جي تيارين دوران ٻڌي. گذريل ڇوويهن ڪلاڪن ۾ هو آخرڪار ان نتيجي تي پهتو هو ته جنگ اٿڻ هئي، ۽ آخري وقت واري ڪامياب امن ڪاوش جا امڪان ختم ٿي ويا هئا، جنهن ۾ پي-ايل-او جوڳو ڪردار ادا ڪري پئي سگهي. خلف جي موت کيس ڏونڌڙي وڌو هو ۽ سندس ڪيترائي قريب وڻڙي پيا هئا، جيتوڻيڪ ايندڙ ڏينهن ۽ هفتن ۾ هن اهو ڪاٿو ٿي لڳايو ته عراق وٽ جوڙيوالن جي جارحائي حملي جي موت ڏيڻ لاءِ ڀرپور سگهه آهي. جنگ شروع ٿيڻ تي ان امڪان جي خطري سبب ته، علائقي ۾ انتهائي تاءُ ۽ غير استحڪام وارو دور شروع ٿيڻ وارو آهي، هن قيادت جي ٻين ساٿين کي ٽڙ پڪڙ ٿيڻ جو مشورو ڏنو. سندس هڪ ويجهي سائيءَ موجب کيس ٻپ هو ته ”اسرائيلي، جنگ کي استعمال ڪندي قتلام جو هڪ نئون سلسلو شروع ڪري ڏيندا.“ (٦٣)

عرفات جا ٻپ بي بنياد ثابت ٿيا پر ٽڪراءُ جي شروعاتي مرحلي ۾ اسرائيل اوڏي مهل مچرجي پيو هو. جڏهن صدام حسين تل ابيب تي ميزائون وسائڻ واري

تمڪيءَ جو عملي ثبوت ڏنو، پر انهن ميزائين گهڻي ڀاڱي معمولي نقصان ڪيو ۽ انهن ۾ تمام ٿورڙيون جانيون ضايع ٿيون. وڌيڪ نقصان اُن احتياط ڀريل ڪرت ڪي پھتو، جيڪا گذريل ڪيترن سالن کان خود عرفات ٻي- ايل- او ۽ لبرل اسرائيلين وچ ۾ اعتماد پيدا ڪرڻ لاءِ قائم ڪئي هئي. تنظيم جي عراق لاءِ حمايت ۽ اسڪڊ ميزائين جي حملن جي آجيان طور، والاريل علائقن ۾ پنهنجي گهرن جي ڇتين تان عراقي جهنڊا 'جهولائيندڙ فلسطينين' جو مشاهدو ڪندي 'اسرائيل جي امن چاهيندڙن' وري ڪڏهن به ٻي- ايل- او تي اعتماد نه ڪيو. فلسطيني ڌر ان بابت وري اهو موقف ٿي رکيو ته اسرائيلي اختياريءَ وارن حفاظتي اُپائڻ جي ڏس ۾ والاريل علائقن سان به اڪيائي وارو رويو رکيو. "هنن اسان کي ٻيو ته ڇا پر گئس ماسڪ به نه ڏنا." فلسطيني تعليمي ماهر صايب راکت ڪاوڙ مان تبصرو ٿو ڪري، "اسين هنن مان سڄي ساري رياست جي اميد ڪيئن ٿا رکي سگهون؟" (٦٤)

جيئن ئي جوڙيوالن جي، عراق جا فوجي ٺڪاڻا تباهه ڪرڻ لاءِ فضائي جنگ ڏينهن ڏينهن تيز ٿيندي وئي، عرفات مرڪزي ڌاري کان ڪٽيل پڪار بڻجي ويو. هر اولهائڻ اڳواڻن تي زور ڀرڻ شروع ڪيو، ته 'جنگ بند ڪرائڻ لاءِ اُپاءُ وٺر، جنهن جا سڄي علائقي ۾ ڦهلجڻ جا امڪان هئا' (٦٥) ته ساڳي وقت عراق پاران حملي کي منهن ڏئي سگهڻ واري صلاحيت جي خام خياليءَ وارين اڳڪٿين جي ڏم لائي ڏنائين. هوائي جنگ جي شروع ٿيڻ کان ٻه هفتا پوءِ ريڊيو مونٽي ڪارلو کي ڏنل هڪ انٽرويو ۾ هن عراق کي هڪ اهڙي جبل سان پيٽ ڏني، جنهن کي 'هوائن سان پتي نه ٿو سگهجي' ۽ اعلان ڪيائين: "جيڪڏهن اسين بيروت ۾ ٽي مهينا (اسرائيلين خلاف) منهن ڏئي سگهون ٿا ته عراق، ان جو عوام ۽ فوجون ٽي سال مزاحمت ڪري سگهن ٿا." (٦٦) هن کڻي عام چٽاءُ ڏيڻ شروع ڪيا، جيئن جنگ شروع ٿيڻ کان اڳ خانگي طور تي ڏنائين ٿي ته اسرائيل جي امڪاني طور تي اردن ذريعي اولهائين عراق تي حملي ڪري، جنگ ۾ شامل ٿيڻ جا خطرا موجود آهن.

جنوريءَ جي پڇاڙي ۽ فيبروريءَ جي انهن شروعاتي ڏينهن ۾ عرفات، بغداد پاران اهو پڇڻ ته 'فلسطينين پاران اهو چوڻ کان پوءِ ته هو به عراقين سان گڏ ساڳي خندق ۾ هوندا' وارا لفظ عمل جي ميدان ۾ ڇو نٿا ثابت ڪن، واري دٻاءُ کي منهن ڏيڻ ۾ انتهائي ڏکيائي محسوس ڪري رهيو هو. عرفات جي هڪ ويجهي مددگار چيو: "صدام سان انهن ڏينهن ۾ چڪتاڻ وڌڻ لڳي، ڇاڪاڻ جو ٻي- ايل- او اڳواڻ دهشتگرديءَ جي اجازت نه پئي ڏئي سگهيو ۽ جنگ دوران فلسطين جي آزاديءَ واري فوج (PLA) جي دستن کي عراق جي حمايت ۾ ميدان ۾ آڻڻ کان به انڪار ڪيائين. (٦٧) جنوريءَ جي آخر ۾ ٿيل هڪ واقعي ان دعويٰ لاءِ ساڪ ٿي

ٽٽي ته عرفات، بغداد واري دهاڙ جي مزاحمت ڪرڻ جو حمايتي هو، ۽ جيڪڏهن پي-ايل-او جنگ ۾ فوجي لحاظ کان حصو وٺي ها ته ان جي نقشي ۾ معمولي تبديلي ضرور هجي ها. اسرائيل جي اترئين سيڪيورٽي زون تي لبنان واري پي-ايل-او جي ٺڪاڻي تان ڪٽيوشا ميزائل حملي کان به ڏينهن پوءِ، ۽ اسرائيل جي ان الزام جي جواب ۾ ته تنظيم عراقي چرچ تي نئون محاذ کولي رهي آهي، تيونس ۾ پي-ايل-او هيڊڪوارٽرس ترديد ڪئي ته عرفات اهڙي ڪنهن قدم جي اجازت نه ڏني آهي ۽ چيائين ته لبنان ۾ پي-ايل-او فوج جي ڪمان آفيسر ڪرنل زيد واهبيءَ کي تنبيهه ڪئي وئي آهي. (٦٨)

جڏهن ١٣ فيبروريءَ تي عراقي دعويٰ موجب سندس سويلين بچاءُ-مرڪز تي آمريڪي بمباريءَ جي موقعي تي عرفات بغداد موٽيو، جنگ دوران عراقي گاديءَ واري شهر جو سندس اهو پهريون ۽ آخري دورو هو، ته مڪمل تباهي آڻيندڙ جنگ کي روڪرائڻ لاءِ نئين سر سوويت ڪاوشون ٿي رهيون هيون، جن دوران خاص ايلچي يوگيني پريماڪوف ١٢ فيبروريءَ تي صدام سان ملاقات ڪئي. ڪميونسٽ پارٽيءَ جي اخبار پراودا جي وچ اوڀر لاءِ اڳوڻي خاتمو، نامياري پريماڪوف، عراقي اڳواڻ کان سوويت امن ڪاوشن سان سهڪار ڪرڻ متعلق خاطري حاصل ڪري ورتي. (٦٩) ٽي ڏينهن پوءِ پرڏيهي وزير طارق عزيز جي ماسڪو واري دوري جي موقعي تي صدام سلامتي ڪائونسل جي ٺهراءَ نمبر ٦٦٠ موجب ڪويت خالي ڪرڻ تي راضيو ڏيکاريو، پر انهيءَ نيڪالي کي وچ اوڀر جي ٻين مسئلن سان ڳنڍيو، جن ۾ فلسطيني سوال پڻ شامل هو. صدر بش ان آڇ کي 'ظالم مذاق' سڏيندي هڪدم رد ڪري ڇڏيو ۽ عراق کي 'گوٽن پر جهڪائڻ' واريون اتحادي سرگرميون جاري رهيون. اهو آخري پيرو هو جو عراقين ڪويت مان هٽ ڪيڻ کي 'ڳانڍاپي' واري معاملي سان جوڙيو. شڪست کاڌل عرفات چيو ته عراقي آڇ 'ڪنهن مثبت موت' جي حقدار هئي. (٧٠)

جيتوڻيڪ سوويت پنهنجي امن ڪوششن تي زور ڀريندا رهيا پر اتحادين جي لاڳيتو ٿيندڙ بمباريءَ جي ٺڪاڻن ۾ ماسڪو جون ڪوششون لازمي طور تي دٻ ٿيڻون ئي هيون. ان دوران پرڏيهي وزير طارق عزيز ٢٣ فيبروريءَ تي اعلان ڪيو ته عراق سلامتي ڪائونسل جي ٺهراءَ نمبر ٦٦٠ کي مان ڏيندي ڪويت مان پنهنجين فوجن کي هڪدم بنا شرط جي ڪيڻ جو فيصلو ڪيو آهي، ان فيصلي تي پهچندي تمام گهڻي دير ٿي چڪي هئي. ان ڏينهن اتحادين جي بيد لائين ختم ٿي ۽ بش، پنهنجي اهم نار جنگ-اتحادين سان مشوري کان پوءِ، گهڻي عرصي کان امڪاني زميني جنگ شروع ڪرڻ جو حڪم ڏنو، جنهن چوويهن ڪلاڪن اندر عراق جي ڪويت وارين سرحدن ۾، ۽ ان جي چوڌاري وڏي هام واري دفاعي لائين کي مڪمل طور تي تباهه ڪري ڇڏيو. ٢٦ فيبروريءَ تائين صدام لاءِ گنج ٿي ويو ۽

اعلان ڪيائين ته عراقي فوجون دستبردار ٿيڻ شروع ٿي ويون آهن ۽ رياست (ڪويت) ڪڏهن به عراق جو حصو نه هئي. (۷۱) پر اها نئين عراقي آڇ اتحادين لاءِ جوڳي نه هئي ۽ هنن، ان کان اڳ جو دنيا انهيءَ قتلام تي دائمي، وڌيڪ هن ڏينهن تائين پنهنجي ڪارروائي جاري رکي، ان عرصي دوران ڪويت کان بصري ڏانهن پاڇ ڪائيندڙ هزارين بيگناهه عراقين کي اترئين رستي تي روشني ۾ ماريو ويو. ان منظر کي هڪ آمريڪي پائليٽ معنيٰ خيز انداز ۾ ’ڪڪڙين جو شڪار‘ سڏيو.

۲۸ فيبروريءَ تي ڪارروايون روڪڻ جو اعلان ڪندي فتحياب صدر بش چيو ته هو بيڪر کي وڃ اوڀر اُماڻي رهيو آهي ته جيئن روايتي جڏاڏار امن بحال ڪرڻ جي شروعات ڪجي. ”هاڻ جنگ اسان لاءِ ماضيءَ جو قصو بڻجي وئي آهي.“ بش اعلان ڪيو، ”اسان جي آڏو هڪ سگهاري تاريخي امن حاصل ڪرڻ جي ذميواري آهي.“ (۲) عرفات جي پيٽ ۾ شايد اهي لفظ ٻڌي ڪو ساهه پيو هجي، جيڪو حملي جي ڪجهه ئي ڪلاڪن اندر پنهنجي اڳڪٿين جي اُبتڙ عراقي فوج جي تباهيءَ تي دنگ رهجي ويو هو. پر هن پڪ سان اهو به ڄاتو ٿي ته خود هن لاءِ، ۽ پي-ايل-ايل-او لاءِ هاڻ اڳيان وڌيڪ اوکي راهه هئي: ان ۾ رڳو نار ۽ مصر جي اڳواڻن سان ناتن جي بحاليءَ وارو معاملو نه هو. هن، عملي طور تي نه سهي، پر لفظي طور تي هڪ وڏي غلطي ڪئي هئي. ان جو مُلھ ته چڪائڻو ئي هو، پر سندس ويجهي صلاحڪار نبيل شطڻ موجب: ”ياسر عرفات جا احساس مڪمل طور ندامت پريا نه هئا. اها ذري گهٽ يوناني سانحي واري صورتحال هئي. هن عذابن واري صورتحال تارڻ لاءِ پنهنجي سر هر ممڪن ڪوشش ڪئي. سندس ناڪاميءَ جو اهم سبب سندس پويان واري وڏي شاهي قوت جي موجودگي هئي. هو يقيناً ان الزام جو ڪجهه حصو صدام حسين تي ڌري سگهي ٿو. هن اهو به محسوس ڪيو ته آمريڪين جي ان بابت ثابت قدمي پڻ هئي ته هو پنهنجي مرضيءَ آهر سڀ ڪجهه ڪري پئي سگهيا ۽ کين روڪڻ وارو ڪوبه نه هو.

حوالا

باب ارڙهون

- ۱- عوني بطاش انٽرويو، عمان، مارچ ۱۹۹۱ع.
- ۲- خلاف جي اعتماد جوڳي کان انٽرويو، عمان، مارچ ۱۹۹۱ع، نالو درخواست تي ڳجهو رکيل.
- ۳- باسل عقييل انٽرويو، لنڊن، اپريل ۱۹۹۱ع.
- ۴- Mideast Mirror، لنڊن، ۶ آگسٽ ۱۹۹۰ع.
- ۵- Middle East Reporter، ۴ آگسٽ ۱۹۹۰ع.
- ۶- ساڳيو.
- ۷- ساڳيو.
- ۸- پي- ايل- او عملدار سان انٽرويو، عمان، مارچ ۱۹۹۱ع، نالو درخواست تي ڳجهو رکيل.
- ۹- ايسوسيئيٽيڊ پريس، ۷ آگسٽ ۱۹۹۰ع.
- ۱۰- Mideast Mirror، ۶ آگسٽ ۱۹۹۰ع.
- ۱۱- ايسوسيئيٽيڊ پريس، ۷ آگسٽ ۱۹۹۰ع.
- ۱۲- بي- بي- سي جي عالمي نشريات ۱۰ آگسٽ ۱۹۹۰ع.
- ۱۳- بي- بي- سي جي عالمي نشريات ۱۰ آگسٽ ۱۹۹۰ع.
- ۱۴- 'اخبار اليوم' قاهره، ۹ مارچ ۱۹۹۱ع.
- ۱۵- پي- ايل- او عملدار سان انٽرويو، قاهره، اپريل ۱۹۹۰ع، نالو درخواست تي ڳجهو رکيل.
- ۱۶- Middle East Reporter، ۱۱ آگسٽ ۱۹۹۰ع.
- ۱۷- عرفات جي صلاحڪار سان انٽرويو، قاهره، اپريل ۱۹۹۱ع، نالو درخواست تي ڳجهو رکيل.
- ۱۸- عرفات جي نائب سان انٽرويو، عمان، مارچ ۱۹۹۱ع، نالو درخواست تي ڳجهو رکيل.
- ۱۹- Middle East Reporter، ۱۱ آگسٽ ۱۹۹۰ع.
- ۲۰- فنانشل ٽائيمز، ۲۱ آگسٽ ۱۹۹۰ع.
- ۲۱- نيپل شط انٽرويو، قاهره، اپريل ۱۹۹۱ع.
- ۲۲- فنانشل ٽائيمز، ۲۱ آگسٽ ۱۹۹۰ع.
- ۲۳- Middle East Reporter، ۱۸ آگسٽ ۱۹۹۰ع.

- ۲۴- ساڳيو.
- ۲۵- باسل عقيل انٽرويو، لنڊن، اپريل ۱۹۹۱ع.
- ۲۶- نبيل شطّ انٽرويو، قاهره، اپريل ۱۹۹۱ع.
- ۲۷- عرفات جي ساٿي سان انٽرويو، عمان، مارچ ۱۹۹۱ع، نالو درخواست تي ڪجهه رکيل.
- ۲۸- پي- ايل- او عملدار سان انٽرويو، نالو روڪيل، عمان، مارچ ۱۹۹۱ع.
- ۲۹- ساڳيو.
- ۳۰- Mideast Mirror، ۲۱ سيپٽمبر ۱۹۹۰ع.
- ۳۱- رائٽرس، ۱۳ سيپٽمبر ۱۹۹۰ع.
- ۳۲- Mideast Mirror، ۲۱ سيپٽمبر ۱۹۹۰ع.
- ۳۳- Middle East Reporter، ۱۶ آڪٽوبر ۱۹۹۰ع.
- ۳۴- Mideast Mirror، ۱۱ سيپٽمبر ۱۹۹۰ع.
- ۳۵- بي- بي- سي عالمي نشريات، ۱۸ آڪٽوبر ۱۹۹۰ع.
- ۳۶- نبيل شطّ انٽرويو، قاهره، اپريل ۱۹۹۱ع.
- ۳۷- ساڳيو.
- ۳۸- فنانشل ٽائيمز، ۲۰ آڪٽوبر ۱۹۹۰ع.
- ۳۹- ايسوسيئيٽيڊ پريس، ۱۱ آڪٽوبر ۱۹۹۰ع.
- ۴۰- رائٽرس، ۹ آڪٽوبر ۱۹۹۰ع.
- ۴۱- Middle East Reporter، ۱۷ آڪٽوبر ۱۹۹۰ع.
- ۴۲- رائٽرس، ۱۳ آڪٽوبر ۱۹۹۰ع.
- ۴۳- ايسوسيئيٽيڊ پريس، ۱۹ دسمبر ۱۹۹۰ع.
- ۴۴- ايسوسيئيٽيڊ پريس، ۱ جنوري ۱۹۹۱ع.
- ۴۵- نبيل شطّ انٽرويو، قاهره، اپريل ۱۹۹۱ع.
- ۴۶- لخدان براهيمي انٽرويو، لنڊن، فيبروري ۱۹۹۱ع.
- ۴۷- Middle East Reporter، ۱۲ جنوري ۱۹۹۱ع.
- ۴۸- عرفات جي صلاحڪار سان انٽرويو، لنڊن، اپريل ۱۹۹۱ع، نالو درخواست تي ڪجهه رکيل.
- ۴۹- ٽرانسڪرپٽ لاءِ ڏسو Independent، ۱۴ جنوري ۱۹۹۱ع.
- ۵۰- اولهائين عملدار سان انٽرويو، عمان، جنوري ۱۹۹۱ع، نالو درخواست تي ڪجهه رکيل.
- ۵۱- عرفات جي نائب کان انٽرويو، عمان، مارچ ۱۹۹۱ع، نالو درخواست تي ڪجهه رکيل.
- ۵۲- پي- ايل- او عملدار سان انٽرويو، قاهره، اپريل ۱۹۹۱ع، نالو درخواست تي

ڪجهو رکيل.

۵۲- عرفات جي صلاحڪار سان انٽرويو، لنڊن، اپريل ۱۹۹۱ع، نالو درخواست تي ڪجهو رکيل.

۵۴- رائٽرس، ۱۳ جنوري ۱۹۹۱ع.

۵۵- بي- ايل- او عملدار سان انٽرويو، عمان، مارچ ۱۹۹۱ع، نالو درخواست تي ڪجهو رکيل، گڏوگڏ ڏسو Vanity Fair، اپريل ۱۹۹۱ع.

۵۶- عرفات جي صلاحڪار سان انٽرويو، لنڊن، اپريل ۱۹۹۱ع، نالو درخواست تي ڪجهو رکيل.

۵۷- Mideast Mirror، ۱۷ آگسٽ ۱۹۹۰ع.

۵۸- The Middle East، رسالو، فيبروري ۱۹۹۱ع.

۵۹- ايسوسيئيٽيڊ پريس،

۱۵ جنوري ۱۹۹۱ع.

۶۰- لخدان براهيمي انٽرويو، لنڊن، فيبروري ۱۹۹۱ع.

۶۱- ساڳيو.

Middle East International -۶۲

۲۵ جنوري ۱۹۹۱ع.

۶۳- بي- ايل- او عملدار سان انٽرويو، عمان، مارچ ۱۹۹۱ع، نالو درخواست تي ڪجهو رکيل.

۶۴- فنانشل ٽائيمز، ۲۶ جنوري ۱۹۹۱ع.

۶۵- وفا رپورٽ، الجزائر، ۲۴ جنوري ۱۹۹۱ع.

۶۶- بي- بي- سي عالمي نشريات، ۱ فيبروري ۱۹۹۱ع.

۶۷- عرفات جي نائب سان انٽرويو، قاهره، اپريل ۱۹۹۱ع، نالو درخواست تي ڪجهو رکيل.

International Herald Tribune -۶۸

۳۱ جنوري ۱۹۹۱ع.

۶۹- 'TIME' رسالو، ۴ مارچ ۱۱ مارچ ۱۹۹۱ع.

۷۰- ايسوسيئيٽيڊ پريس، ۱۶ فيبروري ۱۹۹۱ع.

۷۱- Middle East Reporter، ۲ مارچ ۱۹۹۱ع.

۷۲- ساڳيو.

۷۳- نيبيل شط انٽرويو، قاهره، اپريل ۱۹۹۱ع.

پڄاڻي عظيم فريبي

”اسين پنهنجي جدوجهد جي لاپ کي ويجهو اچي رسيا آهيون.“
فلسطيني رياست جي صدر ۽ فلسطين جي آزاديءَ لاءِ تنظيم
(PLO) جي چيئرمين ياسر عرفات جو اڪثر موقعن تي چيل
جملو.

۱۹۹۱ع جي بهار ۾، وچ اوڀر تي چاڻيل تباهه ڪُن جنگ جو جائزو وٺڻ
دوران ياسر عرفات محسوس ڪيو ته تاريخ ۽ وقت سندس ذهن ۾ تمام گهڻو واسو
ڪري چڪا آهن. رڳو عراق ئي اتحادين جي زوردار ڪاررواين جي نتيجي ۾
تباهيءَ جي ڪناري تائين نه اچي پهتو آهي، پر گذريل ٻن ڏهاڪن جي سندس هن
هٿان کان پوءِ ٺاهيل وکر جي به تباهي ٿي وئي هئي، عرب رياستن کان حمايت
حاصل ڪرڻ واسطي خبرداريءَ سان ٺاهيل پي-ايل-او جو تاجي پيٽو، اولهه ۽
ڪنهن حد تائين اسرائيلي راءِ عام ۾ احتياط پري ساڪ، اسرائيل جي موجودگيءَ
۾ ئي هڪ فلسطيني ماتريومي حاصل ڪرڻ لاءِ انتهائي جاکوڙ ڀريل ڪاوشون ۽
عرب ڏوڪرڻ جي آمد، جنهن گذريل ڪيترن سالن کان تنظيم جي سرگرمين ۽
سندس ذاتي اختياريءَ کي قائم پئي رکيو، لڙهي چڪا هئا. نار چڪتاڻ وارن
ڏينهن ۾ صدام حسين سان اتحاد سبب، اولهائين ۽ عرب دنيا جي ڪجهه حلقن ۽
ايسٽائين جو اسرائيلي والاريل علانقن جي فلسطينين ۾ عرفات جي قيادت متعلق
سوال پيدا ٿي رهيا هئا.

هو ڄمار جي ان مرحلي تي اچي رسيو هو جتي اڪثر ماڻهو رٽائرمينٽ
ماڻيندا آهن، پر عرفات اڏو مٿس ان تنظيم جي بهير تنظيم سازيءَ جي ذميواري
آهي، جنهن لاءِ هن پنهنجي سموري حياتي ارپي ڇڏي هئي. اهو ئي پيش منظر هو
جنهن کيس مستقبل بابت اُتساهيندڙ دعوائون ڪرڻ ۽ نئين سر بي صبريءَ سان
جاکوڙ ڪرڻ ڏانهن ڌڪيو. جيستائين سندس ويجهن ساٿين کي ياد ٿو پوي ته
عرفات کي انهيءَ وڏي ڊپ اچي ورايو هو ته فلسطين لاءِ سندس اٽڪل جدوجهد هاڻ
سندس هٿن مان نڪري رهي هئي ۽ هو به پنهنجي ٻن پيشروئن امين الحسيني ۽
احمد شڪيريءَ وانگر ٿي ويندو، جن کي ناڪاميءَ تي سندن ئي پيروڪارن

اڪيلي سر ڏيهه نيڪالي پوڳڻ ڏانهن ڌڪي ڇڏيو هو. فلسطيني- آمريڪي تعليمي ماهر، فلسطيني قومي ڪائونسل جو ميمبر ۽ ڪڏهن ڪڏهن تحريڪ جو نقاد ايڊورڊ سعيد انهن ڏينهن جو ذڪر ڪري ٿو، جڏهن عرفات ۱۹۸۵ع ۾ اهڙي ٻپ جو تنهن وقت ساڻس ذڪر ڪيو هو، جڏهن پي- ايل- او جي ڪجهه حلقن مان شاهه حسين سان سندس گڏيل امن ڪاوشن جي مخالفت اُٿي رهي هئي، ”ايڊورڊ! رڳو هڪ شيءِ آءٌ نٿو چاهيان، اُها آهي امين الحسيني ٿيڻ- هو سدائين حق تي رهيو پر سندس پڄاڻي بي مقصد هئي. آءٌ ايئن بڻجڻ نٿو چاهيان.“ (۱) غزه جي اهڙي واپاريءَ هئڻ ناتي، جنهن پنهنجو الهه تلهه پنهنجي انا جي ور چاڙهي ڇڏيو هو، اهو به پنهنجو پاڻ کي اوستائين مصالحت جي اجازت نٿي ڏئي سگهيو، جيستائين پاڻي بلڪل ئي مٿان لنگهي وڃي- ۽ فلسطين هٿن مان نڪري وڃي.

اڃان تائين ڪجهه ڏسائڻ ۾، عرفات اُن وقت پنهنجي ۽ پنهنجي ماڻهن جي ماضيءَ واري حوالي سان قرضي لڳي ٿو، جڏهن صدر بُش جي اعلان ڪيل ’نئين عالمي نظام‘ جو وچ اوڀر جي پراڻن تڪرارن تي آهستي آهستي ان جو اثر پئجي رهيو آهي. يقيني طور تي، آمريڪا پاران اسرائيل ۽ ان جي عرب وڃڻ کي، جن ۾ پي- ايل- او کي ڌار رکي، اردني- فلسطيني گڏيل وفد به شامل هو، آڪٽوبر ۱۹۹۱ع جي آخر ڌاري ميڊرڊ ۾ وچ اوڀر امن ڪانفرنس لاءِ گڏ ڪرڻ ئي پنهنجي سر هڪ انتهائي وڏو ڪرشمو هو. هيل تائين وڌيڪ اهم ڳالهه مخالف ڌرين پاران ڪهڻ- طرفين ڳالهين لاءِ گڏجڻ جي تڪڙي رفتار آهي، جيتوڻيڪ هي لکڻ تائين اهو چوڻ ناممڪن آهي ته انهن جو نتيجو ڇا نڪرندو، پر عرفات لاءِ ذاتي طور تي، انهن ڳالهين جي اڳتي واڌ وارو اطمينان اهو پروڙي گهٽجي ويندو ته اسرائيل جي زور ڀرڻ تي هو پاڻ ان ڪانفرنس کان ٻاهر ڌڪيل ئي رهندو، پري کان بيهي تماشو ڏسڻ وارو عمل سندس پنهنجي تاريخي حيثيت سان ميل نٿو کائي، ”اسان جو عوام سورهيائپ پريو آهي.“ نار جنگ دوران هن هڪ عرب انٽرويو ڪندڙ کي ٻڌايو: ”اهي گذريل پنجن نسلن کان جدوجهد ڪري رهيا آهن، آءٌ تاريخ ۾ حيثيت جو ڳولهاڻو آهيان.“

تاريخ جو اهو ئي احساس جنهن، عرفات جي پنهنجي وجود جي حوالي سان سوچ جوڙي، جيئن هو پاڻ به چوي ٿو، ان کيس دنيا جي ٽورنن بچيل آزاديءَ جي تحريڪن جي اڳواڻن مان هڪ بڻايو ۽ جنهن ڪانئس صدام حسين سان اتحاد ڪرڻ جي ’شعوري چونڊ‘ ڪرائي، يقيني طور تي سندس پنهنجي فلسطيني حلقن مان دٻاءُ هڪ عنصر هو، پر وڌيڪ بنيادي طور تي، هن سوال اُٿاريو ته ڪو سامراج دشمن انقلابي ڪيئن ٿو عرب ڌرتيءَ تي اولهائين فوجي موجودگي برداشت ڪري سگهي؟ ”اسين اها تاريخ ايندڙ نسلن لاءِ لکي رهيا آهيون، جنگ جي نتيجن سان ڪو فرق نٿو پوي، پي- ايل- او اسرائيل ۽ سندس حمايتين سان گڏ هڪ

خندق ۾ پناهه نٿي وٺي سگهي.“

عرفات جي هاڻوڪين مصيبتن تي نظر وجهندي اهو نٿو چئي سگهجي، ته هُن وٽ فلسطيني تحريڪ جي وڃهه سنڀالڻ وارن سالن بابت ڏيکارڻ لاءِ ڪجهه به ناهي. ڪويت ۾ فتح جي بنياد کان ٽي ڏهاڪا پوءِ، ۽ پي-ايل-او تي ڪنٽرول حاصل ڪرڻ کان پنجويهه سال پوءِ، هو اهڙي تحريڪ جي صدارت ڪري رهيو آهي، جيڪا ٿوري گهڻي فرق سان هڪ ساڳي مقصد: اولهندي ڪناري ۽ غزه ۾ هڪ ’ننڍڙي رياست‘ لاءِ پتوڙي رهي آهي. پي-ايل-او جي ’ڏڦيڙو گروپن‘ پاران سندن سياسي حڪمت عملي جي لاءِ سازشن، ڏهڪائڻ ۽ خوني ڪاررواين جي باوجود به هو رڳو ان ڪري بچندو پئي آيو آهي، جو ڪو ٻيو سگهارو متبادل ڪنهن کي نظر ئي نٿو اچي. هُن بي رحم عرب حاڪمن جي مداخلت کان پي-ايل-او کي بچائڻ لاءِ سخت ويڙهاند ڪئي آهي. هن بين سمورن ملڪن جي ماڻهن جي پيٽ ۾، (جنهن جو تازو مثال ڪُرد آهن) پنهنجي مقصد جو وڌيڪ پرچار ڪيو آهي، ان جي نتيجي ۾ هر ڪنهن لاءِ اهو تقريباً ناممڪن آهي ته وچ اوڀر جي پرامن حل وارين ڪاوشن ۾ پي-ايل-او کي نظرانداز ڪري سگهي.

وڌيڪ ذڪر جوڳي ڳالهه اها ته هو ذري گهٽ تن انتهائي پيانڪ ڪار حادثن، اسرائيلين هٿان ڪيترن ئي خوني حملن، ڏهڪائڻ، جنگين ۽ عرب رياستن پاران کيس ختم ڪرڻ يا گهٽ ۾ گهٽ پڙ تان ڌڪڻ جي انيڪ ڪوششن جي سٽ سهي بچي ويو آهي. جسماني طور تي بچي وڃڻ واري معجزاتي عرفات کان انقلابي اڳواڻ ۽ فلسطيني قومپرستيءَ جي اهڃاڻ طور سفر جاري رکاريو. هو پنهنجي هر ٻڌندڙ کي ٻڌائي ٿو ته انيڪ موقعن تي، مثال طور ۱۹۷۰ع واري اردني گهرو لڙائي، ۱۹۷۶ع ۾ لبناي، ۱۹۷۷ع ۾ ڪئمپ ڊيوڊ ٺاهه مهل، ۱۹۸۲ع ۾ بيروت جي گهيري وقت، ۱۹۸۳ع ۾ تريبوليءَ ۾، ۱۹۸۷ع ۾ انتفاذه شروع ٿيڻ کان اڳ ٻاهرين دنيا منجهانئس جان ڇڏرائڻ جي هر ممڪن ڪوشش ڪئي. هر موقعي تي هُن مڙس ماڻهو ٿي منهن ڏنو ۽ نئين حملي لاءِ تياري ڪيائين. جيتوڻيڪ هو ان ڳالهه جو ذڪر ڪرڻ وڌيڪ پسند ٿو ڪري ته انهن سمورن بچي وڃڻ وارن واقعن جو تعلق خطرو سونگهيندڙ سندس نڪ سان آهي، پر ان جو تعلق سندس پاڳ، محنتي انداز ۽ سندس پنهنجي جسماني اُتساه سان پڻ آهي.

عرفات پي-ايل-او کي هڪ عجيب ۽ بلڪل نئون ڍانچو ڏنو، جنهن ۾ اربين ڊالرن جي سيڙپ ڪاريءَ وارو ترقي ڪندڙ واپاري ڍانچو، سماجي ادارا، سرگرم سياسي ادارا، مختلف ڏسائن واري فوجي انتظاميه ۽ هڪ وڏو سفارتي تاجي پيٽو شامل هئا. پي-ايل-او کي هڪ ڪُل وقتي ڪرت بنائڻ ۾ مسئلا اُن وقت وڌيڪ ڪڇي پئجي ويا، جڏهن ڪويت گهوتالي دوران نار واري امداد رڪجي وئي. اصولي طور تي انهن سمورين سرگرمين کي روان دوان رکڻ لاءِ تنظيم کي هر سال ساڍا

ستاويھ ڪروڙ آمريڪي ڊالر گهريل آهن. ڪيترن ئي سالن کان ان جو ٽيون حصو سڄي وچ اوڀر ۾ ٽڙيل پکڙيل پي-ايل-او جي چوڏهن هزارن جي فوج تي خرچ ٿيندو رهيو. جنهن ۾ ننڍڙي 'هوائي فوج' ۽ 'سامونڊي فوج' پڻ شامل آهي. ان کان پوءِ وڌيڪ خرچ اسپتالن، تعليم ۽ عرب-اسرائيل چڪتاڻ دوران ٿيندڙ فلسطيني 'شهيدن' جي پونئرين کي ملندڙ پينشن سميت سماجي خدمتن تي ٿيا. (۵) تقريباً ٽي ڪروڙ ڊالر پي-ايل-او جي آفيسن جي سرشتي کي جاري رکڻ لاءِ گهريل آهن، جن ۾ نوي کان وڌيڪ ملڪن ۾ مڪمل سفارتي مشن آهن، جيڪي اسرائيل کان تعداد ۾ گهڻا آهن، فلسطيني ان گنايتي جو ذڪر ڪرڻ ڪڏهن به نه وساريندا آهن.

آزاد فلسطيني رياست قائم ٿيڻ ڏانهن حقيقي قدم ۱۹۹۱ع تائين به نه ڪجي سگهيو آهي، جيتوڻيڪ عرفات دعويٰ ٿو ڪري ته ميڊرڊ گاليئون خوداراديت واري حق ڏانهن پهريون قدم آهن. دنيا ۾ وڏي پئماني تي ايندڙ تبديلين، سرد جنگ جي خاتمي، اوڀر يورپ ۾ ڪميونزم جي زوال ۽ ٻين علائقائي ڌڦيڙن جي حل ٿي وڃڻ جي باوجود به عرفات اڃان تائين عرب اتحادن جي ڏهين ۽ اسرائيلي والار هيٺ فلسطينين جي بهتريءَ لاءِ آمريڪي خواهشن جو سياسي طور تي محتاج بڻيل آهي. ايسٽائين جو جيڪڏهن ميڊرڊ امن ڪانفرنس جي نتيجي ۾ هلندڙ گاليئون اولهندي ڪناري ۽ غزه ۾ خوداختياريءَ ڏانهن وڌن ٿيون ته به اهو تمام گهڻو ڏکيو هوندو ته اُتي موجود فلسطيني آباديءَ کي، ڏيهه نيڪالي ۾ گهاريندڙ عرفات ۽ سندس ساٿين لاءِ ڪا گنجائش پيدا ڪرڻ جي اجازت ڏني ويندي.

پي-ايل-او جا انتهائي خرچاڻو ۽ بي قابو ادارا هلائڻ لاءِ عرفات خاص طور سڏائين پنهنجي شاهوڪار دوستن تي پائيندو رهيو، جيڪي ويجهڙائي ۾ تمام گهڻا گهٽجي ويا آهن. تنظيم جو فلسطيني پناهگير آباديءَ ۾ عطيا گڏ ڪرڻ جو تاجي پيئڻو گهڻو پراڻو هو. نار ۾ موجود فلسطيني پنهنجي ڪل آمدنيءَ جو پنج کان ست سيڪڙو فلسطيني ڪاز لاءِ ڏيندا رهيا پر اهو انگ ڪنهن هڪ سال ۾ وڌ ۾ وڌ چئن ڪروڙ ڊالرن تائين پهتو ٿي. وڏا فلسطيني واپاري پڻ ان ڏس ۾ سهڪاري رهيا، جن سان عرفات سڏائين تمام گهڻو ويجهو رهيو. ان کان علاوه عرفات ويهه ڪروڙ ڊالرن جي ايڪوئٽي، بانڊن ۽ ٻين شين ۾ سيرپ وسيلي خود پنهنجي فتح جي خزاني کي مالا مال ڪيو، جنهن جي مدد سان هو اڪثر پي-ايل-او جي خزاني 'فلسطيني قومي پونجي' (PNF) کي ڏيوالپڻي جو شڪار ٿيڻ کان بچائيندو رهيو. پر شروع کان، عطين جو اهم ذريعو عرفات جا عرب سھائتا ڪندڙ رهيا. انهن سمورن مان اهم، سعودي عرب پي-ايل-او کي ساليانو ساڍا اٺ ڪروڙ ڊالر ڏيندو رهيو ۽ اهو ڪڏهن به ظاهر نه ڪيو ويو ته اُن فتح کي ڌار ڪيتري امداد ڏني، اها به يقيني طور تي ججهي هوندي، گڏيل عرب امارتن ۾

ڪويت جو نمبر ان کان پوءِ ٿي آيو، جڏهن ته عراق ۽ لبيا ڀڳڙن مٿ تي ڏني. شاگرديءَ واري دور کان عرفات جي دوست ۽ هاڻ فلسطيني قومي پونجيءَ جي چيئرمين جاويد الغصين موجب جڏهن مڙني طرفن کان مدد ڪئي ويئي تڏهن به PNF هر سال تقريباً چار ڪروڙ ڊالرن جي ڪوٽ ۾ ٿي رهي. (٦)

۱۹۹۱ع ۾ مسئلو اهو آهي ته پي-ايل-او کي ڪو به هن وقت مستقل بنياد تي رقمون نه پيو ڏي. جڏهن ته اها نار جنگ جي نتيجي ۾ انتهائي ڏکيائين جو شڪار بڻيل آهي. ۱۹۹۰ع ۾ عرفات جي صدام سان سنگت تي ڪاوڙجندي ڪويت، سعودي عرب ۽ ٻين سمورين قدامت پرست عرب رياستن پي-ايل-او جي مالي سهائتا بند ڪري ڇڏي. عراق، جيڪو ۱۹۸۸ع کان پي-ايل-او جو اهم ترين سهائتا ڪندڙ هو، هاڻ ناٿي جي ساڳي وهڪ کي جاري رکڻ جي حيثيت ۾ نه رهيو آهي، نه وري ايندڙ ڪيترن سالن تائين ان حالت ۾ ايندو. خود عرفات ئي اها ڪٽ ٿو لڳائي ته گهڻتالي جي نتيجي ۾ پي-ايل-او رڳو سعودي عرب، ڪويت ۽ عراق کان ملندڙ تقريباً ٻارهن ڪروڙ ڊالر سالياني امداد کان محروم ٿي وئي آهي. آمدني ۾ ڪوٽ ۽ ڪويتي بينڪن ۾ رکيل ناٿي جي ضبطي سبب فلسطيني تحريڪ گهٽ ۾ گهٽ ڏهه ارب ڊالرن کان محروم ٿي چڪي آهي.

جيتوڻيڪ ان مان ڪجهه ناٿو اچڻ ته شروع ٿيو آهي پر اهو ان حد کان تمام گهڻو گهٽ آهي، جيڪا حد نار وارين رياستن جي مالي سهائتا وقت هئي. سعودي اثر هيٺ ڪم ڪندڙ 'نار سهڪاري ڪائونسل' جي سيڪريٽري جنرل عبدالله بشره موجب ڪويت ڏانهن اردن جي شاه حسين ۽ عرفات جي روبي سبب جنگ کان پوءِ 'ڪا به ڳالهه نه ته وساري ويندي نه ڪنهن کي معاف ڪيو ويندو' 'توهان ان ملڪ کان رقم حاصل ڪرڻ جو ڪيئن ٿا سوچي سگهو، جنهن پٺ ۾ خنجر هنيو؟ ان ڏوهه جي ڪا معافي نه ڏني ويندي. اهو ڪو عشق نه هو جنهن ۾ عاشق ۽ معشوق پاڻ ۾ اٽڪي پيا هجن، اهو ايڏو وڏو ڏوهه آهي جنهن جي معافي محال آهي. عرفات سڳوري عملن جو هڪ لاپرواهه سلسلو شروع ڪري ڏنو هو ۽ هاڻ ان جا نتيجا ته کيس پوڳتا ئي پوندا. (۸) عرفات، جنهن اهو پلي پت ڄاتو ٿي ته سندس پيشروئن حسيني ۽ شڪيريءَ جو فلسطيني قيادت جي سرواڻي تان تختو ان ڪري اونڌو ٿيو جو وٽن پئسن جي تنگي هئي، ٻيو ڪو چارو نه ڏسندي هن پي-ايل-او جا خرچ گهٽائڻ جو حڪم جاري ڪيو.

نتيجا اتي ڇيهه نٿا ڪن. عراقي والار ۽ ان کان پوءِ واري عرصي ۾ ڪويت کان وڏي پئماني تي فلسطينين لڏپلاڻ ڪئي. صورتحال اتي پهتي جو اڳ ڪويت ۾ چار لک فلسطيني رهندا هئا، هاڻ رڳو ڏيڍ لک ئي باقي وڃي بچيا آهن. باقي بچيل به ڄڻ ٽياس تي تنگيل آهن، جو ڪويتي، والار ڪندڙن سان سهڪار ڪرڻ جو الزام تريندي فلسطينين کان پلاند وٺڻ جي ڳالهه ڪندا رهندا آهن. ڪيترن کي

سعودي عرب ۽ ٻين نار جي رياستن مان تڙيو ويو آهي ۽ خود عرفات کي اڌ درجن عرب ملڪن ۾ اڻوڻندڙ شخص قرار ڏنو ويو آهي.

عرفات لاءِ لاڳيتو تحرڪ ئي سدائين اهميت جوڳو رهيو آهي. جڏهن ته امين الحسينيءَ مقصد جي اهميت بابت عظيم الشان دعوائن کي ئي چيه ٿي سمجهيو، سندس جانشين پنهنجي انجنيئرنگ واري ڪرت وانگر اسٽڪ سفر ڪري ڏاڪي به ڏاڪي ٽريل پڪڙيل ۽ ڌوڌ تحريڪ جا بنياد سگهه ڪندو رهيو. ڪنهن ڌرتيءَ کان محروم اڳواڻ هوندي به هن وچ اوڀر ۽ ڏورانهن علائقن جا دورا اهو چئي ڪيا ته وٽس ان کان سواءِ ڪو چارو ناهي، ٻي-ايل-او ۾ مٿس ان ڏس ۾ تنقيد پڻ ٿي ته سندس اهي سرگرميون، جيڪي اڪثر ناڪام رهيون، جن ۾ افغانستان ۽ هند-چين جهڙن ڏورانهن علائقن ۾ ٿيا ڪڙيون ۽ اڪثر پرڏيهي گاديءَ وارن شهرن جي غريبيدار واري دورن واريون هيون، ضروري به هيون يا هروڀرو سندس پنهنجي ذاتي خود نماءُ جو اظهار هيون.

لاڳيتو سفر ڪرڻ ٻي-ايل-او اڳواڻ جي پنهنجي اسٽڪ زندگيءَ جو اظهار ۽ جوانيءَ جي ڏينهن کان سندس مضبوط حواسن جو ثبوت رهيو آهي. لنڊن ۾ ٻي-ايل-او جو پڙهيل ڳڙهيل ڪيٽولڪ نمائندو عفيف صفيه عرفات کي انقلاب جي 'انجڻ' ٿو سڏي. (۹) اها معقول تشبيهه آهي، سوال اهو ٿو پيدا ٿئي ته ان وقت ڇا ٿيندو، جڏهن انجڻ جي هاڻ ختم ٿي ويندي؟

عرفات جي چالاڪ فطرت، سندس انفراديت پسندي ۽ انتهائي سرگرم سرواڻڪ انداز، سندس گجهين عادت، انهيءَ فوجي-سياسي ڪامپليڪس جون ڏسائون ٿي، ڪيون آهن، جنهن تي سندس انتهائي سخت ڪنٽرول آهي. فتح جو آدمويڪار سياستڪار خالدالحسن، جنهن جا تڪا تبصرا اڪثر سندس ساٿين کي ڪاوڙائيندا رهيا، عرفات جي سرواڻي هيٺ ٻي-ايل-او کي 'اڃان تائين اڏامندڙ ڪٽولي واري جدوجهد' سڏي ٿو. (۱۰)

ان مشاهدي ۾ ڪنهن حد تائين سچ آهي، ۽ ٻئي پاسي ٻي-ايل-او اندر اڻ-وراڻڪ ۽ سرپرستائو ورتاءُ رکندڙ ڪاموراشاهيءَ ۾ سڌارا آڻڻ جي ضرورت بابت لاڳيتو بحث هلندو ٿو رهي. سوال رڳو اهو آهي ته شروعات ڪٿان ڪجي؟ وڌيڪ چٽي ڳالهه اها ته ڇا عرفات پنهنجي تن-تنها ڪنٽرول کي ڪڏهن هٽان وڃائڻ چاهيندو؟ هن ڪڏهن به ڪنهن کي تحريڪ ۾ پنهنجي اختيارن ۾ حصيدار بڻجڻ جي اجازت ناهي ڏني، پوءِ پل اهو سندس ويجهو ساٿي ۽ دوست مرحوم خليل الوزير ئي ڇو نه هجي، وزير ۽ فتح جي هڪ ٻئي 'جهوني ٻڙ' صلاح خلف جي مرتين تمام وڏا خال پيدا ڪيا آهن. عرفات سندن ٿڌي دماغ وارن تجزين تي گهٽ ئي ڌيان ڏيندو هو. ڪيترن ئي ٻين عربن اڳواڻن وانگر، معاملن کي وڌيڪ ڦٽائيندي، پنهنجي اختيارن لاءِ نفسياتي دٻاءُ محسوس ڪندي، هن اهي سمورا

مشورا ٿڌيا، جن جي قبوليت جا ڪي امڪان موجود هئا. ان جو نتيجو اهو نڪري پيو سگهي ته مستقبل ۾ عرفات سان ڪا اڻوڻندڙ صورتحال پيش اچڻ جي صورت ۾ ڪو به تحريڪ جو نه ته ڪنٽرول سنڀالي سگهندو ۽ نه وري ان کي متحد رکڻ جو ست ساري سگهندو.

عرفات يقيني طور تي ان مسئلي کان واقف آهي پر هو سڌارن تي راضي نظر نه پيو اچي. ان بدران هو رڳو انهن حالتن جو ذڪر ٿو ڪري جن جي موجودگيءَ ۾ کيس ڪم ڪرڻو پيو آهي. ”هو حقيقت کي ان جي حيثيت ۾ ئي منهن ڏئي سگهي ٿو.“ هو چوي ٿو، ”نه رڳو فلسطيني حقيقت پر پنهنجي سمورين پيچيدگين سان عرب حقيقت- اسين دنيا جي قومپرست تحريڪن مان واحد تحريڪ آهيون، جيڪي ساڳي وقت رياست ۽ تحريڪ طور ڪم ڪري رهيا آهيون، رياست جيڪا اڃان حاصل ڪرڻي آهي، جنهن جا اڌو اڌ ماڻهو والار هيٺ رهن ٿا. باقي اڌ ڏيه نيڪاليءَ ۾، ۽ انهن مان به هر برادري مختلف حالتن ۾ رهي ٿي. ان ڪري اسان جو مقصد ڏکيو آهي. ڇا دنيا ۾ اهڙي ڪا تحريڪ آهي جنهن کي زيتون جي تيل، نارنگي ۽ پاجين جو وڪرو ڪرڻو پيو هجي؟ بهرحال اسان اهو به ڪيو آهي. اسان کي لبنان ۾ پناهگير ڪئمپن ڏانهن اٿو اُماڻو پوي ٿو. اسان کي انتقاده جون سموريون گهرجون پوريون ڪرڻيون ٿيون پون.“ (۱۱)

اوسيٽري واري فلسطيني رياست جي عارضي گاديءَ واري شهر تيونس ۾ پراڻيون عادتون هروڀرو ختم به نه ٿيون آهن. جابلو سلسلن تي رنگ روغن ٿيل عاليشان گهرن ۾ رهندڙ پي- ايل- او جا وڏ- پيٽا ڪامورا پنهنجو گهڻي پاڳي وقت پنهنجي اڳواڻ جي سڏ جو اوسيٽرو ڪندي گذارين ٿا. سندن معمولن ۾ سگريٽ پويان سگريٽ ڇڪڻ ۽ تيز مٺي ڪافي جا پريل ڪپ خالي ڪرڻ شامل آهن. انڊرگرائونڊ سرگرمين جي نتيجي ۾ راتين جو ڪم ڪرڻ وارين عرفات جي عادتَن اُن تنظيم تي تمام گهڻا اثر ڇڏيا آهن، جيڪا اڃان تائين سندس خواهشن موجب هلي رهي آهي ۽ ان جو نتيجو نوجوان ۽ ڦڙٽيلي ڏاهپ جي پري ڌڪجڻ جي صورت ۾ نڪري ٿو. اهو ڏيه نيڪاليءَ ۾ رهندڙ انهن ماڻهن لاءِ انتهائي ڳورو معاملو آهي، جيڪي ڪنهن شيءِ جي ٿيڻ جي اميد اوستائين لڳايو ويٺا آهن جيستائين سندن اُميدون ’پڄاڻي‘ تائين نه ٿيون پهچن.

عرفات پاڻ به ڪيترائي ڀيرا ڏيه نيڪاليءَ ۾ عارضي حڪومت قائم ڪرڻ واري خيال کي آڏو آندو، ان جو مقصد فلسطيني سياسي گهر ۽ هڪ وڌيڪ سگهاري تنظيمي ڍانچي کي سهارو ڏيڻ ئي هو. پر سندس تجويزون خود سندس فتح جي ڪجهه اهم بااثر شخصيتن ۽ دمشق ۾ ٽائيڪن گروپن، خاص طور تي حباش جي عوامي محاذ هٿان رد ٿيون. کين اهو ئي ڀڄو ته ان سان ’هٿياربند جدوجهد‘ واري نظريي تان ڌيان هٽي ويندو، جنهن جا هو ماهر آهن.

عارضی حکومت لاء سڀ کان وڌيڪ دٻاءُ والاريل علائقن مان آيو ۽ اهو نار جنگ جي خاتمي کان پوءِ انتهائي وڏي ويو آهي. ساڳي وقت اولهندي ڪناري جي بااثر شخصيتن وٽان اها گهر به پئي اچي ته فلسطيني قومي ڪائونسل جون مڪمل سطح تي چونڊون ڪرايون وڃن ۽ فلسطيني 'پارليامينٽ' جون آڌاوت سيٽون اسرائيلي راڄ ۾ رهندڙن لاءِ مخصوص ڪيون وڃن. هي آهي اهو نقطو نظر جنهن تي عرفات، جيڪو پي-ايل-او جي جمهوري هئڻ تي فخر ٿو ڪري، ڪنهن حد تائين ٻوٽ ڦٽايو. گوريلا اڳواڻ طور پنهنجي شروعاتي عهد کان وٺي، کيس والاريل علائقن مان پناهگير طور رهندڙن جي سرواڻي لاءِ ممڪن خطرو اڀرڻ جو فڪر ورايل پئي رهيو آهي.

ٻاهرين دنيا آڏو تيونس وارن جي ويڳاٽ ٽورٽور جو مظهر آهي. پي-ايل-او ۾ بحث مباحث جي آڙ ۾ رات ڏينهن سازشون سئجنديون ٿيون رهن. مائار کي ميسارڻ لاءِ نيون ائٽڪ سفارتي ڪرتون شروع ڪيون ٿيون وڃن. اهي سموريون پي-ايل-او لاءِ فائديمند به ثابت نه ٿينديون آهن. پي-ايل-او کي ممڪن حد کان وڌ عالمي تنظيم ۾ شامل ڪرڻ واريون عرفات جون ڪوششون، جن جو مقصد پنهنجي رياست واري دعويٰ کي هٿي ڏيڻ آهي، اڪثر بدحواسي پريون ۽ غيرپيداواري ثابت ٿين ٿيون. انهن سمورين ڪوششن دوران، اندرين نقادن موجب، عرفات جو مستقل سياسي حڪمت عملي تيار ڪرڻ بدران جُز-وقتي موقعن کي استعمال ڪرڻ تي زور رهيو، جنهن جي نتيجي ۾ 'ب-رياستي حل' تي ٻڌل پي-ايل-او جي امن لاءِ شرط بابت اسرائيلي راءِ عامه جي قبوليندڙن ۽ فلسطينين لاءِ آمريڪي حمايت حاصل ڪرڻ ۾ ناڪام رهيو آهي.

آمريڪي مڃتا حاصل ڪرڻ لاءِ، هُن جينيو ۾ گڏيل قومن جي جنرل اسيمبليءَ آڏو اسرائيل کي ڏاڪي به ڏاڪي قبول ڪرڻ ۽ دهشتگرديءَ تان هٽ ڪڍڻ جي ڳالهه ڪئي. اڃان تائين ڪيترائي اسرائيلي پنهنجي اڳواڻن ۾ انهن ٻن پيرل خدشن سبب شڪ رکن ٿا ته پي-ايل-او اڃان تائين اسرائيل جي وجود جو حق تسليم نه ڪيو آهي ۽ ان جو بنيادي مقصد يهودي رياست کي تباهه ڪرڻ ئي آهي. اسرائيلي پرڏيهي وزارت جو اڳوڻو سربراهه شلومو اوڻيري اهو واضح ٿو ڪري ته "عرفات جو سڀ کان وڏو مسئلو اهو آهي ته هُن ڪڏهن به اسرائيلين کي مخاطب ٿيڻ جي ڪوشش ناهي ڪئي. هُن سدائين اهو تاثر پئي ڏنو آهي ته هُن جيڪڏهن اولهه ۽ خاص طور تي آمريڪا کي اپيل ڪئي ته نامراد نه رهندو ۽ اسرائيل سندس ڪيسي ۾ هوندو" (۱۲)

اهو معاملي کي ڪجهه وڌيڪ سخت انداز ۾ رکڻ جوڳو آهي. عرفات اسرائيلين کي ايئن مخاطب نه ڪيو هوندو، جيئن سندس دوست نيلسن منڊيلا ڏکڻ آفريڪا جي گورن کي ڪيو آهي، پر اسرائيلي 'وجودي سلامتيءَ وارن ٻپن' کي

ٽارٽ جو معاملو رڳو ڪوششن سان لاڳاپيل ناهي. هن اندروني تنقيد کي منهن ڏيندي به يهودي امن پانڊيٽرن سان انيڪ گڏجاڻيون ڪيون آهن. هن ڪيترائي ڀيرا اهڙن معاملن تي نئين سر نظرثاني ڪرڻ جي آڇ ڪئي آهي، جيڪي اسرائيلي کي وڌ ۾ وڌ خطرناڪ لڳن ٿا، جيئن 'موٽن' وارو معاملو، جنهن جو اظهار ۱۹۴۸ع کان گڏيل قومن جي جنرل اسيمبليءَ بار بار فلسطينين جي اسرائيل ۾ سندن پراڻن گهرن ڏانهن موٽڻ جي ڳالهه ڪندي ڪيو آهي. ۱۹۹۰ع جي شروعات ۾ هن نيويارڪ ۾ ٽائيڪو 'وچ اوپر ۾ امن لاءِ عالمي مرڪز' پاران يروشلم ۾ سڌاريل ڪانفرنس ڏانهن ڇهن صفحن وارو هڪ خط لکيو، جنهن ۾ پهريون ڀيرو پي-ايل-او جي ڪنهن اڳواڻ ان ڳالهه جو اشارو ڏنو ته انتهائي اختلافي مسئلن تي ڳالهائون ڪري سگهجن ٿيون. "مختلف ڊپن ۾ ڦاسجندي اسرائيلي حڪومت چوي ٿي ته ان کي فلسطينين جي موٽڻ جي حق کان ڊپ آهي، "مون کي اهو چوڻ ڏيو ته ان مسئلي جو حل گڏيل مڃتا ۽ ڳالهين جي شروعات ۾ موجود آهي؛" هن لکيو، "موٽڻ وارو حق مقدس آهي. تنهن هوندي به اسين ان جي عملي صورت لاءِ شرط طيءَ ڪرڻ بابت ڳالهين لاءِ تيار آهيون." (۱۳)

بهرحال اهو بيان اميد موجب، اسرائيلي وزيراعظم ائزڪ شمير، ايسٽائين جو ڪنهن مثبت ڳالهه جو بهانو ڪرڻ کان سواءِ ئي ٽڏي ڇڏيو. "اسان اهو خط ناهي پڙهيو ۽ ان جو ڪو ارادو به نٿا رکن." شمير جي سڌمءَ بابت صلاحڪار اوي پيزنر چيو، "عرفات جي ڪنهن به ڳالهه سان اسان جي دلچسپي ناهي. اسين نٿا سمجهون ته هو ڪڏهن ڪو بدلجي سگهي ٿو." (۱۴)

ان سان گڏوگڏ عرفات جي سرچاءِ وارين ڪوششن کي اڪثر پي-ايل-او اندران تنقيدن ۽ ڪڏهن ڪڏهن اسرائيل خلاف دهشتگرد ڪاررواين ذريعي ناس ڪيو ويو. پي-ايل-او اڳواڻ کي اڪثر ڪري فلسطيني تشدد جي مذمت لاءِ ڪي مناسب لفظ ئي نه ملي سگهندا آهن. گذريل ڪجهه سالن دوران ڪيترن ئي موقعن تي عرفات اهڙن واقعن کي نندڻ بدران انهن جي سببن جي اُڀتار ڪري اولهائين ۽ اسرائيلي حلقن ۾ پنهنجو مان گهٽايو آهي. ان جو هڪ مثال فيبروري ۱۹۹۰ع ۾ سامهون آيو، جڏهن مصر ۾ اسرائيلي سياحن جي هڪ بس تي امڪاني طور تي پي-ايل-او کان ٻاهر فلسطيني انتهاپسندن حملو ڪري ڏهه ماڻهو ماري وڌا. "اسين سويلين تي حملي کي ننديون ٿا، پوءِ اهي فلسطيني هجن يا يهودي، آمريڪي هجن يا يورپي" عرفات پنهنجي ڳالهه اڳتي وڌائي ته "اسرائيلي دهشتگرديءَ جو تسلسل ردعملن جو سبب بڻيو، جنهن جي دائري جي ڪو به اڳڪٿي نٿو ڪري سگهي." (۱۵) ساڳي صورتحال ۲۰ مئي ۱۹۹۰ع کانپوءِ سامهون آئي جڏهن عرفات فلسطيني آزاديءَ واري محاذ (PLF) جي سامونڊي ڪناري واري حملي کي نندڻ کان انڪار ڪيو، جنهن جي نتيجي ۾ آمريڪا پي-ايل-او سان پنهنجي ڳالهين

جو تسلسل توڙي ڇڏيو. ان موقعي تي صلاح خلف اهڙن واقعن کي نندن بابت فلسطيني اڳواڻن کي درپيش ڏکيائين جي معمولي اپٽار ڪئي، ”جڏهن اسان جي ماڻهن کي رين هڪرين وانگر ڪٺو ٿو وڃي، ته پوءِ اسان کي فرشتو بڻجڻ جا مشورا ڏيڻ سونهي نٿو. اسان جي گهاوڻ جو مشاهدو ڪرڻ کان پوءِ به هو اسان کي ئي چون ٿا اهڙيون ڪارروايون ڇو ٿا ڪريو؟“ (۱۶)

عرفات ۽ سندس سينيئر ساٿين جو ’بتي هوليءَ‘ ۾ ڳالهائڻ وارو لاڙو سندن فلسطيني مخاطب آباديءَ جي تائيل رويي جي حوالي سان واضح ٿئي ٿو، پر ان ڪري اسرائيل جي پروپيگنڊا مشينريءَ کي اهو ظاهر ڪرڻ جو موقعو ملي ٿو وڃي ته پي-ايل-او اڳواڻ چون هڪ ڳالهه ٿا ته ڪن وري هي ٿا. اسرائيل ڪنهن به اهم پي-ايل-او اڳواڻ جي بيان ۾ ڪو جهول اولهه ۾ سندن حيثيت گهٽائڻ لاءِ استعمال ڪرڻ جو موقعو هٿان نٿو وڃائي. اسرائيل سڀ کان وڌيڪ ڌيان اولهندي ڪناري ۽ غزه ۾ ’ننڍي رياست‘ واري معاملي تي ڏئي ٿو، جنهن بابت ان جو چوڻ آهي ته فلسطيني ’لوڏ‘ جي پهرين ڪڙي هوندي ۽ پي-ايل-او اڳواڻ به اڪثر اسرائيلي پروپيگنڊا مشينريءَ کي اهو ثابت ڪرڻ لاءِ بيوقوفاتا بيان جاري ڪري هٿ وٺي موقعا ڏيندا رهيا آهن.

انهن سمورين پريشانين جي باوجود، عرفات آڏو سڀ کان وڏو مسئلو ساڪ جو آهي، هو خاص طور تي چامي ٿو ته آمريڪا ۾ کيس جوڳو مان ڏنو وڃي، پر صدام جي حمايت کيس انتهائي شديد نقصان رسايو آهي. تي-وي ڏسڻ جي شوقين اولهه جي رهواسين لاءِ سندس شخصيت متاثر ڪندڙ ناهي، هر هر تبديليون ڪرڻ ۽ چڱي انگريزي نه ڄاڻڻ سبب هو انهن لاءِ ڪو خاص قبوليت جوڳو ناهي. سندس هڪ مسئلو ماضيءَ ۾ پي-ايل-او جي عالمي دهشتگرديءَ ۾ شرڪت جي انتهائي ڏڦيڙي معاملي کي عوامي سطح تي منهن ڏيڻ لاءِ تيار نه هئڻ، يا ان جي صلاحيت نه هئڻ پڻ آهي. بليڪ سيپٽمبر جي ’بانيڪار‘ صلاح خلف جهڙا، ۱۹۷۰ع واري ڏهاڪي دوران دهشتگرديءَ ۾ واضح طور تي ملوث پي-ايل-او جي سينيئر قيادت جا ميمبر، ان معاملي تي ڳالهائڻ لاءِ ڪنهن حد تائين سولو پاسو هٿ ڪريو وڻن، هو رڳو اها وضاحت ٿا ڪن ته اهي واقعا انهن فلسطيني ويڙهاڪن جي نسل جي مايوسيءَ جو اظهار هئا، جن جي مقصد سان ٻاهرين دنيا اختلاف ٿي رکيو، پر عرفات اينن نٿو ڪري. اهي ٻاهريان جيڪي انهن واقعن خاص طور تي ميونخ اولپڪ ۾ اسرائيلي رانديگرن جي قتلار يا خرطوم ۾ آمريڪي سفارتڪارن جي ڪوس بابت کيس ڪا ڄاڻ هئڻ يا ان جي ذميواري قبولڻ بابت زور ٿا ڏين ته کين سندس پسندیده انداز يعني جواب جي اڌ کي سوال بڻائي آڏو اٿڻ کي منهن ڏيڻو پوي. ”ڇا اها پڇا ڳاڇا آهي؟ آءٌ ان پڇا ڳاڇا کان انڪار ٿو ڪريان“ سنڊي ٽائيمز جي هيري ڪولون جي بي-بي-سيءَ لاءِ ورٽل انٽرويو ۾

کيس چڙبيني ۽ اڪيون ڦوٽاريندي عرفات چيو هو، ”تون پي- ايل- او جي چيئرمين، فلسطيني رياست جي صدر سان مخاطب آهين، پنهنجي آڏي پڇا ڳاڇا بابت محتاط ره.“ (۱۷)

حقيقت اها آهي ته عرفات اڃان تائين ٻئي پاسا وڙهي رهيو آهي، هو پنهنجي ماڻهن کي اهو تاثر ڏيڻ جي ڪوشش ۾ رڌل آهي ته هن زيتون جي ٽاري کي حيثيت ڏيڻ لاءِ بندوق اڇلائي ناهي. سندس منطق، ۱۹۶۸ع کان ڪنهن به قسم جي ترميم نه ڪيل انتهائي متنازعي فلسطيني قومي عهدنامي جي متن مان پڻ ملي ٿو، جنهن ۾ ’فلسطين کي آزاد ڪرائڻ جو واحد رستو هٿياربند جدوجهد‘ کي ڄاڻايو ويو آهي. ان ڳالهه جا تمام ٿورڙا امڪان آهن ته اسرائيل ان عهدنامي جي موجودگيءَ ۾ پي- ايل- او سان گڏجي ويهي، جڏهن ته اولهائون حڪومتون بگهي عرصي کان ان کي ختم ڪرڻ لاءِ زور ڀري رهيون آهن. ان ڳالهه کان باخبر هوندي ته تنظيم جي اڪثريت اهڙي وڏي قدم لاءِ ساڻس سهمت ناهي، اولهه کي لاڳيتو راڳ ڏيندو رهي ٿو ته اهو دستاويز غيرواسطيدار آهي، ان ڪري ان کي ختم ڪرڻ جي ڪهڙي ضرورت آهي، پر سندس ٻيا ساٿي اڳواڻ ان سان پنهنجي جذباتي وابستگيءَ جو اظهار ڪن ٿا. جيستائين سندس تعلق آهي، جيتوڻيڪ کيس پنهنجي عمل واري حڪمت عمليءَ جو متبادل نظر نٿو اچي، پر هو ان نتيجي تي پهچي چڪو آهي ته زيتون جي ٽاري به ڪي خاص نتيجا نه پئي آئي.

ٻاهرين دنيا وانگر پنهنجي انتهائي ويجهن ساٿين لاءِ به عرفات گهڻن موقعن جي حوالي سان چريائپ جي حد تائين چڪرياز شخصيت بڻيل آهي. هن وسيع ۽ سدائين ڪاوڙ ۾ ڀريل پي- ايل- او ۾ پنهنجي همراهن کي بزرگ بڻجي، ڀاءُ بڻجي، سونهون بڻجي ۽ ڪڏهن ڪڏهن دل گهريو دوست بڻجي پنهنجي هٿ وس پئي رکيو آهي. اندروني بحثن مباحثن ۾ هو اڪثر سرواڻي ڪرڻ ۾ ناڪام رهندو آهي ۽ اهڙن موقعن تي، سر تي اچڻ کان اڳ ئي خطري جي بوءِ سونگهي وٺندو آهي. پنهنجي ماتحتن تي جوشيلى انداز ذريعي پيڙائون ۽ مصيبتون مڙهڻ جو انتهائي ماهر آهي. سندس ساٿين جو چوڻ آهي ته انهيءَ ورتاءُ جو مقصد بحث دوران پنهنجو نقطهءِ نظر مڃرائڻ يا ٻين جي ڳالهين کي رد ڪرڻ کان سواءِ ڪجهه به نه هوندو آهي. اڃان جو عرفات اڳتي وڌي رهيو آهي ۽ فلسطيني تحريڪ ۾ هڪ قومي علامت طور ڪردار نڀائي رهيو آهي، ته ان جو ڪارڻ ’بزرگ همراه‘ جون غلطيون معاف ڪرڻ وارو لاڙو پڻ آهي. سندس ساٿي رومال ۾ ويڙهي سندس اٽڪڻ پٽوڙ، نين ڳالهين لاءِ سندس لوڙ ۽ مختلف مفاد حاصل ڪرڻ لاءِ سندس سرگرمين جو ذڪر ڪن ٿا. ان ڪري ئي سندس پراڻا ساٿي کيس ’گالا گالا همراه‘ سڏين ٿا. گالا گالا هڪ لوڪ مصري جادوگر/ مسخري جو ڪرتب ڏيکارڻ مهل تڪيو ڪلام هوندو هو.

سندس سياسي مدمقابل به هاڻ سندس خيالي اڏام، نون سياسي جوارين جي اٽڪٽ ڳولا برداشت ڪرڻ لڳا آهن، جنهن جو هڙ حاصل ڪجهه به نه ٿو ٿئي، ان مڪتبهءِ فڪر جو هڪ سگهارو آواز جارج حباش آهي، جنهن ۱۹۸۹ع جي پڇاڙي ڌاري هڪ انٽرويو ۾ عرفات جي 'ايمانداري' ۽ وابستگي کي ساراهيندي چيو: "مون کي تمام گهڻي افسوس سان ٿو چوڻو پوي ته هو گهڻي عرصي کان فريبن ۽ غيرحقيقي تخمينن ۾ پيو گهاري. هو چوي ٿو ته فلسطيني رياست تمام گهڻي ويجهي آهي، بس رڳو گولي پنڌ تي، چاهيان ته آءُ به اهو ئي ٿو پر معروضي حالتن جي تجزيي مان آءُ ان نتيجي تي پهتو آهيان ته فلسطيني رياست طاقت جي توازن ۾ حقيقي تبديليءَ سان ئي وجود ۾ اچي سگهي ٿي. ٻن سالن جي انتقاد کان پوءِ اسرائيل ڇا ٿو چوي؟ بس رڳو ناهڪار ئي اٿس. ساڳي ڳالهه آمريڪي انتظاميا تي پڻ لاڳو ٿي ٿئي. تنهن ڪري سوال اهو ٿو پيدا ٿئي ته اسرائيلي قيادت ۽ آمريڪي انتظاميا جون پوزيشنون ڪهڙي ريت بدلائي سگهجن ٿيون؟ ان جو رستو سياسي جوڙوڙ وارو نه پر اسرائيل کي اهو باور ڪرائڻ آهي ته هو تباهيءَ ڏانهن پيو وڌي ۽ اهو سلسلو اوستائين هلندو جيستائين فلسطيني حقن کي نٿو مڃيو وڃي، ان کان سواءِ ٻي ڪا به واٽ ناهي." (۱۸)

جيڪڏهن ۱۹۹۰ع واري ڏهاڪي جي شروعاتي سالن ۾ صورتحال جيئن جو تيئن رهي ٿي ته پوءِ حباش ۽ عرفات ٻئي غلطي تي آهن، جيتوڻيڪ حباش جو نقطهءِ نظر عرفات جي پيٽ ۾ وڌيڪ حقيقت پسند ليکي سگهجي ٿو. عرفات ۽ سندس ساٿين دنيا ۾ هر پاسي ايندڙ تبديلين ۽ خاص طور تي وڏين طاقتن ۾ ڳالهون شروع ٿيڻ تي وڏيون اميدون لڳايون، ته اها صورتحال وڃ اوڀر ۾ چڪتاڻ ختم ڪري فلسطينين جي خوداراديت واري حق ڏانهن وڌندي. "هي دور ايتو ته پرڄوش تبديلين سان ڀريل آهي جو فلسطيني عوام ۽ سندن نمائندگي ڪندڙ پي-ايل-او وڃ اوڀر ۾ امن لاءِ نوان پيش منظر ڏسڻ شروع ڪيا." آمريڪي ته-ماهي 'فارن افيئرس' ۾ ۱۹۹۰ع جي بهار واري پرڄي ۾ صلاح خلف لکيو، "سوويت يونين، اوڀر يورپ، ڏکڻ آفريڪا ۽ ٻين مختلف علائقن جي ٽوس ڍانچن ۽ اظهارن کي پنهنجي وڪوڙ ۾ وٺندڙ تبديليءَ جي وير کان فلسطيني پنهنجو پاڻ کي ڌار ڪري نٿا سگهن. انهيءَ تبديليءَ خوداراديت واري حق، آزادي ۽ بنيادي انساني حقن جو مان مٿاهون ڪيو آهي ۽ فلسطيني جدوجهد به اهڙي عالمي ماحول ۾ جتي اهڙن حقن کي عالمي سطح تي جوڳو مان ڏنو پيو وڃي، ڌار رهي نٿي سگهي.

ان ڏس ۾، پي-ايل-او فلسطين جي ڌرتيءَ تي هڪ سؤ سال پراڻي ڌڦيڙ جي حل لاءِ 'ٻه-رياستي حل' آڇي ٿي، پي-ايل-او جو اسرائيل کي تسليم ڪرڻ وارو فيصلو ۽ رڳو آڳاٽي ميراث تي آزاد فلسطيني رياست لاءِ گهر ماضي جي قائم ڪيل رڪاوٽن ۽ چڪتاڻن کي ختم ڪرڻ ڪشاده دلي ۽ وسيع نظريءَ جو نه،

اظهار آهي. پي-ايل- او سمجهي ٿي ته ان جي امن ڪاوشن ٿي انهيءَ 'برلن پٽ' کي ٻاهيو آهي، جيڪا ٻنهي آبادين (فلسطينين ۽ يهودين) جي وچ ۾ هراس ۽ شڪن جي بنياد تي قائم هئي." (۱۹)

ان بابت ڪو چئو اهاڃاڻ ناهي ته ظاهر ٿيندڙ شيون عمل ۾ ڪيئن اينديون، يا گهٽ ۾ گهٽ شروعات ڪيئن ٿئي. سرد جنگ جي پڄاڻي شروعاتي مرحلي ۾ ته فلسطينين لاءِ ڪارائتي پئي لڳي. سوويت يونين، جنهن اڳي اسرائيل کي آمريڪي امداد جي مقابلي ۾ فلسطينين جي حمايت ٿي ڪئي، هاڻ اهو نه رهيو آهي. اوڀر يورپ جون آمريتي رياستون جيڪي پوين سالن ۾ اهم اتحادي هيون، زوال جو شڪار ٿي چڪيون آهن. عرفات، جيڪو نڪولائي چائوشسڪو جي پوائتي زوال کان اڳ رومانيا جي ڪميونسٽ پارٽيءَ جي آخري ڪانگريس ۾ عزت ڀريو مهمان هو، تنهن کي اهو واضح طور تي نظر اچڻ لڳو آهي ته سندس روايتي سياسي تناسب واري ڪرت جاري رهي سگهڻ جوڳي ناهي. هن اهو به پروڙي ورتو آهي ته عرب دنيا اندر ۽ ان کان ٻاهر سندس بااثر حمايتي زوالجي چڪا آهن. کيس اسرائيلي قوت جو وڌيڪ ڪاٺو ٿيو آهي ۽ هاڻ وچ اوڀر ۾ سگهاري حيثيت رکندڙ واحد سپرپاور آمريڪا جي نظر ڪرم جي کيس وڌيڪ ضرورت آهي.

پر ۱۹۹۱ع جي سرءُ ۾ فلسطينين لاءِ اميدن جا ڪرڻا پڻ ممڪن بڻجي سگهيو ۽ اهي اميدون به آمريڪي ٿورن سان ئي اُسريون. اهو آمريڪي پرڏيهي وزير جيمس بيڪر ئي هو، جنهن نار جنگ ۾ آمريڪي فتح کان پوءِ عراقي رويو رکندڙ اسرائيل ۽ پاڙيسري عربن کي ميڊرڊ ۾ ڳالهين جي ميز تائين آندو ۽ اهي فلسطيني ئي هئا، جيئن بيڪر کين اهو ياد ڪرائڻ کان ڪڏهن به نه ٿو گسي، جن کي انهن ڳالهين مان وڌ ۾ وڌ فائدو ۽ انهن جي ناڪاميءَ مان وڌ ۾ نقصان ٿيو هو. يقيني طور تي ڳالهيون عرفات جي مرضيءَ موجب نه هيون، پر بهرحال اهي شروع ٿيون. انهن سان رات پيٽ ۾ ڪو ٺاهه به سامهون نه پيو اچي، والاريل علائقن ۾ يهودي آبادڪاري اڃان تائين جاري آهي، اردني ندي ۽ سمنڊ وچ ۾ ايراضيءَ کي اسرائيلي راڄ ۾ شامل ڪرڻ جون ڪوششون جاري آهن ۽ ڪجهه انتهائيندڙ اسرائيلين جو باقي بچيل عرب رهواسين کي عرب ملڪن ڏانهن اُماڻڻ جي ڌمڪين جو سلسلو جاري آهي. بهرحال اهو خيال فلسطينين جي ذهنن ۾ سدائين رهندو پئي آيو آهي ته ۱۹۴۸ع ۾ شروع ٿيندڙ قومي حادثي جو آخري باب هو پنهنجي اکين سان ڏسڻ.

اپريل ۱۹۸۹ع ۾ فتح جي اهم ٽياڪڙ خالد الحسن عرفات واري نسل جي فلسطيني اڳواڻن جي نفسياتي مامري جو ذڪر ڪندي، هاتوڪي اسرائيل مان لڏيندڙن ۾ شامل مردن ۽ عورتن جي شديد ڊپ ۽ اڻپورين خواهشن کي سبب ڄاڻايو: ”توهين حضرو وڌيڪ جهڪندا، اولهه اوترو ٿي اوهان کي گهٽ مان ڏيندو.“ هن

چيو، ”اوله ايمانداريءَ جو قدر نٿو ڪري، اهو طاقت جو حمايتي آهي. رعايتون آڇڻ هڪ شعوري غلطي آهي. اسين گهڻو ڪجهه ڏئي چڪا آهيون. مون کيس (عرفات کي) ٻڌايو ته جيڪڏهن تون پنهنجي بت تان ڪپڙا لاهي اسرائيلين کي ڏيندين ته هو تنهنجي ڪا عزت نه ڪندا. ٻيڻو توکي وڌيڪ نقصان رسائيندا.“

’بگهي عرصي واري صورتحال ۾‘ حسن پنهنجي ڳالهه جاري ٿو رکي، ”مستقبل اسان جو آهي، پر اسين پنهنجين زندگين ۾ ڪجهه ڏسڻ ٿا چاهيون. اها انساني فطرت آهي. پر بگهي عرصي ۾ جيڪڏهن ڪجهه نٿو ٿئي ته پوءِ ان جو حل هڪ وڏي ڪوس جي صورت ۾ نڪرندو. جنهن ۾ يهودي ۽ عرب ڪويت وانگر موت جا ڪاڇ بڻجندا. اسين اهو نٿا چاهيون، ڇاڪاڻ جو اسان جي تاريخ صاف سٽري آهي. اسين ان کي داغي ڪرڻ نٿا چاهيون. تنهن ڪري اسان اهو قبولي ورتو جيڪو قبولي سگهياسين پئي، پر اسين اڃان اوسيٽرو ڪري پيا سگهون، ۽ نيٺ اسرائيل ۾ ڌار پوندا، ڇاڪاڻ جو تاريخ ۾ ڪو اهڙو مثال ناهي جنهن ۾ ڪو هڪ ملڪ مڪمل طور تي ٻاهرين دنيا تي پائيندو هجي. حقيقي سرچاءُ واري صورتحال ۾، آمريڪين کي اسرائيلي فوجين جي گهرج نه هوندي.

”اسرائيلي وجود جي حق وارو سوال اثباتي ۽ بيوقوفي ڀريو آهي. ڪنهن کي به اسان جي ڌرتيءَ تي رياست قائم ڪرڻ جو حق ناهي. ڪنهن کي به نه جن رياستن جو وجود آهي، تن جو آهي. پر هڪ فلسطينيءَ طور آءٌ اهو نٿو چئي سگهان ته اسرائيل کي منهنجي ڌرتيءَ تي وجود جو حق آهي. رڳو اسي سالن تائين اها فلسطين ۽ هاڻ اردن سڏجندڙ علائقي ۾ شامل هئي، پوءِ اڳتي هلي ٿورڙ ڦورڙ ٿي. چاليهه سال پوءِ اها به ختم ٿي وئي. اهو ئي پس منظر آهي جنهن ۾ هو پنهنجي تاريخي حقن جو ذڪر ٿا ڪن. جيڪڏهن توهين ان بابت ڳالهائڻ چاهيو ٿا ته پوءِ رومين متعلق ڇا خيال آهي جيڪي اڻ سو سال فلسطين ۾ رهيا؟ يا عرب اڻ سو سال اسپين ۾ راڄ ڪندا رهيا؟ عثمانيا جي اسان جي ملڪ تي اڻ سو سالن جي راڄ متعلق ڇا خيال آيو؟ يا برطانيا بابت ڇا ٿا چئو جنهن مصر، عراق ۽ فلسطين تي راڄ ڪيو؟ تنهن ڪري ’اسرائيل جو وجود واري حق‘ جو اصطلاح ئي بيوقوفي آهي.

”آءٌ اسرائيل جي وجود کي تسليم ڪرڻ بابت پڇاڻي کي سمجهان ٿو. اسين ان مجبوريءَ کي تسليم ڪريون ٿا ڇاڪاڻ ته في الحال ان کي ڏٺو هئڻ جي حيثيت ۾ ناهيون. جيڪڏهن ڪو فلسطيني توهان کي اهو ٿو چوي ته اسرائيل کي وجود جو حق حاصل آهي ته پوءِ هو وڏو ڪوڙو آهي يا بيوقوف. ڇاڪاڻ جو اسين جيڪڏهن اسرائيل کي شڪست ڏئي سگهياسين ته پوءِ ڏينداسين. هيءُ اسان جي ڌرتي آهي. توهين مون کي اهو نٿا چئي سگهو ته منهنجو تعلق حيفا سان ناهي. اها وجودي حقيقت آهي ۽ ماضيءَ کي ڪو به بدلائي نٿو سگهي. توهين مستقبل جي

طريقهء ڪار ڪي ضرور بدلائي سگهو ٿا.

”جيستائين موٽڻ جو تعلق آهي ته هينئر اسان کي موٽڻ جو حق ناهي، ۽ يهودين کي جن جو هن ڌرتيءَ سان ڪو به ناتو ناهي، جرمني، روس، آفريڪا مان هيڏانهن اچڻ جو حق آهي. ٿي سگهي ٿو ته پنجاهه يا سٺ سيڪڙو فلسطيني واپس نه به موٽن، پر هو اهو ٿا سمجهن ته موٽڻ بابت فيصلو ڪرڻ جو اختيار سندن وس ۾ هجي.“

”اسين گڏيل قومن جي ٺهراءَ نمبر ۱۹۴ هيٺ اسرائيلي شهرين طور حيفا ۽ جافا موٽڻ جي حق جي ڳالهه ٿا ڪريون. اسان کي اسرائيلي شهرين طور موٽڻ يا معاوضي مان ڪنهن هڪ جي چونڊ ڪرڻ جو حق ڏنو وڃي. اسين ڄاڻون ٿا ته اهو ٿئي نه پيو پر اسين پنهنجي حق تان هٽ ڪڍڻ لاءِ تيار ناهيون. اهو قانوني حق کان گهڻو مٿاهون بنيادي فطري حق آهي. ڏسو، توهين بطور انسان ڪنهن نه ڪنهن سان لاڳاپيل آهيو. توهين حقن بنا، فرض بنا، سڃاڻپ بنا، پنهنجي وجود بنا رهي نٿا سگهو. توهين ڪا نه ڪا حيثيت رکندا هوندا ته هي صورت ۾ جانور آهيو. تنهن ڪري تعلق هئڻ به اوترو ضروري آهي جيترو ماڻهو جو انسان هئڻ.“

”قوميت ڇا آهي؟ آءٌ اهو ٿو چوان ته فلسطين منهنجو ديس آهي ۽ آءٌ فلسطين سان برطانيا کان وڌيڪ پيار چو ٿو ڪريان؟ ان جو سبب سونهن ناهي، سوئٽزرلينڊ ۽ مراڪش فلسطين کان وڌيڪ سهڻا آهن. ديس جو مطلب اهو هنڌ آهي جتي اوهين پنهنجي تعلق جو عملي مظاهرو ڪري سگهو، جتي توهان جون ريتون رسمون ۽ تاريخ توهان جو ثمر هجي. اسين ته بنا ڪنهن فيصلي ڪرڻ جي ڪجهه هفتن ۾ ’بي رياست‘ بڻجي وياسين. اسان واپس وڃڻ چاهيو پر هُنن طاقت وسيلي اسان کي روڪيو. ڇاڪاڻ جو اسين سڃاڻپ، هستي، شهريت، حقن ۽ فرضن، پنهنجي قدرن کان سواءِ رهڻ نٿا چاهيون، تنهن ڪري اسان طاقت ذريعي موٽڻ جي ڪوشش ڪئي آهي. طاقت جنهن کي اسين جدوجهد جي معنيٰ ٿا ڏيون، اهو رستو آهي، جنهن ۾، فلسفياڻي طور تي، اسين پنهنجي تعلق جو عملي ثبوت ڏيون ٿا. جيڪڏهن ’بسڪريٽ‘ چوي ٿو ته آءٌ سوچيان ٿو تنهن ڪري موجود آهيان، فلسطيني چوي ٿو، ”آءٌ جدوجهد ۾ رڌل آهيان تنهن ڪري موجود آهيان.“ (۲۰)

سوا اهو آهي عرفات وارو نسل، جيڪو پنهنجي سارو ٿين ۽ سڀن سان ڇهڻيل آهي. عرفات جي عظيم سگهه، انهن سالن دوران ڪجهه اهڙين تلخين سان منهن مهڙي ٿي آهي، جو پنهنجي ماڻهن کي فلسطين هاڻ باقي ’گوليءَ پنڌ تي‘ وارو راڳ ٻڌائي، هن هڪ وڌيڪ سياسي حرفت کي ميدان ۾ لاڻو آهي. اهڙن ئي ’مهان فريبن‘ سبب هو سمورن ماڻهن جي ٿورڙي گهڻي فرق سان نمائندگي ڪندڙ تنظيم جي سرواڻي ڪرڻ ۾ سوڀارو رهيو آهي. جيئن ايڊورڊ سعيد چوي ٿو: ”جيڪڏهن توهين اهو ٿا سمجهو ته سڀ کان پهرين اوليت برادريءَ کي متحد رکڻ ۽ ان کي لڳاءُ،

ايڪتا ۽ قومي قيادت ڏيڻ آهي، ته پوءِ اُهو مجموعي طور تي چئي سگهان ٿو ته هُن شاندار ڪارنامو سرانجام ڏنو آهي. جيڪڏهن هُئي پاسي اڳواڻ جو ڪردار آدرشي بڻجڻ، ۽ ماڻهن کي اعتماد ۾ وٺڻ ۽ وقت سر شين جي ڄاڻ ڏيڻ آهي ته پوءِ اهو نٿو ڪري سگهي، هُن ڪڏهن به اهو ناهي ڪيو.“ (۲۱)

فلسطيني دانشور ۽ عرفات جو وفادار ليليٰ شهيد سمجهي ٿو ته عرفات جي ’وڏي حاصلات‘ قومي مرضيءَ کي اظهار ۽ دڳ سان لائڻ آهي. ”توهين ان ڳڻين عورتن جي، پنهنجا ٻار ڪان لاءِ وڙهندي مارجي وڃڻ لاءِ ڇڏڻ واري فيصلي کي ڪيئن ٿا ڏسو؟ اهو عرفات يا ڪنهن هُئي لاءِ ناهي، پر ان جو بنيادي سبب ڪان آهي، جيڪو هُنن سڀني کان وڌيڪ مٿاهون آهي.“ (۲۲)

هڪ جتنا دار امن جي قيام ڏانهن جوڳي قدم ڪان سواءِ عرفات کي سياسي طور تي ختم نٿو ڪري سگهجي. ’جدوجهد جي آخري حصي‘ وارو مرحلو شايد سندس زندگيءَ ۾ نه اچي سگهي. جيڪڏهن اسرائيلي ۽ فلسطيني امن ڳالهين جي نتيجي ۾ فلسطيني خودمختيار راڄ جهڙي ڪنهن فيصلي تي پهچن به ٿا ته اهو مشڪل هوندو، ته پناهگيريت ۾ موجود عرفات ۽ سندس ساٿين لاءِ ان ۾ ڪا گنجائش ڪڍي سگهجي. سندس سرڪش ۽ بي روڪ تحرڪ واري سندس حياتيءَ جي باوجود، باهڻ ورهن جي ڄمار ۾ عرفات پنهنجي ذات جي خول ۾ ويڙهيل سڙهيل نظر ٿو اچي، اها عادت رڪنڊر جي آڏو دنيا تيزيءَ سان بدلجي رهي آهي. سندس ناٽڪي انداز تمام گهڻن تياري پريا هوندا آهن. ڳالهين ۾ وڌيڪ ڊرامائي تبديلين جي اڻهوند ۾ هو ڪنهن حد تائين جمود واري ڪيفيت ۾ نظر ٿو اچي...

حوالا

پڄاڻي

- ۱- ايڊورڊ سعيد انٽرويو، نيويارڪ، نومبر ۱۹۸۹ع.
- ۲- Mideast Mirror، ۱۱ فيبروري ۱۹۹۱ع.
- ۳- New York Times، ۱۶ مارچ ۱۹۹۱ع.
- ۴- Mideast Mirror، ۱۱ فيبروري ۱۹۹۱ع.
- ۵- ڏسو وايلڊ خالڊيءَ جي لکڻي At a Critical Juncture: the United States & Palestinian People، واشنگٽن ڊي-سي، ۱۹۸۹ع، صفحي: ۲۳ کان ۲۸ تائين.
- ۶- جاويد الغصين، ليکڪن سان ٽيليفون انٽرويو، فيبروري ۱۹۹۰ع.
- ۷- New York Times، ۱۶ مارچ ۱۹۹۱ع.
- ۸- Washington Post، ۱ اپريل ۱۹۹۱ع.
- ۹- عفيف صفير انٽرويو، ڊي هيگ، جون ۱۹۸۹ع.
- ۱۰- Wall Street Journal، ۱۹ ڊسمبر ۱۹۸۸ع.
- ۱۱- القباس سان انٽرويو، Mideast Mirror، ۱۰ مئي ۱۹۹۰ع تي ٻيهر ڇپيل.
- ۱۲- شلومو ايونييري انٽرويو، لنڊن، فيبروري ۱۹۹۰ع.
- ۱۳- عرفات جو خط، Mideast Mirror مان ڪٺيل، ۲۶ فيبروري ۱۹۹۰ع.
- ۱۴- Mideast Mirror، ۲۶ فيبروري ۱۹۹۰ع.
- ۱۵- Mideast Mirror، ۱۲ فيبروري ۱۹۹۰ع.
- ۱۶- Mideast Mirror، ۱ جون ۱۹۹۰ع.
- ۱۷- عرفات انٽرويو، بي-بي-سي ٽيليويزن، ۵ جون ۱۹۹۰ع.
- ۱۸- جارج حباش انٽرويو، دمشق، نومبر ۱۹۸۹ع.
- ۱۹- صلاح خلف، Foreign Policy واشنگٽن ڊي-سي، بهار ۱۹۹۰ع.
- ۲۰- خالد الحسن انٽرويو، ڪويت، اپريل ۱۹۸۹ع.
- ۲۱- ايڊورڊ سعيد انٽرويو، نيويارڪ، نومبر ۱۹۸۹ع.
- ۲۲- ليليٰ شهيد انٽرويو، پئرس، آگسٽ ۱۹۸۹ع.

ياسر عرفات ۽ فلسطيني مزاحمت جو آئيندو

رئوف نظاماڻي

سرد جنگ جي خاتمي دنيا کي نين حقيقتن جي سامهون ڪيو آهي. اهي حقيقتون دنيا جي مختلف حصن ۾ متوقع ۽ غيرمتوقع طور نروار ٿي رهيون آهن. انهن حقيقتن مان هڪ دنيا جي آزادي پسند تحريڪن ۽ سندن اڳواڻن جي شخصيتن ۾ پيدا ٿيل بحران پڻ آهي. انهن کي هاڻي طاقت جي نئين عالمي توازن ۾ پنهنجو پاڻ کي ٺهڪائڻو آهي. سندن لاءِ اهو مسئلو انهي ڪري به ڏکيو آهي ته اهو توازن هن وقت انهن قوتن جي هٿ وس آهي، جن آزادي جي تحريڪن کي چيپائڻ ۾ وسان ڪين گهٽايو آهي. اها حقيقت پنهنجي جاءِ تي موجود آهي ته سرد جنگ جتي سوويت يونين جي وڪرجڻ ۾ اهم ڪردار ادا ڪيو، اُتي آمريڪا پڻ معاشي لحاظ کان گهڻو متاثر ٿيو، پر سرد جنگ جي خاتمي آمريڪا جي سياسي اثر ۾ ڪنهن ذڪر جوڳي گهٽتائي کان سواءِ کيس معاشي لحاظ کان مضبوط ٿيڻ ۾ مدد ڏني آهي. تازن انگن اکرن موجب صنعتي ترقي ڪيل ملڪن ۾ آمريڪا جپان کان پوءِ هن وقت ٻئي نمبر تي آهي، جڏهن ته جرمني جيڪو گذريل سال ٻيون نمبر هو، هاڻي اوڀر جرمنيءَ سان اتحاد جي ڪارڻ ڏڪجي وڃي پنجين نمبر تي بيٺو آهي. اهڙي ريت جيڪي آمريڪا جي معاشي زوال جي اڳڪٿي ڪن ٿا، انهن کي شايد هڪ ڀيرو وري مايوسي ٿئي.

هن وقت دنيا ۾ جيڪي مسئلا حل طلب آهن، انهن ۾ فلسطين جو مسئلو پڻ شامل آهي. انهي مسئلي جو حل اولهه ۽ خاص طور تي آمريڪا لاءِ انهي ڪري به ترجيح رکندڙ آهي ته جيئن علائقي ۾ اسرائيلي مٿپراپ کي هڪ جائز ۽ قانوني شڪل ڏيئي سگهجي. پر انهي نيبيري ۾ حتمي الامڪان طور تي انهن ئي شرطن کي خاطر ۾ آندو ويندو جن کي اسرائيل قبول ڪندو ۽ جيڪي ان جي مفاد وٽان هوندا. ان جو هڪ سبب اهو به آهي ته ڳالهه ٻولهه ۾ فلسطينين جي حيثيت ايڏي مضبوط ڪانهي، جيڏي فرانس خلاف الجزائر ۽ آمريڪا خلاف ويٽنام جي هئي يا هاڻي ڏکڻ آفريڪا جي نسل پرستن خلاف اي-اين-سي جي آهي. انهي ڪري فلسطيني عوام جي آدرشن ۽ حقيقتن ۾ هڪ واضح وڻي موجود رهي آهي. ٻي-ايل-او کي نه رڳو فلسطينين جي واحد نمائنده تنظيم قرار ڏنو ويو پر ان کي

تسليم ڪرڻ وارن ملڪن جو تعداد هڪ مرحلي تي اسرائيل کي تسليم ڪندڙ ملڪن کان به وڌيڪ هو. پوءِ به اُن کي اُمن ڳالهين کان ٻاهر رکيو ويو. ڇاڪاڻ ته اسرائيل ائين چاهيو ٿي ۽ پي-ايل-او کي مجبور ٿي اهڙن ماڻهن کي آشيرواد ڏيڻي پئي، جن کي اهو حق نه هو ته اُهي پنهنجو پاڻ کي پي-ايل-او سان لاڳاپيل سڏرائي سگهن. ساڳي طرح اسرائيل سميت پوري فلسطين ۾ هڪ جمهوري ۽ سيڪيولر رياست جو خواب ڏيکاريندڙ فلسطيني نمائندن کي رڳو اهو اختيار آهي ته اُهي والاريل علائقن جي محدود خودمختياري يا وڌ ۾ وڌ اردن سان ڪنفيڊريشن وغيره متعلق ڳالهائي سگهن ٿا.

انهي سڄي صورتحال خوابن کي پيچي پورا پورا ڪري ڇڏيو آهي. نه رڳو اهو ته شخصيتن جو ڪرشمو ختم ٿي ويو آهي پر اُنهن پڻ هاڻي اهو مڃڻ شروع ڪيو آهي ته اُهي بجاءِ ڪا آسماني مخلوق هئڻ جي هن زمين تي ئي رهندڙ فاني انسان آهن. ياسر عرفات جيڪو فلسطينين جي جدوجهد جو چڻ بيو نالو آهي، تنهن کي هن وقت ئي اها ضرورت محسوس ٿي ته هو شادي ڪري پنهنجو گهر وسائي. ٽين دنيا جي انقلابي تحريڪن جيان ياسر عرفات جي شخصيت جڻ پوري تحريڪ تي حاوي رهي آهي. عرفات جو پنهنجو ڪردار نهايت ئي سرگرم رهيو آهي ۽ خاص طور تي عرب دنيا جي جڳهڙن ۾ هن پنهنجي اڻ وابستگي کي گهڻي ڀاڱي برقرار رکيو آهي. اها اڻ وابستگي جيتوڻيڪ ابهام جو شڪار رهي آهي پر اُن سان عرفات جي شخصيت کي گهڻو نقصان نه پهتو هو ۽ گهڻي ڀاڱي اهو ڏيکاءُ ملندو هو ته هو هڪ توازن برقرار رکڻ ۾ ڪامياب ويو آهي. نار واري جنگ ۾ عراق جي حامين ۽ مخالف عرب ملڪن جي وچ ۾ تضاد ۽ ٽڪراءُ نهايت واضح هئا. انهي صورتحال ۾ ابهام ۽ توازن جي ڪنجائش گهٽ هئي ۽ ڪنهن هڪ يا ٻئي پاسي ٿيڻ جا امڪان وڌيڪ هئا. ياسر عرفات ۽ پي-ايل-او جي پاليسي اها هئي ته ڪويت تي عراقي حملي جي مخالفت سان گڏوگڏ سعودي عرب وغيره ۾ آمريڪي فوجن جي اچڻ کي پڻ ننڍو وڃي. پر ڏهين آگسٽ ۱۹۹۰ع تي قاهره ۾ ٿيل عرب ليگ جي اجلاس ۾ حسني مبارڪ پاران بجاءِ باقاعده ووٽنگ ڪرائڻ جي رڳو حمايت ۾ ووٽ گهريا ويا. پي-ايل-او پاران انهي ٺهراءُ جي حمايت نه ڪئي ويئي، جنهن کي پي-ايل-او پاران ٺهراءُ جي مخالفت ۽ عراقي اڳرائي جي حمايت ڪري لکيو ويو. جڏهن ته پي-ايل-او پاران انهي جي وضاحت هن ريت ڪئي وڃي ٿي ته جيڪڏهن مبارڪ پاران ووٽنگ ڪرائي وڃي ها ته پي-ايل-او ٺهراءُ جي مخالفت ۾ ووٽ ڏيڻ جي بجاءِ غيرحاضر رهڻ کي ترجيح ڏئي ها. ۲۹- آگسٽ تي جينوا ۾ ٿيل غيرسرڪاري تنظيمن جي ڪانفرنس ۾ ساڳي ڳالهه ياسر عرفات پنهنجي تقرير ۾ ڪئي ۽ انهي کي پي-ايل-او جي تنظيمي ڪاميٽي جي ۱۲- سيپٽمبر ۱۹۹۰ع واري بيان ۾ پڻ ورجايو ويو: پر اُن وقت تضاد ايترا ته تيز هئا جو

وڃ ۾ بيهڻ جي گنجائش ئي نه هئي. عراق خلاف آمريڪي اڳرائي جي نتيجي ۾ عرب ملڪن جي عوام ۾، خاص طور تي والاريل علائقن جي فلسطينين ۾ جيڪو آمريڪا مخالف اُچار پيدا ٿيو هو، اُن پي-ايل-او کي ڏکي عراق سان گڏ وڃي بيهاريو. انهي مرحلي تي عرفات جي شخصيت متنازع بڻجي ويئي ۽ پي-ايل-او سدوسنئون ڄڻ آمريڪا جي حامي عرب ملڪن سان ٽڪراءُ ۾ اچي بيٺي. انهن ملڪن مان پي-ايل-او کي جيڪي فتنو وغيره ملندا هئا، اُهي بند ٿي ويا. جنگ کان پوءِ ياسر عرفات پاران انهن نائن سڌارن جي ڪوشش ڪئي ويئي ۽ سندس پاران پنهنجن نمائندن کي مختلف ملڪن ڏانهن اُماڻيو ويو پر اُن ۾ کيس ڪا خاص ڪاميابي نه ٿي سگهي ۽ انهن ملڪن پاران عرفات کي صدام جو ساٿي ڪري ٿي ليکيو ويو.

انهي پاليسيءَ جي ڪري فلسطينين کي معاشي ۽ سياسي لحاظ کان گهڻيون تڪليفون ڏسڻيون پيون. سيپٽمبر ۱۹۹۰ع ۾ فلسطيني تربي يونين جي جنرل فيڊريشن اندازو لڳايو ته چانوجاه هزار فلسطينين کي نار جي ملڪن مان ڪمن تان جواب ڏنو ويو هو ۽ يا وري سندن ڪم جي معاهدن کي وڌايو نه ويو هو. جڏهن ته نار واري جنگ جي نتيجي ۾ اٽڪل ٽي کان چار لک فلسطيني اردن لڏي آيا هئا. انهن وٽ جيتوڻيڪ اردن جو پاسپورٽ هو پر اُهي مشڪل سان ئي ڪڏهن اڳ اردن آيا هوندا ۽ سندن سڀڪجهه اُنهن ئي ملڪن ۾ هو. فلسطينين جي انهن ملڪن ڏانهن موٽي وڃڻ جا امڪان هاڻي نه هئڻ برابر آهن. ڇاڪاڻ ته اُتان جي حڪمرانن پاران اڳ ئي کين ناپسنديده قرار ڏنو ويو آهي. فيبروري ۱۹۹۲ع ۾ ڪويت جي ڪابيني جي سربراھ فلسطينين کي غدار قرار ڏنو. ڇاڪاڻ ته سندس چواڻي ته اُنهن عراق جو ساٿ ڏنو هو. حالانڪ ڏنو وڃي ته انهن ساٿ ڏيڻ وارن فلسطينين جو تعداد نهايت ٿورو هو. جڏهن ته گهڻائي غيرسرگرم هئي ۽ ايسٽائين جو ڪجهه فلسطيني عراق مخالف مزاحمتي جڻن ۾ پڻ شامل هئا.

نار واري جنگ جا خاص طور تي عرب عوام لاءِ نتيجا گهڻا مايوس ڪن هئا. صدام مان جيڪي اميدون لڳايون ويون هيون، اُهي سڀ غلط ثابت ٿيون. انهيءَ سان فلسطيني مزاحمت کي جنهن هٿي ملڻ جو امڪان هو، اُهو به پورو ٿي نه سگهيو. ماڻهن ۾ پي-ايل-او جي ليڊرشپ خلاف هڪ بددلي پيدا ٿيڻ شروع ٿي. انهن جذبن ۽ احساسن کي نار وارن ملڪن ۽ ايران وغيره وڌيڪ هٿي ڏني. ان جو مقصد خاص طور تي عرفات کي سندس عراق جي ساٿ ڏيڻ جي سيڪٽ ڏيئي هئي. والاريل علائقن ۾ همأَس ۽ الجهاد وغيره جهڙين تنظيمين کي اُپاريو ويو. عرفات جو چوڻ آهي ته نار وارن ملڪن، ايران ۽ اسرائيل انهن تنظيم جي اثر وڌائڻ ۾ اهم ڪردار ادا ڪيو آهي. هو همأَس کي ڏکڻ آفريڪا جي پارٽي انڪٽا سان گڏ بيهاري ٿو. جيڪا هميشه نسل پرست سرڪار سان گڏ رهندي آئي آهي. اها

حقيقت آهي ته ايسٽائين جو انتفاده جي شروع ٿيڻ تائين هماس جو والاريل علائقن ۾ اثر نه هئڻ برابر هو ۽ هاڻي سندس اثر الفتح کان جيڪڏهن وڌيڪ نه ته گهٽ به ناهي. ڇا انهي لاءِ جيئن ياسر عرفات چئي ٿو ته نار وارن ملڪن، ايران ۽ اسرائيل جي پٺڀرائي ئي سڀڪجهه آهي يا پي-ايل-او ۽ ياسر عرفات جون غلط پاليسيون به انهيءَ لاءِ جوابدار آهن. اها ڳالهه انهي ڪري به اهم آهي ته فلسطيني مزاحمت جو سيڪيور پاسو، جيڪو اڃا تائين نهايت مضبوط رهندو آيو آهي، انهي سان متاثر ٿي سگهي ٿو. الجهاد اٽڪل تيرنهن سال اڳ قائم ٿي هئي ۽ هن وقت ان جا پنج مختلف گروپ ڪم ڪري رهيا آهن جڏهن ته هماس جو تعلق اخوان المسلمين سان ٻڌايو وڃي ٿو. انهن جي هڪ اڳواڻ جي دعويٰ آهي ته ڪين هيستائين ايران کان ٿي ڪروڙ ٻالرن جي امداد ملي چڪي آهي، پر ٻين ملڪن مان ته خود پي-ايل-او کي به امداد ملندي رهي آهي. اصل ڳالهه اها آهي ته اهي تنظيمون عوام ۾ ڪيترو اثر رسوخ رکن ٿيون. جيئن مٿي اسان ٻڌايو آهي ته وقت گذرڻ سان گڏوگڏ انهن تنظيمن جو ماڻهن ۾ اثر وڌي رهيو آهي.

اهڙي ريت عرفات لاءِ جڻ ٻٽو چئلينج پيدا ٿي پيو آهي: هڪ پاسي پي-ايل-او ۾ موجود سندس ڪاٻي ڌر وارا مخالف آهن ۽ ٻئي پاسي پي-ايل-او کان ٻاهر سندس ساڄي ڌر وارا مخالف آهن. اها ڳالهه وڌندڙ طور تي سامهون اچي رهي آهي ته اهي تنظيمون والاريل علائقن ۾ پنهنجي وڌندڙ اثر کي بين الاقوامي طور تي به ظاهر ڪرڻ ۽ پي-ايل-او کان پيش رفت ڪرڻ جي ڪوشش ڪن پيون. عرفات پاران انهن جي دٻاءُ کي قبول به ڪيو وڃي ٿو ۽ ان کان انڪار به ڪيو وڃي ٿو. پرامن ڳالهين جيئن جيئن اينگهنديون پيون وڃن ۽ انهن مان ڪو نتيجو نڪرندو نظر نه ٿو اچي، تيئن تيئن پي-ايل-او ۽ ان جي اڳواڻ جي حيثيت ڪمزور ٿيندي پئي وڃي. ڏينهن ڏينهن اسرائيل جو موقف سخت ٿيندو ۽ پي-ايل-او جي بيوسي وڌندي پئي وڃي. اهو سوال هن وقت عام طور تي اُٿاريو پيو وڃي ته ڇا ڳالهه ٻوله ۾ ڪجهه حاصل ڪرڻ کان پوءِ هر شيءِ تان هٿ ڪٽڻ جائز آهي؟ مارچ ۱۹۹۲ع ۾ ۱۷۹ ممتاز فلسطينين، جن ۾ فلسطين جي قومي ڪائونسل جا ۱۱۷ ميمبر به شامل هئا، پي-ايل-او جي چيئرمين ياسر عرفات ۽ تنظيم جي ٻين اڳواڻن کي امن ڳالهين متعلق پنهنجي تشويش کان آگاهه ڪيو. انهن اسرائيل کي تيزيءَ سان عرب زمين ڦهائڻ، آباديءَ کي بيدخل ڪرڻ ۽ قومي اڳواڻن کي والاريل علائقن مان ملڪ بدر ڪرڻ جو ڏوهي قرار ڏنو. آمريڪا ۽ اسرائيل پاران فلسطينين تي لاڳو پابندي جو مقصد ”ڳالهه ٻوله جي انهي عمل کي خودانتظامي ڏيئي ۽ فلسطينين جي مستقل غلاميءَ لاءِ حالت کي پيدا ڪري، فلسطينين جي مقصد ۽ عوام جي قومي حقن ٻنهي کي ختم ڪرڻ آهي.“

اهو درست آهي ته فلسطينين جو هڪ وڏو تعداد ڳالهين جي حق ۾ به آهي ۽

منجهانئن ڪن جو ته اهو به خيال آهي ته اُنهن ۱۹۷۸ع ۾ ڪئمپ ڊيوڊ کي رد ڪري هڪ موقعو هٿان وڃائي ڇڏيو هو ۽ هاڻي انهي موقعي کي هٿان وڃڻ نه ڏيڻ گهرجي، پر اهڙا فلسطيني ڳالهه ٻولهه کي آزاد فلسطيني رياست قائم ڪرڻ جو ذريعو سمجهن ٿا. جڏهن ته آمريڪا ۽ اسرائيل انهي متعلق مختلف خيال رکن ٿا ۽ سندن مقصد رڳو فلسطينين کي هڪ محدود انتظامي خودمختياري ڏيڻ آهي. اسرائيل جي اڳوڻي حڪمران جماعت لڪوئڊ ۽ هائوڪي حڪمران جماعت ليبر، آزاد فلسطيني رياست جي ڪنهن به امڪان کي ماڳهين رد ڪن ٿيون. انهي مؤقف ۽ اسرائيل جي وڌندڙ هٿ ڌرمي جي ڪري پي-ايف-ايل-بي ۽ پي-ايف-ايل-بي جهڙيون پي-ايل-او جون رڪن جماعتون به ڳالهه ٻولهه جي موجوده بيهڪ کي رد ڪن ٿين. اسرائيل پاران ڊسمبر ۱۹۹۲ع ۾ جڏهن ۴۱۳ فلسطينين کي ملڪ بدر ڪيو ويو ته اهو امڪان پيدا ٿي پيو هو ته امن ڳالهيون وڌيڪ جاري نه رهي سگهنديون. ڇاڪاڻ ته پي-ايل-او اهو مؤقف اختيار ڪيو هو ته جيستائين اسرائيل انهن تڙيل فلسطينين کي پنهنجن گهرن ڏانهن موٽڻ جي اجازت نٿو ڏئي، تيستائين امن ڳالهيون معطل رهنديون. پر اسرائيل جڏهن سلامتي ڪائونسل جي ٺهراءُ کي مڃڻ کان انڪار ڪيو ۽ آمريڪا پاران اُن جي پٺڀرائي ڪئي ويئي ۽ معاملو اينگهجي ويو ته ياسر عرفات کي انهي خدشي اچي ورايو ته جيڪڏهن هو پنهنجي اڳ اختيار ڪيل مؤقف تي قائم رهيو ته اهو ممڪن آهي ته وقت سندس هٿن مان نڪري وڃي ۽ تحريڪ تي سخت مؤقف رکندڙ حاوي ٿي وڃن. انهي ڪري سندس پاران وري ڳالهيون شروع ڪرڻ تي رضامندي ڏيکاري ويئي. انهي سان پي-ايل-او جي اڳواڻ جي ڪمزوري جو پتو پيو ٿي ۽ اها خبر پئي ٿي ته هو سخت مؤقف رکندڙن کان بچڻ لاءِ تيزي سان آمريڪا ۽ اسرائيل ڏانهن ڊوڙ پائڻ چاهي ٿو ته جيئن پنهنجي مقام کي ڪنهن نه ڪنهن صورت ۾ قائم رکي. عرفات تازو پنهنجي هڪ انٽرويو ۾ چيو ته ”جيڪڏهن امن ڳالهيون ناڪام ٿين ٿيون ته پوءِ اسان کي انهي علائقي ۾ مڪمل مونجھاري ۽ بلقانيت جي توقع رکڻ گهرجي.“ سندس چواڻي ته اهو آخري موقعو آهي پر هو ساڳي وقت انهي ڳالهه کي پڻ مڃي ٿو ته ”اڃا تائين ڪجهه به حاصل نه ٿيو آهي.“ عرفات کي اسرائيلي وزيراعظم کان اها به شڪايت آهي ته هن سندس انهي ذاتي اپيل جو ڪوبه جواب نه ڏنو آهي ته ’بهادرن واري امن‘ جي ناهه لاءِ همٿ پيدا ڪرڻ گهرجي. اهو ڊيگال جو استعمال ڪيل اصطلاح آهي ۽ عرفات جو چوڻ آهي ته ”اسرائيل ۾ ڪو ڊيگال ناهي ۽ نه ئي اتي ڪو ڊي ڪلرڪ (ڏکڻ آفريڪي صدر) آهي.“

هن وقت فلسطيني مزاحمت جو مرڪز فلسطين کان ٻاهر نه پر فلسطين جي اندر ۽ خاص طور تي والاريل علائقن ۾ منتقل ٿي ويو آهي. اها هڪ فطري ڳالهه هئي ۽ خاص طور تي ڊسمبر ۱۹۸۷ع ۾ انتقاده جي شروعات انهي عمل کي تيز

ڪري ڇڏيو هو. انهن علائقن ۾ هلندڙ جدوجهد ئي مستقبل ۾ فلسطيني قيادت جي ڪردار ۽ اُن جي نوعيت جو فيصلو ڪندي، نار واري جنگ انهن علائقن کي معاشي ۽ سياسي لحاظ کان شديد طور متاثر ڪيو آهي. شروعات ۾ صدام جي اسرائيل ۽ آمريڪا مخالفت جي فلسطينين پاران پرجوش آجيان ڪئي ويئي هئي ۽ شايد اهو به هڪ سبب هو جو عرفات پاڻ کي مڪمل طور صدام سان هڪ ڪري ڇڏيو، پر انهي جنگ جي ڪري هڪ ته انهن رڳو جو اچڻ بند ٿي ويو، جيڪي نار ۾ رهندڙ فلسطيني پنهنجن مٿن مائٽن ڏانهن موڪليندا هئا ۽ ٻيو ته اسرائيل پاران والاريل علائقن جي ماڻهن جي اسرائيل ۾ ڪم ڪرڻ تي مختلف پابنديون مڙهيون ويون ۽ هاڻي تازو سندن اسرائيل ۾ داخل ٿيڻ تي مڪمل پابندي وڌي ويئي آهي. اولهندي ڪناري ۽ غزه جي پٽي جا اٽڪل هڪ لک کان وڌيڪ ماڻهو روزانه روزگار لاءِ اسرائيل ويندا هئا، جڏهن ته غزه جي اڌ ۽ اولهندي ڪناري جي ٽيهه سيڪڙو آمدني انهي ذريعي مان ايندي هئي، اهي ماڻهو اسرائيل جي ڪل افراطي قوت جو اٽڪل ڇهه سيڪڙو آهن. انهن پابندين ۽ اسرائيل جي روزاني جي وڌندڙ تشدد ۽ هٿ ڌرمي عام ماڻهوءَ کي اڃا وڌيڪ انتهائين ڏانهن ڌڪي ڇڏيو آهي. تازو نيوز ويڪ جي شايع ڪيل ڪجهه اهم انگن اکرن مان خبر پئي ٿي ته ۸- ڊسمبر ۱۹۸۷ع تي انقلابه جي شروع ٿيڻ کان وٺي هيستائين يارنهن سؤ فلسطيني ۽ هڪ سؤ سئو اسرائيلي ماري ويا آهن. انهن فلسطينين مان ٻه سؤ ٽيٽيه سورنهن سالن کان گهٽ عمر وارا ٻار آهن، جيڪي حفاظتي فوجن جي گولين جو بڪ بڻجي ويا. جڏهن ته ٽيهه اهڙا ٻار آهن جن جي عمر تيرنهن سالن کان به گهٽ هئي.

عرفات بنيادي طور تي فلسطين جي جلاوطن مزاحمتي تحريڪ جو اڳواڻ آهي. انهي ۾ ڪو شڪ ناهي ته کيس والاريل علائقن ۾ چڱي خاصي مقبوليت حاصل رهي آهي، پر سندس سرگرمين جو محور گهڻو ڪري فلسطين کان ٻاهر رهيو آهي. انهي ڪري ٽين دنيا جي گهڻن ملڪن ۾ مزاحمتي تحريڪن وانگر سندس هڪ ديومالائي اڳواڻ واري حيثيت رهي آهي، پر جڏهن اها ديومالائي شخصيت حالتن سان ٺهڪندي نه آهي يا حقيقت سا ٽڪراءُ ۾ ايندي آهي ته متنازع بڻجي ويندي آهي ۽ سندس حيثيت گهٽجي ويندي آهي. انهيءَ جو تازو مثال نيلسن منڊيلا آهي، جنهن کي هن وقت اي-اين-سي ۾ وڏي مخالفت کي منهن ڏيڻو پئجي رهيو آهي.

عرفات جي حيثيت منڊيلا جي پيٽ ۾ به ڪمزور ٿيندي پئي وڃي. ڇاڪاڻ ته ڏکڻ آفريڪا جي نسل پرست سرڪار منڊيلا کي جيڪي رعايتون ڏيڻ تي آماده آهي، اسرائيلي اڳواڻ انهن متعلق ڳالهائڻ لاءِ به تيار نه آهن. اسرائيل جنهن طريقي سان موجوده ڳالهه ٻوله کي هلائڻ چاهي ٿو ۽ فلسطيني اڳواڻ اُن کي ڏينهن ڏينهن جيڪي رعايتون ڏيئي رهيا آهن، انهن کي ڏسندي اهو چئي سگهجي ٿو ته آزاد فلسطيني رياست جي قيام جو خواب ڏينهن ڏينهن ڏور ٿيندو پيو وڃي.

ڳاله بوله جي ايجنڊا تي اسرائيل، يروشلم جي سوال کي رڪڻ لاءِ بلڪل ئي تيار ناهي. جڏهن ته اهو سوال چئن سڄي مسئلي جي جان آهي. يروشلم فلسطينين جي مجوزہ رياست جي گاديءَ جو هنڌ آهي، پر ۱۹۶۷ع ۾ اُڀرندي يروشلم کي فتح ڪري ۽ پوءِ پاڻ سان ملائڻ کان پوءِ اسرائيل پاران شهر ۾ ڪيل تبديليون مسئلي جي ڳنڍڻ جي نشاندهي ڪن ٿيون. ۱۹۶۷ع کان اڳ اولهندي يروشلم ۾ يهودين ۽ اُڀرندي يروشلم ۾ عربن جي گهڻائي هئي، پر شهر جي ٻنهي حصن کي ڳڻڻ کان پوءِ اسرائيل پاران اُڀرندي حصي ۾ يهودي وستين جو جيڪو جار وڇايو ويو، اُن آبادي جي توازن کي بلڪل ئي تبديل ڪري ڇڏيو آهي. تازو يروشلم جي ميئر جو اهو بيان ڇپيو آهي ته اُڀرندي يروشلم ۾ يهودين جي آبادي عربن کان وڌي ويئي آهي. سڄي شهر جي گڏيل آباديءَ تي نظر وجهجي ته اها خبر پوندي ته هن وقت شهر جي ڪُل آباديءَ جو ٻاهتر سيڪڙو يهودي ۽ رڳو اٺاويھ سيڪڙو عرب آهن.

انهي صورتحال کي ڏسندي اهو چئي سگهجي ٿو ته عرفات ڏينهن ڏينهن وڌيڪ اڪيلو ٿيندو پيو وڃي. خاص طور تي انهي ڪري به ته جن عرب ملڪن تي سندس دارومدار هو اهي هاڻي آمريڪا ۽ ايسٽائين ته اسرائيل سان پنهنجن ناتن کي سڌارڻ جي هر ممڪن ڪوشش ڪري رهيا آهن. ڪويت وغيره جي ڳالهه ته سمجه ۾ اچي ٿي ته انهن اسرائيل سان ڏيئي لڙي ڪندڙ ڪميٽين کي بليڪ لسٽ مان ڇو ڪڍيو آهي، پر هن وقت لبيا جو معمر قذافي نه رڳو آمريڪي صدر ڪلنٽن جي تعريفن جا ڍڪ پيو پري پر سندس پاران ساڳي وقت اسرائيل کي اڻ سڌي طريقي سان اها آڇ ڪئي پئي وڃي ته لبيا کي غزه ۽ اولهندي ڪناري ۾ سيڙپ جي اجازت ڏني وڃي. في الحال اسرائيل انهي آڇ کي اهو چئي رد ڪري ڇڏيو آهي ته اسرائيل وڪري لاءِ ناهي. ساڳي طرح شام گولان جي ٽڪرين جي عيوض اسرائيل سان ڏيئي لڙي ڪرڻ لاءِ تيار آهي.

وچ اوڀر جي سڄي انتظام کي پنهنجي هٿ وس ڪرڻ لاءِ آمريڪا جي هن وقت حتمي الامڪان اها ڪوشش هوندي ته فلسطين جي مسئلي کي پنهنجي مرضي ۽ مفادن موجب طئي ڪيو وڃي. عالمي سياست جي تناظر ۾ ڏٺو وڃي ته هن وقت آمريڪا جو اسلامي بنيادپرستيءَ سان هڪ تضاد ٺهي ٿو. انهي ڪري سندس اها ڪوشش هوندي ته فلسطين جي مسئلي کي حل ڪندي هماس، الجهاد ۽ ٻين بنيادپرستن کي ڪي رعايتون نه ڏنيون وڃن. ان جو متبادل اهو ئي ٿي سگهي ٿو ته عرفات جي منظر تان هٽڻ کان اڳ ساڻس معاملو طئي ڪيا وڃن. پر آمريڪي پاليسي عرفات کي ٻڌڻ ۾ وجهي ڇڏيو آهي. فلسطينين کي هن وقت جيڪي ڪجهه اچيو پيو وڃي اهو قبولڻ چئن عرفات پاران پنهنجي موت جي پروا تي صحيح ڪرڻ آهي، جڏهن ته ائين نه ڪرڻ سان به سندس مقبوليت جو گراف هيٺ ڪرندو ئي ويندو ۽ مذهبي بنيادپرست وڌيڪ مضبوط ٿيندا. تازو اها ڳالهه سامهون آئي ته

ٽيونس ۾ پي-ايل- او اڳواڻن جي هڪ اجلاس ۾ عرفات بدعنواني جي الزامن کان پوءِ اڳواڻيءَ تان استعفيٰ ڏيئي اجلاس مان ڪاوڙجي نڪري ويو. هڪ انٽرويو ۾ جڏهن ڪانئس انهي متعلق پڇيو ويو ته هن انهي کي رد ڪندي چيو ته ”اسان وٽ جمهوريت آهي، اُنون چاهيندس ته هو منهنجي استعفيٰ کي منظور ڪن.“

هن وقت فلسطين جو مسئلو ڪافي منجهيل آهي. جيڪڏهن آزاد فلسطيني رياست جي قيام کي هڪ پاسي رکي رڳو اردن سان ڪنفيڊريشن واري پاسي تي ئي سوچيو وڃي ته به اهو ويجهي مستقبل ۾ ممڪن ڪونه ٿو لڳي. اسرائيل، والاريل علائقن تي پنهنجو تاريخي ۽ مذهبي حق سمجهي ٿو ۽ انهن کي ڪنهن به صورت ۾ پنهنجي تسلط هيٺ رکڻ چاهي ٿو. انهي ۾ کيس آمريڪا جي پوري پٺڀرائي حاصل آهي. فلسطينين سان مسئلو اهو آهي ته اسرائيل جي غلامي قبول ڪرڻ سندن وجود ۽ سڄي جدوجهد جي نفي آهي پر ساڳي وقت هو انهي حيثيت ۾ به ناهن جو پنهنجن شرطن يا برابريءَ جي سطح تي پنهنجي رياست ۽ امن حاصل ڪري سگهن. انهي صورتحال ۾ انهي ڳالهه جو امڪان وڌيڪ آهي ته انتفاده جيڪا ڊسمبر ۱۹۸۷ع کان جاري آهي، مستقل جاري رهي. انهن حالتن ۾ پي-ايل- او جي اڳواڻي واري ڪردار جي گهٽجڻ جا امڪان وڌيڪ آهن. ڇاڪاڻ ته اسرائيل سندن شرطن کي مڃڻ لاءِ تيار ناهي ۽ هو جيڪڏهن اسرائيل جي شرطن تي ٺاه ڪن ٿا ته فلسطينين جي گهٽائي ۽ خاص طور تي نوجوان اهڙي ٺاه کي قبولڻ لاءِ تيار نه ٿيندا ۽ نتيجي ۾ پي-ايل- او جي مقبوليت کي ڌڪ لڳندو. ساڳي طرح والاريل علائقن ۾ حالتون ڏينهون ڏينهن خراب ٿي رهيون آهن ۽ پي-ايل- او انهي متعلق ڪو واضح موقف ۽ اڳواڻي سامهون نه آڻي سگهي آهي. ٺاه نه ٿيڻ ۽ حالتن جي جيئن جو تيئن رهڻ جي صورت ۾ پي-ايل- او کان ٻاهر ۽ خاص طور تي مذهبي بنيادپرست تنظيم، جيڪي اسرائيل خلاف سخت موقف رکن ٿيون، جي اثر ۾ اڃا وڌيڪ واڌاري اچڻ جا امڪان واضح آهن.

اهو تاريخ ۽ انساني تهذيب جو اڻ مٽ قانون آهي ته جيڪي تنظيمون ۽ شخصيتون حالتن سان ٺهڪي نه سگهنديون آهن اهي تاريخ جي ورقن ۾ گهر ٿي وينديون آهن. اهو ڪنهن جي پسند ناپسند يا افسوس ۽ خوشيءَ جو معاملو ناهي ۽ هر ڪنهن کي انهي امتحان مان گذرڻو پوندو آهي. حالتن کي ڏسندي اهو امڪان ڏيکاري سگهجي ٿو ته ڪٿي ياسر عرفات ۽ ايسٽائين ته پي-ايل- او به اهڙو هڪ ٻيو مثال نه بڻجي وڃن.

ياسر عرفات ۽ فلسطيني مزاحمت جو آئيندو

رئوف نظاماڻي

سرد جنگ جي خاتمي دنيا کي نين حقيقتن سان دوچار ڪيو آهي. اهي حقيقتون دنيا جي مختلف حصن ۾ متوقع ۽ غير متوقع طور نروار ٿي رهيون آهن. انهن حقيقتن مان هڪ دنيا جي آزادي پسند تحريڪن ۽ سندن اڳواڻن جي شخصيتن ۾ پيدا ٿيل بحران پڻ آهي. انهن کي هاڻي طاقت جي نئين عالمي توازن ۾ پنهنجو پاڻ کي ٺهڪائڻو آهي. سندن لاءِ اهو مسئلو انهي ڪري به ڏکيو آهي ته اهو توازن هن وقت انهن قوتن جي هٿ وس آهي، جن آزادي جي تحريڪن کي چيپائڻ ۾ وسان ڪين گهٽايو آهي. اها حقيقت پنهنجي جاءِ تي موجود آهي ته سرد جنگ جتي سوويت يونين جي وڪڙڻ ۾ اهم ڪردار ادا ڪيو، اُتي آمريڪا پڻ معاشي لحاظ کان گهڻو متاثر ٿيو پر سرد جنگ جي خاتمي آمريڪا جي سياسي اثر ۾ ڪنهن ڌڪ جوڳي گهٽتائي کان سواءِ کيس معاشي لحاظ کان مضبوط ٿيڻ ۾ مدد ڏني آهي. تازن انگن اکرن موجب صنعتي ترقي ڪيل ملڪن ۾ آمريڪا جيان کان پوءِ هن وقت ٻئي نمبر تي آهي، جڏهن ته جرمني جيڪو گذريل سال ٻيون نمبر هو، هاڻي اوڀر جرمنيءَ سان اتحاد جي ڪارڻ ڌڪجي وڃي پنجين نمبر تي بيٺو آهي. اهڙي ريت جيڪي آمريڪا جي معاشي زوال جي اڳڪٿي ڪن ٿا، انهن کي شايد هڪ ڀيرو وري مايوسي ٿئي.

هن وقت دنيا ۾ جيڪي مسئلا حل طلب آهن، انهن ۾ فلسطين جو مسئلو پڻ شامل آهي. انهي مسئلي جو حل اوله ۽ خاص طور تي آمريڪا لاءِ انهي ڪري به ترجيح رکندڙ آهي ته جيئن علائقي ۾ اسرائيلي مٽپراڻ کي هڪ جائز ۽ قانوني شڪل ڏيئي سگهجي. پر انهي نيبيري ۾ حتي الامڪان طور تي انهن ئي شرطن کي خاطر ۾ آندو ويندو جن کي اسرائيل قبول ڪندو ۽ جيڪي ان جي مفاد وٽان هوندا. ان جو هڪ سبب اهو به آهي ته ڳالهه ٻوله ۾ فلسطينين جي حيثيت ايڏي مضبوط ڪانهي جيڏي فرانس خلاف الجزائر ۽ آمريڪا خلاف ويٽنام جي هئي يا هاڻي ڏکڻ آفريڪا جي نسل پرستن خلاف اي-اين-سي جي آهي. انهي ڪري فلسطيني عوام جي آدرشن ۽ حقيقتن ۾ هڪ واضح وڻي موجود رهي آهي. ٻي-

ايل- او ڪي نه رڳو فلسطينين جي واحد نمائنده تنظيم قرار ڏنو ويو پر اُن ڪي تسليم ڪرڻ وارن ملڪن جو تعداد هڪ مرحلي تي اسرائيل ڪي تسليم ڪندڙ ملڪن کان به وڌيڪ هون پوءِ به اُن ڪي امن ڳالهين کان ٻاهر رکيو ويو. ڇاڪاڻ ته اسرائيل ائين چاهيو ٿي ۽ پي- ايل- او ڪي مجبور ٿي اهڙن ماڻهن ڪي آشيرواد ڏيئي پئي، جن ڪي اهو حق نه هون ته اُهي پنهنجو پاڻ ڪي پي- ايل- او سا لاڳاپيل سڌرائي سگهن. ساڳي طرح اسرائيل سميت پوري فلسطين ۾ هڪ جمهوري ۽ سيڪيولر رياست جو خواب ڏيکاريندڙ فلسطيني نمائندن ڪي رڳو اهو اختيار اُهي ته اُهي والاريل علائقن جي محدود خودمختياري يا وڌ ۾ وڌ اردن سان ڪنفيڊريشن وغيره متعلق ڳالهائي سگهن ٿا.

انهي سڄي صورتحال خوابن ڪي پڇي پورا پورا ڪري ڇڏيو اُهي. نه رڳو اهو ته شخصيتن جو ڪرشمو ختم ٿي ويو اُهي پر اُنهن پڻ هاڻي اهو مڃڻ شروع ڪيو اُهي ته اُهي بجاءِ ڪا آسماني مخلوق هئڻ جي هن زمين تي ئي رهندڙ فاني انسان آهن. ياسر عرفات جيڪو فلسطينين جي جدوجهد جو چڻ ٻيو نالو اُهي، تنهن ڪي هن وقت ئي اها ضرورت محسوس ٿي ته هو شادي ڪري پنهنجو گهر وسائي.

ٽين دنيا جي انقلابي تحريڪن جيان ياسر عرفات جي شخصيت چڻ پوري تحريڪ تي حاوي رهي اُهي. عرفات جو پنهنجو ڪردار نهايت ئي سرگرم رهيو اُهي ۽ خاص طور تي عرب دنيا جي جڳهڙن ۾ هن پنهنجي ان وابستگي ڪي گهڻي پاڳي برقرار رکيو اُهي. اها ان وابستگي جيتوڻيڪ ابهام جو شڪار رهي اُهي پر اُن سان عرفات جي شخصيت ڪي گهڻو نقصان نه پهتو هو ۽ گهڻي پاڳي اهو ڏيکاءُ ملندو هو ته هو هڪ توازن برقرار رکڻ ۾ ڪامياب ويو اُهي. نار واري جنگ ۾ عراق جي حامين ۽ مخالف عرب ملڪن جي وچ ۾ تضاد ۽ ٽڪراءُ نهايت واضح هئا. انهي صورتحال ۾ ابهام ۽ توازن جي گنجائش گهٽ هئي ۽ ڪنهن هڪ يا ٻئي پاسي ٿيڻ جا امڪان وڌيڪ هئا. ياسر عرفات ۽ پي- ايل- او جي پاليسي اها هئي ته ڪويت تي عراقي حملي جي مخالفت سان گڏوگڏ سعودي عرب وغيره ۾ آمريڪي فوجن جي اچڻ ڪي پڻ ننڍو وڃي. پر ڏهين آگسٽ 1990ع تي قاهره ۾ ٿيل عرب ليگ جي اجلاس ۾ حسني مبارڪ پاران بجاءِ باقاعده ووتنگ ڪرائڻ جي رڳو حمايت ۾ ووٽ گهريا ويا. پي- ايل- او پاران انهي ٺهراءُ جي حمايت نه ڪئي ويئي، جنهن ڪي پي- ايل- او پاران ٺهراءُ جي مخالفت ۽ عراقي اڳرائي جي حمايت ڪري ليکيو ويو. جڏهن ته پي- ايل- او پاران انهي جي وضاحت هن ريت ڪئي وڃي ٿي ته جيڪڏهن مبارڪ پاران ووتنگ ڪرائي وڃي ها ته پي- ايل- او ٺهراءُ جي مخالفت ۾ ووٽ ڏيڻ جي بجاءِ غيرحاضر رهڻ ڪي ترجيح ڏئي ها. 29- آگسٽ تي جنيوا ۾ ٿيل غيرسرڪاري تنظيمين جي ڪانفرنس ۾ ساڳي ڳاله ياسر عرفات پنهنجي تقرير ۾ ڪئي ۽ انهي ڪي پي- ايل- او جي تنظيمي ڪاميٽي جي 12-

سيپٽمبر 1990ع واري بيان ۾ پڻ ورجايو ويو: پر اُن وقت تضاد ايترا ته تيز هُئا جو وچ ۾ بيهڻ جي گنجائش ئي نه هُئي. عراق خلاف آمريڪي اڳرائي جي نتيجي ۾ عرب مُلڪن جي عوام، ۽ خاص طور تي والاريل علائقن جي فلسطينين ۾ جيڪو آمريڪا مخالف اُپار پيدا ٿيو هو، اُن پي-ايل-او کي ڏکي عراق سان گڏ وڃي بيهاريو. انهي مرحلي تي عرفات جي شخصيت متنازع بڻجي ويئي ۽ پي-ايل-او سڌوسنئون جڻ آمريڪا جي حامي عرب مُلڪن سان ٽڪراءُ ۾ اچي بيٺي. انهن مُلڪن مان پي-ايل-او کي جيڪي فنڊ وغيره ملندا هُئا، اُهي بند ٿي ويا. جنگ کان پوءِ ياسر عرفات پاران انهن نائن سڌارڻ جي ڪوشش ڪئي ويئي ۽ سندس پاران پنهنجن نمائندن کي مختلف مُلڪن ڏانهن اُماڻيو ويو پر اُن ۾ کيس ڪا خاص ڪاميابي نه ٿي سگهي ۽ انهن مُلڪن پاران عرفات کي صدام جو ساٿي ڪري ٿي لکيو ويو.

انهي پاليسيءَ جي ڪري فلسطينين کي معاشي ۽ سياسي لحاظ کان گهڻيون تڪليفون ڏسڻيون پيون. سيپٽمبر 1990ع ۾ فلسطيني ٽريڊ يونين جي جنرل فيبريشن اندازو لڳايو ته چاوندجاه هزار فلسطينين کي نار جي مُلڪن مان ڪمن تان جواب ڏنو ويو هو ۽ يا وري سندن ڪم جي معاهدن کي وڌايو نه ويو هو. جڏهن ته نار واري جنگ جي نتيجي ۾ اٽڪل ٽي کان چار لک فلسطيني اردن لڏي آيا هُئا. انهن وٽ جيتوڻيڪ اردن جو پاسپورٽ هو پر اُهي مشڪل سان ئي ڪڏهن اڳ اردن آيا هوندا ۽ سندن سڀڪجهه اُنهن ئي مُلڪن ۾ هو. فلسطينين جي انهن مُلڪن ڏانهن موٽي وڃڻ جا امڪان هاڻي نه هُئڻ برابر آهن. ڇاڪاڻ ته اُتان جي حڪمرانن پاران اڳ ئي ڪين ناپسنديده قرار ڏنو ويو آهي. فيبروري 1992ع ۾ ڪويت جي ڪابيني جي سربراه فلسطينين کي غدار قرار ڏنو. ڇاڪاڻ ته سندس چواڻي ته انهن عراق جو ساٿ ڏنو هو. حالانڪه ڏنو وڃي ته انهن ساٿ ڏيڻ وارن فلسطينين جو تعداد نهايت ٿورو هو، جڏهن ته گهڻائي غيرسرگرم هُئي ۽ ايسٽائين جو ڪجهه فلسطيني عراق مخالف مزاحمتي جڻن ۾ پڻ شامل هُئا.

نار واري جنگ جا خاص طور تي عرب عوام لاءِ نتيجا گهڻا مايوس ڪُن هُئا. صدام مان جيڪي اميدون لڳايون ويون هيون، اُهي سڀ غلط ثابت ٿيون. انهيءَ سان فلسطيني مزاحمت کي جنهن هٿي ملڻ جو امڪان هو، اُهو به پورو ٿي نه سگهيو. ماڻهن ۾ پي-ايل-او جي ليڊرشپ خلاف هڪ بددلي پيدا ٿيڻ شروع ٿي. انهن جذبن ۽ احساسن کي نار وارن مُلڪن ۽ ايران وغيره وڌيڪ هٿي ڏني. ان جو مقصد خاص طور تي عرفات کي سندس عراق جي ساٿ ڏيڻ جي سيڪت ڏيڻي هُئي. والاريل علائقن ۾ هماس ۽ الجهاد وغيره جهڙين تنظيمن کي اُپاريو ويو. عرفات جو چوڻ آهي ته نار وارن مُلڪن، ايران ۽ اسرائيل انهن تنظيمن جي اثر وڌائڻ ۾ اهم ڪردار ادا ڪيو آهي. هو هماس کي ڏکڻ آفريڪا جي پارٽي انڪٽا سان گڏ

بيھاري ٿو جيڪا هميشه نسل پرست سرڪار سان گڏ رهندي آئي آهي. اها حقيقت آهي ته ايسٽائين جو انتفاده جي شروع ٿيڻ تائين هماس جو والاريل علائقن ۾ اثر نه هئڻ برابر هو ۽ هاڻي سندس اثر الفتح کان جيڪڏهن وڌيڪ نه ته گهٽ به ناهي. ڇا انهي لاءِ جيئن ياسر عرفات چئي ٿو ته نار وارن ملڪن، ايران ۽ اسرائيل جي پٺڀرائي ئي سڀڪجهه آهي يا پي-ايل-او ۽ ياسر عرفات جون غلط پاليسيون به انهيءَ لاءِ جوابدار آهن. اها ڳالهه انهي ڪري به اهم آهي ته فلسطيني مزاحمت جو سيڪيورٽي پاسو، جيڪو اڃا تائين نهايت مضبوط رهندو آيو آهي، انهي سان متاثر ٿي سگهي ٿو. الجهاد اٽڪل تيرنهن سال اڳ قائم ٿي هئي ۽ هن وقت اُن جا پنج مختلف گروپ ڪم ڪري رهيا آهن، جڏهن ته هماس جو تعلق اخوان المسلمين سان ٻڌايو وڃي ٿو. انهن جي هڪ اڳواڻ جي دعويٰ آهي ته ڪين هيستائين ايران کان ٿي ڪروڙ ٻارن جي امداد ملي چڪي آهي، پر ٻين ملڪن مان ته خود پي-ايل-او کي به امداد ملندي رهي آهي. اصل ڳالهه اها آهي ته اهي تنظيمون عوام ۾ ڪيترو اثر رسوخ رکن ٿيون. جيئن مٿي اسان ٻڌايو آهي ته وقت گذرڻ سان گڏوگڏ انهن تنظيمن جو ماتهن ۾ اثر وڌي رهيو آهي.

اهڙي ريت عرفات لاءِ جڻ بٽو چئلينج پيدا ٿي پيو آهي. هڪ پاسي پي-ايل-او ۾ موجود سندس ڪاٻي ڌر وارا مخالف آهن ۽ ٻئي پاسي پي-ايل-او کان ٻاهر سندس ساڄي ڌر وارا مخالف آهن. اها ڳالهه وڌندڙ طور تي سامهون اچي رهي آهي ته اهي تنظيمون والاريل علائقن ۾ پنهنجي وڌندڙ اثر کي ٻين الاقوامي طور تي به ظاهر ڪرڻ ۽ پي-ايل-او کان پيش رفت ڪسڻ جي ڪوشش ڪن پيون. عرفات پاران انهن جي دٻاءُ کي قبول به ڪيو وڃي ٿو ۽ اُن کان انڪار به ڪيو وڃي ٿو. پرامن ڳالهين جيئن جيئن اينگهنديون پيون وڃن ۽ انهن مان ڪو نتيجو نڪرندو نظر نه ٿو اچي، تيئن تيئن پي-ايل-او ۽ اُن جي اڳواڻ جي حيثيت ڪمزور ٿيندي پئي وڃي. ڏينهن ڏينهن اسرائيل جو موقف سخت ٿيندو ۽ پي-ايل-او جي بيوسي وڌندي پئي وڃي. اهو سوال هن وقت عام طور تي اُٿاريو پيو وڃي ته ڇا ڳالهه ٻوله ۾ ڪجهه حاصل ڪرڻ کانپوءِ هر شيءِ تان هٿ ڪٽڻ جائز آهي؟ مارچ 1992ع ۾ 179 ممتاز فلسطينين، جن ۾ فلسطين جي قومي ڪائونسل جا 117 ميمبر به شامل هئا، پي-ايل-او جي چيئرمين ياسر عرفات ۽ تنظيم جي ٻين اڳواڻن کي امن ڳالهين متعلق پنهنجي تشويش کان آگاهه ڪيو. انهن اسرائيل کي تيزيءَ سان عرب زمين ڦهائڻ، آباديءَ کي بيدخل ڪرڻ ۽ قومي اڳواڻن کي والاريل علائقن مان ملڪ بدر ڪرڻ جو ڏوهي قرار ڏنو. آمريڪا ۽ اسرائيل پاران فلسطينين تي لاڳو پابنديون جو مقصد ”ڳالهه ٻوله جي انهي عمل کي خود انتظامي ڏيئي ۽ فلسطينين جي مستقل غلاميءَ لاءِ حالتن کي پيدا ڪري، فلسطينين جي مقصد ۽ عوام جي قومي حقن ٻنهي کي ختم ڪرڻ آهي.“

اهو درست آهي ته فلسطينين جو هڪ وڏو تعداد ڳالهين جي حق ۾ به آهي ۽ منجهانئن ڪن جو ته اهو به خيال آهي ته انهن 1978ع ۾ ڪئمپ ڊيوڊ کي رد ڪري هڪ موقعو هٿان وڃائي ڇڏيو هو ۽ هاڻي انهي موقعي کي هٿان وڃڻ نه ڏيڻ گهرجي، پر اهڙا فلسطيني ڳالهه ٻولهه کي آزاد فلسطيني رياست قائم ڪرڻ جو ذريعو سمجهن ٿا. جڏهن ته آمريڪا ۽ اسرائيل انهي متعلق مختلف خيال رکن ٿا ۽ سندن مقصد رڳو فلسطينين کي هڪ محدود انتظامي خودمختياري ڏيڻ آهي. اسرائيل جي اڳوڻي حڪمران جماعت لڪوئڊ ۽ هائوڪي حڪمران جماعت ليبر، آزاد فلسطيني رياست جي ڪنهن به امڪان کي ماڳهين رد ڪن ٿيون. انهي موقف ۽ اسرائيل جي وڌندڙ هٿ ڌرمي جي ڪري پي-ايف-ايل-بي ۽ ڊي-ايف-ايل-بي جهڙيون پي-ايل-او جون رڪن جماعتون به ڳالهه ٻولهه جي موجوده بيهڪ کي رد ڪن ٿيون. اسرائيل پاران ڊسمبر 1992ع ۾ جڏهن 413 فلسطينين کي ملڪ بدر ڪيو ويو ته اهو امڪان پيدا ٿي پيو هو ته امن ڳالهيون وڌيڪ جاري نه رهي سگهنديون. ڇاڪاڻ ته پي-ايل-او اهو موقف اختيار ڪيو هو ته جيستائين اسرائيل انهن تڙيل فلسطينين کي پنهنجن گهرن ڏانهن موٽڻ جي اجازت نه ٿو ڏئي، تيستائين امن ڳالهيون معطل رهنديون. پر اسرائيل جڏهن سلامتي ڪائونسل جي ٺهراءَ کي مڃڻ کان انڪار ڪيو ۽ آمريڪا پاران اُن جي پٺپرائي ڪئي ويئي ۽ معاملو اينگهجي ويو ته ياسر عرفات کي انهي خدشي اچي ورايو ته جيڪڏهن هو پنهنجي اڳ اختيار ڪيل موقف تي قائم رهيو ته اهو ممڪن آهي ته وقت سندس هٿن مان نڪري وڃي ۽ تحريڪ تي سخت موقف رکندڙ حاوي ٿي وڃن. انهي ڪري سندس پاران وري ڳالهيون شروع ڪرڻ تي رضامندي ڏيکاري ويئي. انهي سا پي-ايل-او جي اڳواڻ جي ڪمزوري جو پتو پيو ٿي ۽ اها خبر پئي ٿي ته هو سخت موقف رکندڙن کان بچڻ لاءِ تيزي سان آمريڪا ۽ اسرائيل ڏانهن ڊوڙ پائڻ چاهي ٿو ته جيئن پنهنجي مقام کي ڪنهن نه ڪنهن صورت ۾ قائم رکي. عرفات تازو پنهنجي هڪ انٽرويو ۾ چيو ته ”جيڪڏهن امن ڳالهيون ناڪام ٿين ٿيون ته پوءِ اسان کي انهي علائقي ۾ مڪمل مونجھاري ۽ بلقانيت جي توقع رکڻ گهرجي.“ سندس چواڻي ته اهو آخري موقعو آهي پر هو ساڳي وقت انهي ڳالهه کي پڻ مڃي ٿو ته ”اڃا تائين ڪجهه به حاصل نه ٿيو آهي.“ عرفات کي اسرائيلي وزيراعظم کان اها به شڪايت آهي ته هن سندس انهي ذاتي اپيل جو ڪوبه جواب نه ڏنو آهي ته ’بهادرن واري امن‘ جي ٺاهه لاءِ همت پيدا ڪرڻ گهرجي. اهو ڊيگال جو استعمال ڪيل اصطلاح آهي ۽ عرفات جو چوڻ آهي ته ”اسرائيل ۾ ڪو ڊيگال ناهي ۽ نه ئي اُتي ڪو ڊي ڪلرڪ (ڏکڻ آفريڪي صدر) آهي.“

هن وقت فلسطيني مزاحمت جو مرڪز فلسطين کان ٻاهر نه پر فلسطين جي اندر ۽ خاص طور تي والاريل علائقن ۾ منتقل ٿي ويو آهي. اها هڪ فطري ڳالهه

هُئي ۽ خاص طور تي ڊسمبر 1987ع ۾ انتقاد جي شروعات انهي عمل کي تيز ڪري ڇڏيو هو. انهن علائقن ۾ هلندڙ جدوجهد ئي مستقبل ۾ فلسطيني قيادت جي ڪردار ۽ اُن جي نوعيت جو فيصلو ڪندي، نار واري جنگ انهن علائقن کي معاشي ۽ سياسي لحاظ کان شديد طور متاثر ڪيو آهي. شروعات ۾ صدام جي اسرائيل ۽ آمريڪا مخالفت جي فلسطينين پاران پرجوش آجيان ڪئي ويئي هئي ۽ شايد اهو به هڪ سبب هو جو عرفات پاڻ کي مڪمل طور صدام سان هڪ ڪري ڇڏيو، پر انهي جنگ جي ڪري هڪ ته انهن رڳو جو اچڻ بند ٿي ويو، جيڪي نار ۾ رهندڙ فلسطيني پنهنجن مٿن مائٽن ڏانهن موڪليندا هئا ۽ ٻيو ته اسرائيل پاران والاريل علائقن جي ماڻهن جي اسرائيل ۾ ڪم ڪرڻ تي مختلف پابنديون مڙهيون ويون ۽ هاڻي تازو سندن اسرائيل ۾ داخل ٿيڻ تي مڪمل پابندي وڌي ويئي آهي. اولهندي ڪناري ۽ غزه جي پٽي جا اٽڪل هڪ لک کان وڌيڪ ماڻهو روزانه روزگار لاءِ اسرائيل ويندا هئا. جڏهن ته غزه جي اڌ ۽ اولهندي ڪناري جي تيه سيڪڙو آمدني انهي ذريعي مان ايندي هئي. اهي ماڻهو اسرائيل جي ڪل افرادي قوت جو اٽڪل ڇهه سيڪڙو آهن. انهن پابندين ۽ اسرائيل جي روزاني جي وڌندڙ تشدد ۽ هٿ ڌرمي عام ماڻهوءَ کي اڃا وڌيڪ انتهائين ڏانهن ڌڪي ڇڏيو آهي. تازو نيوز ويڪ جي شايع ڪيل ڪجهه اهم انگن اکرن مان خبر پئي ٿي ته 8- ڊسمبر 1987ع تي انتفاده جي شروع ٿيڻ کان وٺي هيستائين يارنهن سؤ فلسطيني ۽ هڪ سؤ سٺ اسرائيل ماريا ويا آهن. انهن فلسطينين مان ٻه سؤ ٽيٽيه سورنهن سالن کان گهٽ عمر وارا هئا، جيڪي حفاظتي فوجن جي گولين جو بڪ بڻجي ويا. جڏهن ته ٽيهه اهڙا هئا ۽ ٻار آهن جن جي عمر تيرنهن سالن کان به گهٽ هئي.

عرفات بنيادي طور تي فلسطين جي جلاوطن مزاحمتي تحريڪ جو اڳواڻ آهي. انهي ۾ ڪو شڪ ناهي ته کيس والاريل علائقن ۾ چڱي خاصي مقبوليت حاصل رهي آهي، پر سندس سرگرمين جو محور گهڻو ڪري فلسطين کان ٻاهر رهيو آهي. انهي ڪري ٽين دنيا جي گهڻن ملڪن ۽ مزاحمتي تحريڪن وانگر سندس هڪ ديومالائي اڳواڻ واري حيثيت رهي آهي، پر جڏهن اها ديومالائي شخصيت حالتن سان ٺهڪندي نه آهي يا حقيقت سا ٽڪراءُ ۾ ايندي آهي ته متنازع بڻجي ويندي آهي ۽ سندس حيثيت گهٽجي ويندي آهي. انهيءَ جو تازو مثال نيلسن منڊيلا آهي، جنهن کي هن وقت اي- اين- سي ۾ وڏي مخالفت کي منهن ڏيڻو پئجي رهيو آهي.

عرفات جي حيثيت منڊيلا جي پيٽ ۾ به ڪمزور ٿيندي پئي وڃي. ڇاڪاڻ ته ڏکڻ آفريڪا جي نسل پرست سرڪار منڊيلا کي جيڪي رعايتون ڏيڻ تي آماده آهي، اسرائيلي اڳواڻ انهن متعلق ڳالهائڻ لاءِ به تيار نه آهن. اسرائيل جنهن طريقي سان موجوده ڳالهه ٻوله کي هلائڻ چاهي ٿو ۽ فلسطيني اڳواڻ اُن کي ڏينهن ڏينهن جيڪي رعايتون ڏيئي رهيا آهن، انهن کي ڏسندي اهو چئي سگهجي ٿو ته آزاد

فلسطيني رياست جي قيام جو خواب ڏينهنون ڏينهن ڏور ٿيندو پيو وڃي.

ڳالهه بولھه جي ايجنڊا تي اسرائيل يروشلم جي سوال کي رڪڻ لاءِ بلڪل ئي تيار ناھي. جڏھن ته اھو سوال جڻ سڄي مسئلي جي جان آھي. يروشلم فلسطينين جي مجوزہ رياست جي گاديءَ جو هنڌ آھي، پر 1967ع ۾ اُڀرندي يروشلم کي فتح ڪري ۽ پوءِ پاڻ سان ملائڻ کان پوءِ اسرائيل پاران شھر ۾ ڪيل تبديليون مسئلي جي گڏپيرتا جي نشاندهي ڪن ٿيون. 1967ع کان اڳ اولهندي يروشلم ۾ يهودين ۽ اُڀرندي يروشلم ۾ عربن جي گهڻائي هئي، پر شھر جي ٻنهي حصن کي گڏڻ کان پوءِ اسرائيل پاران اُڀرندي حصي ۾ يهودي وستين جو جيڪو جار وڇايو ويو، اُن آبادي جي توازن کي بلڪل ئي تبديل ڪري ڇڏيو آھي. تازو يروشلم جي ميئر جو اھو بيان چيو آھي ته اُڀرندي يروشلم ۾ يهودين جي آبادي عربن کان ٻڌي ويئي آھي. سڄي شھر جي گڏيل آباديءَ تي نظر وجهي ته اھا خبر پوندي ته ھن وقت شھر جي ڪُل آباديءَ جو ٻاھتر سيڪڙو يهودي ۽ رڳو اٺاويھ سيڪڙو عرب آھن.

انهي صورتحال کي ڏسندي اھو چئي سگھجي ٿو ته عرفات ڏينهنون ڏينهن وڌيڪ اڪيلو ٿيندو پيو وڃي. خاص طور تي انھي ڪري به ته جن عرب ملڪن تي سندس دارومدار هو آھي ھاڻي آمريڪا ۽ ايسٽائين ته اسرائيل سان پنھنجن ناتن کي سڌارڻ جي ھر ممڪن ڪوشش ڪري رھيا آھن. ڪويت وغيره جي ڳالھ ته سمجھ ۾ اچي ٿي ته انھن اسرائيل سان ڏيئي لپتي ڪنڊر ڪمپنين کي بليڪ لسٽ مان چوڪيو آھي، پر ھن وقت لبيا جو معمر قذافي نه رڳو آمريڪي صدر ڪلنٽن جي تعريفن جا ڍڪ پيو پري پر سندس پاران ساڳي وقت اسرائيل کي اڻ سڌي طريقي سان اھا آڇ ڪئي پئي وڃي ته لبيا کي غزه ۽ اولهندي ڪناري ۾ سيڙپ جي اجازت ڏني وڃي. في الحال اسرائيل انھي آڇ کي اھو چئي رد ڪري ڇڏيو آھي ته اسرائيل وڪري لاءِ ناھي. ساڳي طرح شام گولان جي ٽڪرين جي عيوض اسرائيل سان ڏيئي لپتي ڪرڻ لاءِ تيار آھي.

وچ اوڀر جي سڄي انتظام کي پنھنجي ھٿ وس ڪرڻ لاءِ آمريڪا جي ھن وقت حتمي الامڪان اھا ڪوشش ھوندي ته فلسطين جي مسئلي کي پنھنجي مرضي ۽ مفادن موجب طئي ڪيو وڃي. عالمي سياست جي تناظر ۾ ڏٺو وڃي ته ھن وقت آمريڪا جو اسلامي بنيادپرستيءَ سان ھڪ تضاد ٺھي ٿو. انھي ڪري سندس اھا ڪوشش ھوندي ته فلسطين جي مسئلي کي حل ڪندي ھمّاس، الجھاد ۽ ٻين بنيادپرستن کي ڪي رعايتون نه ڏنيون وڃن. ان جو متبادل اھو ئي ٿي سگھي ٿو ته عرفات جي منظر تان ھٽڻ کان اڳ ساڻس معاملو طئي ڪيا وڃن. پر آمريڪي پاليسي عرفات کي ھڪ مونجھاري ۾ وجهي ڇڏيو آھي. فلسطينين کي ھن وقت جيڪي ڪجھه آڇيو پيو وڃي اھو قبولڻ جڻ عرفات پاران پنھنجي موت جي پرواني تي صحيح ڪرڻ آھي، جڏھن ته ائين نه ڪرڻ سان به سندس مقبوليت جو گراف

هيٺ ڪرندو ئي ويندو ۽ مذهبي بنيادپرست وڌيڪ مضبوط ٿيندا. تازو اها ڳالهه سامهون آئي ته تيونس ۾ پي-ايل-او جي اڳواڻن جي هڪ اجلاس ۾ عرفات بدعنواني جي الزامن کان پوءِ اڳواڻيءَ تان استعفيٰ ڏيئي اجلاس مان ڪاوڙجي نڪري ويو. هڪ انٽرويو ۾ جڏهن کانسواءِ انهي متعلق پڇيو ويو ته هن انهي کي رد ڪندي چيو ته ”اسان وٽ جمهوريت آهي، ائون چاهيندس ته هو منهنجي استعفيٰ کي منظور ڪن.“

هن وقت فلسطين جو مسئلو ڪافي منجهيل آهي. جيڪڏهن آزاد فلسطيني رياست جي قيام کي هڪ پاسي رکي رڳو اردن سان ڪنفيڊريشن واري پاسي تي ئي سوچيو وڃي ته به اهو ويجهي مستقبل ۾ ممڪن ڪونه ٿو لڳي. اسرائيل والاريل علائقن تي پنهنجو تاريخي ۽ مذهبي حق سمجهي ٿو ۽ انهن کي ڪنهن به صورت ۾ پنهنجي تسلط هيٺ رکڻ چاهي ٿو. انهي ۾ کيس آمريڪا جي پوري پٺڀرائي حاصل آهي. فلسطينين سان مسئلو اهو آهي ته اسرائيل جي غلاميءَ قبول ٿي سندن وجود ۽ سڄي جدوجهد جي نفي آهي پر ساڳي وقت هو انهي حيثيت ۾ به ناهن جو پنهنجن شرطن يا برابريءَ جي سطح تي پنهنجي رياست ۽ امن حاصل ڪري سگهن. انهي صورتحال ۾ انهي ڳالهه جو امڪان وڌيڪ آهي ته انتقاده جيڪا ڊسمبر 1987ع کان جاري آهي مستقل جاري رهي. انهن حالتن ۾ پي-ايل-او جي اڳواڻي واري ڪردار جي گهٽجڻ جا امڪان وڌيڪ آهن. ڇاڪاڻ ته اسرائيل سندن شرطن کي مڃڻ لاءِ تيار ناهي ۽ هو جيڪڏهن اسرائيل جي شرطن تي ٺاه ڪن ٿا ته فلسطينين جي گهٽائي ۽ خاص طور تي نوجوان اهڙي ٺاه کي قبول ٿيڻ لاءِ تيار نه ٿيندا ۽ نتيجي ۾ پي-ايل-او جي مقبوليت کي ڌڪ لڳندو. ساڳي طرح والاريل علائقن ۾ حالتون ڏينهن ڏينهن خراب ٿي رهيون آهن ۽ پي-ايل-او انهي متعلق ڪو واضح موقف ۽ اڳواڻي سامهون نه آڻي سگهي آهي. ٺاه نه ٿيڻ ۽ حالتن جي جيئن جو تيئن رهڻ جي صورت ۾ پي-ايل-او کان ٻاهر ۽ خاص طور تي مذهبي بنيادپرست تنظيم، جيڪي اسرائيل خلاف سخت موقف رکن ٿيون، جي اثر ۾ اڃا وڌيڪ واڌاري اچڻ جا امڪان واضح آهن.

اهو تاريخ ۽ انساني تهذيب جو اڻ مٽ قانون آهي ته جيڪي تنظيمون ۽ شخصيتون حالتن سان ٺهڪي نه سگهنديون آهن اهي تاريخ جي ورقن ۾ گهر ٿي وينديون آهن. اهو ڪنهن جي پسند ناپسند يا افسوس ۽ خوشيءَ جو معاملو ناهي ۽ هر ڪنهن کي انهي امتحان مان گذرڻو پوندو آهي. حالتن کي ڏسندي اهو امڪان ڏيکاري سگهجي ٿو ته ڪٿي ياسر عرفات ۽ ايسٽائين ته پي-ايل-او به اهڙو هڪ ٻيو مثال نه بڻجي وڃن.

فلسطين - اسرائیل ٺاهه

مونجھارا ۽ حقيقي صورتحال

علي احمد رند

۱۲- سيپٽمبر تي نئين ورلڊ آرڊر جي نئين چونڊيل واڳ ڌڻي بل ڪلنٽن جي ساڃي ۽ ڪاٻي ٻن شخصيتن هٿ ملايو. هڪ شخصيت ابوعمار جي هئي، جنهن فلسطين سان شادي ڪرڻ جي دعويٰ ڪندي ڪندي پوئين سال لبنان جي چوڪري سهاتاويل سان شادي ڪئي هئي ۽ جڏهن کيس ۱۹۷۴ع ۾ نيويارڪ ۾ گڏيل قومن جي جنرل ڪائونسل کي خطاب ڪرڻ جي دعوت ملي هئي ته هن تقرير ڪندي چيو هئو، ”منهنجي هڪ هٿ ۾ زيتون جي ٽاري آهي، ٻي هٿ ۾ پستول، منهنجي هٿ مان زيتون جي ٽاري نه ڪرڻ ڏني وڃي.“ ٻي شخصيت ۱۹۶۷ع جي جنگ ۾ اسرائيلي فوج جي ڪمان ڪندڙ رابن هئو، جنهن لکين فلسطيني جلاوطن ڪيا ۽ الهندو ڪنارو، غزا جي پٽي، گولان جبل ۽ صحراءِ سينا تي قبضو ڪيو هئو.

دنيا ۾ جا مظلوم ماڻهو فلسطينين جي آزادي لاءِ نيڪ تمنائون رکندڙ ماڻهو، جبر ۽ ڏاڍ کان نفرت ڪندڙ ماڻهو ان نئين تماشوي، سياسي ڪيڊ کي حيرت ۽ ڏک مان ڏسي رهيا هئا، کين سمجه ۾ نه پيو اچي ته ياسر عرفات جي نئين ڪردار کي قبول ڪن يا نه. ڪالهه جو دهشتگردي ۽ غنڊو اڃ اولهه جي ميديا جو اکين جو تارو بڻجي ويو آهي. ٽائيم رسالي کان وٺي واشنگٽن پوسٽ تائين سڀ کيس امن جو پيغمبر ڪوٺن ٿا، کيس امن جو نوبل انعام ملڻ لاءِ سفارش ڪن ٿا ۽ ياسر عرفات ۱۰- سيپٽمبر تي اسرائيلي وزيراعظم کي لکيل خط ۾ هر قسم جي تشدد جي استعمال جي مذمت ڪرڻ جو اعلان ڪري ٿو.

هي دور نظرياتي ڀاڄ جو دور آهي، نظرياتي ڏڪر سبب ماڻهو پنهنجي ڪان تان هٿ کڻي رهيا آهن. ائين ٿو لڳي جڏهن فلسطيني قيادت به ان ڀاڄ جي لشڪر جو حصو آهي. جنهن تڪڙ ۽ ابھرائي ۾ فلسطين جي معاملن کي نڀريو ويو آهي، ان مان ان راءِ کان علاوه ڪا راءِ قائم ڪرڻ مون کي نه ٿي سگهي. اسرائيل جيڪا ويڙهه گهڻين ۾ پٿرن سان وڙهندڙ فلسطيني ٻارن کان نه کڻي سگهيو، سا ڊپلومييسي جي ميز تي کڻي ويو آهي.

اسرائيل جو قيام گڏيل قومن جي قرارداد رستي ٿيو، قرارداد موجب فلسطين کي يهودين ۽ عربن وچ ۾ ورهايو ويو هئو. اسرائيل جي قيام جو اعلان صيهونيت پسند دهشتگردي بن گوريان ۱۹۴۸ع ۾ ڪيو ۽ اسرائيل جي قيام کان وٺي فلسطينين لاءِ پنهنجي

زمين تنگ ڪئي وئي، مختلف جنگيون لڳيون، ان ۾ اسرائيل عرب فلسطينين کي مليل علائقن تي به قبضو ڪري ورتو. اڄ جو فلسطيني پيدائشي جلاوطن فلسطيني آهي، جنهن کي پوڙهن، فلسطينين جي نخلستان، خوبصورت شامن ۽ قهوي جي شرڪتن ۾ راتين جي ڪچهرين بابت ٻڌايو آهي. فلسطين، شاعرن جي عشق جو عنوان ٿي ويو، اديبن لبنان ۾ رهندي، شام ۾ رهندي يا دنيا جي ڪنهن به ڪنڊ ۾ رهندي پنهنجي فلسطين کي ئي پنهنجو موضوع بڻايو آهي، فلسطين جي ياد شاعرن کي هٿيار ڪٿڻ لاءِ مجبور ڪيو. اڄ جڏهن سياسي مصلحت ۾ فلسطين وطن تي سوڊياڙي ٿي آهي ته پي-ايل-او جي ايگزيڪيٽو ڪميٽي جي ميمبر محمود درويش امن ٺاه کي فلسطيني ڪان سان غداري ڪونيندي، وطن واپس وڃڻ جي خواب تان هٿ ڪٽڻ کان انڪار ڪري ڇڏيو آهي.

پي-ايل-او جو بنياد ۱۹۶۴ع ۾ پيو ۽ جدوجهد لاءِ نيشنل چارٽر جوڙيو ويو. جنهن ۾ ۱۹۶۸ع ۾ ترميم ڪئي وئي، نئين چارٽر موجب هٿياربند جدوجهد رستي فلسطين جي آزادي کي پي-ايل-او جو نصب العين قرار ڏنو ويو.

پي-ايل-او مختلف فلسطيني پارٽين جو گڏيل محاذ آهي. ياسر عرفات، الفتح پارٽي جو اڳواڻ آهي، کيس ۱۹۶۹ع ۾ پي-ايل-او جو اڳواڻ چونڊيو ويو. پي-ايل-او جي هٿياربند شعبي جو نالو فلسطين لبريشن آرمي آهي، جنهن جي گوريلا ڪاررواين تي مختلف فلمون ٺاهيون ويون آهن ۽ سندن وطن پرست جدوجهد دنيا جي حریت پسند عوام جي اتساه جو ذريعو رهي آهي. ۱۹۸۸ع جي نومبر مهيني ۾ پي-ايل-او جي نيشنل ڪائونسل جو اجلاس الجزائر ۾ ٿيو، جنهن ۾ جلاوطن فلسطيني رياست جي قيام جو اعلان ڪيو ويو. اجلاس ۾ سلامتي ڪائونسل جي قرارداد نمبر ۲۴۲- تسليم ڪرڻ جو اعلان ڪندي اسرائيلي رياست جي قائم رهڻ جي حق کي تسليم ڪندي، والاريل علائقن ۾ فلسطيني رياست جي قيام لاءِ جدوجهد جاري رکڻ جو اعلان ڪيو ويو.

آگسٽ ۹۰ع ۾ عراق پاران ڪويت تي حملي ۽ قبضي بعد پيدا ٿيل جهڳڙي ۾ عرفات، صدام جي پرڄاهي ۽ عراق جي کلي حمايت جو اعلان ڪيو. صدام پنهنجي مهم جوئي ۾ ناڪام ٿيو ۽ پاڻ سان گڏ ياسر عرفات کي لوڙهي ڇڏيائين. عرب شيخن پي-ايل-او جي امداد بند ڪري ڇڏي. پي-ايل-او لاءِ سفارت خانا ۽ مشن هلائڻ مشڪل ٿي ويا، ورڪرن کي پگهارون ملڻ بند ٿيون ۽ ان ڳالهه جا امڪان پيدا ٿي پيا ته جيڪڏهن وڌيڪ عرصي لاءِ اهو مالي بحران برقرار رهيو ته پي-ايل-او جي مرڪزي قيادت لاءِ هلڻ ڦرڻ مشڪل ٿي ويندو. آمريڪا عراق کي سيڪٽ ڏئي، شام ۽ پي-ايل-او کي اسرائيل سان ٺاه ڪرڻ لاءِ آماده ڪرڻ شروع ڪيو. آمريڪا جي پرڏيهي جيمز بيڪر جون محنتون ساب ٿيون ۽ ۱۹۹۱ع ۾ اسپين جي شهر ميڊرڊ ۾ اسرائيل ۽ عربن وچ ۾ ڳالهائون شروع ٿيون، تڏهن اسرائيل تي حڪومت لڪوئڊ پارٽي جي هٿي، سندن رويو موجوده لبرل پارٽي جي نسبتاً وڌيڪ شائونسٽ هئڻ، اسرائيلي وزيراعظم اسحاق شامير پي-ايل-او سان سڌو ڳالهائڻ کان انڪار ڪيو. جنهن سبب فلسطيني نمائندا اردن جي وفد سان گڏ ڳالهين ۾ شريڪ ٿيا هئا. امن ڳالهين جا مختلف دور مختلف ملڪن ۾ ٿيندا رهيا ۽ ان دوران اسرائيل جي عام چونڊن ۾ ليبر پارٽي کٽي آئي جنهن امن لاءِ زمين جي نعري هيٺ چونڊون کٽيون هيون. ليبر پارٽي جي وزيراعظم رابن پي-ايل-او سان سڌو ڳالهائڻ کي مناسب

سمجھندي، ناروي جي شهر اوسلو ۾ پي-ايل-او سان خفيه ڳالهائون شروع ڪيون، موجوده معاهدو انهن ڳالهين جو نتيجو آهي، جنهن تي ۱۲- سيپٽمبر تي واشنگٽن ۾ اسرائيلي پرڏيهي وزير شمعون پيرين ۽ فلسطيني نمائندي ابومازن (جنهن جو اصل نالو محمد عباس آهي) صحيح ڪئي، معاهدي جو نالو:

Declaration of Principle on interim self government' arrangement.

معاهدي کي ٽورن لفظن ۾ ايئن سمجھجي ته 'غزا ۽ جيريڪو پهريان' جي عنوان ۽ پاليسي هيٺ ٺاهه ٿيو آهي، ٺاهه موجب غزا ۽ الهندي ڪناري جي شهر جيريڪو کي محدود خودمختياري ڏني ويندي. فلسطيني حڪومت کي پوليس رکڻ جي اجازت هوندي، هي پوليس فلسطين لبريشن آرمي جي يونٽن مان ٺهندي، جنهن جي تربيت مصر ۽ اردن ۾ ٿي رهي آهي. ثقافت، واپار ۽ انصاف جا ادارا به فلسطيني حڪومت وٽ هوندا پر سلامتي جو ذميوار اسرائيل هوندو جنهن جي فوج سرحدن جي نگراني ڪندي.

ايندڙ نون مهينن اندر ڪائونسل جي چونڊ ٿيندي. ڪائونسل حڪومت هلائڻ جو اختيار رکندي، چونڊن ۾ الهندي ڪناري ۽ يروشلم جا فلسطيني حصو وٺڻ جو حق رکڻ ٿا. اسرائيلي فوج ڳالهين شروع ٿيڻ کان پوءِ چار مهينن اندر خودمختياري ڏنل علائقن مان نڪري ويندي (سرحدون ان جي باوجود اسرائيلي فوج جي حوالي رهنديون).

پنجن سالن اندر ڳالهين رستي بين والايل علائقن بابت فيصلو ڪيو ويندو ڳالهين ۾ اهو پڻ طئي ڪيو ويندو ته آيا فلسطين آزاد رياست جي حيثيت ۾ قائم ٿيندو. اردن سان ڪنفيڊريشن ڪندو يا خودمختيار رهندو. پر آزاد رياست طور وجود ۾ نه ايندو. اسرائيلي آبادڪارن جو تحفظ اسرائيلي فوج ڪندي، پيدا ٿيل اختلافي معاملن هڪ 'گڏيل ڪميٽي' حل ڪندي، جنهن ۾ فلسطيني ۽ يهودي نمائندا هوندا. اقتصادي تعاون جي ڪميٽي جوڙي ويندي جيڪا فلسطين ۽ اسرائيل وچ ۾ پيدا ٿيل ناتن کي مضبوط بنائڻ لاءِ واپار جي ميدان ۾ سهڪار پيدا ڪرڻ لاءِ ڪم ڪندي.

معاهدي تي فلسطيني پرڏيهي وزير فاروق قذومي کان وٺي ابونداڻ تائين چوهه ڇنڊيا ويا آهن. ٿلهي ليکي ٺاهه بعد هيٺيان مونجهارا پيدا ٿيا آهن:

معاهدي ۾ يروشلم جي واپسي لاءِ ڪوبه ذڪر ڪونهي، جڏهن ته يروشلم جي آزادي فلسطيني آزاد پسند عوام لاءِ تمام اهم آهي، البتہ اسرائيلي وزيراعظم واشنگٽن ۾ ڳالهائيندي چيو هئو ته يروشلم تي ڪا به سوڊيائي نه ٿيندي، ڇاڪاڻ ته يهودين لاءِ يروشلم مقدس حيثيت رکي ٿو.

معاهدي ۾ ۱۹۶۷ع جي جنگ کان پوءِ آباد ٿيندڙ لکين يهودين بابت ڪجهه به نه چيو ويو آهي، ۽ ان ڳالهه جا امڪان آهن ته آبادڪار يهودي، جيڪي جديد هٿيارن سان مسلح آهن، فلسطين لاءِ مسئلا پيدا ڪن. معاهدي ۾ فلسطين مان ٽري ڪيل جلاوطن فلسطينين بابت ڪوبه چئو لاءِ عمل نه جوڙيو ويو آهي.

ان ڳالهه جا امڪان آهن ته ۱۹۶۷ع جي جنگ ۾ ٽري ڪيل فلسطينين کي واپس وٺڻ جي اجازت ملي (جيڪا پڻ اسرائيل جي رضامندي سان مشروط آهي) باقي ۱۹۴۸ع جي جنگ ۾ جلاوطن ٿيل فلسطيني نه موٽي سگهندا.

اهو به واضح ڪونهي ته جيڪڏهن يهودي آبادڪار ڪو ڏوه ڪن ته ڪين پڪڙڻ ۽ سزا ڏيڻ جو اختيار ڪنهن کي هوندو ۽ اسرائيلي فوجن تي جيڪڏهن ڪو حملو ٿئي ته ان جي سزا جو اختيار خودمختيار فلسطيني حڪومت کي هوندو يا اسرائيل کي.

معاهدي ۾ ايترن سارن غير واضح معاملن کي وقت گذرڻ سان سمجهڻ ۾ سهولت ٿيندي. معاهدي کي اڪثر فلسطيني شڪ جي نظر سان ڏسڻ ٿا. ۱۶- سيپٽمبر تي شام ۾ فلسطين جي ڏهن پارٽين جو گڏيل اجلاس ٿيو آهي، جنهن ۾ معاهدي کي فلسطيني مقصد سان غداري ڪوٺي، تسليم ڪرڻ کان انڪار ڪيو ويو آهي. والاريل علائقن ۾ فلسطيني، معاهدي مخالف مظاهرا ڪري رهيا آهن. مختصراً هيٺين پارٽين، گروپن ۽ شخصيتن معاهدي جي مخالفت ڪئي آهي:

۱- مارڪسسٽ ڊيموڪريٽڪ فرنٽ فار دي لبريشن آف فلسطين.

۲- ابو عباس جي اڳواڻي ۾ ڪم ڪندڙ فلسطين لبريشن فرنٽ.

۳- احمد جبريل جي اڳواڻي ۾ ڪم ڪندڙ پاپولر فرنٽ فار دي لبريشن آف فلسطين جي جنرل ڪمانڊ گروپ.

احمد جبريل ياسر عرفات کي غداري جي سزا ڏيڻ جو پڻ اعلان ڪيو آهي.

۴- ابو موسيٰ جي اڳواڻي ۾ فتح کان ٽٽل گروپ فتح انتفاذه (Fateh uprising). هي گروپ ياسر عرفات جي فتح پارٽي کي لبنان مان ٽري ڪيڻ جو ذميوار آهي.

۵- جارج حباش جي اڳواڻيءَ ۾ ڪم ڪندڙ، فلسطيني، آزاد رياست لاءِ سڀ کان مضبوط ۽ منظم گروپ، پاپولر فرنٽ فار دي لبريشن آف فلسطين.

۶- فتح انقلابي ڪائونسل جنهن جو اڳواڻ ابوندال آهي.

۷- ڊيموڪريٽڪ فرنٽ فار دي لبريشن آف فلسطين حماس، جيڪا غزه جي پٽي ۾ سڀ کان منظم پارٽي آهي.

۸- اسلامي جهاد گروپ.

ان کان علاوه فلسطين نيشنل ڪائونسل جا ميمبر، پي- ايل- او جي ايگزيڪيوٽو ڪميٽي جا ميمبر ۽ ٻيا سينيئر ليڊر شامل آهن. هي مضمون لکڻ تائين غزا جي پٽيءَ ۾ فلسطيني عوام معاهدي خلاف احتجاج ۾ مصروف آهن، روزانه احتجاج ٿين ٿا ۽ مغربي ميڊيا ڪين انتهائين ڪوٺي، امن جو دشمن هجڻ جي لقب سان نوازي رهي آهي.

اسرائيلي آبادڪارن پنهنجي حڪومت خلاف مظاهرا ڪيا آهن ۽ ڌمڪي ڏني آهي ته جيڪڏهن ڪين والاريل علائقن مان ڪيڻ جي ڪوشش ڪئي وئي ته هو هٿياربند ويڙهه شروع ڪندا. هڪ اندازي موجب پنجويهه هزار مسلح اسرائيلي والاريل علائقن ۾ موجود آهن، جن مان اڪثر فوجي تربيت ورتل آهن.

فلسطيني عوام ۽ اسرائيلي آبادڪارن جي ايڏي مخالفت هوندي هن معاملي کي ايڏو تڪڙو ڇو نڀريو ويو؟ اها ڪهڙي مجبوري آهي/ هئي جنهن پي- ايل- او ۽ اسرائيلي اڳواڻن کي ناروي جي هڪ شهر ۾ خفيه ڳالهين ڪرڻ تي مجبور ڪيو؟ هن معاهدي ۾ فلسطيني عوام کي اعتماد ۾ ڇو نه ورتو ويو آهي؟ جڏهن ته ڳالهين لاءِ مقرر ڪيل فلسطيني اڳواڻ حيدر شعافي هن معاهدي کي تسليم ڪرڻ کان انڪار ڪري ڇڏيو آهي ۽ ٻيا اڳواڻ گڏوگڏ لڪل معاهدي بابت شڪ ۽ گمان ظاهر ڪري رهيا آهن. آءٌ سمجهان ٿو

تہ ھيٺين سببن ڪري اسرائيلي ۽ فلسطيني اڳواڻ معاهدي ڪرڻ لاءِ مجبور ٿيا آهن:

۱- عالمي صورتحال ۾ تبديلي

۲- داخلي دٻاءُ

عالمي صورتحال ۾ واضح تبديلي تڏهن پيدا ٿي، جڏهن آمريڪا جي اڳواڻيءَ ۾ اتحادين عراق کي ڪويت مان ڀڃائي ڪڍيو ۽ ياسر عرفات پاران عراق جي حمايت جي ڏوهه ۾ پي-ايل-او جا قنب بند ڪيا ويا.

گورباچوف کان اڳ وارو سوويت يونين قومي آزادي جي تحريڪن جو سرپرست رهيو آهي، گورباچوف جي اچڻ بعد ان پاليسي ۾ تبديلي آندي وئي (هاڻ تہ نه گورباچوف رهيو، نه سوويت يونين)، هڪ سپر پاور پاران اخلاقي ۽ مالي مدد بند ٿيڻ سبب پي-ايل-او جي قيادت کي هڪ بهترين دوست ۽ ساٿي کان محروم ٿيڻو پيو.

قومي آزادي لاءِ وڙهندڙن تحريڪن لاءِ اها بدقسمت گهڙي هوندي آهي، جڏهن هو سالن پراڻي حمايت ۽ مدد کان محروم ٿي وڃن ۽ عرب ملڪن پاران مالي امداد بند ٿيڻ ۽ سوويت يونين جي سگهاري ڪردار ادا ڪرڻ واري حيثيت کان دستبرداري سبب پي-ايل-او کي ڳالهين لاءِ دروازا کوٽا پيا.

ٻئي طرف اسرائيل مٿان اولهه جي ملڪن جو دٻاءُ وڌيو. عراق سان جنگ دوران آمريڪا کي عرب عوام جي نفرت ۽ ڪاوڙ کي ويجهائي مان ڏسڻ جو موقعو مليو. ٻيو تہ خود اسرائيل جي ساڳي جاگرافيائي اهميت رهي ڪا نه هئي، جو وڌيڪ سندس نخرا برداشت ڪري سگهجن. آمريڪا سمجهي ورتو هئو تہ جيستائين فلسطيني مامرو حل نه ٿيندو، عرب عوام جي دلين ۾ آمريڪا جي ڪنهن به نيڪي لاءِ خواهش جي جاءِ پيدا نه ٿيندي.

داخلي محاذ تي پي-ايل-او کي حماس ۽ اسلامي جهاد جي وڌندڙ طاقت جي دٻاءُ ۾ ڪم ڪرڻو پئي پيو. انتقاده جي شروع ٿيڻ جي ٿوري عرصي اندر حماس وجود ۾ آئي، جنهن غزا جي پٽيءَ ۾ تمام وڏي حمايت ماڻي آهي، ۽ ان ڳالهه جا امڪان هئا تہ جيڪڏهن پي-ايل-او فلسطين جي سوال تي جلد ڪنهن نتيجي تي نه ٿي پهچي تہ حماس جي وڌندڙ طاقت آڏو سندس حيثيت گهٽ ٿي ويندي. پي-ايل-او ۾ گروپ بندي عروج تي پهچي وئي هئي. شام جا حمايت يافتہ گروپ ياسر عرفات لاءِ پي-ايل-او اندر قيادت جي سوال تي مسئلا پيدا ڪري رهيا هئا.

اسرائيل لاءِ غزه جي پٽي (جيڪا ڪراچي جي علائقي لياري جهڙي آهي، جت غربت ۽ افلاس وڌيل هجڻ سبب نوجوان گهڻو ميريل آهن) کي سنڀالڻ مشڪل ٿي پيو هئو. حماس ۽ پي-ايل-او جا حمايتي انتقاده جي شروع کان مسلسل اسرائيلي فوجين ۽ آبادڪارن کي وڙهه جو نشانو بڻائيندا پئي آيا، حماس جي وڌندڙ طاقت کان اسرائيل خوفزدہ هئو. حماس پي-ايل-او جي سيڪيورل طاقت کان وڌيڪ خطرناڪ سمجهي پئي وئي. سندس انتهاپسندي سبب اسرائيلي حڪومت اهو سمجهي ورتو تہ جيڪڏهن اڄ پي-ايل-او سان ڳالهيون نه ڪيون ويون تہ سياسي حماس سان ڳالهائڻو پوندو. حماس جو اتحادي ايوان پڻ حماس جي شڪل ۾ اسرائيل اندر ڄڻ تہ عملي طرح موجود هئو.

اسرائيلي عوام اندر تمام وڏو حلقو اهڙن ماڻهن جو پيدا ٿيو، جيڪي فلسطيني

معاملي ۾ ڳالهين ڪرڻ کي بهتر سمجهڻ پيا ۽ پي-ايل-اوسان امن ڪرڻ جا حامي هئا. ليبرپارٽي چونڊون ئي 'امن لاءِ ڌرتي' جي نعري سان کڻيون (مطلب ته فلسطين کي زمين ڏئي ٺاه ڪجي) ليبر پارٽي سان اتحاد ۾ اسرائيلي ڪميونسٽ ۽ سوشلسٽ آهن، جن جو حڪومت ۾ اثر رسوخ آهي ۽ سندن مطالبو رهيو آهي ته پي-ايل-اوسان ٺاه ڪري فلسطيني علائقا کين واپس ڏنا وڃن.

اهڙي طرح ٺاه ڪرڻ بعد اسرائيل کي ان ڳالهه جو فڪر ڪونهي ته حماس جي بنياد پرستن کي پي-ايل-اوسان جي حڪومت ڪيئن منهن ڏيندي، نه ئي غزه جي ڏڪر جهڙي علائقي ۾ فوج رکڻي پوندي ۽ عرب ملڪن جي پاران اقتصادي ۽ سياسي بائيڪاٽ کي منهن ڏيڻو پوندو.

معاهدي نوان شڪ ۽ انديشا پيدا ڪيا آهن، آبادگار ان جي سوال ۽ مسئلي کي اڻ نيريل ڇڏڻ، جلاوطن فلسطينين بابت عزم ڀريو ٺاه نه ڪرڻ، يروشلم جي تڪرار اڻ نيريل ڇڏڻ سميت تمام گهڻا معاملا غير واضح آهن. والاريل علائقن ۾ جن علائقن کي محدود خودمختياري ملي آهي، تن کان سواءِ جيڪي علائقا آهن تن بابت اُتنده پنجن سالن تائين ڳالهيون ڪري فيصلو ڪرڻ جو معاهدو ٿئي ٿو. ڳالهين بابت ڪوبه طريقو ڪار واضح ناهي، ان ڳالهه جي ضمانت ڪانهي ته اسرائيل اهي علائقا يقيني طور خالي ڪندو يا نه. فلسطين کي فوج ٺاهڻ جي اختيار نه هجڻ سبب سلامتي جو دارومدار اسرائيل تي آهي، شينهن ۽ ٻڪري هڪ گهاٽ تي پاڻي پيئندا ۽ ڪيستائين؟ ان جي ڪابه خبر ناهي. اڳوڻي يوگوسلاويا جيان جيڪڏهن خانہ جنگي ٿئي ٿي ته بوسنيا وانگر فلسطين جو حشر ته نه ٿيندو. سربن جيان هت وري اسرائيلي مسلح آهن، جن خانہ جنگي شروع ڪرڻ جي ڌمڪي پڻ ڏني آهي. ياسر عرفات جي الفتح گروپ کان علاوه ٻين فلسطينين پاران جيڪڏهن مزاحمت ڪئي وئي ته يقيناً فلسطينين وچ ۾ خانہ جنگي شروع ٿيڻ جا امڪان آهن. معاهدي جي ڀرپور مخالفت سبب ان ڳالهه جي امڪان کي رد نه ٿو ڪري سگهجي.

انومان، انديشا ڪوڙ آهن، هڪ طرف کين فلسطيني وطن واپس وٺڻ تي مبارڪباد ڏيڻ تي دل گهري ٿي، ٻئي طرف مونجهارن پيدا ٿيڻ ۽ آزاد فلسطيني رياست جي حق تان دستبردار ٿيڻ جي شڪ سبب مبارڪباد جي جاءِ تي ياسر عرفات لاءِ ميار آهي. ياسر عرفات جي نيت تي شڪ ناهي پر بهرحال هي ٺاه ڪو باوقار ٺاه ڪونهي. ليليٰ خالد جي خواب جي تعبير ڪونهي، محمود درويش جي نظم جو عنوان ناهي. هن ٺاه کي سميع القاسم جي باغيانه شاعري جو آدرش نه ٿو ڪوئي سگهجي.

اينڊر سال ئي ٻڌائيندا ته فلسطيني آزاد رياست جو ڇا ٿو ٿئي، في الحال اسان دعا ٿا گهرون ته لبنان جي شتيلا ۽ صابره ڪيمپن جي قتل عام مان بچي ويل فلسطينين کي پنهنجي گهر واپس وڃڻ جي اجازت ملي وڃي.

اسان نئين عالمي نظام جو

حصو بئجڻ چاهيون ٿا

فلسطين جي آزادي ۽ يهودي رياست جي خاتمي لاءِ ۳۰ سالن کان جنگ ڪندڙ فلسطيني تنظيم پي-ايل-او ۽ اسرائيل وچ ۾ ٺاه ٿيڻ کان پوءِ سڄي دنيا جي عوام ۾ ان ٺاه ۽ ٻنهي ڌرين جي مستقبل بابت ڪيترائي سوال اڀريا آهن، جن جي اڄ ٽينهن تائين ڇنڊڇاڻ نه ٿي سگهي. هتي اسان انهن سڀني سوالن جا جواب پي-ايل-او جي چيئرمين ياسر عرفات کان ئي ڏياري رهيا آهن جيڪي هن آمريڪي هفتيوار رسالي تائيم ڪي ڏنل انٽرويو ۾ ڏنا آهن.

سوال: توهان اسرائيل سان آخرڪار امن ٺاه تي صحيحون ڪيون آهن؟ هاڻي ڇا ٿيندو؟

جواب: هاڻي اسان کي سخت ڏکيائين ۽ لاهين چاڙهين جو منهن ٽسڻو پوندو. اسان ٻڙيءَ کان شروعات ڪنداسين. غزا جي پٽي جو ارڪو ٽرڪو تباه ٿي چڪو آهي. هن وقت اسان کي نه صرف پنهنجن ساٿين ۽ پائرن جي مدد جي گهرج آهي پر اهڙن ماڻهن جي ساٿ جي به جيڪي خطي ۾ حقيقي امن امان ڏسڻ چاهين ٿا. جيتري قدر امن جي ڳالهه آهي ته اها به نه صرف فلسطينين پر هڪ اسرائيلي، آمريڪي، روسي، ۽ هڪ عرب جي پڻ ضرورت آهي. دنيا جي هر طاقت جا هتي مفاد آهن، ڇاڪاڻ ته هي خطو تيل واري نعمت سان مالا مال آهي. هن وقت مان تمام گهڻو پراميد آهيان.

سوال: فلسطيني عوام جي ردعمل کي توهان ڪيئن ٿا ڏسو؟

جواب: اسرائيل سان ٺاه کان پوءِ جتي ڪٿي خوشي آهي، جڏهن ته ڪجهه ڌرين پاران امن سرچاءِ تي سخت چٽر پڻ ڪئي وئي آهي پر پوءِ به اڪثريت فلسطيني رياست جي حق ۾ آهي. ڪجهه ماڻهو فڪرمند پڻ آهن پر اها ڪا وڏي ڳالهه ناهي.

سوال: ڇا ٺاه جي مخالفت ڪندڙ گروپن سان توهان جي اثبوت جاري نه رهندي، جيئن حماس گروپ وغيره آهي؟

جواب: نه، مان نه ٿو سمجهان ته ڪو ايئن ٿيندو، ڇاڪاڻ ته خطي ۽ خطي کان ٻاهر ان ٺاه جي پليڪار ٿي رهي آهي.

سوال: مخالفن سان توهان ڪيئن منهن ڏئي رهيا آهيو؟

جواب: اسان ساڻن ڳالهيون شروع ڪري رهيا آهيون. حماس وارن ڳالهين بابت منهنجي اپيل جي سٺي موٽ ڏني آهي ۽ مان حماس جي بانيڪار شيخ احمد ياسين جي آزاديءَ لاءِ پڻ زور ڀري رهيو آهيان.

سوال: توهان جي اهڙي ٺاه کان پوءِ ڇا اسرائيل ۽ ٻين عرب ملڪن وچ ۾ ٺاه جا نوان رستا کلي پوندا؟

جواب: اسان جي ٺاه کان پوءِ عمان سنئون سڌو اسرائيل سان ٺاه ڪيو آهي. مون کي اميد آهي ته لبنان ۽ شام به ساڳئي گس تي هلندا.

سوال: نار جنگ ۾ پي-ايل-او پاران صدر صدام حسين جي حمايت ڪرڻ تي ڪيتريون ئي عرب رياستون توهان سان ناراض ٿي ويون هيون. ڇا هينئر کان سرچاءَ جي هير گهلي آهي؟

جواب: اسان هڪ نئين باب جي شروعات ڪرڻ چاهيون ٿا ۽ اسان کي انهن سڀني جي مدد جي گهرج آهي. مان اسرائيلي سان ٺاه بابت ٻين سان گڏ سعودي عرب جي شاه فهد ۽ عمان جي سلطان قابوس کي آگاهي ڏني آهي ۽ هنن حمايت پڻ ڪئي آهي.

سوال: ڇا توهان نيون ذميواريون سنڀالڻ لاءِ تيار آهيو؟

جواب: گهٻرائڻ جي ڪابه ڳالهه ناهي، ڇاڪاڻ ته فلسطينين ڪيترن ئي عرب رياستن کي جوڙڻ ۾ اثرائتو ڪردار ادا ڪيو آهي.

سوال: ڪجهه ماڻهن جو خيال آهي ته پي-ايل-او پاران ٻين فلسطيني اڳواڻن سان سهڪار وٺڻ سامرو انتهائي ڏکيو بڻجي ويندو. توهان جو ڇا خيال آهي؟

جواب: کين اسان جي لاڳاپن بابت ڪابه پروڙ ناهي. پي-ايل-او فلسطيني عوام جي سڃاڻ آهي ۽ ان جا ڪيترائي ڪيڊر آهن، ميڊرڊ ۾ ٿيل ڳالهين لاءِ فلسطيني وفد جي شرڪت بابت مون حڪم جاري ڪيو هو پر ان کي، ان وقت ڳجهو رکيو ويو هو. پر پوءِ به هن وقت اسان کي پنهنجن ادارن جي ٻيهر جوڙجڪ جي گهرج آهي ته جيئن ڏکي کان ڏکي ذميواري سنڀالڻ واري چئلينج کي منهن ڏئي سگهجي.

سوال: فلسطيني ۽ اسرائيلي ورهين کان هڪ ٻئي جا دشمن رهيا آهن. توهان پاڻ به ڪيترائي سال اسرائيل سان جنگ ڪئي آهي. هينئر ڪهڙي تبديلي آئي آهي؟

جواب: ڪيترن ئي ورهين کان مان اسرائيلين کي امن لاءِ مٿو هڻي رهيو آهيان. امن لاءِ مضبوط مڙسن جي گهرج هوندي آهي، سي هينئر ياسر عرفات ۽ رابن آهن. جنگ شروع ڪرڻ هر هڪ ماڻهو لاءِ ڏاڍي سولي ڳالهه هوندي آهي پر امن قائم ڪرڻ هڪ ڏکي ڳالهه آهي. هينئر نئين عالمي نظام جو دور آهي

اسان به هڪ عرب قوم ۽ فلسطينين جي حيثيت ۾ ان نظام جو هڪ
حصو بڻجڻ چاهيون ٿا.

ان کان اڳ ۾ قاهره جي اخبار الحيات کي پهرين خاص انٽرويو ۾ ياسر عرفات
چيو ته ”ايگزيڪيٽو ڪاميٽي جا ميمبر جيڪي اسرائيل ۽ فلسطينين جي وچ ۾
ٿيل ٺاه جي مخالفت ڪري رهيا آهن، اهي ٺاه جي روح کي سمجهن ئي نٿا“ هن
چيو ته ”همعصر تاريخ ۾ پهريون ڀيرو آزاد فلسطين پنهنجي جهنڊي هيٺ آزادي
ماڻيندو.“ هن چيو ته ”اها امن پري بهادري آهي ۽ وڌيڪ بهادري ان ٺاه تي عمل
ڪرڻو هوندو“ هن وڌيڪ چيو ته فلسطينين ۽ اسرائيلين جي وچ ۾ ٿيل ٺاه تي
عرب دنيا سرهائي جو اظهار ڪيو آهي صرف شام جي حڪومت کي ڪجهه
Reservations آهن. ياسر عرفات چيو ته ”شام کي اهو حق آهي ته هو- Reser-
vations رڪن پر ساڳي وقت کين اهو قبول ڪرڻو پوندو ته ٺاه ۾ ناڪاري پاسن
کان وڌيڪ هاڪاري پاسا آهن.“ ياسر عرفات چيو ته اسرائيل ۽ فلسطينين جي وچ
۾ ٿيندڙ ڳجهين ڳالهين کان آمريڪا ۽ روس ۽ ٻين ڪجهه ”عرب دوستن کي علم
هو.“ عرفات چيو ته ”اسان آمريڪا جي صدر بل ڪلنٽن جا ٿورائتا آهيون جنهن
جي خاموشي سان ادا ڪيل ڪردار سبب موجوده ٺاه ٿي سگهيو. هاڻ اسان کيس
گذارش ڪنداسين ته هو اسان جي سياسي، اخلاقي ۽ معاشي مدد ڪري.“

هن ان تنقيد کي ٺڪرائي ڇڏيو آهي جنهن تحت مٿس اها تنقيد ڪئي پئي
وڃي ته هن ٺاه ۾ انتهائي حساس معاملن، والاريل علائقن ۾ عرب آبادڪارن بابت
ڪوبه فيصلو نه ڪيو ويو آهي. هن چيو ته صورتحال جيئن جو تئين جاري رهي ته
ڪو ٺاه ٿي ويندو. هن فلسطين جي انقلابي اڳواڻ احمد جبريل جنهن کيس قتل
ڪرڻ جي ڌمڪي ڏني هئي، جي نالي چيو ته کيس اهو نه وسارڻ گهرجي ته ماضي
۾ هن لاءِ عرفات ڇا نه ڪيو. ياسر چيو ته احمد جبريل کي ياد رکڻ گهرجي ته موت
کيس ڪيترا ڀيرا موت جي منهن مان ڪڍيو. ڇا مان کيس نه بچايان ها؟ هن چيو
ته مون پنهنجن مخالفن کي چيو آهي ته هو اچن ۽ اچي فلسطين جي تعمير ۽ ترقي لاءِ
سندس هٿ وٺائين. هوڏانهن پي- ايل- او جي ايگزيڪيٽو ڪاميٽي اسرائيل ۽
فلسطين جي وچ ۾ ٿيل ٺاه کي جديد دنيا ۾ فلسطينين جي حقن جي تحفظ جو
سودو سڏيو. (خليج ٽائمز جي ٿورن سان)

سنڌيڪا جا ايندڙ ڪتاب

زنده تاريخ جا زنده خط

ڪليم لاشاري

خطن جي سوانحي اهميت تي شاهڪار ڪتاب، جنهن ۾ انگريزي، اردو ۽ سنڌي ۾ شايع ٿيل خطن جو ڀرپور مطالعو پيش ڪيو ويو آهي. حسن ۽ عشق، قيد ۽ بند، سياست، نظريي ۽ شخصيتن جي نجی زندگي جي نفيس پهلوئن تي خطن جي دل لپائيندڙ دنيا مان واضح ٿي اڀرندڙ سوانح حيات، جنهن ۾ ونسنٽ فان گو، هينري جيمز، پشڪن، ڪافڪا، ابوالڪلام آزاد، غالب، شبلي نعماني، علامہ آءِ-آءِ-قاضي، جي-ايم-سيد، پير علي محمد راشدي، شيخ اياز، طارق اشرف ۽ ٻين شخصيتن جي زندگي جون ذر ورسندڙ يادگيريون شامل آهن.

ڇاتين جي سائنسي ڄاڻ

علي مرتضيٰ ڌاريجو

اره ڇا آهن ۽ ڇا لاءِ سماج ۽ اره، اره ۽ سيڪس، ٿڻ تي پالنا ڪرائڻ، ارنهن جون عام تڪليفون، ارنهن جي ڪينسر ۽ اهڙن ٻين موضوعن تي جڳ مشهور ڪتاب The Breast جو ترجمو، جنهن ۾ سنڌيڪار مقامي حالتن جي حوالي سان سهنجي ۽ سريلي ٻوليءَ ۾ ارنهن جي استوري مڪمل ڪئي آهي.

سنڌ جا ڪوٽ ۽ قلعا

اشتياق انصاري

ڪوٽن ۽ قلعن جي تاريخي هيٺ، حيدرآباد، عمرڪوٽ، رتوڪوٽ، دهليل ڪوٽ، کيرٿر جي ڪوٽ ۽ قلعن تي سالن جي محنت سان تيار ٿيل ڪتاب، جنهن ۾ انهن ڪوٽن جي بنيادن کان وٺي کنڊر بنجڻ تائين تاريخي حوالن سان تفصيل ڏنل آهن.

مذهب جو فلسفو

مولانا عبيدالله سنڌي

مولانا عبيدالله سنڌي وٽ سڀيئي مذهب بنيادي طور تي انساني وحدت جا پرچارڪ رهيا آهن. وحدت الوجود، انسان دوستي، انسانيت جي بنيادي اخلاقن، تصوف، نظريه تمدن، اسلامي فڪر ۾ قومي ۽ ملڪي لاڙن جي موضوعن تي مشتمل مقالن جو بهترين انتخاب. سنڌيڪار: رحيم داد راهي

گرو ميڪو جون يادگيريون

روس جي مسلسل ۲۵ سال خارجہ معاملن جي اهم عهدي تي فائز شخص جون يادگيريون، جنهن ۾ ويهين صديءَ جي عالمي سياست جي لاهن ڇاڙهن، روس ۽ ٻي سوشلسٽ دنيا جي انقلابن، قومي آزادي جي تحريڪن، مغربي ۽ مشرقي دنيا جي تضادن، سرد جنگ، ٽين دنيا ۽ وچ اوڀر جي متعلق وڏين طاقتن جي روين ۽ ٻين انيڪ موضوعن تي ڀرپور ڄاڻ، عالمي سياست جي رمزن ۽ ڊپلوميڪي تي ڀرپور دستاويز.



آئون خدا جو قسم ٿو ڪٿان
آئون پنهنجي هر تبلي
۽ عقيدن جو قسم ٿو ڪٿان
آئون قسم ٿو ڪٿان
ته پنهنجي پوري سڃاڻپ سان
فلسطين لاءِ اڀريل رهندس
ته آئون فلسطين جي آزاديءَ لاءِ
سرگرميءَ سان ڪم ڪندو رهندس
ته آئون اهو سڀ ڪجهه ڪندس
جيڪو منهنجي وس ۾ هوندو
آئون فتح جا راز ڪنهن تي به پڌرا نه ڪندس
هي رضاڪاراڻو قسم آهي
۽ خدا منهنجو گواه آهي